


جالالدين به هرام

ئامرت وە ئاپەت

1

شىنجاڭ خەلق نەشرىياتى



ھازىر زەھىرلىك چېكىملىك ياشلىرىمىزدا
بارغانسېرى ئېغىر ئىجتىمائىي ئاپەتكە ئايلانماقتا.
بۇ ئاپەت خەلقنىڭ ئۆمىدى بولغان ياشلارنى
بەختسىزلەر، مەھبۇسلار، ساراڭلار، جەستەلەر
لاگېرغا ئىستىرمەكتە. شۇنى بىلىشىمىز كېرەككى،
مىللەتنى يالغۇز تۆپ - زەمبىرەكلەشمەس، چې -
كىملىك نەيچىسى، ئىچكىلىك رومكىسى بىلەن
بۇزۇقچىلىقمۇ خار. زەبۇن قىلالايدۇ!

— ئابدۇشۈكۈر مۇھەممەت ئىمىن



جالالدين بهرام

ئامرت ۋە ئاپەت

بىرىنچى توم

(رومان)



شىنجاڭ خەلق نەشرىياتى

图书在版编目(CIP)数据

福与祸 . 上册/加拉力丁著. —乌鲁木齐:新疆人民出版社,
2006.3

ISBN 7-228-09910-9

I. 福… II. 加… III. 长篇小说—中国—当代—维吾尔语
(中国少数民族语言) IV. I247.5

中国版本图书馆 CIP 数据核字(2006)第 019122 号

责任编辑:穆纳尔江·托合塔洪

责任校对:阿依古丽·沙比提

封面设计:米尔扎提·阿布都拉·塔吉

福与祸 (上) (维吾尔文)

加拉力丁 著

新疆人民出版社出版

(乌鲁木齐市解放南路 348 号 邮编:830001)

新疆新华书店发行


新疆金版印务有限公司印刷

880×1320 毫米 32 开本 16.125 印张 4 插页

2006 年 4 月第 1 版 2006 年 12 月第 2 次印刷

印数:5001—10 000

ISBN 7-228-09910-9 定价:33.00 元




جلیل محمد

مۇقاۋىنى لايىھىلىگۈچى: مىرزات ئابدۇللا تاجى



ISBN 7-228-09910-9
(民文) 定价: 33.00 元

ISBN 7-228-09910-9



9 787228 099108 >

... ئوتتۇز ياشقا كىرمەي تۇرۇپ ، يۈز يىللىق ھايات قىسمەتلىرىنى بېشىدىن كەچۈرگەن «ئا . ئا . . .» غا بىد - غىشلايمەن...

— ئاپتوردىن

مەن بېشىمدىن ئۆتكەن ئون نەچچە يىللىق كەچۈر - مىشلىرىمنى جالالىدىن بەھرامغا سۆزلەپ بېرىشنى كېچە - كۈندۈز ئارزۇ قىلىپ كەلگەنىدىم . بۈگۈن بۇ ئارزۇيۇمغا يەتتىم... ئىچىمگە ئۇيۇپ كەتكەن ئادامەت تاغلىرى گويا ئېرىپ كەتكەندەك بولدى . گەرچە سۆزلى - گەنلىرىم ئىلگىرى - كېيىن ، ئېگىز - پەس بولسىمۇ ، ئالتۇن قازغۇچىلار قۇمىدىنمۇ كېپەك ئالتۇننى ئايرىپ ئالالايدىغۇ ! يازغۇچىغا ئوشۇقچە تەلەپ - ئىلتىماسلىرىم يوق ، پەقەت قەلىمىدىن بۇرۇتقىدەكلا چىنلىق ھەم سەمد - مىيلىك شەرىپەتلىرى تامسا ، مەندە ھېچقانداق ئارمان قالمايتتى ، شۇنداقلا ھايات قىسمەتلىرىم قۇرداشلىرىمغا ، كەلگۈسى ئەۋلادلىرىمغا ھەم بارلىق زەھەر ئاشىنالىرىغا زەررىچە ساۋاق بولالسا ، خەلقىم ئالدىدا ئىنسانلىق بۇر - چۈمنى ئادا قىلالىغانلىقىمدىن پەخىرلىنەتتىم...

ئا . ئا . . . دىن

2005 - يىلى 23 - يانۋار



مۇندەرىجە

1 بىرىنچى باب
23 ئىككىنچى باب
45 ئۈچىنچى باب
66 تۆتىنچى باب
84 بەشىنچى باب
101 ئالتىنچى باب
135 يەتتىنچى باب
158 سەككىزىنچى باب
188 توققۇزىنچى باب
214 ئونىنچى باب
249 ئون بىرىنچى باب
281 ئون ئىككىنچى باب
315 ئون ئۈچىنچى باب
345 ئون تۆتىنچى باب
362 ئون بەشىنچى باب
390 ئون ئالتىنچى باب
414 ئون يەتتىنچى باب
441 ئون سەككىزىنچى باب
477 ئون توققۇزىنچى باب

491 يىگىرمىنچى باب
511 يىگىرمە بىرىنچى باب
532 يىگىرمە ئىككىنچى باب
568 يىگىرمە ئۈچىنچى باب
590 يىگىرمە تۆتىنچى باب
613 يىگىرمە بەشىنچى باب
624 يىگىرمە ئالتىنچى باب
648 يىگىرمە يەتتىنچى باب
680 يىگىرمە سەككىزىنچى باب
705 يىگىرمە توققۇزىنچى باب
738 ئوتتۇرىنچى باب
762 ئوتتۇز بىرىنچى باب
782 ئوتتۇز ئىككىنچى باب
798 ئوتتۇز ئۈچىنچى باب
831 ئوتتۇز تۆتىنچى باب
861 ئوتتۇز بەشىنچى باب
893 ئوتتۇز ئالتىنچى باب
900 ئوتتۇز يەتتىنچى باب
926 ئوتتۇز سەككىزىنچى باب
960 ئوتتۇز توققۇزىنچى باب
976 قىرىقىنچى باب
1011 خاتىمە

بىرىنچى باب

— قەدىردان ، مۇنداق قىلە ، قۇلىقىڭنىڭ ئارقىسىنى كۆرۈپ باقاي ...

— تۇتما جۇمۇ ، ئاغرىيدۇ .

— ۋايىيەي ، قۇلىقىڭنىڭ يېرىلىپ كەتكەن يېرى قاقاش باغلاپ كېتىپتۇ ...

— مۇئەللىم قۇلىقىمنى يۇلۇپ پىرقىراتقىلى تۇرسا ، سەن نېمىگە چىرقىراپ يۈرسەن ؟

— قۇلىقىڭنىڭ ئارقىسىدىن قان شۇرقىراپ ئاققاندىن كېيىن قورقتۇم — دە ...

— ھەي مەدەنە ، سەن چىرقىراپ كەتكەندە ، بىرى بىر نېمە دېۋىدى ، ھەممە بالىلار كۈلۈشۈپ كەتتىغۇ ؟

— سەن داۋاملىق چېچىنى ئورۇندۇقنىڭ يۆلەنچۈكىگە چىد-گىپ قويىدىغان سائادەت قارا مەدەك بولمامدۇ . بېشىڭنى يەيدىغان سوبو : «ئېشەكنى ئۇرساڭ ، قېچىر ئۈركۈيدۇ ...» دەۋاتمامدۇ ... — مەدەنەنىڭ سۈتتەك ئاق ، بېجىرىم چىرايى ۋىلىلىدە قىزىرىپ كەتتى .

— ئۇ نېمە دېگىنى ئەمدى ، كۈلۈشۈپ كەتكۈدەكمۇ گەپ ئەمەسكەنغۇ ؟

— ھەي پەيلىقۇش دېۋەڭ ، شۇنىڭمۇ تېگىگە يېتەلمىد-دىڭما ؟ بىرىنىڭ مۈڭگۈزىگە ئۇرسا ، يەنە بىرىنىڭ تۇيىقى سىرقىد-رايدۇ ، دەپ ئۆزىچە ئىككىمىزنى چاپلاپ كەتكىنى ئۇ ...

— چاپلىسا چاپلاۋەرسۇن ، مەن چوڭ بولغاندا سېنى ئالماقچى بولغانغۇ ...

— ۋايىيەي ما قېلىننى ، كىچىك چاغلىرىمىزدىكى «ئاغچا

ئايلام»نى راست دەپ قالدىڭما؟
— ئەمىسە ماڭا تەگكۈڭ يوقما؟

— بولدى قىلە ، ئادەمنىڭ ئۇياتقىسىنى كەلتۈرۈپ . ئوقۇماي
ئۈرۈمچىگە كېتىدىغان بويسەن . ھە ؟ توۋا ، مانىڭ قاراملىقىنى !
— «ئەمدى ئوقۇمايمەن» دەپ يىغلاپ تۇرۇۋاپتىم ، دادام
بىلەن ئانام ھېچنېمە قىلالىدى . نەق شۇ چاغدا ئەمگەك مۇلازىمەت
شىركىتىنىڭ باشلىقى ئابلىز ئىمىن دېگەن ئادەم كىرىپ قالدى ،
ئۇ ئەھۋالنى ئاڭلاپ ، بىزنىڭ ئەمگەك مۇلازىمەت شىركىتىمىزنىڭ
قارمىقىدىكى مېھمانخانىنىڭ رېستورانىغا ئاشپەز لازىم ، قەدىرداننى
ئۈرۈمچىگە ئەۋەتىپ ئاشپەزلىك كۇرسىغا بېرەيلى ، دېۋىدى ، ئۆيدى-
كىلەرمۇ ئامالسىزلىقتىن ماقۇل دېدى .
مەدىنە چىمچىلاق قولىنىڭ ئۈچىنى چىشلەپ ئۇزۇن جىمىپ
كەتتى .

قەدىردان بىلەن مەدىنە بىر مەھەللىدە تۇغۇلۇپ ، كىچىكىدىن
تارتىپ بىر كوچىدا بىللە ئويناپ چوڭ بولغان بالىلار . مەدىنەنىڭ
دادىسى ئابدۇسالام ، ئانىسى ئەلانۇر ئاتىسى ئاتىقى ، تۇتسا سېپى بار
نامى يوللۇق دوختۇرلاردىن ئىدى . تۇغۇت دوختۇرى ئەلانۇر قەدىر-
داننى تۇغدۇرۇپ تۆت ئاي تۆت كۈن بولغاندا مەدىنەنى تۇغدى .
قەدىردان بىلەن مەدىنە خۇددى ئاكا - سىڭىللاردەك چوڭ بولدى .
ئۇلار كوچىدا بالىلار بىلەن ئوينىغىلى تۇرسا ، خەقلەر ئۇلارنى :
«چىلگە باشلار» دەپ قويۇشاتتى . دېمىسىمۇ ھەر ئىككىلىسىنىڭ
سىيرىپ چۈشۈرۈۋەتكەن تاقىر بېشى دۈپدۈڭلىك بولۇپ ، مەدىنە-
نىڭ چوققىسىدىكى ئىنچىكە ئۆرۈپ قويغان بىر تۇتام چېچى چاشقان
قۇيرۇقىدەك قۇلىقىدا پىلىدىرلاپ ساڭگىلاپ تۇراتتى . قەدىرداننىڭ
كۆكرىپ تۇرغان تاقىر بېشىنىڭ ئارقا تەرىپىدىكى «نىياز چېچى»
نىمۇ ئۆرۈپ قويغاچقا ، گەجگىسىگە كەندىر چىگىسى ئېسىپ قويغان-
دەك كۆرۈنەتتى . شۇڭا ، بالىلار مەدىنەنى : «چوقاباش» دەپ چا-
قىرسا ، قەدىرداننى : «گەجگەباش» دەپ ، چېچىنى تارتىپ ئوينى-
شاتتى...

خەيرىيەت ، ئۇلار بىرىنچى سىنىپتىن ئوتتۇرا مەكتەپكە چىقتى .
قىچىلىك بىر سىنىپتا ، بىر پارتىدا ئولتۇرۇپ ئوقۇشتى . مەدىنە
تال چىۋىقتەك نازۇك ، خۇش پېئىل ، ئاق كۆڭۈل ، سەمىمىي قىز
بولدى . قەدىردان ئەمدىلا 14 ياشقا كىرگەن بولسىمۇ ، شاھ مەھەم -
مەتنىڭ مەدداھلىق رىۋايەتلىرىدە تەسۋىرلەنگەن قاشلىرى بىلەن -
تەك ، كۆزلىرى جامدەك ، كۆكرەكلىرى دېۋىدەك ، بويى ئۆسكەن -
لەڭ بالا بولدى . قەدىرداننىڭ سۆز - ھەرىكەت ، يۈرۈش - تۇرۇش ،
مۇئامىلىلىرىدىن قورقۇمسىزلىقى ، تەۋەككۈلچىلىكى ،
كەسكىنلىكى چىقىپلا تۇراتتى . ئۇنىڭ 7 - سىنىپنى پۈتتۈرمەي
چىقىپ كېتىشىگىمۇ ئاشۇ چۈش مەجەزى سەۋەب بولغانىدى . ھەپتە
ئالدىدا ، قەدىردان دەرس ئاڭلاۋېتىپ ئارقىسىدىكى بالىنىڭ سىياھ
قۇتىسىنى ئەمدىلا ئېلىپ تۇرۇشى ، مۇئەللىم بورنى ئۇنىڭغا ئاتتى .
بور ئۇنىڭ پېشانىسىگە «تاقلا» قىلىپ تېگىشى ، بالىلار پاراققىدە
كۈلۈشۈپ كېتىشتى .

— دەرس ۋاقتىدا نېمىگە ئارقاڭغا قاراپسەن ؟

— مۇئەللىم ، قەلىمىمنىڭ رېڭى قالماپتىكەن ، — بالىلارنىڭ
كۈلكىسىدىن قىزىرىپ كەتكەن قەدىردان ئاچچىقىنى ئارانلا بېسىد -
ۋالدى ، — ئادەمگە بور ئېتىپ...

— ۋۇي ، كۈرۈك توخۇدەك ھۈرىپىسەنغۇ ؟ — ماتېماتىكا
مۇئەللىم تاقىلداپ يېتىپ كەلدى ، — ماڭا قىلىدىغان گېپىڭمۇ
بار ئوخشىمامدۇ ؟

— قەلەمدە رەڭ بولمىسا دەرسلەرنى نېمىدە يازمەن ؟ يازمەن -
سام ، پۇتلىرىدىكى مايماق كېپىشلىرىنى ئاتالا...

بىر سىنىپ بالا پاراقلاپ كۈلۈشتى ، ئىزا تارتقىنىدىن بويۇن -
لىرىغىچە قىزىرىپ كەتكەن مۇئەللىم ئېتىلىپ كەلگەنچە قەدىردان -
نىڭ كاپىتىغا بىرنى سالدى . ئەمما ، مۇئەللىم دوسكا ئالدىغا
كېلە - كەلمەي ئارقىسىدىن ئۇچۇپ كەلگەن سىياھ قۇتىسى ئۇنىڭ
ئاپئاق كۆڭلىكىنى كۆپكۆك بويىۋەتتى . غەزەپتىن تاتىرىپ كەتكەن
مۇئەللىم قەدىرداننىڭ قۇلقىدىن تۇتۇپ چاقپەلەكتەك پىرقىرىتە -

ۋەردى ، مەدەنە قاتتىق چىرقىرىۋەتتى . شۇ چاغدىلا قۇلاق ئارقىسىدا -
دىن يامراپ چىققان قان بويۇن ھەم ياقىلارنى قىپقىزىل بويىۋەتكەندە -
لىكىنى كۆرگەن مۇئەللىم ئەندىكىپ قەدىردانىڭ قۇلىقىنى قويۇ -
ۋەتتى...

مانا قەدىردان مەكتەپكە كەلمىگەن ھەپتىدىن بېرى ، مەدەنە
ئۈچۈن مەكتەپ ئىچى چۆلدەرەپ قالغاندەك بىلىندى . ئۇ يوللارغا
ئۈمىد بىلەن تەلۈرۈپ قارايتتى ، ئەتىگەندە مەكتەپكە ماڭغاندا
ناھىيىلىك پارتكوم قورۇسىغا كۆز تىكەتتى . قىسقىسى ، قەدىردان -
سىز بۇ كۈنلەردە ئۇ چۈشەنگەندەك گاراڭ بولۇپ يۈردى... توۋا ،
چوققىسىدا چاشقان قۇيرۇقىدەك ئىنچىكە ئۈرۈم چېچى ، گەجگىسىدا
دە كەندىر چېگىسىدەك نىياز چېچى قويۇۋالغان بۇ «چىلگە باشلار»
نىڭ ئەمەلىيەتتە بىر - بىرىنى كىنەيدىغان ، كۆرمىسە كۆرگۈسى
كېلىدىغان ئۆسمۈرلۈك باغلىرىغا قەدەم ئېلىشنى كىم ئويلىغان ؟
تېخى ئۆز ئارا تەكەللۈپ قىلىپ كېتىشلىرىچۇ... مانا
ھەش - پەش دېگۈچە بالىلىق كۆكلەمنى ئۆزىتىپ قويۇپ ، ھەر
ئۇچراشقاندا بىر - بىرىگە «كۆز سالىمى» قىلىدىغان ، بىر -
بىرىنى باشقىلاردىن قىزغىنىدىغان ، يۈرەككە تالىق گەپ - سۆز -
لەردىن قىزىرىدىغان بولۇپ قېلىشتى... مەدەنە بىرەر ئوغۇل بالا
بىلەن ئۇزاقراق مۇڭدۇشۇپ قالسا ، قەدىردان نەچچە كۈنگىچە كۆڭ -
لىسىدە باتناپ قالاتتى . ئەگەر قەدىردان قىزلار ئىچىدە ئۆزىنى كۆر -
سىتىپ ، كۈلكە - ھەزىل قىلىپ قالسا ، مەدەنە كۆڭلى غەش ھالدا
بۇرۇقتۇم بولۇپ يۈرەتتى ياكى قارا قېشىنى يىمىرىپ ، تۇمشۇقنى
دومىسايتىپ تاتلىققىنا زەردە قىلىۋالاتتى ، تېخى قەدىرداننى
بىرەر - ئىككى كۈن كۆرمىي قالسا ، «كىم بىلەن چاتاقلىشىپ
يۈرىدىغاندۇ ؟» دەپ ، كۆڭلىنىڭ ئەلەمىدە بولۇپ كېتىشلىرىچۇ
تېخى... مەدەنە قەدىردانىڭ ئوغۇل بالىلاردا كەم تېپىلىدىغان
قاملاشقان سىن - سىپاتىدىن زوقلىناتتى ، ئۇنىڭغا يوشۇرۇنچە
ھەۋەس قىلاتتى ، كەلگۈسىدىكى بىر كۈنلەرنى كۆز ئالدىغا كەلتۈر -
سە ، كۆڭلى مېھىر ۋە لەززەتكە تولاتتى...

مەدىنە بۈگۈن ئەتىگەن ساۋاقداشلىرىدىن قەدىردانىنىڭ ئۈرۈم-
چىگە كېتىدىغانلىقىنى ئاڭلاپ، قانداقتۇر بىر نەرسە يۈرىكىگە
غامسىدە سانجىلغاندەك بولدى. ئۇ مۇئەللىمدىن «ئاشقازىنىم قات-
تىق ئاغرىپ كېتىۋاتىدۇ» دەپ رۇخسەت ئالدى - دە، ئۇدۇل
ناھىيىلىك پارتكومنىڭ ئائىلىلىكلەر قورۇسى ئالدىغا كەلدى.
«يېزا خىزمىتى بۆلۈمى»، «تەشۋىقات بۆلۈمى»، «خەلق ئىشلار
بۆلۈمى» قاتارلىق بۆلۈملەرنىڭ بۇجاڭلىرى ئۈچۈن بىر يۈ-
رۇش ئايرىم - ئايرىم قورۇلار خۇددى تىزىپ قويغان چاقماق
قەتئىيەت قاترىسىغا سېلىنغانىدى. تال - بوستانلىق، ئادىر -
ئەتىۋارلىق گۈل - گىياھلار ئېچىلىپ كەتكەن، تاملىرى ناۋات
رەڭ چاقچۇق بىلەن بېزەلگەن ئەڭ چەتتىكى قورۇدا «تەشكىلات
بۆلۈم» باشلىقى ئابباس بۇجاڭ ئولتۇراتتى. ناھىيىلىك پارتكوم
بويىچە «تەشكىلات بۆلۈم» باشلىقى ئابباس بۇجاڭنىڭ ھۆرمەت -
ئىناۋىتى خېلىلا يۇقىرى ئىدى. ئۇنىڭ ئايالى خەيرىگۈل بولسا،
ئوقۇتقۇچىلار سېپىدە بىر ئۆمۈر جاپالىق ئىشلىگەن داڭلىق ماتېما-
تىكا مۇتەخەسسسىسى، دەپ تەرىپلىنەتتى.

ئۆيگە كىرىشتىن خىجىل بولغان مەدىنە قەدىردانىنىڭ چىقىپ
قېلىشىنى كۈتۈپ، ناھىيىلىك پارتكوم ئائىلىلىكلەر قورۇسى دە-
ۋازىسى ئالدىدا ساقلاۋاتقان مۇشۇ دەقىقىدە، ئەمگەك مۇلازىمەت
شىركىتى قارمىقىدىكى «ياشلار بىناسى»نىڭ دىرېكتورى ئوبۇلھە-
سەن قەدىردانىنى ئۈرۈمچىگە ئاشپەزلىك ئۆگىنىش كۇرسىغا ئەۋە-
تىش توغرىلىق ئابباس بۇجاڭنىڭ رازىلىقىنى ئېلىپ بولۇپ، ئۆ-
زىنىڭ ھال - ئەھۋالى ئۈستىدە داد ئېيتىۋاتاتتى. لېكىن، ئىچ-
كەركى ئۆيدە كىتاب كۆرۈۋاتقان قەدىردانىنىڭ كۆزى كىتاب سەھ-
پىلىرىدە بولسىمۇ، قۇلىقى ئۇلارنىڭ سۆھبىتىدە ئىدى.

— 700 توننىدىن ئارتۇق! — دېدى ئابباس بۇجاڭ ئېغىر
تەلەپپۇزدا، — قۇرۇق يىل - يېمىشنى نېمانچە يىغىۋالغان؟
قانداق قىلىمەن، ئەمگەك مۇلازىمەت شىركىتى يۇقىرىدىن
تەقسىم قىلغان ئوقۇغۇچى ياكى ئىشچى - خىزمەتچىلىرىنىڭ ئۆ-

رۇق - تۇغقان ، بالىلىرى بولسۇن ، ھەممىنى مېنىڭ تارماقلىرىمغا ئورۇنلاشتۇرىدۇ . مەن ئۇلارنى بېقىشىم كېرەكتە ... شۇڭا ھەر - خىل ئامال - چارىلەرنى قىلىۋاتىمەن .

— قۇرۇق يەل - يېمىش نەم ئامباردا تۇرىۋەرسە بۇزۇلىدۇ ، — دېدى ئابباس خاپا بولغان ئاھاڭدا ، — بۇ... بۇ قىپقىزىل زىيان - دە ! شۇڭا بۇ 700 توننا بىر نېمىنى دەرھال بىر تەرەپ قىلىۋەت ...

— بولىدۇ ، بۇجاڭ ، بولىدۇ ... مەن ئۇنىڭ كويىدا بولاي . — كويىدا بولۇش بىلەن ئىش تاڭتمايدۇ . توپ ئالىدىغان يەرلەرگە ئادەم ئەۋەتىپ ، دەرھال ئالاقىلەشكىن ، بولامدۇ ؟ — خوش ... خوش ... بۇجاڭ ... ئەمىسە مەن چىقاي ... — توختا ، مەنمۇ ئىدارىگە بارىمەن ، ئىككىمىز بىللە چىقىپ كېتىلى .

ئابباس بۇجاڭ چاپىنىنى ، ئايىغىنى كىيىۋاتقان مۇشۇ پەيتتە ، دەرۋازا ئالدىدا قەدىرداننى ساقلاۋاتقان مەدىنە جىددىيلىشىپ ، ئۇ - ياقىتىن - بۇياققا مېڭىپ ھويلا ئىچىگە قارىماقتا ئىدى . ئۇ ئاقەت - سىزلىنىپ : « بېشىڭنى يەيدىغان جۇۋايىمەك كەتكۈر تەرسا ، ئۇ - زىنى ئەجەب ئەتىۋار قىلدا... » دەپ تۇمشۇقنى بىر ئەپلىك دومساي - تىپ تىللاپ تۇرۇشى ، ئابباس بىلەن ئوبۇلھەسەن قولتۇقىغا پوپكى - لىرىنى قىستۇرغان ھالدا ھويلىدا كۆرۈندى ، ئۇلارنىڭ مېڭىش يۆنىلىشى ئوخشاش بولمىغاچقا ، دەرۋازا ئالدىدا توختاشتى . 44 - 45 ياشلارنىڭ قارىسىنى ئالغان ئابباس ئوتتۇرا بوي ، تەمبەل ، قىزىتىلغان مىس تەلەڭگىدەك قىزغۇچ قارىراق ، دۈپدۈڭىلەك يۈ - زى پارقىراپ تۇراتتى . ئۇ ياشلىقىدىن تارتىپ ئېغىر - بېسىق ، سالماق ، كەم سۆز بولغاچقىمۇ ، گەپ قىلغاندا تەمكىن ، ھەربىر سۆزنى خۇددى تارازىدا ئۆلچەۋاتقان دەك ئالدىرماي قىلاتتى .

— ئوبۇلھەسەن ، — دېدى ئابباس ئېغىر تەلەپپۇزدا ، — ئەمدىلا 14 ياشنىڭ قارىسىنى ئالغان بالىنى ئۈرۈمچىگە ئەۋەتىپ ، پۇل تۆلەپ قىلغانغا تۇشلۇق بىر نېمە ئۆگىنەلەرمۇ ؟

— ئابباس بۇجاڭ ، خاتىرجەم بولسىلا ، — ئوبۇلھەسەن ئو-
رۇق ، ئۇچلۇق ئېڭەكلىرىنى سىلاپ قويدى ، — قەدىردان ئالدى-
مىزدا چوڭ بولغان بالا ، ئۇنىڭ قانچە جىڭ ، نەچچە سەر كېلىدىغان-
لىقى ئۆزۈمگە ئايان ، ئۇ چوقۇم ياخشى ئۆگىنەلەيدۇ ...
— «ئەمگەك مۇلازىمەت شىركىتى» نىڭ باشلىقى ئابلىز ئىد-
مىنىمۇ ئاغزىنى تاتلىق ئېتىپ قەدىرداننى ماختاۋاتىدۇ . ھەي
تاڭھەي ... بۇ بىر قارام ، تەۋەككۈلچى بالا ... تېخى ئويۇن
بالىلىرى - دە ...

— ئا بۇجاڭ ، ئاشۇنداق قارام ، تەۋەككۈلچى ، باشقىلاردا يوق
خاسلىققا ئىگە بالىلار ئىسلاھات - ئېچىۋېتىشنىڭ نۇچىلىرى ،
ئۇچار دۆلدۈللىرى ، سەرخىل سەردارلىرى بولىدۇ دېسىلە ...
— ھەي بولدى ، بولدى ، سىلەرگە گەپ توشاتقىلى بول-
مايدۇ ... ھەر ھالدا كۆز - قۇلاق بولۇڭلار ، ھە ، ئۇنى ئۈرۈمچىگە
كىم ئاپىرىپ ئورۇنلاشتۇرۇپ قويماقچى ؟
— شىنجاڭ مېھمانخانىسى بىلەن ئالاقىلىشىپ بولدۇق .
«ئەمگەك مۇلازىمەت شىركىتى» نىڭ سەيگۈيۈەنى جاپپار ھاجىمغا
ئىككى ماشىنا گۈلە - قاق بېسىپ بېرىمەن ، شۇنى ساتقاچ قەدىر-
داننى بىللە ئەكىتىدىغان بولدى .

— قەدىرداننىڭ رەسمىيىتىچۇ ؟
— شىنجاڭ مېھمانخانىسى ئاشپەزلىك كۇرسىنىڭ ئالتە ئايلىد-
قى ئۈچۈن 2 مىڭ سوم تۆلەيدىغان بولدۇق ...
— 2 مىڭ سومنى مەن بېرەي ، — دېدى ئابباس بۇجاڭ يولىغا
راۋان بولۇپ ، — بولمىسا قەدىرداننى ئەۋەتمەيمەن .
ئوبۇلھەسەن قاققان قوزۇقتەك تۇرۇپلا قالدى ، ئابباسنىڭ
ئارقىسىدىن بىر ھازا قاراپ تۇرۇپ ، ئۇمۇ ئۆز يولىغا ماڭدى .
دەرەخ ئارقىسىدا ھەممە گەپنى ئاڭلىغان مەدىنە يۈرىكى پۇچىلانغان
ھالدا كەتمەكچى بولۇپ تۇراتتى ، قەدىردان يۈگۈرۈپ چىقىپ قال-
دى . بىردىنلا يۈرىكى سېلىپ كەتكەن مەدىنە ئاستا توۋلىدى :
— قەدىردان !

— ۋۇي مەدەنە ، بۇ يەردە تۇرسەنغۇ ، مەكتەپكە بارمىدىڭما ؟
— رۇخسەت سورىغان .

— نېمىشقا ؟

— سېنىڭ بىلەن كۆرۈشەي دەپ...

— مەنمۇ شۇ تۇرقۇمدا سېنى ئىزدەپ مەكتەپكە ماڭغان...

— ئەمىسە يۈر ، مەدەنىيەت يۇرتىنىڭ بېغىغا كىرەيلى .

— ھەي ، ئەڭ ياخشىسى كوئېنلۇن باغچىسى...

كوئېنلۇن باغچىسى شەھەرنىڭ سىرتىدىراق بولسىمۇ ، ئانچە يىراق ئەمەس ئىدى . بۇ باغچا 60 - يىللاردا «كوئېنلۇن سۇ ئامبىرى» دەپ ئاتالغان ، ئەتراپلىرى قومۇش ، يىكەن ھەم ياش كۆچەتلەر بىلەن قاپلانغان ئاجايىپ زور كۆل ئىدى . ئىسلاھاتتىن كېيىنلا بۇ كۆلنىڭ ئەتراپلىرى قورشىلىپ ، راۋاق ، شىپاڭ ۋە ھەر خىل دەم ئېلىش ئەسلىھەلىرى ياسىلىپ ، بارا - بارا باغچىغا ئايلىنىپ كەتكەنىدى . قەدىردان بىلەن مەدەنە كۆلنىڭ ئۇ تەرىپىدە كى ئېگىز ھەم قېلىن ئۆسكەن يىكەنلىك ئىچىدىكى دەم ئېلىش سۈپىسىغا كېتىشتى ... زېھنىياتلىق ئوقۇرمەنلىرىمىز بۇ ئىككى ئۆسمۈرنىڭ تومناقلا باشلانغان سۆھبىتىنىڭ ئاخىرىغا قىزىقماي قالمايدۇ ، دەپ ئويلايمەن . قېنى ھەممىمىز ئۇلارنى ئۆز كۈتۈۋەتمەي ماراپ باقايلى...

قەدىردان بىلەن مەدەنەنىڭ مۇڭدېشىۋاتقىنىغا بىر سائەتتىن ئېشىپ قالدى . قەدىرداننىڭ مەدەنەنى ئىزدەپ مەكتەپكە مېڭىشىمۇ تاسادىپىي ئەمەس ئىدى . بۈگۈن ئەتىگەنلىك ئاشتىدا ئابباس بۇجالت ئايالى خەيرىگۈلگە ، دوختۇر ئابدۇسالام بىلەن ئەلانۇرنىڭ تۈركىيەگە چىقىپ كېتىش ئۈچۈن بەزى رەسمىيەتلەرنى ئۆتىگەنلىكىنى دەپ بەردى ... «ئالتە ئايغىچە مەدەنەنى كۆرمىەي چىدىغىلى بولار - مۇ ؟ !» دەپ ساراسىمىگە چۈشۈپ قالغان قەدىردان ئۈچۈن بۇ خەۋەر خۇددى «تېرىق پاتىمىغان گېلىمغا ئات كالىسى غولدۇر - غوپ» دېگەندەكلا بولدى . شۇڭا ئۇ باياتىن بېرى بۇ توغرىلۇق مەدەنەنىڭ گەپ ئېچىشىنى كۈتكەن بولسىمۇ ، بىراق بۇ قىز قەدىرداننىڭ

ئۈرۈمچىگە بېرىشنى توسۇش ئۈچۈنلا باغچىغا كەلگەندەك قىلاتتى .
— ھەي ، — دېدى قەدىردان چوڭ كۆزلىرىنى ئالايىپ ، —
مەنغۇ ئۈرۈمچىگە بارسام ئالتە ئايدا قايتىپ كېلىمەن ، لېكىن سەن
بارسا كەلمەس يەرگە كېتىدىغان تۇرۇقلۇقمۇ ، زۇۋانىڭنى ئېچىپ
«مۇ ...» دەپ مۆرەپمۇ قويمايسىنا .

— ۋاي خۇدايىم ، سەنمۇ ئاڭلاپسەن — دە ؟ ئەسلىدە ساڭا
قانداق چۈشەندۈرەرمەن دەپ ئەنسىرىگەندىم ، — مەدىنە دىمىققاز .
دەك بولۇپ يەرگە قارىدى ، — ھەممىنى قىلغان تۈركىيىدىكى
چوڭ دادام ، ئۇ : «بۇ يەردە دوختۇرخانا ئاچساڭلار ، مىليونېر
باي بولۇپ كېتىسىلەر ... ئۇ نېمەڭلار بولىدۇ ، بۇ نېمەڭلار
بولىدۇ ...» دەپ قىزىقتۇرۇپ ... لېكىن مەن ... دوختۇرلۇقتا ...
ئازراق ئوقۇۋېلىپ قايتىپ كېلىمەن ... راست ، سەن ماڭا
ئىشەنگىن ... چوقۇم ... چوقۇم ...

— بولدى ، گەپ ئەگىتىپ زورۇقمايلا قوي ، — قەدىردان
ئاچچىقىدا ۋارقىرىۋەتتى ، — ئەمدى بىزنىڭ كۆرۈشمىكىمىز ئاس-
ماندىكى غازنىڭ شورپىسى ، ئۇقتۇڭما ؟

— نېمە پەيلىڭنى بۇزىسەن ؟ — قىز مېچىچىدە يىغلى-
ۋەتتى ، — سېنىڭ خىيالىڭچە ، بىز ئۆمۈرۋاقى كۆرۈشەلمەيدى-
كەنمىز — دە ... كۆرۈپتۇر ، ئاشۇنداق دېگىنىڭگە ، ئۆمىلەپ بول-
سىمۇ يېنىپ كەلمىسەم ...

— پاي ، پاي ، يېنىپ كېلىمىش تېخى ، — قەدىردان ئاچچى-
قىنى قىزدىن چىقىرىۋاتاتتى ، — ئۇ دېگەن قوغۇنلۇقنىڭ يولى
ئەمەس ... تېلېۋىزوردا كۆرگەن ھەشەم — دەرەملىك ئويۇنلارغا
يېتىپ قېلىپ ، يۇرتۇڭنىمۇ ئۇنتارسەن ؟

— تولا يېغىرىمنى ئاچمىغىنا ، — قىز ئېسەدەپ كەتتى ، —
ئۆز يۇرتىنى ئۇنتۇپ قالغان ئادەمنى ئادەم دېگىلى بولامدۇ ؟ مومام
رەھمەتلىكمۇ : «تۇغۇلغان يۇرتىنىڭ تورغىسىمۇ چىرايلىق كۆ-
رۈنىدۇ» دەيدىغان .

قەدىردان قىزنىڭ ئەجەب مىسكىن ھالىنى كۆرۈپ تەرەپپا

ئىچى ئاغرىپ قالدى. ئەمدى ئۇنىڭغا قېيىداپ تاۋان تاشلىغاننىڭ پايدىسى نېمە؟ ئۇنىڭ ئامالى قانچە؟ ھەممىنى قىلىۋاتقانلار پۇلغا تويماس چوڭلار تۇرسا... پۇل دېسە، ئانىسىنىڭ بېجىقىنى كېسىپ كېلىدىغان ئادەملەر نېمانداق كۆپىيىپ كەتكەندۇ؟ مانا مەدەنەمۇ ئاتا - ئانىسىنىڭ زورى بىلەن كېتىۋاتامدۇ... راست، ئۇنىڭ يېغىرىنى تاتىلاپ، ئازابلىسام، مەن قانداقمۇ ئادەم بولاي... ئۇ قىز... ئۇ قىز... راستتىنلا بەك بېچارە...

— قاچان ماڭىسىلەر كەن؟ — قەدىردان ئەندىكىپ سورىدى، — خاپا بولما، بايا جۇدۇنۇم ئۆرلەپ... — ھېچقىسى يوق، — مەدەنە ئۇن سېلىپ يىغلىغىنىچە قەدىردانغا ئېسىلدى، — ئامالىم يوق... قەدىردان، راستتىنلا ئامالىم يوق...

— بولدى يىغلىمىغىنا، سەن يىغلىساڭ، مېنىڭمۇ يىغلىغۇم كېلىدىكەن... — قەدىردان ياشقا تولغان كۆزلىرىنى ئېچىپتۇ، — ئەمدى كۆچۈپلا بىر ۋىراقى كېتەمسىلەر؟

مەدەنە «ھەئە» دېيىشكە تىلى بارماي، بېشىنى سىلكىدى. ئۇنىڭ بۇ ھەرىكىتىدىن قەدىرداننىڭ يۈرىكى ئېچىشتى... راست، ئېيتقۇسىز ئېچىشتى... مەدەنەنىڭ يۇمران، پاك يۈزلىرىنى سۆيۈپ چۈشۈۋاتقان ياشلىرى خۇددى گۈل بەرگىلىرىدىن تۆكۈلۈۋاتقان شەبنەمنى ئەسلىتەتتى... توۋا، ياندىكى تاشنىڭ قەدرى يوق، دېگەندەك، بۇ قىزنىڭ بۇنچىلىك لاتاپەتلىك، ئۆز ھەم مېھىر - شەپقەتلىك ئىكەنلىكىنى قەدىردان نېمىشقا سەزمىگەن بولغىچتى؟ ئۇنىڭ ئەمدىلا بېلىگە چۈشكەن قاپقارا چاچلىرىنى ئەپچىل ئۆرۈپ، ياسىدى. نىپ - تارنىپ يۈرۈشلىرى، ھېلىقى گېپى سېسىق سائادەتنى: «ئۆلگۈر يەكپاي كېپىش» دەپ قىزغىنىشلىرى، «غەلىتە خۇيۇڭ باردە» دېگەن چاغدىكى تۇمشۇقنى ئۇچلاپ دومىسىپ قويۇشلىرى... ئۇنىڭ ھەممىسى قەدىردان ئۈچۈن ئەمەسمىدى... بۇ قارام، تەۋەككۈلچى، قوپال جىسىم يۈرەكنى ئەركىلىتىدىغان، سىلاپ تۇرۇپ يىغلىتىدىغان، بۆلۈلدەك سايىرتىپ، ئانا تۈگىدەك بوزلىتىدۇ.

خان ، نازۇك ، شېرىن - شەربەت ئىما - ئىشارىلەرنى ئەجەب سىنەكمەي ئۆتكۈزۈۋېتىپتا ! راست ، ئۇ... ئۇ نېمىدېگەن دۆت ! ئەسلىدە مۇھەببەت دېگەن شۈكەن - دە... تېخى : «سېغىنىپ كەتسەم قانداق قىلارمەن ؟» دېگەننىڭ ئۆزىمۇ يەنىلا مۇھەببەتكەن ئەمەسمۇ ؟ ! ئەمما بۇ تاتلىق ھەم ھەسرەتلىك تۇيغۇلارنى مەدەنە ئۇنىڭدىن بالدۇرراق ھېس قىلغانىكەن ! دۇنيادا ئۇنىڭدەك چىن ئەقىللىق قىز يوقتۇ ! يۇرۇڭقاش دەريا ۋادىلىرىنىڭ جەننەتتەك ساھىللىرىنى ھەرقانچە مالتىلاپ ، مەدەنەدەك يەنە بىر قىزنى تاپقىد-لى بولماس...

— قەدىردان ، گەپ قىلمايسەنغۇ ، — مەدەنە پۇتنىڭ ئۇچىغا قاراپ جىمىپ كەتكەن قەدىردانغا سۆزۈندى ، — ئايرىلىدىغان چە-غىمىزدا بىرەر ئېغىز گېپىڭ يوقما ؟
— بارسا كەلمەس يەرگە كېتىۋاتساڭ ، ساڭا نېمىمۇ دەيمەن ؟ — قەدىرداننىڭ ئاۋازى خۇددى يىغلىغاندەك غارالڭ - غۇرۇڭ چىقتى ، — ئەمدى ھەر قانداق ۋەدە ، قەسەمىادلارنىڭ ئورنى قالمايدۇ - دە !

— ئەڭ بولمىسا ، — قىز تەتۈر قارىۋالدى ، — «سېنى ياخشى كۆرەتتىم» دېگەن بىر ئېغىز سۆزۈڭنى ئاڭلىۋالغۇم بارتتى...
— ئۇنداق... دېسەم... — قەدىردان دىمىغىدا سوغۇققىنا كۈلدىۋ ، كۆزلىرى لىپمۇلىپ ياشقا تولدى ، — يۈرىكىم تېخىمۇ ئېچىشىپ كېتەر...

قىز يىغلىۋەتتى ، ئەمما قەدىردان ئۇنىڭ قولىدىن تارتقانچە باغرىغا باستى ، ئاندىن ئالۋىچىدەك رەڭدار ، يۇمران ، كىچىك لەۋ-لەرگە يۇمشاق تۈك قاپلىغان لەۋلىرىنى ئاستا بېسىپ ، ھايات ئۆتمەيلا تارتىۋالدى... لېكىن ئۇ تۇنجى قېتىم قىز لەۋلىرىدىن ئىچكەن بۇ سۆيگۈ شەرىپىتىنىڭ ئادەمنى بېھوش قىلىدىغان لەززىتى-نىڭ نەقەدەر شېرىن ھەم باھاسىز ئىكەنلىكىنىڭ قەدىرىگە ئانچە يېتەلمىدى !

— قەدىردان ، — دېدى تۇنجى سۆيۈشنىڭ لەززىتىدىن ھايا-

جانلانغان قىز، — ئۈرۈمچىگە قاچان ماڭىسەن؟

— ئەتە چۈشتىن كېيىن...

— سەن قايتىپ كەلگۈچە بەلكىم مەن بۇ يەرلەردە يوق...

— تۈركىيىدە مەندەك قەدىردانلار جىقتۇ...

— بېشىڭنى يەيدىغان ساراڭنىڭ گېپىنىڭ سېسىقلىقى...

نى قارا...

— ئەمىسە قانداق قىل دەيسەن؟

— ھەي، كەچتە ئاقناشتىكى ئورمانغا بارامدۇق؟ ئەم...

دى بۇنداق...

— راست دەيسەن، ئەمدى بۇنداق پۇرسەتلەر يوق...

قەدىردان ئۇلۇغ — كىچىك تىندى، — ئەمىسە شەھەرگە يېقىنراق تامباغدىكى بولجالىققا بارايلى.

— بولىدۇ، مەن: «دوستلىرىمنىڭ ئۆيىدە ئۆگىنىش قىلد...

مەن» دەپ قويماي، سەنچۇ؟

— ئەتە ئۈرۈمچىگە ماڭغاندىن كېيىن ئەلۋەتتە دوستلىرىم

بىلەن خوشلىشىمەن — دە...

قەدىردان تامباغ بولجالىقىدىن ئوتتۇرا كېچە بىلەن تىترەك ئولاشقان ھالدا قايتىپ كەلدى. ئۇ ياتاق ئۆيىگە كىرىپ، يوتقانغا پۇركىنىپ يېتىۋالغان بولسىمۇ، خېلى ئۇزۇنغىچە ئۇيقۇسى كەلمىدى. ئۇ ياتاققا ئۆرۈلۈپ، بۇ ياتاققا ئۆرۈلۈپ، قايسى چاغلاردا ئۇيقۇ كارۋىنى سۆرەپ ئېلىپ كەتكەنلىكىنى بىلمەيلا قالدى، ئەمما خېلى بىر ۋاقىتقا زەئىپ ئىكناپ، جۆلۈپ، چۆچۈپ، پۇتلىرىنى ئېتىپ، بىئارام بولدى. چۈنكى ئۇ ئاجايىپ ۋەھىملىك ھەم سىرلىق چۈش كۆرگەنىدى...

ئاپئاق كىيىملەر بىلەن جەننەتتىن چىققان غۇلمانلارغا ئوخشاپ قالغان قەدىردان بىر كۆكۈلمەيدانلىق بوستانلىقتا كېتىۋاتقۇدەك... ياپېشىل ئوت باسقان ئېدىر — جىلغىلاردا بۇغا — ماراللار يايىراپ، بۆلبۈل، كەكلىك، تورغايلار سايراۋاتقۇدەك... ئىككى

تەرەپتىكى ئېقىۋاتقان سۈزۈك سۇلار ئاستىدا ئۈنچە - مارجان ،
 ياقۇت - كەھرۋا ، ئالتۇن - يامبۇ ، گۆھەر - ئىنجۇلار كۆز
 چاقىتىپ ۋىلقىلىداپ تۇرمىش ! قەدىردان سۇلارنى سۈزۈپ ،
 يانچۇق - قويۇنلىرىغا ساپتۇ... ساپتۇ... يەنە ساپتۇ... تۇمشۇقلىرى
 قىپقىزىل ، پەيلىرى ئالچىپار بىر شاھ تۇتى قەدىرداننى مەسخىرە
 قىلغاندەك : «دۇنيا - بايلىق ئۆتكۈنچىدۇر ... ئەسقاتمايدۇ ...
 ئەسقاتمايدۇ...» دەپ سايراۋاتقۇدەك ، قەدىردان ئۇنى ئىچىدە :
 «مېڭىسىنىڭ سۈيى بار ، ساراڭ...» دەپ تىللاپ كېتىۋېرىپتۇ .
 ئۇ بىر چاغدا قارىسا ، چېكى كۆرۈنمەيدىغان بىر دەشت - چۆلگە
 چىقىپ قاپتۇ ، يېنىدىكى جاۋاھىراتلارنىڭ بىرىمۇ كۆرۈنمەيمىش ،
 پاكىز ئاپئاق كىيىملىرى ئورنىدا يىرتىق جەندە ، بېشىدا ئەسكى
 كۇلا ، پۇتلىرى يالاڭ ئاياغ بىر سايىلغا ئايلىنىپ قاپتۇ . تېخى
 قۇرۇق قاقشال توغراقلار ، چەكسىز قۇملۇقلار ، ئادەم ، ئات -
 ئېشەك سۆڭەكلىرى قاپلىغان قورقۇنچلۇق جەزىرىلەر... قۇم بار -
 خانلىرى ئۈستىدە قىپقىزىل ئاغزىنى يوغان ئېچىپ ئاپتاپ تومۇزد -
 نى يۇتۇۋاتقان كىلەلەر ، قۇملۇق كىرىپىلىرى ، قۇرۇقلۇق يىلانلار -
 رى ئۆمىلەپ يۈرەرمىش ، ئۇ ئەجەب سۈرلۈك چۆللەر ئىچىگە
 كىرگەنسېرى ، چاچ - ساقاللىرى دەقىقسېرى غېرىچلاپ ئۆسۈپ ،
 پۇتىنىڭ ئوشۇقلىرىدا يەلپۈنۈپ ، سۆرۈلۈپ يۈرگۈدەك... «ئاه
 خۇدا ، بۇ نېمە كارامەتتۇ ؟» دەپتۇ قەدىردان ئۆز سىياقىدىن چۆ -
 چۈپ ، ئەمما شۇ چاغدا بىردىنلا بىنەپشەرەڭ ، ئاق لالەرەڭ ، سۇس
 ھاۋا رەڭلەر چاقناپ ، جاھان نۇرغا تولۇپتۇ ، خېلى بىر چاغلارغىچە
 كۆزىنى ئاچالماي قالغان قەدىردان : «بۇ ئاللاننىڭ يەر يۈزىگە چۈش -
 كەن شىۋى قەدرى نۇرى بولسا كېرەك...» دەپ ئويلاپتۇ ، ئەمما زەن
 سېلىپ قارىغۇدەك بولسا ، نۇرنىڭ نەق مەركىزىدە جەننەتنىڭ ئاق
 تۈتۈندەك لىباسىنى يېپىنغان ، بېشىدا ناۋات رەڭ ھىلھىلە رومال ،
 يۈزىگە ئىنجۇ يالتىراق كەشتىلەنگەن چۈمبەل ئارتقان ، كۈمۈش
 چاپلىق پەرىشتە ئانا تۇرارمىش ، قەدىردان پەرىشتە ئانىنى كۆرۈپ ،
 ئۆپكىسى ئۆرۈلدى بولغاي ، ئۇن سېلىپ يىغلاپ كېتىپتۇ .

— ئاھ! كۈمۈش چاچلىق پەرىشتە ئانا، — دەپتۇ قەدىردان كۆز ياشلىرىنى توختىتالماي، — بۇ نېمە كارامەت، بىردەمدە — لا چاچ — ساقاللىرىم ئۆسۈپ، سايىل دەرۋىش قىياپىتىگە كىرىپ قالىدىغۇ!

— بالام، — دەپتۇ كۈمۈش چاچلىق پەرىشتە ئانا يېقىملىق، يۇمشاق ئاۋازدا، — بالاغەتكە يەتمەي تۇرۇپ چاچ — ساقاللىرىڭنىڭ بۇنداق ئۆسۈپ كېتىشى ياخشىلىقنىڭ ئالامىتى بولماي، يامانلىقنىڭ بېشارىتىدۇر.

— پەرىشتە ئانا، مەن تېخى بالا تۇرسام، قانداقمۇ ئاللانىڭ غەزىپىنى كەلتۈرەي؟

— ئاللا ھەممە يەردە ھازىرۇ نازىردۇر، ئۇقتۇڭمۇ؟
— ئۇقتۇم، ئۇقتۇم. مەن گۇناھكارمەن، گۇناھ قىلدىم، گۇناھ قىلدىم...

— ئەي نادان مەخلۇق، توۋا قىل، چىن دىلىڭدىن بىر ئاللاغا سېغىن!

— ئەي مەرھەمەتلىك پەرىشتە ئانا! — دېدى قەدىردان خىجىل. لىق ئىلكىدە يەردىن ئۈستۈن قارىيالماي، — چاچ — ساقاللىرىم — نىڭ پۇرسەت ئىچىدە ئۆسۈپ كېتىشى، ئۈستۈنلۈكلىرىمنىڭ جەندە — كۇلاغا ئالمىشىپ قېلىشلىرىدىن گۇناھى كەبىر، گۇناھى سەغىرلىرىمنىڭ ئېغىرلىقى ئايان بولدى، بۇندىن كېيىنكى ئۆمۈر مەنزىللىرىمدە يەنە قانداق تارتقۇلۇقلىرىم بار؟ بېشارەتلىرىگە ئانا سۈتىگە تەلپۈنگەندەك تەقەززا دۇر مەن.

— كەل، بالام، كەل، يېنىمغا كەل.
قەدىردان تېلىقچىقىغا ئاق لىباسلىق ئانىنىڭ قېشىغا باردى، ئانا بىگىز قولىنى ئۇنىڭغا چىنىگەندى، قەدىردان ئاندىن تۇغما ھالدا يالىڭاچلىنىپ قالدى... ئاندىن ئانا كۆككە بېقىشى، بىر دەستە بۇلۇت پەيدا بولدى — دە، قەدىرداننىڭ ئۈستىگە يامغۇرىنى تۆكۈۋەتتى.

— ئەمدى پاكلىنىڭ، بالام. ماڭا يېقىنراق كەل!

پەرىشتە ئانا ئالىقىنى قەدىرداننىڭ بېشىغا قويۇشى ، چوققىدە - سىدىن كىرگەن بىر ئىللىق ھارارەت تاپىنىغا كەلدى ، ئۇ دەسسەپ تۇرغان يەر دىر - دىر تىتىرىدى ، قەدىرداننىڭ پۈتۈن ۋۇجۇدىمۇ خۇددى سىمابىتەك ئېرىپ كەتتى ، پەرىشتە ئانا ئالىقىنىدىن قەلب سۇلتانىغا يېتىۋاتقان ۋەھىيلەرگە ئىشىنىلمەي قالغاندەك ئۇزۇنغىچە جىمىپ كەتتى . دەرۋەقە ، ئۇ ئالىقىنى ئارقىلىق ئايان بولۇۋاتقان شەپقەتسىز قىسمەتلەرنىڭ تېخى ئاغزىدىن ئانا سۈتى پۇراپ تۇرغان بىر نۆدەرنىڭ تەقدىر - پېشانىسىگە پۈتۈلگەنلىكىدىن ئاغرىغاندەك چوڭقۇر تىنىپ ئۆھ تارتىتى...

— ئاھ رەببەنا ! بىر نۆدەرنىڭ ياش ئۆمرىگە بۇنچىۋالا بالا تاغلىرىنى پۈتۈپ قويساڭ ، بۇ سېنىڭ ئادىللىقىڭمۇ؟ — دېدى پەرىشتە ئانا ئالە قىلغاندەك تەلەپپۇزدا ، — بالام ، كەتكىن ، ئەڭ ياخشىسى ئۆزۈڭگە يۈك ئارتىۋالما ، سەن تېخى يۇمران يوپۇرماق - سەن ، ئالادىن ئامانلىقىڭنى تىلە ! ئاللا مەقبۇل ئەتسە ئەجەب ئەمەس ، قارا قىسمەتلەر كۆتۈرۈلۈپ كېتەر !

— بۇ ... بۇ نېمە دېگەنلىرى ، مېھرىبان ئانا ، — پەرىشتە ئانىنىڭ ۋەھىملىك بېشارىتى قەدىرداندا قورقۇشقا قارىغاندا ، قىزىقىشنى قوزغىۋەتكەنىدى ، — سىلى مېنىڭ كۆڭلۈمنى دەپ يوشۇرغان بېشارەتلىرى ماڭا تەقەززالىق ئازابلىرىنى ئېلىپ كەل - مەمدۇ ! رەھىم قىلىپ دەپ بەرگەن بوسىلىرى .

— ساڭا رەھىم كەلگەنلىكى ئۈچۈنلا دېگۈم كەلمىدى ... ۋەزنى بۇنداق ئېغىر ، تەپسىلاتى چىگىش ، دەرد - ئەللىمى چوڭقۇر ، جۇدالىق ئادامەتلىرى رەھىمسىز ، جەريان - پاجىئەلەردى ئەگرى - توقاي بولغان بۇنداق ھايات قىسمەتلىرىنى سېنىڭدەك يۇمران ناتىۋىغا پۈتۈپ قويغانلىقىغا ئەقلىم لال بولۇۋاتىدۇ ، بالام ...

— قۇلىقىم سىلىدە ، كۈمۈش چاچلىق پەرىشتە ئانا !
— جانابىي ئاللا ھەرقانداق ئوغۇل بالىنىڭ ئۆمۈر مۇساپىسىدە بىر قېتىم ئامەت بېرىدۇ ، — دېدى پەرىشتە ئانا گېپىنى يىراقتىن

ئايلىندۇرۇپ ، — ئەمما شۇ ئامەتنى سېزەلگەن ، قەدرىگە يېتەلد-
گەن ئادەملا ئامەتلىك بولۇر ! سەن بالاغەتكە يەتمەي تۇرۇپ ئامەت
تاجىنى كىيسەن ! بۇ ئامەت سەن تەسەۋۋۇر قىلغاندىنمۇ بەركەت-
لىك بولۇر ، ئەمما چۈش مەزگىلىدىكى دەرەخ سايىسىدەك قىسقا
بولۇر ، ئازابلىرىڭ قىش كېچىسىدەك ئۇزۇن بولۇر ! نادامەتكە
تولغان كەچمىشلىرىڭ بىر قەرنەگە يېتىپ بارۇر ! ، قىسقىسى ، 30
ياشقا كىرمەي تۇرۇپ ، 100 يىللىق قاباھەتلىك قىسمەتلەر بى-
شىڭغا كېلۇر !

— ئەپۇ قىلسىلا ، پەرىشتە ئانا ، بىر قەرنە دېگەننىڭ تېگىگە
يېتەلمىدىم ...

— ئاللا ئىنسانغا ئاتا قىلغان 33 يىللىق ئۆمۈر بىر قەرنە-
دۇر ، بالام .

— پەرىشتە ئانا ، — دېدى قەدىردان ۋۇجۇدىنى تىترەك باسقان
ھالدا ، — گەرچە سىلى يۈز بېرىش ئالدىدا تۇرغان دەھشەتلىك
ھەقىقەتتىن بېشارەت بەرگەن بوسىلىرىمۇ ، بىراق بۇ بېشارەتلىرى
تولمۇ رەھىمسىزكەن .

— بالام ، بېشارىتىم رەھىمسىز ئەمەس ، بەلكى ھايات شەپقەت-
سىزدۇر ، ئۇنىڭ ئادەملەرگە بېرىدىغان نېمىتى ئازابتۇر ، شۇڭا
ئادەملەر بۇ ئازابلىق ھاياتقا ئامراق . ئېسىڭدە بولسۇنكى ، ئۆلمەك
ئاسان ، ياشىماق قىيىن ...

كۆزنى چېقىپ تۇرغان نۇر تارىلىپ كېتىشى ، پەرىشتە ئانىمۇ
غايىب بولدى . قەدىردان : «پەرىشتە ئانا...» دەپ توۋلىغان يېتى
ئويغىنىپ كەتتى . ئۇ كارىۋات يۆلەنچۈكىگە يۆلىنىپ ، يۈز ، بو-
يۇن ، مەيدىلىرىدىكى تەرلەرنى سۈرتۈۋاتقاندا ، ئابباس بۇجاق بىلەن
خەيرىگۈل خانىم كېچىلىك كىيىملىرى بىلەنلا كىرىپ كېلىپ ،
قەدىرداننىڭ كارىۋاتىدا ئولتۇردى . خەيرىگۈل ئوغلىنىڭ باشلىرىد-
نى سىلاپ ، مەڭزىلىرىدىكى ياشلىرىنى سۈرتتى .

— ۋارقىراپ ئەجەب قورقىتىۋەتتىڭ ، بالام ، قارا بېسىپ
قالغان ئوخشىمامدۇ ؟ ئورنۇڭنى سالغاندىغۇ سۈپۈرۈۋەتكەندىم ...

— ئانا ، مەن ... مەن ... — قەدىردان ئېسىدە دەپ كەتتى ، — ئەجەب قورقۇنچلۇق ھەم سىرلىق بىر چۈش كۆردۈم ... قەدىردان كۆرگەن چۈشىنى شۇنچە ئىخچام ھەم چۈشىنىشلىك قىلىپ سۆزلەپ بولغۇچە ، ئابباس بۇجاڭ بىلەن خەيرىگۈل خانىم - نىڭ ئاغزى ئوچۇقلا قالدى ... ئۇلار بىر - بىرىگە قارىشىپ ، باشلىرىنى چايقىدى . خەيرىگۈل ئېرىنىڭ ئاغزىغا ، ئابباس خوتۇندى - نىڭ چىرايىغا ئۈمىد بىلەن تىكىلىپ خېلى ئۇزۇن تۇرغان بولسىمۇ ، ھەر ئىككىسىنىڭ ئاغزىدىن «يا ئۇنداق ، يا بۇنداق» دېگەن ئاۋاز چىقمىدى .

— چۈش دېگەن ، بالام ، — خەيرىگۈل ئۆزىمۇ چۆچۈپ قالغا - ندى ، — بۇغرىغا كىرگەن تۆگىگە ئوخشاشمىش ، قانداق تەبىئەت بىلەن ، شۇ تەبىئەتكە ماسخىمىش ، خۇدايىم بەخت - تەلىپىڭ - نى بەرگۈدەك ...

— ئاناڭ توغرا دەيدۇ ، بالام ، ھەرگىز ئۆزۈڭدىن ئۆزۈڭ ئۆرۈكۈپ ، ۋايىم يەپ يۈرمە ، ئاشام بەك كېچىدە كەلدىڭ ، يوللاردا بىرەر ئىش تەسىر قىلغان ئوخشايدۇ ، شۇڭا چۈشۈڭ بۇزۇلۇپ قاپتۇ .

— ھەي دادىسى ، ئۈرۈمچىگە بارمىسۇنمۇ ؟ ئەجەب ئەنسىدە - رەپلا قالدىم .

— مەكتەپتە ئوقۇغىلى ئۈنىمىسا ، ئەمدى بىرەر كەسىپ ، ھۈنەرنىمۇ ئۆگەنگىلى قويىمىساق ، بۇ بىزگە كۈندە ئۇسسۇل ئويناپ بېرەمدۇ ؟

— بارىمەن ، — دېدى قەدىردان بىردىنلا ھۈرىيىپ ، — ئەمدى بىر چۈش كۆرۈش بىلەنلا يەل قويۇپ بەرسەم ، بۇندىن كېيىن ھېچ ئىش قىلمىسام بولىدۇ شۇ . — ھەبەللى ، ئەمدى ئوغۇل بالىدەك گەپ قىلدىڭ ! تۇرمۇش - نىڭ بوران - چاپقۇنلىرىدا ، ئازاب - ئوقۇبەتلىرىدە پىشىپ يېتىل - مىگەن بالىنى ئوغۇل بالا دېگىلى بولامدۇ .

— ھېلىقى پەرىشتە ئانىنىڭ بەرگەن بېشارەتلىرى مېنى ئە -

جەب ئەندىشىگە سېلىپ قويدا ...

— نېمەنداق ئەنسىزلىك قىلىسەن؟ — دېدى ئابباس ئاچچىقى بىلەن، — يولغا چىقىدىغان بالغا چىرايلىق نەسىھەتلىك بولسا قىلمايمسەن، تىلىڭدا تىكەن تېرىپ يۈرگۈچە ... بالىنىڭ يۈرىكىگە ئەنسىزلىك تىرىنقىنى پاتۇرۇپ نېمىلەرنى دەپ يۈرىدۇ بۇ خوتۇن! — بولدى، بالام، ئۇخلا، — خەيرىگۈل خىجىللىق ئىللىكىدە ئېرىگە قارىدى، — ئەتە ئەتىگەن پاراڭلىشايتتى.

ئابباس بىلەن خەيرىگۈل قەدىرداننى قىچىپ يۆگەپ قويۇپ چىقىپ كەتتى. ئۇلار ھۇجرىسىغا كىرىپلا تام چىرىدىغىنى ياندۇردى - دە، كارىۋىتىغا چىقىشتى. ئەمما، خەيرىگۈل ياستۇققا يۆلەنگىنىچە بىر چېكىتكە تىكىلىپ جىمجىت ئولتۇراتتى. ئابباس ئايالىنىڭ ئۆزىگە قېيىداپ قالغانلىقىنى سەزدى بولغاچ، خەيرىگۈل - نىڭ ئاپئاق، بېجىرىم يۈزىگە، چوڭ كۆزلىرىگە، سارغۇچ قوڭۇر قاشلىرىغا، خۇش پىچىم بويىغا تىكىلىپ قارىغىنىچە پوسۇققىدە كۈلۈۋەتتى:

— ھەي خوتۇن، دومىسىپ قالدىڭلارغۇ، مېنىڭ قايسى گەپ - لىرىم تىك كەتتى، ھە؟
— «تىلىڭدا تىكەن تېرىپ...» دېگەن قانداق گەپ ئۇ؟ گېپىم بار دەپلا قىلىدىكەنسز!

— ۋۇي شۇنداق دەپ سالىدىمما؟ خاپا بولماڭلا ... ئاغزىمدىن چىقىپ كەتكەن ئوخشايدۇ. ئەسلىدە: «يولغا چىقماقچى بولغان بالىنىڭ يۈرىكىگە ئەنسىزلىك سالما» دېمەكچىدىم. ھەي... مېنىڭ دۆتلۈكىمنىزە...

ئابباس بۇجاڭ 30 ياشقا كىرە - كىرمەيلا ئەمەل ئېتىغا مىنگەن ئادەم. ئاۋامنىڭ ئوتىدا كۆيۈپ، سۈيىدە ئاقىدىغان بۇنداق سىياسىئونلار بارلىق كۈچ - قۇۋۋىتىنى، ئەقىل - پاراسىتىنى، كۆڭۈل رىشتىنى خىزمەتكىلا ئاتىۋەتكەچكىمۇ، تەبىئىتى ئېغىر، كەم سۆز، ئائىلىدە ئايالىنىڭ ئېگىز - پەس، تاققا - تۇققا ئىشلىرىغا يول قويىدىغان رايىشلاردىن بولۇپ قالدىكەن. خەيرد -

يەت ، ئابباس بۇجاڭ ئاشۇ كەم سۆز ، سۆيۈملۈك ، ئوچۇق چىراي ئايالى بىلەن سەن - پەن دېيىشمەي 19 يىلنى ئۆتكۈزۈپتۇ . بولمىسا ئۇ تالاغا چىقسا دانا ، ئۆيگە كىرسە كالۋا ئەرلەردىن ئەمەس ! توغرا ، بەزى كەيىپى چىگىش چاغلاردا گاھى بىلىپ ، گاھى بىلمەي غودۇ-دۇڭ گەپلەرنى قىلىپ خوتۇنىنىڭ جەھلىنى قاتۇرۇپ قوياتتى ، بىراق ھايال ئۆتمەي ، تۈز كۆڭلى بىلەن كۈلۈپ ئۆزرە ئېيتاتتى ، پەقەتلا ئىچىدە غۇم ساقلىمايتتى . ئالمادىس : « ئابباس خەيرىگۈل بىلەن لىگىرتاقتاق بولۇپ قاپتۇ... » دېسە ، ناھىيىلىك پارتكوم بېغىدا ئۇچۇپ يۈرگەن ، قايسىلا قورۇغا خۇرجۇنسۇز دىۋاندەك قونۇپرىدىغان قۇشقاچلار چېغىدا جاۋۇلداپ كېتەر . بۇ يەنىلا ئاب-باسنىڭ كەڭ قورساقلىقىدىن كەلگەن ئەمىن تۇرمۇش ئىدى . ئابباس بەزى ھالقىلىق ئىشلاردا دەيدىغاننى دەۋىلىپ ، ئۆزىنىڭ رايىنى بىلدۈرەتتى . خەيرىگۈل دەماللىققا كاللىسىدىن ئۆتكۈزەل-مەي ، كوتۇلداپ قالغۇدەك بولسا ، ئابباس ھەرگىز : « مېنىڭ توغ-را ، سېنىڭ خاتا... » دەپ تۇرۇۋالمايتتى ، « ھەقىقەتنى قېزىش » ئۈچۈن مۇنازىرىلىشىپمۇ ئولتۇرمايتتى ، پەقەت : « ۋۇي ، خاپا بو-لۇپ قالىدىڭما ؟ قارا مېنىڭ دۆتلۈكىمنى ، سەمەتنى ئەمەت دەپ ساپتىمەن ... » دېگەندەك يۇمشاق ، ياغلىما گەپلەر بىلەن خوتۇنىنى بىردەمدىلا يۇمشىتىپ قوياتتى . « ئېگىلگەن باشنى قىلىچ كەسمەپ-تۇ » دېگەندەك ، خەيرىگۈل بۇنداق ياۋاش كالغا تاياق تەڭلىيەل-مەيتتى ، ئۇ نېمىلا دېگەن بىلەن ئوتتۇرا مەكتەپنىڭ ئوقۇت-قۇچىسى - دە ! شۇڭا ، ئۇلارنىڭ بالىلىرىمۇ شۇ دېمەتلىك بولغۇچە ئاتا - ئانىسىنىڭ بىرەر قېتىم : « ئاناڭ ، قىزىڭ ... » دې-يىشكىنىنى بىلمەيدۇ . تۇنجى بالا گۈلنۇر بۇ يىل 17 ياشقا كىر-دى . ئۇ تولۇق ئوتتۇرا مەكتەپنىڭ 9 - سىنىپىدا ئەلا ئوقۇۋاتىدۇ . 4 - سىنىپتا ئوقۇۋاتقان ئابدۇراخمان بولسا مەكتەپ بويىچە « 3 تە ياخشى » ئوقۇغۇچى ! پەقەت بۇلارنىڭ ئىچىدە قەدىردانلا « دېگىنىمنى قىلىمەن » دەيدىغان جاھىللاردىن ئىدى ، بولۇپمۇ ئۇ-نىڭ قورقۇمسىزلىقى ، ئۆز بېشىمچىلىقىدىن ئابباس ھەزەر ئەيلىدە-

تى ھەم پات - پاتلا : «پاھ - پاھ ، بۇ مۇتتەھەم دادامنىڭ كىپتىنى كىيىپلا چىقتا...» دەپ بېشىنى چايقايتتى .

قەدىردان تۆت - بەش ياش چاغلىرى بولسا كېرەك ، ناھىيەلىك پارتكومنىڭ ئىشچىسى بەكرى ئىمىن بىر كۈنى باغ ھەم كۆكتاتلىقنى سۇغىرىۋاتاتتى ، ئىشچى - خىزمەتچىلەرنىڭ بالىلىرى ئېرىق قىرلىرىدا يۈگۈرۈشۈپ ئويناۋاتاتتى ، ئۇلار سۇغا تاش - چالمىلارنى ئاتاتتى ، بەزىلىرى قولىدىكى چىۋىق - تايماقلىرىنى سۇغا شالاپلىتىپ ئۇرماقتا ئىدى . بالىلارنىڭ ئىچىدىكى چوڭراق بىر بالا : «كىم سۇدا ئېقىپ كېلىۋاتقان شاخ - شۇمبا ، قوناق پاسارلى - رىنى سۈزۈۋالالسا ، شۇ باتۇر !» دېيىشى ، ھەممە بالىلار چوڭ ئېرىقتا لىپمۈلىپ لۆمىشىپ ئېقىۋاتقان سۇغا قاراپ ، قورققىنىدىن تۇرۇپ قالىدۇ ، ئەمما بويى كەتمەن دەستىسىدەكمۇ كەلمەيدىغان قەدىردان : «مەن باتۇر...» دېگىنىچە ، ئانىسى كىيىدۈرۈپ قويغان ئالىپشىل يېڭى پوپايىكىسى بىلەنلا سۇغا سەكرەيدۇ . سۇ ئۇنىڭ بويىنىدىن ئېشىپ كەتكەچكە ، ئۇ ئېڭىكىنى كۆتۈرۈۋېلىپ ، شاخ - شۇمبا ، قوناق پاسارلىرىنى قىرغاقتىكى بالىلارغا سۇنغاچ ئالدىغا ئىلگىرىلىمەكتە ئىدى . ئۇ يەنە بىر قەدەرلا ماڭسا كوكىراپ چۈشۈ-ۋاتقان ئازمىغا كىرىپ كېتەتتى . نەق شۇ چاغدا ، بالىدىن ئەنسىرەپ كەلگەن ئابباس قەدىرداننىڭ گەجگىسىدىن قاماللاپ ئالغاندا ، ئۇ - نىڭ ئايىغى لاي تېگىدا قالغان بولۇپ ، گىلەمنىڭ رەڭگارەڭ يۇڭ يىپلىرىدا توقۇلغان پوپايىكىسىدىن ھەرخىل رەڭلەر ئاياغ ئاستىغا ساقىماقتا ئىدى...

قەدىردان ئون ياش چاغلىرىدا بالىلار بىلەن قۇرۇلۇش قىلد-ۋاتقان ئۆيىنىڭ ئۆگزىسىگە چىقىپ بەش مېتىر چوڭقۇرلۇقتىكى قۇم دۆۋىسىگە سەكرەپ ، قاش - قاپاقلىرى يېرىلىپ ، جەينەك - قوللىرى سۈرۈلۈپ ئۆلگىلى تاسلا قالغانىدى ، ھەتتا ئۇ بىر قېتىم بالىلارغا ئوغۇت بېسىپ كېتىۋاتقان ئېشەك ھارۋىسىنىڭ چاقىنى كۆرسىتىپ : «ئۇنىڭ ئىچىنىڭ ھەممىسى يەل ، قاراڭلا مانا...» دەپلا ، كېتىۋاتقان ھارۋىنىڭ چاقى ئاستىغا پۇتىنى تۇتۇپ بېرىپ ،

چىرقىراپ يىغلىغانچە بىر ئايدەك دوختۇرخانىدا يېتىپ ، ئېزىلىپ كەتكەن پۇت بارماقلىرىنى داۋالىغانىدى . شۇنداقتىمۇ ، ئابباس بىلەن خەيرىگۈل ئوغلىنىڭ زېھنىياتىغا ، قورقۇمسىزلىقىغا قايىل بولماي تۇرالمىتتى .

— دادىسى ، ئەجەب جىمىدىپ كەتتىڭىزغۇ ، ئۇخلاپ قالدى . ئىزىمۇ يا ؟ — خەيرىگۈل ئېرىگە قايرىلىپ قارىدى ، — ئۇخلاپ قالدىمىكى دېسەم ، ئېغىر - ئېغىر تىنىۋاتىسىز .

— ھەي... مەنمۇ ساڭا ئوخشاشلا قەدىرداندىن ئەنسىرەيمەن ، — دېدى ئابباس ئېغىر تىنىپ ، — ئۇنىڭ قورقۇمسىزلىقى ، تەۋەككۈلچىلىكى ، بىرەر ئىشنىڭ ئاقىۋىتىنى ئويلىمايدىغان ئۆز بېشىمچىلىقىنى ئويلىساملا ، يۈرىكىم سېلىپ كېتىدۇ . ئامال قانداقچە ، ئۈرۈمچىگە بېرىپ ئاشپەزلىكنى ئۆگىنىپ باقمىسۇنمۇ ؟

— ئۇ ئاشۇ قوماچىتەك پاراسلاپ تۇرغان مەجەزى بىلەن بىر ئۆمۈر چۆمۈچ ، ساپلىق تۇتۇپ ، قازان بېشىدا تۇرارما ؟ — مانا ، مانا... مەنمۇ شۇنىڭدىن خاتىرجەم ئەمەس . ئۇ مەجەزى قوداڭشىپ قالغان كۈنى ، مۇئەللىمىگە سىياھ قۇتىسىنى ئاتقاندا ، دەك ، چۆمۈچ - ساپلىقنى ئاشپەز ئۈستامنىڭ بېشىغا ئېتىشتىن يانمايدۇ .

— قانداق قىلىدىغان گەپكىنتاڭ... — خەيرىگۈل ئاغزىنى تۈپ تۈپ ئەسنىدى ، — «ئايال كىشىنىڭ قورسىقىدىن ئارغامچا - توقىناق ، بوغا - لىڭگىرچاقتىن باشقىسى چۈشىدۇ» دېگىنى راست . كەن . ئاچىسى بىلەن ئىنىسى بىر ئوبدان ئوقۇۋاتىدۇ ، قەدىردانزە ئىش تېرىپلا يۈرگەن . چوڭ ئۆيدە ھېچكىم «ھاي» دېمىگەچكە ، ئاشۇنداق باشتۇڭ بولۇپ قالدىمىكىنتاڭ...

— بولۇپمۇ ئۇنى ھېچنېمىدىن تەپ تارتمايدىغان قارام قىلدۇرەتكىنى دادام . بولدى ، ئۇخلاڭلا ، ئەتە يەنە مەكتەپكە بارىدىغانسىلە ؟

— ئەتە تېخى مېنىڭ ماتېماتىكا دەرسىمدىن مەكتەپ بويىچە ئوچۇق دەرس ئۆتكۈزمەكچى .

ئاباس بۇجاڭ بىلەن خەيرىگۈل ئوغللىنىڭ غېمىنى يەپ ياس-
تۇققا باش قويۇۋاتقان پەيتتە ، قەدىردان تېخىچە ئۇخلىمىغانىدى .
ئۇ تورۇسقا تىكىلىپ ياتقىنىچە نېمىلەرنىدۇر دەۋاتاتتى :
— ئامىتى بارمۇ ، ئازاب - تاغلىرى بارمۇ ياكى دەھشەتلىك
پاجىئە - نادامەتلىرى بارمۇ ، ھەممىنى كۆرۈپ باقاي ... قېنى ئۇلار
مېنى يەپ كېتەمدۇ ياكى مەن ئۇلارنىڭ گەجگىسىگە دەسسەپ دەس
تۇرالامدىم ! رەھمەتلىك بوۋاممۇ : «تەۋەككۈل دەرياسىغا سەكرىم-
گۈچە ، ئۇنىڭ چوڭقۇر لۇقىنى قانداق بىلىگىلى بولىدۇ» دەيت-
تىغۇ !

ئىككىنچى باب

«ئەمگەك مۇلازىمەت شىركىتى» نىڭ سەيگۈيۈەنى چاپپار ھا-
جىم بىلەن قەدىردان ئىككى ماشىنىغا بېسىلغان 20 توننا
گۈلە - قاقنى «مۇساپىرلار مېھمانخانىسى» نىڭ ھويلىسىغا ئەكىرد-
شى ، قاقچىلىق ھايانكەشلىرى خۇددى سېسىق گۆشنى ھىدلاپ
كەلگەن چىۋىلار دەك گۈررىدە ئولاشتى ، بولۇپمۇ ئۇلارنىڭ ئىچىدە
يوتىسىدا قىزىل غىلاپلىق يوغان پىچاق پۇلاڭلاپ تۇرغان قارا چو-
قۇر ھەم قاتاڭغۇر بىرى ئىككى ماشىنىنىڭ ئەتراپىدا قۇيۇندەك
پىرقىراپ ۋارقىرىماقتا ئىدى :

— ئاغىنىلەر ، بۇ ئىككى ماشىنا گۈلە - قاقنى مەن بالدۇر
سۆزلىشىپ قويدۇم . كىمكى سودىغا قۇم ئارىلاشتۇرسا ، مەندىن
يامانلىمىسۇن ! ھاي نۇرادىل پاناق ، تۇرسۇن كاللا ، قېنى سىلەر ؟
— مانا بىز ، مەتتۇرغۇنكا ، خاتىرجەم سوداڭنى قىلىۋەر ،
ماشىنا ئەتراپىدا بىز بار...

ماشىنا كابىنىكىسىدىن سەيگۈيۈەن چاپپار ھاجىم ئىنجىقلاپ
يەرگە چۈشتى . ئۇ 40 ياشلاردىن ئاشقان ، سېمىز ، مىس رەڭ
چىرايىنىڭ سىلىق ھەم يارقىراپ تۇرۇشىدىن كوسا ئىكەنلىكى
بىلىنىپلا تۇراتتى ، كۆزىنىڭ كىچىكلىكىگە باقمىي ، بۇرنى خۇددى
قوتۇر ئامۇتنى پاتۇرۇپ قويغاندەك يوغان ئىدى . ئۇ ئەسلىدە ئوتتۇ-
را بوي ئادەم بولسىمۇ ، بەدىنى تەكشى سەمىرىپ كەتكەنلىكى ئۈچۈن
پاكار كۆرۈنەتتى... چاپپار ھاجىم ئۆزىنى قورشىۋالغان ئادەملەر-
نىڭ ئەڭ ئالدىدا گىدىيىپ تۇرغان مەتتۇرغۇنغا مەنسىتمەسلىك
نەزەرى بىلەن قارىدى - دە ، دىمىغىنى قاقتى ، بىراق ئەتراپقا
ئولشىۋالغان قاقچى بالىلار ھەم مېۋە - چېۋە ھايانكەشلىرى شۇنچە
كۆپ تۇرۇقلۇق ، ھېچقايسىسىنىڭ غىڭ قىلالماي جىم تۇرۇشىدىن

جاپپار ھاجىم سەل ئەندىشىگە چۈشۈپ قالدى . شۇ ئەسنادا ھېلىقى مەتتۇرغۇن دېگەن قاناتغۇر ئادەم ماشىنا ئۈستىگە چىقىپ بىر تاغارنىڭ ئاغزىنىڭ كىچىككىنە يېرىنى ئاچتى - دە ، ئىككى ئو- چۈمدەك گۈلە - قاقنى ئېلىپ چۈشتى . ئەتراپتىكىلەر دۈپدۈڭلەك سورۇن ھاسىل قىلىپ ، جاپپار ھاجىم بىلەن قەدىردانى ئوتتۇرىغا ئېلىۋالدى .

— گۈلىنىڭ ئەھۋالى مۇشۇكەن ، — دېدى مەتتۇرغۇن ئالىقە- نىدىكى گۈلىنى كۆرسىتىپ ، — قېنى ، بولىدىغان باھاسىنى دەپ باقساڭلا .

— بۇ شالتاق گۈلىكەنغۇ ، — دېدى نۇرادىل پاناق خىڭىلداپ .
— قورساق ئاغرىتىدىغان شاتراق گۈلە دېسە بولغۇدەك ، — تۇرسۇن كاللا كۆزگە ئىلمىغاندەك ئاغزى - بۇرىنى پۇرۇشتۇردى .
— ھەي ، ھەرقايسىڭغا زورلاۋاتقىنىمىز يوققۇ . سەن ئالىم- ساڭ ، ئادەم چىقمايدا ؟ نېمىگە مالنى كەمسۈندۈرسەن ؟
قەدىردان كۆزلىرىنى ئالايتىپ گۈلەيدى ، — ساتمايمەنغۇ ، قانداق قىلسەن ؟ كۆتۈڭنى شاتراقلاتمايدىغان گۈلىنى تېپىپ ئال...

قاراپ تۇرغانلار بىردىنلا كۈلكە كۆتۈرۈۋەتتى . ئۆزلىرىنىڭ ئوسال ئورۇنغا چۈشۈپ قالغانلىقىدىن غەزىپى كەلگەن مەتتۇرغۇن شىلىم نۇرادىل پاناق بىلەن تۇرسۇن كاللىغا ئايانمايلا تىل سالدى :
— غەلۋىرقوڭ گۈيلەر ، سېسىق ئاغزىڭدىن نېمە پوق ئېقىت- ۋاتىسەن ! سودا دېگەننى چىرايلىق قىلما-مىدۇ ، خاپا بولما ، ئۇكا ، — مەتتۇرغۇن شىلىم جاپپار ھاجىمغا قاراپ ھىجايىدى ، — قېنى ئاكا ، قاقنىڭ ئېتىنى قويۇپ بەرسىلە .

— ئەمدى شۇ... ئەمدى كىلوسىغا ئىككى سومىدىن بېرىشەلا .
— قاق بەك شالتاقكەن ، ئاكا ، چېغىدا بىر نېمە دېسە ؟
— ئەمدى شۇ خاماندىكى توپىغا يېيىپ قۇرۇتۇپ ، گۈرچەكتە تاغارغا ئۇسقاندىن كېيىن ئاشۇنداق 30 نىڭ ئىچىدىن بىرى يېگىلى بولمايدىغان شالتاق ھەم توپا ... شۇڭا ئىككى سوم - دە .
قەدىردان جاپپار ھاجىمنىڭ گەپلىرىنى ئاڭلاپ ، قولاقلىرىغا

ئىشنىلەمەيلا قالدى. ئۆزىنىڭ مېلىنى خېرىدارغا سۈندۈرۈپ ، كۆرسىنى چۈشۈرۈپ ساتىدىغان نەدە بۇنداق سۈپۈرگە زىيانكەش سودىگەر بولسۇن ، ئەلۋەتتە ، سودا ئىشىدا «قاغا بالام ئاپئاق ، كىرىپە بالام يۇمشاق» دېگەندەك ، ئىلاجى بار مەدەھىيەلەپ ئۇ- لۇغلىمادۇ ...

— ئەمىسە چالتاي - مالتىيىنى قويۇپ بىر سومدىنلا بول- سۇن ، بولامدا؟— دېدى مەتتۇرغۇن شىلىم چاپپار ھاجىمنىڭ چى- رايىغا زەن سېلىپ ، — ئۆزلىرىمۇ قاقنىڭ سۈپىتىنىڭ ناچارلىقىد- نى دەۋاتاملا... قانداق دېدىم ، ئاغىنىلەر ؟

ئەتراپتىكى چاي پۇلى ئېلىشقا تەمە قىلىپ تۇرغان دەللەللەر : «ئوبدان باھا بولدى» ، «ياخشى سورىدى» ، «ھازىر قاقنىڭ باھا- سى چۈشۈپ كەتتى» دېيىشىپ ۋارقىراشتى . ئالتاغىل ئاۋازلاردىن لاسسىدە بوشاپ قالغان چاپپار ھاجىم ئىككىتايىن بولۇپ ئەتراپقا قارىغىلى تۇردى ، لېكىن قەدىرداننىڭ «بىلەك» تەك توم قاشلىرى مىزىدە تۇرۇلۇپ ، ۋارقىرىغان سالچىلارغا تىكىلدى .

— بۇ دېگەن جانانە بىلەن خۇۋانە ئۆرۈكىنىڭ قېقى ، قارىمام- سىلەر گۆشلۈك تۇرغىنىنى ، — دېدى قەدىردان قوللىدىكى گۈ- لە-قاقنى كۆرسىتىپ ، — كىلوسىنى بىر سومدىن ساتمايمىز ... — ئەمىسە بىر سوم ئون تىيىن ، — مەتتۇرغۇن شىلىم ئەتراپتا سودىنىڭ بۇزۇلۇشىنى كۈتۈپ تۇرغان قاق ھايانكەشلىرىد- ىن ئەندىكىپ يەنە ئۆرلىدى ، — بوپتۇ ، يەنە ئون تىيىن قېتىپ قويماي ، ئەمدىغۇ بولغاندۇ ؟

شۇ ئەسنادا ، قەدىردان توپ ئارىسىدا ئۆزىگە كۈلۈپ قاراپ تۇرغان نۇرمەت ، ھېلىمجان ، سىياسىي قانۇن كومىتېتىنىڭ شۇ- جىسى مۇتىللا ساۋۇتتىڭ ئوغلى غەيرەت جاڭدۇلارنى كۆرۈپ قال- دى . گەرچە بۇ بالىلار قەدىرداندىن ئالتە - يەتتە ياش چوڭ بولسىمۇ ، بىر گۇجان كۈچلىق ئىدى . بۇ بالىلارنىڭ ئىچىدە غەيرەت جاڭدۇ كىيىنىش ھەم سىن - سىپات جەھەتتىن كۆزگە ئالاھىدە چېلىقاتتى . ئۇ ئېگىز بوي ، بۇغداي ئۆڭ ، قاش - كۆزلە-

رى قاپقارا ، ياسىنىپ - تارىنىپ يۈرىدىغان يىگىت ئىدى .
— ھە قەدىردان ، قاق ئەكەلگەنمىنىڭ ؟ — دېدى غەيرەت جاڭ .
دۇ قول سۈنۈۋېتىپ ، — ئابباس بۇجاڭ سېنى 7 - سىنىپتا
ئوقۇۋاتىدۇ دەۋاتاتتى .

— مەن ئوقۇغىلى كەلگەن ، جاپپار ھاجىمغا ياردەملى-
شىۋاتىمەن...

— مۇنداق دېگىن ، — غەيرەت جاڭدۇ قەدىرداننىڭ مۇرىسىگە
ئۇرۇپ قويدى ، — قايسى مەكتەپكە كەلدىڭ ؟
— شىنجاڭ مېھمانخانىسىنىڭ ئاشپەزلىك كۇرسىغا .

قەدىردان غەيرەتتىن : «يۇرتتىن لاتىمۇلات تېپىنىپلا كەت-
تىڭمۇ ؟» دەپ سورىماقچى بولدى ، دەرھال تىلىنى تېپىدى . چۈن-
كى ، ناھىيىنىڭ سىياسىي قانۇن شۇجىسى مۇتىللا ساۋۇت ئوغلىنى
ئۆيىدىن قوغلاپ چىقىرىۋەتكەنىدى . يۇرتتا غەيرەت توغرۇلۇق :
«خروئىن ساتىدىكەن» ، «20 كىلو نەشە بىلەن تۇتۇلۇپ
قايتى» ، «يالغان پۇل يۆتكەپ ، ھەپسىدىكەن ...» دېگەندەك قۇلاق
ياقتى گەپلەر كۆپ ئىدى .

— بۇلىدۇ ، ئۇكا ، مەن ئالدىرايمەن ، — دېدى غەيرەت جاڭدۇ
خوشلىشىپ ، — ۋاقتىڭ يەتسە ، بىرەر خىجالتىڭ بولسا مېنى
ئىزدە...

— بولىدۇ ، غەيرەتكا .
غەيرەت جاڭدۇ ئۇزاپ كېتىشى ، ھېلىمجان ئىسىملىك ئاق
سېرىق ، ئورۇق ، ئېگىز بالا قەدىرداننىڭ قولىنى ئالغىنىغا ئال-
دى . پاكار ، دىققىتىڭىزغا ، قىزىل يۈزلۈك نۇرمەت بولسا قولىنى
قەدىرداننىڭ مۇرىسىگە قويدى .

— دەم ئېلىش كۈنلىرىڭدە كەلسەڭ ، — دېدى ھېلىمجان
ئاۋاق ، — ھەممىمىزنى مۇشۇ «مۇساپىرلار مېھمانخانىسى» دىن
تاپالايسەن .

— چوقۇم كەل جۇمۇ ، — نۇرمەت مۇ كىچىك كۆزلىرىنى
چىمچىقلايتتى ، — ئۈرۈمچىدە تونۇش - بىلىشلەر بولمىسا ئادەم

زېرىكىپ قالدۇ .

شۇ ئەسنادا ، جاپپار ھاجىمنىڭ چاقىرغان ئاۋازى ئاڭلىنىشى بىلەن ، قەدىردان مەھەللىلىكلەر بىلەن ئالمان - تالمان خوشلىد- شىپ توپ ئىچىگە كىردى ، جاپپار ھاجىم زوڭىرىيىپ ئولتۇرۇپ پۇل ساناۋاتاتتى ، يەردىمۇ يەنە بىر نەچچە كالىك پۇل تۇراتتى ... — جاپپاركا ، قاقنى سېتىۋەتتىڭىزما؟ — ئالدىراپ سورىدى قەدىردان .

— سېتىۋەتتىم ، — دېدى جاپپار ھاجىم قەدىردانغا قارىمايلا بارمىقىغا تۈگۈرۈپ ، — قېنى ، سەنمۇ مەن سانغان پۇللارنى قايتا سانا .

— قانچىدىن بولدى ؟

— ۋاي - ۋۇي ، ئەجەب چۇقچىلاپ كەتتىڭا چوڭ ئانامدەك ، بىر سوم 25 تىيىن بولدى — نېمە ؟ !

قەدىردان ئورنىغا مىخلاپ قويغاندەك تۇرۇپلا قالدى ، نەرىگە- دۇر چوغ چۈشكەندەك ئىچى ئېچىشىپ كەتتى . بىراق چىققان كۆز ئورنىغا كەلمىگەندەك ، سودىدا ئالىقان ئۇرۇپ پۈتۈشۈپ بولغان- دى . جاپپار ھاجىم بولسا : «دەردىسە گۈلە - قاقتىن ئەجەب قۇتۇلدۇم» دېگەندەك ، زوڭىرىيىپ ئولتۇرغىنىچە پۇل ساناۋاتقان ئىككى شوپۇرغا نېمىلەرنىدۇر دېمەكتە ئىدى .

— سىلەر مالنى چۈشۈرۈپ بولغاندىن كېيىن مۇشۇ مېھمانخا- ندا ماڭا ساقلاڭلار ، — دېدى جاپپار ھاجىم نوپۇزلۇق ئەر بابلار پەدىسىدە گېلىنى قىرىپ قويۇپ ، — مەن مالنى ئېلىپ بولۇپ سىلەرگە خەۋەر قىلىمەن .

گۈلە - قاقنى تېزلا بىر تەرەپ قىلىۋەتكىنىدىن قالتىس ياپراپ كەتكەن جاپپار ھاجىم شۇ كۈنى قەدىردان بىلەن «گۆھەر زېمىن» مېھمانخانىسىنىڭ ئالىي ياتىقىدا يېتىپ قالدى . چۈن ئۇتۇۋالغاندەك بولۇپ قالغان قەدىردانغا ھاجىمنىڭ ئۆزىنى داملاپ قىلغان گەپلىرى خۇددى ئاغزىغا مۇشت ئۇرغاندەك بىلىندى . شۇڭا

ئۇ: «ھېرىپ قاپتىمەن...» دەپلا يوتقانغا پۈركىنىپ يېتىۋالدى. ئەلۋەتتە، ئەرزان سېتىلىپ كەتكەن 20 توننا قاق قەدىرداننىڭ شەخسىي مېلى ئەمەس، ئۇ نۇرغۇن ئادەمنى تۇمشۇق تىرەپ بېقىدۇ. «ياشلار بىناسى» نىڭ مېلى. شۇنداقكەن، بىر نەچچە مىڭ سوم پۇل ئۇلار ئۈچۈن ئەنقانىڭ سۈتىدەك تۇتىا ئەمەسمۇ! «ياشلار بىناسى» نى ھۆددىگە ئالغان ئوبۇلھەسەن قانچىلىغان ناھىيە، يىراق يېزا - كەنتلەردىن مىڭ مۇشەققەتتە يىغقان گۈلنى بالىسىنىڭ ئويۇنچۇقىدەك سورىغانغا بېرىۋەتسە، ئادەمنىڭ ئىچى ئېچىشمامدۇ! مانا، ھېلىقى قىزىل كۆز ھايانكەشلەر تەييارغا ھەييار بولدى - دە... توۋا خۇدايىم، قاقنى ئالىمەن دەيدىغان خېرىدارلار شۇنچە كۆپ بولغاندىن كېيىن، تالاش - تارتىشقا قويسا، باھاسى تېخىمۇ ئۆرلىمەمدۇ، نەدىكى قارا پاتاڭغا چاپلىشىۋالغۇچە...

ئىچى كۈچلۈك قەدىردان خاپىلىقتا ئۇيان ئۆرۈلە - بۇيان ئۆرۈلە، قاچانلاردا ئۇخلاپ قالغانلىقىنى بىلمەيلا قالدى. ئۇلار ئەتىسى ئەتىگەندە ناشتا قىلغاندىن كېيىن، شىنجاڭ مېھمانخانىسىغا تاكىسى بىلەن كەلدى. ھاجىم قەدىرداننى تىزىملىتىپ، ئۆتەشكە تېگىشلىك رەسمىيەتلەرنى بېجىرگەندىن كېيىن ياتىقىنى ئورۇنلاشتۇردى، ئاندىن ئۆزىنىڭ ئورۇمچىدە ئالماقچى بولغان ماللىرىنىڭ كۆپلۈكىنى سۆزلەپ، مېھمانخانا دىرىكتورىدىن قەدىردانغا بىر ھەپتەلىك رۇخسەت بېرىشنى ئۆتۈندى.

«ئەمگەك مۇلازىمەت شىركىتى» نىڭ ئىگىدارچىلىقىدا بىر چوڭ بازار بولۇپ، ئۇنىڭدا ھەرخىل كىيىم - كېچەك، رەخت، تۇرمۇش بۇيۇملىرى، ۋېلىسپېت، موتوسىكىلت، گاز ئوچاق، بەش خىل مېتال، ئېلېكتر سايمانلىرىدىن توڭلاتقۇ، كىرنالغۇ، ئوئالغۇ، توك دەزمال، رادىئو قاتارلىقلار سېتىلىدىغان تۈرلۈك ماللار دۇكانلىرى بار ئىدى. ئەمدى «ياشلار بىناسى» بولسا، ئەسلىدە «ئەمگەك مۇلازىمەت شىركىتى» قارمىقىدا بولۇپ، بۇ بىنا ئىچىدە رېستوران، مېھمانخانا، دۇكانلاردىن باشقا، ياشلار ئۈچۈن بىليارت، شاھمات ئويناش بۆلۈملىرى، ھەتتا تانسا ئۆگىنىش،

چېنىقىش زالىرىمۇ بار ئىدى. بۇ تۈرلەردىن ھېچقانچە كىرىم قىلالماي، خادىملىرىنى بېقىپ كېتەلمىگەن «ئەمگەك مۇلازىمەت شىركىتى» «كالىمۇ يېمەي، چىشمۇ چاقماي» دېدىمۇ، ئەيتاۋۇر، «ياشلار بىناسى»نى ئۆزىنىڭ بوغالتىرى ئوبۇلھەسەنگە ھۆددىگە بەرگەندى. بۇ قېتىم جاپپار ھاجىم «ئەمگەك مۇلازىمەت شىركىتى» ئىگىدارچىلىقىدىكى دۇكانلارغا مال ئېلىشتىن سىرت، سېتىلغان گۈلە - قاقنىڭ پۇلىغا «ياشلار بىناسى»نىڭ دۇكانلىرىغا مۇ مال ئالماقچى ئىدى.

جاپپار ھاجىم بىلەن قەدىردان توپ سېتىش بازارلىرىدىن تىزىملىكتىكى ماللارنى ئېلىپ، ئالغانلىرىنى يەنە شۇ ئورۇنغا ئامانەتكە قويۇپ ماڭدى. ئەمما، مال ئېلىۋاتقاننىڭ بەشىنچى كۈنى قەدىردان بىلەن ھاجىم ئېگىز - پەس بولۇشۇپ قالدى. ھاجىم: «پۇلى ئەرزان، ئۆزى ھەيۋەتلىك» دەپ، غەلىتە ھەم چاكنىلايدى ھېلىنگەن، ئاجايىپ - غارايىپ چىراغلىرى ئۆچۈپ - يېنىپ تۇردى. دىغان ئۇنتالغۇ، رادىئولارنى ئېلىۋەردى... ئاخىر تاقەت قىلالىمىغان قەدىردان كۆڭلىدىكىنى دەۋەتتى:

— ھاجىم، قارىسىلا، بۇنداق سۆلىتى بار، ساپاسى يوق نېمىلەرنى سەھرىقلارلا ئالىدۇ، شەھەرلىكلەر ھازىر مال... نىڭ ياخشى - يامانلىقىنى، ئەڭ مۇھىمى، ماركىسىنى زىغىرلايدىغان بولۇپ قالدى، شۇڭا ئاز ئالساقمۇ ياخشىلىرىنى ئالساق... — ھەي، ھەي... ما بالىنىڭ ئاتىكارچىلىقىنى كۆرمىدىغان، سەن نېمىنى بىلەتتىڭ، خۇددى جاھان كۆرگەن شەمەيلىك سودىگەرلەردەك گەپ قىلىسنا!

— ھاجىم، ئۆزلىرى سەيگۈيۈەن بولغانلىرى بىلەن زامان، دەۋر بىلەن ھېسابلاشمايدىكەنلا...

— ھوي چېكىتكە، گەپ قىلىمىسام خېلىلا سەكرەيسەنغۇ! ئون نەچچە يىلدىن بېرى سەيگۈيۈەنلىك قىلىپ نېمىنى ئېلىپ، نېمىنى قويىدىغانلىقىمنى بىلمەيمەنما؟

— جاپپار ھاجىم، مېنىڭ سىلى بىلەن تاكالاشقۇم يوق، —

دېدى قەدىردان ئاچچىقى بىلەن ، — ئەڭ بولمىسا يانچۇق ئۇنئالغۇ-
سىدىن يۈزنى ئالايلى .

— ۋۇي ، ئاشۇ ئالمقاندەك نەرسىنىمۇ ؟ ئۇنىڭ پۇلىغا ئازراقلا
قوشساق ، جاراڭ - جۇرۇڭ ، ۋاڭ - ۋۇڭ سايراپ تۇرغان يوغىنى
كېلىۋاتسا ... توۋا قىلدىم ، جىگدىچىنىڭ قانىتىدەك بىر نېمىنى !
— ھاجىم ، ھازىر ئوقۇغۇچىلار ئارىسىدا خەنزۇ تىلى ، چەت
ئەل تىللىرىنى ئۆگىنىش دولقۇنى كۆتۈرۈلدى . ئۇلار تىڭشىغۇچىنى
قۇلىقىغا تىقىپ قويۇپ ، يولدا كېتىۋېتىپمۇ ، ھەتتا ھاجەتتە ئول-
تۇرغاندىمۇ ئۆگىنىۋېرىدۇ . بىزنىڭ ئوتتۇرا مەكتەپتىلا نۇرغۇن
ئوقۇغۇچىلار بۇنداق ئۇنىۋېرسالغۇنى تاپالماي ئۈرۈمچىدىن ئەكەل-
دۈردى ...

— قەدىردان بالا ، دېگىنىڭ بەلكىم توغرىدۇ ، — دېدى جاپپار
ھاجىم كارتىدە كېكىرىپ قويۇپ ، — لېكىن «ئەمگەك مۇلازىمەت
شىركىتى» نىڭ « دىرىكتورى ئابلىز ئىمىن بىلەن ئالدىغان مالنى
مۇزاكىرىلىشىپ پۇل ئەلەكەدىم . شۇڭا تىزىملىكىنىڭ سىرتىغا چى-
قالمايمەن .

— ئەمىسە گۈلە - قاقنىڭ پۇلىغا ئالايلى .

— ھەي ئىش كۆرمىگەن خام بالا ، ئوبۇلھەسەن قوبۇل قىلىم-
سا ، مەن ئۇ ئۇنئالغۇلارنى تىزىپ قويۇپ ، ئوشۇق قىلىپ ئويناپ-
مەنمۇ ؟

— ئەگەر سېتىلماي قالسا مەن ئىگە بولاي ...

— ماڭغاننى چاقە ، ھۆپۈپۈپ پىش ... ئىگە بولمىش تېخى .
يەنىلا شۇ «ئېشەك باينىڭ ، تاغار باينىڭ ، يىقىلسا يۆلمەيمەن ،
ئۆلسە تۆلمەيمەن» دەپ ، ئابباس بۇجاڭغا تاۋان تاشلاپ تۇرارسەن ؟
— قانداق جاھىل ئادەمسەن ؟ — قاتتىق ۋارقىراشتىن قەدىر-
داننىڭ بويۇنلىرى ئېسىلىپ كەتتى ، — جاھان بىلەن ، دەۋر بى-
لەن ، ئادەملەرنىڭ ئېھتىياجى بىلەن ھېسابلاشمايدىغان سەندەك
سەيگۈيۈەننى كۆرمىگەن !

جاپپار ھاجىم ئەندىكىپ جىممىدە تۇرۇپ قالدى . ئۇ كۆڭلىدە-

دە : «ئابباس بۇجاڭنىڭ بۇ شۇمنى جاھىل ، قارام ، تەۋەككۈلچى دەپ قاقشىغىنىچە باركەن» دەپ ئويلىدى ، شۇنداقتىمۇ ئۇ بۇ گە - دەنكەش مەنەنچىنىڭ سۆزلىرىنىڭ بەزى ئاساسلىرى بارلىقىنىمۇ ئىشەنەتتى ، شۇڭا بىردىنلا يۇمشاپ ، ئىپادىسىزلا ھىجايىدى :

— بولدى ، بولدى ، قەدىردان بالا ، يېرىلىپمۇ كەتمە . سەن دېگەن ئۇ نەرسىدىن يۈزنى ئەمەس ، ھازىرچە ئوننى ئېلىپ كۆرۈپ باقايلى ، بۇ مال مېڭىپ قالسا ئاندىن بىر گەپ بولسۇن ...

قەدىردان جاپپار ھاجىمنىڭ تېرىنىڭ يىرتقىدەك پىت كۆزلى - رىگە ، قىزغۇچ ئېسىلىپ تۇرغان قوش ئېڭەكلىرىگە ، سالىپىپ چۈشكەن ئېڭەك گۆشلىرىگە قارىغىنىچە : «توۋا ، مۇشۇنداق دۆت ئادەمنى سەيگۈيۈەن قىلىپ قويغان قانداق كالۋا ئادەمدۇ ؟» دېگەن - لەرنى ئويلىدى .

— مەيلى ، ئوننى ئالساق ئالايمى ، — دېدى قەدىردان روھسىز ھالدا ، — مەن تېخى ، تەييار ماشىنا بولغاندىن كېيىن ، كىرا پۇلى بولسىمۇ تېجىلىپ قالار ، دەپ ئويلاپتىكەنمەن .

جاپپار ھاجىم بىلەن قەدىردان شۇ كۈنى «گۆھەر زېمىن» مېھمانخانىسىدىكى ياتقىدا ئون - تىنسىزلا يېتىپ قېلىشتى . ئۇلار ئەتىسى ئەتىگەن «دوستلۇق» رايونىنىڭ چوڭ بازىرىدىكى قازاق چايخانىسىغا كىرىپ ، قايماقلىق چايغا نان چىلاپ يېيىشتى . تۈنۈ - گۈنكى لىڭگىرتاقتىن كېيىن قەدىرداننىڭ قاپىقى زادىلا ئېچىل - مىغانىدى . «ئاتىكارچى ، چېكەتكە ، ماڭقاڭنى چاق ، ھۆپۈپۈپ پىش ، دېگەن گەپلىرىم ئېغىر كەلگەن ئوخشايدۇ ...» دەپ ئويلى - غان جاپپار ھاجىم : «مەن ھەر قېتىم مال ئالغىلى كەلگەندە مۇشۇ چايخانىدا ئاشتا قىلىمەن ، قايىمىقى يېڭى ، سېرىق مېيى ساپ» دېۋىدى ، قەدىردان چىش يېرىپ بىر نېمە دېمىدى . بۇرۇقتۇرمىلىق ئېچىدە جىلە بولۇپ قالغان جاپپار ھاجىم سىرتقا چىقىپ ، «مۇسا - پىرلار مېھمانخانىسى»دىكى ئىككى شوپۇرغا : ««چاڭجياڭ يولى توپ سېتىش سودا مەركىزى ، گەدەرھال كېلىش» دەپ ۋارقىرد - دى . ئاندىن ئۇلار ئىككىسى يەنە جىمجىتلا تاكسىغا چۈشۈشتى .

— قەدىردان ، — دېدى ئالدىدا ئولتۇرغان ھاجىم ئارقىغا قايرىلىپ ، — بۈگۈن «قىزىل تاغ» ، «پويىز ئىستانسىسى» ، «چاڭجياڭ يولى» توپ سېتىش مەركەزلىرىدىكى ماللارنى راۋۇ-رۇس قاقىلاپ ، ئىككى ماشىنىنى يولغا سېلىۋېتەيلى . رۇخسەت ۋاقتىدىن يەنە بىر كۈن بار . شۇڭا ، ئەتە «ئاپتونوم رايونلۇق مېۋە - چېۋە شىركىتى» گە بېرىپ ، قۇرۇق يەل - يېمىش «دىگۇار رۇخسىتى» رەسمىيەتلىرىنى بېجىرەيلى ، بولامدۇ ؟

قەدىردان ئېغىرراق تىنىپمۇ قويمىدى ، ھەتتا ئۈچ ئورۇن-دىكى ماللارنى تۈرلىرى بويىچە رەتلىك بېسىپ ، ماشىنىلارنى يولغا سالغۇچە قاراڭغۇ چۈشۈپ كەتكەن بولسىمۇ ، يەنىلا گەپ قىلمىدى ھەم چاپپار ھاجىمنىڭ چىرايىغىمۇ قارىمىدى . بارغانسېرى خېجىل-لىق ئىسكەنجىسىدە بۇرۇقۇتۇم بولۇۋاتقان ھاجىم ئۆزىنى پايلىماي ئوت بىلەن ئويناشقانلىقىنى ھېس قىلدى . چۈنكى ، قەدىرداننىڭ چىرايىدىن مەنىستەسلىك ئۇچقۇنلىرى يېلىنچاپ تۇراتتى . شۇنداقتىمۇ ، ئەتىسى ئۇلار «غەربىي دىيار مېۋە - چېۋە شىركىتى» گە بىللە بېرىپ ، شىركەت باشلىقى جاڭ يۇڭچىڭ بىلەن كۆرۈش-تى . ئۇ ئادەم : «قانچىلىك قۇرۇق يەل - يېمىش بولسا ئالىمىز ، بىراق ئۇنىڭ ئەۋرىشكىسىنى كۆرمەي تۇرۇپ «دىگۇار رۇخسىتى» رەسمىيىتىنى بېجىرىپ بېرەلمەيمىز» دەپ گەپنى ئۈزۈۋەتتى . چاپ-پار ھاجىم بىلەن قەدىردان «قوڭۇرتاش مېۋە - چېۋە شىركىتى» گە ئۈمىد بىلەن بارغانىدى ، بىراق شىركەت باشلىقى لۇڭ داتۇ جاڭ يۇڭچىڭغا ئوخشاشلا گەپ قىلدى . ئاخىر ئۇلار «مۇساپىرلار مېھمانخانىسى» غا بېرىپ قاقچىلىق سودىگەرلىرى ، قۇرۇق يەل - يېمىش ھاپانكەشلىرىنىڭ مەسلىھىتىنى ئالغاندىن كېيىن «داخىيەن مېۋە - چېۋە شىركىتى» گە بېرىپ ، شىركەت باشلىقى يانگ مىڭسەن بىلەن كۆرۈشتى . يانگ مىڭسەن 40 ياشلاردىكى ئۇرۇق ، ئېگىز ، قاناڭغۇر ئادەم ئىدى . ئۇ سول تەرەپ قۇلاق تۈۋىدىكى ئۇزۇن چاچلىرىدا تاقىر بېشىنى يېپىۋالغان بولۇپ ، ئۆزى تەمى تاماكا چېكىپ تۇراتتى .

— سىلەردە بار قۇرۇق يەل — يېمىش جەمئىي نەچچە توننىغا بارىدۇ؟

— 300 توننىدىن ئاشىدۇ، — دېدى جاپپار ھاجىم ئۈمىدلىك. گەن ھالدا، — يەنە لازىم بولسا يېزىلاردىن يىغىپ بەرگىلىمۇ بولىدۇ.

— 700 توننىدىن ئارتۇق قۇرۇق يەل — يېمىش بار، — قەدىردان ھېچ تەتىرىمەيلا ھاجىمنىڭ كۆزلىرىگە قارىدى، — سىلى «ئەمگەك مۇلازىمەت شىركىتى» نىڭ ئامبىرىدىكىنى دەۋاتىدىلا، مەن «ياشلار بىناسى» دىرىكتورى ئوبۇلھەسەن ئاكىمنىڭ ئامبىرىدىكىنى كۆزدە تۇتۇۋاتىمەن.

جاپپار ھاجىمنىڭ ئاغزى ئوچۇقلا قالدى. ئۇ كۆڭلىدە: «بۇ شۇم نەلەردە يۈرۈپ بۇ ئىشلارنى بىلىۋالغاندۇ؟» دەپ ئويلىغان بولسا، ئۇيغۇرچە گەپنى ئانچە — مۇنچە يامىداپ قىلىدىغان ياكى مىڭسەن قەدىردانغا ھەيرانلىق ئىلكىدە قاراپ قالدى.

— ئەمىسە، — دېدى ياكى مىڭسەن خەنزۇ تىلىدا ئېنىق قىلىپ، — گۈلە — قاق، قارا ئۆرۈك قېقى، ئۈزۈم، مۈنەكلەرنىڭ ئەۋرىشكىسى بارمۇ؟ شۇنى كۆرۈپ ئاندىن توختاملىشىش ھەققىدە سۆزلىشىلى.

— ئەكەلمەيتىكەنمىز، — جاپپار ھاجىم دىمىققاندەك بولۇپ ئەتراپىغا قارىدى، — ھەممىسى ئىشەنچلىك ماللار... سىز... سىز خاتىرجەم بولۇڭ...

— بولمايدۇ، بۇ ئاز سودا بولمىسا. مەن قۇيرۇق كۆرسىدىتىپ، ئۆپكە ساتقانلارنى كۆپ كۆرگەن، — ياكى دىرىكتور ئورنىدىن تۇرۇپ كېتىشى، جاپپار ھاجىم ئۇنىڭ ئارقىسىدىن سوكۇلداپ كېلىپ يالۋۇرۇشقا باشلىدى. ھاجىمنىڭ خۇشامەتلىرىدىن ئىچى سىقىلغان قەدىردان تاقەت قىلالىمىدى:

— ھاجىم، مالنى كۆرۈپ سودا قىلىش بۇ ئەقەللىي بىر ساۋاتقۇ، — دېدى قەدىردان قوللىرىنى سىلىكىپ، — سىلى تاش ئەكېلەملا، شېغىلىمۇ ياكى تاغارغا توپا ئۇساملا، قوينىڭ مايىقىنىدە.

مۇ، بۇ ئېنىق بولماي تۇرۇپ، «توختام رۇخسەتى» قىلىپ بەر-
سە، كېيىن ئۇنىڭ ھۆددىسىدىن چىقماق تەستە.

— خاۋ^① — دېدى ياك دىرېكتور باشمالتىقىنى چىقىرىپ، —
ئىنتايىن توغرا گەپ قىلىدىك...

ئۆزىنى ئۆزى لەت قىلىۋالغان جاپپار ھاجىم ياتاققا كەلگۈچە
دېمى ئىچىگە چۈشۈپ كەتتى. ياك دىرېكتورنىڭ بارمىقىنى چىقىد-
رىپ قەدىرداننى ماختاپ، ئۆزىگە قارايمۇ قويىمىغانلىقى ئۇنىڭغا
بەكمۇ ھار كەلگەنىدى. شۇڭا، ياتاققا كىرگەن ھامان، چاپىنىنى
كارىۋات ئۈستىگە پىرقىرىتىپ تاشلاپ، ئايىغىنى سېلىپ ساپما
كەشنى كىيدى — دە، دىۋانغا ئۆزىنى تاشلىدى ھەم خېلىغىچە
پۇشاڭشىپ ئولتۇرۇپ كەتتى.

— مەن بىر يانچۇقىمغا گۈلە — قاق، يەنە بىرىگە مونەك،
قالغانلىرىغا قارا ئۆرۈك، قۇرۇق ئۈزۈم قاچىلاپ يۈرىدىغان دور-
پۇرۇش، سەكسەن خالتا بولمىسام... تېخى ھەممىسىنىڭ ئەۋرىش-
كىسىنى سورايدا، شىپتىراڭغۇ دوزاخ شوتىسى...

— ھەممە ئادەم ئىش — ئوقىتىگە، كەسپىگە ئاشۇنداق پۇختا
بولىدۇ، — دېدى قەدىردان ئاچچىقى بىلەن، — سىلىمۇ پۇتلىرىغا
ئادەتتىكى بىر كېپىش ئالسىلىمۇ ئۇنىڭ خۇرۇمىغا، چەم — پاشىد-
لىرىغا، ھەتتا تىكىشلىرىگىچە زىغىرلاپ كەتكەندەكلا ئىش...

— ۋاي، ۋاي، ۋاي، — ھاجىم بېشىنى چايقىدى، — نەلەردە
يۈرۈپ بۇنچىۋالا قاغجالما بولۇپ كەتكەنسەن؟

— سىلى تېلېۋىزور، رادىئو، گېزىت — ژۇرناللاردىكى سودا
ئېلانلىرىنى كۆپرەك كۆرۈپ، ئاڭلاپ، ئوقۇپ بەرسىلە بولغۇ-
دەك، — قەدىردان يۈز ئاياشنى بىلمەيتتى، — مۇشۇ سەۋىيىلىرى
بىلەن ھازىرقى دەۋردە سەيگۈيۈەنلىكنىڭ ھۆددىسىدىن چىقال-
مايلا...

— ئاپلا، — ھاجىم ئېڭىكىنى قاماللىدى، — يەنە يېغىرىمغا
تەگكىلى تۇردۇڭغۇ! نەچچە كۈنىڭىياقى گاچا بولۇۋالسىەن، تىلىڭ

① خاۋ — ياخشى.

چىقسا ئادەم تىللايسەن .

— مەن سىلىگە ئوخشاش ئادەم تىللىمايمەن .

— «مۇشۇ سەۋىيىلىرى بىلەن سەيگۈيۈەنلىكىنىڭ ھۆددىسىدىن

چىقامايلا» دېگىنىڭ تىللىغان بولماي نېمە ؟

— تىللاش بىلەن ھەقىقەتنى ئايرىۋالالمىغانلىقىنىڭ ئۆزى سە .

ۋىيىنىڭ تۆۋەنلىكى بولماي نېمە ؟ «ئاتكارچى» ، «چېكەتكە» ،

«ماڭقاڭنى چاق» ، «ھۆپۈپۈپ پىش» دېگەنلەر تىل - ھاقارەت ،

كەمسىتىش دەپ ئاتىلىدۇ ، ئۇقتىلىما ؟

تۈنجۇقۇپ ئولتۇرۇپ كەتكەن جاپپار ھاجىمدىن ئەمدى گەپ

چىقمايدىغانلىقىغا كۆزى يەتكەن قەدىردان ئالماشتۇرىدىغان ئىچ كە .

يىمىلىرىنى ئېلىپ مۇنچىغا كىرىپ كەتتى . ھەر تەرەپتىن توسۇلۇپ

قالغان جاپپار ھاجىم بولسا ئۇنىڭ ئارقىسىدىن ئەتلىك شاپتۇلدەك

قېلىن كالىپۇكلىرىنى مېتىلدىتىپ نېمىلەرنىدۇر دەپ تىللىدى .

دەرۋەقە ، جاپپار ھاجىمدەك مەككە - مۇكەررەمگە بارغان ، ئاللا

يولىدا ھەج - تاۋاپ قىلغان ، ئادەملەرنى ئازدۇرىدىغان شەيتانغا

تاشمۇ ئاتقان مۇنداق ئەھلى مۇسۇلمان ، ئاتا يوللۇق ئادەم ئالدىدا

مەمەدانلىق قىلماي ، «ۋاي ھاجىم ، سىلىنىڭ بەرھەق ، مېنىڭ

ناھەق» دەپ قويسا ، بۇ شۇمنىڭ ھېلىقى بىر نېمىسى ئۆزۈلۈپ

كېتەرمىدى ! توۋا ، مۇشۇ زاماننىڭ ياش بالىلىرىغا نېمە بالا تەگە .

دى ، ھەممىلا ئىشتا ئالدىپەشلىك قىلىۋاتقان ، قىلىۋاتقان ئىشلىدە .

رىڭدىن قۇسۇر تېپىپ ، يوچۇق ئىزدەۋاتقان ، كەمسۈندۈرۈپ ،

مەسخىرە قىلىۋاتقان... بايا : «مالنى كۆرۈپ سودا قىلىش ئەقەللىي

ساۋاتقۇ» دېۋىدى ، ھېلىقى ياڭ دېگەن گاداي ماڭا قاراپ ئەجەب

سەت ھىجايىدا... «ھاجى بولغىنىڭ بىلەن سەنمۇ تۆت سەر يېرىم

جىڭ كەلمەيدىكەنەن» دېگەندۇ تايىنلىق . تېخى ماۋۇ سوئال :

«تاش ئەكېلەملا ، شېغىلمۇ ياكى تاغارغا توپا ئۇساملا ، قوينىڭ

مايىقىنىمۇ» دېيىشىگە ، ھېلىقى ياڭ دېگەن شىپىنراڭغۇ دوزاخ

شوتىسى بارمىقىنى چىقىرىپ : «خاۋ... ئىنتايىن توغرا گەپ قىل .

دىڭ...» دەپ ، ئاغزىدىن كۆپۈك قايناپ كەتتە... ئۇنىڭ گېپىنى

توغرا دەپ دوست تارتىپ بەرگەندىن كېيىن ، ئاشۇنداق چېپى
چېچەكلەپ ، ئېشىكى تۆت چىشلىق ھاڭگا بولىدىغان گەپ ... ۋاي
بولدىلا ، ئۆزۈمنى نېمانچە ئۇپرىتىپ كېتىمەن ، بۇندىن كېيىن
مۇشۇنداق بۇرنى كۆپكەن ياش ھويۇماق شاۋچىلارنىڭ ئالدىدا غىت
قىسۇۋالسا ق بولىدىمۇ . بۇ لەنتى گەدەنكەشلەرنى مۇشۇنداق زۇ-
ۋاندار ، بىلەرمەن ، مەمەدان ، ئاتىكارچى قىلىۋەتكەن زادى
نېمە ؟! ھۆم... توغرا ، تېلېۋىزور ! مەشرىقنىڭ ، مەغربىنىڭ دەپ
ھەممە تايىپىنىڭ رەڭگارەڭ بىر نېمىلىرىنى قويۇپرىپ بالىلارنى
بۇزۇۋەتتى . شۇڭا ئۇ تېلېۋىزور ئەمەس ، بەلكى «دىل بۇزۇر» كەن
ئەمەسمۇ...

ئۆزىنىڭ «پەلسەپىلىك» پىكىرلىرىدىن ، دۇنيا قاراش ، ئەد-
ئەنىۋى نەزەرىيىلىرىدىن مەمنۇن بولغان جاپپار ھاجىم پۇتىنىمۇ
يۇماي ، ئاغزىنىمۇ چايقىماي ئورنىغا كىرىپ يېتىپ ، خېلى بىر
ۋاقلارغىچە ھەمدەم خىياللارغا چىرىمىلىپ ئۇخلاپ قالدى . قەدىردان
مۇنچىدىن چىققاندا ئۇ ئاغزىنى يوغان ئاچقىنىچە ، تورۇسقا پۇۋلەپ
پۇشتەك چالغىنىچە ئۇيقۇغا كەتكەنىدى . قەدىردان بىر چىنە سوغۇق
قايناق سۇ ئىچىۋالغاندىن كېيىن ئورنىغا كىرىپ ياتتى . ئۇ چىراغ-
نى ئۆچۈرۈۋەتكەن بولسىمۇ ، مېھمانخانا ھويلىسى ۋە كۈچىدىكى
يېنىپ تۇرغان چىراغلارنىڭ تەسىرىدىن بولسا كېرەك ، ياتاق ئىچى
سۇس ھاۋارەڭ نۇر ئىلكىدە يورۇپ تۇراتتى . جاپپار ھاجىمنىڭ
«پۇشتىكى» ئۈزۈلمەي بىر خىلدا چېلىنىپ تۇرغاچقا ، ئۇيقۇسى
قاچقان قەدىردان ئىككى ياستۇقنى كارىۋات يۆلەنچۈكىگە تىرەپ
يۆلىنىپ ئولتۇرغىنىچە ، جاپپار ھاجىمنىڭ سۇس كۆرۈنۈۋاتقان
سىپىماسىغا قارىدى ھەم ئىچىدە : «بىچارە» دەپ پىچىرلىدى .
راست ، ئۇ بىچارە ئىدى . بىر چاغلاردا «سىنىپى كۈرەش» ،
«سولچىلىق» ، «شەخسكە چوقۇنۇش» ئۇنى ئەتىيازنىڭ شامىلى-
دەك ھەم ئىللىق يەلپۈپ ، ھەم ھەرىدەك چېقىپ ، يۈرەكئالدى
قىلىۋەتكەنىدى ! ئۇ ھازىرمۇ «ئالدىپەشلىك» قىلماي ، باشلىقنىڭ
سىزغان سىزىقىدىن چىقمىسا ، داۋاملىق چىرايىدىن كۈلكە ،

گەپ - سۆزلىرىدىن ياخشىچاقلىق ، ھەرىكەتلىرىدىن مۇلايىملىق ، مۆلدۈرلەپ تۇرغان كۆزلىرىدىن بىچارىلىك ، سالام ھەم تەزىملىرىدىن چەكسىز سادىقلىق چىقىپ تۇرسا ... قىسقىسى ، باشلىقنىڭ نەزەر - گۈزىرىدىن ئۆتسە ... ئۇ ياشايدۇ ، راست ، قولىدىكى بىر پارچە نېنىنى تارتقۇزۇپ قويماي خاتىرجەم ياشايدۇ ، شۇڭا ئۇ مال سېتىۋالغاندا ، «باشلىقنىڭ نەزەرىدىن ئۆتكەن» ، «باشلىق تەستىقلىغان ، مۇزاكىرە قىلغان» دەپ ، تىزىملىكىنى گويا قۇرئادىنىڭ سۈرىسىدىن چارە بىلىپ ، ئۇنىڭ سىرتىغا چىقالمايدۇ ، خەلققە ئېھتىياجلىق ئىكەنلىكىنى بىلىپ تۇرۇپ ، «باشلىق كۆرگەن تەزىملىكتە يوق» دەپ ، ئالدى - ئارقىسىغا قارايدۇ ، ئېھتىياتچانلىق بىلەن قەدەم ئېلىپ ، پۇلىنىڭ ئالدى يۈزى ، ئارقا يۈزىگە نەچچە رەت زەن سالىدۇ ، بۇنداقلارنى ئىسلاھاتچىلار : «ئاسار ئەتە قىلەر» ، «ئىسلاھات پاراۋوزىنى ئارقىغا تارتقۇچىلار» ، «مۇلايىم كاج ئالىيجانابىلار» دەپ تەرىپلىگىنى بىكار ئەمەس ... ئىسلاھات دېگەنگە قەدىرداننىڭ بوۋىسى يۈسۈپ كارۋاندەك يۈرەكلىك ، قورقۇمسىز ، تەۋەككۈلچى ئادەملەر بولسا تۈز تامىدۇ .

قەدىردان بەش يىشىدىن تارتىپ يېزىدا بوۋىسى يۈسۈپ كارۋان بىلەن مومىسى مەيسىخاننىڭ قېشىدا چوڭ بولدى . ئۇنى ئابباس بىلەن خەيرىگۈل بىر نەچچە قېتىم ئەكىلىۋالغان بولسىمۇ ، شەھەرگە پەقەتلا كۆنىدى . شۇڭا ئۇ يېزا مەكتىپىدە ئوقۇدى . قەدىردان 5 - سىنىپتا ئوقۇۋاتقان چاغلىرىدا ، 91 ياشقا كىرگەن يۈسۈپ كارۋان ئالەمدىن ئۆتتى . ئابباس ئەر - خوتۇن ئىككىسى ئوغلى بىلەن ئانىسىنى شەھەرگە ئەكىلىۋالدى ، بىراق مەيسىخان موماي بىر يىلغا قالماي قەدىرىنى ئارقىسىدىن باقىيغا رەھلەت قىلدى .

قەدىردان چوڭ ئۆيدە ئۆتكەن كۈنلىرىنى مەمنۇنىيەت بىلەن ئەسلەيدۇ . دېمىسىمۇ ئۇ 5 - سىنىپتا ئوقۇۋاتقان چاغلىرىدىمۇ بوۋىسىنىڭ ئىچىدە ياتاتتى . يۈسۈپ كارۋان ياشلىقتىكى خاتىرىلىرىنى ئەسلەشكە ھېرىسمەن ئادەم ئىدى ، ئۇ قەدىرداننىڭ چۈشەنمەسلىكى بىلەن ھېسابلىشىپ ئولتۇرمايتتى ھەم

نەۋرىسىنىڭ ئۇخلاپ قالغانلىقى بىلەنمۇ كارى يوق ، ھېكايىسىنى ئېيتىۋېرەتتى . يۈسۈپ كارۋان كۆپىنچە ئۆزىنىڭ چۆل - جەزىرە ، قۇملۇق دەشتلەرنى كېزىپ ، شەھەر مۇشەھەر سودىگەرچىلىك قىلغان ھاياتىنى ھېكايە قىلىپ سۆزلەشكە ئامراق ئىدى . دېمىسىمۇ ئۇ خوتەندىن قەشقەر ، ئاقسۇ ، كۇچا تەرەپلەرگە ئەتلەس ، شايى ، بەقەسەم ۋە سېرىق ، ئاق ، ناۋات رەڭ يىپەك چۈنچەنلەرنى ئاپىرىپ سېتىپ ، ئۇ يۇرت بازارلىرىدىن پىستە - بادام ، خورما ، گۈلە - قاق ، كىشىمىش ، مېيىز قاتارلىق قۇرۇق يەل - يېمىشلەرنى ئېلىپ ، تاغ ئارقىسىغا ئۆتۈپ ، ئىلىدا سۇ قىلاتتى ، ئىلىدىن بولسا بۇلغار ، شىگرىن ، كۆن ، شاۋرۇن قاتارلىقلارنى ئېلىپ ، ئالتە شەھەر بازارلىرىدا ساتاتتى .

يۈسۈپ كارۋان نەۋرىسىگە باتۇرلۇق ھەققىدە كۆپرەك سۆز - لەيتتى . ئۇ چۆل - جەزىرىلەردە كارۋان تارتىپ كېتىۋاتقىنىدا ئالدىنى توسقان بۇلاڭچى ، قاراقچى ، ئوغرىلار بىلەن قانداق ئېلىش - قانلىقنى ھېكايە قىلغاندا ، قەدىردان كۆزلىرىنى ئالايىتىپ ، لەۋلىدىرىنى چىشلەپ ، كىچىك مۇشتۇملىرىنى تۈگۈپ جىددىيلەشپ كېتەتتى ، ھەتتا ئۇنىڭ كۆز ئالدىدا بىر باش قويۇش بىلەن ماخىرى چۇۋۇلۇپ كەتكەن ، چېكىسىگە يېگەن بىر مۇشت بىلەن كۆز ئالدىسى ساڭگىلاپ قالغان ، بىر پەشۋادا چىشلىرى تۆكۈلۈپ چۈشكەن كۆرۈنۈشلەر پەيدا بولاتتى...

— بىر قېتىم ، قارا بالام ، قىزىلىرىدا قىلىچ - نەيزە ، يەتتە - سەككىز قاراقچى قوغلاپ كەتتى ، — دەيتتى يۈسۈپ كارۋان ئاۋازىغا سىرلىق تۈس بېرىپ ، — قېچىۋاتىمەن... قېچىۋاتىمەن... ئاخىر 30 غۇلاچ كېلەرمىكىن ، بىر تىك يار لېۋىگە كېلىپ قالدىم ، پەسكە قارىسام چەكسىز قۇملۇق تۇرىدۇ ، مەن : «يا تەۋەككۈلۈتە ئەللالا » دېدىم - دە ، كۆزۈمنى يۇمۇپ سەكرىدىم...

— بوۋا ، ھازىرقى گېپىڭنى ئۇقالمىدىمغۇ؟

— «تەۋەككۈل قىلدىم ، ئاللا ئاق يول بېرەرسەن» دېگەن

گەپ ، بالام .

بىر كۈنى مايسخان ئانا ئاچچىقلاپ قالدى :

— ھەي دادىسى ، راست - يالغاننى قوشۇپ ، نەدىكى قورقۇنچ -
لۇق بىر نېمىلەرنى سۆزلەپ ، بالىنىڭ يۈرىكىنى ياراي دەملا ؟
— ھەي مەزلۇم ، «دەرد - ئەلەملەر كېلىدۇ ، ئوغۇل بالانىڭ
باشىغا . سايدا تۈگمەن چۆرگىلەيدۇ ، كۆزدىن ئاققان ياشىغا» دې-
گەن غەزەلنى ئاڭلىغانمۇسەن ؟ — يۈسۈپ كارۋان ساقاللىرىنى تۈ-
تەملىدى ، — ھەببەللى ، شۇڭا ئوغۇل بالىنى قورقماس ، قارام ھەم
جىگەرلىك چوڭ قىلىش ئۈچۈن ، كىچىكىدىن تارتىپ يۈرىكىنى
تاۋلاش كېرەك . ئۆمۈر مەزىلىدە تاغدەك بالالار قازىنىدا قايىنىم-
غان ئوغۇل بالا ، ئۇ يېرىم ئوغۇل بالا ، ئۇقتۇڭما ؟

ئەمما يۈسۈپ كارۋان سودا ئىشلىرى توغرىلۇق سۆزلىگەند-
دە ، ئۇنىڭ قاتمۇقات جىيەكلىك كۆزلىرىدىن ئۇچقۇنلار چاچراپ ،
جېھرى شام چىراغىدەك يورۇپ كېتەتتى .

— قارا ، بالام ، ھەر بىر سودا ئاياغلاشقاندىن كېيىنكى ئالدىد-
غان لەززىتىڭنى تىل بىلەن ئىزھار قىلىپ بولالمايسەن ، —
دەيتتى بوۋاي تاماقلارنى چاكىلىتىپ ، — ھەتتا شۇنداق ئىشلار-
مۇ بولىدۇكى ، مۇشتۇمدەك بەدەل تۆلەپ ئالغان تېرىقتەك پايداڭمۇ
ساڭا جەننەتنىڭ نېمىتىدەك بىلىنىدۇ .

يۈسۈپ بوۋاي ئاشۇ خاتىرىلەرنى ئەسلەش ئارقىلىق ياشلىقىغا
قايتقاندا بولامدۇ قانداق ، سودا ئىشلىرى توغرىلۇق سۆزلەيدىۇ ،
ھاياجانلىق ھېسسىياتلار ئىچىدە ۋاقىتنىڭ قانداق ئۆتۈپ كەتكەنلى-
كىنى تۇيمايلا قالاتتى . ئۇ سودىدىكى ئەڭ ئىنچىكە ، سىرلىق ھەم
مەخپىي ئۇسۇللارنى بايان قىلىۋاتقىنىدا ، قەدىردان بوۋاينىڭ ئىچىد-
ىگە كىرىپ ، ھەممىنى بىر يوللا بىلىۋالغۇسى كەلگەندەك ، بارغان-
سىرى سېجىپ كېلىپ ، ئاغزىغا تىكىلىپلا قالاتتى .

— سودىدا ئېلىشىنىلا بىلىپ ، بېرىشنى بىلمىگەن ، پايدىدىن
ياشىرىپ ، زىياندىن تۈگىشىپ كېتىدىغان ئادەملەر ھەقىقىي سودى-
گەر بولالمايدۇ ، بالام ، — دەيتتى بوۋاي قەدىرداننىڭ كۆزىنىڭ
ئىچىگە قاراپ ، — مال ئېلىشتا دىتلاش بىلەن خېرىدارنىڭ رايىنى

دېتلاش ئەڭ مۇھىم . بازار ھەر كۈنى ، ھەر زامان ئۆزگىرىپلا تۇرىدۇ ، بۈگۈنى بەقەسەم تون بازار تاپسا ، ئەتىسى چۈنچەن يەكتەك ئەتتار بولۇۋاتقان ، چۈشتىن بۇرۇن بەس - بەستە ئۈنچە دوپپا ئېلىۋاتقانلار ، چۈشتىن كېيىن گىجىم رومال سوراۋاتقان... — بوۋا ، — دېدى كىچىك قەدىردان كۆزلىرىنى ئۇۋۇلاۋې-

تىپ ، — مەن چوڭ بولسام چوقۇم سودىگەر بولىمەن... — بالام ، سودىگەرچىلىكنى ئاسان چاڭلاپ قالدىڭما؟ — بوۋاي نەۋرىسىنىڭ چىلگىدەك يۇمىلاق بېشىنى سىلىدى ، — سودا دېگەن قويۇڭغا بۇياقتىن چىگىت بېرىپ ، ئۇياقتىن سەمىرىدىمىكىن دەپ قۇيرۇقىنى تۇتىدىغان ئىش ئەمەس ، تەۋەككۈل قىلىپ ھەممىنى چىچىۋېتىپ ، ئارقىدىن ئاستا - ئاستا يىغىۋالىدىغان سەۋر - تاقەتلىك سودىگەرگىلا ئاللا غەنىيلىك مەرتىۋىسىنى ئاتا قىلىدۇ... «گۆھەر زېمىن» مېھمانخانىسىنىڭ ياتىقىدا بوۋىسى بىلەن خىيالەن مۇڭداشقان قەدىردان «ئۆھ» دەپ چوڭقۇر تىنىپ قويدى . دەرەخ بويى كۆتۈرۈلگەن يېرىم ئاي پەردىلىرى قايرىلغان كەڭ دېرىزىلەردىن ياتاقنى ئاپئاق يورۇتۇپ تۇراتتى . سىرتتا ئايىغى ئۈزۈلمەي ئۆتۈشۈپ تۇرغان ماشىنىلارنىڭ سىگناللىرى ئاڭلىنىپ ، چىراغ نۇرلىرى ياتاق تورۇسىدا يالت - يۇلت چاقنايتتى . جاپپار ھاجىم ھېلىھەم پۇشتەك پۈۋدەپ ئۇخلىماقتا ئىدى . قەدىردان ئەتە شىنجاڭ مېھمانخانىسى «مەكتىپى»گە بارىدىغانلىقىنى ئويلاپ ، يوقىنىغا پۈركىنىپ ياتتى ، ئەمما ئۇ قاچانلاردا تاڭ ئېتىپ قالغانلىقىنى تۇيمايلا قالدى . ھاجىم ئۇنى تۇرتۇپ ئويغىتىۋەتتى :

— ھەي قەدىردان ، تۈرە ! قاچانغىچە ياتىسەن ؟ قەدىردان ئۇخلاش كىيىملىرى بىلەنلا يۈز - بويۇنلىرىنى سۈرتۈۋاتقان ھاجىمنى كۆرۈپ غودۇڭشىدى :

— نېمانداق سەھەر تۇرۇۋالدىلا ؟ چۈشتىن كېيىن سائەت بەش - ئالتىلەردە ماڭىدىغان تۇرسىلا .

— بۈگۈن سېنىڭ ئوقۇشۇڭ باشلىنىدىغان كۈن ، دېدى جاپپار ھاجىم كۆڭلىكىنى كىيىۋېتىپ ، — ئەمما مەن سېنى ياقۇپ

ھاجىمنىڭ ئۆيىگە ئاپىرىپ تونۇشتۇرۇپ قويىمىسام بولمايدۇ .
— «ئازاد» ماركىلىق چوڭ ماشىنىدا يۈك توشۇيدىغان ھېلى-
قى بۈدەك ساقال ھاجىمدۇ ؟ ئۇنى تونۇشتۇرۇپ قويىمىسىلمۇ تو-
نۇيمەن ، بىزنىڭ ئۆيىگە نەچچە قېتىم كەلگەن .
— ئۈرۈمچىدىكى ئۆيىنى بىلەمسەن ؟
— ياق .

— ھەببەللى ، ئابباس بۇجاڭ : «ياقۇپ ھاجىمنىڭ ئۆيىنى
كۆرسىتىپ قويغاچ ، ئۇنىڭغا بەزى ئىشلارنى تاپىلاپ قوي»
دېگەندى .

— ھە بىلىدىم ، دادام مېنىڭ ئوقۇۋاتقان ياكى ئوينىۋاتقانلى-
قىمنى نازارەت قىلىش ئۈچۈن ، ياقۇپ ھاجىمنى ئىشپىيولۇققا
سالىدىكەن - دە ...

— ھەي ، نېمانداق ئاغزىڭ ئاچچىق بالا سېنىڭ ، ئەيمەنمەي
ئابباس بۇجاڭغىمۇ تىل تەگكۈزۈۋاتىسەن !
— ئەمىسە ئۇ بۈدەك ساقالغا مېنى تاپىلاپ نېمە قىلىدىكەن ؟
— ئۇنداق تەتۈر چۈشەنسەڭ قانداق بولىدۇ ؟ ئۈرۈمچى دېگەن
مۈرەككەپ شەھەر ، مۇساپىرچىلىقتا زېرىكسەڭ - تېرىكسەڭ ، بى-
رەر نەرسىدىن خىجالەتچىلىك تارتساڭ ساڭا ھەمقان بولمامدۇ ...
— بولدى ، ئويناشتىم . ئويناشقانغىمۇ شۇنچە ئەزۋەيلەپ كەت-
كەن بارمۇ ؟

ئۇلار ئەتىگەندە ھېلىقى قازاق چايخانىسىدا ئاشتا قىلىپ بول-
غاندىن كېيىن چوڭ يولغا چىقىپ تاكسىغا چۈشتى . تاكسى «سەك-
كىز قەۋەت» تىن ئۆتۈپ ، مېدىتسىنا ئىنستىتۇتىنىڭ ئارقىسى بى-
لەن «داجەيگۇ» غا يېتىپ كەلدى . شوپۇر جاپپار ھاجىمنىڭ يول
كۆرسىتىشى بىلەن تار بازار مەيدانلىرىدىن ئۆتۈپ ، ئاخىر يەرلىك
ئۆيلەر زىچ جايلاشقان ئاھالىلەر رايونىغا كېلىپ توختىدى . جاپپار
ھاجىم ئىككى ئادەم توغرىسىغا پاتمايدىغان قىسىلچاق كوچىلاردىن
ئۆتۈپ ، كۆك سىرلانغان چوڭ تۆمۈر دەرۋازىغا قەدەم ئالدى . ئۇ
قەدىرداننى ھويلا ئوتتۇرىسىدا چوقچىيىپ تۇرغان ئىككى قەۋەتلىك

تۆت چاسا بىنانىڭ كارىدورىغا باشلاپ كىردى .
— بۇ بىر قېرى تۇڭگاننىڭ قورۇسى ، — دېدى جاپپار ھاجىم
كارىدوردا كېتىۋېتىپ ، — مۇشۇ بىنادىكى ئۆيلەرنىڭ ھەممىسى
ئىجارىگە بېرىلىدۇ .

— ئۇنداقتا ئۇ تۇڭگان پۇلىنى ئۇسۇۋالغۇدەك...
— ياقۇپ ھاجىمنىڭ ھېسابلاپ كۆرۈشىچە ، ئايدا 12 مىڭ
سوم ئەتراپىدا كىرىم قىلىدىغان ئوخشايدۇ .

ئۇلار پاراڭ بىلەن بولۇپ كېتىپ ، ئىككىنچى قەۋەتتىكى
ياقۇپ ھاجىمنىڭ ئۆيى ئالدىغا كېلىپ قالغانىدى . جاپپار ھاجىم
ئىشكىنى بوش ئۇرۇشى ، ئىچكىرىدىن : « كىرىۋېرىڭ ، ئىشك
ئوچۇق » دېگەن ئاۋاز كەلدى . ئۇلار ئۆيگە كىرىشى بىلەن سەلەر-
كە ، بېنىزىن ، تېرىپىنىن قاتارلىق مايلارنىڭ ئاچچىق ھىدى دىماغ-
لارغا ئۇرۇلدى . ياقۇپ ھاجىم ئاسما مايكىسى بىلەن ئۆي ئوتتۇرىد-
ىغا سېلىنغان سۇلياۋ پالاز ئۈستىدە ماشىنىنىڭ قايسىدۇر زاپچىد-
ىنى رېمونت قىلماقتا ئىدى . ئۇنىڭ قوللىرى بىلەن كىلىرىگىچە
قاپقارا ماي بولۇپ ، يۈزىگىمۇ قارا - قۇرىلار سۇۋالغانىدى . شۇڭا
ئۇ ئورنىدىن تۇرغانچە ، قوللىرىنى ئىككى تەرەپكە يېيىپ ئۆزرە
سورىدى :

— تازا سەت بولدى ، ماشىنىنىڭ ماي تەڭشىسى ئېقىپ قاپتى-
كەن ، ئوڭلاۋاتاتتىم . رېمونتخانىغا ئاپارسام پالانچى پۇل... قېنى
ئولتۇرۇڭلار ، مەن قولۇمنى چايقاپ چاي قىلاي .
— بولدى ئاۋازە بولمىسىلا ، ھاجىم ، — دېدى جاپپار ھاجىم
جىددىي تەلەپپۇزدا ، — بىز قورسىقىمىزنى تويغۇزۇپ كەلدۇق . بۇ
بالا ئابباس بۇجاڭنىڭ ئوغلى قەدىردان بولىدۇ...

— شۇ ، شۇ ، چىرايى نېمانداق تونۇشكىن دەيمىنا...
— قەدىردان شىنجاڭ مېھمانخانىسىغا ئاشپەزلىكنى ئۆگەنگىلى
كەلدى . ئابباس بۇجاڭ بالىنىڭ ھالىدىن خەۋەر ئېلىپ قويسا دەپ
تاپىلىۋىدى...

— ۋۇي ، تاپىلاش كېتەمدۇ ، ئوقۇپلا قالساق بولدى . قەدىر-

دان ئۆز ئىنىمىزدەك بالا ، ئابباس بۇجاننىڭ ئۆز ۋاقتىدىكى ساخا-
ۋەتلىرىنى ئۇنتۇپ قالغىنىمىز يوق .

ياقۇپ ھاجىم ئوتتۇرا بوي ، بۇغداي ئۆڭلۈك ، 35 - 36
ياشلاردىكى ئادەم بولۇپ ، يېشىغا ماس كەلمىگەن بودەك ساقىلى
ئۇنى 50 ياشلىق ئادەمدەك كۆرسىتىپ قويغانىدى . قەدىردان كونا
ئەدىيال يېپىلغان كارىۋات ، ئاددىي گاز ئوچاق ، بىر ياغاچ ساندۇق
ھەم قوزۇققا ئىلىقلىق جايىنامازدىن باشقا نەرسە كۆرۈنمىگەن بۇ
ئۆيگە قاراپ كۆڭلى بىر قىسىملا بولۇپ قالدى . ياقۇپ ھاجىم بۇنى
سېزىپ قالدى بولغاي ، قەدىردانغا چاقچاق قىلدى :

— ھە ، قەدىردان ئىنى ، ھەشەمەتلىك سارىيىمغا ھەيران
بولۇۋاتامسەن ؟ قانداق قىلىمىز ، يوقسۇزلۇق ...

— ياقۇپ ھاجىم ، — دېدى جاپىپار ھاجىم كۈلۈپ
قويۇپ ، — «قانچىلىغان ماشىنىلارنى كىراغا سېلىپ ، بوسۇغىسى
ئالتۇندىن بولۇپ كەتتى» دەپ ئاڭلايمىز ، يوقسۇزلۇقتىن گەپ
ئاچسىلا غەلىتىلا ئاڭلىنىدىكەن ...

— ھەممىسى ئالدى - قاچتى گەپلەر ، — ياقۇپ ھاجىم
غەلىتىلا كۈلۈپ قويدى ، — كىراغا سېلىۋاتقان «ئازاد»دىن بىر ،
«شەرق شامىلى»دىن ئىككى ماشىنام بار . بەزىدە تېخى تۇرۇپلا
بىرەرى «تۇمۇقاپ» قالىدۇ ... ھەي ، ماشىنا كۆپ بولغانغا يەتمەي-
دىكەنغۇ .

— ئۇنداقتا ماشىنىنى كۆپەيتىدىغان پىلانلىرى بار ئوخ-
شىمامدۇ ؟

— بولمامدىغان ، ئەگەر پۇلۇم بولغان بولسا «توشۇش ھەم
يۆتكەش» كالونىدىن بۈگۈنلا بىرنى قۇرغۇم بار ...

ئۇلار ، ئۈرۈمچىگە كېلىپ ھەرخىل كەسىپ ھەم تىجارەت
بىلەن شۇغۇللىنىپ ، ھال - كۈنى كۈندىن - كۈنگە ياخشىلىنىۋات-
قان ، زىيان تارتىپ ۋەيران بولۇۋاتقان ، ھەتتا قانۇنسىز ئىشلار
بىلەن شۇغۇللىنىپ تۈرمىگە كىرىپ قالغان بىر يۇرتلۇقلار ھەققىدە
خېلى كۆپ سۆھبەتلەشتى . ئاخىرىدا ياقۇپ ھاجىم :

— ئەڭ مۇھىمى ، دىلىڭنى پاك ئىمان ، دىيانەت نۇرى يورۇ-
تۇپ تۇرمىسا ، نىيەت ھەرگىز خالىس بولمايدۇ ، نىيەت خالىس
بولمىدىمۇ ، ھامان زاۋاللىققا يۈزلەنىشتىن قېچىپ
قۇتۇلالمايدۇ ، — دەپ سۆھبەتنى خۇلاسىلىدى .
جاپپار ھاجىم بىلەن قەدىردان ئورنىدىن تۇرغانىدى ، ياقۇپ
ھاجىم ئۇلارنىڭ ئۈنىمىغىنىغا قويماي ، چۈشلۈك تاماق يېيىش
ئۈچۈن ئاشخانىغا ئېلىپ كەتتى...

ئۈچىنچى باب

ھەپتىدىن بېرى تاماقلار تۇرى ، قورۇملار سانى ھەم ئۇلار -
نىڭ ئاساسلىق ماتېرىياللىرى قاتارلىق نەزەرىيە دەرسلىرىنى
ئاڭلاپ قۇلاقلىرى پۈتۈپ كەتكەن قەدىردان شەنبە ، يەكشەنبىنى
ئارانلا كۈتۈۋالدى . ئۇ شەنبە كۈنى ئەتىگەندىن چۈشكىچە كىر
كىسىم ، قولىغلىق ، پايپاقلارنى يۇيۇپ ياتىقىغا ئېسىۋەتكەندىن
كېيىن ، كوچا ئاپتوبۇسى بىلەن «مۇساپىرلار مېھمانخانىسى» غا بىر
يۈرتلۇقلارنى ئىزدەپ كېتىپ قالدى . ئۇ چۈشىدىغان بېكەتتىن
ئۆتۈپ كەتكەچكە ، ناتونۇش بېكەتتە گاڭگىراپ تۇرۇپلا قالدى .
ئەتراپتا بىرنەچچە خەنزۇلارمۇ ئاپتوبۇس ساقلاپ تۇرۇشاتتى . قە -
دىردان خەنزۇچە بىلىمگەچكە ، ئۇلاردىن سوراشقا پېتىنالمىدى . ئۇ
ئەمدىلا : «ئارقامغا قاراپ مېڭىپ باقاي» دەپ تۇرۇشى ،
توققۇز - ئون ياشلاردىكى يۇمىلاق ئاي يۈزلۈك بىر قىز داستىخانغا
يۆگەلگەن بىر نەرسىنى كۆتۈرگىنىچە پەيدا بولۇپ قالدى . قەدىر -
دان قىزغا بىرلا قاراپ ، يۈرىكى ئېغىپ ، چىرايمۇ ئۆزگىرىپ
كەتتى . چۈنكى ، ئاي يۈزى مەرمەردەك سۈزۈك بۇ قىز مەدىنەنىڭ
سۈرىتىلا ئىدى .

— سىڭلىم ، — دېدى قەدىردان قورۇنۇپقىنا ، — «مۇسا -
پىرلار مېھمانخانىسى» غا بارماقچى ئىدىم ، باشقىلا بىر يەرگە
كېلىپ قالدىم .

— خېلى بەك ئۆتۈپ كېتىپسىز ، ئاكا ، — قىزنىڭ تەلەپپۇزى
شۈنچىلىك يۇمشاق ھەم يېقىملىق ئىدىكى ، مەدىنەنىڭ ئاۋازىدىن
پەرقى يوق ئىدى ، — بۇ يەر ئۆسمە كېسەللىكلەر دوختۇرخانىسىدە -
نىڭ ئالدى ، يۈرۈڭ ، يولنىڭ ئۇ تەرىپىگە ئۆتەيلى .
— توغرا ، توغرا ، قايتقاندا يولنىڭ ئۇ تەرىپىدىكى بېكەتتە

تۇرىمىز - ھە؟ - قەدىردان قىزىرىپ كەتتى ، — سىز بولمىسىڭىز يەنە ئازىدىكەنمەن .

— مەن دوستلۇققا بارىمەن ، — دېدى قىز قىيا بېقىپ ، — سىزمۇ شۇ يەردە چۈشۈپ قالسىڭىز ئاسانلا تاپالايسىز .

— توغرا ، توغرا ، دوستلۇققا بېرىۋالساڭلا تاپالايمەن...
ئۇلار قىزىل چىراغ يېنىش بىلەن يولنىڭ ئۇ تەرىپىگە ئۆتۈۋالدى .

— ئۈرۈمچىگە يېڭى كەلگەن ئوخشايسىز - ھە؟
— شۇنداق ، — قەدىردان قىزنىڭ پارقىراپ تۇرغان كىچىك ئاغزىغا قارىدى ، — سىز ئۈرۈمچىلىكمۇ؟

— ياق ، بىز كۈچادىن . لېكىن ، مەن قاچان كەلگىنىمنى بىلمەيمەن ، بەك كىچىك ئوخشايمەن .

— ئېتىڭىز نېمە؟

— مېھرىبان .

— مېنىڭ ئىسمىم قەدىردان ، خوتەندىن ئوقۇغىلى كەلدىم .
ئۇلارنىڭ ساددا ، سەمىمىي سۆھبىتى تەبىئىي يۈرۈشۈۋاتقاندا ئاپتوبۇس كېلىپ قالدى . ئۇلار ئاپتوبۇسقا بىللە چىقىشتى . قەدىر - دان دەرھاللا ئىككى بېلەت ئالدى . قىز قىزىرىپ : «رەھمەت» دەپ قويدى . قەدىرداننىڭ بايىقى سۆھبەتنى داۋاملاشتۇرغۇسى ، قىز نېمىلا دېسە دېسۇن ، پەقەت ئاشۇ بىراۋلارنىڭ ئاۋازىغا ئوخشايدىغان مۇڭلۇق ، يېقىملىق ئاۋازنى ئاڭلاشلا ئارزۇسى بار ئىدى .

— بۇ تەرەپتىن كېلىۋاتىسىز ، ئويۇڭلار مۇشۇ تەرەپتىمۇ؟
— ياق ، ئانام ئۆسمە كېسەللىكلەر دوختۇرخانىسىدا ، — قىز بىلىنەر - بىلىنمەس خورسىندى ، — يېتىسۋاتقىنىدىن 20 كۈن بولدى .

— نېمە كېسەل ئىدى؟

— دېڭىلى بولمايدىغان كېسەل...

قىزنىڭ كۆزلىرى لىپمۈلپ ياشقا تولۇپ ، بىر يانغا قارىۋالدى . شۇندىن كېيىنلا قەدىردان يېنىكىلىك قىلىپ سوئال سوراشقا

پېتىنالىمدى . دوستلۇق بېكەتتە چۈشۈپ قالغاندا ، مېھرىبان :
«خوش» دەپلا ، ئۇدۇلدىكى قايناق بازار ئىچىگە كىرىپ كەتتى .
قەدىردان قىزنىڭ قارىسى يوقالغۇچە ئارقىسىدىن قاراپ تۇردى ،
كېيىن بويىنىنى ھەرقانچە سوزۇپمۇ قىزنى كۆرەلمىگەندىن كېيىن ،
روھى چۈشكەن ھالدا «مۇساپىرلار مېھمانخانىسى»غا مېڭىپ
كەتتى .

قەدىردان «مۇساپىرلار مېھمانخانىسى»نىڭ ھويلىسىغا كىرىپ -
لا ، ۋاڭ - چۇڭنىڭ دەستىدە بېشى گاراڭلا بولۇپ قالدى . ماركە -
لىرى بىر - بىرىگە ئوخشىمايدىغان يولۇچى توشۇش ئاپتوبۇسلىرى ،
يۈك ئاپتوموبىللىرى ، مىنىبۇسلار ھويلىنىڭ تۆت ئەتراپىغا
زىچ تىزىلىپ كەتكەن ، ھويلا ئوتتۇرىسىدىكى مەيداندا خۇددى قۇم
بارخانلىرىدەك دۆۋىلىنىپ كەتكەن ھەرخىل ماللارنىڭ دەستىدىن
ئاياغ باسقۇدەك يەر قالمىغانىدى . سومكا ، چامادان ، سۇلياۋ خالتا
ۋە ھەرخىل بوپىلارنى كۆتۈرگەن ، قولىتۇقلىغان ، يۈدۈۋالغان يولۇ -
چىلار ۋارقىرىشىپ - چىرقىرىشىپ ، ئۇياقتىن - بۇياققا يۈگۈرۈ -
شەتتى ، ئەنسىز توۋلىشاتتى . يولۇچى توشۇش ئاپتوبۇسلىرىغا خې -
رىدار تېپىپ بېرىپ جان باقىدىغان چاپارمەنلەر كىملىرىنىدۇر تار -
تىشتۇرۇپ سۆرەيتتى ، قايسىدۇر ماشىنىنىڭ پاكىزلىقى ، كارىۋە -
تىنىڭ ئەپلىكلىكى ، يوتقان - كۆرپىسىنىڭ يېڭىلىقى ، ماشىنىغا
رەڭلىك تېلېۋىزور ئورنىتىلغانلىقىنى ماختاپ ، جاۋايلىرىدىن كۆ -
پۈكلەر چاچرايتتى ؛ تىجارەتچى ، سودىگەرلەر بەس - بەستە بىر -
بىرىنى ئىتتىرىشىپ ، تاي - تاي ماللارنى ، خىلمۇخىل قەغەز
ساندۇقلارنى ، ئەدىيال ، كىگىزلەرگە ئورنىلىپ باغلانغان قانداقتۇر
ماللارنى ، ھەتتا ئۆي زىننەتلەيدىغان رەڭگارەڭ ماتېرىياللارنى ئاپ -
توبۇسىنىڭ ئۈستىدىكى يۈك قاچىلايدىغان جازىسىغا باسماقتا ئىدى .
ھەر كىم ئۆز ماللىرىنىڭ ئىشەنچلىك ھەم پۇختا بېسىلىشى ئۈچۈن
ۋارقىرىشاتتى ، قاباھەت تىللار بىلەن تىللايتتى ، ھەتتا بەزىدە ئاپ -
توبۇس ئۈستىدە تۇرۇپ مۇشتلىشىپ كېتىدىغانلارمۇ يوق ئەمەس
ئىدى . «مۇساپىرلار مېھمانخانىسى»نىڭ ھويلىسىنىڭ مەينەتلىكى -

دىن كۆڭۈل ئېلىشتى ، ئۇششاق بالىلارنىڭ قەدەمدە بىر ئولتۇرۇپ قويغان چوڭ - كىچىك تەرەتلىرى ، ھەر تەرەپكە ئۇچۇشۇپ يۈرگەن سۇلياۋ خالتا ، قەغەزلەر ، مېۋە شۆپۈكلىرى ، ھەرخىل ئىچىملىك قۇتىلىرى قالايمىقان يېيىلىپ ياتاتتى...

قەدىردان تۇيۇقسىزلا نۇرمەت پاكارنى كۆرۈپ قالدى . لېكىن ، ئۇ قەدىرداننى گويا تونۇمايدىغاندەك بېشىنى گىلىدىڭلىدى . تىپ قويدى - دە ، دېھقان سىياق ئىككى ئادەمنى قوللىرىدىن يېتىلەپ كېتىپ قالدى . قەدىردان ئىچىدە : «توۋا ، بۇ خەق پۇلنى كۆرگەندە ئانىسى بىلەن دادىسىنىمۇ تونۇماس بولۇپ قالىدىغان ئوخشىمامدۇ » دەپ تۇرۇشى ، نۇرمەت پاكار ھېلىقى ئىككى ئادەمنى ئاپتوبۇس خوجايىنىغا تاپشۇرۇپ بېرىپ بەش بارمىقىنى كۆرسىتىپ قويۇشى ، ھېلىقى بۇقا گەدەنمۇ بېشىنى لىڭشىتتى . شۇندىن كېيىنلا نۇرمەت پاكار يۈگۈرۈپ كېلىپ قەدىردان بىلەن كۆرۈشتى :

— خاپا بولمايسەن ، بايقى ئىككى گادايىنى نەچچە چاپارمەن ئارىسىدىن ئاران تارتىپ ئاچىققاندىم ، قاراپ تۇرۇپ ئىككىسىنى تارتقۇزۇپ قويىساق ، ئون سوممىنىڭ كۆزى ئوچۇقلا كېتىدۇ - دە...

نۇرمەت پاكار قەدىرداننى باشلاپ تۆتىنچى قەۋەتتىكى ياتىقىغا ئېلىپ چىقتى . قەدىردان ياتاققا كىرىپلا بۇرنىنى تۇتۇۋالغان بولسىمۇ ، نۇرمەتنى خىجىل قىلماسلىق ئۈچۈن قولىنى پەسكە چۈشۈردى . چۈنكى ، ياتاقتىن قاڭشىق تەر ھىدى گۈپۈلدەپ پۇراپ ، دىماغلارنى ئېچىشتۇرماقتا ئىدى .

بۇ سەككىز كىشىلىك ياتاق بولۇپ ، سەككىز كارىۋاتنىڭ ئۈستىدىكى يوتقان - كۆرپە ، ئەدىيال ، ياستۇقلار كۈلگە پۇچىلىغاندەك كىر ھەم مەينەت بولۇشتىن سىرت ، قالايمىقان چېچىلىپ تۇراتتى . تېخى ياتاقنىڭ بۇلۇڭ - پۇچاقلىرى ، كارىۋات ئاستىلىرىدا سوغۇق ئىچىملىك قۇتىلىرى ، پىۋا ، ھاراق بوتۇلكىلىرىدىن باشقا ، ئەسكى ئىشتان ، كونا پايپاق ، يىرتىق ئاياغلار دۆۋىلىنىپ

كەتكەن ، دەرۋەقە ، ياتاققا بىر خىل بەتبۇي پۇراق سىڭىپ قالغانىدى .

— ھەممىمىز ئوقەتچى بالىلار . بەزىلىرى كېچىلىرى ئوقەت قىلىپ ، كۈندۈزى ئۇخلايدۇ ، — دېدى نۇرمەت خىجىللىق ئىلكىدە قىزىرىپ ، — بىرەر سودىنىڭ شەپسى بولغان ھامان ھېچنېمە بىلەن چاتتىقىمىز يوق يۈگۈرۈشۈپ چىقىپ كېتىمىز . بايىمۇ كۆر-دۇڭ ، ئىككى خېرىدارنى دەپ ساڭىمۇ قارىماي كەتتىم...

— ھېلىمىز كۆرۈنمەيدىغۇ ؟

— ئۇ ئەتىگەن سەھەردىلا «قوڭۇرتاش مېۋە - چېۋە شىركىد-تى» گە قاق كەپتۇ ، دەپ چىقىپ كەتكەن ، كېلىدىغان ۋاقتىمۇ بولۇپ قالدى .

— غەيرەت جاڭدۇمۇ قاقچىلىق قىلامدۇ ؟

— ياقەي ، ئۇ چوڭ ئوقەت قىلىدۇ...

— قانداق چوڭ ئوقەت ئۇ ؟

— باشقىلارغا دەپ يۈرمە ، ئاق تاماكا سېتىش بىلەن شۇغۇللىد-نىدۇ...

— ئەمىسە ئۆزىمۇ چېكىدىغان ئوخشىمامدۇ ؟

— ساتىدىغانلارنىڭ كۆپىنچىسى ئۆزلىرى چەكمەيدۇ ، ئەمما غەيرەت شۇنداق ئىچىدۇكى ، ئىشتانلىرىغا چىقىرىۋەتكىنىنى تۇيماي قالىدۇ .

— ئەگەر ساقچىلار بىلىپ قالسا ، كالا كېتىدىغان ئىشتە بۇ !

— قىزىككەنسەن ، ساقچىلارنىڭ ئىچىدىمۇ بەزى گېلى يوغانلار بار ، خروئىن ئەتكەسچىلىرىنىڭ ئاتامانلىرى ئۇلارنىڭ گاللىرىغا ئۇرۇپ تۇرغاچقا ، ئادەتتە بۇ يەرلەرگە تەكشۈرۈپ كىرمەيدۇ . ئى-شەنمىسەڭ سائەت توققۇز - ئونلاردىن كېيىن بەشىنچى قەۋەتكە چىقىپ باقە ، پۈتۈن ياتاقلاردا ئوپچا خروئىن چېكىش ، گۈرۈپپا بولۇپ قىمار ئويناش قىزىپ كېتىدۇ .

— ھەي نېمە دەۋاتىسەن ، بۇ... بۇ راستما ؟

— ئالتىنچى قەۋەتتە ئاتۇشلۇق بالىلار بار ، تېخى ئۇلار كارد-

دورغا ئىككى ئادەمنى قاراۋۇل قويۇپ ، ئاندىن چېكىش ۋە ئويناشقا چۈشىدۇ .

— ئۇنداقتا باشقا مېھمانخانلاردا ياتساڭلار بولمامدۇ ؟

— قىزىككەنسەن ، باشقا مېھمانخانلارنىڭ بىر كېچىلىكى ئەڭ تۆۋەن 60 سومدىن ، يۇقىرىسى مىڭ سومغىچە بارىدۇ ، تاپقان پۇلنىڭ تايىنى يوق ، ئۇنداق ياتاقلاردا ياتساق ، قوڭدا ئىشتان يوق ، ئېتى مارجان بۇۋىلەردىن بولۇپ قالمايمىزمۇ ؟

— ئەمىسە بۇ ياتاقلارچۇ ؟

— بىر كۈنلۈكىمىز 12 سوم ، 15 كۈندە بىر قېتىم يوتقان - كۆرىپلەرنى ئالماشتۇرۇپ بېرىدۇ . ھە راست ، كۈندە بىر قېتىم سۈيۈرۈپ ، ئەخلەتلەرنى ئېلىپ چىقىپ كېتىدىغان خادىملار بار .

يامالىق تېغىنىڭ ئاسمىنى قان قۇيغاندەك قىزىرىپ ، كۈن ئۆلتۈردى ، كۆپ ئۆتمەيلا تاغلىق شەھەر ئۈرۈمچىنى گۇگۇم پەردەسى ئۆز قوينىغا ئالدى . كوچا چىراغلىرى بىردەك يېنىپ ، تومۇردىكى قانداق تېز چېپىشىۋاتقان رەڭگارەڭ ئاپتوموبىللار ، تۈرلۈك - تۈمەن ئادەملەر نەلەرگىدۇر ئالدىرىشتى... قەدىردان دېرىزىدىن سىرتقا قاراپلا ئورنىدىن تۇردى .

— نۇرمەت ، مەن ماڭاي ، قارىغىنا ، قاراڭغۇ چۈشۈپ كېتىپتۇ...

— كېتىمەن دېمە ، ئۈرۈمچىگە يېڭى كەلدىڭ ، ئېزىپ كېتىدەن . ھېلىمجانمۇ ھېلى كېلىپ قالىدۇ . ئۈچىمىز سىرتقا چىقىپ تاماق يەيلى ، ئاندىن كارىۋاتلىرىمىزنى جۈپلەپ ، گۇڭۇر - مۇڭۇر مۇڭىدىشىمىز .

قەدىردان بىلەن نۇرمەت پاكار ئىككىسى : « كېتىمەن ، كەتەمەيسەن... » دەپ تالىشىپ تۇرۇشى ، ئىشك ئېچىلىپ ھېلىمجان كىرىپ كەلدى . ئۇنىڭ قولىدا ئېغىر سۇلياۋ خالتا بار ئىدى .

— ۋاي ، ۋاي ، كۆڭۈلدىن ئۇلۇغ نەرسە يوق جۇمۇڭلار ، — دېدى ھېلىمجان سۇلياۋ خالتىنى نۇرمەتكە بېرىۋېتىپ ، — قەدىردان

كېلىپ قالدىغاندەكلا تۇيۇلۇۋىدى ، شۇڭا سامسا ، كالا - پاقالچەك ئالغاچ كېلىۋىدىم . قېنى نۇرمەت ، داستىخانلىرىڭنى سالماسەن ! نۇرمەت ئىككى كارىۋات ئارىلىقىدىكى تومپۇچكا رولىنى ئۆتەيدىغان ئېگىز قىزىل ساندۇق ئۈستىگە سېلىنغان داستىخاننى ئالدى ، ئاندىن ساندۇقنىڭ قۇلۇپىنى ئېچىپ ، ئىچىدىن چايدان ، سىركاي چىنە ، تۆمۈر تەخسە ، پىچاق دېگەندەك نەرسىلەرنى ئېلىپ داستىخان ئۈستىگە قويدى .

— چېيىنى ئىچىۋالامسۇن ، دەپ چايداننى ساندۇققا سېلىۋېتىدىكەنسىلەر - دە ، — دېدى قەدىردان سەل ھەيرانلىق ھېس قىلىپ .

— ئىچىشغۇ مەيلى ، — ھېلىمجان بېشىنى چايقىدى ، — مەست كىرىپ چاقمايدىغان ، سۇندۇرمايدىغان ، دېرىزىدىن ئاتمايدىغان نەرسىسى قالمايدۇ بۇ گۈيلارنىڭ . مانا ھازىر ياتاقتىكىلەرنىڭ ھەممىسى بەشىنچى قەۋەتتىكى ياتاقلارغا يىغىلدى ياكى ئالتىنچى قەۋەتتىكى ئاتۇشلۇقلارنىڭ ياتىقىدا قىزىۋاتىدۇ . — ئۇ يەردە نېمىش قىلىدۇ؟ — قەدىردان ھېلىمجانغا قارىدى .

— ھەي بايا ئېيتتىمغۇ ، — نۇرمەت خروئىن چېكىش ، ھاراق ئىچىش ، قىمار ئويناشنىڭ ئىشارىتىنى قىلدى ، — مۇشۇنداق ئىش ...

— ئاشۇلارنىڭ ئاتا - ئانىسى ، ئۇرۇق - تۇغقان ، قېرىنداش - لىرى ئاڭلىسا ، نېمە بولۇپ كېتەر ، — قەدىردان بېشىنى چايقىدى ، — ھۆكۈمەتتىن تەپ تارتمايدىكەننا ...

— بالىلارنىڭ مىڭ ئۆلۈپ ، بىر تىرىلىپ تاپقان پۇللىرىنى غەيرەت جاڭدۇدەك ئىمانسىزلار ئاسانلا يىغىۋالىدۇ ، — دېدى ھېلىمجان سامسىلارنى داستىخانغا ئېلىۋېتىپ ، — قېنى ئالغاچ ئولتۇرە ، قورسىقىڭمۇ ئېچىپ كەتكەندۇ؟ مەن كاللىنىڭ گۆشىنى پارچىلىۋېتەي .

— تېلېۋىزورلاردا خروئىن چەككەن ، ساتقانلارنىڭ ئەدىپىنى

قالتىس بېرىدىكەن بولمىسا ، — قەدىردان غودۇڭشىپ قويدى ، —
ئەجەب بۇ يەردىكى ساقچىلار...

— ئۇ دېگەن تېلېفون زوردىكى ساقچىلار ، — دېدى نۇرمەت
ھىجىيىپ ، — بۇ يەردىكى ساقچىلارمۇ بىرەر — ئىككى ئايدا بىر
قىتىم ئومۇميۈزلۈك قورشاپ تۇتىدۇ ، ئاندىن ئۇلاردىن جەرىمانە
ئۇندۇرۇۋالغاندىن كېيىن قويۇۋېتىدۇ .

— ھېلىقى «تۇۋى توختىماس سېۋەت» دېگەن چۆچەكنى ئاڭ-
لىغانمۇسەن؟ — دېدى ھېلىمجان كۈلۈپ ، — مەن ساڭا سۆزلەپ
بېرەي ، ئاندىن چۈشىنىپ قالسىەن .

ھېلىمجان ئورۇق ، سوزۇنچاق يۈزلىرىگە كۈلكىلىك يۇمۇر
پۇراقلىرى سىڭگەن ھالدا ، ئاستا سۆزلەشكە باشلىدى . قەدىردان
بىلەن نۇرمەت ئۇنىڭ ئاغزىغا تىكىلىپ تۇراتتى .

«بىر باينىڭ چەكسىز كەتكەن بىر نەشپۈتلۈك بېغى باركەن ،
ھەر كۈنلۈكى كۆپكۆك ئوتلاققا تۆكۈلگەن نەشپۈتنى يىغىشقا چارد-
سىز قالغان باي بىر ھىيلە ئويلاپ تېپىپتۇ . ئۇ «تۇۋى توختىماس
سېۋەت» توقۇتۇپ ، باغنىڭ ھەممە يېرىگە قويۇۋېتىپتۇ . مايىمۇنلار
نەشپۈتنى تېرىپ سېۋەتكە سېلىۋېرىدىكەن ، باي دۇمباقنى قاتتىق
چالغان ھامان ، مايىمۇنلار سېۋەتلەرنى ئېپقاچقاندا ، ھەممە نەشپۈت
بىر يەرگە تۆكۈلۈپلا قالدىدەككەن ، باي بەخىررامان
يىغىۋالدىكەن ...»

— قانداق ، چۈشەندىڭمۇ؟ — دېدى ھېلىمجان كۈلۈپ ، —
ئەمدى ۋىجدانى دۈمبىسىگە چىقىپ قالغان ساقچىلارمۇ يوق ئە-
مەس ، ئۇلار چەككەنلەرنى پۇل تۆلىتىپ ، زەھەر تاشلاش ئورۇنلى-
رىغا ئەۋەتىپ ، ساقچىلارنى قانۇن — نىزاملارنى بويىچە جازا-
لايدۇ .

ئۇلار چايداندىكى تەييار دەملەنگەن چايىنى ئىچكەچ ، سامسا ،
كالا — پاقالچەكلەرنى مەزە قىلىپ يېيىشكەچ ، ئۆتكەن — كەچكەن
پاراڭلارنى قىلىشماقتا ئىدى ، بولۇپمۇ ھېلىمجان بىلەن نۇرمەتنىڭ
دېگەن گەپلىرى قەدىرداننىڭ قەلب خاتىرىلىرىگە ئوغىدەك ئۇيۇپ

قېلىۋاتاتتى .

— ھەي قەدىردان ، — دېدى ھېلىمجان قاپاقلارنى تۈرۈپ ، — ھېلىقى جاپپار ھاجىم دېگەننىڭ ئەجەب دۆت ئادەمكىنا ، ھېچبولمىغاندا بىرىنچى دەرىجىنىڭ ئىككىنچىسىگە ئۆتىدىغان سەر-خىل قاقنى ئۈچىنچى دەرىجىنىڭ بىرىنچىسىگە سېتىۋەتتى . ئۇنىڭ ئۈستىگە ، شۇنچە خېرىدار ئاشۇ قاققا تەمە باغلاپ تۇرسا ...

— مېنىڭ گۇمانىم ، — دېدى نۇرمەت قولىدىكى سامسىنى بىر چىشلەپ قويۇپ ، — مەتتۇرغۇن شىلىم سىرتىلا ئۇ گاداپنىڭ يانچۇقىغا بىرەر - ئىككى مىڭنى شۇڭغۇتۇۋەتتىمىكىن دەيمەن ... — توغرا ، مەنمۇ شۇنداق گۇمان قىلىمەن . جاپپار ھاجىم مەتتۇرغۇن شىلىم بىلەن ئۆزئارا ئېلىم - بېرىمى بار كونا ئۆلپەت ! — ھېلىمجان ئاچچىققىنا كۈلدى ، — ھاجىم كۆزىنى بىرلا قىسىپ قويسا ، مەتتۇرغۇن شىلىمدەك چاپلىشىدۇ ... ئۇنى بىكارغا شىلىم دېمەيدۇ .

— راست دەيسىلەر ، — قەدىردانمۇ بېشىنى چايقىدى .
دى ، — گۈلە - قاق ئەڭ بولمىدى دېگەندىمۇ 20 - 30 تىيىن ئەرزىان كەتتى ...

— نېمە دەيدۇ ماۋۇ ، — نۇرمەتنىڭ كۆزلىرى چەكچەيدى ، — مەتتۇرغۇن شىلىم شۇ كۈنلا قاقنى « داخىيەن مېۋە - چېۋە شىركىتى » گە بىر سوم 90 تىيىندىن ئۆتكۈزدى ... 20 توننا مال-دىن ئۆزىگە نەق 13 مىڭ سوم پايدا قالدى ...

— مەتتۇرغۇن شىلىم قاققا ئىشەنچ قىلىپ ، ياكى جىڭلىغا بىرەر - ئىككى مىڭ سوم شۇڭغۇتىمىغان گەپ ، بولمىسا قاق بىرىنچى دەرىجىنىڭ بىرىنچىسىگە چوقۇم يارايتتى .

— بىرىنچى دەرىجىنىڭ بىرىنچىسى قانچە پۇل ؟ — سورىدى قەدىردان .

— مۇنداق قارا ، ئۇكا ، — دېدى ھېلىمجان ، — بىرىنچى دەرىجىنىڭ بىرىنچىسى ئىككى سوم ئون تىيىن ، ئىككىنچىسى ئىككى سوم ، ئۈچىنچىسى بىر سوم 90 تىيىن ؛ ئىككىنچى دەرىجى-

نىڭ بىرىنچىسى بىر سوم 70 تىيىن ئەتراپىدا ، ئىككىنچىسى بىر سوم 50 - 55 تىيىنغىچە ؛ ئۈچىنچىسى بىر سوم 45 تىيىن ئۆپچۆرىسىدە بولىدۇ ؛ ئەمدى ئۈچىنچى دەرىجىنىڭ بىرىنچىسى بىر سوم 30 تىيىن ، ئىككىنچىسى بىر سوم 20 تىيىن ، ئۈچىنچىسى بىر سومغىچە بولىدۇ... ئەمما بۇنىڭ ئىچىدە ھەر كىلوسىغا 20 تىيىندىن قوشۇلىدىغان كىرا ھەققىمۇ بار .

— مۇنداق گەپكەن - دە ، — دېدى قەدىردان ، — بۇنىڭمۇ ئۆلچەملىرى باركەن .

— قەدىردان ئۇكا ، سەن ئۇقمايسەن ، — ھېلىمجان قەدىردان - نىڭ دولىسىغا پەپىلەپ قويدى ، — قاقچىلىق دېگەن شۇنداق بىر سودىكى ، ئەگەر ئامىتنىڭ كەلسە بىر قېتىمدىلا شۇنچىۋالا نۇرغۇن پۇلنىڭ قەيەردىن كېلىپ قالغانلىقىنى ئۆزۈڭمۇ بىلمەيلا قالدى . سەن . ئالاىلى ، ئۆي - مۈلۈك لىدىرى ئابدۇش باي ، شېنجېندا قۇرۇق يەل - يېمىش شىركەتلىرى ، پىششىقلاپ ئىشلەپچىقىرىدىغان كونسېرۋا زاۋۇتلىرى بار مۇختەر بايۋەچچىلەر قاقچىلىق بىلەن بېيىغان بايلار...

ئۇلار پاراڭ بىلەن جاھاننى تاسقاپ ، كېچە سائەت 12 گە ئاز قالغانلىقىنى تۇيمايلا قېلىشقانىدى . ھېلىمجان بىلەن نۇرمەت كارد - ۋاتلىرىنى بىرلەشتۈرۈپ ، بىردەمدىلا ئورۇن سالىدى . قەدىردان ئوتتۇرىدا ، ھېلىمجان بىلەن نۇرمەت ئىككى چەتتە يېتىپ ، يەنە بىردەم يۇرتتىكى ئۇرۇق - تۇغقان ، ئەل - ئاغىنىلەر ھەققىدە پاراڭلاشقاندىن كېيىن ئۇخلاپ قېلىشتى . ئۇلار ئەتىسى ئەتىگەن ئورنىدىن تۇرۇشقاندا ، ياتاق ئىچى تۈنۈگۈنكىدىنمۇ بەتتەر سېسىق ، قاڭغىسىق ، ئېچىق قۇسۇق پۇراپ كەتكەنىدى . ئەتراپتىكى كارىۋات - لاردا كىيىم - كېچەكلىرى بىلەنلا ئوڭتەي - توڭتەي يېتىشقان تۆت بالا ئۆلۈكتەك ئۇخلىماقتا ئىدى . ئۇلارنىڭ بەزىلىرىنىڭ يۈزى قۇسۇققا چىلىشىپ قالغان بولسا ، ئوڭىدىسىغا ياتقان بىرىنىڭ يوغان ئېچىلغان ئاغزىدىن ئاپئاق كۆپۈك ھەم غەلە - غەشلەر ساقىپ ، ئېڭەك ، بويۇنلىرىدا توختاپ قالغانىدى ، ھەتتا غەيرەت چاڭدۇنىڭ

ئىشتانلىرى چۆپ - چۆپ سۈيدۈك ، ئۇنىڭدىن نىجاسەت ھىدى
گۈپۈلدەپ پۇراپ تۇراتتى . قەدىردان ھاپىلا - شاپىلا كىيىملىرىنى
كىيىپ كارىدورغا چىقىۋالغۇچە كۆزلىرىدىن ياش چىقىپ كەتتى .
ئۇنىڭ ئارقىسىدىن ھېلىمجان بىلەن نۇرمەت چىقتى - دە ، ھاجەت-
خانغا بىللە كېتىشتى . ئۇلار يۈز يۈيۈش ئۆيىگە كىرىپ ، نامدىن
چوقچىيىپ چىقىپ تۇرغان جۈمەكلەر ئالدىغا كېلىشتى...

ئەمدى ھۆرمەتلىك ئوقۇرمەنلەر ، كارىدور ، ھاجەتخانا ، يۈز
يۈيۈش ئۆيىدىكى پاسكىنىچىلىقلارنى تەسۋىرلەشتىن قەلەمنى ئازاد
قىلايلى . چۈنكى ، بايقى ياتاقتىكى سېسىقچىلىقنى يېزىۋاتقاندىلا ،
ئۇ چىدىماي ، قەغەز يۈزىگە نەچچە يەرگە قۇسۇۋەتتى !

قەدىردان شۇ كۈنى ماگىزىنلارنى كۆرۈپ ، بازار ئايلىنىپ ،
كەچكە يېقىن ياتىقىغا قايتىپ كەلدى . 18 كۋادرات مېتىرلىق بۇ
ئازادە ياتاققا ، قەدىرداندىن باشقا مالىك ئىسىملىك بىر تۇڭگان
بالا ، يەنە غۇلجا ناھىيىسىدىن كەلگەن خالزات ئىسىملىك دېھقان
بالىسى ياناتتى . ئۇلار ئۈرۈمچىدىكى تۇغقانلىرىنىڭ ئۆيىگە كېتىپ
تېخى قايتىپ كەلمىگەنىدى . قەدىردان يېيىپ قويغان كىيىملىرىنى
ئېلىپ دەزماللىدى ، ئاندىن ئىشكاپ ئىچىدىكى ئاسقۇلارغا ئېسىۋەت-
تى . ئەمما ، «مۇساپىرلار مېھمانخانىسى»دىكى ھېلىقى «مەنزىرە»
لەر كۆز ئالدىغا كېلىشى بىلەن كۆڭلى ھۆ بولاتتى ، ھەتتا ئەتىسى
تۇڭگان ئۈستام مەلۇم بىر قورۇمىنىڭ ئەمەلىيىتىنى كۆرسىتىۋات-
قاندا ، ئۇيغۇر ئۈستام يېسىۋىلەك بىلەن ياڭيۇننىڭ سەككىز خىل
قورۇمىدا قانداق شەكىللەردە توغرىلىدىغانلىقىنى سۆزلەۋاتقاندا ، ئۇ
ھۆ بولغىنىچە تالاغا يۈگۈرۈپ چىقىپ كەتتى...

قەدىردان ، خالزات ، مالىك ئۈچ ئوقۇغۇچى كەچتە ئۆگىنىش-
تىن چۈشكەندىن كېيىن ، ياتىقىدا لېكسىيە خاتىرىسىنى قايتا بىر
قېتىم كۆچۈرۈپ چىقىپ ، مۇھىم دەپ قارالغان مەزمۇنلارنىڭ
ئاستىغا بەلگە سىزىق سىزىپ قويدى ، گۈگۈم بىلەن تەڭ خالزات :
«ئەتە ئەتىگەن ئۆگىنىشكە ئۈلگۈرۈپ كېلىمەن» دەپ كىچىك دادى-
سىنىڭ ئۆيىگە كېتىپ قالدى . مالىك ئۇيغۇر تىلىنى راۋان سۆزلە-

يەلمىگەچكە ، ئۇلار بىردەم تېلېۋىزور كۆرگەندىن كېيىن يېتىپ قالدى . قەدىردان ياستۇققا بېشىنى قويا - قويمايلا كۆزى ئېلىنىپ كەتتى . ئۇ نەچچە مىنۇت ، قانچە دەقىقە ئۇيقۇ كارۋىنىغا ئەگەشتى ، بۇنىسى قاراڭغۇ ، لېكىن ھايات ئۆتمەي ئويغىنىپ كەتكەنلىكى راست . توۋا ، ئاشۇ كىچىككىنە ئۇيقۇ بالىسىنىڭ ئۇنىڭغا سوۋغات قىلغان «چۈشى» تولىمۇ قىسقا بولسىمۇ ، ئەمما لەززەت ئازابى ئالەمچە بولدى !

خەيرىيەت ، قەدىردان چۈشىدە مەدىنىنى كۆردى ! ئاپئاق ئاي . دىڭ كېچىمىش ، بۈككىدە توقايلىقلار ئىچىدە ئەجەبمۇ سۈرلۈك بىر ئېقىن شىلدىرلاپ ئېقىۋاتقۇدەك ... ئۇنىڭ بويىدا كۆڭلەك ئېتەكلىرىنى بېلىگە باغلىۋالغان مەدىنى ئۆرە تۇرىمىش ... ئېقىن لېۋىدە ئولتۇرغان قەدىردان سول قولىدا ئۇنىڭ دۈپدۈڭلەك ، يۇمران ساغرىسىدىن تۇتۇپ ، ئوڭ قولىدا يۈتىلىرىدىن ساقىپ چۈشۈۋاتقان قان تامچىلىرىنى قول ياغلىقىدا سۈرتۈۋاتقۇدەك ... قول ياغلىقىنى سۇدا چايقاپ سىقىۋېتىپ ، يەنە سۈرتكۈدەك ... يەنە سۈرتكۈدەك ... قەدىردان چۆچۈپ ئويغىنىپ ، خۇددى تامباغ بولجالىقىدىن ئوتتۇرا كېچىدە كېلىپ تىترەپ كەتكەندەك ، بەدىنىگە جۇغ - جۇغ ئولىشىپ ، قورققىنىدىن ئېگەكلىرى كاسىلداپ كەتتى ... ئەمما ، ئۇ مەدىنىنىڭ چېھرىنى ئاپئاشكارا كۆرگەنىدى ! ئۇ ئىچىدە : «توۋا ، بۇ چۈش تامباغ بولجالىقىدىكى ھېلىقى ئىشنىڭ چۈشكە ئايلانغان سۈرىتىغۇ ...» دەپ پىچىرلىدى ...

... ئاي نۇرىنىڭ سۇس كۆكۈچ سېھرىي تۇمانغا پۈركەنگەن بولجالىق . ئەتراپ جىمجىت ، شىلدىرلاپ ئېقىۋاتقان سۈزۈك ئېقىن ، كۆز چاقنىتىپ تۇرغان سۇدىكى ئاينىڭ شولىسى ... مەدىنى بىردىن قەدىرداننى قۇچاقلىۋالدى ، قەدىردانمۇ قىزنىڭ بەللىرىدىن قاماللاپ بىر تۈپ بولجا غولىدىن سىيرىلغىنىچە ئوتلاققا ئولتۇرۇپ قالدى . بۇ چاغدا قىزنىڭ بېشى ئوغۇلنىڭ سول بېلىكىدە ئىدى . مەدىنىنىڭ كۆپتىسىنىڭ تۈگمىلىرى تامامەن يېشىلگەن ، ئالمىدەك كۆكسى ئۇچۇشقا تەرەد دۈتلەنگەن بىر جۈپ ئاق كەپتەردەك چىڭ

ھەم تىرىسىدە ، تىك تۇراتتى... قەدىردانىنىڭ ئوڭ قول ئالقانلىرى شۇ تەرەپكە ئاستا سىلجىدى ، كۆزلىرى يۇمۇلغان قىز ۋە ئوغۇل بىردىنبىلا ھاسىرلىشىپ نەپەس يېتىشتۈرەلمەي قېلىشتى... سەگۈ تېرەكلەر ئۇچىغا قونۇۋالغان ئاي شايدەك نېپىز بۇلۇتلار ئىچىگە يوشۇرۇندى ...

دەرۋەقە ، شۇ كېچىسى بەك قورقۇپ كەتكەن قەدىردان كېچىچە جۆيلۈپ چىقتى... بولۇپمۇ كۈمۈش چاچلىق پەرىشتە ئانىنىڭ : «ئاللاھمما يەردە ھازىرۇ نازىردۇر» دېگەن سۆزى ۋە ئۆزىنىڭ : «گۇناھكارمەن... گۇناھ قىلدىم... گۇناھ قىلدىم...» دېگەن توۋدەسى ئۇنى ئەنسىزلىك بۆشۈكىگە بۆلەپ قويدى... مانا بايىمۇ ھېلىقى بۆشۈك چۈش سىياقىدا بىر تەرەنگەندى ، قەدىردان باشقىدىنلا ئازاب ئوچىقىدا ئۆرتەلدى . بىراق ، ئۇنىڭ قارمۇقىنىڭ قاسرىقىدەك خۇشاللىقى شۇ بولدىكى ، ئۇ مەدىنەنىڭ چېھرىنى بىر كۆرۈشكە مۇيەسسەر بولدى .

ئەتىسىدىن باشلاپ ، يەنىلا نەزەرىيە ئاڭلاش ، ئەمەلىيىتىنى كۆرۈش ھەم ئىشلەش ، چەيدونى دۆشگە تېز ، ئىزچىل ۋە ئاھاڭغا كەلتۈرۈپ ئۇرۇپ مەشىق قىلىش ، قايسىدۇر قورۇما خۇرۇچلىرىنىڭ تەڭشىلىشى ، ماتېرىياللىرىنىڭ قانداق شەكىلدە توغرىلىشى ھەم قورۇلۇشى قاتارلىقلارنى ئەمەلىيەتتىن ئۆتكۈزۈش بىلەن چارچاپ كەتكەن بالىلار ئەمدىلا ئۇھ دەپ تۇرۇشى ، «شىنجاڭ مېھمانخانىسى رېستورانى»دا ئۆتكۈزۈلگەن توي ياكى مەرىكىگە قاتناشتۇرۇپ ، پىراكتىكا سىنىقىدىن ئۆتكۈزەتتى . بۇنداق سىناق پات - پاتلا بولۇپ تۇراتتى . كېچە سائەت 12 لەرگىچە ئىشلىگەن ئوقۇغۇچىلار سەھەرلىكى سائەت تۆتلىرىدە تۇرۇپ كېتەتتى . بۇنداق توي ، مەرىكە ، ھېيت - بايرام ، خاتىرە كۈنلەر قاتلاڭچىلىقى ھەم نەزەرىيىنى ئەمەلىيەتكە بىرلەشتۈرۈپ ئۆگىنىش جىددىيچىلىكى ، ھەرخىل كۆكتاتلارنى چەيدەسلىك بىلەن توغراش مەشىقى ئالدىراشچىلىقى بىلەن ھەپتىلەرنىڭ قانداق تېز ئۆتۈپ كېتىۋاتقانلىقىنى بىلمەيلا قېلىشاتتى ...

قەدىردان ئۈرۈمچىگە كەلگەن بۇ ئىككى ئاي ئىچىدە ھېلىم-
جان ، نۇرمەتلەرنى ئىككى قېتىم ئىزدەپ باردى . ئۇلار بىر قېتىم
ئۇنى يوقلاپ كەلدى . ياقۇپ ھاجىم ھەرخىل يېمەكلىكلەرنى كۆتۈ-
رۈپ كېلىپ ، ئارىدىن ئون نەچچە كۈن ئۆتكەندە قەدىردان ئۇنى
ئىزدەپ باردى . تېخى ئۆتكەن ھەپتە ئوبۇلھەسەندىن بىر پارچە خەت
بىلەن 5 مىڭ سوم پۇل تاپشۇرۇۋالدى . خەتتە ، يانچۇق ئۇنئالغۇ-
سىنىڭ «بارمۇ ، يوق» دېگەندەك ئەتىۋارلىق بولۇپ كەتكەنلىكى ،
شۇڭا سۈپىتى ياخشى يانچۇق ئۇنئالغۇسىدىن ئېلىپ ، خەت بىلەن
پۇل ئاپارغان ئادەمدىن ئەۋەتىشنى ئۆتۈنگەنىدى . قەدىردان ئەتىسلا
ھەممىنى بېجىرىپ ، ئۇ ئادەمنى يولغا سېلىۋەتتى .

ئۈرۈمچىدە قەدىردان سوغۇقلار باشلاندى . بۈگۈن يەكشەنبە
بولغاچقا ، قېلىن كىيىنگەن قەدىردان «مۇساپىرلار مېھمانخانىسى»
غا بېرىپ ، ھېلىمجان بىلەن نۇرمەتنى تاپالماي كەينىگە ياندى . ئۇ
خىيال بىلەن يول چېتىدە ئاستا كېتىۋاتاتتى ، ئاياغ ئاستىدىن بىر
خىلدا غاچىلىدىغان ئاۋاز ئاڭلىناتتى . كاۋاپچىلار ، زاسۋىيەلەر ،
باققالار ۋارقىرىشىپ خېرىدار چاقىرىشىۋاتقان دوستلۇق بازىرىغا
كېلىپ قالغانلىقىنى بىلگەن قەدىردان ئەتراپقا ئېغىر نەزەر بىلەن
قارىدى ھەم بىر چاغدا ئۇچرىشىپ قالغان مېھرىباننى ئەسلىپ
قالدى . ئۇ قىز مېھرىبانلىقى ، مۇلايىملىقى ، ئايدەك يۇمىلاق چېۋ-
رى ، ھەتتاكى گەپ قىلغان ۋاقتىدىكى ئاھاڭلىرىغىچە مەدىنەگە
ئوخشايتتى . قەدىردان ئۆپچۆرىسىگە سەپسىلىپ ، ئىچىدە : «توغ-
را ، مېھرىبان مۇشۇ تەرەپكە ماڭغاندەك قىلغان» دەپ پىچىرلىدى .
ئۇ ئەمدىلا بازارنىڭ يۇقىرى تەرىپىگە مېڭىشى ، بىر كىم ئۇنى
ۋارقىرىدى . قەدىردان ئەتراپىغا بويۇنداپ قاراپ ، چاقىرىغان ئادەم-
نى تاپالمىدى . بۇ چاغدا ھەرخىل تىجارەت دۇكانلىرى ، بوتكىلار
ئورۇنلاشقان قاتاردىكى بىر ئاشخانا دېرىزىسىدىن غەيرەت جاڭدۇ
قولىنى كۆتۈرۈپ يەنە ۋارقىرىدى :

— قەدىردان ! ھەي قەدىردان ! بىز مەيەردە .
غەيرەت جاڭدۇنى كۆرۈپلا قەدىرداننىڭ گەجگىسى قورۇدى .

ئۇ ئىچىدە : «ئەجەب بىمەسەل ۋاقىتتا ئۇچراپ قالدا بۇ قۇلاق كەستى ھىشىق ...» دەپ پىچىرلىدى . چۈنكى ، ئۇنىڭ خروئىن ساتىدىغانلىقىنى ئاڭلىغاندىن بېرى ، ئۇنىڭغا ئۆچ بولۇپ قالغانىدى . شۇنداقتىمۇ مېھماندوستلۇق قىلىۋاتقان بىر ئادەمنى لەت قىلىشنىڭ ئۆزى ئەدەمگەرچىلىك ئەمەس ئىدى .

قەدىردان ئاشخانغا كىرگەندە ، بىرنەچچە خىل قورۇمىلار قويۇلغان تاماق ئۈستىلى ئەتراپىدا غەيرەت جاڭدۇدىن باشقا ، ئەيسا خېنەنجىر ، ئەبەي گىتار ئولتۇراتتى . قەدىردان «مۇساپىرلار مېھمانخانىسى»غا ئىككىنچى قېتىم بارغاندا ، غەيرەت جاڭدۇ بۇ بالدۇرلارنى تونۇشتۇرۇپ قويغانىدى . لېكىن ، ئەتىسى ھېلىمجان ئاڭلاپ ، غۇزلا قاپقى تۇرۇلدى ۋە : «ئۇلار بىلەن دادى - مۇئامىلە قىلغۇدەك بولساڭ ، بۇندىن كېيىن بىزنى ئىزدىمە» دەپ توڭلا تەڭدى . كېيىن نۇرمەت پاكاردىن ئۇ بالىلارنىڭ خروئىن ئەتكەسى - چىلىكى بىلەن شۇغۇللىنىدىغانلىقىنى ئاڭلاپ ، تېنى شۈركۈنۈپ كەتكەنىدى . مانا ئەمدى ئاشخانىدا يەنە ئۇچرىشىپ قالغىنىنى كۆر - مەيدىغان ...

— ھە قەدىردان ، قانداقراق تۇرۇۋاتىسەن ؟ — ئاق سېرىق ، يۈزىنى دانىخورەك بېسىپ كەتكەن ئەيسا خېنەنجىر قولىنى ئۇزاتتى ، — خېلى بولدا كۆرۈنىدىك ؟

— ئوقۇۋاتقان بالىلار ئالدىراش بولىدۇ - دە ، — دېدى قاپقارا بۇرۇتى ئىككى جاۋغىيىدا يېيىلىپ تۇرغان ئەبەي گىتار . ئۇ ئۇزۇن چېچىنى بوغۇۋالغاچقا ، ئارقىسىدىن تەمبەل چوكانغا ئوخشايتتى ، — قانداق ، ئۆگىنىشلىرىڭ ياخشىدۇ ؟

— قەدىر ئەھۋال ، بوپقالىدۇ ، — قەدىردان خۇشياقمايلا جاۋاب بەردى ، — ئاشپەزلىكنى ئۆگىنىشىمۇ ئاسانغا چۈشمەيدۇ - خان ئوخشايدۇ .

— بولدى ، بولدى ، ئاغىنىلەر ، نېمانچە تولا سوئال - سوراق بۇ ؟ — دېدى غەيرەت جاڭدۇ قەدىردانغا قاراپ ، — قورسىقىڭ قانداق ، بىرەر تەخسە لەڭمەن ئەكەلسۇنمۇ ؟

قەدىرداننىڭ قورسىقى ئاچ ئىدى . لېكىن ، ئۇ بالىلارچە خە-
يال بىلەن : «سىلەردەك ئەتكەسچىلەرنىڭ تامىقىنى يېمەيمەن»
دېگەن ئىرادە تۈرتكىسىدە : «قورسىقىم توق...» دەپلا گەپنى ئۈزۈ-
ۋەتتى .

— ئەمىسە قورۇملاردىن ئالغاج ئولتا ، كاۋاپتەن بۇي-
رۇتايۇ يا؟— سورىدى غەيرەت جاڭدۇ ياندۇرۇپلا ، — ھەي
ئۇستام...

— غەيرەتكا ، بولدى قىل ، — قەدىردان ئۇنىڭ قولىدىن
تارتىپ ئولتۇرغۇزۇۋالدى ، — دېدىمغۇ ، مەن ھازىرلا تاماق يەۋال-
غان ، نېمە قىلىسەن ئىسراپ قىلىپ .

قەدىردان ئۈستەلدىكى بىرنەچچە خىل گۆش قورۇمىسى ، توخۇ
قوردىقى ، توخۇ كاۋىپى ھەم سوغۇق سەيلەرگە قاراپ قويدى . بىر
بوتۇلكا ئىلى ئالىي ھارنى يېرىملاشقان ، ئۇلارنىڭ يۈزلىرىمۇ توخۇ
تاجىسىدەك قىزىرىشقا ئۈلگۈرگەنىدى .

— قەدىردان ئۇكا ، ئۆتكەندە ياتاقتىغۇ ئىللا تاۋارا بىر يۇتۇمۇ
ئىچكىلى ئۈنىمىدىڭ ، — دېدى غەيرەت جاڭدۇ يېرىم رومكا ھاراق-
نى تەڭلەپ ، — مانا قارا ، يېرىم قۇيدۇم ، قولىمنى ياندۇرما...
— غەيرەتكا ، بۇنداق قىلساڭ چىقىپ كېتىمەن ، — قەدىردان
ئورنىدىن تۇردى ، — مېنىڭ بويۇمغا قاراپلا ھاراق تەڭلەۋاتامسەن ؟
مېنىڭ نەچچە ياشقا كىرگەنلىكىم ساڭا سىر ئەمەسقۇ .

— بىلىمەن ، سەن مېنىڭ ئۇكام بىلەن نەچچە كۈنلۈك پەرق
قىلىسەن ، بۇ يىل مانا ... مانا 14 ياشقا كىردىڭ .

— ئەمىسە مەن 14 ياشتا ئىچكىلى تۇرسام ، 24 ياشقا كىر-
گەندە بالانىڭ قېپىنى يارامدىم ...

ئولتۇرغانلار پاراققىدە كۈلۈشۈپ كەتتى . غەيرەت خىجىل
بولدىمۇ ، ئەيتاۋۇر قولىدىكى ھاراقنى ئۆزى ئىچتى - دە ، ئورنىغا
كېلىپ ئولتۇردى .

— ئەمىسە ئۇكا ، مانىغۇ چېكەرسەن؟— سەل تەڭشىلىپ
قالغان ئەيسا خېنەنجىر قەدىردانغا تاماكا تۇتتى ، — بىرەر كەيپ

قىلمىغان ئوغۇل بالىنى ئوغۇل بالا دېگىلى بولمايدۇ جۈمۈ ...
— خوش ، ئاكىلار ، — قەدىردان ئورنىدىن تۇردى ، — مەن قايتاي...

— ۋاي بولدى ، ئولتا ، ئولتا ، — غەيرەت جاڭدۇ ئۆلپەتلىرىدە.
گە ھومايدى ، — كۆتۈڭنى قىسساڭ بولمامدۇ ، ھەي گۈيلار ، بۇ تېخى كىچىك بالا تۇرسا...

— چاقچاق ، ھەي چاقچاق ، — دېدى ئەيسا خېنەنجىر بويىنىنى تولغاپ ، — چاقچاقنىغۇ چۈشەنگۈچىلىكى باردۇ ؟

— مۇنداق ئىشتى ، ئۇكا ، — غەيرەت جاڭدۇ غەلىتىلا ھىجايە-
دى ، — سەن ئوقۇۋاتسەن ، ئورۇمچىنىڭ تۇرمۇش سەۋىيىسى يۇ-
قىرى ، پۇل كۆپرەك كېتىدۇ . قانداق ، پۇل تېپىشنى خالامسەن ؟
— مەن ئوقۇۋاتسام...

— ئوقۇشۇڭغا تەسىر يەتمەيدۇ . دەم ئېلىش كۈنلىرىڭدە ،
كۆپىنچە كەچ تەرەپلەردە ئىككى سائەتتەك ئىشلەپ بېرىسەن ، ئايلى-
قىڭغا 800 سوم بېرىمىز .
— قانداق ئىش ئۇ ؟

— بىزنىڭ بىر بۇرادىرىمىزنى ماشىنا سوقۇۋېتىپ پالەچ بو-
لۇپ قالدى دېگىنە ، — غەيرەت جاڭدۇ ئىككى ئاغىنىسىغا قاراپ
قويدى ، — كۈندە كەچتە شۇنىڭغا تاماق ئاپىرىسەن . ئاق خالاتلىق ،
ماسكا تاقىغان ، قارا كۆزەينەكلىك بىر دوختۇر ئالدىڭغا چىقىدۇ .
سەن قولۇڭدىكى ئىسسىق ساقلاش قاچىسىنى ئۇنىڭغا بېرىپلا يېنىپ
كېلىسەن .

قەدىرداننىڭ يۈرىكى بىردىنلا ئاغدى ، چۈنكى ئۇنىڭ قۇلاق
تۈۋىدە ھېلىمجاننىڭ سۆزلىرى ئەكس سادا بېرىپ قايتا ياڭرىماقتا
ئىدى : «غەيرەت پۇل بېرىپ بىرەر ئىشقا بۇيرۇسا قەتئىي ئۇنىما !
بىر قېتىملا سېپىلىپ قالساڭ ، پۇتۇڭنى تارتىۋالمايسەن ، ئۆزۈڭ-
نىمۇ ، تىلىڭنىمۇ ، تەقدىرىڭنىمۇ باغلىۋالىدۇ...»

— ھە ، جېمىپ كەتتىڭغۇ ، قىلامسەن ، يوق ؟ — غەيرەت
تاماكىسىنى قاتتىق شورىدى ، — ئۆزىمىزنىڭ بىر يۇرتلۇقى دەپ

كۆڭۈل بۆلۈۋاتمەن ، بولمىسا قىلىدىغانلار جىق...

— غەيرەتكا ، ئاشۇ قىلىدىغانلارغا بەرگىن . مەن ھۈنەرنى كۆڭۈل قويۇپ ئۆگىنىپ ، يۇرتۇمغا قايتىمىسام بولمايدۇ ، پۇلدىن ھەرگىز خىجالىتىم يوق ،

قەدىردان خوشمۇ دېمەي چىقىپ كەتتى . لېكىن ، ئۇ يولدا كېتىۋېتىپمۇ ، بېكەتتە ئاپتوبۇس ساقلاۋېتىپمۇ ، گويا بىر كىم «توختا!» دەيدىغاندەك ئەتراپىغا ئەنسىزلىك ئىچىدە قارايتتى ، ھەتتا ئاپتوبۇسقا چىققاندىن كېيىنمۇ بۇ قورقۇنچ يۈرىكىدىن كۆتۈرۈلمىدى . يۇقىرىدا بىز قەيت قىلىپ ئۆتكىنىمىزدەك ، قەدىردان «مۇساپىرلار مېھمانخانىسى» غا ئىككىنچى قېتىم بېرىپ ھېلىمجان ھەم نۇرمەتلەرنى تاپالماي تۇرغىنىدا ، خېلىلا تەڭشىلىپ قالغان غەيرەت جاڭدۇ ، ئەيسا خېنەنجىر ، ئەبەي گىتارلار كارىدوردا دوقۇ-رۇشۇپ قېلىپ ، ئۇنى ياتقىغا باشلاپ كىرگەندى . شۇ چاغدىمۇ ئۇلار ئۇنىڭغا ھاراق تەڭلەپ ، تاماكا تۇتۇپ زوتالىق قىلىپ باققان بولسىمۇ ، قەدىرداننىڭ بىردىنلا يۈركۈتتەك تىكىلىپ ھۈرىيىشىدەن ئىناملارغا يېتىپ جىم بولۇشقاندى . ئادەملەرنىڭ بىر - بىرىگە تۇنجى قېتىم بەرگەن تەسىرىدىن كېلىپ چىققان ئەقلىي خۇلاسىە كۆپىنچە ھاللاردا توغرا بولۇپ چىقىدىكەن . شۇنىڭغا قارىغاندا ، ئادەمدىكى ئىزگۈ روھ ئىگىسىنى ئالدىمايدىكەن . ئۆزى تايافتەك ئورۇق ، بېشىنى گەجگىسىگە پاتۇرۇپ ، ئۇچلۇق ئېڭىكىنى كۆتۈرۈپ ماڭىدىغان ئەيسا «خېنەنجىر»^① ، چېچىنى بوغۇۋالدىغان ، سېمىز ، تەمبەل ئەبەي گىتارلارنى بىرىنچى قېتىم كۆرۈپلا راۋايى يانغان قەدىردان ئامالنىڭ يوقىدىن ئۇلارنىڭ سورۇنىدا ئولتۇرغانىدى . لېكىن ، ئەتىسى ھېلىمجان ئاڭلاپلا خېلىلا چېچىلىپ قالدى . دېمىسىمۇ ، ئەيسا خېنەنجىر خېنەن خورازلىرىنى قىمارغا سېلىپ نامى چىققان قىمارۋاز ؛ ئەبەي گىتار يالغان تونۇشتۇرۇش ، ھەر - خىل كىنىشكىلارنى ياساش ئارقىلىق ئىككى قېتىم تۇتۇلۇپ قويۇپ بېرىلگەن ئادەم ئىدى . كېيىن غەيرەتنىڭ ئارقىسىغا كىرىپ ، ھەر

① خېنەن جى --- خېنەن توخۇسى ، خورنىزى .

ئىككىلىسى خەتىرى كۆپ ، ئەمما پۇلى جىق بولغان خروئىن سې-
تىش كەسپىگە بېشىچە شۇڭغۇپ كىرىپ كەتتى...
قەدىردان خىيال بىلەن «چاڭجياڭ يولى» بېكىتىگە كېلىپ
قالغانلىقىنى تۇيمايلا قالدى . ئۇ ئاپتوبۇستىن ئەمدىلا چۈشۈپ تۇ-
رۇشى ، نەدىندۈر پەيدا بولغان ياقۇپ ھاجىم ئۇنىڭ ئالدىدا كۈلۈپ
تۇراتتى .

— سېنى ساقلاپ قورسىقىمۇ ئېچىپ كەتتى ، ئا-
داش ، — دېدى ياقۇپ ھاجىم ئۇنىڭ دولىسىدىن ئىتتىرىپ ، —
يۈر ، مۇشۇ يېقىن ئارىدا بىر تۇڭگان ئاشخانىسى بار ، تاماق يېگەچ
پاراڭلىشايلي .

ئۇلار «چاڭجياڭ يولى» توپ سېتىش بازىرىدىكى چاققانغىنا
تۇڭگان ئاشخانىسىغا كىرىپ لەڭمەن يېيىشتى ، ئاندىن قىزىق دەم-
لەنگەن چاي ئىچكەچ پاراڭغا چۈشتى .

— «ياشلار بىناسى» خوجايىنى ئوبۇلھەسەن ساڭا يەنە 6 مىڭ
سوم پۇل ئەۋەتىپتۇ . ئۇنىڭ مىڭ سومىنى ئۆزۈڭگە خىراجەت
قىلىپ ، قالغىنىغا يانچۇق ئۇنئالغۇسى ، لېنتا يۆگەش ، ياندۇرۇش
ئەسۋابى ئالدىكەنسەن ، ئۇنئالغۇنىڭ ماركىسى ئۆتكەندە ئالغىنىڭ
بىلەن ئوخشاش بولىدىكەن .

— ياقۇپكا ، ئانام — داداملار قانداق تۇرۇۋېتىپتۇ ، سورىمىدى-
ڭىزمۇ؟ — دېدى قەدىردان قانداقتۇر ئۆزىمۇ دەپ بېرەلمەيدىغان
بىرەر ئىشنى ئۈمىد قىلىپ ، — مەن كەلگەندىن بېرى بىر قېتىملا
خەت تاپشۇرۇۋالدىم ، ئۇنىڭغىمۇ نەچچە ئايلار بولۇپ كەتتى .
— مانا ، — ياقۇپ ھاجىم قويۇن يانچۇقىدىن ئىككى دانە
كونۇبىرتلىق خەتنى چىقىرىپ بەردى ، — بىرى ئاناڭدىن ، يەنە بىرى
بىرەر تونۇشىڭدىن ئوخشايدۇ ، كونۇبىرت ئۈستىگە ئىسمىنى
يازماپتۇ .

— كىم ئالغاچ كەپتۇ ؟
— ناھىيىلىك سودا كوپىراتىپىنىڭ سەيگۈيۈەنى ماخمۇت ئال-
غاچ كەپتۇ .

قەدىردان كونۇپرت ئۈستىدىكى «قەدىردانغا تېگىدۇ» دېگەن خەتكە قاراپلا ، كىمنىڭ پوچپىركىسى ئىكەنلىكىنى مۇسەللەپ بولدى . ئۇ خەتلەرنى ئوقۇشقا قانچىلىك تەقەززا بولسىمۇ ، ياقۇپ ھاجىمنىڭ گەپلىرىنى تەركى ھۆرمەت بولمىسۇن ئۈچۈنلا كۆڭۈل قويۇپ ئاڭلاۋاتقاندا كىياپەتتە ئولتۇراتتى ، شۇنداقتىمۇ ئۇ ياقۇپ ھاجىمنىڭ بايانلىرىغا خېلىلا قىزىقىپ قالدى .

«ئەمگەك مۇلازىمەت شىركىتى» نىڭ سەيگۈيۈەنى جاپپار ھا- جىم ئۆتكەندە يۇرتقا بارغاندا ، «ياشلار بىناسى» نىڭ خوجايىنى ئوبۇلھەسەنگە قەدىرداننى خېلىلا دادلاپ بېرىپتۇ . «ئون دانە يانچۇق ئۇنئالغۇسىنى ئاشۇ مۇتەھەم ئالدۇردى» دېيىش ئارقىلىق جاۋاب- كارلىقتىن ئۆزىنى قاچۇرۇپتۇ ، بىراق ئوبۇلھەسەن ئۇزۇن ئۆت- مەي ، قەدىردان ئارقىلىق يەنە 100 دانە يانچۇق ئۇنئالغۇسىنى ئەكەلدۈرۈپ ، ئۇمۇ تۈگەپ كېتىپتۇ . بۇ ئىشلاردىن خەۋەر تاپقان «ئەمگەك مۇلازىمەت شىركىتى» نىڭ دىرېكتورى ئابلىز ئىمىن سەي- گۈيۈەن جاپپار ھاجىمنى تىللاپ ، ئېشەكتىن چۈشكەندەك قىلىۋې- تىپتۇ ، بولۇپمۇ : «قېنى شۇنچە يىل سەيگۈيۈەنلىك قىلغانلىرى ، كىچىك بالىچىلىكمۇ دىتلىرى يوقما ؟ قاچانغىچە كونا كېيىشنى كىيىپ ، يېڭى يولدا ماڭىدىلا ؟» دېگەن تەنبىھلىرىدىن يەرگە كى- رىپ كەتكۈدەك بولغان جاپپار ھاجىم نەچچە كۈنگىچە بېشىنى كۆتۈرەلمەيلا قاپتۇ...

— يانچۇق ئۇنئالغۇسى بىلەن لېنتا ياندۇرۇش ئەسۋابىنى ئۈچ كۈنگىچە ئېلىپ تەييارلاپ قوي ، — دېدى ياقۇپ ھاجىم ئاشخانىدىن چىقىۋېتىپ ، — پەيشەنبە كۈنى ماخمۇت سەيگۈيۈەن «شىنجاڭ مېو- مانخانىسى» ئالدىغا ماشىنا ئەكىلىدۇ .

قەدىردان ياقۇپ ھاجىم بىلەن خەيرلىشىپ ياتىقىغا كەلدى - دە ، مەدىنەنىڭ خېتىنى ئاچتى . خەتنىڭ «تىنچلىق - ئامانلىق» سەھىپىلىرىنى تېز - تېز ئوقۇپ ، مۇنۇ قۇرلارغا كەلگەندە ، كۆز قارىچۇقلىرى سۈزۈك تۇمانلار ئىچىدە قالدى : «... قەدىردان ، ئەمدى ئايرىلىشقا ئەلەكمۇللا دېمەكتىن باشقا چارەم يوق ، يەنە ئىككى كۈندىن كېيىن كىندىك قېنىم تۆكۈلگەن ، قىزلىق چېچەك -

لىرىم توزۇغان سۆيۈملۈك يۇرتۇمدىن ئايرىلىمەن ، شۇنداقلا تەم-
تەم ماڭغان چېغىمدىن باشلاپلا يۈرىكىمنىڭ قات - قاتلىرىغا سى-
ڭىپ كەتكەن ھايات سۇلتانىم بىلەن غايىبانە ۋىدالىشىمەن...
قەدىردان ، مەن كەتكەندىن كېيىن مېنى ئەسلەرسەنمۇ ؟ يادىمۇ ئې-
تەرسەنمۇ ؟ ! ئەمما مەن سېنى زىنھار... زىنھار ئۇنتال-
مايمەن... سېنى ئەسلەش ، سېغىنىش... سېنىڭ خىيالىڭ بىلەن
ياشاش مېنىڭ ئۆمۈر مۇساپەمدىكى ھايات مىزانىمدۇر... سەن خاھ
ئىشەن ، خاھ ئىشەنمە ، مەن مۇستەقىل ياشىيالايدىغان ئىقتىدارغا
ئىگە بولغان كۈنۈمدىن باشلاپ ۋەتەنگە قايتىش... سېنى ئىزدەپ
تېپىش قەسىمىم بولۇپ قالدۇ...»

قەدىردان خەتنىڭ داۋامىنى كۆرەلمەي قالدى ، چۈنكى ئۇنىڭ
چوڭ كۆزلىرىنى يالتىراق يالقۇنلار قاپلىۋالغانىدى . ئۇنىڭ بۇ
چاغقىچە بولغان «يالتىيىپ قالار...» «ماڭالمى قالسا ئەجەب
ئەمەس...» دېگەندەك ئۈمىدلىرى كۆپۈككە ئايلانغانىدى . مانا ئە-
دى تۇنجى مۇھەببەت ئۇنىڭ يۈرىكىدە مەڭگۈ ئۆچمەس داغ
قالدۇردى...

قەدىردان ئەتىسى «شىنجاڭ مېھمانخانىسى» دىرىكتورىدىن
يېرىم كۈنلۈك رۇخسەت ئېلىپ ، ئېلىكتىر سايماڭلىرى توپ سېتىش
مەركىزىگە بېرىپ 5 مىڭ سوملۇق يانچۇق ئۇنىۋالغۇسى ھەم لېنتا
ياندۇرۇش ئەسۋابلىرىنى ئېلىپ ، قوتۇما ساندۇقلارغا قاچىلاپ ،
چىڭ چاپلىغاندىن كېيىن يەنە شۇ دۇكانغا ئامانەت قالدۇردى .
ناھىيىلىك سودا كوپىراتىپىنىڭ سەيگۈيۈەنى ماخمۇت پەيشەنبە كۈ-
نى ئەتىگەندىلا يۈك بېسىلغان «ئازاد» ماركىلىق بىر ماشىنىنى
ئېلىپ كەلدى . قەدىردان ناھىيىلىك سودا كوپىراتىپىنىڭ ئورۇم-
چىدە تۇرۇشلۇق سەيگۈيۈەنى ماخمۇت توغرىلۇق خېلى كۆپ ياخشى
گەپلەرنى ئاڭلىغان بولسىمۇ ، ئۇنىڭ كۆرۈشۈشى بىرىنچى قېتىم-
لىق ئىدى . دەرۋەقە ، ئوتتۇرا بوي ، بوي - بەستى تولىغان ، قار-
راق كەلگەن بۇ ئادەمنىڭ كۆزلىرىدىن بىر خىل ئىشەنچ ھەم
جەسۇرلۇق چىقىپ تۇراتتى . ئۇلار كابىنىكىدا ئولتۇرۇپ ، «ئې-
لىكتىر سايماڭلىرى مەركىزى»گە بىللە كېتىشتى...

تۆتىنچى باب

ھەرقانداق تاماق تۈرى ۋە 32 خىل قورۇما قورۇشنى تولۇق ئۆگەنگەن قەدىردان ئالتە ئايلىق ئوقۇشنى بەش ئاي ئون كۈندە ئاياغلاشتۇرۇپ يۇرتىغا قايتتى. ئۇنى ھېلىمجان، نۇرمەت، غەيرەت جاڭدۇ، ئەيسا خېنەنجىر، ئەبەي گىتارلار جەنۇبىي قاتناش بېكىتىدە ئۆزىتىپ قويدى. بىراق، قەدىردان ئۈچۈن ئېگىز بىنالار، زاۋۇت - فابرىكىلار بىلەن بېزەلگەن شەھەر - يېزىلار، ئاددىي دېھقان ئۆيلىرى ئۈزۈلمەي ئۆتۈپ تۇرىدىغان مېھرى ئىسسىق كەنت - لەر، قاقشال باغلار، چەكسىز قۇملۇق، چۆل - جەزىرىلەر، گىياھ ئۈنمەس تاقىر تاغلار، قىزىل يۇلغۇن قاپلىغان دالىلار ئارا باسقان 28 سائەتلىك يول گويا كۆزنى يۇمۇپ - ئاچقۇچە بولغان مۇساپىدەك بىلىنىپ قالدى. چۈنكى، بۇ ئوت يۈرەك بالىنى پەرىش - تە ئانا بېشارەت قىلغان قىسمەتلەر ساقلاۋاتقانداك، ئۆزىنىڭ قابا - ھەتلىك قوينىغا چاپسانراق يېتىپ كېلىشنى تىلەۋاتقانداك، قەدىر - داننى خىيال تورلىرىغا چىرماپ قويغانىدى...

راست، قەدىردانغۇ ئاشپەزلىكنى خويمۇ ئويدان قېتىرقىنىپ ئۆگەندى، ئاش - تائام - قورۇملارنى ھەقدادىغا يەتكۈزۈپ قىلىپ، باشقىلارنى تاڭ قالدۇرالايدۇ، لېكىن بۇ كەسىپ جاھانغا تەلپۈنۈۋاتقان بىر ئوت يۈرەك ئۈچۈن خۇددى تۈگىنى ئوچۇمدا سۇغارغاندەك بىر ئىش بولۇپ قالمادۇ! دۆلدۈل قانداقمۇ قوتۇر ئېشەكلەر ئوقۇرىغا كۆنەلسۇن! راستلا قەدىرداننىڭ تەقدىرى ئوچاق بېشىغا باغلىنىپ قالارمۇ؟! ئۇنىڭ ياش ئۆمرى چۆمۈچ بىلەن سايلىق تۈتۈپ، قازانغا تەلپۈرۈش بىلەن ئۆتسە، بۇ قانداق بولغىنى؟! ياق، ياق... بۇ خىياللار خۇددى ئاسمانغا مىخ قاققانداك تولىمۇ بىمەنە بولۇپ قالدى! ئاددىي بىر كوچا سۈپۈرگۈچى ياكى كۆمۈر

سانقۇچى ، ئەدناسى يۇندا كۆلچەكلىرىنى راۋانلاشتۇرغۇچى ئىشچى-
لار چېغىدا ، ئۆزلىرىنىڭ ئاددىي ئەمگىكى بىلەن ئاۋامنى خۇش
قىلىدۇ ، ئارامغا ئارام بېغىشلايدۇ ، تۇرمۇشىغا خاتىرجەملىك ،
كۆڭلىگە تەسكىنلىك ئاتا قىلىدۇ . مانا بۇ مېھرىبانلىققا تەۋە مۇھەب-
بەتتۇر ! ئۇلار بۇ مۇھەببەتنى ئاتا قىلغانىكەن ، خەلقىمۇ ئۇلارنى
كۆڭلىدىن سۆيۈنۈپ ئەسلەيدۇ ، مەدھىيەلەيدۇ ، بەخت - ئامەت
تەلەيدۇ . ئەمدى بۇ دۇنيا غەمخانىسىغا تۆت كۈنلۈك مېھمان بولۇپ
كەلگەن بەندىسى ئۈچۈن بۇنىڭدىن ئارتۇق ئالىي مۇكاپات بولمىسا
كېرەك ! بۇ چەكسىز كائىناتتا نە ئادەم ۋە ياكى مەخلۇقات غېمىنى
يېمەي ، ئەلىمىگە ھەمقان بولماي ، ھەتتا : «ئۇ كېتىپ قاپتۇ -
ھە» دەپ ئىچ ئاغرىتىپمۇ قويمايدىغان... قىسقىسى ، ئەنە شۇنداق
چىۋىندەك قەدىرسىز كېتىدىغانلار ئازمۇ ؟ !

شۇنداق ئىكەن ، قەدىردان ئۆگەنگەن ئاشۇ كەسپى ئارقىلىق
ئەلگە نەپ بېرەلەيدۇ ، ئەلنىڭ رازىلىقىنى ئالالايدۇ . ئۇنىڭ ئۈستى-
گە ، «ئەمگەك مۇلازىمەت شىركىتى» نىڭ باش دىرېكتورى ئابلىز
ئىمىن ، «ياشلار بىناسى» نىڭ دىرېكتورى ئوبۇلھەسەنلەر قەدىردان-
نى زور ئۆمىدلەر بىلەن ئەۋەتكەن تۇرسا ، شۇلارنىڭ ئاغزىغا قارى-
ماي بولامدۇ ؟ قېنى بىر مەزگىل ئىشلىگەچ ، بىر قانچىلىغان
شاگىرتلارنى تەربىيەلەپ ، ئىز باسارلارنى يېتىشتۈرسە بولىدىغۇ...
ئاندىن كېيىن چەرخى پەلەك نەلەرگە ئېتىپ ، نەلەرگە ئۇچۇرسا
تەقدىر پېشانىسى ! يا قاينامدىن ، يا سايرامدىن چىقار...

قەدىردان ئۆمىد ۋە ئۆمىدىسىزلىك ، شادلىق ھەم كۆڭۈلسىز-
لىك ئارىلىشىپ كەتكەن خىياللار بىلەن ناھىيىلىك پارتكوم ئائىلى-
لىكلەر قورۇسىدىكى ئۆيىگە كەلدى . خەيرىگۈل ئۇنىڭغا ئېسىلىپ
شاپىلداپ سۆيىدى . ئابباس : «پاھ ، پاھ ، تېخىمۇ ئېگىزلەپ كېتىپ-
سەن» دەپ دولىسىغا ئۇردى . ئاچىسى گۈلنۇر : «ئۈرۈمچىنىڭ
ھاۋاسى يېقىپتۇ ، ئاقىرىپ ، سەمرىپ قاپتۇ» دەپ ، ئىنىسىنىڭ
قامەتلىك گەۋدىسىدىن زوقلاندى . خەيرىگۈل بولسا : «ۋاي جېنىم
بالام ، ئالتۇن قوزام ، سېنى ھېچكىم 14 ياشلىق بالا دېمەيدۇ ،

ساڭا تىل تۇمار ئېسىپ قويسام بولغۇدەك» دەپ ، قەدىرداننىڭ باش - كۆزىنى سىلاپ تويماي - تويماي قاراپ كەتتى ...
قەدىردان ئەتىسى پاكىز يۇيۇنۇپ ، رەتلىك كىيىنىپ سىرتقا چىقتى . ئۇ دەرۋازا ئالدىدا توختاپ ، گويا : «قەدىردان» دەپ بىراۋ - لار يۈگۈرۈپ چىقىدىغاندەك ، دەرەخ دالدىلىرىغا تەلىمۈرۈپ قارىدى . راست ، بۇلتۇر 9 - ئاينىڭ 27 - كۈنى مەدىنە ئۇنى مەشەدە ساقلىغانىدى ، ئىككىسى كوئېنلۇن باغچىسىغا ، ئاندىن تامباغ بول - جالىقىغا بېرىپ مۇڭداشقان ... ۋاقىت نېمىدېگەن تېز ئۆتكەن . -
ھە ؟ مانا شۇنىڭغىمۇ يېرىم يىل بولۇپ قاپتۇ ...

گەرچە مارت ئايلىرىنىڭ ئوتتۇرىلىرى بولسىمۇ ، يەنىلا ئەتىسى - ئاخشىمى دول قورۇغۇدەك سوغۇق ئىدى . قەدىردان غاز پېيى ئادىداس چاپنىنىڭ تۈگمە - سىرىتمىلىرىنى ئېتىپ ، «ياشلار بىناسى» غا كەلدى . ئۇ ئىككىنچى قەۋەتتىكى ئوبۇلھەسەن - نىڭ ئىشخانىسىنى بوشراق چېكىشى ، «كىرىك» دېگەن ئاۋاز كەل - دى . قەدىردان ئىشخانىغا كىردى ، باش كۆتۈرمەي نېمىدۇر يېز - ۋاتقان ئوبۇلھەسەن قارىمايلا : «ھە ، بىرەر ئىشىڭىز بارمىدى ؟» دەپ سورىشى ، قەدىردان : «خوتۇن ئالماقچىدىم ، قىزىل قە - غەز كېسىپ بەرسىڭىز ...» دېيىشى ، ئوبۇلھەسەن غەزەپ بىلەن ئورنىدىن تۇرۇپ كېتىپ ، بىر دەقىقە قېتىپلا قالدى - دە ، ئاندىن ۋارقىرىۋەتتى :

— قەدىردان ! — ئوبۇلھەسەن قۇچىقىنى كەڭ ئېچىپ كەلگە - نىچە ئۇنى قۇچاقلىۋالدى ، — ھەي كاساپەت ، خەۋەر قىلىپ قوي - ساڭا بولمامدۇ ؟ ھە ، قاچان كەلدىڭ ؟

— تۈنۈگۈن كەچ قايتىپ كەلدىم .

— ئوقۇشنى تۈگىتىپلا كەلدىڭما ؟

— ھېسابلاپ باقسىڭىز چىقىدۇ ، مانا مېنىڭ ئوقۇش تاماملاش

رەسمىيەتلىرىم .

قەدىردان چاپنىنىڭ يانچۇقىدىن ئوقۇش تاماملاش ئىسپاتى ھەمدە نەزەرىيە ۋە ئەمەلىيەتتىن ئېلىنغان سىناق ، خۇلاسە ، باھا -

لاش كىنىشكىسى ، جەدۋەللەرنى ئۈستەلگە قويدى . ئوبۇلھەسەن خەنزۇچە ۋە ئۇيغۇرچە يېزىقلارغا قاراپ كېتىپ ، تامىقىنى چاڭدا . داتىقىنىچە بېشىنى بىر ھازا گىلىدىڭلاتتى .

— رېستورانىمىزدا تېخنىكىسى يۇقىرى ، سىستېمىلىق ئوقۇ-
غان بىرەر ئۇستام يوق ئىدى ، — دېدى ئوبۇلھەسەن ئالىقانىلارنى
ئىشقىلاپ ، — ئەمدى بۇ كاۋاك تولدى . قاچان ئىشقا چۈشەي
دەۋاتىسەن ؟

— دىرېكتور ئالىيلارنىڭ ئاغزىغا قارايمىز - دە...
— «دىرېكتور ئالىيلار» دېگۈچىلىكى يوق ، — ئوبۇلھەسەن
ئۇھ تارتىپ قويدى ، — «ئەمگەك مۇلازىمەت شىركىتى» گە «ۋا-
لىينىڭ بالىسى» ، «ھاكىمنىڭ تۇغىنىنىڭ تۇغىنى» ، «پېشقە-
دەم شۇجىنىڭ نەۋرىسى» دېگەندەك شورپىسىنىڭ شورپىلىرىنى
تەڭلەۋېرىپ ، كىرىمنىڭ تايىنى يوق ، باقىدىغان ئادەم كۆپىيىپ
كەتتى . سەن ماختىغان «دىرېكتور ئالىيلار» ھازىر پوتلىسىنى
تارتالماي قالدى .

— ھەي ، بىزنىڭ بۇ يەردىكى ئىسلاھاتلار ئۈرۈمچىدىكىگە
زادىلا ئوخشىمايدىكەن ، — قەدىردان چاپىنىنىڭ سىيرىتىملىرىنى
يېرىم ئېچىۋەتتى ، — بۇ يەردە چوڭى كىچىكىگە ئارتىلىۋالدىغان
داشقاۋازان يەنىلا باركەن ...

— شۇ ئەمەسمۇ . بىليارت ، شاھمات ، بەدەن گۈزەللەشتۈ-
رۇش ، تانسا ئۆگىنىش بۆلۈملىرىگە ئادەتتە كەسپىي خادىمدىن
بىرلا يېتەتتى ، — ئوبۇلھەسەن ئالىقانىلارغا ئۇردى ، —
ھازىر يەتتە - سەككىزدىن ئارتۇق ئادەم بار ، بىكاردىن - بىكار
مۈگدەپ ئولتۇرۇپ مائاش ئالىدۇ .

— ھەي ، ئايرىلىپ چىقىپ ، مۇستەقىل بولغىلى بولمامدۇ ؟
— ساراڭ بولما ، — ئوبۇلھەسەن بوينىنى تولغىدى ، — ئۇ
چاغدا : «ئادەملىرىڭنى كوممۇنىزمغا ئۆزۈڭ ئاپار» دەپ ، «ئەمگەك
مۇلازىمەت شىركىتى» نىڭ دۈمبىسىگە ئارتىپ قويساق ، ھاپاش
قىلارما ؟ بىلىپ قوي ، بۇ يەردە باشلىقنىڭ دېگىنى قانۇن ، باشلىق

پىرىتىدە ئۇسۇرۇپ قويسىمۇ ، نەچچە كۈنگىچە قوللىمىزنى چېكىد-
مىزگە ئېلىپ قېتىپ تۇرىدىغان گەپ... —

— ئوبۇلھەسەنكا ، توغرا دەيسىز ، — قەدىردان بېشىنى چايقىد-
دى ، — يۇرتىمىزنى «ئەمەل تەتقىقات ئۇنىۋېرسىتېتى» دېسە خاتا
بولمايدىكەن ، ھەر قانداق ئەمەل قانۇندىن ئۈستۈن تۇرىدىكەن . مەن
ئۈرۈمچىلىك ساۋاقداشلىرىم بىلەن كۆپ سۆھبەتلەردە بىللە بولدۇم
ھەم ئەمەلىيەتنى كۆزدۈم . ئۇلار ھەرقانداق كاتتا ئەمەلدار بولسىد-
مۇ ، چوڭ بولسا ئاكا ، كىچىك بولسا ئىنى ، تەڭ بولسا ئىسمىنى
ئاتاۋېرىدىكەن . لېكىن ، بۇ يەردە ئەمەلىنى قوشۇپ چاقىرمىسا خاپا
بولىدۇ ، بۇ نېمىدېگەن ئاڭسىزلىق ...

— بىزدە قۇللۇق ئېغىر ، ئۇكا . بۇ قۇللۇق ئىدىيە ئەمەلدار-
لارنىڭ ئىمتىياز كالىتىكىنى ئىلاھلاشتۇرۇۋەتكەن . بولمىسا مەركەز
كادىرلارنىڭ ئىستىلىنى ياخشىلاش توغرىلۇق داۋاملىق ھۆججەت ،
مانېرىيال چۈشۈرۈپ ، پارتىيە مەكتەپلىرىگە ئەۋەتىپ ، ئۆگىنىش-
لەرنى ئۇيۇشتۇرۇپ تۇرىدۇ . بولدى ، ئۇكا ، بۇ گەپلەرنى قىلىش-
مايلى . يۇرتتىن چىقىپ كەتكەن بالىلار بىلەن كۆرۈشمىدىڭمۇ ؟
ئالايلى ، سىياسىي قانۇن كومىتېتىنىڭ شۇجىسى مۇتىللا ساۋۇت-
نىڭ ئوغلى غەيرەت جاڭدۇ يەنىلا شۇ كونا سەنەمگە دەسسەپ
يۈرۈپتىمۇ ؟

— سىز نەدىن بىلىسىز ؟

ئوبۇلھەسەن بۇلتۇر يازدا دۇكانلارغا مال ئېلىش ئۈچۈن ئۇ-
رۇمچىگە بارغان كۈنى ، ياقۇپ ھاجىمنىڭ ئۆيىگە چۈشتى . ياقۇپ
ھاجىم ئالدىنقى كۈنى غەيرەت جاڭدۇ ، ئەيسا خېنەنجىر ، ئەبەي
گىتارلارنىڭ تۈرمىدىن ئاقلنىپ چىققانلىقىنى سۆزلەپ بەردى .
بولمىسا ئۇلار ئالدى 200 گرام ، تۆۋىنى 100 گرام خروئىن بىلەن
تۇتۇلغانىدى . لېكىن ، ئادۋوكاتنىڭ ئاقلشى بىلەن ئۇلار گۇناھ-
سىز دەپ قويۇپ بېرىلدى . قانۇندا 50 گرام ئاق بىلەن تۇتۇلغان
ئادەمگە ئېغىر قانۇنىي جازا بېرىلىدىغانلىقى ئېنىق ئىدى . ئەمما ،
ئۇلارنىڭ خروئىن سېتىش ئۇسۇلى باشقىلارنىڭكىگە ئوخشمايتتى ،

غەيرەت جاڭدۇ خروئىننى كونا پايپاق ئىچىگە سېلىپ ، شەھەر
 ئىچىدىكى ئەخلەت ساندۇقلىرىنىڭ بىرىگە تاشلاپ قويۇپ خېرىدار -
 لىرىنى ساقلايتتى ، سودىنى قىلىپ بولۇپ ، ئەخلەت ساندۇقىدىن
 ئېلىۋال دەيتتى . ئەيسا خېنەنجىر بولسا شەھەرنىڭ راسا ئاۋات
 يەرلىرىدىكى چىملىقلارغا خالتىلىق خروئىننى تاشلاپ قويۇپ ،
 ئۈستىنى يېرىم پارچە خىش بىلەن ياكى كونا سۇلياۋ خالتا بىلەن
 باستۇرۇپ قوياتتى ، خېرىدارغا شەرەت قىلىپ قويسىلا ئۇلارمۇ
 كۆنۈك ئىدى . ئەبەي گىتارنىڭ خروئىن سېتىش ئۇسۇلى سەل
 غەيرىيەرەك بولۇپ ، مال يۆتكەيدىغان ئالدىنقى كۈنى ، كونا مال
 بازىرىدىن ئىشلەتكەن ئەبجەق گىتاردىن بىرنى ئەرزانلا ئالاتتى -
 دە ، ئۇنىڭ ئارقىسىنى خىمىيىلىك دورا بىلەن ئېچىپ ، ئىچىگە
 خالتىلىق خروئىننى چاپلىغۇچتا چاپلاپ بولۇپ ، گىتارنى بۇرۇنقى
 ئەسلىگە كەلتۈرەتتى . كونا خېرىدارلىرى : «گىتارنى ساتام -
 سەن ؟» دەپ سورىغاندا ، گىتار ئىچىدە 200 گرام بولسا ئىككى
 بارمىقىنى ، بىر كىلو بولسا باشمالتىقىنى تۈيدۈرماي چىقىرىپ ،
 باھاسىنى كېلىشەتتى ... ئەبەي گىتار گىتار بىلەن تۇتۇلغاندا :
 «بۇنى مەن كونا مال بازىرىدىن سېتىۋالغان» دەپ دۇكانچىنىڭ
 قېشىغا ئاپارغان ، دۇكانچىمۇ : «بىر بالا ئەرزانلا بەرگەچكە ئېلىپ
 قويۇپتىكەنمەن» دېگەن . بۇنىڭ بىلەن ئادۋوكات : «گىتار مېھمان -
 خانا ياتاقلىرىدىن ياكى رېستوران سورۇنلىرىدىن ئوغرىلانغان ،
 ئوغرى ئۇنىڭ ئىچىدە نەچچە 100 مىڭ سوملۇق مالنىڭ بارلىقىنى
 بىلىمىگەچكە ، 30 - 40 سومغا ئەرزانلا سېتىۋەتكەن» دەپ خۇلاسىە
 چىقىرىپ ، ئەبەي گىتارنى ئاقلىغان . غەيرەت جاڭدۇ ۋە ئەيسا
 خېنەنجىرلارنىڭ يانچۇقلىرىدىن خروئىن چىقمىغانىكەن ، ئۇلار گۈ -
 ناھىسىز ھېسابلانغان ... قىسقىسى ، غەيرەت جاڭدۇ ، ئەيسا خېنەن -
 جىر ، ئەبەي گىتارلار خروئىن سېتىشتا كونا خارابىلىكلەر ، ئەس -
 كى تاملىق تۈگمەنلەر ، قومۇشلۇق سازلىقلارغا بېرىپ يۈرمەيتتى .
 ئۇلار ئاشۇنداق شەھەرنىڭ ئەڭ ئاۋات كوچىلىرىدا بەخىرامان يۈ -
 رۇپ خروئىن ساتالايتتى...

— پاھ، نېمىدېگەن ھىيلىگەر نېمىلەر، — دېدى قەدىردان ھەيران بولۇپ، — ئەسلىدە سىز ئەيسا خېنەنجىر، ئەبەي گىتارلار-نى بۇرۇنلا تونۇيدىكەنسىز - دە؟

— ئەيسا خېنەنجىر گۇمىدا بىر مۇئاۋىن ھاكىمنىڭ ئوغلى، — ئوبۇلھەسەن ئۈستەلگە چېكىپ قويدى، — ئەبەي گىتار بولسا چىرا ناھىيىلىك دائىمىي كومىتېت باشلىقىنىڭ ئوغلى، غەيرەت جاڭدۇمۇ ناھىيىمىزدىكى سىياسىي قانۇن كومىتېت شۈجە-سىنىڭ ئوغلى. قىسقىسى، ھازىر يامان يولغا كىرىپ كېتىۋاتقان-لىرىنىڭ تولاراقى ئەمەلدارلارنىڭ بالىلىرى.

ئۇلار پاراڭ بىلەن بولۇپ كېتىپ، چۈش بولۇپ قالغانلىقىنى بىلمەي قېلىشتى. ئوبۇلھەسەن قەدىرداننى ئۆيىگە ئېلىپ كەتمەكچى بولۇۋىدى، ئۇ ئۆزرە ئېيتىپ ئۈنىمىدى. ئوبۇلھەسەن كېلىشىپ قويغان پىلان بويىچە ئەتىسى ئەتىگەن قەدىرداننى رېستوران خادىم-لىرى ئالدىدا: «كەسىپ ئەھلى»، «قورۇما قورۇش مۇتەخەسس-سى»، «رېستوراننىڭ مۇئاۋىن باشلىقى» دەپ تونۇشتۇردى. رېس-توران خادىملىرى ئىچىدىكى سەل توختالغانلىرى: «توۋا، تۈكى چۈشمىگەن سويىمغۇ بۇ...» دېيىشىپ كالىپۇكلىرىنى ئۆرۈشتى، «توخۇمنىڭ ئىچىدە چۈكۈلدۈۋاتقان بىر چۈجە بىزگە باشلىق بولۇپ قالغىنىنى كۆرمەيدىغان... زامانە ئاخىر بولىدۇ نېمە؟» دېيى-شىپ، مەسخىرىلىك كۈلۈشكەنلەرمۇ بولدى... شۇنداقتمۇ، قە-دىردان پەرۋايى پەلەك ھالدا ئۆز ئىشىغا كىرىشىپ كەتتى، ئەمما ئۇنىڭ كۆزىنى يۇمۇپ تۇرۇپ، كۆكتاتنى تۈرى بويىچە ياڭزا چىقىد-رىپ توغراش ئۇسۇلى، قورۇما قورۇغاندىكى قورۇما خۇرۇچلىرى-نى تەڭشەشلىرى، قورۇمىنى ئوت ئالدۇرۇپ تەم كىرگۈزۈش پىلانلىرى ئاشخانىنىڭ ياش خادىملىرىنى ھەيرەتتە قالدۇردى بول-غاي، ئۇلار كۈندە ئىشتىن چۈشكەندە قەدىرداننىڭ ئارقىسىغا كە-رىۋېلىپ ھۈنەر «ئوغرىلايدىغان» بولدى. قەدىردانمۇ ھېچقانداق مەخپىيەتلىك ساقلىماي قورسىقىدا بار «ئۇماچ»نىڭ ھەممىسىنى چىقىرىپ ئەستايىدىل ئۆگەتتى. كېيىنچە چوڭلارمۇ ئۇنىڭ غەرەز-

سىز ، ئاق كۆڭۈللۈكىدىن تەسىرلەندى بولغاي ، كۈندىن - كۈنگە يېقىنلىشىپ ، ئىلمىي ئۇسۇلدا قورۇما قورۇش ئۇسۇللىرىنى ئۆگىنىشكە كىرىشىپ كەتتى . ئارىدىن ئۈچ ئاي ئۆتە - ئۆتمەيلا ، ئۇلار قەدىرداننى رېستوران باشلىقلىقىغا ئۆزلىرى سايلاشتى .

ئايىلار ئۆتكەنسېرى ، قەدىرداننىڭ ئۆز كەسپىدىن ، شۇنداقلا ئاشخانا خىزمىتىدىن رايى يېنىپ ، كۈندىن - كۈنگە سوۋۇپ كەتتى . ئۇنىڭ ئۆگەنگەنلىرى ئىشلەنمەي بىر يوللا كۆمۈلدى . ئالىي ماتېرىيال تەلەپ قىلىدىغان 30 نەچچە خىل قورۇمىنى ھېچكىم تەلەپ قىلىپ باقمىدى . قۇربان ھېيت ، بايرام ، خاتىرە كۈن ، توي - مەرىكىلەردىمۇ يۇقىرىسى 130 - 150 سوم ، بولمىسا 80 - 90 سوملۇم ئۈستەللەرنى بۇيرۇتاتتى . بۇمۇ يەنىلا شالاڭ ئىدى . قىسقىسى ، تۇرمۇش سەۋىيە ئۆلچىمى ئۇنىڭ ئۆگەنگەنلىرىدىن ئىكەنلىكى ئېيتىپ ، روھىنى چۈشۈرۈۋەتتى . بۇ ئاي ، بۇ كۈنلەردە ئۇنىڭ چىرايى ئېچىلمايدىغان ، كەم سۆز ، كەم دىدار بولۇپ ، پۇرسەت تاپسىلا مەدەنىيەت يۇرتىنىڭ بېغى ياكى كوئېنلۇن باغچىسىغا بېرىپ ، ماي ئايلىرىنىڭ تەبىئەت ھۆسنىدىن ھۇزۇر ئېلىپ ، قاراڭغۇ چۈشكىچە ئولتۇراتتى .

بىر كۈنى ، ئوبۇلھەسەن ئۇنى ئىزدەپ تېپىپ ، رېستوران زالىدىكى ئورۇندۇققا كېلىپ ئولتۇرۇشتى . قەدىردان ئىچىگە يىدىغىلىپ قالغان قورساق كۆپۈكىنى بىر يوللا چىقىرىۋالدى .

— قانداق قىلىسەن ، ئۇكا ، — دېدى ئوبۇلھەسەن روھسىز ھالدا ، — يۇرتىمىزنىڭ تۇرمۇش سەۋىيىسى شۇ تۇرسا . روھىڭنى چۈشۈرمە ، ئوڭشىلىپ قالار...

— مېنى بىرەر ئىش بىلەن ئىزدىگەنمىدىڭىز؟ — سورىدى قەدىردان ، — ئەجەب تۇيۇقسىزلا كېلىپ قاپسىز؟

— مەن ئەتىدىن باشلاپ بىرنەچچە ئادەمنى ئېلىپ ناھىيە ، يېزا ، كەنتلەرگە بېرىپ قۇرۇق يەل - يېمىش ئۈچۈن ئالدىن پۇل تارقىتىمەن .

— بالدۇر ئەمەسمۇ ، ئۆرۈكلەرنى ئەمدىلا ئاپتاپقا

يېيىۋاتسا...

— بالدۇرراق ئالدىنى ئالمىساق ، تەرەپ - تەرەپتىن كەلگەن قاق ھايانكەشلىرى ئىگىلىۋالىدۇ .

— بۇلتۇرقى قاقلىرىڭىز تۈگىگەنمۇ ؟

— نەدىكىنى ، ئامباردا يەنە 50 توننىدەك گۈلە - قاق بار . شۇڭا ، بۇ يىل ئازراق ئالايىمىكىن دەيمەن .

— مېنىڭچە ھەممىنى يىغىڭ ، ئاكا ، — دېدى قەدىردان ئىشەنچ بىلەن ، — بۇلتۇرقىدىنمۇ كۆپرەك يىغىڭ ، قاقتىن نۇر - غۇن پۇل يىغىۋېلىشقا كۆزۈم يېتىدۇ .
— نېمە ئامالڭ بار ؟

— مەن ھېلىمجان ، نۇرمەتلەر بىلەن قايتىدىغان چېغىمدا سۆزلەشتىم ، ئۇلار مەيدىسىگە ئوردى ، — قەدىردان ئوبۇلھەسەنەنىڭ كۆڭلىنى ئاياپ ، ئۆزى ھەققىدە بىر نېمە دېمىدى ، — شۇڭا ئىشەنچىم بار .

— سېنىڭمۇ بۇنداق سودىلارغا ئېپىڭ بار ، يانچۇق ئۇنئالغۇ - سىدىنلا نەچچە 10 مىڭ پايدا ئالدۇق ، — ئوبۇلھەسەنە قەدىرداننىڭ دولىسىغا ئوردى ، — ئورنىڭغا بىرنەچچە بالىنى يېتىشتۈرۈپ بەر - گەن بولساڭ ، كېيىنچە سېنى سەيگۈيۈەن قىلىش ئارزۇيۇممۇ يوق ئەمەس...

— قېنى شۇ چاغ كەلسۇن ، ئوبۇلھەسەنە . بۇ گېپىڭىز ماڭار يوللىرىمغا شولا چاچقاندىك بولدى ، كۆڭلۈممۇ كۆتۈرۈلۈپ قالدى...

شۇ كۈنى كەچتە ئوبۇلھەسەنە مۆتىسكىلىتتا كېتىۋېتىپ ، پوپكا قولىتۇقلاپ كېتىۋاتقان ئابباس بۇجاڭنى كۆرۈپ قالدى - دە ، ئۇ - ئىڭغا يانداپ كېلىپ ، مۆتىسكىلىتتىن چۈشتى .
— ئەسسالامۇئەلىكۇم ، ئابباس بۇجاڭ ، ئىشتىن چۈشكەن ئوخشىماسىز ؟

— شۇنداق ، ھە ، ئوبۇلھەسەنە ، قەدىردان سېنى قاقشاتماي ئوبدان ئىشلەۋاتامدۇ ياكى قۇيرۇق تۇتقۇزماي خاپا قىلىۋاتام -

دۇ؟ — دېدى ئابباس جىددىي تەلەپپۇزدا ، — مېنىڭ كۆڭلۈمنى ياساپ ، يالغان ئېيتىدىغان بولساڭ ، مەن بەربىر ئۇقۇپ قالسەن ، ئۇ چاغدا نەم — نەمگە ئۇسسۇل ئويناپ قالسەن .

— نەدىكى گەپلەرنى قىلىسىز ، بۇجاڭ ، — ئوبۇلھەسەن كۈل-دى ، — قەدىرداننىڭ ئىشلىشىدە گەپ يوق ، ئالامەت كۈچ بېرىۋاتىدۇ ، كالىسىمۇ پىلىموتتەك ئىشلەيدۇ — دە...

ئوبۇلھەسەن قەدىردان بىلەن بولغان ئەتىگەنكى سۆھبەتنى ئۇ-جۇر — بۇجۇرلىرىغىچە يەتكۈزدى ، ئۆزىنىڭ كۆز قاراش — پىلانلىرى ۋە قەدىرداننىڭ بەرگەن مەسلىھەتلىرىگىچە ئالا قويىمىدى . بىراق ، ئابباس بىردىنلا قاپتى بۇلۇتتەك تۈتۈلۈپ ، پۈشۈلۈپ كەتتى .

— ھەي پەپىلىقۇش دېۋەڭ ، ئاشۇ ئاغزىدىن ئانىسىنىڭ سۈتى پۇراپ تۇرغان بىر موزاينىڭ چالغان دېيىغا ئۇسسۇل ئويناپ ، قۇرۇق يەل — يېمىشنى جىق ئالىدىغان بولدۇڭمۇ؟ — ئابباس ئورنىدا چىپلا توختىدى ، — «ياشلار بىناسى» نىڭ دىرېكتورىمەن دەيسىنا تېخى ! دىرېكتورمۇ سەندەك بولامدۇ ، كىچىك — كىچىك شۇملار «ناي — ناي» دەپ چاۋاك چېلىپ بەرسە ، يەر تاللىماي ئۇسسۇل ئوينايدىغان...

ئوبۇلھەسەن بويۇن — قۇلاقلىرىغىچە قىزىرىپ ، گەپ قىلالماي-لا قالدى ، ئىچىدە قەدىردان بىلەن بولغان سۆھبەتنى دېگىنىگە پۇشايمانمۇ قىلدى . ئۇ بۇنداق توۋىسىغا ياندۇرۇۋېتىدىغانلىقىنى نەدىن بىلىسۇن . بۇنىڭ ئەكسىچە : «ئابباس بۇجاڭ ئاڭلاپ خۇش بولۇپ كېتەر !» دەپ ئويلىغان تۇرسا...

— تېخى سەيگۈيۈەن قىلىش نىيىتىڭمۇ باركەندە — ھە ؟ توۋا قىلىدىم خۇدايىم ، — ئابباس سول قولىنى ئامۇتتەك تۈگ-دى ، — مۇشۇنچىلىك بالىنى سەيگۈيۈەنلىككە سالساڭ ، خەقلەر ئاغزىدا ئەمەس ، قوڭىدا كۈلەر !

بولدى دېگۈچە دەشەنەم يېگەن ئوبۇلھەسەن موتسىكىلىنى يېتىد-لەپ كېتىپ قالدى . ئۇنىڭ قارىسى ئالامان ئارىسىدا غايىب بولغاندۇ .

دىن كېيىنلا ئابباس يولغا ماڭدى . بىراق ، ئۇنىڭ دۈپدۈڭلىك سېمىز مىس زەڭ چىرايى ئاچچىقىدىن قارىداپ كەتكەندەك قىلاتتى . دېمىسىمۇ بىر ھايتاق ئاللىقاچى كەسىپتە ئوقۇتۇپ ، 800 سوملۇق بىر قەپەزگە سولاپ ، ئىنئامغا پاتقۇزماق ئاسانمۇ ؟ ! ئەمدىلا «ئۇھ» دەپ كۆڭلى تەسكىن تاپقاندا ، مۇنۇ ئوبۇلھەسەن دېگەن دېۋەڭ ھەرىنىڭ ئۇۋىسىنى ياغاچتا چۇقچىلاپ ، پېرىخوندەك پىرقىراتقىنى نېمىسى ؟ !

ئابباس بۇجاڭ ئۆيىگە كىرگەندىن كېيىنمۇ بايقى ئاچچىقىنىڭ تەسىرى يەنىلا يوقىمىدى ، گېزىت كۆرۈپ باقتى ، لېكىن خەتلەر سۇۋاشما بولۇپ ھېچنېمە كۆرۈنمىدى . تەكچىدىكى گۈللەرگە سۇ قۇيماقچى بولۇپ ئەمدىلا ئورنىدىن تۇرۇشى ، خەيرىگۈل مەكتەپتىن قايتىپ كەلدى . ئۇ ئېرىنىڭ قارىداپ ئېسىلىپ كەتكەن چىرايىغا بىرلا قاراپ ، بىرەر كېلىشمەسلىكنىڭ يۈز بەرگەنلىكىنى كۆڭلى تۈيۈپ بولدى ، شۇڭا : «سىزگە بىر ئىش بولمىغاندۇ ؟» دېگەن سۆز ئاغزىدىن چىقىپ بولغۇچە ، ئابباس ئوبۇلھەسەن بىلەن بولغان ئىشنىڭ زىر - زەۋەرلىرىگىچە سۆزلەپ ، ئايالى خەيرىگۈلنىڭ سەپرايىنى ئۆرلىتىپ قويدى .

— بۇ چاغىچە پوقنى ئوسۇرۇقتا باسقاندەك سىلاپ - پەپەلەپ ، رېستورانغا ئاران كۆندۈردۈك دېسەك ، ماۋۇ ئوبۇلھەسەننىڭ ئۇنىڭ كۆتىگە ئوت قويغىنى نېمىسى ، — خەيرىگۈل ئاللىقانلىرىغا شاقىلىدىتىپ ئۇردى ، — 800 سوم ماۋاشنى ئېلىپ ، سىڭگەن نېنىنى يەپ يۈرسە بولمامدۇ ، مەن ھازىرلا ئوبۇلھەسەننىڭ قېشىغا بېرىپ ، بۇرىدىن بۇلاق ، كۆتىدىن يۇمىلاق قىلىمىسام...

خەيرىگۈل چاپىنىنى ئەمدىلا قولىغا ئېلىشى ، باياتىن بېرى ئىشىك ئارقىسىدا ھەممە گەپنى ئاڭلىغان قەدىردان ئۆيىگە ئۇسۇپلا كىردى . ئۇنىڭ غۇزۇرىدە يىغىلغان قاپقارا قوشۇما قاشلىرى ، ئۇچ - قۇنلا چاچراۋاتقان چوڭ كۆزلىرىدىن ئەندىكەن ئانا : «ئىشتىن چۈشتۈڭما» دەپ قويدى ، ئەمما ئوغلىنىڭ ئىشىك سىرتىدا ھەممەنى ئاڭلاپ تۇرغانلىقىنى بىلىپ بولدى .

— ھە ئانا ، كىمنى بۇرىندىن بۇلاق ، كۆتىدىن يۇمىلاق قىل-
ماقچى ؟ ئوبۇلھەسەن ئاكامنىما ؟

— يا ئەمدى ... مۇنداقلا دەپ قويغان گەپ ...

— ئانا ، سىز ئوقۇتقۇچى ، ماقۇما ، — قەدىرداننىڭ ئاچچىقى
كەلگەندى ، — ئوقۇشتىن چېكىنگەن بىر ھايتاقنى ئۈرۈمچىدە
ئوقۇتۇپ ، 800 سوم مائاش بېرىپ ، بېشىنى سىلىغان بىر ئادەمنى
كوچىدىكى قارا قورساق خوتۇنمۇ ئۇنداق دېمەس...
قەدىرداننىڭ گېپى ئابباس بۇجاڭغىمۇ قامچىدەك تەگدى ، شۇ-
ئا ئۇ دىمىققاندەك بولۇپ ، دېرىزە تەرەپتىكى گۈل تەكچىلىرىگە
ئاغدى . دە ، ئاستا غودۇڭشىدى :

— قەدىردان ، بولدى قىل...

— نېمىشقا بولدى قىلغۇدەكمەن ! — ۋارقىرىدى قەدىر-
دان ، — سىلەر مېنى بىر ئۆمۈر قازان مۇئەككىلى بولسۇن دېمەك-
چىمۇ ؟ مېنى چۆمۈچ بىلەن ساپلىققا يارالغان دەپ ھاقارەت قىلماق-
چىما ؟ مۇشۇ گۇجان كوچىسىدا بىللە چوڭ بولغان بالىلار ئۈرۈم-
چىدە نېمە ئىشلارنى قىلىۋاتىدۇ بىلەمسىلەر ؟ !

— بالام ، — دېدى ئابباس ئارقىغا يېرىم قايرىلىپ ، — 14
ياشلىق بالىنى سەيگۈيۈەن قىلىپ قويسا ئېغىر كەلمەمدۇ دەپ ،
ئاننىڭ ئىككىمىز سەل خاپا بولدۇق شۇ... بۇ... بۇ يەنىلا ساڭا
كۆيۈنۈشكۇ...

— سەيگۈيۈەن بولۇش تەلىپىنى مانا مەن قويدۇم ، — دېدى
قەدىردان ، — لېكىن ئوبۇلھەسەنكام ماڭا يېرىم كۈن تەربىيە
ئىشلەپ بولالماي ، ئاخىر ئاتا - ئاننىڭغا سېلىپ باقاي ، دېگىنى
يامان بوپتىمى ؟

ئابباس بۇجاڭ بۈگۈنكى ئىشتا سەل ئەمەس ، خېلىلا يەڭگىل-
تەكلىك قىلغانلىقىنى ھېس قىلدى . ئۇ ئىشنىڭ تېگى - تەكتىگە
يەتمەي تۇرۇپ ، ئوبۇلھەسەننىمۇ بەكلا سەتلىۋېتىپتۇ . قول ئاستىدا
جان كۆيدۈرۈپ ، جاپا تارتىپ ئىشلەۋاتقان بىر خادىمغا نېرى -
بېرىسىنى سۈرۈشتە قىلمايلا قوپاللىق قىلىش بىر رەھبىرىي كا-

دېرىنىڭ ئىستىلىمۇ؟ ! ئەمدى ئېگىز بويىنى پەس قىلىپ ، قاتتىق بويىنى ئېگىپ ، ئۇنىڭدىن كەچۈرۈپ سورىمىسا بولامدۇ ؟ !
 گۈللەرگە سۇ قويۇۋاتقان قىياپەتكە كىرىۋالغان ئابباس بۇجاڭ .
 نى تەڭلىك ئىسكەنجىسىدە قىسىپ ، نومۇس ئوتىدا كۆيدۈرۈۋاتقان يەنە بىرى ، ئوغلى قەدىردان ئىدى ! ئابباس بۇجاڭ تىترىگەن قوللىرىدا گۈلگە سۇ قويۇۋېتىپ : «ئۇنى 14 ياش دەپ سەل قارايتىمەن ...» دەپ پىچىرلىدى . دېمىسىمۇ قەدىرداننىڭ : «ئانا ، سىز ئوقۇتقۇچى ، ماقۇما...» ، «قارا قورساق خوتۇنمۇ ئۇنداق دېمەس...» ، «بىر ئۆمۈر قازان مۇئەككىلى بولسۇن دې- مەكچىمۇ ؟» ، «چۆمۈچ بىلەن ساپلىققا يارالغان ، دەپ ھاقارەت قىلماقچىمۇ ؟» دېگەن سۆزلىرىنى 14 ياشلىق بالىنىڭ سۆزى دېسە كىممۇ ئىشىنەر ؟ ! يەنە كېلىپ ، ئۇ سۆزلەر ئادەتتىكى ئوقۇم بىلەن چەكلەنمەي ، ئېغىز ئالالمىغان جاراھەتلىرىنى يارىدىغان نەشتەر ئىدى . ئابباس ۋە ئابباسلار ... خەيرىگۈل ۋە خەيرىگۈللەر مۇشۇ ياشلارنىڭ چېڭىدا قايتۇ . ئۇلار ھەممە يوللارنى بوشتىتىپ ، ئۆزلىرى چىكىنسە بولغۇدەك ... بىراق ، ھايات قىسمەتلىرىنىڭ ئاچچىق زەردابلىرىنى ئىچىمىگەن ، چەرخى - پەلەك بورانلىرى قامچىلىمىدىغان ، ئازاب ئىسكەنجىلىرىدە بوغۇلمىغان ، قەھرىتان زىمىستانلار چاينىدەك چاقىمىغان بۇ دەۋر دۈلدۈللىرى دەۋر دىشۋارچىلىقلىرىغا ئۇچرىماسمۇ ؟ ھايات سازلىقلىرىدا پاتقاققا پېتىپ قالماسمۇ ؟ ئازاب ئاتەشلىرىدە كۆيۈپ كۈل بولماسمۇ ؟ مانا بۇلارنى سەمگە سېلىش ، تارت ئايىغىڭنى ، دەپ ئاگاھلاندۇرۇش يەنىلا شۇ ئابباس ۋە ئابباسلارنىڭ ، خەيرىگۈل ۋە خەيرىگۈللەرنىڭ خىزىر ئاتا روھىدەك ئۇلۇغ پەرز ۋە سۈننەتلىرىدۇر ...

— بولدى ، بالام ، بۇندىن كېيىن تەقدىر - ئىقبالىڭغا ئۆزۈڭ ئىگە بول ، مەن ھەم ئاناڭ ساڭا كاشلا بولمايمىز . ئەمما ، ھوشيار بول ، ھاياتلىق يولى سەن ئويلىغاندەك تۈپتۈز ئەمەس ، ئادەم تە- سەۋۋۇر قىلالىغۇدەك قاباھەتلىك چۈش ئىلىكىگە مەھكۇم بولىدۇ- خان چاغلارمۇ بار ، ئۆلەي دەپ ئۆلەلمەيدىغان ، بىراق ئازابىڭ

تۈگمەيدىغان ، تۆرەلگىنىڭگە ئالەمچە پۇشايمانلار يەيدىغان ھايات قىسمەتلىرى قارار تاپىدىغان كۈنلەرمۇ بولىدۇ...

ئاباس بىردىنلا قېرىپ ، مۇكچىيىپ قالغاندەك سەل ئېڭىش-كەن پېتى ئىچكەركى ئۆيگە كىرىپ كەتتى ، ئۇنىڭ ئارقىسىدىن خەيرىگۈلمۇ ئۇن - تىنىسىز ماڭدى ، ماڭدىمۇ ، ئوغلىغا قاراپمۇ قويمىدى . ئۇلارنىڭ بۇ ھالىتى ، بولۇپمۇ ئاباسنىڭ بېشى چۈش-كەن ، ئۆزى ئېڭىشكەن ھالىتى قەدىرداننىڭ ئۆپكەسىنى ئۆرلە-تىپ ، كۆزلىرىنى ياشقا تولدۇردى...

— دادا ، ئانا ، — پىچىرلىدى قەدىردان ياشلىرى تۆكۈلگەن ھالدا ، — مېنى كەچۈرۈڭلار ... سىلەرنى رەنجىتكۈم يوق ئىدى ، بىراق زوۋۇلام سىرتتىن ئېلىنغانمۇ ياكى پەرىشتە ئانىنىڭ بېشارى-تىدىكى پاچىئەلەر مېنى چاقىرىۋاتامدۇ ، ئىشقىلىپ ، كۆڭلۈم سىرتىنلا تارتىپ تۇرىدۇ...

قەدىردان ئون كۈندەك ئۆيگىمۇ كەلمىدى . ئۇ ئاتا - ئانىسى-نىڭ چىرايىغا قاراشقا پېتىنالمىدى ، كېچە - كېچىلەپ ئۆزىگە سوئال - سوراقلارنى ياغدۇرۇۋەتتى ، ئەمما ئۆزىدىنمۇ ئەيىب تاپال-مىدى . شۇڭا ، ئونىنچى كۈنى كېچىسى ئوبۇلھەسەننىڭ ئۆيىگە باردى . ئۇلار ئىچكەركى كىچىك دەم ئېلىش ئۆيىدە بىرەر سائەتتەك مۇڭداشتى .

— ئابباس بۇجاڭ ئىشخانىمغا كىرىپ كەچۈرۈم سو-رىۋىدى ، — دېدى ئوبۇلھەسەن قىزىرىپ ، — يەرگە كىرىپ كەتكۈ-دەك بولىدۇم . ئەھۋالدىن قارىغاندا ، ھەممە گۇناھنى ئۆزۈڭگە يۈك-لىۋالغان ئوخشايسەن .

— ئەمەلىيەتتىمۇ شۇنداققۇ ، — قەدىرداننىڭ ئاۋازى غارالڭ - غۇرۇڭ چىقتى ، — ئوبۇلھەسەنكا ، يېڭى گۈلە - قاقنىڭ ئامبارغا كىرىم قىلىنىشىغا يەنە ئىككى ھەپتىدەك باركەن ، شۇڭا بۇلتۇرقى قاق بولسىمۇ مەيلى...

— كونا قاق ئازراقلا نەم تارتىپ قالسا ، ئۇرۇقچىسى بىلەن گۆشى ئايرىلىپ مېچىلداپ قالىدۇ ، — دېدى ئوبۇلھەسەن ، —

ئاندىن ئۇزۇن ئۆتمەيلا كۆكرىپ سېسىدۇ .

— مەيلى ، سېسىپ بولغۇچە بىر تەرەپ قىلىۋەتكىلى بولار .

— مەن ئابباس بۇجاڭغا : «قەدىرداننى يالغۇز ئەۋەتمەيمەن ،

ئۇكام ئوبۇليار ئىككىسى بىللە ماڭدۇ» دەپ خاتىرجەم قىلىدىم ،
ئۇقتۇڭما ؟

— ئۇقتۇم ، — قەدىردان كۈلۈپ قويدى ، — دەسلەپتە ھەم-

راھ بولغىنى ياخشى .

— ئەسلىدە توختاملاشقان قاق ئامبارغا كىرگەن ھامان ئار-

لاشتۇرۇپ سېتىۋېتەرمەن ، دەپ ئويلىغان . بۇنداق قىلساممۇ ھالال-

لىق بولمايدىكەن . بوپتۇ ، كونا قالدۇق بولغاندىن كېيىن ئەرزاند-

راق بولسىمۇ سېتىۋېتىڭلار .

— قانچىلىك قاچىلاپ بېرىسىز ؟

— ھازىرچە ئىككى ماشىنا ، يەنى 22 تۈننى بېسىپ

بېرىمەن ، — دېدى ئوبۇلھەسەن كەسكىن تەلەپپۇزدا ، — بۇ قېتىم

يېقىنراق بولغان كورلا لوپنۇرغا ئاپىرىسىلەر . بۇلتۇر مەن ئۈچ

ماشىنا ئاپىرىپ بىر كۈننىڭ ئىچىدە سېتىۋەتكەن . لوپنۇر ئاشلىق

پونكىتىدىكى ھامۇت زەنجاڭنى تاپساڭلا مالنى چۈشۈرىدىغان ئامبار

بېرىدۇ .

— قاچان يولغا چىقالايمىز ؟

— «ئەمگەك مۇلازىمەت شىركىتى» نىڭ ماشىنىلىرى ۋەزىپە

بىلەن بوز يەرگە كەتمىگەن بولسىلا ، ئۆگۈنلۈككە يولغا چىقا-

لايسىلەر .

— ئۇنداقتا ، ئەتە بىر كۈن تازىلىقىمنى قىلىپ ، تەييارلىقلد-

رىمنى پۈتتۈرۈۋالسام بولغۇدەك ...

— ئۇكام ئوبۇليارمۇ تېخى پىشىمىغان خام بالا ، ئوبىدانراق

كۆز - قۇلاق بولارسەن .

— خاتىرجەم بولۇڭ ، ئوبۇلھەسەنكا .

— سەن دېگەن ئۈرۈمچىدە يېرىم يىلدەك تۇرۇپ پىشىپ

قالغان ، ئەمما بۇ قېتىمقى تىجارەت سەن ئۈچۈن بىر سىناق . مۇشۇ سىناقتىن ئۆتەلسەڭ ، بۇندىن كېيىنكى يوللىرىڭ راۋان بولىدۇ ، بۇنى ئېسىڭدىن چىقارما .

يەكشەنبە كۈنى . «شەرق شامىلى» ماركىلىق ئىككى ماشىنىغا قاق بېسىلىپ تەييار قىلىنغان بولسىمۇ ، شوپۇرلار كۈن يانغاندىراق يولغا چىقىشنى قارار قىلىشتى . شۇڭا 12 كۈندىن بېرى «ياشلار بىناسى» مېھمانخانىسىنىڭ ياتقىدا يېتىۋاتقان قەدىردان ئاتا - ئانىسى بىلەن خوشلىشىش ئۈچۈن ، ناھىيىلىك پارتكوم ئائىلىلىك - لەر قورۇسىغا كەلدى . ئۇ سېرىق سەمبە ، تاجى خوراز ، پىلىپ ، گۈۈزبان ، ئورۇس گۈللىرى ھۈپپىدە ئېچىلىپ كەتكەن ھويلىسىغا ئەيمىنىپ كىردى . مانا تال بوستاندىكى ئۈزۈملەرمۇ چېكىلىپ قايتۇ . تۈرۈپلا قەدىرداننىڭ كۆزلىرىدىن ياش ئەگىدى . تۇغۇلۇپ چوڭ بولغان بۇ قورۇغا كۆزى قىيمايۋاتامدۇ ، مىڭ جاپادا بېقىپ ، شۇ دېمەتلىك قىلغان ئاتا - ئانىسىنى رەنجىتىپ قويغانلىقىدىن ئىچى پىغان بىلەن ئۆرتىلىۋاتامدۇ ياكى پەرىشتە ئانا بېشارىتىدىكى شۇم تەقدىرىگە تۇنجى بولۇپ قەدەم ئالغانلىقىدىن يۈرىكى ئەلەم بىلەن نالە قىلىۋاتامدۇ ، ئىشقىلىپ ، قەدىرداننىڭ كۆڭلى بۇزۇل - غانلىقى راست... ئۇ تىترەپ تۇرغان قوللىرىدا كارىدور ئىشىكى - نىڭ تۆمۈر تۇتقۇچىنى تۇتتى ھەم كارىدورغا ئاستاغىنا قەدەم ئال - دى . پىھ ، ئاتا - ئانىسىنىڭ تونۇش پۇراقلىرى... ياق ، جەننەت ھىدىلىرى - دىماغلىرىغا ئۇرۇلدى . بۇ چاغدا ئۇنىڭ كۆزلىرى يەنە لىپمۈلىپ سۈزۈك ياشلارغا تولدى !

دەرۋازا ، ئىشىكلەر ئوچۇق ، بىراق ئۆيدە ھېچكىم يوق ئىدى . مېھمانخانا ، ھۇجرىلارنىڭ ئىشىكلىرى «تۈز قۇلۇپ» بولغاچقا ، ئىچىدە ئادەم بار - يوقلۇقىنى بىلگىلى بولمايتتى ، قەدىردان ئاتا - ئانىسىنىڭ ھۇجرىسى ئىشىكى ئالدىدا تىزلىنىپ ئولتۇردى ، بېشى مەيدىسىگە ئېگىلدى .

— دادا ، ئاتا! — ئۇ ئاستا پىچىرلىدى ، — مەن ... مەن

ماڭىدىغان بولۇپ قالدىم... مەن... مەن... ئۆزۈممۇ دەپ بېرەلمەي-
مەن، يۈرىكىم بىردە ھاياجان بىلەن ئۇرسا، بىردە ھەسرەت بىلەن
نالە قىلىدۇ، تۇرۇپلا سىقىلىدۇ، ئەجەب مىسكىن يىغلايدۇ...
«تېخى بالا ئىدىڭغۇ» دەپ شىۋىرلايدۇ... بىلىمدىم، ماڭار يوللىرىم
شۇم قىسمەتلىرىم تامان ئاپىرىپ تاشلامدۇ؟! بىلىمدىم، باسقان
قەدەملىرىمدىن گۈل - غۇنچىلار ئۈنەمدۇ ۋە ياكى تىكەن زاغزاغ-
لار! تۇرۇپلا، ئانا - ئانامنى زار يىغلىتىپ، قايسىبىر ئىرىشئەلغا
يېتەرەن، دەپ ئۆز - ئۆزۈمدىن سورايمەن، بىراق يۈرىكىم: «بۇ
سېنىڭ مەيلىڭ ئەمەس...» دەپ مېنى بەزلەيدۇ...

قەدىرداننىڭ چوڭ كۆزلىرىدىن ئالدىراپ چۈشۈۋاتقان يو-
غان - يوغان ياش تامچىلىرى ساقالسىز يۇمران يۈزلىرىنى يۇيۇپ،
ئېگەكلىرىدىن مەيدىلىرىگە تامچىلىماقتا ئىدى.

— جېنىم دادا، سېنىڭ بېشىمنى سىلىغان ئالىقانلىرىڭ ھارا-
رەتلىك قۇياش ئىدى! كۆيۈمچان ئانا، سېنىڭ باغرىڭ مەن ئۈچۈن
مىسلى بىر جەننەت ئىدى! مەن ئاشۇ قۇياشنى، ئاشۇ جەننەتنى
تاشلاپ كېتىۋاتمەن... مېنى شەيتان ئېلىپ كېتىۋاتامدۇ ياكى
قىسمەتلىرىم چىلاۋاتامدۇ، بۇ ماڭا قاراڭغۇ. بەلكىم ۋۇجۇدۇمدى-
كى بالىلىق مەنمەنلىكلىرىم، قىزىقىشلىرىم مېنى ۋەسۋەسىگە سې-
لىپ قۇتۇرتىۋاتقاندى! سىلەر مېنى كەچۈرۈڭلار، ئۆزۈمنىڭ شو-
رى ئۆزۈمگە! خوش دادا، خوش ئانا! ئۆزۈڭلارنى ئاسراڭلار،
سىلەرنى بىر ئاللاغا تاپشۇردۇم...

شۇ كۈنى سائەت بەشلەردە، ئوبۇلھەسەن قاراقاش يولىدا ئىك-
كى ماشىنىنى ئۈزىتىپ قويدى. ئارقىدىكى ماشىنىنىڭ كابىنىكى-
سىدا ئوبۇلىيەر، ئالدىدىكىسىدە قەدىردان بار ئىدى. تۇنجى قېتىم
سىناق سەيگۈبۇيەنلىككە قەدەم ئالغان شۇ كۈنى، ئۇ 15 ياشتىن تۆت
ئاي بەش كۈن ئاشقاندى. قەدىردان ھازىر بارلىق غەم - ئەندىشە-
لەردىن خالىي، سەپەر ھاياجىنى ئۇنى شادلاندىرماقتا ئىدى. ماشى-
نىلار ئەينەك بېتىدەك تۈپتۈز ئاسفالىت يولىدا خۇددى كىرىچتىن

ئاجرغان يا ئوقىدەك چاپماقتا ، يوللار ، دەل - دەرەخ ، ئىستولىد-
لار گويا دەھشەتلىك يەر تەۋرەشتىن ئاغدۇرۇلۇۋاتقاندا ئارقىسىغا
يىقىلماقتا ، چاقنىڭ شاپلىدىغان ، ماتورنىڭ بىر خىلدا گۈركىرىد-
گەن ئاۋازىدىن : «ئامەت ، ئاپەت ، ئامەت ، ئامەت ، ئامەت ، ئامەت ،
ئاپەت...» دېگەندەك سادا ئاڭلانغاندەك قىلاتتى . قەدىردان ئې-
غىر خورسىندى...

بەشىنچى باب

كورلا لوپنۇر ئاشلىق پونكىتىنىڭ ئامبىرىغا بېسىلغان 22 توننا قاقنىڭ سېتىلماي ياتقىنىغا 35 كۈن بولدى . ياتاققا كىرىپ يېتىپ ئۇخلاپ ، تالاغا چىقىپ خېرىدار ئىزدەپ ، تاماق يەپ قاچا بىكارلاپ ، خالادا ئولتۇرۇپ قورساق بوشتىپ زېرىكىپ كەتكەن ئوبۇلار 24 كۈن بولغاندا يولدا ماشىنا توسۇپ يۇرتىغا قېچىپ كەتتى . ئەمدى ھەممە بالايىتوقىناق ، شالدىر - شاپىلاق قەدىردانغا قالغانىدى . ئۇ مېۋە - چېۋە توپ سېتىش بازىلىرىغا كىرىپ ، مېلىنى ماختاپ باشلاپ كەلگەن خېرىدارلىرى بىرنەچچە تاغلارلاردىن ئوچۇمداپ ئالغان گۈلە - قاققا قاراپلا : « بۇ بۇلتۇرقى كونا مال - كەن » دېسە ، بەزىلىرى : « قۇرت چۈشۈشكە باشلاپتۇ » دېيىشىپ يېنىپ كېتەتتى... كۈنلەر ئۆتكەنسېرى قەدىرداننىڭ ئۇچۇدىنى ئەنسىزلىك ئىسكەنجىلىرى بوغۇۋالدى . مانا ، كۈنلۈكى 20 سوم - دىن 35 كۈندە جەمئىي 700 سوم ئامبار ھەققى زىممىسىگە ئارتىلدى . ئۆزى قاقلىرىنى ساقلاپ ئامباردا ياتقاچقا ، مېھمانخانا پۇلى تېجىلىپ قالغان بىلەن ، يېمەك - ئىچمەك ، تۇرمۇش لازىمەتلىكلىرى ئۈچۈنمۇ پۇل سۈدەك كېتىۋاتىدۇ . كۈندىن - كۈنگە ئەندىشە ئىچىدە قالغان قەدىردان گۈلە - قاقنى ئۇدۇل ئۈرۈمچىگە يۆتكەپ كېتىشنى ئويلاپ قالدى . بىراق ، پۇلنى ، ئامبار ھەققىنى نەدىن ھەل قىلىدۇ ؟ ئۇ ئۇيان ئويلا ، بۇيان ئويلا ، ئاخىر ئوبۇلھەسەنگە تېلېفون بەرمەكچى بولۇپ تۇرغىنىدا ، ئاشلىق پونكىت باشلىقى ھامۇت : « قەدىردان ، ساڭا تېلېفون » دەپ چاقىرىپ قالدى . خۇددى ئالتۇن توشقان تېپىۋالغاندەك خۇشال بولۇپ كەتكەن قەدىردان ئۇچقاندەك ئىشخانىغا كىردى - دە ، تېلېفوننى قولغا ئالدى . ئۇ ئويلىغاندەكلا ، تېلېفوندا ئوبۇلھەسەننىڭ ئاۋازى ياڭرىدى :

— ھەي قەدىردان ، مەن ھەممە ئىشنى ئوبۇلياردىن ئاڭلىدىم ، سەۋەنلىك مەندىن ئۆتتى ، سىلەرنى خالتا يولغا سېلىپ قويۇپ ، كۆپ جاپاغا قويدۇم .

— ئوبۇلھەسەنكا ، ھازىر بۇنداق گەپلەرنى دەيدىغان ۋاقىت ئەمەس ، — دېدى قەدىردان تۇرۇپكىنى ئۇ قۇلىقىدىن — بۇ قۇلىقىمغا يۆتكەپ ، — مەن قاقلارنى ئۈرۈمچىگە يۆتكەمەنچى ئىدىم . بىراق ، ئامبار ھەققى ۋە كىرا پۇلىدىن قىسلىۋاتىمەن ، قانداق قىلاي ؟

— مەن ساڭا پۇل پېرىۋوت قىلىمەن ، 24 سائەت ئىچىدە تاپشۇرۇۋالسىەن ، — تۇرۇپكىدا ئوبۇلھەسەننىڭ ئاۋازى چوڭۇلدى . دى ، — ئەمما گۈلە — قاقنى تېز بىر تەرەپ قىلىشقا ئالدىرا ، ھاۋا قاتتىق ئىسسىۋاتىدۇ ، ئامبار قۇرغاق ھەم ئىسسىق كېلىپ قالسا ، گۈلە — قاق قۇرتلاپ كېتىدۇ ، نەم بولسا ، كۆكرىپ سېسىيدۇ ، ئۇقتۇڭما ؟

— ئۇقتۇم ، خاتىرجەم بولۇڭ ، ئۈرۈمچىگە يۆتكەش ئالدىدا ئادەم ياللاپ ، گۈلە — قاقنى ئاپتاپقا سېلىپ ، شامالدىتىپ قايتا قۇرۇتىمەن .

— ھەي ، ئەسلىدە ئۇ قاق ئىككىنچى دەرىجىنىڭ ئىككىنچىسىگە چۈشىدىغان ، يەنى كىلوسى بىر سوم 50 تىيىنلىق قاق ئىدى ، ھازىر بىر سومدىن ئالسىمۇ ، ياق ، قانچىدىن ئالسا ، 60 — 70 تىيىندىن ئالسىمۇ پېرىۋەت ... چۈنكى ئۇ پۈتۈنلەي پايدىغا قالغان قاق . بىكاردىن — بىكار تۈكۈۋەتكەندىن كۆرە ، ئۆزىنىڭ چىقىم ۋە كىراللىرىنى تۈزلىسىمۇ مەيلى . ھەي قەدىردان ، يەنە بىر مۇھىم گەپ ، كۈلچى خالىمەت قارىم مال تىزىملىكى بىلەن 50 مىڭ سوم پۇلنى ئايروپىلاندا ئېلىپ كەتتى ، ئۇنى ياقۇپ ھاجىمىدىن تاپشۇرۇۋال ، ئىلاجى بار مال بىلەن بىللە كەلگەن . يانچۇقىغا چاشقان كىرسە يامانلاپ چىققۇدەك بولۇپ قالغان قەدىردان شۇ كۈنلا لوپنۇر بازىرىدىن ئوتتۇرا ياشلىق ئىشلەمچىدىن ئىككىنى تېپىپ ، كۈنلۈكىنى ئەللىك سومدىن سۆزلەشتى .

ئۇلار 300 تاغار دەك گۈلە - قاقنى ئاشلىق قۇرۇتىدىغان مەيدانغا بېيىتىپ ، راۋۇرۇس قۇرۇپ بولغۇچە كۈرەكتە ئۆرۈپ - چۆرۈپ بېرىدىغان بولدى ، ھەتتا ئۇلار تاغارلارغا قايتا قاچىلاپ ، ماشىنىلارغا بېسىپ بېرىشىنىمۇ ھۆددىگە ئېلىشتى .

قەدىردان دېگەندەك ئەتىسى چۈشتىن كېيىن لوپنۇر ئاشلىق پونكىتىغا كەلگەن 4 مىڭ سومنىڭ پۇل چېكىنى تاپشۇرۇۋالدى . ئۈچ كېچە - كۈندۈز ئاپتاپقا سېلىپ شامالداشقان قاقلىرىنى ئىككى ئىشلەمچى تاغارلارغا قايتا قاچىلاپ ، ئاغزىنى چاشقان قۇلىقى قەلىپ سىم بىلەن يۆمەپ تىكىشكە باشلىدى . ئىش تاپقىنىغا خۇش بولۇپ كەتكەن ئىشلەمچىلەر بالا سەيگۈيۈەندىن بەكمۇ سۆيۈندى بولغاى ، ھالالىق بىلەن جان كۆيدۈرۈپ ئىشلەۋاتقانلىقى نۇرقىدىنلا بىلىنىپ تۇراتتى ، پېشانىسىدىكى گىرەلىشىپ كەتكەن قورۇقلاردىن ئاققان تەر كۆزلىرىنى ئېچىشتۇرۇۋەتكەنمۇ قانداق ، ئۇلار پات - پاتلا يەڭلىرىدە سۈرتۈپ قوياتتى . شۇ ئەسنادا ، شەھەر يۈك توشۇش كالىنىدىن ئىككى ماشىنىنى 1 مىڭ 600 سومغا سۆزلەشپ ئېلىپ كەلگەن قەدىردان ئۆزىمۇ ئىشتان - كۆڭلەكنى سېلىپ ، ئىشقا كىرىشىپ كەتتى . ئۇ قاقلىار ماشىنىغا بېسىلىپ بولغۇچە ، 40 كۈنلۈك ئامبار ھەققىگە 800 سوم تۆلەپ تالون كەستۈرۈۋالدى . ئىككى ئىشلەمچىنىڭ ئىش ھەققى كۈن ھېسابى بويىچە 400 سوم بولغان بولسىمۇ ، قەدىردان :

— جاپا چەكتىڭلار ، بىر ۋاخ تاماق ئېلىپ بەرسەم بولاتتى ، لېكىن ئۈلگۈزەلمەيدىغان ئوخشايەن ، شۇڭا بۇ پۇلغا ئىككىڭلار تاماق يەپ ، ئاشقىنىغا بالىلىرىڭلارغا بىر نەرسە ئالارسىلەر ، — دەپ ، يەنە 50 سوم قوشۇپ بەرگەندى ، ئىشلەمچىلەر كۆزلىرىگە ئىشەنمەيلا قالدى . دۇنيادا مۇنداقمۇ ساخاۋەت ئىگىلىرى باركەن ، پاھىل... 50 سوم ، بۇ ئاشۇ بىچارە ئىشلەمچىلەر ئۈچۈن نۇرغۇن پۇل - دە ! ئۇلار ياشاغغىراپ تۇرغان كۆزلىرىنى مۆلدۈرلىتىپ ، قەدىردانغا ھەمدۇسانا ئېيتىشقا باشلىدى :

— خۇدايىم مەرتىۋىلىرىنى ئۈستۈن قىلار ، سەيگۈيۈەن بالا .

توپا ئالسلا ئالتۇن ، كۈل ئالسلا كۈمۈش بولار... بارلىق قىيىند-
لىرىنى ئاسان قىلار...

— خوش ئەمىسە ، ئاكىلار ، خوش ، ھامۇت ئاكا !
ئاشلىق پونكىت دەرۋازىسىدىن ئىككى ماشىنا ئىرغاڭلاپ چىق-
قۇچە ، ئاشلىق پونكىتىنىڭ باشلىقى ھامۇت ۋە ئىككى ئىشلەمچى
قوللىرىنى پۇلاڭلىتىپ تۇردى ...

— توۋا ، — دېدى ھامۇت ياقىسىنى تۇتۇپ ، — چوڭ ئادەمنى
كىچىك قىلىپ قويغاندەكلا بالىكىنا ...

— بېشىنى سوراپ باقساق ، — دېدى يۈزى قۇيماقتەك قورۇ-
لۇپ قالغان ئىشلەمچى ، — «سىلەر مېنى كىچىك كۆرۈۋاتامسى-
لەر ، مەن 35 ياشتىن تۆت ئاي ئاشتىم» دەيدۇ...
— مېنىڭچە ، — دېدى ھامۇت ، — ئۇنىڭ يىگىرمىسى يال-
غان ، قالغىنى راست .

— ئاپىرىن ئۆزلىرىگە ، — بېشىنى گىلىدىڭلاتتى يەنە بىر
ئىشلەمچى ، — نەق كۆڭلۈمدىكىنى دېدىلە .

ھامۇت بىلەن ئىككى ئىشلەمچى بالا سەيگۈيۈەن ھەققىدە زوق-
لىنىپ پاراڭ قىلىۋاتقاندا ، ئىككى ماشىنا لوپنۇردىن ئۇزاپ ، ئىك-
كى تەرىپىنى قېنىق ھال رەڭ يۇلغۇنلار قاپلىغان كونا ئاسفالت
يولدا كېتىۋاتاتتى . بۇ يول ئارقىلىق شەھەرگە كىرمەي ئۇدۇللا
قارا شەھەرگە كىرىپ كەتكىلى بولاتتى . ھازىر قەدىردان گۈلە -
قاقتىن خاتىرجەم ئىدى . چۈنكى ، ئۈچ كېچە - كۈندۈز قاقىرام
ئاپتاپ ۋە شامالغا سېلىنغان قاق خۇددى يېڭى قاققەك قۇرۇپ
شاراقلاپ كەتكەنىدى . ھازىر ئۇنىڭ بېشىنى قاتۇرۇۋاتقىنى ، قاقنى
تونۇش - بىلىشلەر بولمىغان يات ئادەملەرگە سېتىش مەسلىسى
ئىدى . بۇنىڭدا ئۇ كۆڭۈل ئاياپ تەڭلىكتە قالىدىغان ئىشلار يۈز
بەرمەيتتى ھەم قاق كۆڭلىگە خوپ كەلگەن باھاغا چىققاندا ئاندىن
ساتاتتى . ھازىر يېڭى قاق بازارغا تېخى كىرمىگەن ، كونا قاق
ئاياغلاشقان ، بازارغا كىردى دېگەندىمۇ قۇرت چۈشكەن ياكى نەملى-
شىپ كۆكرىشكە باشلىغان «مىيەنە» گۈلە - قاقلار ئىدى . قەدىر -

دانىنىڭ ئېلىپ كېتىۋاتقىنى ئىككىنچى دەرىجىنىڭ ئىككىنچىسىگە چۈشىدىغان خېلى گۆشلۈك گۈلە - قاق بولۇپ ، ھازىرقى گۈلە - قاق قىس ۋاقتىدا خېرىدارلار توپلىشىپلا بەرسە ، بىرىنچى دەرىجىنىڭ ئىككىنچىسى ، ئەڭ بولمىغاندا ئۈچىنچىسىگە كۆتۈرگەنلى بولاتتى . ئەمما ، تونۇش - بىلىشلىرىڭ ئارىلىشىپلا قالسا ، گۈلە - قاقنىڭ كۆزى ئوچۇقلا كېتەتتى...

بۇ قېتىمقى 22 توننا قاق ئوبۇلھەسەننىڭ دېيىشىچە ئىككىنچى دەرىجىنىڭ ئىككىنچىسىگە تەئەللۇق ، يەنى كىلوسى بىر يېرىم سوملۇق مال ئىدى ، بىراق ئۇ يىل ئاتلاپ كەتتى ، قۇرت چۈشمىدى دېگەن ھالەتتىمۇ ، 20 - 30 قاقنىڭ ئىچىدە بىرەرى قۇرتلىماي قالمايتتى . ۋاقىت ئۆتكەنسېرى قۇرتلۇقلىرى كۆپىيىپ باراتتى . ئۇنىڭ ئۈستىگە ، لوپنۇردىكى ئامباردا 40 كۈن شامالغا سېلىنماي تىنجىقتا بېسىلىپ ياتتى . شۇڭا ، قاقتىن پۈتۈنلەي ئۈمىدى ئۈزۈلگەن ئوبۇلھەسەن ئالدىراپ - تېنەپ : « بىر سوممىدىن بولسىمۇ ، 60 - 70 تىيىندىن بولسىمۇ بېرىۋەت ، بىكاردىن - بىكار تۆكۈۋەت - كەندىن كۆرە ، ئۆزىنىڭ چىقىمىنى بولسىمۇ تۈزلىسۇن » دەپ گەپنى ئۈزۈۋەتتى ، ھەتتا قەدىرداننى ئىككىلىنىپ قالمىسۇن دەپ ئەنسىرىدىمۇ : « ئۇ پۈتۈنلەي پايدىغا قالغان قاق » دېيىشىنىمۇ ئۈد - تۈپ قالمىدى...

ئەمدىكى گەپ قاقتىن قەيەرگە ئاپىرىپ سېتىش مەسىلىسى ئىدى . « غەربىي دىيار مېۋە - چېۋە شىركىتى » ، « قوڭۇر تاش مېۋە - چېۋە شىركىتى » ، « داخىيەن مېۋە - چېۋە شىركىتى » قاتارلىق ئورۇنلاردا بىر يۇرتلۇق قاق تىجارەتچىلىرى ، ھاينەكەشلىرى ، ئېلىپ - ساتارلىرى كۆپرەك ، ئەڭ يېقىن تونۇشلارمۇ ئۈچ - راپ قالاتتى . شۇڭا ، ئۇلارنىڭ نەزىرىدە « مۇسۇلمانلار شىركىتى » قارمىقىدىكى « مېۋە - چېۋە توپ سېتىش بازىرى » « ئىلمان سودا بازىرى » دەپ تونۇلغاچقا ، بۇ يەرگە شالاڭراق كېلەتتى . تۇنجى قېتىم « سەيگۈيۈەن » لىك ئوتۇغاتىنى تاقاپ ، پۇل ئات - لىق قىز ئۈچۈن « بازار » دەپ ئاتىلىدىغان ئوت كەتكەن ئورمانغا

قەدەم ئالغان قەدىرداننىڭ 22 توننا قاق ھەققىدە ئويلىمىغىنى قالمىدى. شۇنىڭغا قارىغاندا، تىجارەت بىلەن سودا ئىسىملىك سەتەڭنىڭ پايدا نازىدىن ئادەمنى جىددىيچىلىك ئىسكەنجىلىرىدە بوغۇپ قىينايدىغان لەززىتى يامان ئوخشايدۇ. ئەنە شۇنداق ھايانجان، جىددىيلىك قايناملىرىغا كىرىپ قالغان قەدىردان ئۈرۈمچىدىن ئۆيىگە ماڭدى. خالىمەت قارىم ئوبۇلھەسەن تېلېفون بەرگەن كۈنى يولغا چىققان تەقدىردىمۇ، تۈنۈگۈن ئەتىگەندىلا ئۈرۈمچىگە چۈشەتتۇ، بۇ چاغقىچە بەلكىم پۇل ۋە مال تىزىملىكىنى ياقۇپ ھاجىمغا بېرىپمۇ بولغاندۇ. قەدىردان خالىمەت قارىمنى تونۇمايتتى، پەقەت «مۇساپىرلار مېھمانخانىسى»دىكى بىر يۇرتلۇق ھەقەمسايلىرىدىن ئۇنىڭ كۈلچى ئىكەنلىكى، كۆپىنچە گۇاڭجۇ، كۈنىڭ، گۈيلىن تەرەپلەرگە كۆڭ كىشىمىش يۆتكەيدىغانلىقىنى ئاڭلىغانىدى.

قاراڭغۇ چۈشكەن، داچەيگۈنىڭ ئاھالىلەر جايلاشقان تاركوچىلىرىدا چىراغلار گۇڭگا يورۇپ تۇراتتى. قەدىردان، سەيگۈبۇەن جاپپار ھاجىم بىلەن بىر چاغدا ماڭغان ھېلىقى قىسلىچاق كوچىلاردىن ئۆتۈپ، ئايدا 12 مىڭ سوم ئۆي ئىجارىسى يىغىۋالىدىغان تۇڭگاننىڭ قورۇسى ئالدىغا كېلىشى، كۆك سىرلانغان چوڭ تۆمۈر دەرۋازىدىن ئىككى ئادەم چىقىپ، چىراغ ئاستىدا نېمىلەرنىندۇر دېيىشمەكتە ئىدى. ئۇلارنىڭ بىرى ياقۇپ ھاجىم بولۇپ، يەنە بىر ئادەمنىڭ كىم ئىكەنلىكىنى قەدىردان تونۇيالمىدى.

— ئەسسالامۇئەلەيكۇم، ھاجىم، تەنلىرى ساق، ئۆزلىرى ئوبدان تۇردىلىمىكى...

— ۋەئەلەيكۇم ئەسسالام، مانا ھازىرلا خالىمەت قارىم بىلەن

گېپىڭنى قىلىۋاتاتتۇق ، — دېدى ياقۇپ ھاجىم بۇدەك ساقىلىنى تۇتاملاپ ، — قېنى خالىمەت قارىم بىلەن كۆرۈشۈپ قوي .
— تىنچلىقمۇ ، ئوبدان تۇرغانلا ؟

قەدىردان ئۇچلۇق سويماباش ، دوقا ماڭلاي ، ئاق سېرىق ، قاش - كىرىپكىلەرنىڭ تايىنى يوق ، سىدام يۈز ، يوغان بۇرنىنىڭ ئۇچىنى قىپقىزىل قاپارتمىلار قاپلاپ كەتكەن ، 44 - 45 ياشلاردا بار بۇرۇتسىز ، لېكىن ئېگەك ئۇچىدا بىر تۇتاممۇ كەلمەيدىغان قىزغۇچ قىسقا ساقىلى بار ، قارا يەكتەكلىك بۇ ئادەمگە قاراپ ئىچىدە : «بۇنىڭ نەرى سودىگەرگە ئوخشايدۇ ، ھېلىلا كاتەكتىن قېچىپ چىققان توخۇ ئوغرىسىنىڭ ئۆزىلىغۇ» دەپ ئويلىدى ، شۇنداقلا داقتمۇ رەسمىيەت ئۈچۈنلا : «قاچان كەللە ، ئوبۇلھەسەنكام ئۆزلىرىنىڭ تۆسبىلىرىنى قىلغانىدى ، بىزدە كۈلچى سودىگەرلەر بەكمۇ ئاز...» دېگەندەك ياغلىما گەپلەرنى قىلىپ ، كۆڭلىنى ياساپ قويدى .

— دىرىكتور ئوبۇلھەسەن ، — دېدى خالىمەت قارىم سالاپەتلىك - كىنە يۆتىلىپ قويۇپ ، — «تىزىملىكتىكى مالغا پۇل يەتمەي قالسا ، ياقۇپ ھاجىم بېرىپ تۇرسۇن» دېگەنىدى .

— ئەلۋەتتە ، ئەلۋەتتە ، بۇ چاغقىچىمۇ شۇنداق بولۇپ كېلىۋا - تىدىغۇ ، — دېدى ياقۇپ ھاجىم ، — ۋۇي يۈرۈڭلار ، ئۆيگە كىرىپ چاي ئىچكەچ پاراڭ قىلمايمىزمۇ . مانا قەدىردانمۇ كېلىپ قالدى . خالىمەت قارىم بۈگۈن كەچتە ئۇچراشمىسا بولمايدىغان مۇھىم ئىشى بارلىقىنى ئېيتىپ خوشلىشىپ كېتىپ قالدى . ياقۇپ ھاجىم قەدىرداننى ئۆيگە باشلاپ كىرىپ ، كارىۋاتتىكى كۆرپىگە تەكلىپ قىلدى ، لېكىن قەدىردان ئولتۇرا - ئولتۇرمايلا ، پوسۇققىدە كۈلۈ - ۋەتتى .

— ھە كۈلسەنغۇ ، كۈلگۈدەك بىر ئىش بولدىما ؟ — ياقۇپ ھاجىم پىيالىلەرگە چاي قويۇۋېتىپ ، قەدىردانغا قارىدى ، — قېنى دەپ باققىنا ، مەنمۇ ئاڭلاپ باقاي...

— ئاۋۋ خالىمەت قارىم دېگەن گادايىنىڭ ساقىلىغا كۈلگۈم

كېلىۋاتىدۇ ، — دەدى قەدىردان يەنە كۈلۈپ سېلىپ ، — خۇددى ئۆچكە يۇڭىدا ياسىغان تەپكۈچنىڭ ئۆزىغۇ .

— جاپپار ھاجىم سېنى «گېپى تەيلىك» بىلەن دېگىنى راستكەن — دە ، — ياقۇپ ھاجىمۇ كۈلۈپ سالىدى ، — بىردەمدىلا خالىمەت قارىمىنىڭ ساقىلىنى كىچىك بالىنىڭ تېپىپ ئوينىدىغان تەپكۈچىگە ئوخشاتقىنىڭنى قارا . مېنىڭمۇ ساقىلىم بار ئادەم ، ئىچىڭدە نېمىلەرگە ئوخشىتىپ بولىدۇڭكى...

— ياقۇپكا ، ئاڭلىسام يېشىڭىز 36 لاردا باركەن ، نېمە قىلىد-سىز ساقال قويۇۋېلىپ ، — قەدىردان كۆڭلىگە ياقمىغاننى ئۇدۇللا دەۋىرەتتى ، — بەك مەينەت چىراي كۆرۈنۈپ قالدىكەنسز ، قاپقارا بۇرۇت قويۇۋالسىڭىز نېمىدېگەن ياخشى .

— ھە ، ئەمدى ھۇجۇمنى ماڭا قارىتاي دەمسەن ؟
— بۇنى ھۇجۇم دەپ چۈشەنسەڭىز قانداق بولىدۇ ، — دەدى قەدىردان ، — زامانغا لايىق ، ئىلمىي بايلاردىن بولۇڭ ياكى ھاجىم-لار ساقال قويۇمىسا بولمايدۇ ، دەيدىغان رەسمىيەتمۇ بارمۇ ؟
— ھەي ساقال تاغقى ، بولدى قىلە . قېنى چاي ئىچ . قاچان كەلىدۇڭ ؟

— زۇۋال ۋاقتى بىلەن . ئاۋۇ تەپكۈچ ساقالدىن پۇلنى تاپشۇ-رۇۋالدىڭىزمۇ ؟

— ھەي ، ھەي ، تۈزۈك گەپ قىل ، ئۇ دېگەن 30 پارە قۇرئاننى ياد ئالغان قارىم ، بىلەمسەن ؟ ساڭا 50 مىڭ سوم پۇل بىلەن ئالدىغان ماللارنىڭ تىزىملىكىنى ئېلىپ كەپتۇ .
— ئىككىمىز بىللە ئالارمىز ؟ تېخى بۇ قېتىم ئىككى ماشىنىد-ىڭىزنى مەن ئىشلەتمەكچى . قورقماڭ ، كىرا ھەققىنى ئەل قاتارى بېرىمەن .

— پاه ، پاه ، ئوبۇلھەسەننىڭ «بالا سەيگۈيۈەن» دەپ پو-ئاتقىنى بىكار ئەمەسكەن — دە . ھە ، ئەكەلگەن ئىككى ماشىنا گۈلە — قاق «مۇساپىرلار مېھمانخانىسى» دا قالدىما ؟
— ياق ، «يېشىل قارىغاي» مېھمانخانىسىدا .

— ۋۇي ، نېمىشقا ؟ ئاداش - ئايماقلىرىڭ ، بىر يۇرتلۇقلىرىڭ
ئەشەدە تۇرسا...

— شۇنىڭ ئۈچۈن «يېشىل قارىغاي»غا چۈشتۈم - دە .
ياقۇپ ھاجىم چاي ئىچمەكچى بولۇپ كۆتۈرگەن چىنىسىنى
تۇتقىنىچە ئۇزۇن تېڭىرقاپ قالدى . ئۇنىڭ كۆڭلىدىن : «بۇ بالا
20 - 30 ياشلارغا بارغاندا نېمە ئىشلارنى تەۋرىتىۋېتەر ؟ قارا ،
«تونۇش - بىلىشلەر تەڭلىككە سالىدۇ ، دەپ ، مالنى «مۇساپىرلار
مېھمانخانىسى»غا چۈشۈرمىگىنىنى...» دېگەن ئوي لىپىدە ئۆتتى .
— شوپۇرلارنى ئورۇنلاشتۇرۇپ قويدۇڭمۇ ؟

— ئىككىسىگە بىر ياتاق ئېلىپ بەردىم ، ئۆزۈمگە ئايرىم .
— نېمىشقا ئايرىم ئالدىڭ ؟

— سەيگۈيۈەننىڭ يېنىدا پۇل بولسۇن - بولمىسۇن ، ئۇ
دۈشمەنلىك بولىدۇ .

— ئەقلىڭگە ئايرىن !

— ياقۇپكا ، مەن قايتاي ، ئەتە مالنى بىر تەرەپ قىلىۋېتىپ ،
ئۆيىڭىزگە كېلىمەن ، بىر يەرگە چىقىپ كەتمەڭ .
— خاتىرجەم بول .

قەدىردان ئەتىسى ئەتىگەندىلا ئىككى ماشىنا گۈلە - قاقنى
«مۇسۇلمانلار شىركىتى» مېۋە - چېۋە توپ سېتىش بازىرىغا
ئېلىپ كىردى . كۆرگەنلەر كۆرمىگەنلەرگە ، ئاڭلىغانلار ئاڭلىمىدى .
غانلار قۇلاق يېقىشىپ ، بىردەمدىلا ماشىنا ئەتراپىغا ئۇيغۇر -
خەنزۇ مېۋە - چېۋە خوجايىنلىرى ، قاق ھايانكەشلىرى ، مېۋە -
چېۋە تىجارەتچىلىرى توپلاندى . ئۇلار قاقنىڭ ئەۋرىشكىسىنى قول-
دىن - قولغا ئۆتكۈزۈپ ، ھېچقانداق ئېۋەن تاپالماي قېلىشتى ،
شۇنداق بولسىمۇ بازار - دە ! «سىگەككەن ، چىققا كەن» ، «ئاۋۇ
تازكەن ، ماۋۇ بەزكەن» دەپ ، بۇقنى موزايلىتىپ ، قوشقارنى
قوزلاتمىسا ، ئۇنى بازار دېگىلى بولامدۇ ؟ !

— ھەي ، — دېدى بىر خەنزۇ قاق سودىگىرى ئۇيغۇرچىنى
ئارانلا يامىداپ ، — شۇ بىر چېپى (ۋاگون) بوساڭ ياكشى بوگاندا .

كەن ، 60 توڭنا... ئەمەسكەن شۇ...

— شۇ... شۇ ، — ئارىغا قىسىلدى پىپى تۇماق قاقچى ، —
60 توننا بولغان بولسا بىر ۋاگون توشقان بولاتتى ، ئۇنىڭ باھاسى-
مۇ يۇقىرى بولىدۇ .

— شۇڭا بۇ 22 توننا قاققا ئادەتتىكى مال ھېسابىدا باھا
قويۇلىدۇ ، — دېدى دوپپىسىنىڭ جىيەكلىرى مائىلىشىپ كەتكەن
بومبا ساقال بىرى ، — قېنى ئىنى ، بىر نېمە دېمەمسەن ، باھاسىنى
خوپ كۆرگەنلىرى ئالىدۇ ، قالغانلىرى پېشانىسىدىن كۆرىدۇ .
قاقنىڭ باھاسىنى كېلىشەلمەي ، شاۋ - شۇۋ بولۇۋاتقاندا ،
توپ سىرتىدا مەتتۇرغۇن شىلىم بىلەن نۇرادىل پاناق قۇلاق يېقىد-
شىپ ، كۈسۈرلاشماقتا ئىدى .

— مەتتۇرغۇنكا ، — دېدى نۇرادىل پاناق پەس ئاۋازدا ، —
بۇلتۇر 10 - ئايدا قاق ئەكەلگەن قەدىردان دېگەن شۇغۇ .
— شۇ ... شۇ... ئابباس بۇجاڭنىڭ بالىسى دېگەندەك قىلغان .
— ئۇنىڭ دادىسى نېمە بۇجاڭدۇ ؟ — نۇرادىلنىڭ كۆزلىرى
چەكچەيدى .

— ھېلىم ئاۋاق ، نۇرمەت پاكارلارنىڭ دېيىشىچە «گۇڭئەن
بۇجاڭ» ئىمىش .

خەنزۇچە ئاتالغۇ ، ئەمەل دەرىجىلىرىنىڭ مەنىسىنى بىلمىگەن
مەتتۇرغۇن شىلىم بىلەن نۇرادىل پاناق «گۇڭئەن بۇجاڭ» نىڭ
ئوغلغا مۇتتەھەملىك قىلىپ ، سودىنى بۇزالمىدى ، شۇڭا سورۇن
ئىچىگە ھىجىيىپ كىرىپ كەلدى .

— قەدىردان ئۇكا ، كېچىپسەن . خەۋەر قىلغان بولساڭ ئال-
دىڭغا چىقمايتتۇقمۇ ، — مەتتۇرغۇن شىلىمنىڭ سۇنغان قولى
بوشلۇقتا ساڭگىلاپ قالدى ، — قاقنىڭ بولىدىغان يېرىنى دېگىنە ،
مەن سېنىڭ كونا خېرىدارىڭغۇ - ھە ؟ !

— ساڭا بىر ئېغىزلا گەپ ، — دېدى قەدىردان
ئاچچىقىدا ، — مەن دېگەن باھانى بېرەلسەڭ قاق سېنىڭ ، ئەمما
سودىلىشىمەن دېسەڭ ، مەندىن رەنجىمە...

— ئەمەسە دېگەنە قېنى؟

— بىر سوم 70 تىيىن!

— ئۇنداقمۇ دەپ كەتتە، باياتىن بېرى بىر سوم 50 تىيىننىڭ ئۈستىگە چىقىمىدىغۇ.

— ئۇلارغا سەن ئوخشىمايسەن!

— نېمىشقا؟

— سەن ئالساڭ، بۇلتۇرقى قاقنىڭ زىيىنىنى تولدۇرۇپ

ئالمىەن، ئۇقتۇڭما؟

— بۇ... بۇ... مەتتۇرغۇن شىلىم دۇدۇقلاپ كەتتى، —

بۇلتۇرقى گەپنى...

— جاپپار ھاجىمدەك يۇمشاق باشنى قويۇۋەتكىنىڭ بىلەن،

مەن ئۇنىڭغا ئوخشىمايمەن!

سورۇندا قاتتىق كۈلكە كۆتۈرۈلدى. قەدىردان مەتتۇرغۇن

شىلىمنىڭ كۆزىچە قاقنى بىر سوم 52 تىيىندىن سېتىۋەتتى.

ئارقىسىغا بىر قانچىلىغان چاپانچىلارنى سېلىۋېلىپ بازارمۇ بازار

زوتالىق، مۇتتەھەملىك، ئۇششۇقلۇق قىلىپ دەندەپ قالغان مەت-

تۇرغۇن سورۇندىن سالپىيىپ چىقىپ كەتتى. نۇرادىل پاناق ئۇ-

نىڭغا: «ئەدىنى بېرەيلىمۇ، ئاكا؟» دېۋىدى، مەتتۇرغۇن:

«ئۆلگۈڭ كەلدىمۇ، ئوغرى، ئۇنىڭغا چېقىلىپلا قويساڭ، خوتەن،

ئۈرۈمچى، ھەتتا ئىچكىرىلەردىمۇ ئۆشۈدۈر قىستۇرۇۋالغان ئېشەك-

تەك قېچىپلا يۈرسەڭ بولىدۇ» دەپ سىلكىۋەتتى.

كونىلار: «بالا، قىلغان ئىشى چالا» دەپ بىكار ئېيتماپتە-

كەن. يۇقىرىسى 50، تۆۋىنى 10 سوملۇق بىر قۇچاق پۇلنى

قوينىغا تىقىپ كېتىۋاتقان قەدىردان خۇددى مەزگىلسىز سەمرىپ

كەتكەن قورساقلىق بايۇەچچىدەك ئىرغاڭلاپ ئارانلا ماڭاتتى. ماڭ-

غانسېرى پۇل پەسكە سېلىنىپ، كۆڭلەڭ ئېتىكى ئىشتان تاسمە-

سىدىن چىقىپ كېتەتتى. قەدىردان كۆڭلىكىنىڭ ئالدىنى، يانلى-

رىنى ھەم ئارقىسىنى سىلىغاچ، كوچا ئاپتوبۇسىغا ئارانلا چىقىۋال-

دى. ئاپتوبۇس ئىچىدە ئادەم كۆپ بولغاچقا، ئۆرە تۇرغان قەدىردان

تۇتقۇچ بالدافنى تۇتسا ، قوينىدىكى پۇلدىن ئەنسىرەيتتى ، تۇتسا يىقلايتتى . شۇ ئەسنادا ، بىرنەچچە سۆرۈن تەلەت نېمىلەر ئەتراپىنى قورشاپ سۇۋۇنۇشقا باشلىدى . بەزى قوللار كۆڭلەكنىڭ ئارقىسىنى سىلىسا ، بەزىلىرى بىقىنلىرىنى تارتىشتۇراتتى . قەدىردان تۇتقۇچنى قويۇۋېتىپ ، قورساقلىرىنى قۇچاقلىۋالغانىدى ، دەلدۈگۈنۈپ يىقىلىپ چۈشكىلى تاسلا قالدى . بۇ چاغدا يانچۇقچىلار بىر - بىرىگە كۆز بېقىشىپ ، ئۇنى تېخىمۇ قىستاپ ئارىغا ئېلىۋالدى . قەدىردان ئاپتوبۇس بېكەتتە توختىغان ھامان ئۇلارنىڭ ئارىسىدىن ئېتىلىپ چىقتى - دە ، شوپۇرنىڭ قېشىغا باردى . ئۇ قوينىنى كۆرسىتىپ ، ھەممىسىنىڭ پۇل ئېكەنلىكىنى ، ئاپتوبۇستا ئۈچ يانچۇقچى بارلىقىنى تەستە ئۇقتۇردى . خەنزۇ شوپۇر ئۇنىڭ داخىيە - گۇغا بارىدىغانلىقىنى ئۇقۇپ : «مەشەدە قوزغالىماي ئولتۇر» دېدى - دە ، ماشىنىنىڭ ئارقا تەرىپىگە ئالىيىپ قاراپ قويدى . ئاپتوبۇس داخىيەگۇ بېكىتىدە توختىغاندىن كېيىن شوپۇر قەدىرداننى پەسكە ئېپچۈشۈپ ، تاكسىغا سېلىپ قويدى . تاكسى ئوڭ تەرەپتىكى تار كوچىغا ئايلىنىپ كىرگەندە ، قەدىردان ھېلىقى ئۈچ سۆرۈن تەلەتنىڭ ئاپتوبۇس ئەينىكىدىن ئۆزىگە تىكىلىپ تۇرغانلىقىنى كۆردى .

ياقۇپ ھاجىمنىڭ كۆڭلى تۇيغاندەك ، كوچىدا يول بېشىغا قاراپ تۇراتتى . قەدىردان تاكسىدىن چۈشكەن ھامان ، ئۇنىڭ تۈر - قىغا قاراپ يا كۈلۈشنى ، يا خاپا بولۇشنى بىلىمگەن ھاجىم ئۇنى دەرھال ئۆيگە ئەكىرىپ كەتتى . قورساق ، بىقىن ، ئارقىلىرىدىكى كالىلەك - كالىلەك نەرسىلەردىن ئىچى پۇشۇپ كەتكەن قەدىردان ئۆيگە كىرىپلا كۆڭلىكىنى بىرلا تارتىۋىدى ، كارىۋات ئۈستىگە باغلاقلىق پۇللار چۈشتى .

— ھەي... يەنىلا كىچىكلىكىڭ بار - دە ، سېنىڭ ، — ياقۇپ ھاجىم باش چايقىدى ، — ئىككى ماشىنا مال ئېلىپ كەلگەن ئادەمنىڭ بىرەر سومكىسى ياكى سەپەر چامادانى ، ئەڭ بولمىغاندا ھەميان ئورنىدا پوپكىسى بولمىسا... شۇنچە پۇللارنى ئوغرىلاردەك

قوبۇنلىرىغا تىقىپ ، ئېغىر ئاياغ خوتۇنلار دەك قورسىقىنى پومپا-
تىپ يۈرسە...

— بولدىلا ، ھاجىدىكا ، تولا تاپا - تەنە قىلد-
ۋەرمىسىڭىزچۇ ، — قەدىردان كارىۋاتتىكى پۇللارغا قاراپ
قويدى ، — تىزىملىكتىكى ماللارنى قاچان ئالىمىز ؟ خالىمەت قارىم
ئەكەلگەن 50 مىڭ سوم بىلەن ھازىر 80 مىڭدىن ئېشىپ كەتتى .
— نېمە ، 30 مىڭدىن كۆپ دېدىڭما ؟ — ھاجىمۇ چېچىلىپ
يانتقان پۇللارغا قاراپ قويدى ، — نېمانداق كۆپ ئۇ ؟ گۈلە - قاقنى
قانچىدىن ساتتىڭ ؟

قەدىردان «مۇسۇلمانلار شىركىتى» توپ سېتىش بازىرىدىكى
ئەھۋالنى سۆزلەپ بېرىۋىدى ، ھاجىم بىر چېكىتكە تىكىلگىنىچە
خېلى ئۇزۇن زۇۋان سۈرمەي ئولتۇرۇپ كەتتى ۋە كۆڭلىدە ،
سودا - تىجارەت كەسپىدە تۇغما تالانتىنىڭ بارلىقىغا شەكسىز
ئىشەندى .

— ھەي قەدىردان ، — ھاجىم سەل ئويلىنىۋالدى ، — 60 ،
70 تىيىندىن سېتىۋەت ، دېگەن مالنى ئىككى يېرىم ھەسسە ئاشۇ-
رۇپ سېتىپسەن ، قانداق ، ئوشۇقى سېنىڭ بولار ؟
— بۇ ھەقتە ئارىمىزدا توختام يوق ، — دېدى قەدىردان
كېسىپلا ، — شۇڭا ھەممىنى بېرىۋېتىشىم كېرەك . ئۇنىڭ ئۈستى-
گە ، ئوبۇلھەسەنكام ئادەملىرىنى بېقىپ بولالماي ، ھەلەلىكۇمغا
چۈشۈپ قالدى .

— پاھ ، قالتىسكەنسەن جۇمۇ ، سېنىڭدەك سەيگۈيۈەننى كۈد-
دۈزى چىراغ يېقىپمۇ تاپقىلى بولماس .

قەدىردان شۇ كۈنى «مۇساپىرلار مېھمانخانىسى» غا بېرىپ ،
ھېلىمجان ، نۇرمەتلەر بىلەن كۆرۈشۈپ مۇڭداشتى ، ئاندىن ئۇلارنى
ئاشخانىغا ئەكىرىپ مېھمان قىلدى . ئۇلار تاماق يېگەچ ، يۇرتى
خوتەندە بولۇۋاتقان ئۆزگىرىشلەر ھەققىدە قايناپ - تېشىپ سۆز-
لەشتى ، ئۇ يەردىكى تونۇش - بىلىش ، ئەل - ئاغىنىلەرنى ئەسلە-
شىپ دېيىشىمگەن گەپلىرى قالمىدى . ئۇلار راسا قىزغىن مۇڭدە-

شىپ ئولتۇرغىنىدا ، ئاشخانغا سۆلىتىنى ئات تارتالمايدىغان غەيرەت جاڭدۇ ، ئاق سېرىق يۈزىنى دانخورەك بېسىپ كەتكەن ، قاناتخۇر ئەيسا خېنەنجىر ، ئارقىسىدىن قارىسا تەمبەل چوكانغا ئوخشايدىغان ئۇزۇن چاچ ئەبەي گىتارلار كىرىپ كەلدى . ئۇلار بۇلتۇر كۈز دوستلۇق ئاشخانىسىدا بولۇنغان كۆڭۈلسىز سۆھبەتنى ئۇنتۇمىغان بولسا كېرەك ، قەدىردان بىلەن سۇسلا سالاملاشتى . — ئاڭلىساق سەيگۈيۈەن بولۇپ كېتىپسەن ، — دېدى غەيرەت جاڭدۇ تاماكىسىنى قىڭغىر چىشلىگەن ھالدا ، — قانداق ، ئايلىد-قىڭغا 800 سوم بېرەلىدىمۇ ؟

— 1000 سوم بېرىۋاتىدۇ ، — قەدىردان غەيرەتنىڭ كۆرەڭ-لىكىنى سۇندۇرۇش ئۈچۈنلا يالغان ئېيتتى ، — تېخى مۇكاپاتى بۇنىڭ سىرتىدا .

— شۇنداقمۇ ؟ — غەيرەت جاڭدۇ قىزاردى ، — ئۇنداق بولسا قالتىسكەن . ئاڭلىساق بۇ قېتىم ئىككى ماشىنا مال ئەكەپسەن ، لېكىن ھېلىمجان ، نۇرمەتتەك جانجىگەر ئاغىنىلىرىڭدىن يوشۇرۇپ خەقلەرگە سېتىپسەنغۇ ؟ ئەلدىن - ئەلگە نەپ ، دېگەن گەپ بار ، بىراق پۇلنى كۆرگەندە كۆزۈڭ قىزىرىپ ، ھېلىمجان ، نۇرمەتتەك ئاغىنىلىرىڭنىمۇ ئۇنتۇپ قالدىكەنسەن - ھە ؟ !

غەيرەت جاڭدۇ بىر قەپەس سۆزمەنلىك قىلىپ كېتىپ قالدى . لېكىن ، ئۇنىڭ تەئەددى - كىنايىلىرى قەدىردان بىلەن ھېلىمجانغا نەشتەردەك سانجىلدى . يەنە بىر تەرەپتىن ، ئۇلارنىڭ ئوتتۇرىسىدا كى ئاغىنىدارچىلىق ۋە دوستلۇققىمۇ سوغۇق سۇ سېپىۋەتتى . ھېلىمجان قەدىردانغا گۇمانلىق كۆزلىرىنى تىكتى :

— قەدىردان ، غەيرەت نېمىدەپ جۆيلۈۋاتىدۇ ؟ — دېدى ھېلىمجان قىزارغان ھالدا ، — ئاشۇنداق ئىشلارمۇ بولىدۇ ؟

— بولدى ، بۇنى بۈگۈن سىلەرگە دېمەكچىدىم ، ئاڭغىچە غەيرەت دەپ سالىدى ، — دېدى قەدىردان ئىلاج بار سۆز ئۇرانغا دىققەت قىلىپ ، — بۇلتۇرقى قاق ، ئۇنىڭ ئۈستىگە ، لوپنۇر ئاشلىق پونكىتىنىڭ ئامبىرىدا 40 كۈن ياتقان مال . كۆپىنچىسىگە قۇرت چۈشكەن . شۇڭا ، «ئاناڭ بازار ، داداڭ بازار» دەپ ئېلىشىغا

سېتىۋەتتىم...

— شۇنداق بولسىمۇ ، بىزنى خەۋەرلەندۈرۈپ قويساڭ ، با مەسلىھەت ئىش قىلمايمىزمۇ ، — نۇرمەت پاكىز مۇ خاپا بولغانىدى ، — ئاغىنىدارچىلىقنىڭ يۈزىنى قىلماپسەن .

— بۇنداق دېسەڭلار ، — قەدىرداننىڭ غۇزلا ئاچچىقى كەلدى ، — بۇندىن كېيىن سىلەرنى ئىزدەيمسەم بولىدۇ . مەنپە-ئەت ئۈستىگە قۇرۇلغان ئاغىنىدارچىلىق بىر - بىرىنى ئالدايدىغان ساختىپەزلىكتىن باشقا نەرسە ئەمەس . غەيرەت جاڭدۇنىڭ مەقسىد-تىمۇ شۇ .

تاماق شىرەسىنىڭ ئەتراپىدا ئادەم يوقتەك جىمجىتلىق باس-تى . بىر چاغدىلا ھېلىمجان بېشىنى كۆتۈرۈپ ، ئاغىنىلىرىگە قا-راپ كۆلدى .

— بولدى ، بۇ ئىشنى تەگمەيلى ، ئويلاپ باقسام ، قەدىردان-نىڭمۇ يۇقىرى ئالدىدا تىلى قىسىلىدىغان يەرلىرى باركەن . ئۇنىڭ ئۈستىگە ، يېڭى ھەم بالا سەيگۈيۈەن ، ئەلۋەتتە ، تەشكىلنىڭ دېگەن يېرىدىن چىقمىسا بولمايدۇ .

— خاپا بولما ، — نۇرمەت قۇلاقلىرىغىچە قىزاردى ، — قوپال گەپ قىلىپ سالىدىم .

قەدىردان خۇددى چىۋىن يۇتۇۋالغاندەك خامۇش ھالدا «يېشىل قارىغاي» مېھمانخانىسىغا قايتىپ كەلدى . ئۇ كوچا دوقمۇشىدىكى «پولۇ پادىشاھى» ئاشخانىسىغا تېلېفون بېرىپ ، گۆش بېسىپ بىر قاچا پولۇ ئەكىرىپ بېرىشنى بۇيرۇدى . بايا ئاشخانىدا ھېلىمجان ۋە نۇرمەتلەر بىلەن بولغان كۆڭۈلسىزلىكتە قەدىردان تامىقىنى يېمەيلا چىققانىدى . ئۇ تازىلىق ئۆيىگە كىرىپ پۇت - قوللىرىنى يۇيۇپ چىققۇچە پولۇمۇ كىردى . قەدىردان قورسىقىنى تويغۇزۇپ بولۇپ ، كارىۋىتىغا يانپاشلىدى ، بىراق ئۇنىڭ كالىسىدىن غەي-رەت ، ھېلىمجان ، نۇرمەتلەرنىڭ دېگەن گەپلىرى زادىلا ئېرى كەت-مىدى ، قانداقتۇر بىر سوئال ئالدىدا ئەلەڭلەپ تۇراتتى . بۇ سو-ئال : سودىگەر ، تىجارەتچىلەر ، كارخانا ، شىركەت خوجايىنلىرى ، خەلقئارالىق سودىلارنى تەۋرىتىۋاتقان مىليونېر لىدىر ، دىرېكتور-

لارنىڭ ئۆزلىرىنىڭ كەسپىي ساھەسىدە زادى دوستلىرى بولامدۇ ، دېگەندىن ئىبارەت ئىدى . ئەلۋەتتە ، دوستلۇق — مېھىر — شەپقەت ، باراۋەرلىك ، مەردلىك ، ئۆزئارا ھۆرمەت ھەم پىداكارلىقلار . نى ئۆزىگە مىزان قىلىدىغان ئۇلۇغ ئىجتىمائىي بىرلىك تۇيغۇسىدۇر . ئۇ ئۆۋىتىدە ئۆز دوستىغا مېھىر — شەپقەت شەرىپەتلىرىنى سۇنالايدۇ ، باراۋەرلىك ، ئۆزئارا ھۆرمەتنى جاندىن ئەزىز بىلىدۇ ، دوستىنىڭ قايغۇسى ئۈچۈن قايغۇرىدۇ ، ئازابى ئۈچۈن تولغىنىدۇ ، ھەتتا مەردلىك ، پىداكارلىق بىلەن جېنىنىمۇ ئايىمايدۇ . ئەمما ، سودا دۇنياسىنىڭ پۈتۈن تېنى — مەنپەئەتتۇر ! ئۇنىڭ جېنى — پۇلدۇر ! بىردىنبىر مىزانى — رىقابەتتۇر ، رىقابەتتىكى يەشمىسى — دۈشمەنلىشىشتۇر ! خۇلاسىگە كەلگەندە : «دۈشمەنلىشىپ تۇرۇپ پۇل تاپ» دېيىلگەنكەن ، ئەمدى ئۇ تەرىپىنى ئەقىللىق ئوقۇرمەنلىرىمىز ئۆزى يېشىۋالىدۇ .

قەدىردان ئويلا - ئويلا ، ئاخىر بىردىنلا قەلبىنىڭ چوڭقۇر ھەم قاراڭغۇ يەرلىرىدە لاپىدە يانغان بىر چىراغ دىلىنى ۋالىدە يورۇتۇۋەتكەندەك بولدى . دەرۋەقە ، سودىگەر ئىجتىمائىي مۇناسىۋەتتە ، بولۇپمۇ ئۆز «قوۋمى» ئىچىدە دوستلۇق ۋە بۇرچ كۈچىلەرگە كىرىپ قالغاندا ، تولىمۇ ئېھتىياتچانلىق بىلەن ، يەنى مۇز بولۇپ توڭلىتىپ ، ئوت بولۇپ كۆيدۈرىدىغان ھارارەتتە ئەمەس ، بەلكى مۆتىدىللىق ھارارەتنى ساقلاپ قالغاندا ، زىخىمۇ ، كاۋاپمۇ كۆيمەيدىكەن . قەدىردان 7 - سىنىپتا ئوقۇۋاتقان چېغىدا ، ئەدەبىيات مۇئەللىمى دانالار ھېكمەت جەۋھەرلىرىدىن مىسال ئېلىپ ، مۇنداق بىر شېئىرنى دوسكىغا يېزىپ بەرگەندى :

بولماسلىق كېرەك دوستلۇقتا ئۇنداق ،
ئىككى ئارىغا سىغىمىغۇدەك موي .
دۈشمەنلىكمۇ بولمىغاي ئۇنداق ،
ئالالمىغۇدەك مۇھەببەتتىن بوي .
ئىككى تەرەپنى ئەيلىگەي رازى ،
بولسا ھەر كىمدە مۆتىدىللىق خۇي ...

ئوتنىڭ شەپسىنى كۆرە - كۆرمەي قوماچتەك ئېتىلىپ تۇردى.
دىغان قەدىردانغا بۇ شېئىرنىڭ قايسى مىسرا ، قايسى سەھىپىلىرى
ياراپ كەتكەن ، ئىشقىلىپ ، خاتىرىسىگە كۆچۈرۈۋالغان ، ھەتتا
يادلاپمۇۋالغانىدى . مانا بۈگۈن غەيرەت جاڭدۇ «ئىككى ماشىنا
مېلىڭنى جانجىگەر ئاغىنىلىرىڭدىن يوشۇرۇپ سېتىپسەنغۇ» دېيىش
ئارقىلىق دوستلار ئوتتۇرىسىغا ئوت قويسا ، ھېلىمجان ، نۇرمەت -
لەر : «ھەي ، بىز گۈلە - قاق ياكى پۇل ئۈچۈن دوست بولغان
ئەمەس» دېيىش ئۇياقتا تۇرسۇن ، «ئاغىنىدارچىلىقنىڭ يۈزىنى
قىلماپسەن» دەۋاتقىنىنى قارا . بۇندىن كېيىن سودا كوچە -
سىغا كىرگەنكەنمەن ، «ئارىغا موي سىغىمغۇدەك دوستلىرىم ،
مۇھەببەتتىن ھىد ئالالمىغۇدەك دۈشمەنلىرىمۇ بولمايدۇ . ھېلىم -
جان ، نۇرمەت ، غەيرەت جاڭدۇلارنىڭ ئورتاق ئىلمان بۇرادىرى
بولمەن ، خالاس .»

قەدىردان ئەتىسى سەھەر تۇرۇپ ، ياقۇپ ھاجىمنىڭ ئۆيىگە
باردى . ئۇلار تۆت كۈنگىچە «چاڭجياڭ يولى» ، «پويىز ئىستانسىسى»
سى ، «قىزىل تاغ» ، «شياۋشىمېن» توپ سېتىش بازارلىرىنى
ئايلىنىپ ، تىزىملىك بويىچە 80 مىڭ سوملۇق مال ئالدى . ئاندىن
ھاجىمنىڭ ئىككى ماشىنىسىنىڭ كىرا ھەققىنى سۆزلىشىپ ماللار -
نى باشتى .

ئالتىنچى باب

1990 - يىلى سېنتەبىرنىڭ باشلىرى ، قەدىمىي توغراق ، قارىباغاچ ، تۇخۇمەك ، پاختا يۇلغۇنلار قاپلاپ كەتكەن «قارا يۇل - غۇن» ئىپتىدائىي ئورمانلىقى ئىچىدە خۇددى كۆپ ۋاگونلۇق پو - يىزدەك 30 يۈك ئاپتوموبىلى جېدەللەپ كېتىۋاتاتتى . بۇ رەسمىي سەيگۈيۈەن تاجىسىنى تاقىغان 16 ياشلىق قەدىردان ئۈرۈمچىگە يۆتكىگەن 300 توننا گۈلە - قاق ئىدى ! دىرىكتور ئوبۇلھەسەن - نىڭ : «سەن ئايروپىلاندا ماڭ» دېگىنىگە كۆنىمگەن قەدىردان 30 ماشىنىنىڭ ئەڭ ئاخىرىدا كېتىۋاتقان ياقۇپ ھاجىمنىڭ «ئازاد» ماركىلىق ماشىنىسىدا ئولتۇراتتى . «كارۋان» دېگەن ھەيۋەتلىك ئىسىم قويۇۋالغان يۈك توشۇش كالىنىنىڭ خوجايىنى ياقۇپ ھا - جىمنىڭ ھازىر ئارانلا ئۈچ «شەرق شامىلى» ، ئىككى «ئازاد» ماركىلىق جەمئىي بەش ماشىنىسى ، ئۆزىنى قاتقاندا يەنىلا بەش شوپۇرى بار ئىدى . ھازىر ياقۇپ ھاجىمنى كۆرگەن ھەر قانداق ھەقەمسايە ، بۇرادەرلىرى تونۇماي قېلىشى تۇرغانلا گەپ ، چۈنكى قەدىردان ئۇنى «مەينەت چىراي» دېگەندىن كېيىن ، ئۇ ئۇزۇن ئۆتمەيلا بۇدەك ساقىلىنى ئالدۇرۇۋېتىپ ، تولىمۇ ئىسكەتلىك بۇ - رۇت قويۇۋالدى ، ھازىر ئەمدىلا ئۆيلەنگەن ياش يىگىتلەرگە ئوخشاپ قالدى . شۇڭا ، ئۇنىڭ خوتۇنى بىلەن ئىككى قىزى : «قەدىرداننىڭ تىلى دورا بوپتۇ» دەپ تولىمۇ خۇش .

ياقۇپ ھاجىم غەلىتە ئادەم ، ئۇ قورسقى بىلەنمۇ ، كىيىم - كېچىكى بىلەنمۇ ئانچە ھېسابلىشىپ كەتمەيدۇ ، ھەتتا ئائىلىسىگىمۇ ۋاي دەپ كەتكۈدەك پۇل - پۇچەك ئەۋەتمەيدۇ . ئۇنىڭ ئىككى جۈپ ئايىغى ، ئۆيدە كىيىدىغان ساپما كەشنى قوشقاندا ئۈچ جۈپ ئايىغى بار . بۇ ئاياغلارمۇ چەملەنگەن ، بەزىلىرىنىڭ ئۇپرىغان پاشىنىلىرى

تولۇقلانغان ... قىسقىسى ، ھازىر ئۇنى بېقىۋاتقان ئاشۇ بەش ماشىنىدا -
نىمۇ ماشىنا بازىرىدىن ئالدى 40 مىڭ ، كىيىنى 22 مىڭغا ئالغان
كونا ماشىنىلار . بىراق ، بەزىلىرىگە ئون نەچچە مىڭ ، بەزىلىرىگە
بەش - ئالتە مىڭ خەجلەپ زاپچاسلىرىنى يېڭىلىۋالغان . ئۇ پۇل
تاپمىدى ئەمەس ، تاپتى ، لېكىن ئەمدى يىغىلىپ ، ئىككى - ئۈچ
كالىگە يېتىپ بولغۇچە ماشىنا ئالدى . قەدىردان ئۈرۈمچىگە
تۇنجى قېتىم كەلگەندە ، ئۇنىڭ «ئازاد» تىن بىرى ، «شەرق شامى -
لى» دىن ئىككى ، جەمئىي ئۈچ ماشىنىسى بار ئىدى . ئۇ بىر يېرىم
يىلغا يەتمىگەن ۋاقىتتا ماشىنىنى بەش قىلىۋالدى . قەدىردان تۇنجى
قېتىم ھاجىمنىڭ ئۆيىگە بارغان ۋاقىتىدىكى مەنزىرە تا ھازىرغىچە
ئۇنىڭ كۆز ئالدىدا تۇرۇپتۇ : كونا ئەدىيال يېپىلغان كارىۋات ،
ئاددىي گاز ئوچاق ، بىر ياغاچ ساندۇق ، قوزۇققا ئىلىقلىق جايىناماز
ۋە داۋاملىق گاز ئوچاق ئۈستىدە : «ھەممىڭلاردىن مەن ئەتىۋار -
لىق» دېگەندەك چوقچىيىپ تۇرىدىغان قارا قازان مۇشۇ ئۆيىنىڭ
ئاساسلىق خوجايىنلىرى ئىدى . ھاجىم بىرەر - ئىككى يۈز ماشىنى -
نىسى بار ، «توشۇش - يۆتكەش» كالىنىنى قۇرۇش ئارزۇسىدىن
ھازىرغىچە ۋاز كەچكىنى يوق . تېخى مۇشۇ يېقىندىلا قەدىردان
ئۇنىڭغا :

— ھاجىم ، يېتىپ - قويۇش ، كىيىم - كېچەكنىڭ مەيلى
دەيلى ، لېكىن قورساققا ئوبدانراق يېمىسىلە قانداق بولغىنى ،
دېۋىدى ، ھاجىم كۈلۈپ قويۇپ :
— توپغۇدەك يەۋاتمەنغۇ ، — دېدى ۋە غەلىتىلا رىۋايەتنى
سۆزلەپ بەردى :

«ئۆتكەن زاماندا ، تاغ ئۆڭكۈرىدە ياشايدىغان بىر دانا مۇنەج -
جىم بولغانىكەن ، ئۇ ھەر كۈنى ئۆڭكۈر ئالدىدىكى ئېرىقتىن ئېقىپ
كېلىدىغان بىر باش سەۋزىنى يەپ ، 40 يىل تائەت ئىبادەت قىپتۇ .
بىر كۈنى تاڭ سەھەر ئاللاڭىدىن ۋەھىي كېلىپ : «ئەي مېنىڭ
تەقۋادار بەندەم ، تىلىڭنىڭ نېمە ، دېگەن ، ئارزۇيۇڭغا يەتكۈزەي ،
دەپتۇ . مۇنەججىم : «مەن ھەر كۈنى بىر باش سەۋزە يەپ 40 يىلنى

ئۆتكۈزدۈم ، شۇڭا بىر قېتىم نازۇ نېمەتلەر ئارىسىغا چۆككۈم بار ، دەپ جاۋاب بېرىپتۇ . ئاللا ئۇنى تىلىكىگە يەتكۈزۈپتۇ . ئۇنىڭ يېمىگەن - ئىچمىگىنى قالماپتۇ . كېچىچە قورسىقى ئاغرىپ ، خالا - غا ئۆلگۈرەلمەي سىرتقىلا ئولتۇرۇپتۇ . ئۇ ئەتىگەنلىكى چىقىپ ئولتۇرغان يېرىگە تىكىلىپ قارىيالمى ، «ھۆ» بولۇپ كېتىپتۇ . ھەم بەتبۇي پۇراق دەستىدىن كۆزلىرىدىن ياش قۇيۇلۇپتۇ . شۇ چاغدا ئاللادىن ۋەھىي كېلىپ : «ئەي تەقۋادار بەندەم ، نازۇ نېمەت - لەر ئىچىگە يەنە چۆككۈڭ بارمۇ» دېگەنكەن ، ئۇ : «توۋا قىلدىم ، خۇدايىم ، توۋا قىلدىم ... مەندىن كۆپۈرلۈك ئوتتى ... بۇ نېمە رەسۋاچىلىق ، نېمىدىگەن بەتبۇي پۇراق ، نېمىدىگەن كېلەڭسىز ھەم بەتبەشەرە ... يەنىلا مېنىڭ بۇرۇنقى ئىخچام تۇرمۇشۇم بەكمۇ ياخشىكەن ، دەپتۇ مۇنەججىم دانىش» .

— ھاجىم ، — دېدى قەدىردان ماشىنا ھەيدەۋاتقان ھاجىمغا قاراپ ، — ماشىنىنى يانداپ ئالدىغا ئۆتكۈزسىڭىز ، ئالدىمىزدىكى بېكەتتە تاماق يېسەك ، شوپۇرلارنىڭمۇ قورسىقى ئاچقاندۇ ، سىز - نىڭچۇ ؟

— ئاچمامدىغان ...

— ئۇنداقتا قانداق قىلارمىز ؟

— نېمىنى دەيسەن ؟

— مۇشۇ چۆلدىن سىزگە بىر باش سەۋزە تاپقىلى بولارمۇ ؟

— سەۋزىنى قانداق قىلاتتىڭ ؟

— ھېلىقى مۇنەججىم دانادەك سەۋزە يېسىڭىز ... تېزىكىڭىز

ئىخچام بولامدۇ !

— سەن مۇتتەھەمگە رىۋايەت سۆزلىگەن مەنمۇ ئەخمەق ، —

دېدى ياقۇپ ھاجىم راست خاپا بولغان ھالدا . ئۇ ئاچچىقىدا مايىنى

بولدى دېگۈچە بەردى - دە ، ماشىنىلارنى يانداپ ئۆتۈشكە باشلىدى .

شۇ كۈنى يۈك توشۇش كارۋىنى كورلا بۈگۈر بېكەتكە بىر -

بىرلەپ كىرىشكە باشلىدى . يول ئېگىز ، بېكەت پەستە بولغاچقىد -

مۇ ، ئون توننا يۈك بېسىلغان ماشىنىلار ئاستا ئىرغاڭلاپ پەسلە -

مەكتە ئىدى . بىردەمدىلا بۈگۈر بېكەتنىڭ كەڭرى كەتكەن قورۇ-
سىغا ئۈستىگە يېشىل بىرىزىنت يېپىلغان 30 ماشىنا ئىككى رەت
تىزىلدى . قەدىردان ياقۇپ ھاجىمنى تىلماچلىققا سېلىپ ، خەنزۇ
شوپۇرلارنىڭ يەيدىغان قورۇما ، تاماقلارنى يېزىۋالدى ، ئاندىن
ئۇيغۇر شوپۇرلارنىڭ تەلەپلىرىنى ئاڭلىدى ھەم شۇ بويىچە ئاشخانا-
غا تاماق زاكاز قىلدۇردى .

شوپۇرلار ۋاڭ - چوڭ قىلىشىپ تاماق يەۋاتقاندا ، قەدىردان
ياقۇپ ھاجىمنى ئاشخانىغا باشلاپ كىردى . خوتەن 6 - كالىنىدىن
ئاجرىتىلغان 18 شوپۇر ، ياقۇپ ھاجىم ئۆزى بىلەن بەش شوپۇر ،
ئەخمەت دانيياز ماشىنا ئەترىتىدىن ئاجرىتىلغان 7 شوپۇر ، جەمئىي
30 شوپۇر قەدىرداننىڭ سۆزىنى ئاڭلىماقتا ئىدى . لېكىن ، خەن-
زۇلار ئېڭىكىگە ساقالمۇ چىقمىغان بىر بالىنىڭ ئۆزلىرىگە يول
بويى تاماق ئېلىپ بېرىپ ، مېھمانخانلاردا ياتقۇزۇپ ھەم بۇيرۇق
قىلىپ كېلىۋاتقانلىقىدىن ھەيران ئىدى . ئۇلار بەش بارمىقىنى
تۈگۈپ : «مۇشۇنچىلىكلا بالىكەن» دەپ بىر - بىرىگە كۆرسىتە-
تتى . قەدىرداننىڭ سۆزى تۈگىشى بىلەن ، ياقۇپ ھاجىم گېلىنى
قىرىپ قويۇپ ، خەنزۇ شوپۇرلارغا يەتكۈزدى :

— ئىككى شوپۇر كېلىشىپ بىر ياتاقنا ياتساڭلار بولىدۇ .
بۈگۈن كىمكى ھاراق ئىچسە ياكى سائەت بەشتە يولغا چىقىشىمىزغا
تەسىر يەتكۈزسە ، توختام بويىچە ھەربىر شوپۇرغا بېرىلىدىغان 100
سوم پۇل تۇتۇپ قېلىنىدۇ . ئەگەر ھاراق ئىچىش سەۋەبىدىن يولدا
ھادىسە تۇغدۇرسا ، كالىن رەھبەرلىكى سوتقا تارتىلىپ ، جاۋابكار-
لىقى سۈرۈشتە قىلىنىدۇ . مەن كېچە سائەت تۆت يېرىمدا يولغا
چىقىپ ھەر قايسىڭلارنى كۈتىمەن ، ئەتە كەچ قاراڭغۇ چۈشۈپ
بولغۇچە توخسۇن بېكەتكە چۈشىمىز .

ئەتىسى سائەت بەش بىلەن قوزغالغان ماشىنىلار بېكەت دەرۋازا-
زىسىدىن ئۇزاپ چىقىشقا باشلىدى . ئۇلار ئىلگىرى - كېيىن سىڭ-
نال بېرىشىپ ھەممىسى چوڭ يولغا چىقىپ بولغاندىلا ، قەدىردان
چۈشكەن ياقۇپ ھاجىمنىڭ ماشىنىسى قوزغالىدى . ماشىنىلار يەنىلا

ئۇزۇنغا سوزۇلغان پويىز ۋاگونلىرىدەك تىزىلىپ ، توغراقلىق چۆللەر ، يۇلغۇن ھەم پاختا يۇلغۇن قاپلىغان قۇملۇق ئېدىرلار ، ئاپئاق شورلۇقلار ، سەگۈ ۋە كۆك تېرەك قاپلىغان كەنتلەرنى ئارقىدا قالدۇرۇپ كېتىۋاتاتتى . ياقۇپ ھاجىم ماشىنىنى بىر خىل خوتتا ھەيدەپ كېتىۋاتقان بولسىمۇ ، لېكىن كۆڭلىدە ، ئەمدىلا 16 ياشقا كىرگەن قەدىردانغا ۋە ئۇنىڭ ئۆتكۈرلۈكىگە ھەيران بولاتتى . دەرۋەقە ، قەدىردان جاپپار ھاجىم بىلەن ئۈرۈمچىگە كەلگەندە 14 ياشتا ئىدى . شۇ چاغدا 20 توننا سورتلۇق گۈلە - قاقنى ئەرزانلا سېتىۋەتكەن جاپپار ھاجىم توغرىلۇق ئېچىنىپ سۆزلەپ بەرگەنلىككى ھېلىھەم ياقۇپ ھاجىمنىڭ ئېسىدىن چىققىنى يوق . كېيىن قەدىردان ئۈرۈمچىدە ئالتە ئاي ئوقۇپ ، رېستوراندا يېرىم يىلدەك ئاشخانا باشلىقى بولدى . ئۇ 15 ياشتىن ئاشقاندا ، سىناق سەيگۈيۈەن قالىپىنى كىيىپ 22 توننا قاقنى ئەجەب بەلەن سېتىۋېلىپ ، بىردىنلا ئىناۋەت قازىنىپ كەتتى . « 60 - 70 تىيىن بولسىمۇ سېتىۋەت » دەپ گۈلە - قاققا ئىشەنچ قىلالىمىغان ئوبۇلھەسەن بىر سوم 52 تىيىندىن سېتىلغانلىقىنى ئاڭلىغاندا ، ئۆز قۇلاقلىرىغا ئىشەنمىدى . تېخى ئۇنىڭ پۇلىنى 50 مىڭغا قېتىپ ئالغان ماللىرىدە نىڭ بازىرى شۇنچىلىك راۋان بولدى . شۇ كۈنلەردە ئوبۇلھەسەننىڭ خۇشلۇقى دەپ ئېيتقۇسىز ئىدى . ئۇ ئالدىنقى قېتىم ئەۋەتكەن 100 دانە يانچۇق ئۇنىڭغا ، 22 توننا گۈلە - قاق سودىسى ، شۇنداقلا ياقۇپ ھاجىمنىڭ ماشىنىسىدا ئېلىپ كەلگەن 80 مىڭ سوملۇق ماللارنىڭ مۇكاپات پۇلى دەپ ، قەدىردانغا 5 مىڭ سوم بەرگەندى ، ئۇ زادىلا ئالغىلى ئۈنمىدى . بۇ قېتىم ياقۇپ ھاجىم ئاق ئوغۇت يۆتكەش مۇناسىۋىتى بىلەن خوتەنگە بېرىپ قالغانىدى . شۇڭا ، قەدىردان : « كىرا پۇلىنى باشقىلار خەجلىگەندىن كۆرە ، سىز خەجلىگەنلىك » دەپ ، ئۇنىڭ بەش ماشىنىسىنى كىراغا سالىدى . « ئەمگەك مۇلازىمەت شىركىتى » نىڭ باشلىقى ئابلىز ئىمىن ياقۇپ ھاجىمغا دادىلاپ :

— ئەتىگىنەي ، قەدىرداننى « كىچىك » دەپ كۆزگە ئىلماي ،

«ياشلار بىناسى»غا بېرىۋېتىپ، ئەدەسسىز خاتا قىپتىمەن. مانا ھازىر ئوبۇلھەسەن ئۇنىڭ ساخاۋىتىنى كۆرۈۋاتىدۇ. ئەسلىدە جاپپار ھاجىمنىڭ ئورنىغا دەستىدىنغان بالىكەندۇق، دەپ پۇشايمانىنى سۆزلەپ بەردى.

توغرا، بۇ بالىدا زادى نېمە خىسلەت بار؟ ياكى ئۇنىڭدا ئۇزۇن يىللىق سودا تەجرىبىسى بولمىسا... ئىرسىيەتمىكىن دېسە، ئۇنىڭ ئاتا - ئانىسى توغما سودىگەر ئەمەس. بەلكىم ئۇ توغۇلۇشىدىلا بوۋىسى يۈسۈپ كارۋانىنى تارتقان بولۇشى مۇمكىن، شۇڭا بىر - ئىككى قېتىم قاق سودىسىنى كۆرۈپلا، ئۇنىڭ ئىنچىكە قانۇنىيەت - لىرىنى ئىگىلىۋالغانىدى. ئەگەر بۇ بالىنى جەمئىيەتنىڭ تەتۈر شاماللىرى ئۇچۇرۇپ، خالتا كۈچىلارغا باشلىمىسا، بالىلىق نادان - لىقىدا ناشايان ئىشلارغا سېپىلىپ قالمىسا، ئەقىل - پاراسەت ۋە ئامەت كۈشەندىلىرى بولغان خروئىن، زىناخورلۇق، قىمارلارغا بېرىلمىسە، ئۇنىڭ كەلگۈسى ئىقبال يۇلتۇزى چاقناپ، كۆزلەرنى قاماشتۇرىدۇ. خۇدا ئۇنى ئاشۇنداق كۆرۈنەر - كۆرۈنمەس قاباھەت - لىك قىسمەتلەردىن، پاجىئەلىك تەقدىرلەردىن ئامان قىلسۇن! كۆز تەگمىسۇن! ئادىمىيلىكنى، ئادىمىيلىك ئىنساپىنى، پاك ئەد - مان - دىيانىتىنى ئۆزىگە مەڭگۈ يار قىلسۇن! ئەڭ خەۋپلىك ئادىمىي شەيتانلارنىڭ ئازدۇرۇشىدىن خۇدا ئۆز پاناھىدا ساق - لىسۇن...

ماشىنا كابىنىكىسىنىڭ ئىچى جىمجىت ئىدى. پەقەت ماتورنىڭ بىر خىلدا گۈرۈلدىشى خۇددى ئەللەي ناخشىسىدەك ئۇيقۇ كارۋىنىنى چىلايىتى، لېكىن ھېچكىم ئۇخلىمىغانىدى. ياقۇپ ھاجىم سەل قايرىلىپ، قەدىردانىنىڭ چوڭقۇر خىيالغا چۆككەنلىكىنى ھېس قىلدى. چۈنكى ئۇنىڭ كۆزلىرى كابىنىكا ئەينىكىدىن يىراقلارغا قايلىپ قالغانىدى. خىيال دېگەن تىزگىنسىز ئاساۋ ئاتقا ئوخشايدۇ، ئۇنىڭغا مىنگەن ئادەم چىقىمىغان تاغ - داۋان، چاپمىغان ئېدىر - غول، كىرمىگەن تۆشۈك - ئۆڭكۈرلەر قالمايدۇ... قەدىردان باياتىن بېرى دادىسى ئابباسنى كۆڭۈل ئېكراندا كۆرۈپ

ھەم ئۇنىڭ بىلەن غايىبانە سۆزلىشىپ كەلدى . تېخى ئىچىدە :
 «كەچۈرگىن ، دادا...» دەپمۇ پىچىرلىدى . ئابباس بۇرۇن ئوتتۇرا
 مەكتەپ ئوقۇتقۇچىسى ئىدى . ئۇ چاغلاردا قەدىردان كىچىك بول-
 غاچقا ، ئېنىق ئېسىگە ئالالمايدۇ ، بەزى ئىنچىكە خاتىرىلەرمۇ تاڭ-
 دىكى تۇماندەك كۆڭلىدىن كۆتۈرۈلۈپ كەتكەنىدى . پەقەت قەدىر-
 دان ئېسىنى بىلگەندە ، باشقىلارنىڭ دادىسىنى : «ئابباس
 بۇجاڭ ، « ئا بۇجاڭ ، « بۇجاڭ » دەپ ، كۈلۈپ ، قورۇلۇپ
 چاقىرىدىغانلىقى كۆز ئالدىغا كېلىدۇ . خەيرىيەت ، ئۇنىڭ
 «بۆلۈم باشلىقى ، « ئىشخانا مۇدىرى ، « مۇئاۋىن ئىدارە باشلى-
 قى » دېگەندەك بۇرۇنقى كالتە - كۆسەي ئەمەللىرىنى سۆزلەپ
 يۈرمىگەندىمۇ ، مۇشۇ يېقىنقى ئون يىلدىن بېرى ئۇ «تەشۋىقات
 بۆلۈم ، « «پىزا ئىگىلىك بۆلۈم ، « تەشكىلات بۆلۈم » لىرىنىڭ
 بۇجاڭى بولۇپ كەلدى . ناھىيىلىك پارتكومنىڭ ئۇنى ھاكىملىققا
 ئۆستۈرۈش خىيالىمۇ يوق ئەمەس . ئېغىر - بېسىق ، كەم سۆز ،
 سوغۇق قان بۇ ئادەم زادى ئەمەلدار بولۇشقا تېگىشلىك ماتېرىيال
 ئىدى . ئۇ بىر ئۆمۈر «خىزمەت ... خىزمەت » دەپلا بىر ئۈندە ،
 بىر تىندە ئۆتۈپ كەتتى ، ئائىلىنىڭ ھەممە ئېغىرچىلىقى خەيرىد-
 گۈلىنىڭ زىممىسىگە ئارتىلغان بولۇپ ، ئابباس بىرەر - يېرىم
 قېتىم بازارغا چىقىپ : «گۆشۈڭ قانچە پۇل ؟ » ، «كۆكتاتلىرىڭ
 بېگىدۇ ؟ » دەپ سوراپ باققان بەندە ئەمەس . توغرا ، خەيرىگۈل
 ئۇنى چىقارتىدى ئەمەس ، ئابباس بىرقانچە قېتىم چىققان بولسى-
 مۇ ، بىراق ساتارمەنلەرنىڭ ئاغزىدىن چىققىنىنى تاشلاپ بېرىپ ،
 خەيرىگۈلنىڭ جۇدۇنىنى ئۆرلىتىپ قويدى . كۆرۈڭ ، سودا - سې-
 تىق دېسە بېشى ئاغرىيدىغان ، بىرەر ساتارمەننىڭ ئالدىغا بېرىشنى
 ھار ئالدىغان ، ئۆمرىدە بىرەر قېتىم : «ماۋۇ نەرسىنى ئەجەب
 ئەرزان ئېلىۋالدىما...» دەپ ، قىلغان سودىسىدىن سۆيۈنۈپ باقمى-
 غان ئابباسنىڭ موزىيى سەيگۈيۈەن چىقىپ قالدى دېسە ، تام -
 تورۇسلارمۇ ئىشەنمەس... بۇ خۇددى «ئاتىسى ئاتالمىغان قوڭغۇز-
 نى ، بالىسى ئېتىپتۇ توڭغۇزنى» دېگەندەكلا گەپتە... قىسقىسى ،

ئاباس پۇل بىلەن ھەپلىشىدىغان ئىشلاردىن بەكمۇ ئېھتىيات قىلىدۇ ، قورقىدۇ . ئوبۇلھەسەن تۇنجى قېتىم قەدىرداننىڭ سەيگۈ-يۈەن بولۇش ئارزۇسى بارلىقىنى ئېيتقاندا ، بۇ چاغىچە بىرەر كىمگە قاش كۆتۈرۈپ ئالىيىپ باقمىغان ئابباسنىڭ چېچىلىپ كەتكىنى شۇ ۋەجىدىن ئىدى . مانا بۇ قېتىمىمۇ 300 توننا گۈلە - قاقنى ئۈرۈمچىگە يولغا سېلىشتىن بۇرۇن ، قەدىردان دادىسىغا تىنىماسلىقىنى ئۆتۈندى . ئوبۇلھەسەن ئۇنىڭ رايى بويىچە ئىش كۆرگەن بولسىمۇ ، « كېيىن ئاڭلاپ قالسا ، قانداق بولار ؟ » دېگەن ئەنسىرەشتىن خالىي بولالمىدى . يەنە بىر تەرەپتىن ، قەدىردانغا ئىشەنسەمۇ ، بىراق ئۇ يەنىلا بالا - دە 300 ... توننا گۈلە - قاق ئاز بولغاندىمۇ 300 مىڭ سوم تۇرسا ! بۇ ئاز پۇلمۇ ؟ شۇڭا ئوبۇلھەسەن ۋىلايەت بويىچە ناھىيە ، يېزا - كەنتلەردىن سېتىۋالغان مىڭ توننىدىن ئارتۇق گۈلە - قاق ئىچىدىكى سۈپىتى ئەڭ تۆۋەن 300 توننا قاقنى تاغلارغا قاچىلىغانىدى . ئۇ بۇ ئىشنى قەدىردانغا يۈرتۇرا ئېيتتى :

— قەدىردان ، يېڭى قاق بازارغا يۈزلەنگەندە ، ئەڭ ناچارلىرىنى ئاۋۋال بىر تەرەپ قىلىدىغان قائىدە بار ، — دېدى ئوبۇلھەسەن تاغلارلىرىدىكى قاقنى كۆرسىتىۋېتىپ ، — ئۆزۈڭ كۆرۈپ تۇرۇپ-سەن ، بۇ قېتىم يۆتكەيدىغىنىڭ ئۈچىنچى دەرىجىنىڭ ئۈچىنچىسىدەكە چۈشىدىغان مىيەنە قاق ، يەنى كىلوسى 80 تىيىن بولسا ، كىرا ھەققى 20 تىيىننى قوشقاندا بىر سوم بولىدۇ . ئەگەر بازاردا قاق كاستىچىلىقى بولۇپ قالغۇدەك بولسا ، 90 - 95 تىيىن بولسىمۇ سېتىۋەت ... شۇنداقتىمۇ بىزگە زىيان بولمايدۇ ، چۈنكى ئامباردەكى سورتىلۇق قاقلىار بىزگە پايدىسىغا قالىدۇ .

— بازارنى يېڭى قاق بېسىۋالغان تەقدىردە ، سەل ئۇزاقراق تۇرۇپ قېلىشىم مۇمكىن .

— ئۇنىڭدىن خاتىرجەم بول ، يېنىڭغا 20 مىڭ سوم سېلىپ قويىمەن ، شوپۇرلارنىڭ ياتاق ، تامىقىغا ئازادە خەجلىسەڭمۇ يەنە 15 مىڭ سوم يېنىڭدا قالىدۇ ، — دېدى ئوبۇلھەسەن قەدىرداننىڭ

دولسىغا ئۇرۇپ ، — ھە راست ، ماشىنىلارنىڭ كىرا پۇلىدىن ھەر بىر ئادەم ئۈچۈن 100 سومدىن تۇتۇۋېلىپ قالغىنىنى تۆلۈۋەت-
تىم ، ئۈرۈمچىگە يېتىپ بارغاندا شوپۇرلارنىڭ پۇلىنى بېرىۋەت .
بۇ ئۇلارنىڭ مائاشىدىن سىرت تاپان ھەققى .
— خاتىرجەم بولۇڭ ، ئوبۇلھەسەن ئاكا ، — دېدى
قەدىردان ، — قاقلارنى سىزنىڭ كۆڭلىڭىزدىكىدەك سېتىشقا تىرە-
شىمەن .

... قەدىرداننىڭ خىياللىرى داۋاملاشقانمۇ بولار ئىدى ، لېكىن
چۈش بىلەن تەڭ ، ماشىنىلار كورلا بېكەتكە كىرىپ كەلدى . شو-
پۇرلار قورسىقىنى تويغۇزۇپ ، ئاچچىق دەملەنگەن چايدىن ئىچىپ
قانغاندىن كېيىن ، يەنە ماشىنىلىرىنى ئوت ئالدۇردى .
— قەدىردان ، — دېدى ياقۇپ ھاجىم يولغا چىققاندا ، — بايا
قارىسام خيالغا پېتىپ قاپتىكەنسەن ، كەيپىڭنى بۇزماي دەپ گەپ
قىلىمدىم . چىرايىڭدىن بىر نەرسىدىن ئەنسىرەۋاتقانلىقىڭ چىقىپ
تۇرىدۇ .

— موللا تاپقاڭكەنسز جۇمۇڭ سىز ، — قەدىردان كۈلۈپ
قويدى ، — ئەگەر بازارنى يېڭى قاق بېسىپ كەتكەن بولسا ، كورلا
لوپنۇردا 40 كۈن ياتقانداك ئىش بولارمۇ ، دەپ ئويلاپ قالدىم .
— قاق سەرخىل بولسا ، ئۇنداق ئەھۋال يۈز بەرمەيدۇ ، —
دېدى ياقۇپ ھاجىم ، — قانداق ، قاقلىرىڭدا ئىشەنچ باردۇ ؟
— نەدىكى ، 300 توننا مېيەنە قاق ئېلىپ كېتىۋاتىمەن .
— نېمە ؟ — ھاجىم چۆچۈپ قارىدى ، — چاقچاق قىلما ...
— چاقچاق ئەمەس ، ئۈچىنچى دەرىجىنىڭ ئۈچىنچىسىگە ئا-
رانلا يارايدىغان ناچار مال .

— بۇ... بۇ... ئوبۇلھەسەننىڭ نېمە قىلغىنى ؟
— ئۇنىڭ دېيىشىچە ، ئەڭ ناچارلىرىنى ئاۋۋال بىر تەرەپ
قىلىدىغان قائىدە باركەن...

— شۇنداق بولغان تەقدىردىمۇ ، سەن دېگەن تەجرىبىسىز ،
يېڭى سەيگۈيۈەن تۇرساڭ ... — ياقۇپ ھاجىمنىڭ ئاچچىقىنىڭ

كەلگەنلىكى چىرايىدىن بىلىندى ، — بەلكىم ئوبۇلھەسەن : «ناچار-
لىرىنى كۆزدىن يوقىتىپ ، خاتىرجەم بولاي» دېگەندۇ ، يەنە بىر
پەرەز ، ساڭا تولۇق كۆڭۈل توختالمايغان بولۇشمۇ مۇمكىن .
— نېمە ، ماڭا ئىشەنمىگەنمىدۇ ؟

— ھېچنېمە دېگىلى بولمايدۇ . چۈنكى ، نۇرغۇن ئادەمنى
بېقىۋاتقاندىكىن ، ھەرخىل ئەنسىرەشلەردىن خالدى بولمىقى
تەس ، — ھاجىم ئاچچىققىنە كۈلۈپ قويدى ، — ھەي ، ئۈچىنچى
دەرىجىنىڭ ئۈچىنچىسى دېگىنىڭ نەچچە پۇللۇق قاق ئۇ ؟
— بىر كىلوسى 80 - 85 تىيىنلىق قاق ، كىرا پۇلىنى
قاتقاندا بىر سوم بولىدۇ .

— ئوبۇلھەسەن قانچىدىن بەلگىلەپ بەردى ؟
— بىر سومدىن ، ئەگەر بازاردا قاق جىق بولسا ، 90 - 95
تىيىندىن بولسىمۇ مەيلى ، دېدى .

— مەن ساڭا دەپ قوياي ، «مېنى قۇتراتتى» دەپ ئويلىساڭمۇ
مەيلى ، — ھاجىمنىڭ تەلپۈزى جىددىي ئىدى ، — ھازىر دېگەن
ئىسلاھات ، تاۋار ئىگىلىكى دەۋرى ، ھەركىم ئۆز ئىقتىدارىنىڭ
مېغىزىنى چېقىپ ، ئىگىلىك تىكلەيدىغان پۇرسەت . ھەپىلىقى
60 - 70 تىيىندىن ساتساڭمۇ مەيلى دېگەن 22 توننا قاقنى بىر
سوم 52 تىيىندىن سېتىپ ھەممە پۇلىنى بېرىۋەتتىڭ ، ئاز بولغاندى-
مۇ 20 مىڭ سوم پۇلنىڭ كۆزىگە ياغاچ تىقتىڭ . ھازىر ئوبۇلھە-
سەن 100 دىن ئارتۇق يانچۇق ئۇنئالغۇسىدىن ، 22 توننا قاقتىن ،
ئىككىمىز بىللە ئالغان 80 مىڭ سوملۇم مالدىن قانچىلىك پايدا
ئالغىنىنى خۇدادىن باشقا بىر ئۆزى بىلىدۇ .

— ماڭا مۇكاپات دەپ 5 مىڭ سوم بېرىۋىدى ، ئالمىسام ،
كېيىن ئانامغا بېرىپ قويۇپتۇ...

— ئاران 5 مىڭ سومما ؟ كۆردۈڭمۇ ، ھەممە ئادەمنىڭ قولى
ئىچىگە ئېگىلىدۇ . شۇڭا ، ئامىتنىڭ كېلىپ قېلىپ پايدا - كۈنەم
بولۇپ قالغۇدەك بولسا ، دەرھال بانكىغا قوي . ئوبۇلھەسەن 90 -
95 تىيىن دېگەنكىن ، ئەڭ تۆۋەن 90 تىيىننى ئۆلچەم قىلىپ پۇل

ئۆتكۈز ، قالغىنى ھەقلىق ھالدا سېنىڭ بولىدۇ ، ئۇقتۇڭما ؟
— ئۇقتۇم...

— ئاڭلىشىمچە ، دېھقانلاردىن قاقنى 50 تىيىندىن 70 تىيىندىن -
غىچە ئالىدىكەن . ئۈرۈمچىدە ئالدىنى ئىككى سوم ئون تىيىندىن ،
تۆۋىنى بىر سومغىچە ساتىدىكەن . ئويلاپ باقە ، مىڭ توننا قاقنا
ئاز بولغاندە 800 مىڭ ياكى بىر مىليون پۇل قالىدۇ ، بۇ پۇللار
ئوبۇلھەسەننىڭ ھېسابىدا بولىدۇ ، ھەرگىز ئىككى - ئۈچ يۈز سوم
مائاش ئېلىۋاتقان خادىملىرىنىڭ ئىش ھەققى ئۆسۈپ قالمايدۇ . مانا
سېنىڭ قىممىتىڭ ئىقتىدارىڭدا ، ئىقتىدارىڭ قىممەت يارىتىشتا .
شۇڭا ، ئۇلار ساڭا ئامراق .

غايەت زور يىلاندەك تولغىشىپ كېلىۋاتقان ماشىنىلار پەيدىن -
پەي پەسلەۋاتقان داۋاندىن خۇددى غالتەكتەك غىلىدىرلاپ ، توخسۇن
تەرەپكە ئۇزاپ كەتتى . ھەرە چىشىدەك ئارغىيۇلاق تاغ چوققىلىرى
ئولتۇرۇپ كەتكەن قۇياش نۇرىدا بىنەپشە رەڭ تاۋلىنىپ تۇرسىمۇ ،
يانباغرى ، قاپتالار ، چوڭقۇر ھاڭلار ، ئېدىر - جىلغىلار سۆسۈن
رەڭ سايىلەر بىلەن قاپلانغانىدى .

توخسۇن خەلق مېھمانسارىيىنىڭ سېمونتلانغان كەڭ ھويلى -
سىدا ماشىنىلار بىر رەت تىزىلىپ تۇراتتى . خىلمۇخىل تاماق ۋە
قورۇملار بىلەن كۈتۈۋېلىنىدىغان شوپۇرلار مېھمانساراي ئاشخانى -
سىنىڭ زالىدا تاماكا چېكىشىپ ، قارت ئوينىشىپ ئارام ئالماقتا
ئىدى . قەدىردان ياقۇپ ھاجىمنى باشلاپ ئاشخانىغا كىرىپ كەلدى
ھەم قولىدىكى قەغەزگە قاراپ ئەتىكى ئورۇنلاشتۇرۇشنى ئوتتۇرىغا
قويدى :

— ھۆرمەتلىك شوپۇر ئاكىلار ، ئۇستاملار ، جاپا
تارتىڭلار ، — قەدىردان ھەممىگە تەكشى قاراپ قويدى ، — ئەتە
چۈشكەچە ئۈرۈمچىگە كىرىمىز . 6 - كالىن ئىشلەپچىقىرىش بۆلۈ -
مى بىلەن تۈزگەن توختامىمىزدىن خەۋىرىڭلار بولۇشى مۇمكىن .
ئۈرۈمچىگە بارغاندىن كېيىن ئۈچ كۈنگىچە مال ماشىنىدىن چۈشۈ -
رۈلمەيدۇ . ياتاق ، تاماققا مەن ئىگە بولىمەن . ئۈچ كۈن ئىچىدە

باسىدىغان يۈك ئورنىنى قىلالىساڭلار ، تۆتىنچى كۈنى مېنىڭ مې-
لىمنى چۈشۈرۈۋېتىشكە ھەقلىقسىلەر . ئۈرۈمچىگە بارغاندىن كې-
يىن ھەممىمىز «شىنجاڭ مېھمانخانىسى»غا چۈشمىز ، تاماق ۋە
ياتقىمىز شۇ يەردە بولىدۇ .

قەدىردان ياقۇپ ھاجىم تەرجىمە قىلىپ بولغۇچە يېنىدا قاراپ
تۇردى . ئاندىن ئۇلار ئارام ئېلىش ئۈچۈن ياتاقلىرىغا كىرىپ
كەتتى . لېكىن ، مالنى مېۋە - چېۋە توپ سېتىش شىركەتلىرىدىكى
مەخسۇس لەمپىلىك مال چۈشۈرۈش سەينالىرىغا ئاپارمىغانلىقىدىن
ھەيران بولغان ياقۇپ ھاجىم ئويلىنىپ قالدى . تېخى شوپۇرلارنىڭ
ياتاق ، تاماق چىقىملىرىنى كۆتۈرۈشنىڭ ئۆزىلا ئوشۇقچە ئىدى .
شۇڭا ، ئەتىسى يولغا چىققاندا ، بۇ سىرنى ئاتايتەن چۇقچىلاپ
بېقىۋىدى ، قەدىردان غەزەزسىزلا كۈلۈۋەتتى :

— بۇ ئىشنى سورايدۇ ، دەپ ئويلىۋىدىم ، دېگەندەكلا
بولدى ، — دېدى قەدىردان ، — ئىككى نۆۋەت قاق سېتىش جەريا-
نىدا بەزى ئىشلارنى بىلىپ قالدىم . شۇڭا ، ھەر ئېھتىمالغا قارشى
مۇشۇ ئۇسۇلنى قوللاندىم...

ئۈرۈمچىدە ئەڭ چوڭ مېۋە - چېۋە سودىسى بولىدىغان تۆت
ئورۇن بولۇپ ، «غەربىي دىيار مېۋە - چېۋە شىركىتى» ، «قو-
ڭۇرتاش مېۋە - چېۋە شىركىتى» ، «داخىيەن مېۋە - چېۋە شىر-
كىتى» ، «مۇسۇلمانلار شىركىتى» قاتارلىقلار ئىدى . بۇ توپ
سېتىش بازارلىرىغا شىنجاڭنىڭ ، بولۇپمۇ جەنۇبىي شىنجاڭنىڭ
ھەرقايسى جايلىرىدىن مال كىرەتتى . مال بىلەن تەڭ ، قاقچىلار ،
مېۋە - چېۋە تىجارەتچىلىرى ، ھايانكەشلەر ، دەللەلار مىغىلداپ
كېتەتتى . ئۇلار گەرچە مەنپەئەت كويىدا بىر - بىرىگە كۈشەندە
بولسىمۇ ، بەزى ھاللاردا بىرلىشىۋالاتتى . «ھەي ، پالانىنىڭ مېلى
كۆپ ، ھەممىمىز مۇنچە پۇلدىن يۇقىرى ئۆرلىمەيلى ، بىر نەچچە
كۈن ساقلاپ ئاخىر ياۋاشلايدۇ...» دەپ ، كۆپ مالنى ئىسكەنجىسىد-
ىگە ئالسا ، بەزىلىرى : «مېلىڭ ئازكەن ، ئۈچ - تۆت ۋاگونغا
توشمايدىكەن (بىر ۋاگون 60 توننا) ، شۇڭا ئادەتتىكى باھادا

ئالمەن» دەپ ، ئازلىقنى باھانە قىلاتتى . شۇڭا ، قەدىردان كۆپ دەپ خام كېكىرىدىغان ، ئاز دەپ ئاچ كېكىرىدىغان سودىگەر دەللال-لارنىڭ ئاغزىنى تۇۋاقلاش ئۈچۈن ، تۆت بازاردىكى ئۈستى سۇلياۋ لەمپىلىك مال چۈشۈرۈش سەينالىرىغا چۈشۈرمىگەنىدى . ئۇ سوم-كىدىكى ئەۋرىشكىنى كۆرسىتىپ ، قانچىلىك لازىم بولسا ، شۇنچە-لىك چىقىرىپ بېرىدىغانلىقىنى دەيتتى . ئازغا ئازچە ، كۆپكە كۆپچە ۋەدە قىلاتتى .

— ۋاي - ۋاي ، نېمىدېگەن قاقۋاش سەن ، — دېدى ياقۇپ ھاجىم بېشىنى ئېغىتىپ ، — لېكىن ، شوپۇرلار يۈك بېسىپ قايتىپ كېتىمىز دېسە قانداق قىلسەن ؟

— بۇ توغرىلۇق سۆزلەشتۈققۇ . ئۇلار ئۈچ كۈنگىچە يۈك تاپالسا ، تۆتىنچى كۈنى مېنىڭ مېلىمنى چۈشۈرۈۋەتسە بولىدۇ . بىراق ، ئۈچ كۈنگىچە مەن ئۇلارنىڭ ياتاق ، تامىقىنى كۆتۈرىمەن . ئۇ چاغقىچە مالنى بىر تەرەپ قىلىشقا كۆزۈم يېتىدۇ . سىزمۇ شۇنىڭ ئىچىدە .

— ۋاي قاغدىلما ، ۋاي قاغدىلما... ئاناڭنىڭ قورسىقىدىلا قېرىپ كېتىپتىكەنەن...

— سىز دەپ بېقىڭا ، ياقۇپكا ، — دېدى قەدىردان ، — ئەگەر مالنى مەن مۇشۇ تۆت بازارنىڭ بىرىگە چۈشۈرگىنىمدە ، ئاشۇ بازاردىن بىرەر خېرىدار ياكى شۇ شىركەتكە ئۆتكۈزەلسەمغۇ تەل-سىم ، ئۇنداق بولماي ئەۋرىشكە كۆرسىتىش ئارقىلىق باشقا يەرگە ساتسام ، يۈگۈرۈپ يۈرۈپ 30 ماشىنا تېپىشىم ، مال باسدىغانغا بىر قانچە ئادەم ياللىشىم كېرەك... ئۇنىڭغا قانچىلىك پۇل كېتەر ؟ — توغرا ، بۇ تەرىپىمۇ بار .

— ئىشىنىمەنكى ، ئۈچ كۈنگىچە بىر تەرەپ قىلىمەن ، قىلال-مىسام پېشانەمدىن كۆرۈپ ، قاينام بازارنىڭ ئوتتۇرىسىغا تۆك-مەن ، قاچان سېتىلسا شۇ چاغقىچە ئەسنەپ يۈرىدىغان گەپ .

— ئۇنداقمۇ بولماس ، خۇدايىم ئاق يول بېرەر ... — مەن ئۈرۈمچىگە كىرىپلا تۆت بازارنىڭ ئەھۋالىنى تەكشۈ-

رىمەن . شوپۇرلارنىڭ تۇرمۇشى سىزگە قالدى ، تۈزۈم بۇرۇنقىدەك ، ياتاق ، تامىقى 40 سومدىن ئاشمىسۇن ، تالون ئېلىشنى ئۆتۈمەڭ .

— ھازىرقى ۋاقىتتا مۇشۇ 40 سوم يەنىلا كۆپ ، ئويلاپ باق ، بىر تەخسە لەڭمەن ئۈچ سوم تۇرسا...

— بىر نەچچە كۈنلۈككە بولىدۇ . كىم بىلىدۇ ، بۈگۈن كەچ-كېچە بىر تەرەپ قىلىۋېتەمدىم تېخى .

ماشىنىلار ئارقا - ئارقىدىن تىزىلىپ ، ئۈچتاشقا كېلىشى ، قەدىردان قارا سومكىسىدىن پۇل ئېلىپ ياقۇپ ھاجىمنىڭ قولىغا تۇتقۇزدى - دە ، ئىككى كۈنلۈك راسخوت ، دەپ قويۇپلا ماشىنىدىن چۈشتى ، ئاندىن تاكىسى ياللاپ «غەربىي دىيار مېۋە - چېۋە شىركىتى» گە يۈرۈپ كەتتى . بۇ يەردىكى مالىماننى كۆرگەن قەدىرداننىڭ ئىچى سىقىلدى . قالايىمقان تىزىلىپ كەتكەن ماشىنىلار ، ئۇلارنىڭ ئۈستىگە بېسىلغان ھەرخىل تاغلار ، يەرلەردە چېچىلىپ ، دەسسەلىپ كەتكەن گۈلە - قاقلار ، ماشىنىلارنىڭ ئارىلىقلىرى ۋە ئۈستىلىرىدە گۈلە - قاق ئەۋرىشكىسىنى كۆرۈپ ، نېمىلەرنىدۇر پىچىرلىشىۋاتقان قاقچىلار ، ھايانكەشلەر ، قاق سودىگەرلىرى توپ - توپ يۈرۈشەتتى . سۇلياۋ لەمپىلىك سەينا نەچچە قورۇدەك چوڭ بولسىمۇ ، پۇت باسقۇدەك يەر قالمىغانىدى . ھەر بىر ۋىلايەت ، ناھىيە ، يېزىلاردىن ئېلىپ كەلگەن قاقلار خۇددى پوتەيدەك ئېگىز دۆۋىلەنگەن ، ئىگىلىرىنىڭ بېشى چۈشكەن ھالدا ، بەزىلىرى تاماكا چېكىپ ، بەزىلىرى گازىر چېقىپ ، تېخى توپلىشىپ قارت ئوينىۋاتقانلىرىمۇ كۆپ ئىدى . قەدىردان بەزى دېھقانلارنى كۆرۈپ ئىچى سىيرىلىپ كەتتى . ئۇلار : «قاقچىلىق بىلەن بېيىغىلى بولىدىكەن» دەپ ، ئۆزى تۇرۇشلۇق كەنت - يېزىلاردىن قاق سېتىۋېلىپ ، زور ئۈمىدكە كىرا قىلىپ ئېلىپ كەلسە ، ھايانكەشلەر مەسخىرە قىلغاندەك ، ئالغان باھاسىدىن بىر ھەسسە تۆۋەن سوراپ ، ئۇلارنىڭ روھىنى چۈشۈرۈۋەتكەنىدى . شىركەت ئىشلەپچىقىرىش بۆلۈمىدىن بىرەرى خۇشال چىققان ھامان ، بىچارە قاق ئىگىلىرى يۈگۈرۈپ

كەلگىنىچە ئۇنى ئوتتۇرىغا ئېلىۋېلىپ ، سوئال - سوراقنى ياغدۇر -
ۋېتەتتى :

— قانچىلىك ئالدى ؟

— نەچچىنچى دەرىجە قاقتى ؟

— كىلوسى قانچىدىن بولدى ؟

— نېمە شۇڭغۇتقاندىك ؟

قەدىردان بۇ بازاردىن ئۈمىدسىزلىك بىلەن قايتىپ ، «قوڭۇر -
تاش مېۋە - چېۋە شىركىتى» گە باردى . بۇ يەردىكى ئەھۋال تېخىمۇ
ئېغىر ئىدى . بىراق ، ھايۋان ئۆلسە ، قۇرتلار بەزمە - مەشرەپكە
چۈشكەندەك ، ھايانكەش ، ئېلىپ - ساتارلار قۇتراپ كەتكەن بو -
لۇپ ، تەرەپ - تەرەپتە : «يامغۇر بىرلا ياغسا ، مېلىڭ نەم تارتىپ
ئوغۇت بولىدۇ» ، «ھەي ، ئىسسىقنىدا بېرىۋەت ، كېيىن چوقاڭنى
چىشلىسەڭ قاتتىق ، قوڭاڭنى چىشلىسەڭ سېسىق بولۇپ قالىد -
سۇن يەنە» دەيتتى ... تېخى : «ھەي ، ئەمىسە مەن كەتتىم ،
ئارقامدىن ۋارقىرساڭ ئوسۇرۇپمۇ قويمايمەن جۇمۇ» دەپ قورقۇق
سالدىغانلارمۇ بار ئىدى . قەدىردان بىر تاغار قاقتا ئولتۇرۇپ ،
قۇرۇق نان غاجىلاۋاتقان چار ساقال دېھقاننىڭ قېشىغا كەلدى :

— ئەسسالامۇ ئەلەيكۇم ، تاغا ، سىلى نەدىن ؟

— كۈچادىن ، بالام ، كۈچادىن . ئېتىم سەدىللاخۇن ...

— سىلىنىڭمۇ گۈلە - قاقمۇ ؟

— 60 توننا مۈنەك ، 120 توننا گۈلە - قاق ...

— قانداق ، خېرىدار كېلىۋاتامدۇ ؟

— ھەممىسى ھايانكەشلەر ، كىلوسىنى 45 تىيىن ، 50 تىيىن

قىلىۋاتىدۇ . كىرا ھەققى ، 17 كۈنلۈك چىقىم زىيان بولسىمۇ
مەيلىتتى ، ئىزىغا چىقىسلا بېرىۋېتەتتىم . مەيلىلا دەي دېسەم ،
مەنمۇ بۇ قاقنى يېزىلىق ھۆكۈمەت ئامبىرىدىن ھۆددىگە ئالغان ،
كۆتۈرۈپ قويغۇسىز قەرزگە بوغۇلۇپ قالسىمەن ، ئەمما قاق سەر -
خىل ، قېنى يېپ باقسىلا ، بالام ، — چارساقال يانچۇقىدىن بىر
ئۈچ گۈلە - قاقنى قەدىرداننىڭ ئالقىنىغا تۆكتى ، — غىلتاڭ

يېمىش ئۆرۈك دېسىلە ، تېخى تاتلىق مېغىز...
— تەمى بولىدىكەن ، دېدى قەدىردان بىر تال گۈلە -
قاقنى پۈۋلەپ ئاغزىغا سېلىپ ، — نەچچە پۇلدىن ئۆتكۈزۈۋالغان ؟
— بىر خۇداغا ئىشەنسە ، چىمىشقى گۈلە - قاقنى يەتتە
موچەندىن ، مونەكنى توققۇز موچەندىن...
— شىركەتتىن ئالىدىمۇ ؟

— نەدىكىنى ، كىرگەنلەرنىڭ ھەممىسى بۇرنىغا قولىنى تى-
قىپ چىقىۋاتىدۇ . بەزىلەر بىرەر يارتا گۆش ، بىر - ئىككى ساند-
دۇق ئالما ، نەشپۈت دېگەندەك نەرسىلەرنى گېلىغا ئۇرۇپ باقتى .
بىراق ، ئۇ نېمىلەر ھۆندىگە سۆندە بولىدى .
— مارالبېشىلىق كېرىم دوقا ، دېدى ئۇدۇلدىكى تاغلارلار-
نى ساقلاۋاتقان ئاپئاق ساقال بىر كوماك بوۋاي ، — شىركەت
خوجايىنىغا پۈتۈن بىر قوي گۆشىنى تاغارغا تىقىپلا ئەكىرىپتە-
كەن ، ئۇ خاڭسۇ : «ئامبار توشۇپ كەتتى ، ئىچكىرىدىن قاق سودە-
گەرلىرى كەلمەيۋاتىدۇ ، شۇنداق بولسىمۇ 10 توننا قېقىڭنى ئېلىپ
قوياي » دەپتۇ...

— ئۇنچىلىك نەرسىلەر چىشىدىننىڭ كامىرىغا كىرىپ
كېتىدۇ ، — دېدى چارساقال نان ئۇۋاقلىرىنى كاپ ئېتىۋې-
تىپ ، — ئاڭلىساق ئۇلار تۆۋەننى ئۈچ - تۆت مىڭ ، بولمىسا
بەش - ئالتە مىڭ تەمە قىلىدۇ ، دېيىشىدۇ . ئۇنچىلىك پۇل نېمىش
قىلسۇن . تېخى پۇلنى ئېلىپ بولۇپ : «سېنى نەدە كۆردۈم » دېسە
دەۋىرىدۇ ... مۈشۈككە ئويۇن ، چاشقانغا قىيىن ...

— سەدىللاكا ، ھايانكەشلەرگە ساتمىسىلا ، دېدى قەدىردان
ئورنىدىن تۇرۇپ ، — مېنىڭ قاق سودىگىرى تونۇشۇم بار ، ئۇ
بۈگۈن - ئەتە كېلىپ قالىدۇ ، شۇنىڭغا ئىزىغا بولسىمۇ ساققۇزۇپ
بېرەي .

— بولىدۇ ، بالام ، بولىدۇ . 17 كۈن ساقلاپتىمەن ، بىر -
ئىككى كۈن دېگەننىڭ يېنىشى يوق . ئەمەسە كۆڭلۈمنى توق تۇ-
تۇپ ، ئۆزلىرىگە ساقلاي .

قەدىردان چوڭ كوچىغا چىقىپلا كۈنگە قارىدى . ئۇ سائەتنىڭ ئىككى بولۇپ قالغانلىقىنى مۇسەللىدى ، بىراق «مۇسۇلمانلار شىركىتى» مېۋە - چېۋە توپ سېتىش بازىرىغا بېرىشتىن يالتايدى . ئۇنىڭ كۆڭلىگە «داخىيەن مېۋە - چېۋە شىركىتى» نىڭ خوجايىنى ياكى مىڭسەن كەلگەنىدى . بۇلتۇر جاپپار ھاجىم بىلەن بىرگە بارغاندا ، ياكى خوجايىن باشمالتىقنى چىقىرىپ ، قەدىرداننى «خاۋ...» دەپ ماختىغانىدى . قېنى بۇ قېتىم ئۇ «خاۋ» دەمدۇ ياكى «بۇخاۋ» دەمدۇ ، ئەلۋەتتە سىناپ باقسا بىلىدۇ - دە .

قەدىردان تاكىسى ياللاپ داخىيەنگە يۈرۈپ كەتتى . ئۇ ماشىنىنىڭ ئارقا ئورۇندۇقىغا ئۆزىنى تاشلاپ ، كۆزىنى يۇمغىنىچە بايقى چار ساقال سەدىللاخۇننى كۆز ئالدىغا كەلتۈردى . راست ، دېھقانلار ئادەتتىكى قاقچىلار ، بىرەر يارتا گۆش ياكى بىرەر - ئىككى سادىدۇق ئالما ، نەشپۈتنى چوڭ بىلىشىدۇ . لېكىن ، ھازىر ئۇنىچىلىك نەرسىلەر خوجايىنلارنىڭ پىستە كۈچۈكلىرىنىمۇ خۇش قىلالمايدۇ . پۈتۈن بىر قوينىڭ گۆشىنى قايتۇرۇۋېتىشكە كۆزى قىيىمىغان ھېلىقى باشلىقمۇ ئىنجىقلاپ يۈرۈپ ، ئارانلا 10 توننا گۈلە - قاقنى ئاپتۇ . ئۇلار تۆۋىنى ئۈچ - تۆت مىڭ ، بولمىسا بەش - ئالتە مىڭ ، ھەتتا ئۇنىڭدىنمۇ يۇقىرىسىغا تەمە قىلىۋاتقان يەردە ، بىر يارتا گۆش ، شالتاق - شۇپىلا نېمىگە دال بولاتتى . بۇ قېتىم قەدىرداننىڭ ئەكەلگىنى ئاز مال ئەمەس . ناۋادا ، بىر كىلو قاققا ئون تىيىن قېتىلغان تەقدىرىدۇمۇ ، 300 توننا مالدا 30 مىڭ سوم قېپقالىدۇ ... مۇشۇ پىرسەنت بويىچە 20 تىيىن ، 30 تىيىن ئوشۇق سېتىلغاندا ، ئەسلىي باھادىن 60 مىڭ ، 90 مىڭ ئارتۇق پۇل بولىدۇ . ئەلۋەتتە ، بۇنىڭدا يەمچۈكنى قانچە چوڭ تاشلىغانسېرى ، بېلىقنىڭ يوغىنى قارماققا ئېلىنىدىغان گەپ...

قەدىردان خۇددى بۈرگە چېقىۋالغاندەك ، شارىتىدە تىكىلىنىپ ئولتۇردى ، كالىسىدىن نېمىدۇر كەچتى بولغاي ، دەرھال سومكىسىنىڭ ئاغزىنى ئېچىپ ، سۈت قەغەزگە ئورالغان پۇلنى ساناشقا باشلىدى . سومكىدا ئوبۇلھەسەن بەرگەن 20 مىڭ سوممىدىن

پارچە - پۇراتلىرىنى ھېسابقا ئالمىغاندا 14 مىڭ سوم بار ئىدى .
ئەتىگەن ھاجىمغا ئىككى كۈنلۈك راسخوت دەپ 1 مىڭ 500 سوم
بەردى . شۇنىڭغا قارىغاندا ، 4 مىڭ 500 سوم تۈگەپتۇ ...
ئوبۇلھەسەن : «گۈلە - قاق سېتىلماي ئۇزۇن يېتىپ قالساڭ ،
ياتاق ، ئامبار ۋە تاماق پۇلۇڭ» دەپ پۇلنى ئارتۇقراق بەرگىنىمۇ
بىر ھېسابتا ياخشى بوپتۇ...

قەدىردان 10 مىڭ سوم پۇلنى رەتلىك قىلىپ ، ئاق سۈت
قەغەزگە چىرايلىق قىلىپ يۆگىدى ، ئاندىن ئۈستىگە ماي قەلەم
بىلەن «10» رەقىمىنى يوغان قىلىپ يېزىپ ، چېكىتتىن كېيىن
ئۈچ نۆلنى قاتتىرىسىغا قويدى ، ئاندىن سومكىسىغا قايتىدىن
سالىدى - دە : «قېنى بىر سىناپ باقاي ، قىمارۋازنىڭ ئوشۇقىدەك
يا چېككا بولمەن ، يا پۇككا...» دەپ شىۋىرلىدى .

ماشىنا ئۈرۈمچى شەھەردىن چىققاندىن كېيىن ، مىلىتتىن
ئاتقان ئوقتەك ئۈچتى ، چۈنكى بۇ يوللاردا شەھەرنىڭكىدەك ماشىنا
قىستاڭچىلىقى يوق ئىدى . قەدىردان كۆزىنى يۇمۇپ ئولتۇرغان
بولسىمۇ ، پىكىر - خىيالى ياكى مىڭسەن خوجايىنىڭ «سوۋغات»
نى قوبۇل قىلىش - قىلماسلىقىدا قالدى . ئەگەر ئۇ 10 مىڭ
سومنى ئالدىمۇ ، ئۈمىد قەدىرداننىڭ ئويلىغىنىدىنمۇ ھەسسىلەپ
يۇقىرى بولاتتى . ناۋادا ياكى خوجايىن قەدىرداننى : «كىچىك بالا
دېگەننىڭ ئاغزى بىلەن قوڭىنىڭ پەرقى يوق ، كوچا - كويلاردا
ماختىنىپ سېستىدۇ...» دەپ كۆڭۈل توختىتالماي قالدۇمۇ ، قە-
دىردان تەسەۋۋۇر قىلغاندىنمۇ ئېغىر دىشۋارچىلىق ئۇنى كۈتۈپ
تۇرىدۇ ... قېنى ، ئىلاج بار تۈكنى يېتىشىغا سىلاپ ، يولۋاسنىڭ
مۈگدىكىنى يېشىۋەتمەي ، «توكۇر كالا» ھېكايىسىنى ئېيتىپ بەر-
گەن تۈلكىدەك ، سىلىق - سىپايە بولۇپ باقسا ، بىر گەپ بولۇپ
قالار...

قەدىردان ماشىنا ئەينىكىدىن بىر - بىرىگە گىرەلىشىپ كەت-
كەن تۆمۈر يول لىنىيىلىرىنى كۆرۈپ ، پويىز ئالمىشىدىغان ئاچالا-
غا كېلىپ قالغانلىقىنى ھېس قىلدى ، دېگەندەك تاكىسى ھايال

بولمايلا داخىيەننىڭ بىنلار زىچ جايلاشقان تۆت كوچا ئېغىزىدىن ئۆتۈشى ، شوپۇر : «نەگە بارىسەن ؟» دەپ سورىدى . قەدىردان ئاغزىغا ئوبدانلا ئۆزلىشىپ قالغان «داخىيەن گوپىن گۇڭسى»^① دېگەن سۆزنى دانىمۇ دانە قىلىپ دېيىشى ، شوپۇر كۈلۈۋەتتى ھەم ماشىنىنى يۈرۈشمە تۆمۈر دەرۋازا ئالدىدا توختاتتى .

قەدىردان شوپۇرنى رازى قىلىپ ، «شى شي»^② دېدى - دە ، دەرۋازىغا ئەمدىلا قەدەم ئېلىشى ، ياندىكى قاراۋۇل ئۆيىدىن ھەربىي بەلگىلىرى يوق يېشىل كىيىملىك بىر قېرى چىقىپ ئۇنى توستى . قەدىردان ئۇنىڭ جىقلا گەپلىرىنى ئۇقالماي ، سومكىسىدىن بىر ئۈچ گۈلە - قاقنى ئېلىپ : «ياڭ جىڭلى ... ياكى جىڭلى ...» دەۋەردى . شۇ ئەسنادا ئۇدۇلدىكى بىنادىن چىققان ئوتتۇرا ياشلىق بىر خەنزۇ : «ئۇنى قويۇۋېتىڭ» دەپ ۋارقىرىشى ، قەدىردان خۇ- شاللىقىدا : «ئاشۇ شۇ... نەق شۇ» دەپ ۋارقىرىۋەتتى ۋە يۈگۈرۈپ بېرىپ ياكى مىڭسەن بىلەن كۆرۈشتى .

— ياكى خوجايىن ، مېنى تونۇۋاپسىز - ھە؟ مېنىڭ ئىسمىم قەدىردان ئەمەسمۇ ، — قەدىردان ھايجانلانغانىدى .

— ھەي ، مەن سېنى تونۇگىمىسا... سەن كىچىك بالاكى : «ياڭ جىڭلى» دېگەن تۇسا ، مەن شۇ چاكىردى ، — ياكى مىڭسەن ئىككى يىلنىڭ ئالدىدىكىدەكلا ، ئۇيغۇرچىنى تەستە يامىدىداپ سۆزلەيتتى ، — سەڭدە گەپ بوسا ، مەندە ئىشخانا كىر...

ياڭ مىڭسەن قەدىرداننى ئىشخانىسىغا ئېلىپ كىرىپ ، ساقاغا تەكلىپ قىلدى ، ئاندىن ئىستاكاندا قايناق سۇ ئېلىپ كەلدى . قەدىردان ئۇسسۇغان بولسىمۇ ، قايناق سۇغا قاراپمۇ قويماي ، ئىككى يىل ئالدىدا بىر سەيگۈيۈەن بىلەن توختاملاشقىلى كەلگەنلىكى ، لېكىن ياكى مىڭسەننىڭ قاق ، مونەك ، قارا ئۆرۈكنىڭ ئەۋرىشكىدە - سىنى كۆرمەي تۇرۇپ توختاملاشقىلى بولمايدىغانلىقىنى ئېيتقانلىقىغا قەدەر تەپسىلىي سۆزلەپ بەرگەندىن كېيىن ، ياكى مىڭسەننىڭ

① داخىيەن گوپىن گۇڭسى — داخىيەن مېۋە - چېۋە شىركىتى .

② شى شي — رەھمەت .

چىرايى ۋىلىلىدە ئېچىلىپ ، كۈلۈپ كەتتى .

— دۇي ، دۇي ، ① «تاغادا تاش بامۇ ، تۇپا بامۇ... ھە شۇ كوينىڭ تېزەك بامۇ... كۆمەسە كاڭداك سودا بولىدىمۇ شۇ ، دېگەڭ ئاشۇ گەپ مەن ئۈنۈتمىسا شۇ...»

— مانا ، مانا ، يادىڭىزدا بار كەنغۇ ، — قەدىردان ياكى مىڭسەننىڭ ئورۇق ، ئېگىز سىياقغا ، سول تەرەپتىكى ئۇزۇن چېچىنى ئوڭ تەرەپكە ياتقۇزۇپ يېپىۋالغان ئايىپىڭ بېشىغا قاراپ قويدى ، — ياكى خوجايىن ، سەمرىپ قاپسىز — ھە ؟

— شۇندامۇ ؟ — ئۇ كۈلۈپ كەتتى ، — مەن ئوزى شۇ بىلمەيدۇ... ھە بالاڭىزا ، نېمىشكا كەلدى شۇ... دېسۇڭ...

— مەن خوتەندىن گۈلە — قاق ئەكەلگەن ، شۇڭا سىزنى ئىزدەپ كېلىشىم .

— «ياڭ پىن» ② بوسا ئاسۇڭ ...

قەدىردان سومكىدىن ئىككى ئۈچۈم كەلگۈدەك گۈلە — قاقنى ئېلىپ ئۈستەلگە تۈكۈپ قويدى . ياكى مىڭسەن بىر ھازا قاراپ كېتىپ ، قەدىردانغا تىكىلدى :

— كانچە دۈن ③ ئەكەلدى شۇ ؟

— 300 توننا .

— ئوھۇي ، ئوزۇڭ ياغۇز ئەكەلدى شۇ ؟

— شۇنداق .

— كاك بولىدۇ شۇ ... ئۈچىنچى دەرىجەنىڭ ئۈچىنچى سورتى بوسۇڭ ، كاڭداك ؟

— بوپتۇ ، سىزنىڭ دېگىنىڭىزدەك بولسۇن ، — قەدىرداننىڭ خۇشاللىقى يۈزىگە تەپتى ، — ئەمىسە ، باھاسىنى قويۇپ ئامبارغا خەت قىلىپ بېرەمسىز ؟

ياڭ مىڭسەن دىمىققاندەك بولۇپ ، دېرىزە ھەم دېرىزە پەردىلىد .

① دۇي — دۇي — توغرا — توغرا .

② ياكى پىن — ئەۋرىشكە .

③ دۈن — توننا .

رىگە قارىدى . شۇ ئەسنادا ، كۆزلىرى غىل - پاللاپ ، قەدىرداننىڭ قۇچىقىدىكى قارا سومكا ئۈستىدە ئوينىدى ... ئۇ قەدىرداننىڭ ھېچ ئىپادىسىز سىياقغا قاراپ ، ئامبارنىڭ بوش ئەمەسلىكى ، يىغىلغان قۇرۇق مېۋە - چېۋىنى كۈلغا يۆتكىمىگەنلىكى ، قاچانكى ئىچكىدىن بىر قاق سودىگەرلىرى كېلىپ ، ئامبارلار بىكارلانسا ئالدىغا - ئالدىنى ئېيتىپ ، تاماكىسىنى چەككىنىچە يەردىن ئۈستۈن قارىماي تۇرۇۋالدى . بايقى چىرايلىق گەپلەرنىڭ ، ئىللىق چىرايلارنىڭ بىردىنلا سوغۇق تەلەتكە ئايلانغانلىقىنىڭ تېگىگە يەتكەن قەدىردان سومكىدىن ئاق بولاقنى ئېلىپ : «ئوبدانراق كۆرۈۋال» دېگەندەك ، «10.000» دېگەن ساننى ئۇنىڭغا قارىتىپ ، ئۈستەلگە قويۇپ قويدى . شۇنداقلا : «بۇ مېنىڭ كۆڭلۈم» دېگەننى قوشۇپ قويۇشنى ئۈنتۈمىدى . ئاق بولاق ئۈستىگە ، ياق ، راست گەپنى قىلغاندا ، «10.000» دېگەن سانغا لايىق قارىغان ياكى خوجاينىڭ ئىچىدىن ئېتىلىپ چىققان خۇشاللىق شۇ ھامان تېشىغا تېپىپ ، يۈز - بويۇنلىرى خورازنىڭ تاجىسىدەك قىزىرىپ كەتتى . ئۇ بۇ چاغىچە ئۇيغۇر قاقچىلىرى ئىچىدىن بۇنداق «كۆڭۈل» قويغانلىرىنى ئۈچ - رىتىپ باقمىغانىدى . ئۇلار بىرەر - ئىككى ساندۇق ئالما ، ئۈزۈم ، نەشپۈت ياكى بەش - ئون كىلو گۆش كۆتۈرۈپ كىرەتتى... توۋا ، قاقچى دىۋانلەر باشقىلارنىمۇ ئۆزىدەك دىۋانە كۆرەمدىكىنە ؟ ھازىر جاھان نەدە كېتىۋاتىدۇ ؟ بۇلار نەدە قېلىۋاتىدۇ ؟ ئىچكىرى ئۆلكىدە - لەردە قوش قوللاپ تۇتىدىغان «كۆڭۈل»نى پۈتۈنسۈرۈك بىر پوزىتسىيە ، نەچچە 10 مىڭ توننىلىق پىسارخوت ، ئايروپىلانلار تارتالمايدۇ... ئادەم قارىسا قۇسقۇدەك شاتراق ئۆرۈك سودىسى بولغاندىن كېيىن بوپتىلا دېسە ، زاڭلىق قىلغاندەك ، ھەر كاتتا سودىگەرلەر چېغىدا بىرەر چىققاق پاقلاننىڭ گۆشى ، بىرنەچچە قۇتا كونسېرۋا ، ناۋات كۆتۈرۈپ كىرىپ ، خۇددى تەيۋەننى ئازاد قىلىپ بەرگەندەك كېرىلىپ ئۆلتۈرۈپ كېتىشلىرىچۇ تېخى... بەش - ئالتە يۈز ، ھەتتا بىرەر مىڭ توننا مېلى بارلارمۇ نومۇس قىلماي ، 1 - 2 مىڭ ، ئېشىپ كەتسە 3 - 4 مىڭ سوم سېلىنغان كۈنۈپىرتى

ئالدىڭغا تاشلاپ قويغان ، يا ئۇنى پىرقىرىتىپ يۈزىگە ئاتقىلى بول-
مىغان . مانا ئىشنىڭ يولىنى بىلىدىغان ئادەم مۇنۇ شاكىچىكتەك
بولمامدۇ ! ۋۇي ، ئەقلىنى چېلىپ ئىچكەن دېۋەڭلەر ، سا پوقى
يەۋالغانلار...

— ھەي كادىداڭ ،^① سەن مېنى بەك - بەك خىجىل قىلدى
شۇ ، — ياك مېڭسەن ئۈستەل تارتىمىسىدىن تامغا بېسىلغان توختام-
لىشىش تالونىنى ئالدى ، ئاندىن ئۈستەل ئۈستىدىكى قاققا يەنە بىر
قارىدى ، — كاك ئۈچىنچى دەرىجىنىڭ ئىككىنچىسى بوسۇڭ...
ياك مېڭسەن تۇتقۇزۇپ قويغان تالونغا كۆز تاشلاشنى بىئەپ
كۆرگەن قەدىردان قارىمايلا قويۇن يانچۇقىغا سالدى . بۇ ئەلۋەتتە
ئىككى كىشىنىڭ ئوتتۇرىسىدىكى ، بولۇپمۇ قارشى تەرەپنىڭ ئى-
شەنچ - ھۆرمىتىنى ئاشۇرىدىغان ئۇسۇل ئىدى . ئىجتىمائىي مۇنا-
سىۋەتتىكى بۇ ئىنچىكە مىزانغا سەل قارىمايدىغان ياك مېڭسەن ،
ئورنىدىن تۇرغان قەدىرداننىڭ دولىسىغا ئۇردى :

— سەن شۇ تالونغا نېمىشكا قارىمايدۇ شۇ ؟

— مەن سىزگە ئىشىنىمەن ، سىز مېنى ھەرگىز كۆيدۈرۈۋەت-
مەيسىز .

— خاۋ... خاۋ... — ياك مېڭسەن باشلىتىقنى چىقىرىپ
ۋارقىرىدى ، — سەن بالاڭزا بوسىمۇ ، لاۋخەندەك ناۋزى^② يامانڭ —
ھە ، مالىنى كاپالەت ئۆتكۈزىدۇ ؟

— ئەتە ئەتىگەن ئەكېلىمەن ، ياك خوجايىن ، — قەدىردان
ئىلتىجا بىلەن قارىدى ، — مېنىڭ بىر قېرى تۇغقىنىم 100
توننىدەك قاق ، 50 توننىدەك مونەكنى «قوڭۇرتاش مېۋە - چېۋە
شىركىتى» گە چۈشۈرۈپتۇ . ئاڭلىسام شىركەت باشلىقى بىلەن
كۆڭلىڭىز يېقىنكەن . تېلېفون بېرىپ قويغان بولسىڭىز ، ئۇنىڭغە-
مۇ كۆڭلۈمنى ئىزھار قىلغان بولسام...
— ھەي ، ماڭىلا ئەكەسۇڭ .

① كادىداڭ — قەدىردان .

② ناۋزى — كاللاڭ ، ئەقلىڭ مەنىسىدە .

— ئەكەلسەك بەك ياخشى بولاتتى ، بىراق يۆتكەشكە
15 - 16 ماشىنا تاپمىساق بولمايدىكەن .

— ھىم... بولىدۇ . مەن لۇڭ داتۇغا تېلېفون بەسۈڭ...

— رەھمەت ، ياكى خوجايىن . بۇندىن كېيىن سىزنى يوقلاپ
تۇرىمەن ، خوتەندىن سىزگە نېمە لازىم ، ئالغاچ كېلىمەن .

— ھەي... سەن شۇ... مەيەنى ، — ياكى مىڭسەن يۈرىكىنى
كۆرسەتتى ، — ئوبدان چۈشەندى ئەمەسمۇ ، يۈر ، مەندە ئۆي كۆرۈ-
ۋاسۇڭ .

قەدىردان ئۆزرە ئېيتماقچى بولىدۇ ، بۇ ئويىدىن دەرھاللا
ياندى . ئۇنىڭ ئۆيىنى كۆرۈۋېلىشنىڭ زىيىنى يوق ئىدى . بەزىدە
كۆزگە چېلىقىپ قالغۇدەك «كوڭۇل» ئېلىپ كەلگەندە ، ئۇدۇللا
ئۆيىگە بارامادۇ . بەلكىم ياكى خوجايىنمۇ شۇنى كۆزلەپ ئۆيىنى
كۆرسەتمەكچى بولغاندۇ ؟

ياكى مىڭسەننىڭ ئۆيى يولىنىڭ ئۇ قاسنىقىدىكى بىنانىڭ ئىكە-
كىنچى قەۋىتىدە ئىدى . تۆمۈر رىشاتكا بىلەن ئىھاتە قىلىنغان
ھويلىدا تۇخۇم شەكىللىك بىرقانچە گۈل تەكچىسى بار ئىدى .
رىشاتكا ئەتراپىدىمۇ رەڭگارەڭ گۈللەر ئېچىلغان ، گۈلخۇمار ھاشا-
راتلار ئۇچۇشۇپ يۈرەتتى . ياكى خوجايىننىڭ ئۆيىنىڭ تاملىرى
كۆپىنچە كۆپ كۆزلۈك ئەينەك ئىشكاپ بولۇپ ، ئىچىگە قەدىمكى
زاماننىڭ تۆگە ، ئىككى چاقلىق ھارۋا ، كۈڭزىنىڭ مودېللىرى
تىزىلغانىدى . ياكى مىڭسەن خۇشلۇقىدا ، ئۆيىگە قاقچى ئۇيغۇر
بالىلىرىنىڭ كۆپ كىرىدىغانلىقىنى ، شۇڭا ئۇلارغا تاماق ئېتىدىغان
قازان - قۇمۇچ ، ساپلىق ، چىنە - قاچىلارغىچە ئايرىم ئىكەنلىك-
نى سۆزلىدى . ئۇ قەدىرداننى ئىچكەركى قازناق ئۆيىگە ئەكىرىپ
كۆرسەتتى . ياكى مىڭسەن ئايالىنىڭ ئىشتىن كېلىدىغان ۋاقتى
بولۇپ قالغانلىقى ، شۇڭا تاماق يەپ كەتمەسە خاپا بولىدىغانلىقىنى
ئېيتىپ چىڭ تۇرۇۋالدى ، شۇنداقتىمۇ قەدىردان ، خەنزۇ ، ئۇيغۇر
شوپۇرلاردىن 30 ئادەم ئۆزىگە ساقلاپ تۇرغانلىقىنى ئېيتىپ ،
ئەدەپ بىلەن ئۆزرە سورىدى .

قەدىردان تۆت كوپا ئاغزىغا چىقىپ تاكسىغا چۈشتى - دە ،
«شىنجاڭ مېھمانخانىسى» غا بارىدىغانلىقىنى ئېيتتى . ئۇ ئادىتى
بويىچە ماشىنىنىڭ ئارقا ئورۇندۇقىغا ئۆزىنى تاشلاپ ، قويۇن ياد-
چۇقىدىكى تالوننى ئالدى - دە ، كۆزلىرىگە ئىششىنەلمەي ،
يېنىش - يېنىشلاپ قاراپ كەتتى . چۈنكى ، تالوندىكى 300 ۋە
1.25 سوم دېگەن رەقەملەر «مېنىڭ راستلىقىمغا ئىشەن» دېگەن-
دەك ، چوڭ - چوڭ يېزىلغانىدى .

كۈن ئاللىقاچان ئولتۇرۇپ ، قاراڭغۇ چۈشۈپ قالغانىدى .
چىرىغىنى يورۇتۇپ كېتىۋاتقان ماشىنا شەھەرگە كىرىش بىلەن
سۈرئىتىنى ئاستىلاتتى ، شۇنداقتىمۇ كەچ سائەت ئونغا يېقىن
«شىنجاڭ مېھمانخانىسى» ئالدىغا يېتىپ كەلدى . قەدىردان شوپۇر-
نىڭ پۇلىنى بېرىۋېتىپ ، مېھمانخانا زالىغا كىرىپ ، نۆۋەتچى خا-
دىمدىن شوپۇرلارنىڭ ياتىقىنى سوراپ بىلىۋالدى ، ئاندىن ئۈچىنچى
قەۋەتكە چىقىپ ، ياقۇپ ھاجىمنى تېپىپ ئەھۋالنى دېگەندىن كې-
يىن ، ئىككىسى ياتاقمۇ ياتاق كىرىپ ، ئەتە ئەتىگەن ناشتىنى داخ-
يەندە قىلىدىغانلىقىنى ئۇقتۇرۇۋەتتى . ياقۇپ ھاجىم بۈگۈن ئەتە-
گەندىلا ئىككى كىشىلىك ئايرىم ياتاققا بېلەت كەستۈرۈپ قويغانلى-
قى ئۈچۈن ، قەدىردان ئىككىسى بىر ياتاققا يېتىپ قالدى . 300
توننا مالىنىڭ سېتىلىش ئەھۋالىنى ئۇققان ياقۇپ ھاجىم قەدىردان-
نىڭ كىچىك تۇرۇپ قوللانغان ئامال - چارىلىرىگە ھەيرانۇ ھەس
قالدى ، ئىچىدە ، «ئەمگەك مۇلازىمەت شىركىتى» نىڭ باشلىقى
ئابلىز ئىمىننىڭ پۇشايمان قىلغىنى بىكار ئەمەسكەن ، دەپ ئويلى-
دى . ئەلۋەتتە ، 10 مىڭ سومنى يەمچۈك قىلىپ ، 75 مىڭ سومنى
قولغا كەلتۈرۈش ئاسان ئىش ئەمەس ئىدى .

— ھەي قەدىردان ، ئوبۇلھەسەن 90 - 95 تىيىن بولسىمۇ
مەيلى ، دېگەندىن كېيىن ، ئەڭ تۆۋەن ئۆلچەم بويىچە پۇل ئەۋەت-
سەڭ ، ئۆزۈڭگە 170 مىڭ قالدۇ...

— ياق ، بولمايدۇ . خوتەندە بېكىتكەن بويىچە كىلوسىغا بىر
سومدىن 300 مىڭ سومنى ئەۋەتمەن .

— مۇشۇنداقلا قىلىدىغان بولساڭ ئۆزۈڭ زىيان تارتىسەن .

— نېمىشقا ؟

— «دېگەن باھايىمىزدا ساتىدىكەن» دەپ ، مالنىڭ باھاسىنى بارغانسېرى ئۆزلىتىدۇ .

— قاقنىڭ دەرىجىسى ، پۇلى بېكىتىلگەنكەن ، ئۇنداق قىلالايدۇ .

— مېنىڭ ماشىنىدا دېگەنلىرىم بۇياقتىن كىرىپ ، ئۇياقتىن چىقىپ كېتىپتۇ - دە...

— مەن دېگەن بىر ئادەم ، كۈنۈم كېتىپ بارىدۇ ، لېكىن «ياشلار بىناسى» دىكى شۇنچە نۇرغۇن ئادەمنى بېقىش ئانچە ئاسان ئەمەس .

— مۇشۇ تونۇشۇڭ بىلەن روناق تاپالمايسەن .

— ھاجىم سىزدەك بولسا ، مەن ئۆمۈر بويى ھەج قىلمايمەن...

ياقۇپ ھاجىم تۇرۇپلا قالدى . ئۇ ، شۇ چاغدىلا ئۆزىنىڭ پۇل تېپىش مۇددىئاسى بىلەن قەدىرداننىڭ ئوخشىمايدىغانلىقىنى ھېس قىلىپ يەتتى . قەدىرداندا ، پۇل تېپىپ «ياشلار بىناسى» دىن ئىبارەت بىر يەرگە ئۇيۇشقان كوللېكتىپنى قولىدىن يېتىلەپ ، جەننەتكە ئاپارسام ، دەيدىغان بۇنداق ئۇلۇغ مۇددىئالار تېخى يېتىلگەن ئەمەس ، پەقەت ئۇنىڭدا ئىچ ئاغرىتىشلا بار . ئاشۇ 200 - 300 سوم مائاش ئېلىۋاتقان ، شۇنىڭدىن ئۆزىگە ئالەمچە شادلىق تېپىپ ، ھاياتقا ، ياشاشقا ئىشەنچ تۇرغۇزۇۋاتقان بىچارىلەر «ئىش ئورنىدىن قالدۇرۇلۇش» دېگەن ۋەھىمدىن قۇتۇلسا ، ئېرىنىڭ ياكى ئايالىنىڭ ، شۇنداقلا بالىلىرىنىڭ ئالدىدا چىرايى سارغىيىپ يۈرمىسە ، كېچىلىرى يوشۇرۇن ياش تۆكمەسە ، بەس ، مانا شۇنىڭ ئۆزى جەننەت ھۇزۇرى ! قەدىردان يېرىم يىلدەك ئاشپەز بولۇش جەريانىدا ، بۇنداق ئىشلارنى كۆپ كۆردى ھەم ئاڭلىدى . كېچىلىرى ئويلاپ ئۇيقۇدىن بىدار بولغان چاغلىرىنى ساناپ بېرەلمەيدۇ . ئىش-تىن قالدۇرۇلۇپ ، تارام - تارام ياش تۆككەنلەرنى ، ئۈمىدسىز-

لىك ، روھسىزلىق ، ئەتىنىڭ ئەندىشىلىرىدىن كۆزلىرىنىڭ خۇنى كېتىپ ، خۇددى مۇردىغا ئوخشاپ قالغانلارنى كۆرۈپ ، ئۇنىڭ يۈرىكى چوغ ئۈستىدىكى جىگەردەك ئۆرتىلىپ كەتتى... شۇڭا ئۇ ئوبۇلھەسەن ئاكام دېسە ئون ئۆلۈپ ، بىر تىرىلىدۇ .

كىچىكلىكمۇ ، بۇ بىزگە قاراڭغۇ ، پۇل تېپىشقا قارىغاندا ، پۇل تېپىش جەريانىدىكى جىددىيلىك ، ئويلىنىش ، ھالال ھىيلە - مىكىر ، تەۋەككۈلچىلىك ، قورقۇمسىزلىقلار قەدىردان ئۈچۈن گويا بىر جەڭگاھتەك بىلىنىدۇ . شۇڭا ، تىنىم تاپماي تەرەپ - تەرەپكە يۈگۈرىدۇ . مانا ھازىر ياقۇپ ھاجىمنىڭ كۆيۈنۈپ قىلغان نەسىھەتلىرى ئۇنىڭ ئۈچۈن سۇنۇق تىيىنغىمۇ ئەزىمىدى ، ھەتتا ھاجىمنى خاتا ئەيىبلىدى .

— بولدى ئۇخلا ، — دېدى ياقۇپ ھاجىم ئېغىر ئۇھ تارتىپ ، — ئەتە قاقلارنى ئۆتكۈزىدىغان گەپ ...

— ھاجىمكا ، قوپال گەپ ئاغزىمدىن چىقىپ كېتىپتۇ ، خاپا بولماڭچۇ ، — قەدىردان دەرھاللا ئۆزىنى سېزىۋالغانىدى ، — مۇشۇ ئاغزىمىز ، كاكىلا لايدا چاپلىۋەتكۈم كېلىدۇ .

— بولدى ، بولدى ، تولا ئۆزۈڭنى ئەيىبلەۋەرمەي ئۇخلا... ئەتىسى تاڭ سەھەر يولغا چىققان 30 ماشىنا كۈن نەيزە بويى ئۆرلىگەندە داخىيەنگە يېتىپ باردى . ئۇلار ئەتىگەلىك ناشتا قىلدۇرغاندىن كېيىن ، ماشىنىلار مېلى بىلەنلا تۈز گىرگە بېسىلدى . مال ئامبارغا چۈشۈرۈلۈپ ، ماشىنا كەينىگە يانغاندا يەنە گىردە تارتىلىپ ، ھەقىقىي مال ئېغىرلىقى بەلگىلەندى . قەدىردان بىلەن ياقۇپ ھاجىم چۈشكىچە ئىشلىرىنى سەرەمجانلاشتۇرۇپ بولغاندىن كېيىن ، شوپۇرلارنى ئاشخانىدا ئوبدان مېھمان قىلىپ ، تاپان ھەق - قىلىرىنى بېرىپ خوشلاشتى ، ئاندىن ياقۇپ ھاجىمنىڭ «ئازاد» ماركىلىق ماشىنىسىدا شەھەرگە قاراپ يۈرۈپ كەتتى .

— ياقۇپكا ، بۇنىڭ تېگىشلىكىنى بۈگۈنلا خوتەنگە سېلىۋېتە - لەمسىز ؟ — قەدىردان 375 مىڭ سوملۇق چەكنى ھاجىمغا تۇتقۇزدى ، — مېنىڭ ئازراق ئىشىم بار ئىدى .

— شۇنچە جىددىيلەشكۈدەك قانداق ئىشتى ئۇ؟
«قوڭۇرتاش مېۋە - چېۋە شىركىتى»دىكى بىر كۇچالىق
بوۋايغا ۋەدە قىلىپ قويغانىدىم ، مېلىنى ساتالماي ياتقىنىغا 17 كۈن
بويىتۇ...

— «سېتىپ بېرىمەن» دەپلا بىر تەرەپ قىلغىلى بولامدا؟ —
ھاجىمنىڭ كۆزلىرى ئالايدى ، — شۇنداق ئاسان بولىدىغان بولسا ،
ئاشۇ شىركەت قورۇلىرىدا يېتىپ كەتكەن مال ئىگىلىرى سېتىپلا
كەتسە بولىدىمۇ؟

— خاتىرجەم بولۇڭ ، ھاجىمكا ، مەن تۈنۈگۈن كەچ داخىيەندە
چېغىمىدىلا ھەل قىلىپ قويغان .

— قانداق قىلىپ؟ — ھاجىم تىكىلىپلا قالدى .

— داخىيەن شىركەت باشلىقىنى تېلېفون بەرگۈزدۈم ...

— سەنما؟ — ھاجىمنىڭ ئاغزى مەسخىرىلىك پۈرۈلدى ، —

ئاشۇ ياڭ خوجايىن سېنىڭ گېپىڭگە كىردىما؟

— بولدى قىلىڭ ، ھاجىمكا ، يېنىڭىزدا نەچچە پۇل بار؟

— تۈنۈگۈن «راسخوت قىل» دەپ بەرگەن پۇلۇڭىدىن 700

سوم ئاشتى .

— يېنىڭىزدا پۇل بولسا ماڭا 5 مىڭ سوم بېرىڭ ، ئۇنى

قولنىڭىزدىكى چەكتىن ئېلىۋېلىڭ ، بولامدا؟

— كىرا ھەققى ئۈچۈن بەرگەن پۇلۇڭنى يەنە ئېلىۋالىدىغان

بولدۇڭمۇ؟

ياقۇپ ھاجىم قەدىرداننى شەھەرنىڭ سىرتىدىلا ماشىنىدىن

چۈشۈرۈپ قويدى . چۈنكى ، يۈك ماشىنىلىرىنى شەھەر ئىچىگە

كىرگۈزمىگەنلىكى ئۈچۈن ، چەت كوچىلار بىلەن ئايلىنىپ مېڭىشقا

توغرا كېلەتتى . شۇڭا ، قەدىردان «قوڭۇرتاش مېۋە - چېۋە شىر-

كىتى»گە تاكسى ياللاپ كەتتى .

قەدىردان شىركەتنىڭ تىقما - تىقماق قورۇسىغا كىرىپ ،

دۆۋە - دۆۋە قاق قاچىلانغان تاغارلارنى ، رەتسىز توختىتىلغان

ماشىنىلارنى ئايلىنىپ لەمپە ئاستىغا كەلگەندە ، سەدىلاخۇن بوۋاي

تاغارلار ئۈستىدە تۈگۈلۈپلا ئۇخلاپ قالغانىدى . قەدىردان بوۋاينى ئويغىتىشقا كۆزى قىيماي تۇرغىنىدا ، ئۆتۈپ كېتىۋاتقان ئۆتكەنكى كوماك بوۋاي ۋارقىرىۋەتتى :

— ھاي سەدىللاخۇن ، قوپاڭلا دەيمە ، خېرىدار كەلدى ...
كۆزلىرى قىزىرىپ كەتكەن بوۋاي مەڭدەپ تۇرۇپ كەتكىنىچە قەدىردانغا چەكچىيىپ قالدى . ئۇ چالا ئۇيقۇلۇقتا تونۇيالمىغانىدى .
— سەدىللاخۇنكا ، بۇ مەن ، تونۇيالمىدىلما ؟

— ھەي ، ھەي ، سەت بوپتىغۇ بۇ ... — بوۋاي ئورنىدىن تۇرۇپ كىيىملىرىنى تۈزەشتۈردى ، — سىلنى ساقلىتىپ قويغان چېغىم بار ...

— يوقسۇ ، مەنمۇ ھازىر كەلدىم .
— ھە بالام ، قاق ئالدىغان ھېلىقى تۇغقانلىرى كەلمىدىمۇ ؟
— كەلدى ، شۇڭا ماللىرىنىڭ ھەقىقىي ئەھۋالىنى بىلەي دەپ كەلدىم .

— مونەك توققۇز موچەن ، قاق يەتتە موچەندىن ھەممىسى 138 مىڭ كوي ، 14 مىڭ 400 كوي 18 ماشىنىنىڭ كىراسى ، جەمئىي 152 مىڭ 400 كوي بولىدىكەن . ئۇندىن باشقا شوپۇرلارنىڭ قورسىقىنى بېقىپ كەلدىم شۇ .

قەدىردان مونەك بىلەن گۈلە - قاقنىڭ ئەۋرىشكىسىنى ئېلىپ ، شىركەت باشلىقىنىڭ ئىشخانىسىغا ماڭدى . ئۇ ئىككىنچى قەۋەتكە چىققۇچە يەنىلا ئەنسىرەشتىن خالىي بولالمىدى . ئەگەر ياكى خوجاينى تېلېفون بەرمىگەن بولسا ، ئەلۋەتتە ، قايتىپ كېتىپ «كۆڭۈل» گە يەنە ئازراق «كۆڭۈل» قوشۇپ ئەكەلمىسە ، سودا روياپقا چىقمايتتى . شۇڭا ، قەدىردان ئىشكىنى سەل ھودۇقۇپراق چەكتى ، ئەمما ئىشخانا ئىچىدە كىملىرىدۇر ئۇرۇشۇۋاتقانداك قىلاتتى ، شۇنداقسىمۇ لۇڭ داتۇ خوجاينىنىڭ : «كىرىڭ» دېگەن ئاۋازى ئاڭلاندى . قەدىردان ئەيىبنىپكىنە كىرىپ ، ئىشىك ئالدىدىلا تۇخ-تىدى . چۈنكى ، لۇڭ داتۇ بىر خەنزۇ سودىگەر بىلەن قوللىرىنى شېلىتىشىپ قاتتىق ۋارقىرىشىۋاتاتتى . ھېلىقى سودىگەر قوللىدىكى

تالوننى كۆرسىتىپ نېمىلەرنىندۇر دەپ كالىدرا لايتتى . قەدىردان ئۇنىڭ ئەسەبىلەرچە چالۋاقاشلىرى تۈگىگۈچە ساقلاپ تۇردى . بىر چاغدىلا ئۇ شاپشلاپ كېلىپ كىمىلەرنىندۇر تىللاپ چىقىپ كەتتى . ئىشكىنىڭ شۇنداق قاتتىق يېپىلىشىدىن «جاڭگىدە» قىلغان ئاۋاز دېرىزىلەرنى دىرىلدەتتۈۋەتتى . لۇڭ داتۇ ئۇنىڭ ئارقىسىدىن غەزەپ بىلەن «باجىڭى خۇندەن...»^① دەپ قاتتىق ۋارقىرىشى ، ئۇنىڭ ئېدى . گىز ، قامەتلىك تولغان گەۋدىسى سىلكىنىپ ، سېمىز دۈيدۈگىلەك مىس رەڭ چىرايى قارىداپ كەتتى ، قوش بۆرەكتەك ئەتلىك كالا . پۈكلىرى توختىماي تىتەرەۋاتاتتى . قەدىردان ئىچىدە : «ھەي ، سەل بىئەپ ، بىمەسەل ۋاقتىدا كېلىپ قاپتىمەن» دەپ ئۆكۈنۈپ تۇرۇ . شى ، لۇڭ داتۇ قورسىقىدىكى خاپىلىقىنى بوشاتماقچى بولغاندەك ، قايناپ سۆزلەپلا كەتتى . ئۇنىڭ ئاللىقانلىرىغا شاقىلدەتتىپ ئۇرۇپ ، كۆزلىرىنى ئالايىتىپ ، غەزەپ بىلەن يەرگە تۈكۈرۈپ سۆزلەشلىرىدە . نىڭ ھېچنېمىسىنى ئۇقالمىغان قەدىردان گويا خوجايىنىڭ گەپلىدە . رىنىڭ زىر - زەۋەرلىرىگىچە بىلىۋالغانداك ، خەير خاھلىق چىراي بىلەن قاراپ تۇراتتى . بىر چاغدا لۇڭ داتۇ سەل پەسكويغا چۈشۈپ ، قەدىردانغا قارىدى :

— ياكى مىڭسەن تېلېفوندا دېگەن بالا سەنمۇ ؟ مالىنىڭ ئەۋرىشە . كىسىنى ئەكەلدېگمۇ ؟ — دېدى لۇڭ داتۇ قولىنى سۈنۈپ ، — قېنى مەن كۆرۈپ باقاي ...

قەدىردان لۇڭ داتۇنىڭ «ياكى مىڭسەن» ، «تېلېفون» ، «ئەۋ-رىشكە» دېگەن سۆزلىرىنى ئاڭلاپلا ، ئۇنىڭ نېمە دېگەنلىكىنى مۇ . سەللەپ بولدى - دە ، مونەك بىلەن گۈلە - قاقنى ئۈستەلگە تۈككەچ ، ئاق قەغەزگە ئورالغان بولاقنى ئۈستەلگە قويدى . بولاق ئۈستىگە «6. 000» دېگەن رەقەم يېزىلغانىدى . لۇڭ داتۇ بولاققا بىر قاراپ ، چىرايى لەپىسىدە ئېچىلىپ ، قاق ، مونەكلەرگە سىنچىدە . لاپ قارىدى ، ھەتتا ھەر ئىككىلا ئەۋرىشكىنى چىشلەپ تەمىنى تېتىپ باقتى ، ئۇرۇقچىسىنى چېقىپ مېغىزىنى يەپ باقتى . ئاندىن

① باجىڭى خۇندەن — بۇ ئەبلەخنى .

شرکەت تامغىسى بېسىلغان تالوننى ئېلىپ مالنىڭ قانچىلىك ئىدى كەنلىكىنى سورىدى . قەدىردان ئۈچ قېتىم قاق ئۆتكۈزۈش جەريانىدا «توننا» دېگەن گەپنى ئۆگىنىۋالغانىدى . شۇڭا ، ئۇ لۇڭ داتۇنىڭ ئىشخانىسىغا كىرىشتىن بۇرۇنلا ئىچىدە قايتا - قايتا ھىجىلاپ پىششىقلىغان «قاق 120 توننا» ، «مۈنەك 60 توننا» دېگەن گەپنى يامان ئەمەس تەلەپپۇز قىلالىدى . لۇڭ داتۇ خوجايىن ئاق بولاقنى دەرھاللا تارتىمىسىغا سېلىۋېتىپ ، تالونغا تېزلا بىر نېمىلەرنى يېزىپ بولۇپ جارتلا قىلىپ يىرتتى - دە ، قەدىردانغا بەردى ۋە نېمىلەرنىدۇر دېگەندى ، قەدىردان ئۇققان قىياپەتتە بىر شىنى گىلىدىڭلاتتى . ئۇ سىرتقا چىقىپلا «ئۇھ» دەپ تامغا يۆلەندى . لۇڭ خوجايىن يەنە گەپ سورىغان بولسا ، قەدىردان ئىشخانىدىن قېچىپ چىقىپ كېتىدىغان يەرگە يەتكەندى . بۇ نېمىدېگەن خىجىللىق ، نېمىدېگەن ئوڭايسىزلىنىش ! مەكتەپتە نېمىشقىمۇ خەنزۇ تىلى دەرسىنى ياخشى ئوقۇمىغان بولغىنىتى . يالڭ مىڭسەن ئۇيغۇر تىلىنى بۇزۇپ سۆزلىسىمۇ ، مەقسىتىنى ئۇقتۇرالىغاچقا ، قەدىرداننىڭ ئىشى ئوڭۇشلۇق بولغانىدى ، ئەمدى ماۋۇ لۇڭ يوغان باش ھېلىمۇ ياخشى ھېلىقى «باجىگى خۇندەن» بىلەن ئۇرۇشۇپ قالغاچقا ، بىر مۇنچە قورساق كۆپۈكىنى تۆكۈپ بېرىپ گەپ سورىدى ، شۇنداقلا قەدىرداننىڭ خەيرخاھلىق چىرايى ۋە 6 مىڭ سوم «كۆڭۈل» نىڭ خۇشلۇقىدا تالوننى ئىككى يېنىغا قارىمايلا كېسىدۇ . ۋەتتى . بولمىسا مۇھىم سوئاللارنى سوراپ ، ئۇقالماي قالسا ، قەدىردانمۇ «باجىگى خۇندەن» ئاقىۋىتىگە يولۇقۇشى مۇمكىن ئىدى . قەدىردان تىل قىسىنچىلىقىنىڭ ئاقىۋىتى ، ئادەمنى ئەڭ ھالقىلىق پەيتلەردە رەسۋا قىلىدىغانلىقىنى ، بولۇپمۇ تىجارەت ۋە سودىدا پايدا - زىيان توقۇنۇشىنى كەلتۈرىدىغانلىقىنى ھېس قىلدى .

قەدىردان نومۇس ھەم خىجىللىق ئىسكەنجىسىدە لۇڭ خوجا - يىن بەرگەن تالونىنىمۇ ئۇنتۇپ قالغانىدى . شۇڭا ، ئۇ ئالمان - ئالمان تالوننى كۆرۈپ ، تامغا يۆلەنگىنىچە ئاسمانغا قاراپ ، ئىككى

مۇشتۇمنى ئېگىز كۆتۈرۈپ : «ۋاۋ» دەپ ۋارقىرىۋەتتى . دېمە -
سىمۇ تالوندا گۈلە - قاق بىر سوم 20 تىيىن ، مونەك بىر سوم
30 تىيىن يېزىلغانىدى . قەدىردان خۇشاللىقىدا ئىككى - ئۈچ
پەلەمپەينى بىر ئاتلاپ پەسكە چۈشتى - دە ، ئۇدۇل كەلگەن قاقچى
سودىگەرنىڭ ھېسابلاش ماشىنىسىنى سورىدى ، چۈنكى ھەرقانداق
توپ سېتىش بازىرىدىكى ئالغۇچى ۋە ساتقۇچىلارنىڭ قولىدا ئالغان -
دەك ، ھەتتا ئۇنىڭدىنمۇ كىچىك ھېسابلاش ماشىنىلىرى بار ئىدى .
قەدىردان تالوندىكى رەقەملەرنى كۆپەيتىپ ، قاق ۋە مونەكنىڭ 222
مىڭ سوم بولغانلىقىنى كۆرۈپ ۋارقىرىۋەتكىلى تاسلا قالدى . سە -
دىللاخۇننىڭ دېيىشىچە ، قاق ، مونەك ھەم ماشىنا كىرالىرى بولۇپ
152 مىڭ 400 سوم بولاتتى . بۇ پۇلنى چىقىرىۋەتكەندە ، قەدىردان -
غانەق 69 مىڭ 600 سوم پايدا قالاتتى . لېكىن ، «ئوغرى بولساڭ
ئىنساپ بىلەن بول ، قازىنىنى ئالساڭ تۇتۇقنى قوي» دېگەن گەپ
بار ، بىچارە قاقچى بوۋاي ئۈمىد بىلەن ، جاپا بىلەن مال ئەكەلگەندە -
گە تۇشلۇق ، ئۇنىڭ ئىجىرىنى كۆرمىسە بولامدۇ ؟

قەدىردان ھېسابلاش ماشىنىسىنىڭ كۈنۈپكىلىرىنى قايتىدىن
بېسىپ ، ئېكراندا كۆرۈنگەن سانلارنى خاتىرىلىۋېلىپ ، تالوننى مال
ئۆتكۈزۈۋېلىش ئامبىرىدىكى مەسئۇل خادىملارغا بەردى . ئۇلار
كىملىرىنىدۇر ۋارقىرىغانىدى ، كۆپكۆك خالات كىيگەن بىر نەچچە
بالىلار قىپقىزىل پارقىراپ تۇرغان ، لېكىن ئۆزى چاققانغىنا يۈك
يۆتكەش ماشىنىلىرىغا چىقتى . بۇ ماشىنىلارنىڭ يۈك باسدىغان
كوزۇپى بولمىغاچقا ، رول ئالدىدا يەردىن بىر غېرىچچە كۆتۈرۈلۈپ
تۇرغان مەنزىگە يۈك قويۇلاتتى . قەدىردان ئۇلارنى باشلاپ كەلگەندە -
دە ، سەدىللاخۇن يۈگۈرۈپ كەلدى - دە ، قەدىرداننىڭ قولىنى
توتتى .

— بالام ، مەن دېگەندەك بولىدۇ ؟ بەك زىيان بولۇپ كەتسە ،
قاق ئىگىلىرىگە تۆلەپ بولالماي قالماي يەنە...

— سەدىللاكا ، سىلى دېگەندىنمۇ ياخشى بولدى . قېنى ئاۋۋال
قاقنى باسايلى . ئۆزلىرى مۇشۇ يەردە تۇرۇپ بەرسىلە ، مەن مالنى

جىڭلايدىغان يەرگە باراي...

مال ئۆتكۈزۈۋېلىش بەكمۇ قۇلايلىق ئىدى. يۈك يۆتكەش ماشىنىلىرى يەر يۈزى بىلەن تەكشى تۇرغان تۈز گىر ئۈستىگە كەلگەندە، بىرنەچچە سېكۇنت توختاپ، ئاندىن ئامبار ئىچىگە كىرىپ كېتەتتى. يۈك يۆتكەيدىغان بەش ماشىنا 100 مېتىرمۇ كەلمەيدىغان قىسقا يولدا ئارقا - ئارقىدىن چېپىپ يۈرۈپ، ئىككى سائەت ئىچىدە ھەممە مالنى ئامبارغا ئەكىرىپ بولدى. قەدىردان ئۇلارنىڭ قىلىپ بەرگەن ئىسپات تالونىنى ئېلىپ، سەدىلاخۇن بىلەن خىزمەت بىناسىغا كىردى. بوغالتىرىيە بۆلۈمىگە كىرىپ - چىقىۋاتقان، شۇنداقلا بوغالتىر ئالدىغا توپلىشىۋالغانلار بەكمۇ كۆپ ئىدى. شۇڭا، سەدىلاخۇن: «ئۆزلىرى كىرىپ بېجىرىپ چىقسىلا، مەن كارىدوردا ساقلاي» دەپ، ئاستى تۇتاش سۇلياۋ ئورۇندۇقلارنىڭ بىرىگە كېلىپ ئولتۇردى.

قەدىردان بوغالتىرىيە بۆلۈمىدىن يېرىم سائەت ئەتراپىدا قايتىپ چىقتى. ئۇ سەدىلاخۇن بىلەن بىنا ئالدىدىكى گۈللۈككە بېرىپ ئولتۇردى. بوۋاينىڭ تەقەززا بولۇۋاتقانلىقى تىترەۋاتقان ساقاللىرىدىن بىلىنىپ تۇراتتى.

— سەدىلاخۇن، مۇنەك، قاق، كىرا پۇللىرى يادىلىرىدا باردۇ؟

— بولمامدىغان، بالام، ھەممىسى 152 مىڭ 400 سوم دەپ نەچچە قېتىم تەكرارلاپ بولدۇم...

— ئەمەسە بۇ چەكنى تۇتسىلا ھەم ئوبدان قارىسىلا، قانچە پۇل بوپتۇ؟

سەدىلاخۇن چەكنى بىردە يىراق تۇتۇپ، بىردە يېقىن ئەكبىلىپ قارايتتى ۋە ئىشەنمىگەندەك قەدىرداننىڭ كۆزىگە تىكلەتتى، نېمە دېيىشنى ياكى چەككە ئىشىنىش - ئىشەنمەسلىكنى بىلەلمەي بىر ھازا تۇرۇپ كەتتى.

— ئا... بالام، بۇ پۇل مېنىڭما؟

— ئەلۋەتتە سىلنىڭ - دە...

— يا دەيمىنا ، سىلنىڭ پۇللىرى قوشۇلۇپ قالمىغاندۇ ؟
— توۋا دەپسە ، قاق سىلنىڭ تۇرسا .
— مۇ... مۇشۇ... بىر... بىر يۈز... يەتمىش ... تۆ ... تۆت
مىڭ مېنىڭما ؟
— سىلنىڭ بولمىسا ، مېنىڭ ئوخشايدۇ ئەمەسە ، ماڭا بېرىدۇ
ۋەتسە .

— چا... چاقچاق قىلمىسىلا ، بالام . بۇ ... بۇ ... خېلىلا جىق
تۇرىدۇ دەپسە ...

— بۇنىڭ ھەيران قالغۇچىلىكى يوق ، سەدىلاكا ، سىلى يەتتە
موچەن دېگەن قاقلىرى توققۇز موچەن ، توققۇز موچەن دېگەن
مونەكلىرى 11 موچەندىن بولدى . شۇڭا ، بۇ 174 مىڭ سوم سىل-
نىڭ . مونەك ، قاق ھەم كىرا پۇللىرىنى چىقىرىۋەتسە ، سىلىگە
21 مىڭ 600 سوم پايدا قالدى . ئەمدىغۇ بولغاندۇ ؟

— ئا... جېنىم بالام... خىزىر ئەلەيھىسسالام ھەرخىل سىياق-
لاردا كۆرۈنمىش ... ئۆزلىرى خىزىر ئەلەيھىسسالام بولۇپ قالدى-
سىلا يەنە ... — سەدىلاخۇن يىغلىۋەتتى ، — يۈرسە ، بانكىغا
بارىلى ، ئاشۇ پايدىدىن سىلىگىمۇ بىر ئۇلۇش بېرىي ...
— رەھمەت ، — قەدىردان كۈنگە قاراپ قويدى ، — دەرھال
سودا - سانائەت بانكىسىغا بېرىپ پۇللىرىنى ئېلىۋالسىلا ، ئىشتىن
چۈشىدىغان ۋاخ بولۇپ قالدى .

— بالام ، مېنىڭ مېلىمنى ئەسلىدە ئۆزلىرى سېتىپ بېرىپ-
تىلا . ئېيتسىلا ، لۇڭ خوجايىن بىلەن تۇغقانچىلىقلىرى...
يا... ياق ، تونۇشلۇقلىرى بار ئوخشىمامدۇ ؟
— مەن دېگەن سەيگۈيۈەن ، ھەرقانداق ئەمەلدارنى تونۇماي-
مەن ، پەقەت مېنىڭ پۇلۇم تونۇيدۇ .

قەدىردان سەدىلاخۇننىڭ رەھمەت - ھەشقاللىسى ، تىلىگەن
تىلەكلىرىنى ئاخىرغىچە ئاڭلاپ ئولتۇرۇشقا تاقەت قىلالىمىدى . ئۇ
ئولتۇرۇپ كېتىۋاتقان كۈنگە كۆزىنى قىسىپ قارىدى - دە ، ئورنى-
دىن تۇردى ۋە : «خوش ، تاغا» دەپ قويۇپلا ، «قوڭۇرتاش

مېۋە - چېۋە شىركىتى» توپ سېتىش بازىرىدىن چىقىپ كەتتى .
ئۇ چوڭ يولغا چىقىپلا تاكسىغا چۈشتى . ئۇ ئادىتى بويىچە ماشىنىدىن
نىڭ ئارقا ئورۇندۇقىنىڭ يۆلەنچۈكىگە ئۆزىنى تاشلىدى - دە ،
مەيدە يانچۇقىدىكى 48 مىڭ سوملۇق چەكنى قولىغا ئالدى . ئەسلىدىكى
69 مىڭ 600 سوم پايدىدىن سەدىللاخۇنى خۇش قىلىش
ھېسابىغا قېپقالغان بۇ 48 مىڭ سوم قەدىردىننىڭ ئەقىل - پارا-
سەت ئەجرى ۋە جاپا ھەققى ئىدى . ھېسابلاش ماشىنىسىدا ئالدىن
ھېسابلىۋالغان قەدىردىن بۇغالتىرغا : «مال ئىككى كىشىنىڭ ،
چەكنى ئايرىپ يېزىڭ» دەپ بۇيرۇغانىدى . لۇڭ خوجاينىغا بەرگەن
6 مىڭ سوم «كۆڭۈل»نى چىقىرىۋەتكەندە ، قېپقالغان 42 مىڭ
سوم بىر كۈننىڭ ئىچىدە ئىنساپ بىلەن ئالغان پايدىسىنىڭ ئىككى-
كىنچىسى ئىدى . تاكسىدا ئۇچقاندەك داڭجىگۈ رايونىغا كېتىۋاتقان
قەدىردىن كۈمۈش چاچلىق پەرىشتە ئانىنى تۇيۇقسىزلا يادىغا
ئالدى ...

يەتتىنچى باب

— پاھ، پاھ، ياقۇپكا، ئۆي تامىقى دېگەن باشقا گەپكەن - دە، — دېدى قەدىردان ئاش سۈيى ئىچىۋېتىپ، — مەن ئۆمرۈمدە بىر يېرىم تەخسە لەڭمەن يەپ باقمىغان...

— بۈگۈن تاڭ سەھەردىن چۈشكىچە داخىيەندە، چۈشتىن كېيىن «قوڭۇرتاش شىركىتى» دە مال ئۆتكۈزۈش دەپ يۈگۈرۈپ يۈرۈپ، قورسىقىڭ راسا ئېچىپتۇ - دە.

— ئۇنى بىر دېمەڭ، ئانامنىڭ ئەتكەن تاماقلرى كۆزۈمگە كۆرۈنۈپ، ئۇچۇپلا خوتەنگە كەتكۈم كەلدى دېسە، — قەدىردان لەڭمەن يەۋاتقان ياقۇپ ھاجىمغا قاراپ قويدى، — خۇددى كۆڭلۈم - دىكىنى بىلگەندەك، لەڭمەن ئېتىپ تۇرۇپسىز ئەمەسمۇ!

ئۇلار تاماقلرىنى يەپ بولۇپ، قەدىردان ئاچچىق چاي دەملىدى، ياقۇپ ھاجىم قاچا - قۇچا، قازانلارنى يۇدى، ئاندىن شىرنەنى قايتا سۈرتۈپ ھۇزۇرلىنىپ چاي ئىچىشكە باشلىدى. قەدىردان «قوڭۇرتاش مېۋە - چېۋە شىركىتى» دىكى ئىشلىرىنى سۆزلەپ بېرىۋىدى، ياقۇپ ھاجىم چاي ئىچىۋېتىپ قېقىلىپ كەتتى. ئۇ ئىچىدە: «بۇ بالا يىگىرىمىدىن ئاشقاندا بالانىڭ قېپىنى يارامدۇ نېمە؟ قورقماي 300 توننا مالنى يۆتكەپ، ئۈرۈمچىگە كېلە - كەلمەي، ئۇنىڭ يولىنى قىلىشتىن سىرت، قىلىپ يۈرگەن ئىشلىد - رىنى قارا» دەپ ئويلىدى.

— قارا، بۇ گەپلەرنى ماڭا دېدىڭ، لېكىن باشقىلارغا تىنما جۈمۇ، — دېدى ياقۇپ ھاجىم بىگىز بارمىقىنى جونۇپ، — قىسقىسى، سودا توغرىلۇق قاقشاپ بەرگىنىكى، ماختانما...

— ئوقىمەن. بۇنى سىزگە دەۋاتىمەن، باشقىلارغا دېگىلى مەن ساراڭ ئەمەس.

— بۈگۈن 300 مىڭ سومنى سەن دېگەندەك ئوبۇلھەسەنگە سېلىۋەتتىم ، — ھاجىم سومكىسىدىن قولىاغلىققا چىكىلگەن پۇل-نى ئېلىپ شرەگە قويدى ، — بۇ ساڭا تەئەللۇق 75 مىڭ سوم پۇل...

— بۇنىمۇ بانكىغا قويۇۋەتسىڭىز بولمامدۇ ؟
— بۇ پۇلنى ماڭا قەرز ھېسابىدا بەرگىن ، — دېدى ھاجىم ، — ئەتىگەن مەن ساڭا بەرگەن 5 مىڭنى چىقىرىۋەتسەڭ ، 70 مىڭ سوم پۇلۇڭ ئۆتكەن بولسۇن .
— يەنە ماشىنا ئالامسىز ؟

— شۇنداق ، ئەمما ساڭا قاچان لازىم بولسا ، تەييار قىلىپ بېرەلەيمەن .

— ئەمەسمە ساۋۇ نەق پۇلدىن 20 مىڭنى ماڭا بېرىڭ ، — قەدىردان يانچۇقىدىن چەكنى ئالدى ، — بۇ 48 مىڭنى قوشۇپ ھەممىسىگە ماشىنا ئالامسىز ياكى ئاشقېنىنى بانكىغا قويما-سىز ، ئىختىيارىڭىز ...

— ئۇنداقتا ئۆزۈمنىڭ 5 مىڭ سوم پۇلۇمنى تۇتۇۋالسام ، — دېدى ياقۇپ ھاجىم بارماقلىرىنى ساناپ ، — سېنىڭ 98 مىڭ سوم پۇلۇڭ ماڭا ئۆتكەن بولىدۇ . قانداق ، ھۆججەت يېزىپ بېرەيمۇ ؟
— ئا... قويىڭا ، ئۇنداق بىر نېمىنى نەدە ساقلايمەن . بۇ دېگەن ئىشەنچسىز ياتلارنىڭ ئىشى ، — قەدىردان ئورنىدىن تۇردى ، — مەن قايتاي .
— نەگە بارىسەن ؟

— «مۇساپىرلار مېھمانخانىسى» غا .

— ئۇ يەر بەك قالايىمقان ، — دېدى ھاجىم ئەنسىرەپ ، — ئوغرى ، قىمارۋاز ، نەشە ، خروئىن چېكىدىغانلارنىڭ ھەممىسى بار...

— بىر يۇرتلۇق ، بىر مەھەللىلىك ئاغىنىلىرىم تۇرسا ، ئەڭ مۇھىمى ئوبۇلھەسەنكام بىلەن ئالاقىلىشىشكە ئەپلىك ، تېلېفون كەلدىۇ چاقىرىپ قويدۇ .

قەدىردان 20 مىڭ سوم پۇلنى ئىشتان يانچۇقىغا پۇرلەپ
سالماقچى بولۇۋىدى ، ياقۇپ ھاجىم كارىۋات گىلىمىنى قايرىپ ،
ئاياللارنىڭ ئۇزۇن نىلون پايىقىنى ئالدى . ئۇ پۇللارنى 5 مىڭ
سومدىن قىلىپ ، نېپىز سۇلياۋغا ئوراپ پايپاق ئىچىگە كىرگۈز-
دى . ئاندىن قەدىرداننىڭ كۆڭلەك - مايكىلىرىنى قايرىپ بېلىگە
باغلاپ قويدى .

— پۇل لازىم بولسا ، ھاجەتخانىغا كىرىپ ئالغىن ، ئۇخلىغاندا
مايىكىنى سالما ...

— بۇ ھىيلىلەرنى نەدىن ئۆگىنىۋالغان بولغىيتتىڭىز ؟

— مەن دەسلەپ ئۈرۈمچىگە كەلگەندە شۇنداق قىلغان .

— ماۋۇ پايپاق نەدىن كەلگەن ؟ — قەدىردان گۇمان بىلەن
سورىدى ، — شۇنىڭغا قارىغاندا ، ياتىقىڭىزغا ئاياللارنى ئەكىرىپ ،
كاسنا ھۈنەر قىلىدىكەنسز - دە ...

— پوق يېمە ! ئۆتكەن ئايدا يەڭگەڭ كېلىپ 20 كۈندەك
تۇرۇپ كەتكەن تۇرسا ...

— مۇنداق دەڭە ...

— مەن دېگەن بەش ۋاخ نامازنى قازا قىلماي ئۆتەيدىغان ھاجى
تۇرۇپ ، شۇنداق ناشايان ئىشلارنى قىلىمەنما ؟

— ۋاي ھازىر ھېچنېمە دېگىلى بولمايدۇ ، بىر ياقىتىن ناشايان
ئىشلارنى قىلىپ ، بىر ياقىتىن ناماز ئوقۇپ ، خۇدايىم بىلەن ئالەم-
غان - بەرمىگەن بولۇپ يۈرىدىغانلارمۇ بار .

ياقۇپ ھاجىم كۈلۈۋەتتى .

— يا ئاللا ، چاپپار ھاجىمنىڭ دېگىنىچە بار ، سېنىڭ ئاغزىڭ
بىر بالايىئاپەت ...

قاراڭغۇ چۈشۈپ قالغانىدى . قەدىردان ھاجىم بىلەن خوشلە-
شىپ چىققاندا ، كوچا چىراغلىرى يېنىپ كەتكەن ، يامغۇر سىمىل-
داپ يېغىۋاتاتتى . قەدىردان تار كوچىدىن چىقىپلا چوڭ يولنىڭ
ئۆتەرىپىگە ئۆتۈشى ، 2 - يولنىڭ ئاپتوبۇسى كەلدى . ئاپتوبۇستا
ئادەم شالاڭ ئىدى . قەدىردان ئارقا ئورۇندۇققا كېلىپ ئولتۇردى .

بۇ ئەسنادا، ئالدىدىكى ئورۇندۇقتا ئولتۇرغان بىر قىز ئۇنىڭغا يالتىدە بىر قاراپ قويدى. قەدىردان دەسلەپتە ئانچە سىنەكمىگە. نىدى، بىراق قىز ئىككىنچى قېتىم قايرىلىپ قارىغاندا، قەدىرداننىڭ يۈرىكى قېپىدىن چىقىپ كەتكۈدەك تەرتىپسىز ئۇرۇپ كەتتى. قىزنىڭ چىرايى تونۇشلا، يەنە كېلىپ ئۇ مەدىنەگە شۇنچىلىك ئوخشايتتى. بىردىنلا ئىككى يىل ئىلگىرى مۇشۇ يولدا تونۇشقان ھېلىقى سۆيۈملۈك قىز ئېسىگە كېلىش بىلەن، قەدىردان ئىچىدە: «مېھرىبان» دەپ سالىدى ھەم بويۇنداپ قارىدى. قىزنىڭ قۇچىقىدا يەنىلا داستانغا ئورالغان قاچا - قۇچىلار باردەك قىلاتتى. ئۇ قىزنىڭ ئالدىدىكى ئورۇندۇققا يۆتكەلگەن بولۇپ زەن سالىدى. توغرا، بۇ ئاشۇ چاغدىكى ئون ياشلىق مېھرىبان ئىدى. ئۇنىڭ چىرايى ھېلىھەم تاتىراڭغۇ بولسىمۇ، غۇنچە بويى تولۇپ، كۆزگە كۆرۈنۈپ قالغانىدى، ئوبدانلا كۆتۈرۈلۈپ قالغان كۆكسى ئۇنىڭ بالاغەت باغى ئىرەم بوستانىنىڭ ئىشىكىنى ئەمدىلا ئېچىۋاتقانلىقىدىن دېرەك بېرىپ تۇراتتى. قەدىردان ئەيمىنىپكەنە ئۇنىڭغا قارىلىدى.

— سىز... سىز مېھرىبانغۇ دەيمەن؟ — قەدىردان ئالامەت قىزىرىپ كەتتى، — خاتالاشمىسام سىز... سىز شۇ...
— سىز قەدىردانغۇ، — قىزنىڭمۇ ئانار شەرىپىتىدەك قىزىرىدىشى، ئۇنى بۆلەكچىلا لاتاپەتلىك قىلىۋەتتى. — بايا ئاپتوبۇسقا چىققاندىلا تونۇغانىدىم.

— ئەمىسە قەستەن تونۇماسقا ساپسىز - دە؟
— كوچىلاردا، ئاپتوبۇسلاردا، قىسقىسى، ئاممىۋى سورۇنلاردا، — قىزنىڭ بوستانىدەك كىرىپكىلىرى چوڭ كۆزلىرىنى چۈم. پەرىدەدەك ياپىتى، — قىز - ئوغۇللارنىڭ سۆزلىشىشلىرى، بولۇپمۇ ئۈنلۈك كۈلۈشلىرىنى كۆرسەم، نومۇستىن ئۆلگۈدەك بولىمەن...

— ئۇلارنىڭ بەزىلىرى قەستەن شۇنداق غىلجىڭلاپ، باشقىلارنىڭ دىققىتىنى ئۆزىگە تارتىدۇ. ئۇلار ئوغۇل بولسۇن، قىز بول-

سۇن ، ياخشى بالىلار ئەمەس .

— سىز ھازىرمۇ ئوقۇۋاتامسىز ؟ — قىز قەستەن پاراڭ تېمىسىدىن چەتتىكى ، — بىر چاغدا «خوتەندىن ئوقۇغىلى كەلدىم» دېگەندەك قىلغاندىڭىز .

— ياق ، ھازىر مەن بىر شىركەتنىڭ سەيگۈيۈەنى ، نېمە ، ئىشەنمەيسىز ؟ كۈلۈۋاتىسىزغۇ ؟

— ئىشەنمەيمەن ، ئىشەنمەيمەن مەن بىلەن نېمە ئالاقىسى ؟ مېھرىباننىڭ ئاخىرقى بىر جۈملە سۆزىدىن قەدىردان لاسسىدە بولۇپ قالدى . چۈنكى ، بۇ سۆز كالتەكتەك تېگىپلا قالماي ، بەلكى ئۆزىنى قاقچۇرۇش ، قەدىرداننىڭ مەيدىسىدىن ئىتتىرىشتەك تولىمۇ كۆڭۈلسىز مەنىگە ئىگە ئىدى . شۇڭا ، قەدىردان ئالدىغا قاراپ ئولتۇرۇپ جىمىپ قالدى . بۇ ھال قىزنى خىجىل قىلدى بولغاى ، ئاستا ئېڭىشىپ پىچىرلىدى :

— خاپا بولدىڭىزما ؟ كەچۈرۈڭ ، كۆڭلۈم بەك پاراكەندە ، شۇڭا...

قەدىردان شارتلا ئارقىغا قايرىلىشى ، مېھرىبان چىرايلىق كۆزلىرىنى ئېپىچاقتى . ئەمما ، ئۇنىڭ كىرىپكىلىرىدە ئېسىلىپ تۇرغان نەملىك يالقۇننى كۆرۈپ قالغان قەدىرداننىڭ يۈرىكى نېمە ئۈچۈندۇر ئېچىشىپ كەتتى .

— ۋۇي يىغلاۋاتىسىزغۇ ؟ مەن... مەن... ھەرگىز خاپا بولمىدىم... راست... راست دەيمەن... مەن دېگەن ئۇنچىلىك گەپلەرگە خاپا بولمىغان نېپىزلەردىن ئەمەس... يالغان بولسا يۈزۈمنى چىمدىپ بېقىڭا...

مېھرىبان پوسۇقىدە كۈلۈۋەتتى . نېمە ئۈچۈنكى ، ئۇلار پىچىرلىشىپ دېگۈدەك گەپ قىلىۋېتىپمۇ ، ئەتراپقا نەزەر تاشلايتتى ، ئۆزلىرىنىڭ كۈسۈرلىشىۋاتقانلىقىدىن خىجىل بولۇپ ، پات - پاتلا تۈز قاراپ ئولتۇرۇشاتتى ، شۇنداقسىمۇ مېھرىبان چاندۇرماي ئاتىلىشىگە كەلگەن كېلىشمەسلىكنى سۆزلەپ بەردى .

ئىككى يىلنىڭ ئالدىدا مېھرىبان قەدىردان بىلەن ئۇچرىشىپ ،

ھەپتىمۇ ئۆتمەي ئانىسىنىڭ كۆكسى راكىنى ئوپىراتسىيە قىپتۇ .
گەرچە ئوپىراتسىيە مۇۋەپپەقىيەتلىك بولدى ، دېيىلگەن بولسىمۇ ،
بىراق ئانىسى ئىككى يىلدىن بېرى ئەلەڭ - سەلەڭ بولۇپ ، سەللىد-
مازا ساقىيىپ كېتەلمەپتۇ . مانا ئەمدى ئانىسىنىڭ كېسىلى ئېغىر-
لىشىپ ، ئۆسمە كېسەللىكلەر دوختۇرخانىسىدا يېتىۋاتقانغا 20
كۈندەك بولۇپ قاپتۇ . ئۇ ھەپتىدىن بېرى ئاش - تاماقتىن قېلىپ ،
سەكرات ئازابىنى تارتىۋېتىپتۇ...

— كۆڭلىڭىزنى بۇزماڭ ، — قەدىردان خەيرخاھلىق بىلەن
پېچىرلىدى ، — خۇدايىم شىپالىق بېرىدۇ... ئۇنداقتا ھازىر تاماق
ئاپىرىپ بېرىپ كېلىشىڭىزكەن - دە ؟
— دادامغا ئاپىرىپ بەردىم . ئانامغا ئىككىمىز ئۆۋەتلىشىپ
قارايمىز...

— دادىڭىز نېمە ئىش قىلىدۇ ؟
— كاۋاپچىلىق . يىغقان - تۈگەن پۇلنىڭ ھەممىسىنى ئانام-
غا خەجلەپ تۈگەتتۇق .

— باشقا قېرىنداشلىرىڭىز يوقما ؟
— مەن بالىلارنىڭ چوڭى ، بىر ئىنىم كېزىكتە ، ئىككى
سىڭلىم قىزىل چىقىپ تۈگەپ كەتكەن ... ۋاي خۇدايىم ، دوستلۇق-
تىن ئۆتۈپ كەتكىلى تاسلا قاپتىمىز...

ئۇلار ئاپتوبۇستىن چۈشۈپ ، كوچا دوقمۇشىدىكى بوتكا دالدى-
سىدا توختىدى . قىز ئەتراپىغا قاراپ چۆچۈپلا تۇراتتى . ئۇنىڭ بۇ
ھالىتى تۇرمۇش مىزانلىرىنى چۈشىنىشكە باشلىغان ، شەرم -
ھايالىق قىزلارنى ئەسكە سالاتتى .
— مېھرىبان ، ئۆيىڭىز نەدە ؟

— دەپ بەرسەممۇ تاپالمايسىز . لەمپە بازار ئىچىدىن ئۆتكەن-
دە ، بىر ئاھالىلەر مەھەللىسى بار . بۇ يەردىكى سېلىنىپ كەتكەن
قىڭغىر - قىيسىق ئۆيلەر ، ئۆمۈچۈك تورىدەك كوچىلار ، ئاياغ -
ئۈچىنى بىلگىلى بولمايدىغان يوللار مىغ - مىغ... خوش ئەمىسە ،
مەن كەتتىم ...

— مېھرىبان! مەن... مەن سىزنى نەدىن تاپمەن؟
— دوستلۇق ئەتراپىدىن، — دېدى مېھرىبان كەينىگىمۇ
قارماي، — لېكىن مېنى ئىزدەمەڭ...

قەدىرداننىڭ كۆزلىرىدىن شۇنداق تېز يۇمىلاپ چۈشكەن ئىكەن.
كى تەمچە ياش كۆڭلىكىنىڭ ئاپئاق ياقىسىغا سىڭىپ كەتتى... توۋا
دەپ ياقىنى تۇتماقتىن باشقا چارە يوق. بۇ 16 ياشلىق يىگىتچاق
مېھرىباننى ياخشى كۆرۈپ قالدىمۇ ياكى مېھرىبان مەدىنەگە ئوخ-
شغانلىقى ئۈچۈنمۇ؟! بىراق، مېھرىبان نېمە ئۈچۈن ئۆزىنى
قاچۇرىدۇ؟ ئۇنىڭ: «سىز قەدىردانغۇ» دېگىنى، ئەلۋەتتە ئۇنتۇماي
ئەسلەپ تۇرغىنى - دە... شۇنداقتمۇ ئۇ تېخى كىچىك، ئەمما ياز
ئىسسىق كەلگەن يىللىرى مېۋىلەر بالدۇر يېتىلىپ قالغىنىدەك،
ئۇمۇ دەۋر شاماللىرىنىڭ سۆيۈپ ئۆتۈشىدىن ئالدىراپ ئېچىلىشقا
تەرەددۇتلىگەن غۇنچە - دە...

قەدىردان مېھرىباننى ئويلا - ئويلا، «مۇساپىرلار مېھمانخانى-
سى»غا كېلىپ قالغانلىقىنى سەزمەيلا قالدى. كېچىلىك ئىسمىنىدا
ئىشلەيدىغان قارىمۇتۇق، ۋىجىكىنە ئايال پاتەمخان پەشتاخىغا
بېشىنى قويۇپ بىر خىلدا ئۇخلاۋاتاتتى. قەدىردان پەشتاخىنى
تاقىلىدىتىپ بىر قانچە قېتىم ئۇرسىمۇ، مەت قىلماي ئۇخلاۋەرگەچ-
كە، قاتتىق ۋارقىرىۋەتتى:

— ياتاققا بېلەت كېسەملا - كەسەملا؟ ھاي گەپ قىلىۋا-
تىمەن!

— ھە؟! — چۆچۈپ ئويغانغان پاتەمخان مەڭداپ قالدى، —
تاماققا دالڭ ئۇردىما؟

قەدىردان پاتەمخاننىڭ پۇرلىشىپ كەتكەن يۈز تېرىلىرىگە،
ئوتقاچتەك قىزارغان يېرىم يۇمۇق كۆزلىرىگە، سالپىيىپ كەتكەن
قاياقلىرىغا، نەق مەڭزىدىكى تۈگمە ئىزىغا قاراپ، تۈيۈقسىزلا
ئۆچلۈكى تۇتۇپ قالدى.

— مېھمانخانا ئاشخانىسىنىڭ دالڭ ئۇرىدىغىنىغا يەنە بىر كېچە
بار دەيمەن... ياتاققا بېلەت كېسەملا - يوق!

— ئا... نېمانداق توۋلايدۇ ، ماۋۇ ئادەمنىڭ ئۇۋىقى ... —
پاتەمخان ياتاق تۈرلىرى ۋە باھاسى يېزىلغان كارتۇچكىنى پەشتاخ-
تىغا پاققىدا تاشلىدى ، — ئەرزان ياتاقلار قالمىدى ، غىلتاڭ قىم-
مەتلىرى بار ، بويلىشالامسەن ، مەدەك ...

— ھەي قارىۋاتقۇ ، تىللىماي گەپ قىل ، پەشتاختىدىن سەك-
رەپ چۈشتۈمۇ ، بوغۇزلىۋېتىمەن جۇما ! — قەدىردان شارتلا يانپىد-
شىنى تۇتۇپ قويۇشى ، پاتەمخاننىڭ بايقى ھەيۋىسى توزغاقتەك
توزۇپ كەتتى . شۇڭا ئۇ : « ۋاي جېنىم ، ماۋۇ سۇندۇكنىڭ ئاچچىد-
قى غەزەپ يامانكەييا » دەپ ئاستا غودۇڭشىدى .

— قالسىلا ، غوجام ، ئوبدان قالسىلا . چەندازىلىرىدا دۈم-
بىسى قىزىل سەلىياخۇن بولسا ، ئاشۇ قىممەت ياتاققا ياتقانلىرىمۇ
تۈزۈك ، — دېدى پاتەمخان قەدىرداننىڭ قاپقىدىن ئەندىكىپ ، —
سەككىز كىشىلىك ياتاقنىڭ بىر كارىۋىتى ئون كويچەن بولغىنى
بىلەن ، سېسىق پايپاق ، قاسماق پۇت ، جۈسەي ئوسۇرۇق ، قاڭشىق
تەر دەستىدىن ئەتىسى غەلىتىلا گالدۇ - گۈلدۈڭ بوپقاللا... تېخى
خىلمۇخىل خورەكلەر بۇنىڭ سىرتىدا ، ئەمدى تۆت كىشىلىك ياتاق
20 كويچەن دېسىلە ، بۇنىڭدىما يېرىم غەلىتە ، پۇچۇق گالدۇ -
گۈلدۈڭ بوپقاللا... ئەڭ ياخشىسى 35 كويچەنلىك ئىككى كىشىلىك
ياتاق . ھازىر ئىش - ئوقەتنىڭ تايىنى بولمىغاچقا ، يېتىمچى ،
مۇساپىرلار قىممەت كۆردى بولغاى ، ئادەم ياتىمىدى .

— ئەمىسە ماڭا ئون كۈنلۈك تالون كېسىپ بەرسىلە .
— ھىم ... مەن ئون كۈنلۈك دېدىلىما ؟ — پاتەمخان كېيىن-
كى گەپلىرىنى ئىچىدە غودۇڭشىدى ، — ۋاي خۇدايىم ، ئۆزى
سويىمىدەك تۇرغىنى بىلەن ، قوۋۇرغىسىدا مېيى بار يېتىمكەنيا ...
— ھازىر بۇ ياتاققا ئادەم بارمۇ ؟

— يوق ، غوجام ، ئەمما ياتىدىغانلار چىقىپ قالسا تالون كې-
سىۋېرىمىز . بىراقزە ، يالغۇز ياتىمەن دېسىلە 60 كويچەن... بىرە
چوكان ياكى سېكىلەكنى ئەكىرىپ ياتسىلا ، ئەلۋەتتە غاڭ - پىڭ
قىلماي 100 كويچەن بېرىدىلا .

قەدىردان پاتەمخاندىن ئاچقۇچنى ئېلىپ ، ئىككىنچى قەۋەت -
تىكى 25 - ياتاقنى ئېچىپ كىردى . ئادەم ياتىغاچقىمۇ ،
يوتقان - كۆرپىلىرى كونا بولغىنى بىلەن پاكىز ئىدى . سەككىز
كىشىلىك ياتاقنىڭ 15 كۈندە ، تۆت كىشىلىك ياتاقنىڭ ئون كۈندە
يوتقان - كۆرپە ، ئەدىياللىرى ئالماشتۇرۇلاتتى . ئىككى كىشىلىك
ياتاقنىڭ ئالاھىدىلىكى ، يوتقان - كۆرپىلىرى بىر ھەپتىدە بىر
قېتىم ئالماشتۇرۇلۇشتىن سىرت ، پۇت يۇيىدىغان داس ، چېلەكلە -
رى بار ئىدى . ھەر كۈنى بىر چايدان قايناق سۇ بىلەن ئىككى
دانە پىيالە ئەكىرىپ بېرەتتى ، بولۇپمۇ ئۈچ كىشىلىك دىۋان بىلەن
چاي شەرسى يېقىن - يورۇقلىرىنىڭ كېلىپ قالسا بەكمۇ
ئەسقاتتى .

قەدىردان ئەتىسى سەھەر تۇرۇپ يۇيۇنۇۋالغاندىن كېيىن ،
«مۇساپىرلار مېھمانخانىسى» ئاخباراتىنىڭ داڭ ئۇرۇشىغا ساقلاپ
تۇرماي ، دوستلۇقتىكى قازاق چايخانىسىغا بېرىپ ، ئەتكەن چايغا
ئان چىلاپ راسا پەيزى قىلىپ يەۋالدى . ئۇ چاپار ھاجىمىدىن بىر
خۇش بولغان يېرى ، مۇشۇ قازاق چايخانىسىغا كۆندۈرۈپ قويغانلى -
قى ئىدى . بۇ يەرنىڭ سېرىق ماي ، خام قايماق ھەم ھۈمەل بىلەن
گۈل كەلتۈرۈۋەتكەن ئەتكەن چېينى بەتتەپولۇغا تېگىشكۈسىز ئى -
دى . قازاق چايخانىسىدىن ھۇزۇرلىنىپ چىققان قەدىردان تاكسىغا
ئولتۇرۇپ «غەربىي دىيار مېۋە - چېۋە شىركىتى» گە كەلدى . بۇ
بازارنى بارلىق مېۋە - چېۋە توپ سېتىش بازارلىرىنىڭ ئانىسى
دېسەلاپ بولمايتتى . شۇڭا ، قۇرۇق مېۋە - چېۋە بېسىلغان
سەينالارمۇ كۆپ ھەم چوڭ ئىدى ، ھەتتا مېۋە - چېۋىلەرنىڭ تۈرى
بويىچە نەچچە قورۇغا بۆلۈنەتتى . بۇ يەرنىڭ ئەھۋالى «يولى بار»
لار ، «ئاللىقىنى كەڭرى»لەر ، «سېخى جەننىتى»لەر قانچىلىغان
مېلى بولسا ، ۋاقتى - قەرەلىدە ئۆتكۈزۈپ تۇراتتى . قالغانلىرى
مېلىنى نەچچە ئايلاپ ساتالماي ، قۇرتقا يەم قىلىپ ياكى سېستىپ
«تاشلىق ساي»غا ئاپىرىپ تۈكۈۋېتەتتى . قەدىردان بۇ كەڭرى
«سودا ئالىمى»نى ئايلىنىپ چۈش بولۇپ كەتتى . بۇ بازار -

نمۇ ھايانكەشلەر قاپلاپ كەتكەندى . ئۇلار چاپانچىلىرىنى ، مۇتتە - ھەم لۈكچەكلىرىنى ئارقىسىغا سېلىپ توپ - توپ يۈرۈشەتتى . مال ئىگىلىرى 70 تىيىندىن ، 80 تىيىندىن ئالغان دەپ راست گېپىنى قىلىپ ، زار - زار قاقشاپ تۇرسىمۇ ، 35 تىيىن ، 40 تىيىن دەپ بېسىم ئىشلىتەتتى ، ھەتتا بەزىلىرى مال ئىگىلىرىنى «بېرەمسەن يوق !» دەپ بۇرۇنلىرىنى ئىلمۇتتەتتى... قەدىردان بۇ بازارنىڭ ئەھۋالىنى چۈشكۈچە ئىگىلىدى . بىر ئايدىن بېرى مېلىنى ئۆتكۈزەلمەي ، ئىزغىمۇ ساتالماي يېتىپ كەتكەن بىرنەچچە ئادەمنى كۆڭلىگە پۈكۈپ كەينىگە ياندى . بۇ ئەسنادا ، كەكە ساقال ، كۆك شاپاق دوپپىلىق 50 ياشلار ئەتراپىدىكى بىر ئادەم ھاسىراپ يېتىپ كەلدى .

— توختىسىلا ، ئۇكام ، بالا سەيگۈيۈەننى تونۇملا ؟

— بالا سەيگۈيۈەن ؟

— شۇنداق ، كۈچالىق سەدىلاخۇننىڭ مېلىنى سۇ قىلىپ

بەرگەن بالا سەيگۈيۈەنچۇ !

— ھە ، مۇنداق دېسىلە ، ئۇ... ئۇ مەن بولمەن...

— مانا ، مانا ، كۆڭۈلدىن ئۇلۇغ نېمە يوقتە ! پېشانىلىرىدىن

نۇر يېغىپ تۇرىدۇ . «ھەي شۇمىدۇ ؟» دەپ كۆڭلۈم تۇيغاندەك قىلىۋىدى ، نەق سىلىكەنلا ئەمەسمۇ ؟

— ئۆزلىرى كىم بولىدىلا ، نېمە ئىشلىرى بار ئىدى ؟

— مەن ئاقسۇدىن ، ئىسىمىم كېرىماخۇن ، يەنە ئىككى بۇرادىر -

رىم «قوڭۇرتاش مېۋە - چېۋە شىركىتى» دە قالدى...

كېرىماخۇن قەدىردان قولىنى سىلكىپلا كېتىپ قالدىغاندەك

ئالدىراپ - تېنەپ سۆزلىمەكتە ئىدى . ئەسلىدە ئۇلار ئۈچ ئادەم

«قاقچىلىق قىلىپ بېيىپ كەتكەنلەر بار ئىكەن» دېگەن گەپكە

ئىشىنىپ ، قورۇ - جايلىرىنىڭ يەر خەتلىرىنى بانكىغا گۆرۈگە

قويۇپ ، قەرز ئالغانىدى ، ئاندىن يېزا - كەنت ئامبارلىرىدىن ،

دېھقانلاردىن 400 توننا گۈلە - قاق يىغىۋېلىپ ئۈرۈمچىگە يۆتكە -

دى . خۇددى ئۈرۈمچى ئاسمىنىدىن چەلپەك ياغدىغاندەك ، 40

ماشىنىدا ئېلىپ كەلگەن مال خېرىدارسىز قىز بالىدەك يېتىپ قالدى . ئۇلار تەرەپ - تەرەپكە يۈگۈرۈشۈپ باقتى . بىراق ، ھەممە - لا يەردە قازاننىڭ قۇلىقى تۆت بولۇپ چىقتى . ھايانكەشلەر 50 تىيىنىدىن يۇقىرى ئۆرلىمىدى . بۇ يىل قاقنىڭ ئادەتتىكىدىن كۆپ كىرىشى قاقنىڭ كىرىشىنى كەلتۈرۈپ چىقىرىپ ، قاق ھايانكەش - لىرىنىڭ خورىكىنى ئۆستۈرۈۋەتكەنىدى . ئۇلار قاقلىرىنى زىيىنىغا ساتاي دېسە ، بانكىدىن ئالغان قەرزنى تۆلىيەلمەي ، قورۇ - جايلى - رىدىن ئايرىلىپ قالىدۇ ، ساتماي دېسە ، ئۈرۈمچىدە پات - پاتلا يامغۇر يېغىپ ، قاقلار نەمدىشىپ ، كۆكرىپ كېتىۋاتقان ... مانا قاقنى ئېلىپ كەلگەن 46 كۈندىن بېرى ، ياتاق ، يېمەك - ئىچمەك دېگەندەك تۇرمۇش چىقىملىرىلا ئۇلارنى خورىتىپ ، قاقسەنەم قىلىپ قويغانىدى ...

— گەپنىڭ پوسكاللىسى ، سېتىپ بەر دېمەكچىمۇ ؟ — دېدى قەدىردان كۈنگە قاراپ قويۇپ ، — ماللىرى ھازىر نەدە ؟
— «قوڭۇرتاش مېۋە - چېۋە شىركىتى» توپ سېتىش بازىرىدا .

— مۇنداق دېسە ، مەن تېخى تۈنۈگۈنلا سەدىلاخۇننىڭ مې - لىنى سۇ قىلىپ بەردىم ، — قەدىردان ئىككىلىنىپ قالدى ، — بۈگۈن يەنە كىرسەم ، «بۇنىڭ تۇغقىنى نېمانچە جىقتۇ» دەپ مەندىن بىزار بولار ؟

— جېنىمىغا تۇغقىنىم ، مەن سىلنى تۈنۈگۈندىن بېرى ئىزدەپ ئاران تاپتىم ... مۇشۇ بىر قېتىم بېشىمىزنى ئوڭلاپ قوي - سىلا ، بۇندىن كېيىن قاقچىلىق دېگەن كۈچىغا قاراپ سىيسەم ئىلا تاۋارا ...

قەدىردان كېرىماخۇننىڭ چىرايىغا قاراپ ئىچى ئاغرىپ قال - دى ، شۇڭا قاقنى كۆرگەندىن كېيىن بىر قارارغا كېلىشنى ئويلى - دى . شۇنىڭ بىلەن ئۇ كېرىماخۇننى باشلاپ كۈچىغا چىقتى ، ئاندىن تاكىسى بىلەن «قوڭۇرتاش» قا يۈرۈپ كەتتى . «قوڭۇرتاش» توپ سېتىش بازىرىنىڭ سۇلياۋ لەمپىلىك سېمونت سەيناسىدا ئىك -

كى يېرىگە چىڭ چاسا قىلىپ تىزىلغان تاغلارلار پۈتەيدەك چوقچىد-
يىپ تۇراتتى . قەدىردان ئىككى دۆۋىنى بىر ئايلىنىپ چىققاندىن
كېيىن ، ئاستىدىكى ، ئوتتۇرىدىكى ، ئەڭ ئۈستىدىكى ئۈچ تاغلارنىڭ
ئاغزىنى ئازراق ئېچىپ ، ھەر بىرىدىن ئالغان بىر ئۈچۈمدىن
گۈلە - قاقنى سومكا ، يانچۇقلىرىغا ئايرىم - ئايرىم سالىدى . ئۇ
ئاستىدىكى تاغاردىن ئالغان گۈلە - قاقنى چىڭ سىقىمداپ كۆرۈپ ،
كېرىماخۇن ۋە ئۇنىڭ شېرىكلىرىگە كۆرسەتتى :

— قاراپ بېقىڭلار ، بۇ بىر ئۈچۈم گۈلە - قاقنىڭ بىرلى-
شىپ ، بىر - بىرىگە چاپلىشىپ قالغىنىنى ، چەتتىكى تاغلارلار
بۇنچىلىك نەمدەشكەن يەردە ، ئوتتۇرىلىرىدىكى شامال كۆرمىگەنلى-
رى قانچىلىك بولۇپ كەتكەندۇ ؟ — قەدىردان تامىقىنى
قاقتى ، — ئاستىدىكى ئۈچ قۇر ، ئەڭ بولمىغاندىمۇ ئىككى قۇر
تاغلارنى ئاپتاپقا سېلىش كېرەك...

— ۋاي خۇدايىم ، — دېدى كۆك كۆز ، سېرىق ساقال ، قىرىق
ياشلاردىكى ئادەم . ئۇنىڭ ئەلپازىدىن ھىيلىگەرلىكى چىقىپلا تۇرات-
تى ، — بۇ تاغلارلارنى قانداقمۇ يۆتكەپ بولغىلى بولا ؟
— سىلەر ئۈچ ئادەم تۇرساڭلار ، يەنە ئىككى ئادەم ياللىساڭلار
بولىدىمۇ ؟

— قاقنى ساتالماي تۇرغاندا ، يەنە پۇل خەجلەمدۇق ؟
— ئىختىيارىڭلار ، — قەدىردان مېڭىشى ، ئۇنى كېرىماخۇن
تۇتۇۋالدى ، — قاق سىلەرنىڭ ، سېسىپ نەچچە 100 مىڭ سوم
زىيان بولامدۇ ، مېنىڭ بىلەن ئالاقىسى يوق...
— جېنىم ئۆكام ، بۇ بۇرادىرىمىز قوپالراق ئادەم ، خاپا بول-
ماڭ ، — دېدى كېرىماخۇن يىغلىغاندەك بولۇپ ، — ئۇششاق
بالىلىرىمىز بار ئادەم ، قورۇ - جايلىرىمىزدىن ئايرىلىپ قالغۇچە
ئۆلگىنىمىز تۈزۈك...

— ئەمىسە كىلوسىنى قانچىدىن ئالدىڭلار ؟
— بىر كۈچەندىن ، — دېدى سېرىق ساقال ئالدىراپلا ، —
شۇنداققۇ ، كېرىماخۇنكا ، ئەخمىتاخۇنكا ؟

— ئەمىسچۇ قارا ، — قەدىرداننىڭ ئاچچىقى كەلگەندى ، —
بىر كويچەندىن ئاپسەن ، ئون كويچەندىن سېتىۋال ، بولامدا ؟
قەدىردان بۇرۇلۇپلا ماڭغانىدى ، كېرىماخۇن بىلەن ئەخمىتا-
خۇن يالۋۇرۇپ ئېسىلىۋالدى . ئۇلار سېرىق ساقالغا تاپا - تەنە
قىلىشىپ ، ۋارقىرىشىپلا كەتتى .

— مەن ھەر كۈنى نەچچە يۈز توننىلاپ قاق ئۆتكۈزۈ-
ۋاتقان ئادەم ، قېقىڭغا بىرلا قاراپ نەچچە پۇللۇق ئىكەنلىكىنى
بىلمەمدىم ؟ — قەدىردان قوللىرىنى شىلتىدى ، — مېنى قويماق-
چىمۇسەن ؟ مېنى قويۇش ئۈچۈن قويمىچىلىق مەكتىپىدە ئون يىل
ئوقۇپ كەل ، بولامدا ؟

— خاپا بولمىسىلا ، غوجام ، بۇ ئاشۇنداق سەل لاۋزا ئادەم ،
گېپىنىڭ تۇتۇرۇقى يوق ، — دېدى يۈزلىرىنى قورۇق قاپلاپ
كەتكەن ئەخمىتاخۇن ، — بۇ بىر قانچە ئورۇندىن ئالغان قاق ،
تۆۋىنى ئالتە موچەندىن ، يۇقىرى سەككىز موچەندىن بولدى . ئۆز-
لىرى ئىزىغىلا ئۆتكۈزۈپ بەرگەن بوسىلىرى بولمۇبەرەتتى...
— ئېنىق دېسەلە...

— يەتتە موچەندىن ئۆتكۈزۈپ بەرگەن بولسىلا ، —
كېرىماخۇن ساقاللىرىنى سىيپىدى ، — 280 مىڭ سوم بولىدۇ-
كەن ، ئەمدى 40 ماشىنىنىڭ كىرا ھەققى 48 مىڭ سومنى قوش-
ساق جەمئىي 328 مىڭ بولغۇدەك...

— بولىدۇ ، ھەر قايسىلىرىنىڭ نىيىتى خالىس بولسا ، دېگەن-
لىرىدىن كۆپرەك پۇلغا سېتىلىشى مۇمكىن . ئەڭ بولمىغاندىمۇ
ئىزىدىن تۆۋەن چۈشۈرۈۋەتمەيمەن ، — دېدى قەدىردان ئۇلارنىڭ
كۆڭلىنى ياساپ ، — ئەمما مېنىڭ ئەجىر ھەققىم ئۈچۈن 5 مىڭنى
بېرىسىلەر .

— بېرىمىز... بەرمەمدىغان ، — ئۇلار دەرھاللا
قوشۇلۇشتى ، — بۇ ئەلۋەتتە جاپا ھەققىدە...
قەدىردان ئۇلارغا ئاستىدىكى تاغلارنى ئاپتاپقا سېلىپ ،
بىر - ئىككى كۈن قۇرۇتۇش ، ئۆزىنىڭ قاق ئالىدىغان يەرلەرنى

ئالاقىلىشىپ كەلگۈچە ساقلىشىنى دېگەندە ، ئۇلار بىر دىنلا سولتد-
يىپ قېلىشتى . چۈنكى ، كېرىماخۇن ، ئەخمىتخۇن ھەم سېرىق
ساقاللار ، كۆڭلىمىزنى ياساپ قويۇپ كەلمەيدۇ ، دېگەن ئويىدا بولۇ-
ۋاتقىنى ئېنىق ئىدى . يەنە بىر تەرەپتىن ، باشقا ئورۇنغا سېتىشقا
توغرا كەلگەندە ، قايتىدىن ماشىنا كىرا قىلىشقا توغرا كېلەتتى .
چاشقان تۆشۈكىگە پاتىمسا ، كۆتىگە غەلۋىر ئېسىۋالغاندەك ، تاماققا
پۇلدىن قىسىلىۋاتقان يەردە ، كىراغا نەدە تۇرۇپتۇ ؟ ئۇلارنىڭ بېشىد-
نىڭ چۈشۈپ كەتكەنلىكىنىڭ تېگىگە يەتكەن قەدىردان ئۇلارغا
مەدەت بولغۇدەك گەپلەرنى قىلدى .

— ماشىنا كىراسىدىن غەم قىلماڭلار ، ئۇنى مەن يولىدا ھەل
قىلىپ بېرىمەن ، — دېدى قەدىردان تەمكىن ھالدا ، — «قوڭۇر
تاش» شىركىتىگە تونۇگۇنلا مال ئۆتكۈزۈم ، بۇ يەرگە تەڭلەۋەر-
گىلى بولمايدۇ . يەنە بىر گەپ ، ھەر قانداق مۇسۇلمان ئەمەلگە
ئاشماس ۋەدىلەرنى قىلىپ ، ئادەم ئالدىماسلىقى كېرەك ... مەن
كەتتىم ، ئىشەنسەڭلا ئەنە ، ئىشەنمىسەڭلا مانا ...

— بولىدۇ ، ئۆزلىرىگە ساقلايلى ، — ۋارقىرىدى كېرىماخۇن
بىلەن ئەخمىتخۇن ، — ھازىردىن باشلاپ قاقلارنى ئاپتاپقا سېلىش-
نى باشلايمىز .

قەدىردان ئىشنى نەدىن باشلاشنى بىلمەي ، كىچىك دوقمۇشدا
بىردەم توختاپ قالدى . ياكى خوجاينى ۋە لۇڭ خوجاينىلارغا تونۇ-
گۇنلا مال ئۆتكۈزدى ، ئەمدى ئۇ يەرگە يەنە تەڭلەۋېرىشكە يۈز
چىدىمايتتى . «غەربىي دىيار مېۋە - چېۋە شىركىتى» نىڭ خوجايد-
نى جاك يۇڭچىڭ قەدىردانغا ئىسمى تونۇش بولغان بىلەن ، ئۆزى
تونۇش ئەمەس ئىدى ، تەبىئىتى ئىسسىقمۇ ، سوغۇقمۇ ياكى مۇند-
دىلمۇ بىلمەيتتى . ئەڭ بولمىسا ياكى خوجاينى لۇڭ يوغان باشقا
قەدىرداننى ھاۋالە قىلغاندەك ، جاك خوجاينىغىمۇ ئىككى ئېغىز
ياخشى گېپىنى قىلىپ قويغان بولسا ، ئۇنىڭ نەتىجىسى يەنە باشقا
بولاتتى . نېمىلا دېگەنبىلەن «داخىيەن مېۋە - چېۋە شىركىتى»
«غەربىي دىيار مېۋە - چېۋە شىركىتى» نىڭ تارمىقى تۇرسا ...

شۇڭا ، ئالدى بىلەن ياكى خوجايىنى ئارىدا ساللاچىلىققا سېلىپ ، ئاندىن جاكى خوجايىنىڭ ئالدىغا كىرسە بىر قەدەر ئىشەنچلىك بولىدىغانلىقىغا كۆزى يەتكەن قەدىردان ، تاكىسى بىلەن داخىيەنگە يۈرۈپ كەتتى .

قەدىردان ياكى مىڭسەننىڭ ئىشخانىسىغا كىرىشى ، ئۇنىڭ چۈشلۈك تاماققا مېڭىشىغا توغرا كېلىپ قالغانىدى . شۇڭا ، ياكى خوجايىن ئۇنى «بىللە تاماق يەيمىز» دەپ ئېلىپ چىقىپ كەتتى . بۇ تەكلىپ قورسىقى ئېچىپ كەتكەن قەدىردانغا موكلاتا ياقىتى . ئۇلار تۆت كوچا دوقمۇشىدىكى «مالىك توخۇ قوردىقى پادىشاھى» ئاشخانىسىغا كىرىپ ، توخۇ قوردىقى ۋە ئىككى تاسما چۆپ بۇيرۇتتى . تاماق چىقىپ بولغۇچە يەنە مالىنىڭ بار - يوقلۇقى ھەققىدە سۆزلەشتى . قەدىردان ئۆزىنىڭ نېمە ۋەجدىن كەلگەنلىكىنى سۆزلەپ بېرىشى ، ياكى خوجايىن دەرھاللا ئۇنىڭ سۆزىنى تارتىۋېلىپ سۆزلەپ كەتتى .

— جاكى يۇڭچىڭ مېجەز كاتتىق ، سودادا گىرى ئادەم ، — دېدى ياكى مىڭسەن چېيىنى پۈزلەۋېتىپ ، — يەنە مۇھىم گەپ شۇ ، ئويگۈرچىنى زادىلا بىلمەيدۇ . سەن ئۇنىڭ بىلەن كانداق گەپ كىلىڭ بوسۇڭ ؟

— ئەمىسە قانداق قىلسام بولا ؟

— ماڭىلا ئۆتكەزسە بولىدىغۇ شۇ...

— ئامبار توشۇپ كەتتى ، دەۋاتتىڭىزغۇ ؟

— «شەندۇڭ مېۋە - چېۋە پىششىقلاپ ئىشلەش زاۋۇتى»

بىلەن توختام تۈزدۈڭ شۇ ، — دېدى ياكى مىڭسەن چايدىن ئوتلاۋې-

تىپ ، — 20 مىڭ توننا كۈرۈك مېۋە - چېۋىنى بۈگۈن ئاتىگەن-

دىن تارتىپ پويىزغا توشۇۋاتىدۇ .

— ئۇنداقتا راستتىنلا ئالدىكىەنسز _ دە ؟

— قالدىسى ئىشخانىدا پاراڭلىشايلي ، — دېدى ياكى مىڭسەن

شەرەگە قويغان بىر لېگەن توخۇ قوردىقىغا ئىشتىھا بىلەن قاراپ

قويۇپ ، — ھازىر كوساكنى ئەپلەڭ بوسۇڭ...

ئۇلار توخۇ قوردىقى يېرىملاشقان ھامان ئۈستىگە تاسما چۆپ سالدۇرۇپ يېيىشتى . «لازىلىقتا باققان توخۇ» نىڭ قوردىقى كۆز- لەرنى ياشقا تولدۇرۇپ ، بۇرۇنلارنى مىشىلدەتتۈرۈشتى . ياك خوجا- يىن ھەدەپ قەغەزگە مىشقىرماقتا ئىدى . ئۇلار بىر چاغدىلا چايدىلا- رنى كۆتۈرۈۋېتىپ ئىدارىگە مېڭىشتى . ئىككىنچى قەۋەتكە ئەمدىلا چىققان قەدىردان ھاجەتخانىغا كىرىپ كەتتى . ئۇ بېلىدىكى پۇلدىن 15 مىڭ سوم پۇلنى ئېلىپ گېزىت قەغەزىگە ئورىدى - دە ، ئۈستىگە 15 مىڭنى رەقەمچە يېزىپ قويدى ، ئاندىن ئىشخانىغا كىرىپ ، ئەمدىلا دىۋانغا ئولتۇرۇشى ، ياك خوجاينى «ئەۋرىشكىنى ئەكەلدىڭمۇ» دەپ سورىدى ، قەدىردان سومكىدىن ئىككى ئۈچۈم كەلگۈدەك گۈلە - قاقنى خىزمەت ئۈستىلىگە تۆكۈش بىلەن تەڭ ، 15 مىڭ سوم «كۆڭۈل» نى تەڭلا قويۇپ قويدى . ياك مىڭسەن مىننەتدارلىقىنى بېشىنى گىلىدىڭلىتىش بىلەن ئىپادىلىدى ، ئەمما قەدىردان تالوندىكى بىر سوم 20 تىيىن دېگەن رەقەمگە ئانچە ھەيران بولۇپ كەتمىدى .

— ھەي كادىداڭ ، — ياك خوجاينى قەغەزگە ئورالغان پۇلنى بارىمقىدا ئۇرۇپ قويدى ، — مەن شۇ توغرا چۈشەندى بوسۇڭ ، باشكىلارغا «كۆڭۈل» بەرگەندە قىزىل كاكازگە بولالاي بوسۇڭ... ئاك بوسا بومەيدۇ . ئادەم تاشلاڭلا بوسا ، ئاكنى باشقا ، بېلىگە ئاتسا بولىدۇ ، ئۆزۈڭ چاپالاي كېلىپ كېيىدۇ شۇ...

— ئوھۇي ، مەن خاتا قىپتىمەن ، ياك خوجاينى ، خاپا بول- ماڭ . ئەگەر دەپ قويمىغان بولسىڭىز چاتاق بولىدىكەندۇق . — يەنە شۇ كاكنى خۇتتەن ئەكەل بوسۇڭ . بۈگۈڭ ، ئەتە ئامباردىكى مالنى پويۇزغا باسىدۇ . ئۇقتىما سەن ؟

— ئۇقتۇم ، ئۈگۈنلۈككە ئەكەلەي...

— ھەي كادىداڭ ، سەن يىراكنى ئويلىسا خەنزۇ تىلىنى ئوبدان ئۆگەنسە بولىدۇ ، — دېدى ياك مىڭسەن تاماكا تۇتاشتۇ- رۇپ ، — سەن ھازىر گۇڭسىلار بىلەن سودا قىلىدۇ شۇ ، كېيىن كۈلىدىن كەلگەن لاۋبەنلەر بىلەن سودا قىلىڭ بوسا ، چاتاك شۇ .

فەيىي (تەرجىمان) سالمايدىغان مى مى خېتۇڭلارمۇ^① بار ...

— مۇشۇ ئىشتىن بېشىم قېتىۋاتىدۇ .

— ھازىر ئۈچ ئاي ، ئالتە ئاي ، بىر يىل ئوقۇڭلار بارغۇ .

كېچە ئوقۇڭ ، كۈندۈز ئوقۇڭ ، ھەممىسى بار .

— قەيەردە بار ؟

— ھەممە يەردە بار .

شۇ كۈنى كەچ بولۇپ قالغان بولسىمۇ ، قەدىردان داچەيگۈدىكى ياقۇپ ھاجىمنىڭ ئۆيىگە باردى . ئۆيىدە تەپكۈچ ساقال خالىمەت قارىم ۋە ناھىيىلىك سودا كوپىراتىپنىڭ سەيگۈيۈەنى ماخمۇتلار بار ئىدى . ھۆرمەتلىك ئوقۇرمەنلەرنىڭ ئېسىدە بولسا كېرەك ، ماخمۇت قەدىردان ئوقۇۋاتقان چېغىدا ئالغان 100 دانە يانچۇق ئۇنئالغۇسى بىلەن لېنتا ياندۇرغۇچنى خوتەنگە ئالغاچ كەتكەن ئوتتۇرا بوي ، بوي - بەستى تولغان ، قارىراق كەلگەن ، كۆزلىرىدىن بىر خىل ئىشەنچ ھەم جەسۇرلۇق چىقىپ تۇرىدىغان 35 ياشلاردىكى سەيگۈيۈەن يىگىت ئىدى . خالىمەت قارىم بىلەن ماخمۇت ئىككىسى بۈگۈن ياقۇپ ھاجىمنىڭ ماشىنىلىرىنى كىراغا سېلىش ئۈچۈن كەلگەندى . خالىمەت قارىم تۇرپاندىن ئالغان يېشىل كىشىش ئۈزۈمىنى پويىز ئىستانسىسىغا يۆتكىمەكچى بولسا ، ماخمۇت سەيگۈيۈەن ناھىيىلىك سودا كوپىراتىپقا ئالغان ماللىرىنى خوتەنگە يۆتكىمەكچى ئىدى . ئاخىر ئۇلار بىر مۇنچە ۋارقىرىشىپ - جارقىراشقاندىن كېيىن تۆت ماشىنا تۇرپانغا ، «ئازاد» ماركىلىقى خوتەنگە ماڭىدۇ . ئان بولۇپ كېلىشتى . ياقۇپ ھاجىم خالىمەت قارىم بىلەن ماخمۇتنى ئۈزۈپ قويۇپ كىرىپلا ، قەدىرداندىن : «قورسىقىڭ قانداق ؟» دەپ سورىدى .

— قورسىقىم توق ، ھاجىمكا ، — قەدىردان ۋاللىدا قاراپ

قويدى ، — سىزگە سالىدىغان بىر مەسلىھەتتىم بار ئىدى .

— قېنى دېگىن ، قولۇمدىن كەلسىلا ياردەم قىلىمەن .

— مېنىڭ خەنزۇ تىلىدا ئوقۇغۇم بار ئىدى ، — دېدى قەدىر .

① مى مى خېتۇڭ — مەخپىي توختام .

دان ، — بولمىسا نۇرغۇن ئىشلاردا يولۇم توسۇلۇپ قالغۇدەك .
— ھەببەللى ، مەن ساڭا دېيەلمەي يۈرەتتىم ، — ياقۇپ ھاجىم
بېشىنى ئېغىتتى ، — ئۆتكەندە شوپۇرلارغا تەرجىمانلىق قىلىپ
بەرگەن چېغىمىدىلا كۆڭلۈمگە كەلگەن .
— مەن كەچلىك كۇرسىدا ئوقۇي دېگەن .

— چۈشىنىشلىك ، — دېدى ياقۇپ ھاجىم كۈلۈپ ، —
شىنجاڭ ئۇنىۋېرسىتېتىدا «ئالتۇن ئاچقۇچ» تەربىيەلەش مەركىزى
بار . ئۇ يەردە خەنزۇ تىلى ، ياپون تىلى ، ئىنگلىز تىلى ، ئەرەب
تىلى ، رۇسچە ، قىسقىسى ھەممە تىل ئۆگىنىش كۇرسلىرى بار .
— ئەمىسە ، ھاجىمكا ، بۇندىن كېيىن پات - پات كېلىپ
تۇرالمىمەن ، — قەدىردان ئورنىدىن تۇردى ، — بەزىدە ۋاقىتىڭىز
چىقسا «مۇساپىرلار مېھمانخانىسى»غا بېرىڭ . ئىككىنچى قەۋەت
25 - ياتاق...

— بولىدۇ ، ساڭا دەيدىغان يەنە بىر گەپ ، — دېدى ياقۇپ
ھاجىم ، — مەندىكى 98 مىڭ سوم پۇلۇڭنىڭ 80 مىڭىغا ئىشلەت-
كەن «ئازاد»تىن ئىككىنى ئالدىم . ھازىر چوڭ رېمونتتا ، ئاشقان
18 مىڭنى سېنىڭ نامىڭدا بانكىغا قويۇۋەتتىم . مانا چېكىڭ . مەخ-
پىي نومۇرى 00001 . بۇندىن كېيىن پۇل تاپساڭ بانكىغا قوي .
مەخپىي نومۇر بەلگىلەپ ئېسىڭدە چىڭ تۇت . چەك ھەم كىنىشكىد-
نى ساقلاپ بېرىدىغان مۇلازىمەت ئورنى بار . ئۇنداق نەرسىلەرنى
يېنىڭدا ساقلىما . تاپقا پۇلۇڭنى پوچىلىق قىلىپ باشقىلارغا دەپ
يۈرمە ، ئۇقتۇڭما ؟

— ئۇقتۇم . سىزنىڭ مۇشۇنداق باشقۇرۇشىڭىزغا كۆنۈپ قاپ-
تىمەن دېسە .

— ئەمىسە پۈتۈڭ تايغان ، بېشىڭ سايغان تەرەپكە كېتىۋەر-
سەڭ بولامتى ؟ بىلىپ قوي ، ئابباس بۇجاڭ سېنى ماڭا
تاپشۇرغان ...

— بۇنىمۇ ئۇقتۇم . يەنە «ئۇقتۇم»غا قانداق تەنبىھلىرىڭىز
بار ...

— بولدى ، ھىيلىگەر ، قايتساڭ قايت ، تولا كېچىگە قالما ...
قەدىردان خالىنا كوچىدىن چىقىپ ، چوڭ يولنىڭ ئۇ تەرىپىگە
ئۆتتى - دە ، 2 - يول ئاپتوبۇس بېكىتىگە كېلىپ توختىدى .
ئاپتوبۇسمۇ ھايال ئۆتمەيلا كەلدى . قەدىردان ئاپتوبۇسقا چىقىپلا ،
ھېلىقى ئورۇندۇققا تىكىلىپ قارىدى ، بىراق مۇلايىم مېھرىبان
يوق ئىدى . بۇنداق ئازابلىق ھېسسىيات دوستلۇق يولىغا چۈشۈپ ،
تۆت كوچا ئاغزى دوقمۇشىدىكى بوتكا ئالدىغا كەلگەندە يەنە بىر
قېتىم تەكرارلاندى ... قەدىردان ، مېھرىبان يەر بېقىپ قىزىرىپ
تۇرغان بوتكا دالدىسىغا شۇنچىلىك قاراپ كەتكەن بولسىمۇ ، بىراۋ-
لارنىڭ ئىزلىرىنى كۆرەلمىدى .

قەدىردان ياتتىقىغا كىرىپلا ئۆزىنى كارىۋىتىشقا تاشلىۋەتتى .
ئۇنىڭ كۆز ئالدىدىن مېھرىبان زادىلا كەتمەيۋاتاتتى . ئۇنىڭ خىيال-
لىرى قاچانغىچە داۋام ئەتتى ، قاچانلاردا ئۇيقۇ كارىۋىتىشقا قېتىد-
لىپ ، ئۇيقۇ چۆللىرىگە كىرىپ كەتتى ، بۇلار ئۇنىڭغا مەۋھۇم
ئىدى ، پەقەت شۇ ياتقىنىچە كىيىملىرى بىلەنلا سەھەرلىكتە ئويغاند-
غانلىقىنى بىلىدۇ . ئۇ كېچىچە ياخشى ئارام ئالالمىغانلىقى ئۈچۈنمۇ
پۈتۈن بەدەنلىرى سىرقىراپ ئاغرىيتتى ، شۇنداقلىق ئۆزىنى
چالا - بۇلا يۇيۇپلا سىرتقا چىقتى . لېكىن ، قاياقتىندۇر كەلگەن
غەيرەت جاڭدۇ « ھاۋ » دەپلا ئۇنى چۆچۈتۈۋەتتى . ئۇلار بىردەم
ئەھۋال سوراشقاندەك بولدى . « مۇساپىرلار مېھمانخانىسى » نىڭ
قىياش ئۇدۇلىغا توغرا كېلىدىغان يولنىڭ ئۇ چېتىدە « ھۆسنار -
خان جەننەت نېمەتلىرى ئاشخانىسى » بار ئىدى . « مۇساپىرلار مېھ-
مانخانىسى » نىڭ ئاشخانىسى ئەتىگەن ، چۈش ، كەچ ئۈچ قېتىملا
ئېچىلىپ ، ھەرقانداق تاماق ئالدىغا بار ، كەينىگە يوق بولۇپ قالات-
تى . شەنبە ، يەكشەنبە كۈنلىرى بولسا ئېچىلمايتتى . شۇڭا ، « مۇ-
ساپىرلار مېھمانخانىسى » دىكى تىجارەتچى ، سودىگەر ، ھايانكەش ،
ئوغرى ، قىمارۋاز ، شوپۇر ، نەشكەشلەر ئۇدۇللا « ھۆسنارخان
جەننەت نېمەتلىرى ئاشخانىسى » غا كىرىپ بىر قاچا تاماق ئېلىۋال-
سا ، بىر تاغار پاراڭ سوقۇپ ، جاھاننى تاسقايتتى . مۇشۇ تۈرقىدە -

مۇ غەيرەت جاڭدۇ «ھۆسنارخان جەننەت نېمەتلىرى ئاشخانىسى»
غا ماڭغانىدى .

— يۈرە ، ماڭ ، مېھمان قىلىش مەندىن ، مېھمان بولۇش
سەندىن ، — دېدى غەيرەت جاڭدۇ قەدىرداننىڭ دولىسىدىن ئىتتى-
رىپ ، — تولا ئۆزۈڭنى قاچۇرما... ئەڭ بولمىسا ئاشخانغا كىرىپ
كۆزۈڭنىڭ پىتىنى ئۆلتۈرۈپ چىق .
— بۇ نېمە دېگەننىڭ ؟

— ھۆسنارخان خوجايىنىڭ 14 ياشلىق زۇلئاي دېگەن بىر
قىزى بار . پاھ ، پاھ ، پاھ ... كۆزۈڭ بىلەن يەۋەتكۈ-
دەك ، — غەيرەت تاماقلارنى چاڭلىداتتى ، — بىزنىڭ بۇرادەرلەر-
نىڭ تولىسى ئاشۇ قىزنى كۆرۈش ئۈچۈنلا ئاشخانغا كىرىدۇ .
— ئۇنداقتا ئۇ قىزنى موتورلاردەك ئەينەك تەكچىگە تىزىپ
قويغان بولسا ، — دېدى قەدىردان مەسخىرىلىك كۈلۈپ ، —
ئاشخانغا خېرىدارلار پاتماي قالغۇدەك...

— يۈر ، ئون ئاڭلىغاندىن بىر كۆرگەن ئەلا ، — غەيرەت
قەدىرداننىڭ دۈمبىسىدىن بوشراق ئىتتەردى ، — بىر يۇرتلۇق ،
بىر مەھەللىدىن تۇرۇپ ئەجەب ئۆزۈڭنى قاچۇرسەن .
— غەيرەتكە ، بۈگۈن خاپا بولما ، مۇھىم بارىدىغان يېرىم بار ،
ئۇلار ماڭا ساقلاۋاتىدۇ ، — قەدىردان ئۆزرە سورىدى ، — كېيىنكى
قېتىمدا بولدى سېنى مەن مېھمان قىلاي ، بولامدۇ ؟

— مۇشۇ گېپىڭ راستمۇ ؟ بولدى ، «يولۋاس ئىزىدىن ، يى-
گىت سۆزىدىن يانمايتۇ» دېگەن تەمسىلنى ئۇنتۇپ قالما ئەمىسە .
— بولدى ، گېپىمىز گەپ ، مەن ھەرگىز ئۇنتۇپ قالمايمەن .
قەدىردان تاكسى بىلەن بىردەمدىلا «قوڭۇرتاش» توپ سېتىش
بازىرىغا يېتىپ كەلدى . كېرىماخۇن ، ئەخمىتاخۇن ، سېرىق ساقال
ئۈچى ئاپتاپقا يېيىلغان گۈلە - قاقنى پۇتلىرى بىلەن ئۆرۈپ -
چۆرۈپ ئىلەشتۈرۈپ ، شامالغا سېلىۋاتاتتى . قەدىردان ئىككى قو-
لىدا ئوچۇمداپ ئالغان قاققا قاراپ ، ئۇنى سىقىپ بېقىپ قاقچىلارغا
تىكىلدى .

— سىلەر قاقنى چۈشتىن كېيىن كۈن يانغۇچە ئاپتاپقا سې-
لىپ ، ئاندىن تاغلارغا قاچىلىۋېتىڭلار ، — دېدى قەدىردان ، —
مەن كېرىماخۇنكام بىلەن بازار ئالدىدىكى كىرا ماشىنىلىرىنى سۆز-
لىشى .

«قوڭۇرتاش مېۋە - چېۋە شىركىتى» توپ سېتىش بازىرىنىڭ
ئالدىدا ھەرخىل چوڭ - كىچىك يۈك ماشىنىلىرى نەچچە قاتار
تىزىلىپ كېتەتتى . بىرەر - ئىككى ئادەم ماشىنىلار ئارىسىغا
كىرگەن ھامان شوپۇرلار گۈلدۈرلەپ يۈگۈرۈپ كەلدى - دە :
«نېمىڭىز بار ، مەن يەتكۈزۈپ بېرەي» ، «يۈك بولسا تاتمايدى-
ما» ، «باھادا كېلىشىپ قالىمىز» دېيىشىپ كېتەتتى... دېگەندەك
قەدىردان بىلەن كېرىماخۇن كېلىشى بىلەن شوپۇرلار ئۇلارنى ئورد-
ۋالدى .

— مۇنداق ئىش ، بىزدە 400 توننا مال بار ، داخىيەنگە
يەتكۈزۈپ بېرىسىلەر ، — دېدى قەدىردان شوپۇرلارغا قاراپ ، —
قېنى دەپ بېقىڭلار ، قانچە پۇل ئالسىلەر
— بولدى ، مەن كۆتۈرە ئالاي ، — دېدى ئۆسكىلەڭ ساقاللى-
رى چارلىشىپ كەتكەن 48 - 50 ياشلاردىكى شوپۇر ، — يۈرە ،
ئۇكا ، ئاۋۋ يەردە ئايرىم پاراڭلىشايلي...
ئۇلار ماشىنىلاردىن سەللا يىراقلىشىپ ، بىر ئېشەك ھارۋى-
سىنىڭ قېشىدا توختىدى .

— ئۇكا ، 15 مىڭ سوم بېرىسەن ، 400 توننا مېلىڭنى بىر
قېتىمدىلا پاكىز يەتكۈزۈپ بېرىمەن... بولامدا ؟ ئەكە قولۇڭنى...
— ۋاي توۋا ، 15 مىڭ سوم ؟ — كېرىماخۇننىڭ كۆزلىرى
چەكچىيىپ كەتتى ، — نېمانداق قىممەت ئۇ ؟

— ھەي ئاكا ، ئاغزىم بار دەپلا گەپ قىلىدىكەنسەن ، — دېدى
قەدىردان ، — خۇداغا ئىشەنسەڭ ، ئاقسۇدىن ئۈرۈمچىگىچە 48 مىڭ
سوم بىلەن كەلدى ، ئەندىزە بىرەر سائەتلىك يولغا 15 مىڭ دەيسە-
نا ، بىز بانكىنىڭ تېمىنى تەشۋىدۇق .

— ئەمەسە دەپ باقە ، ئۇكا ، قانچە بېرىسەن ؟

— 10 مىڭنى بېرىمەن .

— ئۇنداقتا ئون توننا مېلىڭنى داخىيەنگە ئاپارساق ، 250 سوم بېرىمەن ؟ ئىنساپ قىل ، ئۇكا ، بىزمۇ نان تېپىپ يەيلى .
— بولدى ، ئۇنداق بولسا بىز باشقىلار بىلەن سۆزلىشىپ باقىلى...

— توختا ، ئۇكا ، ئون توننا مېلىڭغا 300 سومدىن ، 12 مىڭ سوملا بەرگىن...

— ئۇنداق بولسا ، ئاپارغان شوپۇرلىرىڭ يۈك باسدۇ ، مەن يۈك باسىدىغانغا ئادەم تاپمايمەن .

— بولىدۇ ، بولىدۇ ، ئەجەبمۇ قاتتىق بالىكەنسەن .

— بىر گەپنى دەپ قويماي ، قاقنى ئۆتكۈزۈپ بولۇپ ، پۇلۇڭنى بانكىدىن ئېلىپ بېرىمەن .

— چاتاق يوق ، مەن ئەتە كىمنى ئىزدەيمەن ؟

— مۇشۇ ئاكىمىز ، — قەدىردان كېرىماخۇنى كۆرسەتتى ، — ئەتە مەشەدە ساڭا ساقلايدۇ . بىر گەپ ئوچۇق بولسۇن ، بىرە ماشىناڭ يولدا يۈزۈلۈپ قاقنى ئۆتكۈزەلمەي قال-
ساق ، ماشىنىغا بېسىلغان قاقنىڭ نەق يېرىم پۇلىنى تۇتۇ-
ۋالىمەن...

— ئۇكام ، — دېدى كېرىماخۇن تاتارغان ھالدا ، — 12 مىڭ سوم پۇلنى شوپۇرغا بەرسەك ، بىزگە بەك زىيان بولۇپ كەتكۈدەك...

— كېرىماخۇنكا ، سىلگە زىيان بولغۇدەك ئىشنى قىلىپ ، كېچىسى خاتىرجەم ئۇخلىلايمەنما ؟ — قەدىردان ئاچچىققىنا كۈل-
دى ، — خاتىرجەم بولسىلا ، ئون تىيىن زىيان بولغۇدەك بولسا مېنىڭ ياقامغا چىڭ ئېسىلىۋالسىلا...

— خۇدايا توۋا دېسىلە ، بىر بالا - قازادىن قۇتۇلدۇرۇۋاتسىلا ، شۇنداقمۇ يۈزسىزلىك قىلامەنما ؟

— سىلغۇ ئۇنداق قىلمايلا ، — قەدىردان كېرىماخۇننىڭ مۇرىسىگە قولىنى قويدى ، — بۇنداق دېسەم سىلى كېچىچە ئۇخلى-

يالمايلا ، شۇنداققۇ ؟ يەنە دەپ قويماي ، سىلى زىيان تارتىسلا مەنمۇ
ئۇخلىيالمىمەن . خوش ، مەن ئەتە تاكىسى بىلەن بالدۇرراق كېلىپ
ئۈستىدە تۇرمىسام بولمايدۇ .

— شۇنداق قىلىمىسلا ، بىز ئۈرۈمچىلىك ھارامزادىلەرگە
ھەرگىز تەڭ كېلەلمەيمىز .

— دېھقانلار ئارىسىدا ھارامزادىلەر يوقتەك گەپ قىلىدىغۇ ؟
ھېلىقى سېرىق ساقال ، كۆك كۆز ئۇنداق ئەمەسمۇ ؟

— ۋاي خۇدايىم ، بەك يامان بالىكەنلا ، خەقلەرنىڭ «بالا
سەيگۈيۈەن» دېگۈچىلىكى باركەن .

قەدىردان كېرماخۇندىن ئايرىلىپ ، تاكىسىغا چۈشتى - دە ،
شىنجاڭ ئۇنىۋېرسىتېتى «ئالتۇن ئاچقۇچ» تەربىيەلەش مەركىزىگە
ئۆزىنى تىزىملىتىش ئۈچۈن يۈرۈپ كەتتى ...

سەككىزىنچى باب

بانكىدىن پۇلنى ئاجرىتىپ ، شوپۇرلارنى يولغا سېلىۋەتكەن قەدىردان قالغان پۇلنى سومكىغا سېلىپ ، بانكىدىن چىقتى . ئۇ كېرىماخۇن ، ئەخمىتخۇن ۋە ھارامزادە سېرىق ساقالنى تاكىسىغا سېلىپ ، دۆڭ كۆۋرۈككە ئېلىپ كەلدى . ئۇلار كوچا دوقمۇشىدىكى «كاۋاپ پادىشاھى»غا كىرىپ ، چاققانغىنا خاس خانىدا ئولتۇرۇشتى . ئۈچ دېھقاننىڭ نەپىسى كاۋاپكا تاقىلىدماي ، قەدىرداننىڭ قولىدىكى سومكىغا ئاچ كۆزلۈك بىلەن تىكىلەتتى .

— ئەمىسە كاۋاپ كېلىپ بولغۇچە قاقنىڭ ھېساباتىنى قىلىپ كۆرەيلى ، — دېدى قەدىردان ئولتۇرغانلارغا قاراپ ، — كېرىماخۇن ، ئەخمىتخۇنكا ، سىلەر قاقنى قانچە پۇلغا سات ، دەپ بەرگەندىڭلار ؟

— يەتتە موچەندىن ئۆز ئىزىغا سېتىپ بەرسىلە ، دېگەن ، — كېرىماخۇن شېرىكلىرىگە : « شۇنداققۇ » دەپ قويدى ، — شۇنداق بولغاندا ، ماشىنا كىرالىرىنى قوشۇپ 328 مىڭ كويچەن بولىدىغان ئوخشايدۇ .

— ئەمىسە ھەممىڭلار زېھنىڭلارنى يىغىپ ئاڭلاڭلار ، قېنىڭلارنى توققۇز موچەندىن ساتتىم . پۇلىسى 360 مىڭ سوم بولدى ، — قەدىردان پۇلنى شىرەگە ئالدى ، — ئەسلىي چىقىمىڭلارنى چىقىرىۋەتكەندە ، سىلەرگە 32 مىڭ سوم پايدا قالغانىدى ، بۇنىڭدىن 12 مىڭ سومنى شوپۇرلارغا بەردۇق ، ھازىر نەق پايدا 20 مىڭ سوم بولدى . ھەر بىرىمىزگە 5 مىڭدىن تېگىدۇ .

قەدىردان ئۆزىگە تەئەللۇق 5 مىڭ سومنى ئايرىۋېلىپ ، قالغان ھەممە پۇلنى كېرىماخۇننىڭ ئالدىغا ئىتتىرىپ قويدى :

— قېنى سانسۇڭلار...

— جېنىم ئۇكام... مەن... مەن ھېچ ئىشنىمەي تۇرىمەن، — كېرىماخۇن ئورنىدىن تۇرۇپ كېتىشى، قالغان ئىككىسىمۇ ئورنىدىن تۇرۇپ خىجىللىق ئىلكىدە قەدىرداننىڭ قولىنى تۇتۇشتى، — مەن تېخى شۇنچە نۇرغۇن قەرزنى تۆلىيەلمەگەندىن كېيىن ئۆلۈۋېلىشنى ئويلىغان، غوجام...

— مەنمۇ ياقا يۇرتلارغا قېچىپ كېتىشنى كۆڭلۈمگە پۈككەن، — ئەخمىتاخۇننىڭ كالىپۇكلىرى تىترەپ كەتتى، — بالىۋاقامنىڭ يىغا - زارە بىلەن قورۇدىن كۆچكىنىنى كۆرۈش ئۆلۈم بىلەن باراۋەرغۇ!

— تېخى ھەر بىرىمىزگە 5 مىڭدىن پايدا قېلىشى ئۇخ... لاپ چۈشمىزدىمۇ يوق ئىدى، — دېدى سېرىق ساقال يىغلامسىراپ، — ئەمدى يۇرت - جامائەت، بالىلىرىمىزنىڭ ئالدىغا يۈزىمىز يورۇق بارىدىغان بولدۇق.

— كۇچالىق سەدىللاخۇننىڭ: «مەن بىر خىزىرغا يولۇقتۇم» دېگىنى بىكار ئەمەسكەن، — كېرىماخۇن كۆزىدىكى ياشلىرىنى سۈرتتى، — خۇدايىم قىيىنلىرىنى ئاسان، يىراقلىرىنى يېقىن، دۈشمەنلىرىنىڭ يۈزىنى سۆرۈن قىلا...

— خاپا بولمىسىلا، بالا سەيگۈيۈەن، — سېرىق ساقالمۇ ئېڭىشكىنىچە غودۇڭشىدى، — مەن شۇ ئالدى - كەينىنى ئويلىمايلا گەپ قىلىپ سالىدىغان ئەسكى خۇيۇم بار...

شۇ ئەسنادا، دورا - دەرەمەكلىرى سېپىلگەن نان بىلەن بىر لېگەن كاۋاپ كىردى. ئۇلار قېنىق دەملەنگەن چاي ئىچكەچ، راسا مەزە قىلىپ يېيىشتى. 46 كۈندىن بېرى گېلىدىن بىر نېمە ئۆتمەي، موڭ يېتىپ، موڭ قوپۇپ قاغىراپ كەتكەن بۇ ئادەملەر مانا بۈگۈن ھەممىنى ئۇنتۇغان ھالدا بۆرىدەك بۇلاپ - تالاپ يېيىش - مەكتە ئىدى. بۇ چاغدا قەدىردان يەنە بىر لېگەن كاۋاپ كۆتۈرۈپ كىردى.

ئۆزى تويىسىمۇ، كۆزى تويماي يېيىشۋاتقان ئاقسۇلۇق قاقچى - لار ئاخىر گارت - گورت كېكىرىپ، شىرەدىن قوللىرىنى تارتىش -

تى ، لېگەندە ئېشىپ قالغان بىر نەچچە زىخ كاۋاپ ، دورا - دەرەك - كە مەلەنگەن نان پارچىلىرىغا ھېچكىمنىڭ قارىغۇسى كەلمىدى ، ئەمما ئۇلار ھۇزۇرلىنىپ قىزىق چاي ئىچىشمەكتە ئىدى . قەدىردان قوللىرىنى تازىلىق قەغەزىدە پاكىز سۈرتكەندىن كېيىن «تاپان ھەققى» دەپ ئالغان 5 مىڭ سومنى يانچۇقىدىن ئېلىپ ، شەرەگە قويدى ۋە پۇلنى ساناپ 2 مىڭ سومدىن ئىككى يەرگە ئايرىپ ، ئاخىرقى مىڭ سومنى ئايرىم قويدى . باشقىلار ئۇنىڭغا ھەيران بولۇپ قاراشتى .

— ئاكىلار ، ئۈچ كۈندىن بېرى ئۇرۇق - تۇغقاندىك بولۇپ قالدۇق ، — دېدى قەدىردان تەمكىن ھالدا ، — شۇنىڭ يۈزىدىن بۇ 2 مىڭدىن 4 مىڭ سوم كېرىماخۇنكام بىلەن ئەخمىتاخۇنكامغا تەئەللۇق ، ئەسلىدە بۇ سېرىق ئاداشقا بەرمەي دېگەندىم ، بىراق ئازمايدىغان ئادەم يوق ، شۇڭا ئۇنىڭغا مىڭ سوم پۇلنى ئاتىدىم . قەدىردان بۆلۈنگەن پۇللارنى ئۇلارنىڭ قوللىرىغا قۇتقۇزۇپ قويۇپ ، ئورنىدىن تۇردى - دە : «خوش ، يۇرتقا ساق - سالامەت بېرىۋېلىڭلار» دېگىنىچە كاۋاپخانىدىن چىقىپ كەتتى . قاقچىلار ئۇنىڭغا رەھمىتىنى ئېيتىشقىمۇ ئۈلگۈرەلمىدى . ئۇلار بىر - بىرىگە قاراپ ، بىر ھازا ئولتۇرغىنىچە ئورنىدىن تۇردى . كېرىماخۇن كاۋاپخانىنىڭ خوجاينىنى چاقىرىپ : «كاۋاپنىڭ پۇلىنى تۆلىۋېتەي» دېۋىدى ، خوجاينى : «يايى چىقىپ كەتكەن بالا تۆلىۋەتتى» دەپ جاۋاب بەردى . كېرىماخۇن ، ئەخمىتاخۇن ۋە سېرىق ساقاللىرى سىرتقا چىقىپ ئەتراپقا خېلى بەك قارىغان بولسىمۇ ، بالا سەيگۈ - يۈەننى تاپالمىدى .

بۇ چاغدا تاكىسىنىڭ ئارقا ئورۇندۇقىغا ئۆزىنى تاشلاپ ئولتۇرغان قەدىردان 120 مىڭ سوملۇق چەكنى يانچۇقىدىن ئېلىپ ، خېلى ئۇزۇن قاراپ كەتتى - دە ، ئاستا شۇبىرىلدى :

— 15 مىڭ «كۆڭۈل»نى چىقىرىۋەتسەم ، 105 مىڭ تاپان ھەققى قايتۇ . بەك ئاچ كۆز بولۇپ كەتتىمۇ قانداق ؟ ياق ! ئۆلۈۋېتىش ، بالىلىرىنى تاشلاپ قېچىپ كېتىش قارارىغا كەلگەن ئادەم .

لەرنى قۇتقۇزۇۋېلىش ئاسانمۇ؟ ھەتتا قولغا 7 مىڭ سومدىن پۇل تۇتقۇزۇش... بۇ دېھقان ئۈچۈن ئاز پۇل ئەمەس - تە! «سېنىڭ قىممىتىڭ ئىقتىدارىڭدا، ئىقتىدارىڭ قىممەت يارىتىشتا...» بۇ... بۇ... كىمنىڭ گېپى؟ توغرا، ياقۇپ ھاجىمنىڭ... ئۇ شۇنداق دېگەن. توغرا، بۇ 105 مىڭ ئەقىل - پاراسەت، ئىقتىدارنىڭ مېۋىسى! باشقىلارنى خۇش قىلىش ئەلۋەتتە جەننەت ساۋابىدۇر، شۇڭا قەدىردانى «خىزىر» دەپ ئاتاشتىغۇ...

400 توننا قاقنىڭ كىلوسىنى بىر سوم يىگىرمە تىيىندىن ئۆتكۈزۈپ، 105 مىڭ پايدا ئالغان قەدىردان ئىنساپسىزلىق قىلغان. لىقىدىن ۋىجدان ئازابىغا قالدى بولغاي، ئۆزىنى ئاقلاپ باقتى، تەسەللى بەردى، شۇنداقتىمۇ ئىچىدە بىر يېرى چوغ چۈشكەندەك ئېچىشىپلا تۇردى...

دوستلۇق رايونىدا تاكىسىدىن چۈشۈپ قالغان قەدىردان 105 مىڭ سومنى «سودا - سانائەت بانكىسى»غا بىر يىللىق قەرەل بىلەن قويۇۋەتتى. بىراق، يېنىدىكى 18 مىڭ سوملۇق چەكتىكى پۇلنىڭ ھەممىسىنى ئالدى. ئۇ «مۇساپىرلار مېھمانخانىسى»دىكى ياتىقىغا كىرىپ، بېلىدىكى پايپاقنى يەشتى، ئۇنىڭدا ياقۇپ ھاجىم سېلىپ بەرگەن 20 مىڭ سومدىن نەق 5 مىڭ سوم قالغانىدى. قەدىردان بۇ پۇلنى يانچۇقىغا سېلىپ، بانكىدىن ئاجراتقان 18 مىڭ سومنى پايپاق ئىچىگە ئەپلىك ئورۇنلاشتۇرۇپ بېلىگە قايتا باغلىدى. ئاندىن پەسكە چۈشۈپ ياتاقنىڭ بۇندىن كېيىنكى بىر ئايلىق ھەققى ئۈچۈن 1 مىڭ 50 سوم تۆلەپ، تالوننى سومكىسىغا سالدى. كەچ بولۇشنى تاقەتسىزلىك بىلەن كۈتكەن قەدىردان شۇ كۈنى كەچقۇرۇن شىنجاڭ ئۇنىۋېرسىتېتى «ئالتۇن ئاچقۇچ» تەربىيىلەش مەركىزىدىكى يېڭى ئوقۇش ھاياتىنى باشلىدى. ئۇ ئېغىر ئەل ياتقۇ ۋاقتىدىلا ياتىقىغا قايتىپ كېلىپ، ئەتىسى چۈشكەچە ئۆگەنگەنلىرىدىن ھىجىلاپ تاپشۇرۇق ئىشلىدى، ئاندىن چۈشلۈك تامىقىنى «ھۆسنارخان جەننەت نېمەتلىرى ئاشخانىسى»دا يېدى. ئۇ شۇ چاغدىلا «مۇساپىرلار مېھمانخانىسى»دىكى قاغجىراپ كەتكەن بويتاقىلارنىڭ ھەۋەس - ئىشتىياقىنى قوزغاپ، ئاغزىدىن شۆلگەي ئېقىتتى.

قان 14 ياشلىق زۇلئايىنى كۆرۈشكە مۇۋەپپەق بولدى . بادام يۈز -
لۈك ، ئاۋات رەڭ چىراي ، قوڭۇرغا مايىل چىوڭ كۆزلىرى
يالت - يۇلت قىلىپ ، كۆڭۈل كۆللىرىگە قارماق تاشلايدىغان ،
غۇنچە بوي ، بەدىنى مىنقىدە تولىغان بۇ قىز دەرۋەقە غەيرەت جاڭدۇ -
نىڭ دېگىنىدەك «كۆزىدە يەۋەتكۈدەك» نازلىق پەرى ئىدى . قەدىر -
دان يەردىن ئۈستۈن قارىمىغان ھالدا ئاشخانىدىن چىقىپ كەتتى .
ئۇ شۇ كۈنى ۋاقىت ئۆتكۈزۈش ئۈچۈن ، دوستلۇق ماگىزىنىدىن
يېڭى مودېلىق يېشىل پوپايىكىدىن بىرنى ، ئالدى كەشتىلەنگەن
كوپتا ئېلىپ سومكىسىغا سالىدى . ئاندىن ئىككى تەرىپى ئاشخانا ،
ناۋايخانا ، ساتىراشخانا ، سوغۇق ئىچىملىك ، ھاراق - شارابىلار
سېتىلىدىغان دۇكانلار ، ئوتتۇرىسى كاۋاپچى ، زاسۋىچى ، سېرىق
ئاش ، ھۆل يەل - يېمىش ھارۋىلىرى ، تۆمۈرلۈك پوكەيلەر بىلەن
تولغان ئۇزۇن لەمپىلىك بازاردىن ئۆتتى - دە ، يەنە ئازراق مې -
خىپ ، يەرلىك ئاھالىلەر جايلاشقان مەھەللىگە يېتىپ كەلدى . ئۇ
ئۆتكەن - كەچكەنلەردىن : «ئىسمى مېھرىبان ، دادىسى كاۋاپچىلىق
قىلىدۇ» دەپ سوراپ ، مېھرىباننىڭ ئۆيىنى زادىلا تاپالمىدى .
ئۇچرىغانلا ئادەم : «بۇ مەھەللىدىكىلەرنىڭ ھەممىسى دېگۈدەك ياقا
يۇرتلاردىن توپلانغان كەلگۈندىلەر ، تولىسى كاۋاپچى ، زاسۋىچى ،
سېرىق ئاش ساتىدۇ... ئىسمىنى بىلمىسىڭىز ، تاپماق تەس» دې -
يىشتى . قەدىردان شۇ كۈنى كەچتە ئوقۇغىلى كېتىپ ، ئەتىسى
ئەتىگەندە مېھرىباننى ئىزدەپ يەنە كەلدى . لېكىن ، تاپالماي قاي -
تىپ كەتتى .

— خەپ ، — دېدى ياتىقىغا قايتىپ كەلگەن قەدىردان ، —
بۇ قېتىم ئۇچرىتىپ قالسام دادىسىنىڭ ئىسمىنى سوراپ بىلىۋالدىم -
سام... تېخى بىللە بېرىپ ئۆيىنىمۇ كۆرۈۋالغىمەن ، ئەگەر ئۈنىمى -
سا ، ئارقىسىدىن ماراپ بارىمەن ...

قەدىردان چۈشلۈك تاماققا چىقىش ئۈچۈن ئەمدىلا ئورنىدىن
تۇرۇشى ، ياتاققا بىر مەھەللىلىك تونۇشلىرىدىن ھېلىمجان ئاۋاق
بىلەن نۇرمەت پاكىز كىرىپ كەلدى . قەدىردان ئىككىسىنى

باشلاپ «ھۆسنارخان جەننەت نېمەتلىرى ئاشخانىسى»غا كەلدى .
ئۇلار بۇلۇڭدىكى ئۈستەلدىن ئورۇن ئېلىپ تۇرۇشى ، تاماق تىزىم-
لىكىنى كۆتۈرۈپ كەلگەن زۇلئاي قەدىردانغا تىكىلىپ قارىغىنى-
چە : «قېشى نېمانچە توم ھەم قارا ، كۆزى نېمىدېگەن چوڭ ،
قايرىلما كىرىپكىلىرىنىڭ ئۇزۇنلۇقىچۇ تېخى...» دېگەنلەرنى كۆڭ-
لىدىن ئۆتكۈزدى .

— نېمە يەيسىلەر ؟ — سورىدى زۇلئاي كىرىپكىلىرىنى لەپىد-
دە تاشلاپ ، — ياكى تىزىملىككە قاراپ بىر نېمە دەمىسلىر ؟
— نېمە يەيسىلەر ، ئاغىنىلەر ؟ — دېدى قەدىردان قىزغا
قاراپمۇ قويماي ، — قېنى دەڭلار ؟
— قەدىردان ، لەڭمەنلا يېسەكچۇ ، — ھېلىمجان نۇرمەتكە
قارىدى ، — سەنچۇ ، نۇرمەت ؟

— سىلەر نېمە يېسەڭلار مەنمۇ شۇ ...
«قەدىردان ، — زۇلئاي كېتىۋېتىپ ئىچىدە پىچىرلىدى ، —
ئەجەبمۇ چىرايلىق ئىسىمكىنا !»

قەدىردان ، ھېلىمجان ئاۋاق ، نۇرمەت پاكارلار ئاشخانا ئىش-
كىدىن چىقىپ كېتىۋاتقاندا ، پەشتاختا ئىچىدە تۇرغان زۇلئاي
ئۇلارنىڭ ئارقىسىدىن قارىغىنىچە «قەدىردان ...» دەپ پىچىرلىدى
ھەم نېمە ئۈچۈندۇر 14 ياشلىق يۇمران ، غۇبارسىز قىزلىق تېنىنى
ئىسسىق بىر ھارارەت ، ئىللىق بىر ئېقىن قىزىتۋەتتى ...
زۇلئايىنىڭ تېنى ئەنە شۇنداق جىمىرلاۋاتقاندا ، ئۈچ ئاغىنە يولنىڭ
ئۇ تەرىپىدە كېتىۋاتاتتى .

— ئاڭلىساق سېنى بارلا دەيدۇ ، بىراق ئۇچرىتالمايمىز ، —
دېدى ھېلىمجان ئاۋاق ، — نېمە ئىشلارنى قىلىۋاتىسەن ؟
— نېمە ئىش قىلاتتىم ، «ياشلار بىناسى»دىن مال ئەۋەتسە ،
ئەپىلەپ - سەپىلەپ سېتىپ پۇلىنى ئەۋەتىپ بەردىم ، بولمىسا
يەپ - ئىچىپ ، ئوقۇپ يۈرۈۋاتىمەن .

— ۋۇي ، راستتىنلا ئوقۇۋاتامسەن ؟ — سورىدى نۇرمەت
پاكار ھەيران بولۇپ ، — قايسى مەكتەپتە ئوقۇۋاتىسەن ؟

— شىنجاڭ ئۇنىۋېرسىتېتى «ئالتۇن ئاچقۇچ» تەربىيىلەش مەركىزىدە خەنزۇ تىلى ئۆگىنىۋاتىمەن .

— مۇنداق دېگىن ، نېمىشقا ئەمدى ؟ — نۇرمەت ياندۇرۇپلا سورىدى ، — تۇرۇپلا خەنزۇچە ئۆگەنگۈك كېلىپ قاپتىغۇ ؟ — شۇمۇ گەپ بوپتۇ ، — دېدى ھېلىمجان ، — ئوقۇغاننىڭ زىيىنى يوققۇ .

— يا دەيمىنا ، خوتەندە ئوقۇۋاتقان چاغلىرىدا خەنزۇچە دېسە بەش كۈنلۈك يەرگە قاچىدىغان يېتىمى بۇ...

— ھازىر مەن سەيگۈيۈەن بولۇپ قالدىم دېگىنە ، ئاداش ، — قەدىردان بېشىنى ئېغىتىپ قويدى ، — خوتەندىن كەلگەن ماللارنى بەزىدە خەنزۇ خوجايىنلارغا سېتىشقا توغرا كېلىدىكەن ، بۇنداق چاغ-لاردا نومۇستىن ئۆلگۈدەك بولىدىكەن كىشى .

— بۇ دېگىننىڭ توغرا ، — دېدى ھېلىمجان ، — تىل بىلمەس-لىكتىن زىيان تارتىدىغان ، سودا يېنىپ كېتىدىغان ، باشقىلار قاقتى - سوقتى قىلىپ بوزەك تاپىدىغان ئىشلارنىمۇ تولا كۆردۇق . ئادەم كېيىننى كۆزلىسە ئوقۇسا بولىدۇ .

چۈشلۈك تاماقتىن چىقىپ دەرس تەكرارلىغان قەدىردان كەچ-كە يېقىن تاكسى بىلەن مەكتىپىگە كەتتى . ئۇ نۇسرەت مۇئەللىم-نىڭ يېتەكچىلىكىدە ئىككى سائەت خام سۆزلەرنى ئايرىم مەنىدە ۋە بىرلەشتۈرۈپ جۈملە تۈزۈشنى ئۆگەندى ، ئاندىن بىر سائەت سۆزلىشىشنى مەشىق قىلدى .

— نۇسرەت مۇئەللىم ، — دېدى بىر كۈنى قەدىردان ، — قۇرۇق مېۋە - چېۋىلەرنىڭ ئىسىملىرى ، تۈر ، دەرەجىلىرى ، توختام تۈزۈش تۈزۈملىرى ، سانلارنى قوشۇش - ئېلىش ، بۆلۈش دېگەندەك مەزمۇنلارنى ئاساس قىلغان گەپلەرنى ئۆگەتسىڭىز . نەزە-رىيە ، تەتقىقات ، مۇھاكىمە ، تەسەۋۋۇر دېگەن نەرسىلەرنى ئۆگىتىد-ۇپرىدىكەنسز . مەن بۇ يەرگە ئالىم بولغىلى كەلمىگەن ، ئاددىي تىل ئۆگەنگىلى كەلگەن .

— قىزىقكەنسز ، — مۇئەللىم كۈلۈۋەتتى ، — سىز نېمە

ئىش قىلىسىز؟

— مەن سەيگۈيۈەن ، قاق سودىسى بىلەن شۇغۇللىنىمەن...
— مۇنداق دەڭ ، — نۇسرەت مۇئەللىم ئويلىنىپ قالدى ، — لېكىن ئالتە ئايلىق دەرس پىلانى تۈزۈلۈپ بولغان تۇرسا ، ئۇنى ئۆزگەرتكىلى بولمايدۇ .
— ئۆزگەرتكىلى بولمايدىغانغا خۇدايىم تۈزۈپ بەرگەن سېتىكا ئەمەستۇ ؟

— نېمە دەيدىغانسىز ، — مۇئەللىم تەڭلىكتە قالدى ، — مەن تەربىيەلەش مەركىزى بېكىتكەن دەرسلىكىنى ئۆتمەن ، ئۇنىڭ سىرتىغا چىقالمايمەن .

يەكشەنبە دەم ئېلىشتا پۈتۈن بىر كۈن ياتىقىدا خەنزۇ تىلى مەشىق قىلغان قەدىردان دۈشەنبە كەچتە مەكتەپكە باردى . ئۇ ئۈچ سائەتلىك دەرسىدىن كېيىن مۇئەللىمنىڭ ئۇنىمىغىنىغا قويمىي ، مەكتەپ ئالدىدىكى ئاشخانىغا ئېلىپ كىردى . ئۇلار بىر قانچىدىن چۆچۈرىنى تەرلەپ - پىشىپ ئىچىپ بولغاندىن كېيىن ، كاۋاپ يېيىشتى .

— مېنى ئەجەب مېھمان قىلغۇڭىز كېلىپ قاپتىغۇ ؟ — دېدى نۇسرەت مۇئەللىم سەل ھەيران بولۇپ ، — لېكىن ئۆتكەنكىدەك دەرس سېتىكىسىنى ئۆزگەرت ، دەيدىغان بولسىڭىز ، بۇنىڭغا ئامال يوق جۇمۇڭ .

— دۇنيادا ئامال قىلغىلى بولمايدىغان ئىش يوق ، — دېدى قەدىردان ئىشەنچ بىلەن ، — ئەگەر قىلىمەنلا دەپ ئىرادە باغلىسا ، شەيتاننىمۇ ئېشەك قىلىپ مىنگىلى بولىدۇ...
— يائىلا ، ئۆزىڭىز كىچىك تۇرۇپ دېمەيدىغان گېپىڭىز يوقكەن .

— قاراڭ ، مۇئەللىم ، ماۋۇ 10 مىڭ سوم پۇلنى سىزگە بەردىم ، — قەدىردان بىر بولاق بېلى باغلانغان پۇلنى ئۇنىڭ ئالدىغا ئەدەپ بىلەن قويدى ، — بولدى ، مۇئەللىم ، ماڭا ئۇنداق سەت ئالايمىڭ ، ئۆزىڭىز ھازىرلا مېنى كىچىك بالا دېدىڭىز ، بۇنداق

غەزەپلىك قارىسىڭىز ، كىچىك بالا چىدىيالىمايدۇ ، قورقىدۇ ، يۈردىكى ئاسقىپ كېتىدۇ...

— بۇ... بۇ پۇلنى ماڭا... نېمىشقا بېرىسىز؟

— سىز دېگەن خەنزۇ تىلىنىڭ پىر كامىلى ، بىلىمىدىغىنىڭىز يوق ، — قەدىرداننىڭ چىرايىدىكى يېلىنىشنى كۆرگەن مۇئەللىم خىجىل بولۇپ قالدى ، — ھازىر ئىسلاھات دەۋرى ، ھەممە نەرسە تاۋار تۈسىنى ئالغان . شۇڭا ، سىز بىلىمىڭىزنى ماڭا سېتىڭ . بۇنداق دېسەم ، «بىلىمنى ساڭا سېتىۋېتىپ ، ئۆزۈم ئېشەك با-قامدىم» دەپ ئاچچىقلاپ قالماڭ يەنە... مۇئەللىم كۈلۈۋەتتى .

— سىز سەيگۈيۈەن ئەمەس ، ئەسلىدە ناتىق بولۇشقا مۇناسىپ بالىكەنسىز ، — مۇئەللىم خېلىلا پەسكويغا چۈشكەندى ، — بولىدۇ ، مەن سىز ئۈچۈنلا ئىزدىنىپ ، ئۆزىڭىزگە مۇۋاپىق كېلىدىغان بىر دەرسلىك تۈزەي . بۇنداقتا سىنىپقا ئىككى خىل تەييارلىق بىلەن كىرىشىم كېرەك . ئەمما ماۋۇ پۇلىڭىزنى ئېلىپ كېتىڭ .

— ئالىمىڭىز ، باشقا يەرگە يۆتكىلىپ كېتىمەن ، — قەدىرداننىڭ تەلەپپۇزى قاتتىق ئىدى ، — پۇلۇمنى ئالماي تۇرۇپ مەن ئۈچۈن جاپا چەكسىڭىز ، ماڭا ئۆگەتكەن بىلىمىڭىز خۇددى بىراۋنىڭ بېشىدا كالتەك تەڭلەپ تۇرۇپ ئاغزىدىكى چاپناۋاتقان نېنىنى تارتىۋالغاندەك ۋىجدان ئازابىغا قالمىمەن . ئۇنىڭدىن كۆرە ئوقۇمىغىنىم تۈزۈك .

— يائىلا ، مەن سىزدەك بالىنى كۆرمىگەن . نەچچە ياشقا كىردىڭىز؟

— يەنە بىر يىل سەككىز ئايدىن كېيىن 18 ياشقا كىرىمەن .

— ئۇنداقتا 16 ياشتا ئىكەنسىز - دە؟

خاتىرجەملىك قەلب ئارامىنىڭ ئوزۇقمىش . شۇ كۈنى قەدىردان ھۇزۇرلىنىپ ئوخلدى . ئەتىسى ئەتىگەن «مۇساپىرلار مېھمانخانىسى» ئاشخانىسىدا قىزىق سۈت بىلەن نان يەپلا ياتقىدا

خەنزۇ تىلىنى سۆزلەشنى مەشىق قىلدى . لېكىن ، بىر خىل سۆز -
نى تەكرارلىغاندا ، ئاھاڭ ھەر قېتىم قېيىپ ، ئالدىنقىسى كېيىن -
كىسىگە ئوخشىمايتتى . مۇئەللىم بىلەن تەڭ ئوقۇغاندا زەپمۇ توغ -
را ، ئاھاڭدار چىقىۋاتقان سۆزلەر مانا ئەمدىلىكتە بىردە ئوڭغا ،
بىردە سولغا ، تۇرۇپلا پەسكە ، بىردەمدىلا يۇقىرىغا سامداپ ، ھېچ -
نىمىگە ئوخشىماي قېلىۋاتاتتى . قەدىردان بىرنەچچە قېتىم
كىتاب - دەپتىرنى پىرقىرىتىپ تاشلىۋەتتى . ئۇ پەقەت توغرا
تەلەپپۇز قىلىشنىلا نەچچە كۈن مەشىق قىلدى . ھەر كۈنى مەكتەپ -
تىن كېلىپلا شۇ كۈنى ئۆگەنگەن سۆز - جۈملىلەرنى ياتقىدا كېچە
بىر ۋاقىلارغىچە ھىجلايتتى . قەدىردان غەزەپلىنىپ ، ئاچچىقلاپ ،
كىتاب - دەپتەرلەرنى پىرقىرىتىپ تاشلىۋەتكەنلىك بىلەن ئۆگەند -
مەكچى بولغان نەرسىلىرىنىڭ قورقۇپ قالمايدىغانلىقىنى ، ئۆزلۈ -
كىدىن ئاق بايراق چىقىرىپ تەسلىم بولمايدىغانلىقىنى چۈشىنىپ
يەتكەندە ، خىجىللىقتىن قىزىرىپ كەتتى . ئۇ بىر كۈنى تەلەپپۇز
قىلىشنى مەشىق قىلىپ ، چۈش بولۇپ قالغىنىنى سەزمەيلا قالدى .
قەدىردان قورسىقىنىڭ بىردىنلا «كىر» قىلغىنىنى ئاڭلاپ ئورند -
دىن تۇرۇپ كەتتى . چۈنكى ، ئۇنىڭ قورسىقى ئېچىپ كەتكەنىدى .
ئۇ ئۆگىنىش ماتېرىياللىرىنى يىغىشتۇرۇپ قويۇپ ، ئىشكىنى گۈپ -
لا ياپتى . دە ، كارىدورغا چىقتى . قەدىردان كارىدوردا كېتىۋېتىپ
دېرىزىدىن پەسكە قارىغانىدى ، ھويلىدا كىم بىلەندۇر پاراڭلىشىۋات -
قان غەيرەت جاڭدۇنى كۆرۈپ قالدى .

— غەيرەتكا ، — قەدىردان قولىنى پۇلاڭلىتىپ ۋارقىرد -
دى ، — بىردەم توختا ، مەن ھازىرلا چۈشمەن...
قەدىردان پەسكە چۈشۈپ ، غەيرەت جاڭدۇنىڭ قېشىغا كېل -
شى ، ئۇنىڭدىن گۈپلا قىلىپ ھاراق ھىدى كەلدى ، ئۆزىمۇ دەلدەڭ -
شىپ جىم تۇرالمىتتى .

— غەيرەتكا ، كۆپكۈندۈزدىلا مەست بولۇۋاپسەنغۇ ؟
— بېيجىڭدىن بىر بۇرادىرىم كەپتىكەن ، شۇنىڭ بىلەن ياتاق -
تىلا ئازراق ئىچىپ قالدۇق .

— بايا كۆرۈشۈپ تۇرغان تاقىرباشما؟
— شۇ... شۇ... ئۇنى سەن ئايپاڭلاش كۆرمە، ئۇ دېگەن باي
گۈي.

— بېيجىڭدىن كەلگەن ئاغىنەڭنى ئاشخانغا باشلىماي، ياتاققا
قۇرۇق ھاراققا زورلىدىڭما؟

— ئۇ بەك ئالدىراش ھەم ئاممىۋى سورۇنلارغا ئۆچ .
— غەيرەتكا، ئەبەي گىتار، يەنە ھېلىقى خېنەن توخۇسى
دېگەن ئاغىنىلىرىڭنى چاقىر، چۈشلۈك تاماق بىلەن مېھمان
قىلاي.

— ئەبەي گىتار بىلەن ئەيسا خېنەنچىر ئىككىسى ئىچكىرىگە
كىرىپ كەتتى .

قەدىردان بىر چاغدا ھېلىمجاننىڭ : «ئۇلار نۆۋەتلىشىپ ئىچ-
كىرىدىن خروئىن ئەكىلىدۇ...» دېگەن سۆزلىرىنى ئەسلىدىيۇ ،
چاندۇرمىدى .

— ئۇنداق بولسا، غەيرەتكا، ئاشخاننى ئۆزۈڭ تاللا ،
قىممەت - ئەرزان دەپ ئولتۇرما ...

— ۋاھ ، قالتىسقۇ سەن ، — غەيرەت قەدىرداننىڭ دولىسىغا
قارىسلا بىرنى ئۇردى ، — بىراق ، ئۇكا ، چۈشتىن كېيىن بارىدىغان
يېرىم بار ، شۇڭا «جەننەت»^① كە كىرىلى .

ئۇلار «جەننەت» نىڭ كىچىككىنە خاس خانىسىغا كىرىپ ئەم-
دىلا ئولتۇرۇشى ، زۇلئاي خۇددى ماراپ تۇرغاندەكلا پەيدا بولدى .
ئۇ شۇنچىلىك خۇشخۇي ئىدىكى ، تاتلىققىنا كۈلۈمسىرىگىنىچە بىر
تولغانىدى ، ئۇنىڭ بۇ ناز - كەرەشمىلىرى گۈزەللىكىگە خالەك
ياراشتى .

— نېمە يەيسىلەر ؟ — زۇلئاي قەدىردانغا ۋاللىدە كۆز تاشلىد .
— بىردەمدىلا تەييار قىلدۇرۇپ بېرىمەن .

— غەيرەتكا ، سېنىڭ نېمە يېگۈڭ بار ؟ — سورىدى قەدىر .

① جەننەت — «ھۆسنارخان جەننەت نېمەتلىرى ئاشخانىسى» نىڭ قىسقارتىلما ئاتىلىد .
شى . ھۆسنارخان خروئىن ئەتكەسچىسى بولغاچقا ، ئاشۇ مەخپىي ئىسمىنى قوللىنىدۇ .

دان .

— ئوخشاش . . . بولدىلا ، دىڭ - دىڭ سومەندىن ئىككى تەخسە بولسۇن .

— لازا سالسۇنمۇ ، سالمىسۇنمۇ ؟ — زۇلئاي قەدىردانغا قاراپ گەپ قىلىۋاتاتتى .

— لازىسى بولمىغان ئاش بولامدۇ ، خانقىز ، — دېدى غەيرەت جاڭدۇ كۆزلىرىنى قىسقان ھالدا .

— يا بۇ مېھماننى دەيمىنا ، — زۇلئاي قەدىردانغا يەنە كۆز تاشلىدى ، — لازىغا مەيلى بارمۇ ، يوقمۇ . . .

قىزنىڭ كەتكۈسى يوقتەك قىلاتتى . ئۇ ئۇنى - بۇنى سوراپ تۇرۇشى ، خۇددى دەز كەتكەن تەشتەكتەك خىرقىراق بىر ئاۋاز ئۇنى چۆچۈتۈۋەتتى :

— زۇلى ، ئىشىڭنى قىل ، ۋۇي لالما . . .

ئالما ئۇرۇقى ئەتلەس كۆڭلەك ئىچىدە خۇددى يونۇمىغان توغراققەكلا يوغان بىر خوتۇن ساپسىرىق چىرايىنى پۇرۇشتۇرۇپ ، پۇتلىرىنى كەرگەن ھالدا قاراپ تۇراتتى . ئۇنىڭ ئېڭەك ئاستى ، مەڭزىلىرى ، قاپاقلىرى سۇ كۆتۈرۈپ قالغاندەك لىغىرلاپ تۇرغاچقا ، يۈزى خۇددى پىشىپ ۋاقتىدىن ئۆتۈپ كەتكەن غاز قوغۇنىغا ئوخشايتتى .

زۇلئاي ئەندىكىكىچە چىقىپ كەتتى . غەيرەت قەدىردانغا ئې - ئېشىپ ئاستا پىچىرلىدى :

— ھۆسنارخان دېگەن جادى ئاشۇ ، ئاشخانىنىڭ خوجايىنى ، دەھشەت ئازارۇل . ئۇنىڭ ئېرى ئاباق توختى قورۇمىچى ، ئەمما زەيپانى . . .

— زەيپانى ؟ — قەدىرداننىڭ كۆزلىرى چەكچەيدى ، — بۇ . . . بۇ نېمىدېگەن گەپ ؟

— نىم ئەر ، نىم ئايال . . .

— ۋاي يەنىلا ئۇقالىدىم . . .

— ھەي دېۋەڭ ، شۇنىڭغىمۇ ئەقلىڭ يەتمىدىم ؟ بەزىدە ئەر ،

بەزىدە ئايال دېگەن گەپ .

— ۋاي خۇدايىم ، مۇنداقمۇ ئىشلار باركىنا ...

غەيرەت جاڭدۇ ھۆسنارخان ۋە ئۇنىڭ ئېرى ھەققىدە سۆزلەپ
بېرىۋاتقاندا ، ھۆسنارخان قىزى زۇلئايغا قىرىچە - يېنىچە تېگىپ ،
نەشتىرىنى تىقۋاتاتتى .

— ۋۇي ئەر سىرەپ قالغان ئىنەك ! بىر نېمىلىرىڭ قىمىشپ
ئولتۇرالمىي قالدىڭما ؟

— يا قەي ، ئانا ، تاماق تىزىملىكىنى سورىغانىدى ، ئاپىرىپ
بەردىم شۇ...

— مەن كۆرمىگەن بولسام كاشكى ! بەللىرىڭنى تولغاپ ،
ساغرىلىرىڭنى چايقاپ ، قاش - كۆزلىرىڭنى ئوينىتىپ نېمىگە
شۇنچە غىلجىڭلاپ كەتتىڭ ، قانجۇق...

زۇلئاي ئالىقانلىرىدا يۈزىنى قاماللىغىنىچە ئىچكەركى ئاشخانا
ئۆيىگە كىرىپ كەتتى .

— كۆرگەنسەن ، — دېدى غەيرەت جاڭدۇ قەدىردانغا ، — ئەنە
شۇنداق يولسىز ، بىشەم خوتۇن ئۇ . زۇلئاي يېنىمىزغا كېلىپ
ئىككى ئېغىز پاراڭلاشقىنىغا قارا قىلىۋاتقان ئۆكتەملىكىنى . ئېرى
ئاباق توختىنىمۇ قوڭىنىڭ قىسلىچىقىغىمۇ ئالمايدۇ . كۆزىگە كۆر-
سىتىپ تۇرۇپ مېھنەت كازىم بىلەن ئوينىيدۇ...

— مېھنەت دېگەن نېمە ئۇ ؟

— خېمىر يۇغۇرۇپ ، لەڭمەن تارتىدىغانچۇ ؟

— ئېرى گەپ قىلماڭدا ؟

— ئېرى ئاباق توختىمۇ كازىم پاناق بىلەن ئوينىيدىغان
تۇرسا...

— نېمە دەۋاتىسەنوي ، غەيرەتكا ؟ ئادەمنىڭ ئەقلىگە سىغىۋەتكەن
گەپ قىلە .

— بۇ جاھاندا بارغۇ قارا ، ئادەمنىڭ ئەقلىگە سىغمايدىغان
نى - نى ئىشلار بار تېخى ، — غەيرەت تاماق يېگەچ گەپ قىلماقتا
ئىدى ، — بۇ خوتۇننىڭ چوڭ قىزى ئەختەرنىسا گۇاڭجۇدا چوڭ

ئوقتە قىلىدۇ ، ئوغلى ئەسەت ئەرۋاھ بولسا ئانىسى ، دادىسى ، ئاچىسى تاپقانى چىكىپ تۈگىتىدۇ .

تاماق شىرەسىگە جەينەكلەپ ، ئاغزى بېسىقماي گەپ قىلىۋات-
قان غەيرەت جاڭدۇ ھوشىنى يوقىتىپ قويغۇدەك مەست بولمىسى-
مۇ ، قىلىشقا تېگىشلىك بولمىغان گەپلەرنى ھاراقنىڭ كۈچى بىلەن
قىلىۋاتاتتى . قەدىردان كۆڭلىدە : «ئەگەر ئۇ ساق بولسا ، مۇشۇ
گەپلەرنى قىلارمىدى ؟» دەپ ئويلىدى . شۇڭا ، ئۇمۇ ئاغزىغا كەل-
گەن گەپلەرنى ئاياپ ئولتۇرماي سوراۋەردى :

— غەيرەتكا ، چوڭ ئوقتە دېگىنى خروئىن سېتىشما ؟

— تىشش ... — غەيرەت بارمىقىنى كالىپۇكىغا قويدى ، —
ئاستا گەپ قىل ، ھۆسنارخان ئاڭلاپ قالسا ، ئىشتان - كۆڭلىكىنى
سېلىپ چىقىدۇ .

— نېمىشقا ئەمدى ؟

— قىزى گۇاڭجۇدىن ئەۋەتكەن مالنى مۇشۇ ئاشخانىدىن تار-
قىتىدۇ ، — غەيرەت ئاشخانىغا قاراپ ۋارقىردى ، — ھەي ، ئاش
سۈيى ئەكېلىۋېتىڭلار ! شۇڭا ئاشخانىدا خروئىن ھەققىدە گەپ
قىلغىلى قويمىدۇ . سېنى ئاغزىڭنى چىڭ دەپ دەۋاتىمەن جۈمۈ ،
چېكەتكە ، ئەگەر بىرەر يەردە ئاغزىڭدىن چىقىپ كەتسە ، ئۆزۈڭگە
ئارتىپ قويىمەن .

— خاتىرجەم بولە ، بۇنداق ئىشلارغا كەلگەندە مېنىڭ ئاغزىم
ئاچقىلى بولمايدىغان داتلاشماس قۇلۇپ .

— ھەببەللى ، مۇشۇنداق يەرلىرىڭنى دەپ ئارىلىشىمەن - دە .
بولمىسا ، نى - نى سۆلىتىنى ئات تارتالمايدىغان ھېچقىزىلارنى
پوش دەيمەن .

بۇ ئارىلىقتا ، تەتۈز ئۈستىخان ، مۈرىلىرى كەڭ ، گەۋدىلىك ،
يۈز - بويۇنلىرىنى يىرىڭلىق قىپقىزىل دانخورەك قاپارتمىلىرى
قاپلىغان ، 35 ياشلار ئۆپچۆرسىدىكى مىس رەڭ چىراي بىر ئادەم
ئاققۇر چىنىدە ئاش سۈيى ئېلىپ كەلدى .

— ئاش سۈيى دەپ ۋارقىرسا كىمكىن دەپتىمەن ، غەيرەتجان .

كەن ئەمەسمۇ ، — دېدى ئاش سۈيى ئەكەلگەن قوپال جىسىم ، —
چۈش ۋاقتىدا ئاشخانىدا خېرىدار كۆپ ، ھەممىمىز خۇددى ئىككى
قوشۇقتا ئاش يېگۈدەك ئالدىراش بولۇپ كېتىمىز .
— خېرىدارمۇ قاراڭ ، كازىمكا ، تامىقى ياخشى ئاشخانىغا
ئاقىدۇ ، شۇنداق ئەمەسمۇ ؟

— راست دەيسىز ، غەيرەتجان...
قوپال جىسىم كېتىپ قالدى . قەدىردان غەيرەتكە قارىدى .
غەيرەت ھېلىلا كەتكەن دانخورەك ئىچكەركى تاماق راسلايدىغان
ئاشخانىغا كىرىپ كەتكۈچە تىكىلىپ تۇردى .
— ھۆسنارخان بىلەن ئاباق توختىنىڭ كالتەكچىسى كازىم
دېگەن شۇ...
قەدىردان غەيرەت بىلەن تاماق يېگەچ «جەننەت» نىڭ خېلىلا

ئىنچىكە ھېكايىلىرىنى ئوقۇۋالدى . بىراق ، ئۇنىڭ زۇلئايغا ئىچى
ئاغرىپ قالدى . بۇ چىرايلىق ، ناز - كەرەشمىلىك كىچىككەنە قىز
خۇددى قاغا - قۇزغۇن ، بۆرە - سىرتلانلارنىڭ قورشاۋىدا قالغان
كېيىك قوزىسىغىلا ئوخشاپ قالغانىدى .

چۈشلۈك تاماق ۋاقتى بولۇش بىلەن بىر پەس «ئولتۇر -
قوپ» دېگەندەك بېسىق بولۇپ كەتكەن ئاشخانا بارا - بارا پەسكويغا
چۈشۈپ جىمىپ قالغان بولسىمۇ ، زۇلئاي پەشتاختا ئىچىدە پۇل
ساناۋاتقان ئانىسىدىن قورقۇپ ، تاماق راسلاش بۆلۈمىدىن سىرتقا
چىقالمىدى . شۇ چاغدا تۇيۇقسىزلا غەيرەت قەدىرداننى جەينەكلە-
دى . قەدىردانمۇ پەردىسى بىر تەرەپكە يىغىۋېتىلگەن ئىشىكتىن
ئاشخانا زالىغا قارىدى . دېگەندەك ، تاماق راسلاش ئۆيىدىن چىقتىمۇ
ياكى ئاشخانىنىڭ ئارقىسىدىكى ھويلىدىن كەلدىمۇ ، ئىشقىلىپ ،
18 ياشلاردىكى بىر مېيىپ بالا ھېلىلا يېقىلىپ چۈشىدىغاندەك ،
پۇتلىرىنىڭ ئۈچى گىرەلەشكەن ھالدا غالدۇس - غۇلدۇس دەسسە-
گىنىچە غەلىتە ئاۋازدا گۇڭراپ ، ئاشخانا زالىغا كىرىپ كەلدى .
ئۇنىڭ قوللىرىمۇ ئارۋاڭ - سارۋاڭ ھەرىكەتلىنىپ ، خۇددى پىيى
تارتىشىپ قالغان ئادەمدەك كىرىشىپ قالغانىدى . بالىنىڭ ئاغزىد-

نىڭ دورىغان ... ۋۇي ئىززىتىنى بىلمىگەن پېسى !
— ھوي ھۆسنار ، ئاغزىڭغا بېقىپ سۆزلە جۇمۇ ، ھېلى بىكار

ئاناڭنىڭ قوڭىدىن چۈشكەنگە توپغۇزماي ...
ئاشخانىدىكى بىر قانچە ئادەم ئالدىدا ئۆزىنى پايلىماي شىلتىڭ
ئاتقان ئاباق توختى ئايلاندۇرۇپ سالغان تەتۈر شاپلاقتىن ئارقىسىد-
غا تىكلا چۈشۈپ كەتتى - دە ، دەرھاللا ئۆمىلەپ قوپۇپ ، ئاشخانىد-
نىڭ ئارقىسىدىكى ھويلىغا قاچتى . ھۆسنارخانمۇ ئۇنىڭ ئارقىسىد-
دىن قوغلاپ كىرىپ كەتتى . ئاباق توختىنىڭ : «ۋايىجان ...
بوشراق ... ھوي بىر زەمبىل پوق ، قولۇڭنى تارت دەيمەن ...»
دېگەن ئاۋازى ئاڭلىنىپ تۇردى ...

— غەيرەتكا ، — دېدى قەدىردان پىچىرلاپ ، — ئاباق توختى
نېمىشقا مېيىپ بالىنى دوراپ ، مەسخىرە قىلىدۇ ؟
— سۆزلەپ كەلسەڭ گەپ تولا ، ئۇكا ، — غەيرەت سەل
ئېڭىشىپ شۇنچىلاشقا باشلىدى ...

ئەر - خوتۇن كۆك تاماكا ساتىدىغان ئاباق توختى بىلەن
ھۆسنارخان قىزى ئەختەرنى سەككىز ياشقا ، ئوغلى ئەسەت ئەرزۋاھ
ئالتە ياشقا كىرگەن يىلى ، ھۆسنارخان قاسساپ قۇربان كۆپۈك
بىلەن تۇتۇلۇپ قېلىپ ، ئۇلار ئاجرىشىپ كەتتى . ئىككى بالىسىنى
ئېرىگە بەرمىگەن ھۆسنارخان قۇربان كۆپۈك بىلەن ئۈرۈمچىدە
يەنىلا تاماكىچىلىق قىلدى . نوپۇسىز بۇ ئاققۇنلار قىزىل قەغەز
ئېلىش ئۇياقتا تۇرسۇن ، نىكاھمۇ قىلماي بىر ئۆيگە كىرىۋالدى .
ئۇزۇن ئۆتمەي ئۆمۈلاقمەن تىلىنى چاپنايدىغان ، چاپىغانسىرى ئال-
غاي كۆزلىرى تېخىمۇ ئالايىپ ، قارىچۇقى يوقاپ كېتىدىغان ،
پۇت - قوللىرى تارتىشىپ يىغىلىپ قالىدىغان ، ئاغزى - بۇرىنىدىن
توختىماي سۇ ئاقىدىغان مېيىپ بالا ئىسمايىل تۇغۇلدى . بالىنىڭ
بۇ سىياقىدىن قورقتىمۇ ياكى ھۆسنارخانغا قېنىپ ، سەسكەندىمۇ ،
ئىشقىلىپ ، مېيىپ بالا بىر ياشقا كىرە - كىرمەيلا قۇربان كۆپۈك
يوقاپ كەتتى . ئۇ گۇاڭجۇ ، شېنجېنلارغا كىرىپ كەتتىمۇ ياكى
چەت ئەلگە چىقىپ كەتتىمۇ ، ھېچ خەۋىرى بولمىدى . ئىسمايىل

ئۈچ ياشقا كىرگەن يىلى ، دادىسىدىن ، ئانىسىدىن مىراس قالغان ئىككى قورۇ - جايىنى سېتىپ خېلىلا پۇللۇق بولۇپ قالغان ئاباق توختى ئۈرۈمچىدە پەيدا بولدى . ئۇ بىر كۈنى قىزى بىلەن ئوغلىنى كۆرگىلى كېلىپ ، ھۆسنارخان بىلەن ئىرمىشىپ - چىرمىشىپلا كەتتى ھەم بار مەسلىھەت بىلەن « ھۆسنارخان جەننەت نېمەتلىرى ئاشخانىسى » نى ئېچىۋالدى . ئەزەلدىن زەھەر - زوقۇمى ئون غې - رىچ ، ناز - خۇلقى يۈز غېرىچ ھۆسنارخاننىڭ بىر كۈلۈپ ، ئون خۇيلىنىپ ، يىلاندىك تولىغىنىپ سىرلىق كۈلۈشلىرىدىن مەستۇ مۇستەغرىق بولۇپ كەتكەن ئاباق توختىنىڭ كۆزىگە ھارامدىن بولغان مېيىپ بالىمۇ كۆرۈنمىدى . ھۆسنارخان قۇربان كۆپۈك بىلەن بىر ياستۇققا قانداق باش قويغان بولسا ، ئاباق توختى بىلەنمۇ ئەنە شۇنداق ئېتىبارسىز ، رەسىم - قائىدىسىز يوتقانغا كىرىشتى... مېيىپ بالا ئىسمائىل تۆت ياشقا كىرگەندە ، زۇلئاي تۇغۇلدى . ئەزەلدىنلا ئوخشاش جىنسلىقلار بىلەن كۆڭلىنى ئېچىپ ، ئويناپ كېلىۋاتقان ئاباق توختى كېيىنچە ئاشخانىغا تەمبەل ، سىن - سىپاتى قاملاشقان بىرەر ئەر كىرىپ قالىدۇ ، بۇزۇق ئاياللاردەك قاش - كۆزىنى ئوينىتىدىغان ، شىرە سۈرتكەن ، چاي قۇيغان باھانىدە ئۆيەر - بۇيەرلىرىنى تۇتۇپ سىلايدىغان قىلىقلارنى چىقىرىۋالدى . ئۇنىڭ ئەرلەرگە بولغان ئىشتىياقى ئۆرلىگەنسېرى ، ئەر - خوتۇن ئىككىسىنىڭ ئوتتۇرىسىدا كازىمنى تالىشىش كۈندەشلىكى باشلاندى . ئوچۇق - ئاشكارا قورساق كۆپۈكىنى چىقىد - رالمايدىغان بۇ يوشۇرۇن جەڭدە ، ھۆسنارخاندېن دەردىنى ئالالىم - غان ئاباق توختى مېيىپ بالىنى يالغۇز ئۇچراتتىمۇ ، ئۇنىڭ مې - خىشلىرىدىن تارتىپ ، پۇت - قوللىرىنىڭ تارتىشىپ قېلىشلىرىغى - چە ، ئاغزى - بۇرۇنلىرىنى غەلىتە شەكىللەردە پۇرۇشتۇرۇپ دو - راپ ئۆچىنى ئالاتتى .

— غەيرەتكا ، — دېدى قەدىردان پەس ئاۋازدا ، — چىقىپ كېتەيلىلا...

— يۈرە ، مالڭ ، تولا سۆزلەپ ، كەيپىمۇ يېشىلىپ

كەتتى ، — غەيرەت ئورۇندۇق — شىرەلەرگە سوقۇلۇپ ، ئاشخانا زالىغا چىقتى . ئۇ ھۆسنارخانغا پۇل تاپشۇرۇۋاتقان قەدىردانغا قارىدى . مايللا تالاغا چىقىپ كەتتى . تاماق تەييارلاش بۆلۈمىنىڭ تاماق سۈنۈش تۆشۈكىدىن ماراپ تۇرغان زۇلئاي سىرتقا چىقىپ كېتىۋاتقان قەدىردانغا ئاڭلانغۇدەك بوش ئاۋاز يۆتەلدى . قەدىردان بۇ قەستەن بېرىلگەن شەپنى سەزگەن بولسىمۇ ، ئاڭلىمىغانغا سالىدى . ئۇ سىرتقا چىققاندا ، غەيرەت خۇددى تامدا ئۆسكەن قومۇشتەك ئىنچىكە ، ئېگىز ، سويماباش ، كۆزى كىچىك ، ئاغزى يوغان ، ئاق سېرىق بىر يىگىت بىلەن پاراڭلىشىپ تۇراتتى .

— كېچىكىپ كەتتىڭمۇ ؟ — غەيرەت قەدىرداننىڭ كۆزلىرىگە مەنە بىلەن قارىدى ، — بىر كىم بىلەن مۇڭدىشىپ قالمىغانسەن ؟ — نەدىكىنى ، خوجايىن پارچە پۇل تاپالماي ...

— مانا بۇ ئاغىنىمىز ، — دېدى غەيرەت ھېلىقى ئورۇقنى كۆرسىتىپ ، — ھۆسنارخان خوجايىننىڭ بىر تاللا تەۋەررۈك ئوغلى ئەسەت ...

— قانداق ئەھۋالىڭىز ؟ — قەدىردان قول ئۇزاتقاچ ، ئەسەت ئەرۋاھ دېگەن شۈكەن - دە ، دېگەننى كۆڭلىدىن ئۆتكۈزدى ، — ئىسىم قەدىردان ، خوتەندىن كەلدىم .

— ياخشى ، ياخشى ، — ئەسەت ئەرۋاھنىڭ چىشلىرى تاماكدىن قارىداپ كەتكەنىدى ، — نېمە ئوقەت قىلىسىز ؟ — سەيگۈيۈەن .

— ۋۇي كىچىككىنە تۇرۇپلا - ھە ...

— خوش ، ئەسەت ، — غەيرەتنىڭ ئەسەت ئەرۋاھ بىلەن خۇشى يوقلۇقى چىرايىدىن چىقىپلا تۇراتتى ، — بىز كەتتۇق ، ئەسەت ، چۈشتىن كېيىن بىر يەرگە بارماقچىدىم ...

غەيرەت جاڭدۇ يولنىڭ ئۇ تەرىپىگە ئۆتۈپلا ، قەدىردان بىلەن خوشلاشتى . ئۇ بېيجىڭدىن كەلگەن ئاغىنىسى بىلەن مۇھىم بىر ئوقەت توغرىسىدا سۆزلىشىدىغانلىقىنى ئېيتىپ ، ئالدىراپلا كېتىپ قالدى . قەدىردان «مۇساپىرلار مېھمانخانىسى» نىڭ ھويلىسىغا كى-

رىپ ، ئەمدىلا بىنا ئالدىغا كېلىشى ، ھېلىقى ئاغزى پالاكەت بېلەت
سانقۇچى پاتەمخان يىراقىدىنلا ۋارقىراپ - چارقىراپ يېتىپ
كەلدى :

— توۋا ، توۋا ، بۇ كەپتەر باچكىسىنى تاپماق ئەجەب تەسكە
چۈشتىيا ، — قارىمۇتۇق ۋىجىكىگە پاتەمخان ھاسىراپ كەتكەندە .
دى ، — چۈشتىن بېرى ، غوجام ، ئىككى قېتىم تېلېفون كەلدى .
باشلىقلىرى ئوخشايدۇ ، گېپى خېلى يوغان ، ئەمدى كەچ سائەت
توققۇز يېرىمدا نۆۋەتچى بۆلۈمدە تېلېفون ساقلىسىلا بوغىدەك...
قەدىرداننىڭ «ئالتۇن ئاچقۇچ» تەربىيىلەش مەركىزىدىكى ئو-
قۇشى ئالتىدىن - سەككىزگىچە رەسمىي دەرس ئۆتىلىپ ، ئەڭ
مۇھىم پائالىيەت — توققۇزغىچە بىر سائەت سۆزلىشىش مەشىقى
ئېلىپ بېرىلاتتى . شۇڭا ، ئۇ دەرسىدىن چۈشۈپلا تەكسى بىلەن
كەلسە تېلېفونغا ئۈلگۈرلەيدىغانلىقىغا ئىشىنىپ ، كۆڭلى ئارامىغا
چۈشتى . ھازىر نۇسرەت مۇئەللىم قەدىرداننىڭ ئارزۇسى بويىچە
سودا ئىشلىرىغا ئائىت دەرسلىك تۈزۈپ ، ئايرىم دەرس ئۆتۈۋاتات-
تى . بۇنىڭ ئۈنۈمى قەدىرداننى تولمۇ خۇشال قىلىۋەتتى .

شۇ كۈنى ئوقۇشتىن بالدۇرراق قايتقان قەدىردان نۆۋەتچى
بۆلۈمدە تېلېفون ساقلىدى . راستىنلا سائەت توققۇزدىن 40 مىنۇت
ئۆتكەندە ، تېلېفون ئارقا - ئارقىدىن سىگنال بەردى . قەدىردان
تېلېفوننى ئېلىشى ، ئوبۇلەھسەنىڭ تونۇش ئاۋازىنى ئاڭلىدى .
قەدىردان دەسلەپتلا ئاتا - ئانىسىنىڭ ، ئاچىسى گۈلنۇر ، ئىنىسى
ئابدۇراخمانلارنىڭ ئامان - ئېسەنلىكىنى سورىدى ، ئاندىن «ياشلار
بىناسى»نىڭ ئەھۋالىنى سۈرۈشتە قىلدى .

— ھەي قەدىردان ، — دېدى ئوبۇلەھسەن ئۈنلۈك
ئاۋازدا ، — 280 توننا مال يولغا چىقتى ، ئىندىلىققا كەچ «شىند-
جاڭ مېھمانخانىسى»غا چۈشىدۇ . ئاڭلاۋاتامسەن ؟ يەنە ھەپتىدىن
كېيىن 200 توننا مالنى ماڭدۇرىمەن...

— ئوبۇلەھسەنكا ، ماڭدۇرىدىغان مالنىڭ ھەر بىر تۈرىنىڭ
توننا سانى ئېنىق بولسۇن ، — ۋارقىرىدى قەدىردان ، — چۈنكى

ئىككى قېتىملىق مالغا بىر يوللا توختام تۈزمەن . كەم ياكى ئوشۇق بولۇپ قالسا توختام بۇزۇلىدۇ .

— خاتىرجەم بول ، بۇ تەرىپى ماڭا ئايان ، — ئوبۇلھەسەنمۇ ۋارقىرىدى ، — ھەي قەدىردان ، مىجىت قادىر دېگەن شوپۇردا بىر پارچە خەت بار ، شۇنى ئوقۇساڭ سەن قىلماقچى بولغان ئىشلارنىڭ تۈرى ھەم تەرتىپى بار ، شۇنداقلا سېنىڭ ئايلىق مائاشىڭ ۋە كاماندروپكا پۇللىرىڭ ئېنىق يېزىلغان . كەم يەرلىرى بولسا ، تېلېفون ئارقىلىق دەرسەن .

قەدىردان ھازىر ئۆزىنىڭ كەچ كۇرستى ئوقۇۋاتقانلىقى ، خەنزۇ تىلىنى بىلمىسە نۇرغۇن ئىشلارنىڭ يۈرۈشمەيلا قالماي ، بۇزۇلىدۇ . غانلىقى قاتارلىقلارنى دېگەندە ، ئوبۇلھەسەن ، ئۈرۈمچىدە تۇرغان كۈن ھەم ئوقۇش رەسمىيەتلىرىنىڭ ھەممىسىگە «ياشلار بىناسى» ئىگە بولۇپ ، ئاتچوت قىلىدىغانلىقىنى ئۇقتۇردى .

قەدىردان شۇ كۈنى كەچتە بىرەر سائەت خەنزۇ تىلىنى سۆز-لەشنى مەشىق قىلىپ ئۇخلاپ قالدى . ئۇ ئەتىسى چۈشكىچە يەنە تەكرار قىلدى . ئاندىن «ھۆسنارخان جەننەت نېمەتلىرى ئاشخانىسى»غا كىرىپ ، گۆشناندىن ئىككىنى بۇيرۇتتى . چۈنكى ، بىرنى ياتىقىغا ئېلىپ كېتىپ ، كەچتە چاي بىلەن يەۋالسا ، ئۆگىنىشكە ۋاقىت تېجىگىلى بولاتتى . چۈش ۋاقتى بولغاچقا ، ئاشخانىدىكى شېرە - ئورۇندۇقلار توشۇپ كەتكەنىدى . مېھناڭ كازىم خېمىر-لارنى غۇلاچلاپ تارتىپ ، ئەمبەل تاختىغا ئورماقتا ئىدى . قورۇما قورۇغۇچى ئاباق توختى قورۇملارنى قورۇپ ئۆلگۈرتەلمەيۋاتاتتى . مۇلازىملار ئۇياقتىن - بۇياققا يۈگۈرۈشەتتى... شۇڭا ئاباق توختى قەدىرداننىڭ گۆشنىنى زۇلئايغا بۇيرۇدى . ھۆسنارخانمۇ ئەرلەر-نىڭكىدەك بوم ئاۋاز بىلەن :

— ھەي پاخپاق ، كۆڭلۈڭنى چاچماي قىل ، ماقۇما... كۆزۈڭ ئەكتىلەرنىڭ بىر يېرىدە بولۇپ قېلىپ ، قولىڭنى چاناپ ، قىيمىغا قوشۇۋەتمە يەنە ، — دەپ پەشتاختا ئىچىگە چۆكتى . زۇلئاي خۇددى شۇنى كۈتۈپ تۇرغاندەك ، نەدىندۇر بىر ئورۇندۇقنى تېپىپ كېلىپ

قەدىردانغا قويۇپ بەردى ۋە بىر پىيالىنى قايتا - قايتا چايقاپ چاي قۇيۇپ ، قەدىرداننىڭ قولىغا تۇتقۇزۇپ قويدى .

— بىردەم ئولتۇرغاچ تۇرسىڭىز ، خاس بۆلۈملەرمۇ بىكار بولىدۇ ، — دېدى زۇلئاي تاتلىققىنا كۈلۈمسىرەپ ، — گۆشپىنىڭىزنى ئاغزىڭىزدا قېپقالغۇدەك ، مەزىلىك ، شورپىلىق قىلىپ بېرىمەن...

— بولدى ، بولدى ، ئۇقتۇم ، يېنىمدىن دەرھال كېتىڭ ، — قەدىرداننىڭ كۆزى پەشتاختا ئارقىسىدىكى ئازازۇل خوتۇندا قالغا - ندى ، — ئاپىڭىز كۆرۈپ قالسا سىزمۇ ، مەنمۇ تىل ئىشتىپ قالمىز .

— ئاپام مېنى ۋار - ۋۇر تىلىلىغىنى بىلەن ، ماڭا ئامراق...

— راست ئامراقكەن !

— تۈنۈگۈن دېگەن قېشىڭىزدا غەيرەت جاڭدۇ بولغاچقا ، ئا - شۇنداق سەپرايى ئۆرلەپ قالغان گەپ .

— غەيرەتكام سىزگە نېمە قىلغان ، ئاپىڭىزنىڭ ئاغزىدىن شۇنچىۋالا پوق ئاققىلى ؟

— بىلمەيمەن ، ئىشقىلىپ ئۇلارنىڭ پۇرچىقى پىشمايدۇ .

— تېز كېتىڭ دەيمەن ، ئاپىڭىزنىڭ قاپاقلىرى ئامۇتتەك ساڭگىلاپ كەتتى .

زۇلئاي ئاشخانىنىڭ بۇلۇڭىدىكى ئۈستەل ئۈستىدە پىياز چا - ناپ ، گۆش قىيما قىلىپ ، پات - پاتلا قەدىردانغا قىيا بېقىپ كۈلۈپ قوياتتى . ئۇ ئانىسىغا ئارقىسىنى قىلىپ ئولتۇرغاچقىمۇ ، ھۆسنارخان قىزىنىڭ تاتلىققىنا جىلمىيىشلىرى ۋە كۆز بېقىشلىرى - دىن خەۋەرسىز ئىدى .

ئۇزۇن ئۆتمەي ئاشخانىمۇ سېلىكىپ قالدى . قەدىردان ئورنى - دىن تۇرۇپ ، خاس خانىغا ئەمەس ، ئاشخانا زالىدىكى بىكارلانغان تاماق شەرسىدە ئولتۇردى . ئۇ شۇنداق قىلسا ، زۇلئايىنىڭ ئانىسى - دىن ھېيىقىپ يېنىغا كېلەلمەيدىغانلىقىغا ئىشىنەتتى . بۇ چاغدا

زۇلئاي گۆشناننى تاۋىغا سېلىپ دۈملەۋاتاتتى . تۇيۇقسىز كىچىك پوپىكا قولتۇقلىغان نۇسرەت مۇئەللىم ۋارقىرىغىنىچە ئاشخانىغا كىرىپ كەلدى :

— گۇمان قىلغىنىمدەك مەشەدىكەنسز ، — نۇسرەت مۇئەللىم قەدىرداننىڭ يېنىدىكى ئورۇندۇققا ئولتۇردى ، — مېھمانخانىدىكىلەردىن سورىمىغىنىم قالمىدى ، ئاخىر گۇمان بىلەن كېلىۋىدىم...

— زۇلئاي قىز ، مېھمانغا چاي قويۇۋېتەمسىز ؟
زۇلئايىنىڭ خۇشاللىقى كۆزلىرىنىڭ نۇرلىنىپ كېتىشىدىن بىلىندى . ئۇ كۈلۈمسىرىگىنىچە نۇسرەت مۇئەللىمگە چاي قويدى ۋە : «گۆشنان بىر ئاز دەم يەۋالسۇن» دەپ قويدى .

— ئەسلىدە مېھمانىڭىز باركەن - دە ، — زۇلئاي كۈلۈۋەتتى .
دى ، ئاپئاق چىشلىرى كۆرۈندى ، — مەن تېخى ئىككى گۆشناننى قانداق يەپ بولا ، دەپ غەم قىلىپ كېتىپتىمەن...
— قەدىردان ، بۇ قىز... نېمىلەرنى دەيدۇ ؟ — نۇسرەت مۇئەللىم ھەيران بولغانىدى .

— مەن سىزنى كېلىدۇ دەپ ، گۆشناندىن ئىككىنى بۇيرۇتقان .

— نېمە ؟ — مۇئەللىمنىڭ كۆزلىرى چىمچىقلاپ كەتتى ، — مەن... ھېچ ئۇقالمىدىمغۇ ، — مۇئەللىم ئورنىدىن تۇرۇپ كەتتى .

— سىزنىڭ كېلىشىڭىزنى كۆڭلۈم تۇيۇپ ، گۆشناندىن بىرنى ئارتۇق بۇيرۇغان ، — قەدىردان مۇئەللىمنىڭ مۇرىسىدىن بېسىپ ئولتۇرغۇزدى ، — ئەمدى كېتىمەن دېسىڭىز قاملاشمايدۇ ، ئوشۇق تاماقنى تالاغا تاشلىۋېتىمەنما ؟ خوش ، مۇئەللىم ، ئاغزىڭىز گەپ يۇقىغۇ...
— مۇنداق ئىشتى ، قەدىردان ئىنى ، — مۇئەللىم پوپىكىسىدىن يانچۇق ئۇنئالغۇسىنى ئېلىپ ، تاماق شىرەسىگە قويدى ، — بۇنى سىزگە ئالدىم . بۇ تىل ئۆگىنىشكە ئىنتايىن ئەپلىك

— بۇنى مەنمۇ ئويلىغان ، مۇئەللىم ، — دېدى قەدىردان ئۇنىڭغا سىلاپ قويۇپ ، — لېكىن ماڭا مۇناسىپ سودا مەزمۇنى ئېلىنغان لېنتا بولمىسا...

— قىزىقكەنسز ، قۇلۇپ ياسىغان ئوغرى ، ئاچقۇچ ياسىما-دۇ ، قېنى تىگىشىغۇچنى قۇلىقىڭىزغا تىقىڭ ، — مۇئەللىم ئۇنىڭغا خۇنىڭ كۈنۈپكىسىنى بېسىپ قويدى ، — قانداق ، ئاڭلاندىمۇ ؟ — پاه ! — قەدىردان ۋارقىرىۋەتتى ، — ئەجەب ياخشى ئوغ-رىكەنسز ، مەن بۇ چاغقىچە بۇنداق ياخشى ئوغرىنى كۆرۈپ باقمى-غان ! دەرسنى ئۆزىڭىز سۆزلەپسىز - ھە ؟

— ئىككى كېچە ھەپىلىشىپ ئاران ئالدىم ، — دېدى مۇئەل-لىم ، — بىردە غاز - غۇز ياۋا ئاۋاز ئارىلىشىۋالدى ، بىردە ئاۋاز پەسلەپ كېتىدۇ ...

ئىككىلا قۇلىقىدىكى تىگىشىغۇچتىن دەرس ئاڭلاۋاتقان قەدىر-دان ئۆزىنىڭ قەيەردىلىكىنى ئۇنتۇپ ، ئىككى قولىنى ئېگىز كۆ-تۈرگىنىچە يەنە ۋارقىرىۋەتتى :

— ياشىسۇن ، قۇلۇپ ھەم ئاچقۇچ ياسايدىغان ئەستايىدىل ئوغرىلار !

ئۇلارنىڭ سۆزلىرىگە يوشۇرۇن قۇلاق سېلىپ ئاڭلاۋاتقان زۇلئاي قاقاقلاپ كۈلۈۋەتتى . پەشتاختا ئىچىدە مۈكچىيىپ ئولتۇر-غان ھۆسنارخانمۇ ئاغزىنى تۇتۇۋالغانىدى ، ھەتتا تاماق توشۇش تۈشۈكىدە ئىككى ئالدىنىڭغا ئېگەكلىرىنى قويۇپ قاراپ تۇرغان ئاباق توختىمۇ قاپاقلىرىنى سۈزگىنىچە خىر... خىر كۈلۈۋاتاتتى . — بۇ ئۇنىڭغۇدىن 100 نى مەن خوتەنگە ئەۋەتىپ بەرگەن ، — قەدىردان يانچۇقىدىن پۇل ئالدى ، — قېنى ئالسىلا ، مۇئەللىم ، ماڭا تىل ئۆگەتكەنلىرىنى ئاز دەپ ، زىيان تارتىسلا بولماس...

— بۇنداق قىلىشىڭىز 10 مىڭ سوم پۇلىڭىزنى بېشىڭىزغا ئاتىمەن ، — ۋارقىرىدى مۇئەللىم ، — مەكتەپكە ئوقۇش پۇلى

تۆلەشتىن سىرت ، ماڭا بەرگەن 10 مىڭ سوم پۇلىڭىز ئاز پۇلما ؟
سىزنىڭ تىل ئۆگىنىشكە بولغان ئىشتىياقىڭىز مېنى قاتتىق تە-
سىرلەندۈرگەچكە مۇشۇنداق قىلدىم .

زۇلئاي توغراغان ئىككى گۆشناننى لېگەنگە سېلىپ ئەكەل-
دى ، ئارقىدىن پىيالىلەرگە قىزىق دەملەنگەن چايدىن قۇيۇپ قوي-
دى . ئۇلار ئىشتىھا بىلەن يەۋاتقاندا ، تىل ئۆگىنىش ئۈچۈن ئو-
قۇش پۇلىدىن سىرت ، مۇئەللىمگە 10 مىڭ سوم بەرگەن ساخاۋەت-
تىن ھەيران بولغان ھۆسنارخان بىلەن ئاباق توختى بارماقلىرىنى
چىشلىگىنىچە تېڭىرقاپلا قالغانىدى . زۇلئاي بولسا ، مۇھەببەت
ئۇچقۇنلىرى چاچراپ تۇرغان كۆزلىرى بىلەن قەدىرداننى خام يەۋى-
تىدىغاندەك قاراپ تۇراتتى ، ئۇلار مۇشۇنداق ھەيرانلىق ئىلكىدە
تۇرىۋەرگەنمۇ بولاتتى ، بىراق ئاشخانغا ئۇزۇن يەكتەك كىيگەن
ئىككى ئادەم كىرىپ كەلدى . ئۇلارنىڭ بىرى 20 نەچچە ياشلىق
يىگىت بولۇپ ، قارماققا بىللە كىرگەن ئاقساقال ئادەم ئۇنىڭ
دادىسىدەك قىلاتتى . ھۆسنارخان ئورنىدىن دەس تۇرۇپ ئىچكىرىگە
قاراپ ۋارقىرىدى :

— مېھمانغا چاي قۇيۇڭلار !

— خانىم ، بىز تاماق يېگىلى كىرمىگەن ، بالا سەيگۈيۈەننى
ئىزدەپ كىرگەن . ئاڭلىساق مەشەدە تاماق يەيمىش .

— بالا سەيگۈيۈەن ؟ — ھۆسنارخان ئەتراپقا قارىدى ، — بۇ
يەردە بالا سەيگۈيۈەن نېمىش قىلسۇن ؟

— خوش ، چوڭ دادا ، نېمە ئىشلىرى بار ئىدى ؟ — قەدىردان
ئورنىدىن تۇردى ، — بالا سەيگۈيۈەن مەن بولىمەن ...

ھۆسنارخان ، ئاباق توختى ، زۇلئاي ، نۇسرەت مۇئەللىملەر
بالا سەيگۈيۈەن قەدىردانغا زوقلىنىپ قارىشىپ قېلىشتى ، ئۇلار بۇ
ئاتا - بالىنىڭ نېمە ۋەجدىن ئۇنى ئىزدەپ كەلگەنلىكىگە قىزىقىپ
قالغانىدى .

— خۇدايا شۈكرى ، ھەر نېمە بولسا ئاخىر تاپتۇق ، — بوۋاي
ساقاللىرىنى سىيىپىدى ، — ئوغلۇم بىلەن ئىككى كۈندىن بېرى

ئۆزلىرىنى ئىزدەپ چىقمىغان دۆڭ ، چۈشمىگەن ئوي قالمىدى ،
بالام...

— قورساقلىرى قانداق ، چوڭ دادا ، تاماق ئەكەلسۇنمۇ ؟
— يوقسۇ ، يوقسۇ ، بالام ، سىلگە ھاجىتىمىز چۈشۈپ كېپ-
قالدۇق مانا ، — ئاقساقال قەدىردان قويۇپ بەرگەن ئورۇندۇققا
كېلىپ ئولتۇردى ، — ئەسلىدە بورداقچىلىق قىلىپ خېلىلا ئەتلە-
نىپ قالغاندۇق ، ئەمما مۇشۇ بالام : «ۋاي دادا ، قاقچىلىق بىلەن
بىردىنلا بېيىپ كەتكىلى بولىدىكەن» دېسە ، يېزا - كەنتتىكى
دېھقانلارنىڭ قاق ، مۈنەكلىرىنى يىغىپ ئەكەپتىمىز... يېتىمنىڭ
ئاغزى ئاشقا تەگسە ، بۇرنى قانايتۇ ، دەپ ، بۇ يىل بازارلارنى
قۇرۇق مېۋە - چېۋە بېسىۋاپتۇ . نېمىدېگەن تالقان تۆكتى بولۇپ
كەتكەن جاھان بۇ... غىت قىسىپ ، بورداقچىلىقىمىزنى قىلىۋەر-
سەكچۇ... مانا ئەمدى بوزچى ھالۋىچى بولسا كۆزىنى چاپاق باسقان-
دەك ، ئەكەلگەن مېلىمىزنى ساتالماي 40 كۈندىن بېرى يېتىپ
كەتتۇق ، ئۈرۈمچى بەكمۇ ھۆلچىلىك يۈرتكەن ، ماللىرىمىز سې-
سىپ كەتسە ، بۇ زىياننى تولىيەلمەي ، روزىغارىمىز تۈزۈپ
كېتىدۇ .

— ئاڭلىساق ، — دېدى ياش بالا ، — ئاقسۇلۇقلارنىڭ 400
توننا ، كۇچالىقلارنىڭ 180 توننا مېلىنى شۇنداق چىرايلىق پۇل
قىلىپ بېرىپتىلا ، ئەمدى بىر يۇرتلۇق بىر يۇرتلۇقنىڭ قاياشى
دەپ ، بىزنىمۇ ئائىمىدە قويماستە دەپ ئۆزلىرىنى ئىزدىگەن...
— نېمە يۆتكىگەن ، قانچىلىكتى ؟
— 110 توننا گۈلە - قاق ، 50 توننا قارا ئۆرۈك قېقىنى
گۈمىدىن يۆتكىگەن .

— كۆپ ئەمەسكەنغۇ . ھە ، نەگە چۈشۈردىڭلار ؟
— «غەربىي دىيار مېۋە - چېۋە شىركىتى» گە .
— «غەربىي دىيار مېۋە - چېۋە شىركىتى» دىن باشقا ، «قو-
ڭۇرتاش» ، «داخىيەن» دىكى مېۋە - چېۋە شىركەتلىرىدە سېتىپ
بەرسەممۇ بولامدۇ ؟

— مەيلى ، غوجام ، مەيلى ، — بوۋاي خۇشلۇقىدا ئورنىدىن تۇرۇپ كەتتى ، — بۇ دەردىدىن قۇتۇلالى ، ھايانكەشلەرگە بېرىدۇ. ۋەتەنلىك دېسەك ، ئىزىنىڭ يېرىمىغىمۇ سورىمايدىكەن...

قەدىردان ئاتا - بالا ۋە مۇئەللىمنى باشلاپ چىقىپ كېتىۋاتقاندا ، ئاشخانا ئىچى چىۋىن ئۇچسا ئاڭلانغۇدەك جىمىپ كەتكەندى . ھۆسنارخان ، ئاباق توختى ، زۇلئىلار قانداقتۇر ئۆزىمۇ دەپ بېرىدۇ . مەيدىغان ھۆرمەت تۇيغۇسىدا ئۇلارنىڭ ئارقىسىدىن قاراپ قالدى . بۇ چاغدا يولنىڭ ئۇ تەرىپىگە ئۆتۈپ بولغان قەدىردان ھايال بولماي چىقىدىغانلىقىنى ئېيتىپ ، ياتىقىغا كىرىپ كەتتى ، ئۇزۇن ئۆتمەيلا سومكىسىنى قولتۇقلاپ يېنىپ چىقتى . نۇسرەت مۇئەللىم خوشلاشماقچى بولۇۋىدى ، قەدىردان : « ئازراق ئىشىم بار ، ياردەم قىلىڭ » دەپ تۇرۇۋالدى . شۇنىڭ بىلەن ئۇلار تاكسىغا چۈشۈپ « غەربىي دىيار مېۋە - چېۋە شىركىتى » گە يۈرۈپ كەتتى . قەدىرداننىڭ كالىسى چاقماق تېزلىكىدە ئىشلىمەكتە ئىدى . بۇ 110 توننا گۈلە - قاق ، 50 توننا قارا ئۆرۈك قېقىدىن ئىبارەت ئازغىنا مالنى « قوڭۇرتاش » تىكى لۇڭ داتۇغا ياكى داخىيەن شىركىتىنىڭ خوجايىنى ياكى مىڭسەنگە تەڭلەپ ، بىر ئايلاق قېتىقنىڭ يۈزىنى بۇزغانغا تۇشلۇق ئىش يوق ئىدى . ئۇنىڭ ئۈستىگە ، بۇ چاغقىچە مۇبارەك دىدارنى كۆرۈپ باقمىغان « غەربىي دىيار مېۋە - چېۋە شىركىتى » نىڭ خوجايىنى جاڭ يۇڭچىڭنىڭ تومۇرىنى تۇتۇپ بېرىش ئويىمۇ ئۇنى قىزىقتۇرۇۋاتاتتى . ئەلۋەتتە ، ئۆگۈنلۈككە كەچ يېتىپ كېلىدىغان 280 توننا ، يەنە ھەپتە ئىچىدە ئۇنىڭغا ئۈلۈشەيدىغان 200 توننا مالنى ياكى مىڭسەن ، لۇڭ داتۇلار بىلەن سودىلاشسا ئىشەنچلىك بولاتتى . چۈنكى ، سىنالمىغان دوستتىن ، سىنالغان دۈشمەن ئەلا ، دېگەن گەپ بار ئەمەسمۇ . قەدىرداننى بەكمۇ قىزىقتۇرۇۋاتقان نەرسە 50 توننا قارا ئۆرۈك قېقى بولۇپ ، ئۇنىڭ خېرىدارى كۆپ ئىدى . مىللىي تېبابەت شىپاخانىلىرى ، دورا زاپچۈشلىرى ، كونسېرۋا ئىشلەش شىركەتلىرى قانچىلىك بولسا ، شۇنداقچىلىك ئالاتتى ، باھاسىمۇ ئۆرە ئىدى .

قەدىردان «غەربىي دىيار» نىڭ چەكسىز كەڭلىكى كەتكەن توپ سېتىش بازىرىغا كىرىپ تەكشۈرۈشكە چۈشتى. ئاندىن ئاتا - بالىنىڭ گۈلە - قېقى بىلەن قارا ئۆرۈك قېقىدىن ئەۋرىشكە ئېلىپ تەكشۈردى. مال ھەققىدەن پاكىز ھەم سۈپەتلىك، ئىككىنچى دەرىجىنىڭ بىرىنچىسىگە، ئەڭ بولمىغاندىمۇ ئىككىنچىسىگە ئۆتكۈزگىلى بولاتتى. قەدىردان ئاتا - بالىنىڭ باھا ھەققىدىكى ئۈمىد - ئارزۇ - لىرىنى بىلىپ بولغاندىن كېيىن، مۇئەللىمنى باشلاپ «غەربىي دىيار مېۋە - چېۋە شىركىتى» نىڭ خوجاينى جاڭ يۇڭچىڭنىڭ ئىشخانىسىغا ماڭدى.

— مۇئەللىم، سىلنى ئاۋارە قىلىپ، تىلماچلىققا سالىدىغان بولدۇم، خاپا بولمايدىغانلا، — دېدى قەدىردان خىجىل بولغان ھالدا، — مەن بۇ خوجاينى بىلەن بۇرۇن ئالاقە قىلىپ باقمىغان، شۇڭا ئۆرۈگەن گەپلىرى بەكمۇ يۇمشاق ھەم سىلىق بولسۇن. — خاتىرجەم بۇلۇڭ، سودا - سېتىق ئىشلىرىنى چۈشىنىپ كېتەلمەيمۇ، دېگەن گەپلىرىڭىزنى يولىدا تەرجىمە قىلىپ بېرەلەيمەن.

ئۇلار جاڭ يۇڭچىڭنىڭ ئىشخانىسىغا كىرگەندە، ھەيۋەتلىك قوڭۇر خىزمەت ئۈستىلىدە سۈر بىلەن ئولتۇرغان يۈزى، بېشى، ئۆزىمۇ يۇمشاق، كۆپ ئۆمرى كۈن نۇرى كۆرمەي ئىشخانىدا ئۆتە كەچكىمۇ، چىرايى ئاپئاق پارقراپ تۇرغان، 50 ياشلار چامىسىدىكى دىققەتسىز ئادەمنى كۆرۈپ، سەل ھودۇقتى.

— جاڭ خوجاينى، ياڭ مىڭسەن، لۇڭ داتۇ ئاكاملاردىن كۆپ تەرىپىڭىزنى ئاتىغان، — دېدى قەدىردان تەرجىمان بىلەن ماسلاشقان ھالدا، — بىزنىڭ تۇغقانلار 110 توننا گۈلە - قاق، 50 توننا قارا ئۆرۈك قېقى ئەكەپتەكەن، سىزگە لازىمىكىن دەپ كېلىشىم، ئاۋۋال مالنىڭ ئەۋرىشكىسىنى كۆرۈپ بېقىڭ.

قەدىردان سومكىدىكى گۈلە - قاق ۋە قارا ئۆرۈك قېقىنىڭ ئەۋرىشكىسىنى ئۈستەلگە تۆككەچ، ئۈستىگە «10.000» دېگەن سىپىر يوغان يېزىلغان قىزىل بولاقنى بىللە قويۇپ قويدى. جاڭ

خوجايىن قىزىل بولاققا بىرلا قاراپ ، چىرايى ۋىلىدە ئېچىلدى .
— ئەسلىدە ياكى مىڭسەن ، لۇڭ داتۇ ئاكىلارنىڭ قېشىغا
ئاپىراي دېگەن ، — قەدىردان ئۆزىنىڭ يېلىنىمايدىغانلىقىنى بىلدۈرۈپ
ئۆتتى ، — بىراق تۇغقانلار مالىنى مەشەگە چۈشۈرگەچكە ،
ئالدىڭىزغا ئەكەلدىم . ئەگەر ئامبىرىڭىزدا مال كۆپ بولۇپ ، تەڭ-
لىكتە قالغۇدەك بولسىڭىز ، ھازىرلا ياكى مىڭسەن ياكى لۇڭ داتۇ
ئاكامغا تېلېفون بەرسەم بولىدۇ .

— يا ... ياق ، نېمە دېگىنىڭىز بۇ ؟ مېلىڭىز سەرخىلكەن
ئەمەسمۇ ، — جالڭ خوجايىن گۈلە - قاق بىلەن قارا ئۆرۈكنى قايتا
كۆرۈشكە باشلىدى ، — بوپتۇ ، مەن ئېپقالاي .
— سىز بىلەن تۇنجى قېتىم مۇئامىلە قىلىۋاتىمەن ، —
قەدىردان تەرجىمە تۈگىگۈچە بىرئاز توختىدى ، — ئۇنداق
بولغاندىن كېيىن ، دەسلىپىدىلا سۈپەتسىز مالىنى تەڭلىسەم سەت
بولار ...

قەدىردان بۇ سۆزنى تولىمۇ ئۈستىلىق بىلەن دەۋالدى . ئەمدى
جالڭ خوجايىن مالىنىڭ سۈپىتىنى بىرىنچى دەرىجىنىڭ ئۈچ تۈرىدە-
كى بىرىگە تەۋە قىلىشى تۇرغانلا گەپتە . قەدىردان جالڭ خوجايىن
«جارتىدە» يىرتىپ بەرگەن تالونغا قارىمايلا يانچۇقىغا سالىدى . بۇ
ھال جالڭ خوجايىندا قەدىردانغا نىسبەتەن ھۆرمەت تۇيغۇسىنى ئوي-
غاتتى .

— تالونغا قاراپمۇ قويماي ، يانچۇقىڭىزغا سالىڭىزغۇ ؟
جالڭ خوجايىن كۈلدى ، — ماڭا شۇنچىلىك ئىشىنەمسىز ؟
— مەن ئىشەنمىگەن ئادەم بىلەن دادى - مۇئامىلە قىلمايمەن .
— شۇنداقمۇ ؟

— ئەلۋەتتە شۇنداق ، چۈنكى ياكى مىڭسەن ، لۇڭ ئاكىلار
گېپىڭىزنى قىلىپ بەرگەن ...

قەدىردان مۇئەللىمنى باشلاپ چىقىپ كەتتى . ئۇ ئالدىغان
پايدىسىغا قارىغاندا ، جالڭ يۇڭچىڭ بىلەن تونۇشۇۋالغانلىقىدىن بەك-
مۇ خۇشال ئىدى . چۈنكى ، بۇ ئادەم مېۋە - چېۋە ساھەسىدىكى

مونوپولىنىڭ غوللۇق بىرى بولۇپ ، تەسىرىنى تۆۋەن چاغلىغىلى بولمايتتى .

قەدىردان مۇئەللىمنى تاكىسىغا سېلىپ قويۇپ ، توپ سېتىش بازىرىغا قايتىپ كىردى . پۈتۈن ئۈمىدىنى بالا سەيگۈيۈەنگە باغلىغان ئاتا - بالا ئۇنى تەقەززالىق بىلەن ساقلاپ تۇراتتى .

— مېلىڭلارنى ئۆتكۈزۈپ بولدۇم ، — دېدى قەدىردان ، — ئەكەلگەنگە تۇشلۇق پايدا ئالالايسىلەر ، ئەمما ئاستىدىكى ئىككى قۇر تاغارنى بۈگۈن ، ئەتە ئىككى كۈن ئاپتاپقا سېلىڭلار ، ئۆگۈنلۈككە ئەتىگەندە ئۆتكۈزىمىز . ئامبارغا كىرگۈزۈش ۋاقتىدا ، تېخنىك نەم - كەن دەپ قالسا ، ئادەمنى نەچچە كۈن كاشىلا قىلىدۇ .

— ۋاي بولىدۇ ، غوجام ، — بوۋاي مىننەتدار بولغىنىدىن ئېرىپ كەتكەندى ، — بۇ يەردە بىر يۇرتلۇق ياش بالىلار كۆپ ، بىردەمدىلا قاقلارنى ئاپتاپقا سېلىشىپ بېرىدۇ...

قەدىردان ئۈچىنچى كۈنى ئەتىگەندە كېلىپ ، گۈلە - قاق بىلەن قارا ئۆرۈكنى مال يۆتكەيدىغان كىچىك ماشىنىلاردا توشۇۋاتقاندا ، توك كېتىپ قېلىپ ، تۈز گىردە تارتىش ئارىلىقتا توختاپ قالدى . شۇڭا ، ئۇ چەكنى ئېلىپ بوغالتىر بۆلۈمىدىن چىققاندا ، كۈن ئولتۇراي دەپ قالغانىدى . مالنىڭ ئەسلىي باھاسى ھەم كىرا پۇللىرىنى چىقىرىۋېتىپ ، يەنە 13 مىڭ سوم پايدا ئالغان ئاتا - بالىنىڭ خۇشاللىقىدا كۆزلىرىدىن ياش چىقىپ كەتتى ، ھەتتا تاپان ھەققى دەپ 3 مىڭ سوم تەڭلىگەندى ، قەدىردان ئەدەپ بىلەن رەت قىلدى . ئۇ ئۇلار بىلەن خوشلىشىپ ، شىنجاڭ مېھمانخانىسىغا تاكىسى بىلەن يۈرۈپ كەتتى . چۈنكى ، بۈگۈن كەچ ئوبۇلھەسەن يولغا سالغان 28 ماشىنا مال يېتىپ كېلەتتى . ئۇ تاكىسىدا كېتىۋېتىپ ، تۆش يانچۇقىدىن 40 مىڭ سوملۇق چەكنى ئېلىپ كۆردى - دە ، يەنە قاتلاپ ، يانچۇقىغا سېلىپ قويدى .

— جاڭ خوجاينىغا بەرگەن 10 مىڭ سوم «كۆڭۈل» ، — قەدىردان ئاستا پىچىرلىدى ، — 30 مىڭ سوم ئەجىر ھەققىنى باشلاپ كەلدى ...

توققۇزىنچى باب

«قەدىردان ئىنىم، قانداق ئەھۋالنىڭ، ئامان - ئېسەن يۈرەمسەن؟ داداڭ ئابباس بۇجاڭ، ئاناڭ خەيرىگۈل، ئاچاڭ گۈلنۇر ۋە ئىنىڭ ئابدۇراخمانلار ساڭا سېغىنغان يۈرىكىدىن چوڭقۇر سالام يوللىدى ... ئۇلارمۇ سېنىڭ ئامانلىقىڭنى چىن كۆڭلىدىن تىلەيدۇ .

ئىنىم قەدىردان، مەن سېنىڭ ئەقىللىق، زېرەك، ھوشيارلىقىڭغا، شۇنداقلا قورقماس، دادىلىقىڭغا ئاپىرىن ئوقۇيتتۇم. بۇ قېتىم سەن ئۆزۈڭنى ھەقىقىي ماھىيىتىڭ بىلەن ئاشكارىلىدىڭ. سېنىڭ «بالا سەيگۈيۈەن» دېگەن نامىڭ تاغ - داۋان، دەشت - چۆللەر، ناھىيە، شەھەرلەردىن ھال - قىپ، خوتەنگىمۇ يېتىپ كەلدى. مەن بۇنىڭدىن تولگىمۇ پە - خىرلەندىم. سېنى رەسمىي سەيگۈيۈەنلىككە بېكىتىش ئۈچۈن يۇقىرىغا ئىلتىماس سۇنغانىدۇق، لېكىن تەستىق چۈشۈرمەي تۇرۇۋاتىدۇ. ئېھتىمال ئۇلار سېنىڭ تېخى كىچىك ئىكەنلىگىڭدىن ئەنسىرىسە كېرەك، شۇنداقتىمۇ تەستىق چۈشۈرگەن - گە قەدەر ئىلتىماس قىلىشنى توختاتمايمىز، قاچانكى تەستىق چۈشكەندە، ئۆزۈم ئۈرۈمچىگە بېرىپ سېنى تەبرىكلەيمەن. شۇڭغىچە سېنى «ياشلار بىناسى» رەھبەرلىك گۇرۇپپە - سىدىن «مۇۋەپپەقىيەت سەيگۈيۈەن» لىككە بېكىتتۇق، خاتىرجەم ئىشلە ...»

قەدىردان خەتتىكى ئايلىق مائاش، ھەر كۈنلۈك كاماندروپكا ھەققى، نەچچە پۇللۇق ياتاقتا يېتىش، كېسەل داۋالىتىش چىقىملىرى قانداق بولىدىغانلىقى ھەم يېرىم يىلدا بىر قېتىم ئاتچوت

قىلىش قاتارلىقلارنى كۆرگەندىن كېيىن خەتنىڭ ئاخىرىغا كۆز تاشلىدى :

«قەدىردان ئىنىم ، بۇ قېتىم ئارقا - ئارقىدىن 480 توننا گۈلە - قاق ، مونەك ، قۇرۇق ئۈزۈم ، قارا ئۆرۈك قېقى ئەۋەتتىم . بۇلارنىڭ كىلو باھاسىنى بازارنىڭ ئۆزگىرىش ئەھ- ۋالىغا قاراپ سېتىشنىڭ ئۈچۈن ، «تۆۋەن» ، «ئوتتۇرا» ، «يۇقىرى» قىلىپ ئۈچ خىل باھانى بېكىتىپ قويدۇم . بازار كەيپىياتى يۇقىرى بولسا ، يۇقىرى باھادا ساتارسەن ، ئوتتۇرا- ھال بولسا ئوتتۇرىچە ، تۆۋەن بولسا تۆۋەنچە سېتىپ ، تالونىنى ماڭا ئەۋەتىپ بېرىپ ، پۇلنى بانكىغا قويۇۋەت . مەن ساڭا پات - پات ئالىدىغان مال تىزىملىكىنى ئەۋەتىپ بېرى- مەن . چۈنكى ، بىزنىڭ «ياشلار بىناسى» قارمىقىدىكى ھەر- خىل دۇكانلىرىمىز كۆپ ، ۋاقتى - قەرەلىدە مال ئەۋەتىپ بەرمىسەڭ ، دۇكانلار قۇرۇقلىپ قالدىكەن ... قىسقىسى ، بۇندىن كېيىن مەن ساڭا ئەۋەتىدىغان قۇرۇق يەل - يېمىش- نىڭ پۇلنى ماڭا ئەۋەتمەي بانكىغا قويۇۋەت ...»

خەتنىكى «مۇۋەپپەقىيەت سەيگۈيۈەن» ، «مائاش» ، «كاماندروپكا پۇلى» دېگەنلەر قەدىرداننى خۇشال قىلىش ئەمەس ، خۇددى چىۋىن يۇتۇۋالغاندەك كۆڭلىنى خىرە قىلىپ قويدى . خەتنىڭ ئۇرانىدىن : «سەن تېخى بالا ، بىز ساڭا نېمىنى بۇيرۇساق ، يۈگۈرۈپ يۈرۈپ بېجىرىشنىڭ كېرەككى ، بىزگە شەرت قويماسلىقىڭ لازىم ...» دېگەن پۇراق چىقىپ تۇراتتى . جاپپار ھاجىمنىڭ مائاشىنىڭ قانچە ئىكەنلىكىنى دېمەيلا قويايلى ، كۈنلۈك كاماندروپكا پۇلى 22 سوم ، 60 سومدىن تۆۋەن ياتاققا يېتىشقا بولىدۇ . بالىستىن يېتىپ قالسا ، %95 تى كۆتۈرۈلىدۇ ، دەپ بەلگىلەنگەن . ئوبۇلھەسەن ئۇ- رۇمچىگە مالغا كەلگەندىمۇ ئاشۇ تۈزۈم بويىچە ئاتچوت قىلدى . ئەمدى قەدىرداننىڭ كۈنلۈك كاماندروپكا پۇلى سەككىز سوم ، 15

سومدىن تۆۋەن ياتاققا يېتىش ، كېسەل بولسا %30 نى ئاتچوت قىلىش ، بىر ئايلىق مائاشى 330 سوم . ئۈرۈمچىدە سەككىز سوم بىلەن ئۈچ ۋاخ تاماق يېگىلى بولامدۇ ؟ 15 سومدىن تۆۋەن ياتاققا يېتىش ئۈچۈن «مۇساپىرلار مېھمانخانىسى» نىڭ تەر ، ئۆسۈرۈق ، كونا پايپاق ، قاسماق پۇت پۇراپ تۇرىدىغان ، سېسىقچىلىقتىن دىماغلىرىڭ يېرىلىپ كەتكۈدەك بولىدىغان سەككىز كىشىلىك ياتاققا يېتىشنىڭ كېرەك ، ئەلۋەتتە ، خىزمەت جەريانىدا كېسەل بولساڭ %30 كۆتۈرىمىز دېگىنى «داۋالانماي ئۆل» دېگىنى ئەمەسمۇ ! ھازىر ئىسلاھات دەۋرىدە كىشىلەرنىڭ تۇرمۇش سەۋىيىسى ، تۈر-مۇش ئېھتىياجى ئۆسۈش بىلەن ، تاۋارلارنىڭ باھاسىمۇ كۈنسېرى يۇقىرى ئۆرلەۋاتىدۇ . شۇنداق تۇرۇقلۇق ، تۇرمۇشقا ، گۈزەللىككە ، يۈرۈش - تۇرۇشقا تەلپۈنۈۋاتقان بىر بالا ئۈچۈن 330 سوم مائاش يېتەرمۇ ؟ ! رېستوران ئاشخانىسىدا ئىشلىگەندىمۇ 800 سوم ئالاتىغۇ ! ئەمدى ئاش - تاماق ، يېتىپ - قويۇش ، كىر - قاتلاردىن قىيىنلىپ ، ياقا يۇرتلاردا چاپالىق ئىشلەۋاتسا ، بۇ ئۇلارنىڭ زادى نېمە قىلغىنى ؟ !

قەدىرداننىڭ قېلىن ، توم قاشلىرى مىڭزىدە يىغىلىپ ، چوڭ كۆزلىرى خورلۇق بىلەن قىسىلدى . ئۇنىڭ قۇلاق تۈۋىدە ياقۇپ ھاجىمنىڭ سۆزلىرى بىر - بىرلەپ ئەكس سادا بېرىشكە باشلىدى : «100 دانە يانچۇق ئۇنىئالغۇسىدىن ، 22 توننا قاقتىن ، 80 مىڭ سوملۇق مالدىن قانچىلىك پايدا ئالغىنىنى خۇدادىن باشقا بىر ئۆزى بىلىدۇ...»

«ئويلاپ باق ، 1000 توننا قاقتا ئاز بولغاندا 800 مىڭ ، بولمىسا بىر مىليون پۇل قالىدۇ . بۇ پۇللار ئوبۇلھەسەننىڭ ھېسا-بىدا بولىدۇ . ھەرگىز ئىككى - ئۈچ يۈز سوم مائاش ئېلىۋاتقان خادىملارنىڭ ئىش ھەققى ئۆسۈپ قالمايدۇ...»

«سېنىڭ قىممىتىڭ ئىقتىدارىڭدا ، ئىقتىدارىڭ قىممەت يارد-تىشتا...»

«ئوبۇلھەسەن 90 - 95 تىيىن دېگەنكەن ، ئەڭ تۆۋەن 90

تېيىنى ئۆلچەم قىلىپ پۇل ئۆتكۈز... قالغىنى ھەقلىق ھالدا
سېنىڭ بولىدۇ...»

— ھىم، — دېدى قەدىردان خورلۇق ھېس قىلغان
ھالدا، — ئىشك ئالدىدىكى توپاق مەڭگۈ ئۆي بولمايدىكەن — دە،
مېنىڭ كۆرسىتىۋاتقان ھىمەت — ئەجىرلىرىمۇ سىلەرنى ئېرىد-
تەلمىگەنكەن، ئەمدى مېنىڭ ھۈنرىمنى كۆرۈش!

بىزدە نۇرغۇن ئىشلار كەم ئەقىل بولۇشتىن بۇزۇلىدۇ ھەم
بۇزىدۇ. بۇ ئۆزىنى «دانا»، ئۆزىگىنى «كالۋا» كۆرۈشتەك دۆت-
لۈكتىن كېلىپ چىقىدۇ. يەنە بىر تەرىپى، مەنپەئەت ئاچ كۆزلۈ-
كىدىن «مەنلا بولسام» دېيىش ئارقىلىق، ئۆز يېنىدىكى ساخاۋەت-
لىك كىشىلەردىن ئايرىلىپ قالىدۇ. ئەڭ بولمىسا، ساخاۋىتىنى
ئايايدىغان قاتتىق قول ئادەملەرگە ئايلاندۇرۇپ قويدۇ. قاراڭ،
بالىلىق ساددىلىقى بىلەن بارلىق ئىچ — باغرىنى ئۆكۈۋاتقان بىر
ئاق كۆڭۈل بالىنىڭ يۈزىگە خورلۇق يۈندىسىنى چېچىش ئارقىلىق
ئۇنى نېمىگە ئايلاندۇرۇپ قويدى؟ قەدىردان بارلىق سېخىي —
ساخاۋىتىنى ئايىمىغانسېرى، باشقىلار ئۇنى مەنپەئەت شەرىپىتى تۆ-
كۈلىدىغان دەرەخكەن دەپ، ئېغىتئۆرەمەكچى بولۇشتى، بۇ دەرەخ
شاخ — يوپۇرماقلىرىدىن ئايرىلىپ، قۇرۇق قاقشال بولۇپ قالغان
تەقدىردىمۇ، باشقىلارنىڭ نېمە چاتقى...

تۇنجى قېتىم ئۆزى ئىشەنگەن ئەڭ يېقىن كىشىلىرىدىن كۆڭ-
لى قالغان قەدىردان گېزىت قەغەزلىرىگە ئايرىم — ئايرىم يۆگەلگەن
گۈلە — قاق، مونەك، قۇرۇق ئۈزۈم، قارا ئۆرۈك ئەۋرىشكىلىرىد-
نى سومكىسىغا سالدى. ئۇ تاكسىغا چۈشۈپ، «قوغۇرتاش
مېۋە — چېۋە شىركىتى» گە يۈرۈپ كەتتى. ئۇ يولدا كېتىۋاتقاندىمۇ
كۆڭلى خامۇش ئىدى. خۇددى بىراۋلار: «بىر كۈندە ئۈچ ۋاخ نان
يە، تاماق يېيىشنى كىم قويۇپتۇ ساڭا» دەۋەتقاندەك، «سەن كى-
چىك بولغاندىن كېيىن سېسىق، پاسكىنا، قاسماق دەپ يۈرمەي،
ئاشۇ ياتاققا يېتىۋەر» دەپ مەسخىرىلىك كۈلۈۋاتقانداك قىلاتتى.
يەنە كىمدۇر بىرى: «330 سوم مائاش يېتىپ ئاشىدىغان»

دۇ - ھە ؟ » دېيىش ئارقىلىق نەشتىرىنى سانجىغاندەك قىلاتتى...
تاكسى «قوڭۇرتاش مېۋە - چېۋە شىركىتى» ھويلىسىغا كىر-
گەندىلا ، قەدىردان كۆڭۈلسىز خىياللار تورىدىن بوشاندى . ئۇ تاك-
سى كەتكەندىن كېيىنمۇ ، لۇڭ داتۇ خوجاينىڭ ئىشخانىسىغا
كىرىشكە ئالدىرىمىدى . ئۇ بىنا پەلەمپىيىدە ئولتۇرۇپ ، يانچۇقد-
دىكى ئۇنئالغۇنىڭ كۈنۈپكىسىنى بېسىپ قويدى . قۇلىقىدىكى تىڭ-
شىغۇچىدىن كېچىچە ئاڭلىغان قۇرۇق مېۋە - چېۋە سودىسى ،
توختامى ، توختام ماددىلىرى ، باھاسى قاتارلىق سوئال - جاۋاب
شەكلىدىكى سۆز - جۈملىلەر يەنە تەكرارلىنىشقا باشلىدى . ئۇ
تۈنۈگۈن 28 ماشىنا كەلگەندىن بېرى خەنزۇ تىلىنى مەشىق قىلىش
باشلانغانىدى . چۈنكى ، «قوڭۇرتاش مېۋە - چېۋە شىركىتى» نىڭ
خوجاينى لۇڭ داتۇ بىر ئېغىزمۇ ئۇيغۇرچە گەپ قىلىشنى بىلمەيت-
تى . بۇنىڭ ئۈچۈن قەدىردان ئۆزىگە تايانمىسا ، توختام تۈزۈش تەس
ئىدى . شۇڭا ، ئۇ كېچىچە قۇرۇق مېۋە - چېۋە سودىسى ھەققىدە
سوئال - جاۋابلار ئېلىنغان ئىككى لېنتىنى قايتا - قايتا قويۇپ
ئاڭلىدى . مانا بۈگۈن نەچچە ۋاقىتتىن بېرى ئۆگەنگەنلىرىنى ئىش-
لىتىش پۇرسىتى كەلگەندەك قىلاتتى .

قەدىردان سەل ئەنسىزلىك ئىچىدە ئىشكىنى چەكتى . ئىچكىد-
رىدىن : «كىرىڭ » دېگەن ئىجازەت بېرىلگەندىن كېيىن ئىشخانىغا
ئەيمىنىپكىنە كىردى . ئۆتكەنكى 6 مىڭ سوم «كۆڭۈل» نىڭ
شاراپىتىمۇ ، ئىشقىلىپ ، لۇڭ داتۇ ئورنىدىن تۇرۇپ ، قەدىردان
بىلەن قىزغىن قول ئېلىشىپ دىۋانغا تەكلىپ قىلدى :

— ھە بالا سەيگۈيۈەن ، مال بار ئوخشىمامدۇ ؟ — دېگەنبىلەن
لۇڭ خوجاينى ئورتاق تىلنى تولىمۇ روشەن ، ئالدىرىماي سۆزلەيت-
تى ، — قېنى ئەۋرىشكىنى ئېلىڭچۇ ، مەن كۆرۈپ باقاي .

لۇڭ خوجاينىنىڭ سۆزىنى ئېنىق چۈشەنەلگەن قەدىردان
خۇشاللىقىدا لىككىدە تۇرۇپ ، خىزمەت ئۈستىلىگە تۆت بولاق
ئەۋرىشكىنى قويۇش بىلەن تەڭ ، «15.000» دېگەن سىپىر يېزىل-
غان قىزىل بولاقنىمۇ ئالدىغا ئىتتىرىپ قويدى .

— لۇڭ خوجايىن ، بۇ قېتىم مېلىم سەل كۆپرەك ، —
دېدى قەدىردان گەپلەرنى ئۆگەنگىنى بويىچە دانىمۇ دانە
سۆزلەپ ، — ئەگەر سىزگە كۆپ كەلسە ، ياكى تاغامغا ئاپارساممۇ
بولدۇ .

— قانداق ، مىڭما ياكى ئىككى مىڭما ، زادى نەچچە توننا ؟
— 480 توننا...

— ھا... ھا... ھا... 15 مىڭ سوم «كۆڭۈل» لۇڭ
خوجايىننى خۇشناۋا قىلىۋەتكەندەك قىلاتتى ، — مەن نەچچە مىڭ
توننىلاپ ئامبارغا مال كىرگۈزۈپ ، نەچچە 10 مىڭ توننىلاپ ئىچ-
كىرى بىلەن توختاملىشىۋاتقان ئادەم ، ئۇ مېلىڭ قانچىلىك مالتى ؟
قارا ، ئەكەلگەن ئەۋرىشكىلىرىڭنىڭ سۈپىتى نېمىدېگەن ياخشى .
— ھازىر 280 توننا كەلدى ، يەنە 10 كۈن ئىچىدە 200 توننا
يېتىپ كېلىدۇ .

— ئۇنداقتا 280 توننا مالنى ئەتىلا ئۆتكۈز ، ئۇنىڭ تالونى
ئايرىم بولسۇن ، قالدىسى كەلگەندىن كېيىن مەن باھا قويۇپ ،
ئىسپات يېزىپ بەرسەم بولىدۇ .

قەدىردان دېۋانغا يۆلىنىپ ئولتۇرۇشى ، لۇڭ خوجايىن 280
توننا مالنىڭ قانچىلىكى قاق ، قانچىلىكى مونەك ئىكەنلىكىنى سو-
رىدى . ئۇ بىر چاغدىلا ماللارنىڭ تۈرى ، باھاسى ، توننا سانى
يېزىلىپ ، تامغا بېسىلغان ئىسپاتنى سۇنۇپ بېرىشى ، قەدىردان
كۆزلىرىگە ئىشەنمەيلا قالدى . چۈنكى ، ئىسپاتتا يېزىلغان سانلار
ئويۇلھەسەن مۆلچەرلىگەن باھادىن خېلىلا يۇقىرى ئىدى .

قەدىردان ئەتىسى سائەت ئونلار بىلەن 28 ماشىنا مالنى «قو-
ڭۇرتاش مېۋە - چېۋە شىركىتى» نىڭ ئامبىرى ئالدىدا توختاتتى .
ماشىنىلار بىر - بىرىدىن تۈز گىردە تارتىلىپ ، چۈشۈرۈلگەن ماللار
ئامبار ئىچىدە تەكشۈرۈلۈپ بولغۇچە كۈن ئولتۇردى . قەدىردان
مال ئۆتكۈزۈۋالغۇچىلارنىڭ كېسىپ بەرگەن تالوننى بوغالتىرىيە
بۆلۈمىدە چەككە ئايلاندۇرۇشقا ئۈلگۈرەلمەي كېتىپ قالدى . ئۇ
مەكتەپتىكى ئوقۇشىغا كېچىكىپ قېلىشنى زادىلا خالىمايتتى .

چۈنكى ، نۇسرەت مۇئەللىم شەنبە ، يەكشەنبە كۈنلىرى دەم ئالماي ، قەدىرداننىڭ ياتىقىدا دەرس ئۆتەتتى . مۇئەللىم شۇنچىلىك جان كۆيدۈرۈۋاتقان يەردە ، قەدىردان ئەلۋەتتە تىرىشىشى كېرەكتە . دې- مىسىمۇ ئۇ بۈگۈن تەرجىمانسىز لۇڭ داتۇغا مەقسىتىنى ئوقۇتۇرالىد- دى ، مۇشۇنىڭ ئۆزى ئۈنۈم .

قەدىردان ئەتىسى ئەتىگەندە «مۇساپىرلار مېھمانخانىسى» نىڭ ئاشخانىسىدا سۈت بىلەن بولكىدا ئاشتا قىلىپلا تاكسى بىلەن «قو- غۇرتاش شىركىتى» گە كەتتى . ئۇ بوغالتىرىيە ئىشخانىسىغا كى- رىپ ، قولىدىكى 280 توننا مالىنىڭ ئىسپاتىنى بوغالتىرغا بېرىد- شى ، ئۇ چوتىنى ئۇيان - بۇيان شاراقلىتىپ ، 546 مىڭ سومغا چەك كېسىپ بەردى . قەدىردان چەكنى ئالدى - دە ، ئۈدۈل سودا - سانائەت بانكىسىغا بېرىپ چەكنى ئۈچ ئاي مۇددەت بىلەن قويۇۋەتتى .

قەدىردان بانكىدىن چىقىپلا پىيادە مېڭىپ دوستلۇققا كەلدى . ئۇ خۇددى بىراۋلار شەلپەردەك قىزىرىپ ئالدىدا پەيدا بولىدىغاندەك تەرەپ - تەرەپكە بويۇنداپ قارايتتى . ئۇ ئۇزۇن لەمپىلىك بازاردىن ئۆتۈپ ، دوستلۇق ئاھالىلەر رايونىغا كەلدى . بۇ يەردە ئۇششاق كۈچلارنىڭ توللىقىدىن قايسىسىغا كىرىپ ، قايسىسىغا كىرمى- گەنلىكىنى پەرق ئېتىشمۇ تەس ئىدى . قەدىردان ئۆتكەن - كەچ- كەنلەردىن : «ئىسمى مېھرىبان ، دادىسى كاۋاپچى» دەپ سورايت- تى . ئۇ كېچىدىن مېھرىباننى چۈشەپ قالغانىدى . بۇ مۇلايىم قىز ئاپئاق ئۇزۇن كۆڭلەك ، ئاق رومال ئارتىپ ، ئادەمنىڭ تېنى ئەيمەنگۈدەك ۋەيرانلىقتا يىغلاپ يۈرگۈدەك ... ئۇ قەدىردانغا ، بىر تۇغقان قېرىنداشلىرىم بولمىغاندىن كېيىن ، تاۋۇتنىڭ ئالدىدا مەن يىغلاپ ماڭمىسام ، كىم ماڭىدۇ ، دېگۈدەك . قەدىردانمۇ : «ئەسلىدە تاۋۇتنىڭ ئالدىدا ئەرلەر يىغلاپ ماڭسا بولاتتى ، ئەمىسە مەن : «ئانام ... ئانام ...» دەپ يىغلاپ ماڭمىسام بولامدۇ ؟» دەپ سورا- ۋاتقۇدەك ، مېھرىبان بولسا ، قەدىرداننىڭ باغرىغا تاشلىنىپ ئېسەدەپ - ئېسەدەپ يىغلاۋاتقۇدەك ...

قەدىردان بۈگۈن چۈشلۈك تاماقمۇ يېمەي مېھرىبانى ئىز-
دەپ ، ئاھالىلەر رايونىنىڭ قىڭغىر - قىيسىق كوچىلىرىدىن ،
ۋەيرانە ئۆيلىرىدىن ئايلىنا - ئايلىنا ، كەچكە يېقىن ياتىقىغا قايتىپ
كەلدى . ئۇ ھېرىپ ھالىدىن كەتكەنىدى ، شۇنداقتمۇ مەكتەپكە
بارمىسا بولمايتتى . شۇڭا ، ئوقۇش ماتېرىياللىرىنى ، يانچۇق ئۈز-
ئالغۇسىنى سومكىسىغا سېلىپ كوچىغا چىقتى . قەدىردان ئەتراپ-
تىكى غالتەكلەردە سېتىۋاتقان نان ، كاۋاپ ، يەل - يېمىشلەرنى
كۆرگەندىلا ، قورسىقىنىڭ نەقەدەر ئېچىپ كەتكەنلىكىنى ھېس
قىلدى . چۈنكى ، ئۇنىڭ مەيدىسى تارتىشىپ ، كۆزلىرى پىلدىرلاپلا
قالغانىدى . قەدىردان يېقىندىلا ئالغان قىممەت باھالىق سائىتىگە
قارىدى . دەرس باشلاشقا يەنە 40 مىنۇت بار ئىدى . ئۇ «ھۆسنارخان
جەننەت نېمەتلىرى ئاشخانىسى» غا كىرىشى ، پەشتاختا ئىچىدە ئول-
تۇرغان ھۆسنارخان ئورنىدىن تۇرۇپ ئېگىلىپ سالام قىلدى .
بىراق ، قورسىقى ئېچىپ كەتكەن قەدىردان ئانچە دىققەت قىلمايلا
تاماق شىرەسىگە كېلىپ ئولتۇردى . ئاڭغىچە خاس خانىلاردىكى
شىرەلەرنى تازىلاپ يۈرگەن زۇلئاي يۈگۈرۈپ چىقتى - دە ، ئانىسى-
دىنىمۇ ھېيىقماي ، قەدىردانغا بەكمۇ قىزغىن سۆزلەپلا كەتتى :
— قەدىردان ئاكا ، سىز كەلمىگەنگە بۈگۈن ئالتە كۈن بول-
دى ، — دېدى قىز خۇشاللىقىنى باسالماي ، — ئۆتكەنكىدەك
گۆشنان قىلىپ بېرەيمە؟

— ياق ، دەرسكە كېچىكىپ قالمىدى . ئاشخانىڭىزدا نېمە
تەييار بولسا ، شۇنى ئەكەيلىك .

— بىر تەخسە ئۆي لەڭمىنى قىلىپ بېرەيمۇ ؟

— ئىختىيارىڭىز...

— كازىمكا ، قازانغا خېمىر تاشلاڭ ، — زۇلئاي ۋارقىرىغاچ
ئاشخانغا كىرىپ كەتتى ، — مەن قورۇمنى بىر قوللۇق قورۇپ
بېرەي .

قورسىقى ئېچىپ ھالى قالمىغان قەدىردان ئاشخانىنىڭ تاماق
سۇنۇش تۈشۈكىدىن كۆز ئۈزمەي قاراپ ، تاماقنىڭ چىقىشىنى

كۈتمەكتە ئىدى. ئەمما، ئۇ ھۆسنارخاننىڭ خىرقىراق ئاۋازىنى ئاڭلاپ، ئارقىسىغا قارىدى:

— قەدىردان بالا، ئۆتكەندە سەن مېلىنى پۇل قىلىپ بەرگەن گۈملىقلار ئاشخانىمىزغا تاماق يېگىلى كىرىپتىكەن، — دېدى ھۆسنارخان كۆپكۆك چېكىۋالغان قاشلىرىنى لىككىدە ئېتىپ، — ئۇ گادايىلار ئىزىغا بولسىمۇ مەيلى دېسە، 13 مىڭ كوي پايدىسىغا سېتىپ بېرىپسەن، شۇنداقما؟

— شۇنداق، مېلى ياخشىكەن ئەمەسمۇ؟

— ئۆزۈڭگىمۇ قالغاندۇ؟

— ئانچە... مۇنچە...

— قىزىق بالىكەنسەن ئەمەسمۇ! — ھۆسنارخاننىڭ كۆزلىرى ئالايىدى، — سودا دېگەنچۇ ئەينى، جەرەستاندىكى پالۋانلارغا ئوخشايدۇ، كىم يانپاشقا ئالسا، غۇلاقتۇرۇپ ئاتىدىغان گەپ. رەقىبىڭ ئۆلەمدۇ، تىرىلەمدۇ، ئۆزىنىڭ شورى! نېمە قىلاسەن 13 مىڭ كوينى ئۆزۈڭ ئېلىۋالماي...

— ھە، — قەدىردان دىمىقىنى قاقتى، — شۇنداقمۇ؟ مەن ئۇنداق قىلالمايمەن.

— ھېلىقى گادايىلارنىڭ گەپ - كالىچىغا قارىغاندا، — ھۆسنارخان قەدىردانغا قىزىقىپ قالغاندەك قىلاتتى، — «داخىيەن»، «قوڭۇرتاش»، «غەربىي دىيار»، «مۇسۇلمانلار» شىركەتلىرىدىكى خوجايىنلار سېنى «بالا سەيگۈيۈەن» دېسە، شال-ۋاقلىرى ئېقىپ كېتىپتىمىشىا...

قەدىردان ھۆسنارخانغا ئالىپ قارىدى، لېكىن جاۋاب بەرمىدى. ئۇ زۇلئاي ئەكەلگەن لەڭمەننى ئالدىغا تارتىپ، شاپۇر - شۇپۇر يېگىلى تۇردى. ھۆسنارخان ئىچىدە: «ئوقۇرى خېلىلا ئېگىز ھاراملىق ئوخشىماتما» دەپ ئويلاپ تۇرۇشى، ئاشخانىغا ئوغلى ئەسەت ئەرۋاھ ھاسىراپ كىرىپ كەلدى.

— ئاپا، خۇش خەۋەر ساڭا، — دېدى ئەسەت ئەرۋاھ ئاللىقاچانلىرىنى ئىشقىلاپ، — غەيرەت جاڭدۇنى ساقچىخانىدىن تۇتۇپ

كەتتى ...

قەدىردان بۇ خەۋەردىن دىڭگىدە چۆچۈپ كەتكەن بولسىمۇ ،
بىراق ئارقىسىغا قارىماي تامىقىنى يەۋەردى . ئەمما ، ئۇنىڭ قۇلىقى
ئانا - بالىنىڭ پارىڭدا ئىدى .

— قايسى ساقچىخانىدىن ؟ — سورىدى ھۆسنارخان ئەسەد-
تىن ، — سەن نەدىن ئاڭلىدىڭ ؟

— « ئايدىڭ ساي » ساقچىخانىسىدىن . ھازىر « مۇساپىرلار
مېھمانخانىسى » دا ساپلا مۇشۇ گەپ .

— ئۆتكەنكىدەك دالتەكلىرى پۇل تۆلەپ ئاچىقىۋالارمىكىن ؟

— ئەمدى مۇمكىن ئەمەس ، — دېدى ئەسەت ئەرۋاھ ،

— ئەيسا خېنەنجىر ، ئەبەي گىتارلار بېيجىڭدا ئوخشايدۇ ، زوھۇر
گاسىيا^① بولسا ، خوجايىنى ھالاۋۇدۇن تەيگۇ^② نى قوغداپ ، ئوتتۇرا
ئاسىياغا كېتىپتۇ ...

— زەپ بەلەن بوپتۇ ! ھەممىدىن يامىنى زوھۇر گاسىيا .
ئۇنىڭدىن ساقچىلارمۇ ئېھتىيات قىلىدۇ . قىپقىزىل قان بىر نېمە-
دە ئۇ ...

قەدىردان مەكتەپكە بېرىشتىنمۇ يالتايدى . ئۇ « مۇساپىرلار
مېھمانخانىسى » غا بېرىپ ، ھېلىمجاننى ياتاق ، ئاشخانىلاردىن تاپال-
ماي ، مېھمانخانا ئالدىدىكى بىليارتخانىدىن تاپتى . ئۇنى « سورايدى-
غان گەپ بار ئىدى » دەپ ، ئۆزىنىڭ ياتىقىغا ئېلىپ كىردى .
قەدىرداننىڭ غەيرەت جاڭدۇ بىلەن ئانچە - مۇنچە يېقىنلىقى بارلى-
قىنى ئۇققان ھېلىمجان بىلەن نۇرمەت كېيىنكى ۋاقىتلاردا قەدىر-
دانغا ئانچە ۋاي دېمەيدىغان بولۇپ قالغانىدى ، بولۇپمۇ قەدىردان
بىر - ئىككى قېتىملىق مالنى ھېچكىمگە تۈيدۈرماي ئۆزى بىر
تەرەپ قىلىۋەتكەندىن كېيىن ، ئۇنى ئىزدەيدىغان بولدى .

— پاھ ، 35 كۈچەنلىك ياتاق قالىتىس بولىدىكەن - ھە ، —

① گاسىيا — « زورو » كىنوسىدىكى ھەربىي قوماندان . بەستىلىك ، يوغان ھەم قارام
زوھۇرنى گاسىياغا تەقلىد قىلغان لەقەم .

② تەيگۇ — تايلاندى . ھالاۋۇدۇن نەچچە ئون مىڭ سوملۇق تايلاندى خورازلىرىنى
قىمارغا سېلىپ بېيىغان باي .

ھېلىمجاننىڭ ئاۋازىغا تەنە ئارىلاشقانداكى قىلاتتى ، — پۇت —
قوللارنى يۇيىدىغان داس ، چېلەكلىرى ، ئۇسسۇسكاڭ چايدانلىرى ،
ھېرىپ — چارچاپ كەلگەندە ھاردۇق چىقىرىدىغان دىۋانلىرى بار-
كەن ئەمەسمۇ...

— ھېلىمجان ئاكا ، قېنى چاي ئىچ ، — قەدىردان پىيالىنى
چاي شىرەسىگە قويدى ، — سېنىڭدىن غەيرەتكام ھەققىدە بەزى
ئەھۋاللارنى ئوقاي دېگەن...

— نېمە ، غەيرەت جاڭدۇ ؟ — ھېلىمجان ئورنىدىن تۇرۇپ
كەتتى ، — مەن ئۇنى تونۇمايمەن ، تۇتۇلۇپ كېتىپ خوپ
بويۇتۇ...

— ئۇنداقمۇ دەپ كەتتە ، — قەدىردان ھېلىمجاننىڭ مۇرىسى-
دىن بېسىپ ئولتۇرغۇزدى ، — توغرا ، مېنىمۇ ئۇنىڭ بىلەن بىر
قازاندا ئون يىل قايناتسا قېنىمىز قوشۇلمايدۇ ، لېكىن ھەممىمىز
بىر يۇرتلۇق ، بىر مەھەللىدە چوڭ بولغان . ئۇنىڭ ئۈستىگە ، ئۇ
سىياسىي قانۇن كومىتېتىنىڭ شۇجىسى مۇتىللا ساۋۇتنىڭ بىر
تاللا ئوغلى ، ئانچە — مۇنچە كۆڭۈل بۆلۈپ قويىمىساق بولامدۇ ،
يۇرتقا قايسى يۈزىمىزنى كۆتۈرۈپ بارىمىز ؟

ھېلىمجان سەل ئويلىنىپ قالدى . بۇنداق ئىشلار بۇرۇنمۇ
بولۇپ ئۆتكەن ، بىر يۇرتلۇقلىرى : « ھەي ، ھەر قايسىڭ بىر
ئېرىقنىڭ سۈيىنى ئىچىپ چوڭ بولۇشتۇڭ ، بۇرادەرلىرىڭنىڭ بىر-
شىغا كۈن كەلسە ، قول قوشتۇرۇپ قاراپ تۇردۇڭما ... » دەپ
ئەيىبلىگەنىدى . شۇڭا ، ئۇ سەل ئوڭايىسىزلىنىپ ، ئېغىر تىنىپ
جىم ئولتۇردى .

— راست ، — دېدى ھېلىمجان يەر باققىنىچە ، — ۋاقتىدا
ساقچىخانىغا پۇل تۆلەپ ئاچقىۋالمىسا ، يۇقىرىغا يوللىمۇەتتىمۇ ،
نەچچە يىللىق كېسىلىپ كېتىدۇ .

— زوھۇر گاسىيا دېگەن كىم ئۇ ؟ غەيرەتنىڭ نېمىسى
بولدۇ ؟

— غەيرەتنىڭ ھېچنېمىسى ئەمەس ، بايۇەچچى ھالاۋۇدۇن تەي-

گۈننىڭ قوغدىغۇچىسى ، — ھېلىمجان بىلگەنلىرىنى چۈشەندۈرمەك-
تە ئىدى ، — ئەمما ئوغرىلار ، قىمارۋازلار ، خروئىنچىلار ھەممە-
سى بىر يېڭا باغلانغان گۈرۈھ ، كىمنىڭ بېشىغا پالاكەت ياغسا ،
قالغانلىرى ئۇنىڭ كويىدا بولۇپ ، ھەرخىل ئاماللارنى قوللىنىپ
قۇتقۇزۇۋالىدۇ . ئۇنىڭ باش سەركەردىسى زوھۇرگاسىيا...

— زوھۇر گاسىيا راستتىنلا شۇنچىلىك يامانما ؟

— ئۇنى بىر دېمە ، ئۇ دېگەن بىر قارام قاۋان ، — دېدى
ھېلىمجان چايدىن بىر ئوتلاپ قويۇپ ، — قورقمايلا پىچاق ئۇرىدۇ .
بۇ چاغقىچە نەچچىلىگەن يېرىگە پىچاق يەپ ، جان سەكراتىغا چۈ-
شۈپ قالغانلار كۈر مىڭ .

— ئۇلار ئەرز قىلىدىمۇ ؟

— ئەرز قىلىش ، — ھېلىمجان ئاچچىققىنا كۈلدى ، — ئۆلۈم
خېتىنى يېزىپ قويۇپ ، ئەرز قىلسا تاڭ بىلىمىدىم ، بولمىسا ئەرز
قىلىدىمۇ ، ئۇنداق ئادەم ئۇزۇن ئۆتمەي كىملىر تەرىپىدىندۇر بو-
غۇزلىنىدۇ ، ماشىنىغا سوقۇلىدۇ ياكى بىنا ئۈستىدىن يەرگە تاشلى-
نىدۇ .

— پاھ ، — قەدىردانىنىڭ ئاغزى ئوچۇقلا قالدى ، —
ئىچكىرىلەردە پەيدا بولغان قاراقول پارتىيىسىگە ئوخشاشلا
ئىكەن . دە...

— ئالدىنقى قېتىم تۇتۇلغاندا ، زوھۇر گاسىيا ، ئەيسا خېنەد-
جىر ، ئەبەي گىتارلار پۇل تۆلەپ ئاچىقىۋالغانىدى ، بۇ قېتىم ئۇلار
يوق . ئەمدى غەيرەتنىڭ كۈنى تەس...

— ئۇنى نېمە ئىسپات بىلەن تۇتۇپتۇ ؟

— ساقچىخاننىڭكى بىللارنىڭ دېيىشىگە قارىغاندا ،
غەيرەتنىڭ يېنىدىن بىر گراممۇ ئاق چىقماپتۇ ، — دېدى
ھېلىمجان ، — پەقەت ئۇلارنىڭ تۇتۇش نىشانى بولغان دىلمۇرات
ماكاشتىن مال ئالماقچى بولغاندا ، غەيرەت تۇتۇلۇپ ، دىلمۇرات
ماكاش قېچىپ كەتكەن .

— دىلمۇرات ماكاش دېگەن كىم ئۇ ؟

— بېيجىڭدىكى خروئىن ئەتكەسچىلىرىنىڭ ئادىمى . غەيرەت :
«مەن ئۇنىڭ بىلەن بۇرۇن ئاغىنە ئىدىم ، شۇڭا ئاشخانىغا مېھمان
قىلغىلى ئەكىرگەن» دېگەن بىر گەپتىلا چىڭ تۇرۇۋالسا ، قۇتۇلۇپ
كېتىشى مۇمكىن ، لېكىن يۇقىرىغا يوللىۋەتسە ئىش چاتاق...
قەدىردان شۇ كۈندىن باشلاپ ، كەچلىك ئوقۇشنى قولدىن
بەرمىگەن ئاساستا ، «ئايىداڭ ساي» ساقچىخانىسىغا قاترىدى . ساق-
چىلار ئۇنىڭدىن : «سەن كىم بولىسەن ، غەيرەت بىلەن نېمە مۇنا-
سۋىتىڭ بار ؟ بۇرۇن سولانغانمۇ ؟ نەچچە قېتىم ؟» دېگەندەك سو-
ئاللارنى سوراپ ، بەش كۈنگىچە يول ماڭغۇزدى ، ئالتىنچى كۈنى :
«10 مىڭ سوم تاپشۇرۇپ ئاچىقىپ كەت» دېيىشتى . قەدىردان شۇ
كۈنىلا 10 مىڭ سوم تاپشۇرۇپ غەيرەتنى ئېلىپ چىقتى . بۇرادەر-
لىرىنىڭ يېنىدا بولماسلىقىدىن ئۈمىدى ئۈزۈلگەن غەيرەت قەدىر-
داننىڭ بۇ تۈرگۈنلۈكىدىن تولىمۇ رازى بولدى .

— جېنىم ئۇكا ، سېنى بۇنداق قىلار دەپ ئويلىماپتىكەن-
مەن ، — دېدى غەيرەت جاڭدۇ كۆزىگە ياش ئېلىپ ، — خۇدا
خالىسا ، بىر كۈنى بولمىسا ، بىر كۈنى نەزىرىڭدىن ئۆتكۈدەك
خىزمىتىڭدە بولمىمەن...

— ئۇنداق دېمە ، غەيرەتكا ، ھەممىمىز بىر يۇرتلۇق تۇرساق ،
مېنىڭ بېشىمغا كۈن چۈشسە ، سەن قاراپ تۇرارمىدىڭ ؟ بۇ شۇند-
داقلا ئىش .

بۇ ۋەقەدىن بىر ھەپتە ئۆتمەي ، خوتەندىن يەنە 20 ماشىنا مال
كەلدى . بۇ ئالدىنقى قېتىملىق مالنىڭ داۋامى ئىدى . قەدىردان
لۇڭ داتۇنىڭ ئىسپات قەغىزىنى ئېلىپ ، ئەتىسى 20 ماشىنا مالنى
بىر كۈن ئىچىدە «قوڭۇرتاش مېۋە - چېۋە شىركىتى» نىڭ ئامبى-
رىغا ئۆتكۈزۈپ بولدى ھەم 406 مىڭ سوملۇق چەككىنى يانچۇقىغا
سالىدى . بۇ ئىككى قېتىملىق سودىدىن قەدىردانغا 146 مىڭ 400
سوم قالدى . ئەگەر ئوبۇلھەسەن بەلگىلەپ بەرگەن ئۈچ خىل باھا-
نىڭ ئەڭ تۆۋەن ئۆلچىمىنى ئاساس قىلغان بولسا ، قەدىردانغا 188
مىڭ 400 سوم نەق پايدا قالاتتى . بىراق ، يەنىلا ئۇ ئوتتۇرا باھا

ئۆلچىمى بىلەن ئوبۇلھەسەنگە مەنپەئەت يەتكۈزدى ، شۇپۇرلار ئېلىپ كەلگەن مال تىزىملىكى بويىچە ئۈچ كۈن توپ سېتىش بازارلىرىنى ئايلىنىپ ، 120 مىڭ سوملۇق مال ئالدى . ئۇنى قاق ئېلىپ كەلگەن ئۈچ شۇپۇرنىڭ ماشىنىسىغا بېسىپ ، خوتەنگە يولغا سېلىد-
ۋەتتى...

قەدىردان مانا بۈگۈنلا «ئۆھ» دەپ دەم ئېلىش پۇرسىتىگە ئىگە بولدى . ئۇ تۈنۈگۈن ئەكىرىپ قويغان گۆشنان بىلەن ناشتا قىلىۋېلىپلا ، كارىۋىتىدا ئوڭدىسىغا ياتقىنىچە ، قۇلىقىدىكى تىڭش-غۇچ ئارقىلىق خەنزۇ تىلىنى ھىجىلاپ ئۆگەنمەكتە ئىدى . بۇ يىل قىش كېچىكىپ كەلگەنلىكى ئۈچۈن بولسا كېرەك ، قارمۇ كېيىن ياغدى . ئاتقۇچىنىڭ زېيىدىن قاڭقىغان پاختا تۈزۈندىلىرىدەك لەر-زان تۆكۈلۈۋاتقان قار دېرىزىدىن كۆرۈنۈپ تۇراتتى . قەدىرداننىڭ كۆڭلىدىن نېمىدۇر كەچتى بولغاي ، ئورنىدىن دەس تۇردى - دە ، تامغا چاپلانغان كالىبنداردىكى «10 - ئاينىڭ 29 - كۈنى» دېگەن رەقەملەرنىڭ ئاستىغا سىجاپ «تۇنجى قار» دەپ يېزىپ تۇرۇشى ، ئىشك چېكىلدى . قەدىردان بېرىپلا ئىشكىنى ئېچىشى ، بېشىغا تەلپەك ، ئۈچىسىغا كونا ياقىلىق پالشوپكا كىيگەن 50 ياشلار ئەتراپىدىكى بويۇن ، يۈزلىرىنى چار ساقاللار بېسىپ كەتكەن بىر ئادەم كىرىپ كەلدى . ئۇ ياتاققا كىرىپلا : «پاھ ، پاھ ، پارلىق ئۆيلەر ئىسسىق بولىدىكەن» دەپ قويدى .

— قېنى دىۋانغا كەلسىلە ، — دېدى قەدىردان قۇلىقىدىكى تىڭشىغۇچنى ئېلىۋېتىپ ، — مېنى بىرەر ئىش بىلەن ئىزدەپ كەلگەنمىدىلە ؟

— خوش ، ئۆزلىرى «بالا سەيگۈيۈەن» بولامدىلىكى ؟
— شۇنداق ، — قەدىردان چايداندىكى دەملەنگەن چايدىن پىيا-لىگە قۇيۇپ قويدى .

— مەن قەشقەر مارالبېشى سېرىق بۇيا يېزىسىدىن كەل-
دىم ، ئىسىمىم بارات پۈزەك ، — بارات پۈزەك چايىنى پۇۋلەپ ئىچتى ، — بىزنىڭ يېزىلىق ھۆكۈمەت سودا ساراينىڭ باشلىقى

سايت ئىلياس ئۆزلىرىگە بىر پارچە خەت ئەۋەتكەنىدى .
بارات پۈزەك قويۇن يانچۇقىدىن قاتمۇ قات قەغەزلەرگە ئورال-
غان خەتنى چىقىرىپ بەردى . قەدىردان كۈنۋېرت ئورنىدا چاپلانغان
قەغەز ئۈستىدىكى : «بالا سەيگۈيۈەنگە تېگىدۇ» دېگەن خەتنى ئىچىد-
دە ئوقۇدى ، ئاندىن كۈنۋېرتنى يىرتىپ خەتنى ئاچتى . قىسقىلا
يېزىلغان خەت مۇنداق سەھىپىلەر بىلەن باشلانغانىدى :

«ئەسسالامۇئەلەيكم ، بالا سەيگۈيۈەن . ئىسىملىرىنى بىل-
مىگەچكە ، خاڭسۇچە ئاتاۋەردىم ، كۆڭۈللىرىگە ئالمىسىلا .
بىز سىلىدىن نەچچە كۈنلۈك يىراقتا تۇرساقمۇ ، ئۆزلىرىنىڭ
ھۆرمەت - تۆسىپلىرىنى تولا ئاڭلاپ كەتتۇق ، ھەتتا بەزى
دېھقانلىرىمىز ئۆزلىرىنى : «ئەۋلىيادەك بالىكەن ، كىمكى
يالغان ئېيتسا ، شۇ ھامان بىلىۋالىدىكەن ، شۇڭا راست گەپ
قىلغان مال ئىگىلىرى پايدا تاپىدىكەن ، قوۋلۇق - شۇملۇق
قىلغانلىرى زىيان تارتىدىكەن ، دېگەن گەپلەرمۇ تارقالدى...
بالا سەيگۈيۈەن ، مەن سىلىنى كۆرۈپ باقمىغان بولساممۇ ،
ئۆزلىرىگە 70 توننا گۈلە - قاق ، 40 توننا مۈنەك ، 12 توننا
قارا ئۆرۈك قېقى ئەۋەتتىم . ئۆتكەن ئايلاردا ئۈرۈمچىگە يۆت-
كىمەكچى ئىدىم ، بىراق قۇرۇق يەل - يېمىشنىڭ كۆپلۈكىد-
ىن بازارنى بەكمۇ كاساتچىلىق ، دەپ ئاڭلىدىم . ئەمدى
يېزا - كەنتلەردىن يىغىۋالغان مالنىڭ باھاسىنى ئورتاقلاشتۇ-
رۇپ يېزىپ قويدۇم (ئەلۋەتتە ، ئالغان قاقلىرىمىزنىڭ سۈ-
پىتى ئوخشىمىغاچقا ، باھاسىمۇ ئوخشىمايدۇ - دە) .
1) گۈلە - قاق : بىر كوي ئىككى موچەن ؛ 2) مۈنەك :
بىر كوي يەتتە موچەن ؛ 3) قارا ئۆرۈك قېقى : ئىككى كوي-
چەندىن ئېلىندى . بىز مۇسۇلمان ئادەم ، يالغان ئېيتساق
ئاللامۇ رازى بولمايدۇ...»

خەير - خوش ، تەنلىرىنىڭ سالامەت ، كۆڭۈللىرىنىڭ
خاتىرجەم بولۇشىنى تىلەپ : كەمىنە سايت ئىلياستىن .

— گۈلە - قاق ، مونەك ، قارا ئۆرۈكلەرنىڭ يەككە باھاسىغا قارىغاندا ، سۈپىتى ياخشى ئوخشايدۇ ، ساپلا ئىككىنچى دەرىجىنىڭ بىرىنچى ، ئىككىنچىلەرنىڭ باھاسىكەن .

— مەرۋايىتتەك دېسە ، — دېدى بارات پۈزەك ، — ئەمدى قاچانلاردىن ۋاقىتلىرى يېتەركىن ، ماشىنىلار ئۆگۈنلۈككە سائەت بەشتە يۈكنى چۈشۈرۈۋېتىدۇ .

— ئەمەسە ئۆگۈنلۈككە ئەتىگەندە بىرەر ئامالنى قىلىپ بېرى . رەي . چۈنكى ، مەن ئەتە ئىمتىھان بېرىمەن .

— ۋاي خۇدايىم ، سىلىمۇ ئوقۇملا ؟

— ئوقۇمامتىكى ، مۇشۇ ئۇنئالغۇ ئىچىدىكى ، ماۋۇ ماتېرىياللاردىكى ، — قەدىردان كارىۋات ئۈستىدىكى نەرسىلەرنى كۆرسىتىپ قويدى ، — جۈملىدەك كۆپ سوئاللاردىن ئەتە ئىمتىھان ئېلىپ ، مېنى ئانىكۇم - مونكۇم قىلىۋېتىدۇ دېسە . ئىككىسى تەڭلا كۈلۈۋەتتى .

— مالنى نەگە ئاپاردىڭلار ؟ — سورىدى قەدىردان ، — ياكى مېھمانخانىغا چۈشتۈڭلارمۇ ؟

— «غەربىي دىيار مېۋە - چېۋە شىركىتى» نىڭ توپ سېتىش مەيدانىغا .

— بولىدۇ ، مەن ئۆگۈنلۈككە ئەتىگەندە بېرىپ مېلىڭلارنى كۆرىمەن ، ئەگەر شۇ چاغقىچە ياخشى خېرىدار چىقىپ قالسا سېتىدۇ .

— يوقسۇ ، يوقسۇ ... سىلىدىن ئۆزگە ئادەمگە بېرىپ ، سايت ئىلياس جۈرپىنىڭ ئالدىدا تىرناق تاتلاپ قالساق بولمايدۇ .

بارات پۈزەك ئورنىدىن تۇرۇشى ، ياتاقنىڭ ئىشىكى چېكىلىپ يەنە ئىككى ئادەم كىرىپ كەلدى . قەدىردان بارات پۈزەكنى كاردە دوردا ئۆزىتىپ قويۇپ يېنىپ كىردى - دە ، ئىككى مېھماننى دېۋانغا تەكلىپ قىلدى . ئۇلارنىڭ ھەر ئىككىسى 40 تىن ئاشقان ئادەملەر بولۇپ ، يۈزى قۇيماقتەك قورۇلۇپ قالغان بۇرۇتلۇق ئادەمنىڭ بېشىدا كونا قۇلاقچا ، ئۈچىسىدا قارا پاختىلىق چاپان بار

ئىدى . ئېڭەكلىرى مائاڭچىنىڭ كەكسىدەك ئۇزۇن ، ماڭلايلىرى ئالدىغا ئۇسۇپ چىققان ، سۇس ھال رەڭ چىراي ، بويۇنلىرى ئەتتە - كەنلىشىپ كەتكەن ئېگىزرەكنىڭ بېشىدىكى كەپكىسىنىڭ چېكى - لىكى مايلىشىپ پارقىراپ كەتكەن ، پوررەڭ چىبەرقۇت چاپىنىنىڭ ئىچىگە قوشلاپ پوپايىكا كىيىۋالغانىدى .

— مېنىڭ ئىسمىم كەرى تورغاي ، بۇ ئىنىمىزنىڭ ئىسمى مۇسا چالئۆش بولىدۇ ، — دېدى بۇرۇتلۇق ، قۇلاقچىلىق ئادەم ، — بىز بايدىن كەلگىلى 37 كۈن بولدى . يېلىڭ - يوپۇڭلا كەپتىكەنمىز ، ھازىر قارىغىچ سوغۇق چۈشۈپ كەتتى . ئەكەلگەن 130 توننا گۈلە - قاق خېرىدارى يوق قىز بالىدەك ئولتۇرۇپ قالدى . خېرىدار چىقىمدى ئەمەس ، چىقتى ، ساپلا ھايانكەشلەر ، ئۇلار ئىزىغا سورىغان بولسىمۇ بېرىۋېتەتتۇق...

— بىزنىڭ سوغۇقتىن جۈلمەرەپ قېلىشىمىزدىن ئىچى ئاغرىد - غانلار ، — دېدى مۇسا چالئۆش ، — «بالا سەيگۈيۈەننى ئىزدەپ بېقىڭلار» دېگەچكە ، ئۆزلىرىنى پاناھ تارتىپ كەلدۇق ...

قەدىردان مارالبېشى سېرىق بۇيىلىق بارات پۈزەككە ئۆگۈندۈ - لۈككە ئەتكەن دەپ ۋەدە قىلغان بولسا ، مۇندۇ بايلىق «تور - غاي» ، «چالئۆش» لارغا ، ئىندىلىققا مەن سىلەرنى ئىزدەيمەن ، دەپ ، ئۆزىنىڭ ئىمتىھان بېرىدىغانلىقىنى ئوچۇق ئېيتتى . لې - كىن ، كەرى تورغاي سەل ماڭغۇسى يوقتەق ئېزىلىپ ئولتۇراتتى . — بالا سەيگۈيۈەن ، گەپلىرىنىڭ ئۇرانىدىن قارىسام ئىمتىھان - لىرى ئەتە ئوخشايدۇ ، — دېدى كەرى تورغاي ، — شۇڭا ، ئۆگۈندۈ - لۈككە مۇبارەك تەنلىرىنى يېنىك قىلىپ ، «قوڭۇرتاش» تەرەپلەر - گە ئۆتەلىگەن بوسىلىرى...

— بايا ھەرقايسىلىرى كىرگەندە ئۇزۇپ چىققان ئادەم مارالبې - شى سېرىق بۇيىلىق بولىدۇ ، — قەدىرداننىڭ سەل ئاچچىقى كەل - گەنىدى ، — مەن ئۇ ئادەمگە ئۆگۈنلۈككە دەپ ۋەدە قىلدىم . ئەمدى ھەرقايسىلىرىنى دەپ ئۇ ئادەمنى ئالدىسام بولام؟ — خاپا بولمىسلا ، — مۇسا چالئۆش ئۆزرە سورىدى ، —

بۇ ئاكىمىز ئاشۇنداق ئۆپكىسى يوق ، ئالدىراقسان . بىزنىڭ ئاتلىد-
رىمىز بىر قەدەم كەينىدە قاپتۇ ئەمەسمۇ .

قەدىردان تورغاي ۋە چالۋاشلارنى ئۇزىتىۋېتىپ ياتىقىغا كىد-
رىپلا ئۆزىنى كارىۋىتىغا تاشلىۋەتتى . «مەن قىلارمەن توققۇز ،
خۇدايىم قىلار ئوتتۇز» دېگەندەكلا بىر ئىش بولدا ! ھەر بىر
مىنۇت ، سېكۇنتلار ئۆتكەنسېرى ، قەدىرداننىڭ جېنى سىرقىراپ
كېتىۋاتسا ، مۇنۇ ئاسماقچىلاپ كىرىپ كېلىۋاتقانلارنىڭ تولىلىقىنى
قارا ! تۈنۈگۈن نۇسرەت مۇئەللىم : «بۇ چاغقىچە ئۆتكەن دەرىسلەر-
دىن ئېغىزچە ھەم يازمىچە ئىمتىھان ئالىمەن» دەپ ئوقتۇرغانىدى .
شۇڭا ، قەدىردان كېچىدىن بىر ئۇخلىغان بولسا كاشكى... ئىمتىھان
دېگەننىڭ سۈرى يولۋاسنىڭ ھەيۋىسىدىنمۇ يامان بولسا كېرەك .
تېخى ئۆلمەكنىڭ ئۈستىگە تەپمەك ، دېگەندەك ، بىر چاغلاردا مۇ-
ئەللىم سۆزلەپ بەرگەن بىر تەمسىل ئېسىگە كېلىش بىلەن ، قە-
دىردان ئەتىكى ئىمتىھاندىن قېچىپ كەتكۈسى كەلدى . بىرى لې-
نىندىن : «سىز دۇنيادا نېمىدىن قورقسىز ؟» دەپ سورىغانىكەن ،
لېنىن : «ئىمتىھاندىن» دەپ جاۋاب بېرىپتىكەن . مانا مېڭىسى
نەچچە كىلو نەچچە يۈرگىرام كېلىدىغان لېنىن چېغىدا ئىمتىھاندىن
قورقۇۋاتسا ، قەدىردان قورقمايتتىكى ! شۇڭا ئۇ تەكرار قىلمىسا ،
مەشىق ئېلىپ بارمىسا بولامدۇ ؟ ئاممىزە «تۆگىنىڭ مازار بىلەن
ئىشى يوق» دەپ ، مۇنۇ پۈزەك ، تورغاي ، چالۋاشلارنىڭ ئەزىمىد-
نى ئېزىپ ، شۇنچە ۋاقىتنى ئېلىپ كەتكىنىنى كۆرمىمەيدىغان !
قەدىردان تىڭشىغۇچى قولىقىغا سېلىپ ، ئەمدىلا بىر نەچچە
جۈملە سوئال - جاۋابلارنى ئاڭلاپ تۇراتتى ، ئىشك تاكىلىداپ
چېكىلدى . يەنىلا شۇ : «بالا سەيگۈيۈەن ... ئۆزلىرىمكى» دەپ ،
سازاغىدەك سوزۇلۇپ ، ئاسلاندەك مياڭلاپ كىرىپ كېلىدىغان قاق-
چىلارمىكەن دەپ پەرەز قىلغان قەدىردان : «مەن يوق !» دەپ
ۋارقىراي دەپ تۇرۇشقا ، ئىشك يەنە تاكىلىداپ چېكىلىپ : «ھاي
كادىداڭ ، ئاچسۇڭ» دېگەن خەنزۇنىڭ ئاۋازىنى ئاڭلاپ دىڭگىدە
چۆچۈپ كەتتى . ئۇ ، «ئىم... بۇ ياڭ مىڭسەن خوجايىنىغۇ»

دېدى - دە ، ئورنىدىن لىكىدە تۇرۇپ ئىشىكنى ئاچتى .
— ھاي كادىداڭ ، سەن شۇ كېرىننى^① شۇنداق جوخۇلا^② قىلام-
دۇ - ھە ؟

— ھەي ياك خوجاين ، سىز ئىكەنلىكىڭىزنى مەن نەدىن
بىلەي ، كىرىڭ ، كىرىڭ ...

ياڭ مىڭسەن كىرىپلا ئۆزىنى دېۋانغا تاشلىدى . قەدىردان :
«پەلتو بىلەن قاما قۇلاقچىنى سېلىۋېتىڭ» دېگەندى ، ئۇ زادىلا
ئۇنىمىدى . ئالدىغا قويغان پىيالىدىكى چايغىمۇ قارىماي ، قەدىردانغا
ۋارقىرىدى :

— ھەي كادىداڭ ، سەن كىيىمىڭ كەيسۇڭ !

— نەگە بارىمىز ؟

— ياكشى ئاشخاناڭ باسۇڭ .

— ھەي ياك خوجاين ، مەن ئىمتىھانغا تەييارلىق قىلىمىسام
بولمايدۇ ، — قەدىرداننىڭ خەنزۇچە سۆزلىگەندىن ياك خوجاينىڭ -
نىڭ كۆزلىرى چەكچىيىپ كەتتى ، — ئەتە ئىمتىھان !
— ھەي ، ماۋۇ بىر نېمە بوپقالدىكەن جۇمۇ ، — ياك مىڭسەن -
مۇ خەنزۇچە سۆزلىدى ، — قارا ، ئۈچ ئاي بولا - بولمايلا تىللىرى
يۆڭىشىپ كېتىپتا بۇنىڭ ...

— شۇڭا بۈگۈنچە مەن تەكرار قىلىۋالاي .

— ھەي ، سائىتىڭگە قارا ، — ئۇلار خەنزۇچە سۆزلەشمەكتە
ئىدى .

— سائىتىم شىنجاڭ ۋاقتى 11 دىن 50 مىنۇت ئۆتۈپتۇ .

— ئۆگىنىشنى قورساقنى تويغۇزۇپ قىلارسەن ؟

— ئۇغۇ شۇنداق ...

— ئەمىسە ماڭە ، سېنىڭ قورسىقىڭنى تويغۇزۇپ ئاندىن

ئەكېلىپ قويىمەن . ماشىنا ھويلىدا قالدى .

ئۇلار ئىشىكنى قۇلۇپلاپ ، كارىدور پەلەمپەيلىرىدىن تاراقلاپ

① كېرىن — مېھمان .

② جوخۇلا — كۈتۈش .

چۈشۈپ كەتتى . ماشىنىنىڭ ئۈستىنى يېرىم غېرىچ قار بېسىۋالغا .
ئىدى . ياكى مىڭسەن توخۇ پېيى سۈرتكۈچنى ئېلىپ ، ماشىنا ئەي-
نەكلىرىدىكى قارلارنى چۈشۈرۈۋەتكەندىن كېيىن ، ماشىنىغا چى-
قىشتى . قارىيەنلا لەپىلدەپ چۈشۈۋاتاتتى . يوللاردا تۈرمەللىشىپ
كەتكەن قارلار ماشىنىنىڭ تېز مېڭىشىغا كاشلا قىلاتتى . تېز
ماڭغان تەقدىردىمۇ ، پەرۋقۇلئادە تورمۇز قىلىش توغرا كەلسە ،
ماشىنا پىرقىراپ ، ئۆزىنىڭ كەلگەن يولىغا قاراپ قالاتتى ، شۇند-
داقتىمۇ ئۇلار يېرىم سائەت ئەتراپىدا شياۋشىمىندىكى مۇسۇلمانلار
ئاشخانىسىغا يېتىپ كەلدى . قەدىردان ھەرخىل قورۇملارنى زاكاز
قىلدۇرمىدى ، پەقەت بىر قاچىدىن گۆشلۈك پۇلۇ بولسىلا بولدى ،
دەپ تۇرۇۋالدى ، شۇنداقتىمۇ ياكى خوجاينى ئىككى كىلو تونۇر
كاۋپى ، ئون زىخ كاۋپىنى ئوشۇقلا بۇيرۇۋەتتى .

ياكى خوجاينى بىر تال تاماكا تۇتاشتۇرۇپ چېكىپ تۈگەنگۈچە ،
پۇلۇ ، كاۋاپلارمۇ شېرەگە قونۇپ بولدى . ئۇلار قىزىق چاي بىلەن
ئاۋۋال پۇلۇنى مەرزە قىلىپ يېيىشتى . ياكى خوجاينى پات - پاتلا
« ھەي... ھەي... » دەپ قويايتتى . چۈنكى ، ئۇ پۇلۇغا قەۋەتلا
ئامراق ئىدى . بىر قېتىم قەدىرداننى داخىيەندىكى بىر ئاشخانىدا
مېھمان قىلغاندا ، ياكى خوجاينى : « نېمىگە مەيلىڭ بار ؟ » دېگەندە ،
قەدىردان « پۇلۇغا » دېدى ، ياكى خوجاينى كۈلۈپ كېتىپ : « مېنىڭ
خىلىمكەنسەن - دە ! » دېگەندى .

— بىر كۈنى ، قارا ، لۇڭ داتۇ ئىككىمىز بىر ئاشخانىدا تاماق
يەپ قالدۇق ، — دېدى كەيىن چاغ ياكى مىڭسەن ، — ئۇ گۆشلۈك
قورۇما بىلەن پۇلۇنى سۈدەك ئىچىۋاتىدۇ ، مەن بولسام قېنىق
دەملەنگەن چاي بىلەن پۇلۇنى مەرزە قىلىپ يەۋاتىمەن...
— « قوڭۇرتاش » شىركىتىدىكى لۇڭ خوجاينىما ؟

— شۇ بولماي كىم بولاتتى ؟ ئۈچۈ قارا ، پۇلۇدا سەمىرىگەن
نېمە ، — ياكى مىڭسەن تونۇر كاۋپىدىن بىر قوۋۇرغىنى يېرىپ ،
قەدىردانغا تۇتقۇزدى ، — گېپىمگە قۇلاق سال ، لۇڭ داتۇ : « ھەي ،
ھەي... مۇشۇ پۇلۇنى ئىجاد قىلغان ئادەمنى تاپسام ، ئانام بېقىد-

ۋاتقان ئالتە دانە سورتلىق چوشقىنى شۇنىڭغا مۇكاپات دەپ
بېرەتتىم...» دېدى .

— سىزچۇ ، سىز نېمە دېدىڭىز ؟ — سورىدى قەدىردان قىزدە-
قىپ .

— مەن دېدىمكى ، ئەگەر مۇشۇ پۇلۇنى ئىجاد قىلغان ئۇيغۇرنى
تاپسام ، جۇڭگونىڭ يېرىمىنى بېرەتتىم ، دېسەم ، پىۋا ئۇنىڭ بۇر-
نىغا كېتىپ ، بىر ھازا قېقىلىپ كەتتى قارا...
— سىزمۇ پۇنى زەي سالماي ئېتىپسىز ، جۇڭگو سىزنىڭ
قورۇپىڭىز بولمىسا...

— پۇلۇغا بولغان ئامراقلىقىمنى ئاشۇ سۆز بىلەن ئىپادە
قىلدىم - دە... بۇ... بۇ خاتا ما ؟

ئۇلار گۆش باسقان پۇلۇ بىلەنلا ئاساسىي جەھەتتىن تويۇپ
قالغانلىقى ئۈچۈن ، تونۇر كاۋىپى بىلەن زىخ كاۋاپ خېلىلا كۆپ
ئېشىپ قالدى . ئۇنى ياكى خوجايىننىڭ بۇيرۇقى بىلەن مۇلازىم
قىز سۇلياۋ خالىغا قاچىلاپ بەردى . ئۇلار تاماق سىڭدۈرۈش
ئۈچۈن بىردەم چاي ئىچكەچ پاراڭغا چۈشتى . قىسقىسى ، ياكى
خوجايىن قەدىرداننى نېمە ئۈچۈن چاقىرىپ كەلگەنلىك سەۋەبىنى
ئېيتتى :

— ھەي ، مۇشۇ 15 كۈن ئىچىدە لۇڭ داتۇغا 480 توننا مال
ئۆتكۈزۈپسەنغۇ ؟

— سىز نەدىن ئۇقتىڭىز ؟

— ئۆزى ماختىنىپ سۆزلەپ بەردى .

— ئەمدى قاراڭ ، سىزگە تەڭلەۋېرىشكە ئادەم خىجىل
بولدىكەن .

— خىجىل بولىدىغانغا مەن ئۇنى دۆڭ كۆۈرۈكتە يېيىپ
ساتمىسام ، بەزىدە ئىچكىرىدىن بىر يوللا بىرنەچچە خوجايىن كې-
لىپ قالسا ، مال يېتىشتۈرەلمەي ، قۇلۇمنى كەسكۈدەك بولۇپ
كېتىمەن...

— توپ سېتىش بازارلىرىدا بېسىلىپ كەتكەن ماللارنى ئېلىپ

بەرسىڭىز بولمىدىمۇ؟

— ھەي ساراڭ، ئاشۇ ماللارغا ئىشەنچ قىلغىلى بولامدا؟ —
ياڭ مىڭسەن شېرەگە پاقىلدىتىپ ئوردى، — ئۇنىڭ كۆپلىرى
بېسىمدارلار بېسىۋالغان، ساتالماي ياكى سېتىشقا پۇرسەت بولماي
يەرلىكنىڭ ئامبارلىرىدا نەچچە يىللاپ يېتىپ كەتكەن ماللار ئۇ...
ھەتتا قىپقىزىل قۇرتلار تاغارنىڭ ئۈستىدىمۇ ئۆمىلەپ يۈرگەن.
— ئۇنچىلىكىمۇ ئەمەستۇ؟

— مەن نەچچە قېتىم نەچچە يۈز مىڭلاپ تۆلەم تۆلەپ،
بۇرۇنمۇغا سۇ كىردى، ئۇقتۇڭما؟ — ياڭ مىڭسەن قىزىرىپ
كەتتى، — بەزى كازاپلار بىرەر توننا يېڭى قاقنى ئايرىم قاچى-
لاپ، باراڭ كۆرسىتىدۇ، قالغىنى نەچچە يىلدىن بېرى ساتالماي
بۇزۇلغان، قۇرۇپ ئېتى تۆكۈلگەن، قۇرت يەپ شاكالغا ئايلىنىپ
قالغان ياكى كۆكىرىپ سېسىپ كەتكەن ماللار. ئاشۇلارنى تاغارنىڭ
ئاستىغا قاچىلاپ، ئۈستىگە ئازراقلا يېڭى قاق ئېلىپ ئۆتكۈزىدۇ.
مۇشۇ بىرەر ئاينىڭ ئالدىدىلا لۇڭ داتۇ ئىچكىرىدىن كەلگەن بىر
خوجاينى بىلەن سوتقا چۈشۈپ قالدى...

قەدىردان لۇڭ داتۇ بىلەن قاتتىق ئۇرۇشۇپ، تىللىشىپ كەت-
كەن ھېلىقى خەنزۇ خوجاينىنى ئەسكە ئالدى، شۇنداقلا ياڭ خوجا-
يىنىنىڭ سۆزلىرىدىن بىر ھەقىقەتنى چۈشىنىۋالدى. ئۈرۈمچىدە
ئاساسلىق تۆت ئورۇندا قىزىيدىغان مېۋە - چېۋە توپ سېتىش
بازارلىرى بار، بۇ بازارلارغا كىرىدىغان مالمۇ ئاز ئەمەس، لېكىن
بىر قىسىم بېسىمدارلار، ھاپانكەشلەر تاغار ئۈستىگە يېڭى مال
قاچىلاپ، نۇرغۇنلىغان ناچار ماللىرىنى كۆز بويىپ ساتاتتى. بۇ
ماللار ئىچكىرى ئۆلكىلەرگە يۆتكىلىپ، رەسمىي پىششىقلاپ ئىش-
لەش زاۋۇتلىرىغا بارغاندا، تاغارلار بىردىنلا بوشاپ، شالاقلاپ،
ماللارنىڭ قۇرۇق شاكىلى قېپقالاتتى... مانا بۇ شىركەتلەر بىلەن
زاۋۇت - كارخانىلار ئوتتۇرىسىدا دەپ ئېيتقۇسىز جېدەل - ماجىد-
رالارغا سەۋەبچى بولاتتى.

— سەن ئويلاپ باق، — دېدى ياڭ مىڭسەن سەل پەسكويغا

چۈشۈپ ، — نەچچە يۈز توننىلاپ مالنى بىر ئالدىن تەكشۈرۈپ چىقىش مۇمكىن ئەمەسقۇ ، شۇنداقمۇ ، بۇنىڭ ئۈچۈن مۇناسىۋەت قىلغان ئادەم ئىشەنچلىك بولۇشى كېرەك . سەن دېگەن ئۆز يۇرت-لىقلىرىڭ ، ئۆز ئادەملىرىڭ ئىچىدە كىملىر ھىيلىگەر ، قوۋ ، كىملىر سەمىمىي ، بۇنى ئويىدان بىلىسەن .

— بۈگۈن مېنى بۇ يەرگە ئاشۇ گەپلەرنى دېگىلى ئەكەلدىڭىزما ؟

— ياق ، ياق ، تېخى گەپ تۈگىمىدى ، — ياكى مىڭسەن تاقىر بېشىنى سىلاپ قويدى ، — مېنىڭ بىر شەندۇڭلۇق بۇرادىرىمگە پاكىز ، سۈپەتلىك قاق ، مونەك ، قارا ئۆرۈك قېقى ، قۇرۇق ئۈزۈم بولۇپ 800 توننا لازىم . بۇنى سەن ئىككى ئاي ئىچىدە تولدۇرۇپ بېرەلمەسەن ؟

— قېنى تىرىشىپ باقاي

— ساڭا دەۋاتقىنىم ، بىرىنچى دەرىجىنىڭ بىرىنچى ، ئىككىنچى ، چى ، ئۈچىنچىسىگە چۈشىدىغان ، ئەڭ بولمىسا ئىككىنچى دەرىجى-نىڭ بىرىنچى ، ئىككىنچىسىگە چۈشىدىغان مال بولۇشى كېرەك .

— سىزنىڭ باھالىشىڭىزدىن ئۆتسە ھېساب ، — دېدى قەدىر-دان ئۆزىگە ئىشەنگەن ھالدا ، — مەن ئىشەنچ باغلىيالىغان يۇرتلۇق-لىرىمنىڭ مېلىنى ئالىمەن . سىزمۇ دەرىجە باھالاشتا ئېتىبار قى-لىشىڭىز كېرەك . چۈنكى ، ئەڭ ئاز بولغاندا ئون ئادەمنىڭ ئىچىد-دىن بىرىنىڭكىنى تاللايمەن ، سۈپىتى بۇرادىرىڭىزگە ياردىشى كېرەك .

قەدىردان سۈپەتلىك مال مەسىلىسىدە ئۆزىگە ئىشەنەتتى . ناچار ، مېيىنە ، شاتراق گۈلە - قاقلىرى يېڭى قاق چىققان مەزگىللەر-دە سېتىلىپ تۈگەيدۇ . 10 - ئايدىن كېيىن بازارغا بارغانسېرى سۈپەتلىك مال كىرىشكە باشلايدۇ . مانا بۈگۈنلا ياتاققا ئىزدەپ كەلگەن سېرىق بۇيىلىق بارات پۈزەك ، بايلىق كەرى تورغاي ، مۇسا چالۋاشلارنىڭ ماللىرى بۇلارغا ئىسپات بولالايتتى .

— ياكى خوجايىن ، سىز ئۈگۈن ، ئىندىن ئىشخانىڭىزدا بولا-

لامسىز ؟

— بولمەن ، قانداق ؟

— مېنىڭ ئەتە ئىمتىھانم بار...

— ۋاي - ۋاي ، سەن ئىمتىھان بېرىپ ، بىرەر دۆلەتكە زۇڭ-
تۇڭ بولماقچىمىنىڭ ، — ياڭ مىڭسەن بويۇنلىرىنى تولغاپلا كەت-
تى ، — مانا ھازىرمۇ بىر ئوبدان سۆزلىيەلەيدىغان بويسەنغۇ .
ئۆگەنسەڭلا بولمىدىمۇ . ھەي ... مۇشۇ ئەپەندى خەقزە ، بەزىدە
چېكىدىن ئاشۇرۇۋېتىدۇ...

— مەن ئۆگۈن ۋە ئىندىن مال ئاپىرىمەن ، بىر يەرگە چىقىپ
كەتمەڭ .

— ياخشىمۇ ؟

— ئا... ياڭ لاۋبەن ، ئەتىگەندىن بېرى ئېشەكنىڭ قۇلىقىغا
ساتا چالمىدۇق ! مالنى كۆرگەندىن كېيىن كۆزىڭىز قىزىرىپ ،
دۆڭ كۆۋرۈكتە پارچە ساتامسىز تېخى ، ھېچنېمە دېگىلى بولمايدۇ .
ياڭ مىڭسەن قاققلاپ كۈلۈپ كەتتى . ئۇلار ئورۇنلىرىدىن
تۇرۇپ ، قېلىن كىيىملىرىنى كىيىپ تالاغا چىقتى . ماشىنا توختى-
تىش مەيدانىدىكى ماشىنىلار خۇددى ئاق پاختا يۈدۈپ ماڭغان قېرى
بوۋايلارغىلا ئوخشاپ قالغانىدى . ياڭ مىڭسەن بىلەن قەدىردان
ماشىنىنى كۆرۈپ ، يەنە كۈلۈپ كېتىشتى .

ياڭ خوجايىن يولدا بارغۇچە ، نەچچە ۋاقىتتىن بېرى قورسىد-
قىغا پۈكۈپ كەلگەن ئوي - خىياللىرىنى مۇلايىم ، سەمىمىي ،
ئاستا دېيىشكە باشلىدى :

— ھازىر سەن تۆت بازاردا ئوبدانلا كۆزگە كۆرۈنۈپ قالدىڭ .
بۇندىن كېيىن ئىچكىرىدىن كەلگەن كاتتا قاق سودىگەرلىرى ،
كونسېرۋا زاۋۇتلىرىنىڭ خوجايىنلىرى بىلەن مۇناسىۋەت قىلد-
شىڭ ، سۆھبەتتە بولۇشۇڭ ، ھەتتا توختام تۈزۈشۈڭ مۇمكىن .
شۇنىڭ ئۈچۈن كىيىم - كېچەككە ، يۈرۈش - تۈرۈشقا دىققەت
قىل .

— مۇشۇ كىيىملىرىم بولماپتىما ؟ — قەدىردان مامۇق ئادد-

داس چاپىنىغا ، پۇتىدىكى تەنتەربىيە ئايىغىغا قاراپ قويدى ، —
مۇشۇلارمۇ خېلىلا كىسكەتلىكقۇ...

— بۇنىمۇ قىش كىرگەندىن بېرى كىيىدىك ، بولمىسا ھېلىلا
ئېتىزدىن كەلگەن دېھقاندىك ، ئادەتتىكى كۆڭلەك ، ئىشتان ، پۇ-
تۇڭدا رېزىنكە ئاياغ...

— ئەمىسە ماۋۇ كىيىملىرىم بوپقالغۇدەكتە ؟

— بولمايدۇ ، سودا ساھەسىدە ئىناۋەت تاپمەن ، يۈز تاپمەن
دېگەن ئادەم پۇزۇر كىيىنىشى كېرەك ، بولمىسا ، مەن ساڭا ئىككى
قۇر كىيىم ئېلىپ بېرىي .

— ۋاي نېمە دەيدىغانسىز ، ئۆزۈممۇ ئالالايمەن .

— ئەگەر بۈگۈن بىرەر سودىگەر بىلەن توختام تۈزمەكچى
بولغان بولساڭ ، ئۇ سېنىڭ تۇرقۇڭغا قاراپلا : «ۋاي بۇ بىر ئالدام-
چىمۇ نېمە ...» دەپلا يېنىۋالىدۇ ياكى ھەرخىل باھانىلەرنى كۆر-
سىتىپ كېتىپ قالىدۇ . سەن ئۇچاڭدا قىممەت باھالىق پەلتو ،
بېشىڭدا قاما قۇلاقچا ، بوينۇڭدا ئالىي شارپا ، قوللىرىڭدا بىرلىيات
ئۈزۈك ، تاقىلىداپ كىرىپ كەلسەڭ ، ئۇ دەرھال سېنىڭ ئالدىڭغا
يۈگۈرۈپ بېرىپ ، قولۇڭنى بىر ھازا سىلىكىپ كۆرۈشۈپ كېتىشى
ياكى ئېسىل تاماكىلارنى قوش قوللاپ تۇتۇشى مۇقەررەر . ئۇ چاغدا
توختاممۇ كۆڭۈلدىكىدەك بولىدۇ .

— مەن ھەر قېتىم قېشىڭىزغا بارسام ، ئانامدەك نەسىھەت-
ڭىز تۈگىمەيدۇ ، — دېدى قەدىردان ، — «ئوقۇمىساڭ بولمايدۇ»
دېۋىدىڭىز ، مانا ئۈچ ئاي ئوقۇپ بىر قارارنى تۈگەتتىم .

— زىيان تارتىمىغانسەن ؟

— زىيانغۇ تارتىمدىم . ئۇنىڭ ئۈستىگە ، ئۆزۈمنىڭمۇ ئوقۇغۇ-
سى بار تۇرسا .

— ھەببەللى ، يىراقنى كۆزلىگەن ئادەم تىل بىلمىسە بولماي-
دۇ ، — ياكى مېڭسەن ماشىنا دېرىزىسىدىن قاراپ قويدى ، — گەپ
بىلەن ياتىقىڭىزمۇ كېلىپ قالدۇق .

— ئەمىسە مەن ئۆگۈنلۈككە 122 توننا مال ئاپىرىمەن ، —

قەدىردان ماشىنىدىن چۈشتى ، — بىر ياققا كېتىپ قالماڭ...
— ھەي توختىغىنا ، — ياكى خوجاين ماشىنىنىڭ ئىشكىنى
يوغان ئاچتى ، — ئەكېلىدىغان مېلىڭنىڭ ئىچىدە قارا ئۆرۈك قېقى
بارمۇ؟

— 12 توننا بار .

— بەك ياخشى ، بۇندىن كېيىن قارا ئۆرۈك قېقى قانچىلىك
بولسا ، شۇنچىلىك ئالىمەن .

— پۇلىنىمۇ قانچىلىك دېسەم شۇنچىلىك بېرەرسىز؟

— ۋاي ، ۋاي ، ۋاي ... سېنىڭ گىرىلىقىڭ ... — ياكى
مىڭسەن كۈلۈۋەتتى ، — ھەي ، ساڭا مەشەدىكى ياتاق زادى بولمى-
دى . بۇ بىر ئوغرى ، قاراقچى ، بەڭگى - قىمارۋازلارنىڭ
ماكانىغۇ...

— قىزىقكەنسىز ، ياكى لاۋبەن ، ھازىر يېتىۋاتقان ياتىقىمنىڭ
20 سومىنى ئۆزۈم تۆلەيمەن ، قالغىنىنى دىرىكتورىمىز ئوبۇلھە-
سەن بېرىدۇ .

— نېمە دەيدىغانسەن ، سېنىڭدەك بىر سەيگۈيۈەندىن پەخىرلى-
نىپ ، ئالىي ياتاقلاردا يېتىش شارائىتىنى يارىتىپ بەرمەي ...
— ئۇلار «15 سوملۇقتىن تۆۋەن ياتاققا ياتىسەن» دەپ بەلگى-
لەپ بەرگەن تۇرسا...

— بولىدۇ ، قالدى گەپ كېيىنگە قالسۇن ، — ياكى مىڭسەن
ماشىنىسىنى ئايلاندۇرۇپ چوڭ يولغا ئېلىپ چىقتى - دە ، يۈرۈپ
كەتتى . ئۇ كېتىۋېتىپ پىچىرلىدى :
— ئۇيغۇر ئىسلاھاتچىلىرىنىڭ روناق تاپقان بايلىرىنىڭ كۆ-
پىنچىلىرى ئادەم ئىشلىتىشنى بىلمەيدۇ ، سەرخىللىرىنى تاللاشقا
سەل قارايدۇ...

ئونىنچى باب

ئۈرۈمچىنىڭ قارا سوغۇقلىرى باشلاندى . پات - پاتلا يەر - جاھاننى ئاق لىباسقا پۈركەپ قار ياغاتتى . يامالىق تېغىدىن قىپپاش ئۇرغان بوران قار توزۇندىلىرىنى يۇقىرى - تۆۋەن ئۇچۇرۇپ ، شۇنرغان ئەۋجىگە كۆتۈرۈلەتتى . ئېگىز بىنا روجەكلىرىدىن ، تېلېگراف ستولبىلىرىدىن ، كوچىنىڭ ئىككى تەرىپىدىكى قاقشال ئاكتاسىيىلەردىن ۋىشىلىدىغان ، ۋۇڭۇلدىغان ، ئاچچىق پۈشتەك ئا- ۋازىدەك چىرقىراشلار ئاڭلىنىپ تۇراتتى ... شۇنداقتىمۇ ، ئۈست- ۋاشلىرىغا ئاق لىباس ئارتقان كوچا ئاپتوبۇسلىرى ، ئاىپاق شاپاق دوپپا كىيگەن تالىپلاردەك ئۇياقتىن - بۇياققا چېپىشىپ يۈرگەن تاكسىلار ، تىرىكچىلىك غېمىدە نەلەرگىدۇر ئالدىراۋاتقان يولۇچىلار كۈن لاپىدە چىققان ھامان يەنە جانلىنىپ كېتەتتى . ئىككىنچى قارار ئوقۇشقا تىزىملىتىپ ، ئوقۇش پۇلىنى تاپشۇرۇپ بولغان قەدىردان كۈندە كەچتە تىل ئۆگىنىشكە بېرىشتىن سىرت ، ھەر كۈنى نۆۋەت بىلەن تۆت بازارنى ئايلىناتتى . مېلى يېتىپ كەتكەن ، ھايانكەش ، بېسىمدارلارنىڭ تەھدىت سېلىشىغا ئۇچرىغان قاقچىلارنىڭ ماللىرىنى ئىنچىكىلەپ تەكشۈرەتتى ، ئۆزى خالىغان تاغلارلاردىن ئەۋرىشكە ئېلىپ كۆرەتتى ، ئەڭ سۈپەتلىك ، ياخشىلىرىنى تاللاپ ، ياكى مىڭسەنگە ئۆتكۈزەتتى . ئۇ باھا قويۇشتىمۇ خېلىلا كەڭ قورساقلىق قىلىۋاتاتتى . مانا بىر ئاي ئىچىدە ئۇنىڭغا سۈپەتلىك مالدىن 600 توننا ئۆتكۈزۈشتىن سىرت ، «غەربىي دىيار» نىڭ دىقماق خوجايىنى جاكى يۇڭچىڭ ، «قوڭۇر تاش» نىڭ گۈر - گۈر بورىنى لۇڭ داتۇلارغىمۇ ئىلگىرى - كېيىن بولۇپ 300 توننىدەك مال يەتكۈزۈپ بەردى . داخىيەننىڭ گەپتان تاقىر بېشى ياكى مىڭسەن خۇشلۇقىدا قەدىردانغا سوۋېتىنىڭ كۈل رەڭ ،

كۆرپە ياقىلىق يۇڭ پەلتوسىدىن بىرنى سوۋغات قىلدى . ئۇ قەدەر -
 داننىڭ دولىسىغا ئۇرۇپ : « 600 توننا مېلىڭىدىن بۇرادىرىم دەھ -
 شەت خۇشال بولۇپ كېتىپ ، «مەن ئۈچۈن رەھمىتىمنى ئېيتىپ
 قوي ، دەپ ، مۇشۇ پەلتونى ئەۋەتىپتۇ ، ئەمدى قېپقالغان 200 توننا
 مالنى ئالدىرماي ئېلىپ بەر » دەپ كېتىپ قالدى . يالڭ خوجايىن
 كېتىپ ، شۇ كۈنى كەچ ناھىيىلىك سودا كوپىراتىپىنىڭ ئۈرۈمچى -
 دە تۇرۇشلۇق سەيگۈيۈەنى ماخمۇت قەدىردانىنى ئىزدەپ «مۇساپىر -
 لار مېھمانخانىسى» غا كەلدى . ئۇ ئىككى يىل ئىلگىرى قەدىردان
 ئالغان 100 دانە يانچۇق ئۇنىئالغۇسى بىلەن لېنتا ياندۇرغۇچىنى
 خوتەنگە ئالغاچ كەتكەندىن بېرى ، بۇ ئۈچىنچى قېتىملىق كېلىشى
 ئىدى . ئۇ دىرېكتور ئوبۇلھەسەننىڭ مال ئېلىش ھەققىدىكى يازغان
 خېتىنى تاپشۇرۇپ بېرىپ كېتىپ قالدى . قەدىردان بىلەن ياقۇپ
 ھاجىم ئىككىسى ئىككى - ئۈچ كۈن ئىچىدە توپ سېتىش بازارى -
 رىدىن 145 مىڭ سوملۇق مال ئېلىپ ، خوتەنگە يولغا سالدى...
 ھازىر تۆت بازار بويىچە «بالا سەيگۈيۈەن» دېگەن نام ساتار -
 مەن ، ئالارمەنلەرنىڭ ئېغىزىدىن - ئېغىزىغا كۆچۈپ ، مال ئىگىلىد -
 ىرى ئۈچۈن ئامەت ، بېسىمدار ، ھايانكەشلەر ئۈچۈن بىر تەھدىت
 بولۇپ قالغانىدى ، بولۇپمۇ ماللىرى بېسىلىپ ۋاقتىدا پۇل قىلال -
 ماي ياكى يۇرتىغا قايتالماي ، ئۆز ئىزىغىمۇ ساتالماي قالغان قاقچى
 بىچارىلەرنىڭ ئالدىغا 30 - 40 مىڭ ، كەينىگە 10 - 15 مىڭ
 پايدىسىغا ماللىرىنى بىر تەرەپ قىلىپ بەرگەندىن كېيىن ، بېسىم -
 دار ، ھايانكەشلەرنىڭ غەزىپىنى قوزغاپ قويدى . چۈنكى ، ئۇلار
 كۆز قىرىغا ئالغان ھەرقانداق مالنى ئۆزئارا مەسلىھەتلىشىۋېلىپ ،
 بىر باھادىن يۇقىرىغا ئۆرلىمەيتتى . ۋاقىت ئۆتكەنسېرى ، لەمپىد -
 لىك سەينا ئورنىنىڭ كۈنلۈك مال قويۇش ھەققى ، ئاش - تاماق ،
 ياتاق چىقىملىرى ئۇ بىچارىلەرنىڭ يەلكىسىنى بېسىپ ، ماللىرىنى
 كۆز قىيمىغان ھالدا زىيىنىغا بېرىۋېتەتتى . ھازىر ئۇلارنىڭ ھەم -
 مىسى خۇددى گۈل شىرنىسىغا ئولاشقان ھەسەل ھەرىلىرىدەك ،
 قەدىرداننىڭ ئەتراپىغا توپلانماقتا ئىدى . مانا فېۋرال مۇ چىقىپ

كېتىش ئالدىدا تۇرۇپتۇ . تۆت بازاردىن ھەر كۈنى چاڭ كالىك ،
لۇڭ يوغان باش ، ياكى تاقىرنىڭ ئامبىرىغا نەچچە يۈز توننىلاپ
كىرىۋاتقان مال بالا سەيگۈيۈەننىڭ ئىلتىپاتىدىن بولۇۋاتاتتى . بۇ
ئەھۋال ھايانكەش مەتتۇرغۇن شىلىم ، نۇرادىل پاناقلىرىنىڭ ئوغىسى -
نى قايناتتى . قەدىردانى تۆت بازاردىن قوغلاپ چىقارمىغۇچە ،
چىرىغى ئۆرە كۆيمەيدىغانلىقىغا كۆزى يەتكەن مەتتۇرغۇن شىلىم
ھايانكەشلەرنىڭ غوللۇق چاپارمەنلىرى بىلەن مەسلىھەتلىشىپ ، قە -
دىردانىنىڭ ئېسىدىن چىقمىغۇدەك ئەدەپنى بەرمەكچى بولۇشتى .
ھاۋا ئېچىلغان كۈنلەرنىڭ بىرى . قىش قۇياشى ئەينەك پارچە -
سىدەك يالتىراپ ، ئاپئاق قار كۆزلەرنى چاقىتىپ ئاچۇرمايتتى .
قەدىردان كېرىيلىك قاقچىلاردىن ئىككى ئادەمنىڭ مېلىنى تەكشۈ -
رۇپ كۆرۈۋاتاتتى . تۇيۇقسىزلا قوللىرىدا تاسما بەلۋاغ ، تايلاق ۋە
ئۇچى كالىكەلەنگەن ئارغامچا تۇتقان ئالتە - يەتتە لۈكچەك پەيدا
بولدى . ئۇلار چەمبەر شەكلىدە قورشاپ ، ھەيۋەت بىلەن پۇت -
قوللىرىنى كېرىپ تۇراتتى .

— ھەي شۇم ، — دېدى مەتتۇرغۇن شىلىم قولىنى
جونۇپ ، — بۇ مالنى تۈنۈگۈن بىز سۆزلىشىپ قويغان تۇرساق ،
ئەمدى سەن چۈنىدەك چاپلاشتىڭما ؟

— باشقىلارنىڭ سودىسىنى بۇزغان ئادەمنى قانداق جازالايدى -
غانلىقىمىزنى بىلمەسەن ؟ — ئىككى يىل ئالدىدا قەدىرداندىن دەش -
نەم يېگەن نۇرادىل پاناق قولىدىكى كالتە ئارقاننى پىرقىراتقاچ ،
ئالدىغا بىر قەدەم چىقتى .

— سىلەرنىڭ سۆزلەشكىنىڭلارنى بىلىمدىم ، — ئۇلارنىڭ
ئەلپازىنىڭ بۇزۇقلۇقىدىن ئەندىكەن قەدىردان ئىلاجى بار ئۆزىنى
تۇتۇۋالغانىدى ، — بۇ ئاكىلار ئۆزلىرى قېشىمغا بېرىپتىكەن ،
شۇڭا كۆرۈپ باقاي دەپ كەلدىم...

— تولا خۇپسەنلىك قىلما ، — ۋارقىرىدى مەتتۇرغۇن
شىلىم ، — سېنىڭ دەردىڭدە تۆت بازاردىن نان تېپىپ يېگىلى
بولمامدا ؟

قەدىردان مەتتۇرغۇن شىلىمنىڭ سۆزىنىڭ ئاخىرىنى ئاڭلا -
ئاڭلىمايلا ، ئارقىسىدىن بېشىغا تەگكەن بىر نەرسىنىڭ زەربىسىدىن
ئالدىغا دۇملا چۈشتى . ئاڭغىچە يۈز - باشلىرىغا ، بىقىن - مەيدىلە -
رىگە چۈشۈۋاتقان مۇشت ، تاياق ، تاسما بەلۋاغ ، دۈمبە - تېپىك -
نىڭ دەستىدىن ھوشىدىن كەتتى . ھېلىمۇ ياخشى ئەتراپتىكى قاق -
چىلار يوپۇرۇلۇپ كېلىپ ، ئۇلارنى توسمىغان بولسا ، كۆزى قانغا
تولغان بۇ ئەبلەخلەر قەدىرداننى ئۇرۇپ ئۆلتۈرۈپ قويغان بولاتتى .
كىملىرىدۇر ئۇنى يۆلە - كۆتۈر دېيىشىپ ماشىنىغا سېلىشتى ھەم
ھايال ئۆتمەي خەلق دوختۇرخانىسىنىڭ تېز كۆرۈش بۆلۈمى بال -
نىستتا ياتقۇزدى . قەدىرداننىڭ يۈز - باشلىرى قىپقىزىل قان
بىلەن بويىلىپ كەتكەن ، بىقىن - قورساقلىرىدا چىنە ئاغزىدەك
كۆپكۆك ئىششىقلار بار ئىدى .

قەدىردان ئەتىسى سائەت 10 لاردا كۆزىنى ئېچىپ ، ئەتراپقا
قارىدى . ئۇنىڭ بېشىدا ھېلىمجان ئاۋاق ، نۇرمەت پاكار ۋە بىر
قانچىلىغان قاقچى بالىلار قاراپ تۇرۇشاتتى . ئۇلار : «ھوشىغا
كەلدى...» ، «كۆزىنى ئاچتى...» دېيىشىپ گۇدۇڭلاشماقتا ئى -
دى . شۇ چاغدىلا قەدىردان بىلىكىدە ئاسما ئوكۇل بارلىقىنى ،
باش - يۈز ، قورساقلىرىنىڭ تېڭىلغانلىقىنى بىلدى . ھېلىمجان
نۇرمەتنى قالدۇرۇپ ، ئۆزى تاماق ئەكىلىش ئۈچۈن مېڭىشى ، باشقا
قاقچى بالىلارمۇ تاماققا مېڭىشتى .

يەنە ئىككى كېچە ئۆتتى . قەدىردان ياستۇققا يۆلەپ قويسا
ئولتۇرايلىغان بولدى . نۇرمەت ئاشخانىدا ئاتايتەن ئەتتۈرۈپ كەل -
گەن نېرسىن چۆپنى قوشۇق بىلەن قەدىردانغا ئىچۈرۈپ تۇرۇشى ،
غەيرەت جاڭدۇ ئالدىراپ كىرىپ كەلگىنىچە قەدىردانغا ئېڭىشتى :
— مەن... مەن تېخى ھازىرلا ئاڭلىدىم . مەتتۇرغۇن شىلىم ،
نۇرادىل پاناختىن باشقىلىرىنى تونۇيالىدىڭمۇ ؟ — غەيرەتنىڭ ئاچ -
چىقىدا چىرايى سۇپسۇر بولۇپ كەتكەندى ، — بوپتۇ ، مەن باشقىدە -
لىرىنى بازاردىكىلەردىن سۈرۈشتە قىلىپ تاپالايمەن !
— نېمە قىلماقچىسەن ؟ — قەدىردان زەئىس ئىگىردە -

دى ، — يەنە... يەنە ئىش تېرىپ يۈرمە ... سەن ئۇلارغا تەڭ كېلەلمەيسەن... ئۇلار بەك كۆپكەن ...

— ھە ، — غەيرەت غەزەپ بىلەن دىمىقىنى قاقتى ، — سەن تېخى مېنىڭ غەيرەت ئىكەنلىكىمنى بىلمەسەن ، باشقىسى ساڭا قا- راڭغۇ ... كۆرۈپ تۇر ، ئاشۇ گۈيلەر ئۆمىلەپ كېلىپ ، ئالدىڭدا كەچۈرۈم سوردىمسا ، غەيرەت جاڭگىدۇ دېگەن ئىسمىمنى يۆت- كىۋېتىمەن...

غەيرەت قاڭغىغان توپتەك بالىسىدىن چىقىپ كەتتى . قەدىر- دان ئۇنىڭ ئەزەلدىن پو ئېتىشقا ئامراق ، پوپاڭ مەجەزىنى ئوبدان بىلگەچكىمۇ ، ئانچە سەنەكەپ كەتمىدى . ئەمما ، ئەتىسى كەچ كۆز باغلىنار - باغلانماستىن ، تېز كۆرۈش بۆلۈمىدە ئوپۇر - توپۇر بولۇشۇپ ، دوختۇر - سېستىرالار بىسەرەمجانلىق ئىچىدە يۈگۈرۈش- مەكتە ئىدى . ئۇلار قانداقتۇر چاقلىق تەكشۈرۈش ماشىنىلىرىنى ئىنتىرىشىپ ، تەخسىلەردە داكا ، قايچا ، قىسقۇچ دېگەندەك تېڭىق ماتېرىياللارنى كۆتۈرۈشۈپ ، قەيەرگىدۇر ئالدىرىشاتتى . ئۇ يەردە- كى ئەندىشلىك ئاۋازلار ، كۈسۈرلاشلار بالىسى ئۆيىگە ئاڭلىنىپ تۇراتتى ، بۇنداق ۋەھىمىلىك شەپپىلەر تاڭ ئاتقۇچە داۋاملاشتى . ئەتىسى ئەتىگەن ئويغىنىپ كەتكەن قەدىردان نۇرمەتنى ساقلاپ ئىشىككە قاراپ ياتاتتى . ئىشىك ئېچىلىپ ، نۇرمەت ئەمەس ، زۇل- ئاي داستىخان قولىتىلغان ھالدا كىرىپ كەلدى ... ئۇ قىزارغىنىد- چە قەدىرداندىن ھال - ئەھۋال سورىدى ، ئاندىن : «يۈزىڭنى يۇمىغانسىز ، بولدى قوزغالماڭ ...» دېگىنىچە ، چايداندىن داسقا سۇ قويۇپ ، لۇڭگىنى چىلاپ سىقىۋەتكەندىن كېيىن ، قەدىرداننىڭ يۈزلىرىنى سۈرتەكچى بولۇۋىدى ، قەدىردان ئۇنىڭ قولىدىن لۇڭ- گىنى ئېلىۋېلىپ ، يۈز - قوللىرىنى ئۆزى سۈرتتى . شۇ ئەسنادا ، زۇلئاي گۆشناننى كېسىپ ، پىيالىگە چاي قويۇپ ئەكىلىپ ، ئۆزى ئورۇندۇقنى سۈرۈپ يېقىن كەلدى .

— قېنى ئېلىڭ ، — دېدى قىز قاپاقلىرىنى سۈزۈپ ، — سىزنى ئامراق دەپ ، گۆشنان پىشۇرۇپ كەلدىم...

— رەھمەت سىزگە ، — قەدىردانمۇ قىزىرىپ كەتكەندى ، —
بۇنداق مۇساپىرچىلىقتا بېشىڭغا كۈن چۈشسە ، يەنىلا بىر يۇرتلۇق-
لار ئەسقاتىدىكەن .

— بالا كەلسىمۇ ئاشۇ بىر يۇرتلۇقلاردىن كېلىدۇ ، — دېدى
زۇلئاي تۇمشۇقلىرىنى دومىلايتىپ ، — سىزنى تاياققا قويغان مەت-
تۇرغۇن شىلىمنى تېز كۆرۈش بۆلۈمىدە دوختۇرلار جىددىي قۇتقۇ-
زۇۋاتىدۇ ، ئۇ سەكراتقا چۈشۈپ قاپتۇ...
— نېمە ؟ ! — قەدىردان چۈچۈپ كەتتى ، — ئۇ ... ئۇنىڭغا
نېمە بوپتۇ ؟

— نېمە بولاتتى ، تۈنۈگۈن زوھۇرگاسىيا ئادەملىرىنى باشلاپ
كېلىپ ، مەتتۇرغۇن شىلىمنىڭ ئادەملىرىنى سۈر - توقاي قىلىپ
ئۇرۇپ ، «قوڭۇرتاش» بازىرىنى ئوڭتەي - توڭتەي قىلىۋې-
تىپتۇ... ئۇلار يالۋۇرۇپ يىغلىسىمۇ ، ئۆمىلەپ پۇتلىرىغا باش
قويسىمۇ ، قەسەم قىلىسىمۇ چاتقى يوق ئۇرۇپىرىپتۇ... ئۇلارنىڭ
ئىچىدە بىرلا نۇرادىل پاناق قېچىپ قۇتۇلۇپتۇ . ھازىر قالغانلىرى
مۇشۇ جىددىي قۇتقۇزۇش بۆلۈمىدە قۇتقۇزۇلۇۋاتىدۇ .

— نېمە ، زوھۇرگاسىيا ؟ ! — قەدىردان تېڭىرقاپ
قالدى ، — ئۇنىڭ مەتتۇرغۇن شىلىمىدا نېمە ئۆچى باركىنا ؟
— شۇ چاغقىچە ئۇقىمىدىڭىزما ؟ — دېدى زۇلئاي ، — ئۇ
سىزنى دەپ شۇنداق قىلغان تۇرسا ...

— مېنى... مېنىما ؟ قىزىق گەپ ، مەن ئۇ ئادەمنى بىرەر
قېتىم كۆرۈپمۇ باقمىسام ...

— ئەدىپىنى بەرگەنلەرنىڭ ئىچىدە غەيرەتكەمۇ بار . ئۇ زو-
ھۇرگاسىيانى دۈمبىسىدىن ئىتتىرىپ ھەم قۇچاقلاپ يۈرۈپ ماشى-
نىغا سېلىۋالغان بولسا ، چوقۇم بىرەر - ئىككىسى ئۆلەتتىكەن .
قەدىردان يەۋاتقان گۆشناننى تۇتقىنىچە ، غەيرەتنىڭ : «سەن
تېخى مېنىڭ غەيرەت ئىكەنلىكىمنى بىلىسەن ، باشقىسى ساڭا قا-
راڭغۇ ... كۆرۈپ تۇر ، ئاشۇ گۇيلار ئۆمىلەپ كېلىپ ، ئالدىڭدا
كەچۈرۈم سورىمىسا ، غەيرەت جاڭدۇ دېگەن ئىسمىمنى يۆتكىۋېتىدۇ .

مەن...» دېگەن سۆزلىرىنى ئەسلەپ ، تېنىنى سۈر باستى . چۈن-
كى ، ئۇ غەيرەتتىكى زوھۇرگاسىيانىڭ گۈرۈھىدىكى ئادەم ئىكەنلى-
كىنى مۇسەللەپ بولغانىدى...

چۈشتىن كېيىن ، مۇگدەك بېسىپ قالغان قەدىردان ئەمدىلا
ياستۇققا بېشىنى قويۇشى ، غەيرەت كىرىپ كەلدى . ئۇنىڭ ھېلىمى
ئاچچىقى يانمىغاندەك قاپاقلىرى تۈرۈلگەن ، كارىۋاتنىڭ قىرىدا
ئولتۇردى .

— قانداقراق ئەھۋالنىڭ ؟ ئاۋۇ گۈيلارنىڭ ئۆمىلەپ كەلگۈدەك
مادارى بولمىغاچقا ، كەچۈرۈم سورىغىلى ئالدىڭغا كېلەلمىدى .
— غەيرەتكا ، بۇ ئىشنىڭ سەل چەكتىن ئېشىپ كەتتىمۇ
قانداق ؟

— ئادەم ئۆلمىسە قانداق چەكتىن ئاشقان بولىدۇ .
— ئاڭلىسام زوھۇرگاسىيا دېگەن ئادەم دەھشەتلىك ۋەھشىي
ئادەمىش ، بىرەر - ئىككى ئادەمنى ئۆلتۈرۈۋەتسە ، بۇنىڭ جاۋاب-
كارلىقى ھەممىمىزگە كەلمەيدۇ ...
— شۇڭا ، مەن چاندۇرماي ئۇنىڭ يېنىدىكى پىچىقنى غىلاپ-
تىن سۇغۇرۇۋالغان .

— پوھۇي ، سەن نېمىدېگەن قارام ... — قەدىردان ئاچچىق-
قىنا كۈلدى ، — كېيىنكى ئاقىۋەتنى پەقەتلا ئويلىمايدىكەنسەن .
— مەتتۇرغۇن شىلىم ۋە ئۇنىڭ چاپانچىلىرى ئەمدى تۆت
بازاردىن يىتىدۇ .
— نېمىشقا ؟

— زوھۇرگاسىيا قانداقلىكى ئىشقا قول تىقسا ، ئاسانلىقچە
بولدى قىلمايدۇ . بۇنى ئۇلار ئوبدان بىلىدۇ . بۇنىڭدىن تۆت بازار
خەۋەر تاپتىمۇ بولدى ، ئەمدى ھەرقانداق زومىگەر گۈرۈھلار ساڭا
جېقىلالمايدۇ .

قەدىردان خوتەندە ئوقۇۋاتقان چاغلىرىدا ، ئىچكىرى ئۆلكىلەر-
دە «قارا گۈرۈھ» ، «قارا قول پارتىيىسى» ، «چەيدولۇقلار»
دېگەندەك زومىگەر گۈرۈھلار باركەن ، دەپ ئاڭلىغانىدى . بۈگۈن

ئۇ بۇنداق گۇرۇھلارنىڭ ئۈرۈمچىدىمۇ مەۋجۇت ئىكەنلىكىگە
ئىشەندى ...

قەدىردان بالىنىستىن 12 كۈن ياتتى . بۇ جەرياندا نۇسرەت
مۇئەللىم ، ياكى مىڭسەن ، ياقۇپ ھاجىم ، ماخمۇت سەيگۈيۈەن قاتار -
لىق تونۇش - بىلىشلەر ئۇنى يوقلىدى ، بولۇپمۇ ياقۇپ ھاجىم
بىلەن ماخمۇت سەيگۈيۈەن ، قەدىردانغا بىرەر ئىش بولۇپ قالسا ،
ئابباس بۇجاڭغا نېمىدەپ جاۋاب بېرەرمىز ، دەپ ئەنسىرىگەندى .
قەدىردان بالىنىستىن چىقىپ كېتىدىغان كۈنى ، ياندىكى تېز قۇت -
قۇزۇش بۆلۈمىنىڭ بالىنىست ئۆيىگە كىردى . باش ، يۈزلىرى بو -
يۇنلىرىغىچە تېڭىلغان مەتتۇرغۇن شىلىم چەتتىكى كارىۋاتتا
ئۇن - تىنىسىز ياتاتتى . گەرچە تېڭىلمىغان بىر كۆزى ئوچۇق
بولسىمۇ ، ئەينەك ساقىدەك پارقىراپ تۇراتتىۇ ، لېكىن مىدىرلە -
مايتتى ... قەدىردان ئۇنىڭغا خېلى ئۇزاق تىكىلىپ تۇرغان بولسى -
مۇ ، مەتتۇرغۇن شىلىمدا ھېچقانداق ئىپادە كۆرۈلمىدى .

قەدىردان دوختۇرخانىدىن چىقىپ ، گۈللۈك چوڭ تۆمۈر دەر -
ۋازا ئالدىدا توختىدى . ئاسماندا بىر پارچىمۇ بۇلۇت كۆرۈنمەيتتى .
مارتىنىڭ يىگىرمىلىرى بوپقالغاچقىمۇ ، قۇياشنىڭ خېلىلا تەپتى
باردەك قىلاتتى . ئۈستى قاڭغالتىرلىق بىنالارنىڭ قىرلىرىدىن قار
سۈلىرى شۇرقىراپ تۆكۈلمەكتە ئىدى . يولنىڭ ئىككى قاسنىقىدە -
كى دەل - دەرەخلەرنىڭ ئارىلىرىغا دۆۋىلەنگەن قارلارمۇ كاۋاكلى -
شىپ ، خېلىلا پەسلەپ قالغاندەك قىلاتتى ، لېكىن ئۈرۈمچىنىڭ
ھاۋا كىلىماتى خۇددى ئەرگە خوتۇننىڭ نازىغا ئوخشايتتى . ئۇ بىردە
تۇتۇلۇپ قىشنى چىلىمسا ، تۇرۇپلا ئېچىلىپ باھاردەك چىراي ئا -
چاتتى ، ھەتتا 5 - ئايدا دەل - دەرەخلەرنىڭ يوپۇرماقلىرى يايىپ -
شىل سايە تاشلاپ تۇرغاندىمۇ ، بىر كېچىدىلا ئاپئاق قار ئاستىدا
قالدىغان چاغلارمۇ بولۇپ قالاتتى ...

قەدىردان يول چېتىدە تاكسى توختاتماقچى بولۇپ تۇرۇشى ،
غەيرەت جاڭدۇ يولنىڭ ئۇ قاسنىقىدىن ۋارقىرىغىنىچە يۈگۈرۈپ
كەلدى . بىراق ، ئۇنىڭ بىلەن بىللە كېلىۋاتقان زۇلئايىنى كۆرۈپ ،

قەدىرداننىڭ گەجگىسى قورۇدى . «بۇ قىز نېمانداق ھەممىلا يەردە كۆزگە چىققان يىڭناسقۇدەك ئىلىشىپلا يۈرىدۇ» دېگەن ئوي لىپ قىلىپ سۆرۈلۈپ ئۆتۈشى ، غەيرەت جاڭدۇ ھاسىراپ كەلگىنىچە قەدىرداننىڭ قولىدىكى سومكىنى ئالدى .

— مەن ساڭا دېگەنغۇ ، ئەتە بالىستىن ئۆزۈم ئاچىقىپ كېتىمەن دەپ ، — دېدى غەيرەت رەنجىگەندەك قىلىپ ، — ئالدىراپ كېتىپسەن — ھە ؟

— ۋاي — ۋۇي ، زېرىكىپ ئۆلەي دېدىم ، — قەدىردان زۇل-ئايغا چىراي ئاچمىدى ، — سىز كەلمىسىڭىزمۇ بولاتتىغۇ .

— غەيرەتكام بىزنىڭ ئاشخانىدا تاماق يەۋىتىپ ، سىزنى دوخ-تۇرخانىدىن ئاچىقىدىغانلىقىنى دېگەچكە بىللە كەلدىم . كەلگىنىم بولماپتىما ؟

— ئادەم ئانىڭىزنىڭ ئەلپازىدىن قورقىدىكەن ، تىلىنىڭ تەي-لىكلىكىچۇ تېخى ...

— ھەي ... شۇنچە لۈكچەكنىڭ تايىقىنى يەپ ھېچنېمە بولمى-غان ئادەم ، خوتۇن كىشىنىڭ تىللىشىدىن قورقامدا ؟
— تاياق ئەتتىن ، تىل سۆڭەكتىن ئۆتىدۇ ، دېگەننى ئاڭلىمى-غانمۇ سەن .

— ئاشخانىدا ، — دېدى زۇلئاي راستتىنلا رەنجىپ ، — ئانامدىن باشقا ئادەم كۆزىڭىزگە چېلىقمايدىكەن — دە ...

— بولدى ، بولدى ، تاكىسىغا چىقىڭلار ، — غەيرەت قولىنى كۆتۈرۈپ تاكىسى توختاتقاندى ، — ھەرقانچە يىغىلىپ قالغان گەپ-لەر بولسا ، ماشىنا ئىچىدە بولسۇن ...

غەيرەت ماشىنىنىڭ ئالدىغا ، قەدىردان بىلەن زۇلئاي ئارقى-سىغا چىقتى . لېكىن ، ئۇلار «مۇساپىرلار مېھمانخانىسى» غا كەل-گۈچىلىك خۇددى گاچىلاردەك جىمجىت ، بىر - بىرىگە ھومىيد-شىپ كېلىشتى .

ئۇلار ياتاققا كىرىشى بىلەن غەيرەت چۈشلۈك تاماق ئەكېلىش ئۈچۈن چىقىپ كەتتى . ئۇنىڭ قولاشمىغان ھەرىكەتلىرىدىن قەدىر-

دان بىلەن زۇلئايىنى يالغۇز قويماقچى بولغانلىقى چىقىپلا تۇراتتى .
قەدىردان ياتىقىغا كىرگەندىن كېيىن نېمە ئۈچۈندۇر چىرايى ۋىلىدە -
دە ئېچىلدى . چۈنكى ، مۇشۇ ناتونۇش قىزنىڭ ئانىسىنىڭ تىل -
دەشناملىرىنى ئىشتىپ ، سېسىق گەپلىرىنى ئاڭلاپ تۇرۇپ دوخ -
تۇرخانىغا يوقلاپ بارغانلىقى ، لوڭگىنى ھۆل قىلىپ يۈزلىرىنى
سۈرتەكچى بولغانلىقى ، گۆشناننى توغراپ يېگۈزۈپ قويۇشلىرى ،
تېخى نەچچە يىللىق قەدىنىسىدەك پىيالىدىكى چايىنى تۇتۇپ ، تەلمۈ -
رۇپ تۇرۇپ كېتىشلىرى كۆز ئالدىغا كېلىش بىلەن ، قەدىردان
بايىقى قوپاللىقىدىن سەل ئىزا تارتىپ قالدى .

— زۇلئاي ، بايىقى گېپىمدىن رەنجىپ قالدىڭىزما ؟ قارىڭا
دومىسىيىپ كەتكىنىڭىزنى ...

— ئەسكى ... ئەسكى ... — يامغۇردەك تۆكۈلۈپ كەتكەن
زۇلئاي قەدىرداننىڭ مەيدىسىگە بوش مۇشتلىدى ، — ئادەمنىڭ
كۆڭلىگە ياغاچ تىقىپ ... بىردەمدىلا روھىم تېنىمدىن ئۇچۇپ كەت -
كىلى تاسلا قالدى .

— بىردەمدىلا ئۇچۇپ كېتىدىغان ، تۇرۇپلا تۈزۈپ كېتىدىغان
باھاردىكى چېچەك ، سازلىقتىكى تۈزغاق ، شامالدىكى مامكاپىلا
ئوخشايدىكەنسز - دەدە ...

— ئوخشاتمىغان يەنە نېمىڭىز بار ؟ دەڭە قېنى ،
دېمەمسىز ... دېمەمسىز ... — زۇلئاي ئەركىلىگەندەك قىلىپ ،
قەدىرداننىڭ كۆكرىكىگە يېپىشتى . قەدىردانمۇ ئۇنىڭ نازۇك ھەم
سېلىق بەللىرىدىن بوش قاماللىدى ، بىر سۆيۈش ئىستىكى قوزغال -
دىيۇ ، بىراق شۇ ھامان سۇغا تىققان مەشئەلدەك تېزلا ئۆچتى ...
چۈنكى خروئىن سودىسى قىلىۋاتقان بىشەم ھۆسنارخان ، خۇمارى
تۇتۇپ تولغىنىۋاتقان ئەسەت ئەرۋاھ ، قۇياش چىرقىرىغۇدەك گۇناھ
ئۆتكۈزۈۋاتقان ئاباق توختى ، ئاللاننىڭ «ھوشۇڭنى يىغ» دېگەن
بېشارىتى مېيىپ بالا ئىسمائىل ، خروئىن ئەتكەسچىسى ئەختەرىند -
سالار ، قىسقىسى ، رەزىللىك تورلىرىغا چىرمىلىپ قالغان بىر
ئائىلە كىشىلىرى ئۇنىڭ كۆز ئالدىدا ئايان بولغانىدى .

قەدىردان قىزنىڭ بەلىرىدىكى قوللىرىنى ئاستا تارتىۋالدى .
ئىشقا - پىراق ئاتەشلىرىدە ئۆرتىنىۋاتقان قىز ئۈچۈن كۆڭۈلنىڭ
تۇنجى ئەلچىسى — ئەرنىڭ سۆيۈشى ئەلبەت ! قىزنىڭ چاڭقىغان
يۇمران لەۋلىرىگە قونغان يىرىك ، ئەمما ئابىزەمزەم ئاتا قىلىدىغان
قاتتىق سۆيۈش قىز بالا ئۈچۈن ئىككى دۇنيا ھۇزۇرىغا تېگىشكۈ -
سىز ھۇزۇرى بەختتۇر !

سۆيۈلۈشكە تەرەددۈتلەنگەن زۇلئاي بېلىدىن ئاجرىغان بىلەك -
لەر بىلەن تەڭ يۈرىكىمۇ ئاجراپ ، ئوت ئۈستىگە چۈشكەندەك
تولغىنىپ كەتتى . ئۇ دىۋانغا ئۆزىنى تاشلىغىنىچە ، چېكىسىنى
قاماللاپ يىغلىۋەتتى...

شۇ كۈنى كەچتە غەيرەتنىڭ : «بىر قانچە كۈن دەم ئېلىپ
بارساڭمۇ ، مەكتەپ قېچىپ كەتمەيدۇ ...» دېگىنىگە قارىماي ،
قەدىردان « ئالتۇن ئاچقۇچ » تەربىيىلەش مەركىزىگە باردى . نېمىلا
بولسا نۇسرەت مۇئەللىم قەدىردان قاتنىشالمىغان 12 كۈنلۈك
دەرسنى يانچۇق ئۇنىۋالغۇسىنىڭ لېنتىسىغا ئېلىپ قويغانىدى . قېپ -
قالغان دەرىسلەرنى بۇ لېنتا ئارقىلىق ئاستا - ئاستا تولدۇرۇۋالغى -
لى بولاتتى...

قەدىردان ئەتىسى ئەتىگەندە «قوڭۇرتاش مېۋە - چېۋە شىركى -
تى» گە كېلىشى ، جەنۇبىي شىنجاڭنىڭ ھەرقايسى ناھىيە ، يېزىلى -
رىدىن قۇرۇق مېۋە - چېۋە ئېلىپ كەلگەنلەر ئۇنى ئورنىۋالدى .
بۇلارنىڭ ئىچىدە كەسپىي قاقچىلار ، دوراپ كەلگەنلەر ۋە باشقىلار -
نىڭ زورى بىلەن قاق يىغىپ كەلگەن دېھقانلار بار ئىدى . ئۇلار
بىر - بىرىگە قوناق بەرمىگەن ھالدا ۋارقىرىشاتتى ، يېلىناتتى ،
چاپنىنىڭ يەك - پەشلىرىنى تارتاتتى .

— بالا سەيگۈيۈەن ، مېنىڭكىنى كۆرۈپ باققان بولسىلا ...
— بالا سەيگۈيۈەن ، سىلگە ساقلىغىلى بىر ئاي بولدى ...
— بالا سەيگۈيۈەن ، ئىزىغا بولسىمۇ ئۆتكۈزۈپ بەرگەن بوسى -

لىرى ...

— توغرا ، ساتتاركامنىڭكىنى بالدۇرراق بىر تەرەپ قىلىپ

بەرگەن بولسىلا ، — دېدى قاقچىلاردىن بىرى ، — ئۆزى ياشىنىپ قالغان ھەم كېسەلچان ...
— شۇنداق ، بىز ساتتاركامغا ئۆتۈندۈك ، — دېدى ياشىنىپ قاقچى .

— چوڭ دادا ، سىلى قارا ئۆرۈك ئەكەلدىم دەۋاتاتتىلا ، جەم-ئىي قانچىلىك ؟ — قەدىردان ئاپئاق كۈرەك ساقال ساتتار بوۋايغا قارىدى ، — گۈلە - قاقچىلىرىمۇ باردۇ ؟
— بىار ، بىار ، قارا ئۆرۈك 33 توننا ، گۈلە - قاق 70 توننا ، — ساتتار بوۋاي يېنىدىكى 30 ياشلار چامىسىدىكى بۇرۇت-لۇق بالىغا قارىدى ، — بالام مىرزى كېرىم ، مالنى كۆرسەتكىنە . بوۋاينىڭ بالىسى مىرزى كېرىم يانچۇقىنىڭ بىرىدىن گۈلە - قاق ، يەنە بىرىدىن قارا ئۆرۈكنى ئۈچۈملەپ ئېلىپ ، قەدىرداننىڭ ئاللىقىنىغا تۆكتى . گۈلە - قاق ھەم قارا ئۆرۈك يالڭ مىڭسەننىڭ تەلىپىگە مۇۋاپىق كېلىدىغان سۈپىتى ياخشى مال ئىدى .

— چوڭ دادا ، ھەممىسى بىر خىلدۇ ؟
— بالام ، مۇسۇلمان ئادەم ھەرقايسىلىرىنى ئالداپ سېتىۋال-ساق ، ئۇ دۇنيانىڭ سورىقى بار ئەمەسمۇ . ھەممىسى بىر خاماندىن تاغارغا قاچىلانغان دېسىلە .
— ئەمىسە سىلىنىڭكىنى چۈشلۈك تاماقنى يەپ بولۇپلا داخدا-يەنگە يۆتكەيمىز .

— بالام ، ماشىنا كىراسىغا پۇل يوق تۇرسا ...
— خاتىرجەم بولسىلا ، چوڭ دادا ، ئون ماشىنىنىڭ كىراسى كۆپ بولسا 3 مىڭ ، بولمىسا ئىككى يېرىم مىڭ سوم بولىدۇ . ئۇنى مەن تۆلەپ قويساممۇ ئوخشاش .
— ئۇنداق قىلساق سەت بولار ، بالام .
— سىلىنىڭ ماللىرى مېنىڭ بىر تونۇشۇمنىڭ زاكاز قىلغۇ-نىغا چۈشىدىكەن . شۇڭا ، باھاسىنى ئاشۇرۇپ ساتسام ، ماشىنا كىراسىمۇ شۇنىڭدىن چىقىپ قالىدۇ .

— مۇنداق دېسەلە...

قەدىران باياتىن بېرى شاۋ - شۇۋ قىلغان قاقچىلارنىڭ ھەممىسىنى خاتىرجەم قىلدى . ئۇلار ئارىسىدىن قىيىنچىلىقى ئېغىرراق ئىككى دېھقاننىڭ مېلىنى شۇ زامانلا لۇڭ داتۇغا ئۆتكۈزدى . بىر كالىك «كۆڭۈل» نى كۆرگەن لۇڭ خوجاينى ئىككىنچى دەرىجىدىن ئۆچىنچىسىگە چۈشىدىغان مالنى ئىككىنچى دەرىجىنىڭ بىرىنچىسىگە سېلىپ ئىسپات يېزىپ بەردى ھەم قەدىرانغا ئېڭىشىپ كۈسۈرلاشقا باشلىدى :

— ھەي ، بىرىنچى دەرىجىنىڭ قايسى تۈرىگە چۈشسە مەيلى ، پەۋقۇلئاددە باھادا ساتىمىز . ھەرخىل قاقچىلاردىن 1000 توننا تاپالا-مىسەن ؟ پايدىسىنى تەڭ ئالىمىز .

— قاچانغىچە ؟

— ئىككى ئاي ئىچىدە ئىچكىرىگە ماڭدۇرۇپ بولساق بولىدۇ .

— تىرىشىپ كۆرەي...

— ئەمەسە گېپىمىز گەپ !

— خاتىرجەم بولۇڭ .

قەدىراننىڭ بۇنداق ئىشەنچىلىك جاۋاب بېرىشى ، ئوبۇلھەسەدنىڭ ئامبىرىدا باھانىڭ ئۆرلىشىنى كۈتۈپ تۇرغان سورتلۇق قاقچىلار بار ئىدى . ئەگەر ئۇنىڭغا «باھا ئۆرلىدى» دەپ خەۋەر بەرگەندە ، ئۇ مالنى دەرھاللا يولغا سالاتتى .

قەدىردان لۇڭ داتۇنىڭ ئىشخانىسىدىن خۇشال قايتىپ چىقتى . ئۇ ئىككى ئادەمنىڭ مېلىنىڭ كۆڭۈلدىكىدەك سېتىلغانلىقىدىن تولىمۇ مەمنۇن ئىدى . ئۇلارنىڭ مېلىنىڭ ئاز - كۆپلۈكىگە قاراپ ، بىرى 14 مىڭ ، يەنە بىرى 9 مىڭ سوم پايدا ئالدى . ئۇلار خۇشلۇقىدىن قەدىرانغا پۇل تەڭلىگەندى ، ئۇ كۈلۈپ قويدى ، لېكىن ئالدى .

قەدىردان داخىيەنگە يۆتكەيدىغان مالنى قايتىدىن تەكشۈردى . ئۆزى خالىغان بەزى تاغلارلارنىڭ ئاغزىنى ئېچىپ ھەممىنى تۈكتى . بەزى تاغلارلارنىڭ ئاغزىدىن ، بەزىلىرىنىڭ ئاستىدىن تۆشۈك ئې-

چىپ ، مالىنىڭ بىر خىل ، بىر خىل ئەمەسلىكىنى ئېنىقلاپ چىق-
تى . ئاندىن 103 توننا مال ئون ماشىنىغا تەڭشەپ بېسىلدى .
بوۋاينىڭ ئوغلى ئالدىدىكى ماشىنىنىڭ كابىنىكىسىدا ، بوۋاي بىلەن
قەدىردان ئەڭ ئاخىرقى ماشىنىدا يۈرۈپ كەتتى...

بوۋاي چىرىنىڭ گۈلاخما دېگەن يېزىسى بولۇپ ، 28 مولۇق
ئۆرۈكلۈك باغنى ھۆددىگە ئالغانىدى . ئۇلار ھە يىلى ئۆرۈك ۋە
قارا ئۆرۈكنى قاق سېلىپ ، ناھىيىلىك سودا ئىدارىلىرىگە ياكى
قاق سودىگەرلىرىگە سېتىپ بېرەتتى . ئۇلار ئالدىڭغا ئېلىپ كەلگە-
نىكەن ، ئەلۋەتتە باھاسى خېلىلا تۆۋەن بولاتتى . شۇڭا ، بۇ يىل
ئاتا - بالىلار مەسلىھەتلىشىپ ، ئۈرۈمچىگە يۆتكىمەكچى بولۇشتى .
بۇنى ئاڭلىغان ئۇرۇق - تۇغقان ، يېقىن - يورۇقلار ئۆزلىرىنىڭ
قاقلرىنىمۇ ئۇلارغا سېتىپ كېلىشكە ھاۋالە قىلىشتى .

— مالىنىڭ بۇنداق پاكىز بولۇشى ، — دېدى ساتتار بوۋاي
ساقاللىرىنى سىلاپ قويۇپ ، — كوللېكتىپ قۇرۇتقان ئەمەس .
دېھقانلار ئۆزلىرىنىڭ بولمىغاچقا ، كوللېكتىپنىڭ قاقلرىنى بولۇ-
شىغا قۇرۇتدۇ ، بوراندا توپىغا كۆمۈلۈپ قالامدۇ ، يامغۇردا پانقاقتا
پېتىپ ، شالتاق بولۇپ كېتەمدۇ ، چاتىقى بولمايدۇ ، ئەمما ئۆزد-
مىزنىڭ ئىكەن ، ئىلاجى بار ئۇنى تۇجۇپىلەپ قۇرۇتسىمىز .
— ئۇنداقتا ، چوڭ دادا ، سىلنىڭ ماللىرىدەك پاكىز مال

يەنە تېپىلارمۇ ؟

— بىزدە قالمايدى ، قارىسىلا ، لېكىن «قىيالىق» دېگەن بوز
يېرىمىز بار ، ئۇ يەردە 1000 مولاپ ، 2000 مولاپ ئۆرۈكلۈك
باغلار بار ، ئەمما ئۇنى يۆتكىسەك گۈڭ كۆتۈرمەيدۇ .

— سىلى ماشىنا كىراسىدىن ئەنسىرەۋاتىدىلا ، شۇنداقتۇ ؟
خاتىرجەم بولسىلا ، كىرا پۇلىنى مالىنىڭ بىرلىك باھاسىغا چاپلايد-
مىز ...

— بۇلىدۇ ، مەن ئۆزلىرىگە خەۋىرىنى بېرىي .

— مەن سىلىگە مېھمانخانىنىڭ تېلېفون نومۇرىنى يېزىپ
بېرىمەن ، — دېدى قەدىردان قەلىمىنى ئېلىپ ، — ماشىنا مەس-

لىسىدە قىيىنچىلىق بارمۇ؟

— ياق، ناھىيىمىزدە توشۇش، يۆتكەش كالىنلىرى بار، قانچىلىك دېسەك چىقىرىپ بېرەلەيدۇ.
— ياشىنىپ قاپلا، ئەگەر يۆتكەش، توشۇش، سودىلىشىش ئېغىر كەلسە، خەۋىرىنى بېرىۋەتسە، ئۆزۈم بارىمەن.
— بولىدۇ... بولىدۇ...

ئون ماشىنا گۈلە - قاق بىلەن قارا ئۆرۈك قېقى سائەت ئۈچلەر بىلەن «داخىيەن مېۋە - چېۋە شىركىتى» گە يېتىپ كەلدى. قەدىردان ياكى مىڭسەننىڭ ئىشخانىسىغا كىرىپ كېتىپ، ھايال بولمايلا يېنىپ چىقتى. ماشىنىلار تۈز گىرگە سېلىنىپ، تاغلار شاللاپ تەكشۈرۈلۈپ، ئون ماشىنا مال ئىككى سائەت ئەتراپىدا ئاياغلاشتى. قەدىردان بوغالتىرىيە ئىشخانىسىدىن ئېلىپ چىققان چەكنى بوۋاينىڭ قولىغا تۇتقۇزدى. ئاتا - بالا ئىككىسى چەكنى قولىدىن - قولىغا ئۆتكۈزۈپ ئىشەنمىگەندەك قاراپ كەتتى. ئۇلار: «ئىز پۇلى، كىرا ھەققى چىقسىلا بولدى، تارتقان جاپايمىز بىلەن ھېسابلاشمايمىز، مۇشۇ سوغۇق شەددىن بالدۇرراق كېتىلسا» دېگەندى. ئەمدىلىكتە 22 مىڭ سوم پايدىنى كۆرۈپ، راستتىنلا ئەۋلىيا - ماشايخقا ئۇچراپ قالغاندەك كۆزلىرىگە ياش ئېلىشتى.
— بۇنىڭغا ھەيران بولۇشمىسىلا، — دېدى قەدىر - دان، — مەن خېلى كۆپ قاقچى دېھقانلارنىڭ 300 - 400 توننىلاپ ماللىرىنى ئۆتكۈزۈپ بەردىم، ئۇلارنىڭ يۇقىرىسى 18 مىڭ، تۆۋىنى 9 مىڭ سومغىچە پايدا ئالدى. نېمە ئۈچۈن ئۇلارنىڭ مېلى كۆپ تۇرۇپ ئاز پايدا ئالدى، ھەرقايسىلىرىنىڭ 103 توننا تۇرۇپ، نېمىشقا بۇنداق كۆپ پايدا ئالدىلا؟ چۈنكى مال سەرخىل. شۇڭا، ئۆزى ئاز بولسىمۇ، پايدىسى كۆپ بولدى.

— شوپۇرلارنىڭ 3 مىڭ سوم پۇلىنى بېرىۋەتسەك دېگەندىم، — دېدى ئاقساقال قەدىردانغا پۇل تەڭلەپ.

— خاتىرجەم بولسىلا، بوغالتىرىيە ئىشخانىسىدىلا نەق پۇل بېرىۋەتكەن، بۇ چەك ئەمدى ئۆزلىرىگە تەئەللۇق، ماڭا ئازراق

تاپان ھەققى قالدى ، رازى بولۇشالا .

— رازى بولمامدىغان ، بالام . ئۆزلىرى بولمىغان بولسلا ،
ھايانكەش ، بېسىمدارلارغا يەم بولۇپ كېتەتتۇق .

ئاتا - بالا ئىككىسى ئالدىراپ سودا - سانائەت بانكىسىغا
كىرىپ كېتىشتى . قەدىردانمۇ شىركەتنىڭ خىزمەت بېناسىغا ماڭ-
دى . ئۇ ياكى مىڭسەننىڭ ئىشىكىنى چېكىپ كىرىپ كەلگەندە ، ياكى
خوجاينى دىققەتلىگەن بىر خەنزۇ بىلەن سۆھبەتلىشىپ ئولتۇراتتى .
قەدىردان ئۇلارنىڭ «مۇڭى» نى بۇزماي دېدى بولغاي ، ئارقىسىغا
يېنىشى ، ياكى مىڭسەن ۋارقىرىدى :

— ھەي كادىداڭ ، نەگە قاچىسەن ؟ بىز ساڭا ساقلاپ ئولتۇر-
غان تۇرساق ...

— ئىككىڭلارنىڭ چىرايلىق سۆھبىتىنى بۇزماي دېدىم ، —
قەدىردان دىۋانغا كېلىپ ئولتۇردى ، — ياكى خوجاينى ، يوليورۇق
بولسا ئاڭلاپلا قايتسام ، مەكتەپكە كېچىكىپ قالسەن .

— تونۇشۇپ قوي ، — ياكى مىڭسەن ئۇدۇلىدا ئولتۇرغان
مېھماننى كۆرسەتتى ، — بۇ كىشى فۇجىيەنىڭ ئەنبۇ شەھىرىدىن
كەلگەن قاق سودىگىرى سۇڭ جىزجۇڭ ئەپەندى ، سۇڭ لاۋبەن دې-
سەڭلا بولىدۇ . كادىداڭ بولسا ، — ياكى مىڭسەن قەدىرداننى كۆر-
سەتتى ، — قۇرۇق يەل - يېمىش مۇتەخەسسىسى ھەم ئۆزى «بالا
سەيگۇيۈەن» .

— ئوھۇي ، — دېدى سۇڭ لاۋبەن يايغۇدەك دىققەتلىگەندە-
سىنى كۆتۈرۈپ ، — «بالا سەيگۇيۈەن ، بالا سەيگۇيۈەن» دەپ
ئاڭلىغان سىزگە نىسبەتەن - دە ؟ ۋۇي راستلا كىچىك بالىگە نىسبەتەن !
كۆرۈشۈپ قويايلى ، — قەدىردان سۇڭ لاۋبەننىڭ مىلىققىنا سې-
مىز ، يۇمشاق ئالغانلىرىنى سىقتى ، — ھەي ، ھەي ، ئەقىل ياشتا
ئەمەس ، باشتا دېگىنى توغرىكەن جۇمۇڭ ، ياكى ھەزرەتلىرى ...

— بۇ تەرىپىگە گەپ كەتمەيدۇ ، — ياكى مىڭسەن سول تەرەپ-
تىكى ئۇزۇن چاچلىرىنى بارماقلىرىدا ئوڭغا يانتۇزۇپ ، تاقىر
بېشىنى ياپتى ، — مەن بۇ بالىنىڭ ئەكەلگەن ماللىرىنى كۆزۈمنى

يۈمۈپ تۇرۇپ ئالمەن ، ئۆزى پەقەت باھا تالاشمايدۇ .
— ياكى خوجايىنىمۇ ئىلتىپاتنى ئايمىدۇ ، — دېدى قەدىر-
دان ، — ئالىقنى كەڭ ، ئۆزى مەرد .

ئۇلار ئۈچىلىسى تەڭ كۈلۈشۈپ كېتىشتى . قەدىردان سۇڭ
لاۋبەننىڭ دۈيدۈگىلەك قورۇقسىز پارقىراپ تۇرغان يۈزىگە ، بېجى-
رىم ئاپئاق چىشلىرىغا ، كىچىك بولسىمۇ ، چىقىن چىقىۋاتقان
روشن كۆزلىرىگە قاراپ ، نەچچە ياشقا كىرگەنلىكىنى مۇسەللىيە-
مدى ، لېكىن ئۇ ئانچە پاكارلاردىن بولمىسىمۇ ، پۇت ، ساغرا ،
بەل ، دول ، بويۇنلىرىغىچە تەكشى سەمرىگەنلىكى ئۈچۈن دىقماق ،
پاكار كۆرۈنەتتى . قەدىردان ئۇنىڭ دۈيدۈگىلەك بېشىدىكى تەكشى
قىزىلغان كىرىپدەك چىچىغا ، يېڭىلا قىزىلغان كۆپكۆك ئېڭەكلە-
رىگە ، كۆڭلەك ياقىسىدىن كۆرۈنۈپ تۇرغان قاپقارا بۇزغۇر چۈ-
پۇرغا ھەم توپتەك يۇمىلاق سىياقىغا قاراپ ، كۆڭلىدە : «كىچىك
ۋاقىرىمىزدا ئوينىيىدىغان يۇڭ پومىزەكنىڭ ئۆزىلىكەن»
دەپ ئويلىدى .

— كادىداڭ ، — دېدى ياكى مىڭسەن تاماكا تۇتاشتۇرۇۋې-
تىپ ، — سۇڭ لاۋبەننىڭ سېنىڭ بىلەن پاراڭلاشقۇسى باركەن .
ئۇ فۇجيەن ئەنبودىكى نۇرغۇنلىغان پىششىقلاپ ئىشلەش كارخانىلى-
رى ، كونسېرۋا زاۋۇتلىرى ، شاكىلات ، قاق بەلىش ھەم ئوتتۇرد-
سىغا قاق قىيامى ئېلىنىدىغان بولكا ، قاتقاتلارنى دۇنيا بازارلىرىغا
ساتىدىغان كاتتا گۇرۇھ ، شىركەتلەرنى ھەر خىل قۇرۇق مېۋە -
چېۋە بىلەن تەمىنلەيدىغان نوپۇزلۇق ئېرىباب .
— سىياقىدىن كۆرۈنۈپ تۇرۇپتۇ ، — دېدى قەدىردان ئورند-
دىن تۇرۇپ ، — مەن سۇڭ لاۋبەننى كۈتۈۋالسام دەيمەن ، ھازىر
مەكتەپكە كېچىكىپ قالماي .

— ھەي ، سەن...

ياكى مىڭسەننى سۇڭ لاۋبەن توستى .

— مەن بالا سەيگۈيۈەننىڭ ئوقۇشقا مۇنچىلىك ھېرىسمەنلىكىد-
نى كۆرۈپ ، ھەقىقەتەن تەسىرلەندىم ، راست تەسىرلەندىم ، —

دېدى سۇڭ لاۋبەن توپتەك بېشىنى گىلىڭلىتىپ ، — ھازىر بالا سەيگۈيۈەن ئوقۇشقا بېرىۋەرسۇن ، مەن ئەتە چۈشتىن كېيىن ئۆزۈم ئىزدەپ باراي . قانداق ، بولامدۇ ؟ ئالدىراشلىقتا قىلغان سۆھبەت تۈزى كەم تاماققا ئوخشايدۇ ئەمەسمۇ .

— سۇڭ لاۋبەن ھەقىقەتەن كۆپنى كۆرگەن ئادەمكەن ، — دېدى قەدىردان ئىشك تەرەپكە سىلجىپ ، — ئوقۇشنىڭ قەدىرىنى قىلىۋاتقىنىغا قارىغاندا ، بىلىملىكلىكى بىلىنىپ تۇرۇپتۇ . مەن سۇڭ لاۋبەننى ئەتە كۈتمەن .

قەدىردان ئىشكىتىن چىقىپلا سائىتىگە قارىدى — دە ، پەلەم-پەيلەردىن بوراندىك چۈشۈپ كەتتى . ئۇ سىرتقا چىقىپلا تاكسى توختاتتى — دە ، ھاسىرىغىنىچە : «شىنجاڭ ئۇنىۋېرسىتېتى ... تېز ...» دەپلا تاكسى ئىشكىنى گۈپلا ياپتى .

قەدىرداننىڭ ئالدىراش كۈنلىرى يەنە باشلاندى . ئۇ دوختۇرخا-نىدا يېتىپ قېلىشنىڭ ئالدىدىمۇ ئەتىگەندىن چۈشكىچە «غەربىي دىيار» ئاتامانى جاڭ كالىك ، «قوڭۇرتاش» نىڭ پوچىسى لۇڭ يوغان باشلارغا مال ئۆتكۈزۈپ ، چۈشتىن كېيىن ياكى تاقىرباشنىڭ كۆڭلىگە خوپ كەلگۈدەك مال ئاپىراتتى . مانا بۈگۈن بىر كۈن ئىچىدە ئىككى قاقچى دېھقاننىڭ مېلىنى لۇڭ داتۇغا ، ساتتار بوۋاي-نىڭ مېلىنى ياكى مىڭسەنگە ئۆتكۈزۈپ ، بىر كۈن كەچ بولدى . ئىككى خوجايىنغا بەرگەن ئىككى كالىك «كۆڭۈل» نى چىقىرىۋەت-كەندە ، قەدىردانغا بەش كالىكەكتىن كۆپرەك تاپان ھەققى قايتۇ . راست ، ئۇنىڭ ھازىر چامادانىدا ئون نەچچىدىن ئارتۇق چەك بار ، ھەممىسى قانچىگە بارغاندۇ ؟ تېخى ياقۇپ ھاجىمغا ماشىنا ئېلىش ئۈچۈن 80 مىڭ سوم بەرگەندى ، ئۇنى راستتىنلا ئۇنتۇپ قالغىلى تاسلا قايتۇ . قەدىرداننىڭ ئۈرۈمچىدە سەيگۈيۈەنلىك قىلىۋاتقىنىغا يەتتە ئايدىن ئېشىپ قالدى ، ئۇنىڭغا ئىشكىتىنمۇ ، تۈڭلۈكتىنمۇ كىرىۋاتقان كىرىم تەسەۋۋۇرغا سىغمايتتى . ئەمدى ئاتا — ئانىسىنى خاتىرجەم قىلىش ئۈچۈن يۇرتىغا بىر بېرىپ كەلمىسە ، بۇ بىر ئىنساپسىزلىق بولىدۇ ، ئەلۋەتتە .

قەدىردان شۇ كۈنكى ئۈچ سائەتلىك دەرسنى كۆڭۈل قويۇپ
ئاڭلىدى ، خاتىرە قالدۇردى . ئۇنىڭ خەنزۇ تىلىدا ، بولۇپمۇ كەس-
پىي جەھەتتە مەقسىتىنى ئۇقتۇرالىغۇدەك بولۇپ قالغىنىغا ئۆز-
نىڭ ئالامەت مەسلىكى كېلەتتى . دەسلەپتە ئىنتايىن سىرلىق ھەم
مۇرەككەپ تۇيۇلغان خەنزۇ تىلى ۋە يېزىقى ، قانۇنىيىتىنى ئىگىلىد-
ىگەنسېرى شۇنچە قىزىقارلىق ، شۇنچە مەنىلىك ، شۇنچە ئاسان تۇيۇ-
لۇشقا باشلىدى . ئۇ شۇ كۈنى «ئالتۇن ئاچقۇچ» تەربىيىلەش مە-
كزىدىن كېچىدە قايتىپ كېلىپ ، ئۇنئالغۇ ئارقىلىق بىر سائەتتەك
مەشىق قىلغاندىن كېيىن ئۇخلاپ قالدى . ئەتىسى ئەتىگەندە مېھمان-
خانا ئاشخانىسى دال ئۇرغان ھامان ، يۈزلىرىنى چالا - بۇلا يۇيۇپلا
ئاشخانىدا شوۋىنگۇرۇچ ، ھورنان ۋە چىلىغان تەرخەمەك بىلەن ناشتا
قىلدى . قەدىردان «غەربىي دىيار» بازىرىغا ، ئاندىن «قوڭۇر تاش»
قا بېرىپ ، بىر قانچە قاقچىنىڭ ماللىرىنى ئەستايىدىل تەكشۈردى ،
شۇنداقلا ئايرىم - ئايرىم ھالدا ئەۋرىشكىلىرىنى ئالغاندىن كېيىن ،
ئۇلارنىڭ قولىغا زاكالات پۇل تۇتقۇزدى . ئۇ «مۇساپىرلار مېھمان-
خانىسى»غا قايتىپ كەلدى - دە ، نۆۋەتچى بۆلۈمدىن ئوبۇلھەسەنگە
«سورتلۇق» مال ئەۋەتىش ھەققىدە تېلېفون بەردى .

چۈشلۈك تاماق ۋاقتى بولۇپ قالغانىدى . قەدىردان : «ھۆس-
نارخان جەننەت نېمەتلىرى ئاشخانىسى»غا كىرىپ ، يەنىلا ئۆزىنىڭ
ئامراق تامىقى گۆشنان قىلدۇردى . ئۇ ھۆسنارخاننىڭ سالىمىغا
سۇسلا جاۋاب قايتۇردى . ئەتراپىدا پەرۋانىدەك پىرقىراپ يۈرگەن
زۇلئايغىمۇ ھېچقانداق ئىپادە شادلىقى بولمىغان ھالدا كۈلۈمس-
رەپ قويدى . ئۇنىڭ بۇنداق ئىلمان مۇئامىلىسى ھۆسنارخاننىڭ
قەۋەتلا ئوغىسىنى قايناتقان بولسىمۇ ، ئىلاجىسىز لەۋلىرىنى
چىشلىدى .

قەدىردان گۆشناندىن بىرنى قىزىق چاي بىلەن يەۋالغاندىن
كېيىن ، زۇلئاي گېزىت قەغىزىگە يۆگەپ بەرگەن ئىككى گۆشناننى
ئېلىپ قايتىپ كەلگەندە ، ياتىقى ئالدىدا 27 - 28 ياشلاردىكى
ئېگىز بوي ، بۇغداي ئۆڭ ، پېشانىسىدە يېرىم ئاي شەكىللىك

تاتۇقى بار ، مۇشۇ سوغۇقتىمۇ خېلىلا يالاڭ كىيىنىۋالغان بىر يىگىت بىلەن دۈپدۈڭلەك كۆزلىرىدىن سەممىيلىك تامچىپ تۇر-
غان بىر قىز تۇراتتى . قەدىردان ئۇلارغا ھەيران بولغان ھالدا قارىدى . ئاغىچە ئۇلار تېلىقىقىمىنا كېلىپ ، ئېگىلىپ
سالام قىلدى :

— سىز «بالا سەيگۈيۈەن» قەدىردان بولسىزغۇ دەيمەن ؟
— خوش ، نېمە ئىشىڭلار بار ئىدى ؟ — قەدىردان ئىشىكنى
ئېچىپ ئۇلارنى تەكلىپ قىلدى ، — قېنى ياتاققا كىرىڭلار ، مۇزلاپ
كېتىپسىلەر .

ئۇلار ياتاققا كىرىپ دىۋاندا ئولتۇرۇشى بىلەنلا ، ھەر ئىككى-
لىسى شۈركۈنۈپ سىلىكىندى . بۇنىڭدىن ئۇلارنىڭ ئاچ قورساق ،
قاتتىق توڭغۇپ كەتكەنلىكى چىقىپ تۇراتتى . قەدىردان دەرھال
پىيالىلەرگە قىزىق چاي قۇيۇپ ، ئىككى گۆشناننى توغراپ ئۇلار-
نىڭ ئالدىغا سۈرۈپ قويدى .

— قېنى ئېلىڭلار ، كۆڭۈل دېگەن زەپمۇ خىسلەتلىك نېمى-
كەن ، — دېدى قەدىردان كۈلۈپ تۇرۇپ ، — خۇددى مېھمان
كېلىدىغاندەكلا كۆڭلۈمگە ئايان بولۇپ ، بۇ گۆشناننى ئالغاي كەل-
گەندىم . سىلەرنىڭ رىزىقىڭلاركەن ئەمەسمۇ .

دەسلەپتە سەل تارتىنغاندەك قىلغان قىز - يىگىت قەدىردان-
نىڭ بەكمۇ سەممىي ھەم تەبىئىي چىرايىنى كۆرۈپ ، دەرھاللا
تاماققا تۇتۇش قىلىشتى . ئۇلارنىڭ پىيالىلىرى يېرىم بولا - بول-
ماي ، ئۈستىلەپ چاي قۇيۇلۇپ تۇردى . گۆشنان بىلەن قىزىق
چاينىڭ راسا ئىسسىق باسقانلىقى ئۇلارنىڭ قىزارغان چىرايلىرى-
دىن ، تەرلىگەن پېشانىلىرىدىن بىلىندى . لېكىن ، قىز - يىگىت :
«ھەممىنى يەۋەتسەك ئەدەپسىزلىك بولىدۇ» دەپ ئويلىدىمۇ قان-
داق ، تەخسىدە ئىككى كېسىم گۆشنان قالغاندا توختاپ قالدى ،
شۇنداقتىمۇ ئۇلارنىڭ كۆزلىرىدىن يەۋەتكۈسى بارلىقى چىقىپلا تۇ-
راتتى .

— قېنى ، ئىككى پارچىنى ئېلىۋېتىڭلار ، ئېشىپ قالغۇدەك

نەرسە ئەمەس ، — قەدىردان تەخسىنى ئالدىغا سۈرۈپ قويدى ، — كېسىلگەن گۆشنان سوۋۇپ قالسا مەرزىسى بولمايدۇ ، ھە ، قېنى ئېلىۋېتىڭلار .

ئۇلار خىجىللىق ئىلكىدە بىر - بىرىگە قاراشتى ، ئاندىن يىگىت ئالدىدا ، قىز كەينىدىن تەخسىگە قول ئۇزاتتى .

شىرزات بىلەن ئايگۈل خوتەننىڭ گۇما ناھىيىسىدىن قېچىپ چىققان ئاشىق - مەشۇقلاردىن ئىدى . ئايگۈل توققۇز بالىسى بار بىر دېھقاننىڭ چوڭ قىزى ئىدى . يىلدىن - يىلغا ئېشىۋاتقان سۇ پۇلى ، يەر ھەققى ، باج ، سۇلياۋ يوپۇق ، ئۇرۇق پۇلى دېگەندەك يەرلىك سېلىقلارنىڭ كۆپلۈكى ، قۇرغاقچىلىق ئاپىتى ، كەلكۈن ئاپىتى قاتارلىق تەبىئىي ئاپەتلەرنىڭ ئۈزلۈكسىز يۈز بېرىشى قاتار - لىقلار بىچارە دېھقاننى قەرزگە بوغۇۋەتكەندى . ئۇ قەرزنى تۆلىيەلە - مىگەنسېزى ، يەرنى تارتىۋېلىش خەۋپى تۇغۇلدى . يەر دېگەن دېھ - قاننىڭ جېنى تۇرسا... شۇڭا ، ئايگۈلنى سۈت پۇلى ھېسابىغا 10 مىڭ سوم بېرىش شەرتى بىلەن بەش بالىسى بار ، پېنىسىگە چىققان كادىرغا بەرمەكچى بولۇشتى . توي كېچىسى ئايگۈل قاسساپ يىگىت شىرزات بىلەن قېچىپ كەتتى . ئۇلار ئۈرۈمچىدە بىر يۇرتلۇق كاۋاپچىلارنى تېپىپ ، زىخقا كاۋاپ ئۆتكۈزۈش ، كاۋاپداننىڭ كۈلە - نى ئېلىپ ئوت يېقىش ۋە خېرىدارلارغا مۇلازىملىق ئىشلىرىنى قىلىپ ، يانقۇدەك ئامبارغا ، قورسىقى تويغۇدەك تاماققا ئېرىشكەن بولسىمۇ ، خوجايىن ئايگۈلگە كۈن بەرمىدى . بىر نەچچە قېتىم يامان نىيەتتە بولۇپ ، ئاستىغا بېسىۋالغاندا ، شىرزات كىرىپ قې - لىپ ئۆلۈم ۋەقەسى چىققىلى تاسلا قالدى . شۇڭا ، ئۇلار بىر يۇرتلۇق «بالا سەيگۈيۈەن» نىڭ نامىنى ئاڭلاپ ، مەدەت تىلەپ كەل - گەنىدى .

— قاسساپلىق قىلماقچى بولسىڭىز ، — دېدى قەدىردان يىغ - لامىسىراپ ئولتۇرغان شىرزاتقا ، — قانچىلىك ۋەجى كېتىدىكەن ، ھېسابلاپ كۆردىڭىزمۇ ؟

— ئايگۈل بىلەن ھېسابلاپ كۆردۇق ، 1 مىڭ 500 سوم

ئەتراپىدا كېتىدىكەن .

— قېنى ئېنىقراق دەپ بېقىڭا .

— ئوقلۇق ئېشەك ھارۋىسىنىڭ چاقىنى 200 نەچچە سومغا ئالسام ، — دېدى شىرزات يېنىدىكى قىزغا قاراپ قويۇپ ، — ئۇنىڭغا تۆمۈر شوتا ، قەلەي بوتكا ، بوتكا ئىچىگە گۆش ئاسىدىغان بىر نەچچە كانارا بېكىتىپ بېرىشكە 300 سومدەك پۇل كېتىدىكەن... قىسقىسى ، پىچاق ، بىلەي ، دۆشە ، سائەتلىك تارازد-لار بولۇپ ، جەمئىي ئەلتە - يەتتە يۈز سوم كەتسە ، 800 سومنى توپ سېتىش بازىرىدىن گۆش ئېلىشقا دەسمايە قىلايمىكەن...

— مۇنداق بولسۇن ، — دېدى قەدىردان ئايگۈلنىڭ ياش يۇقى كۆزلىرىگە قاراپ قويۇپ ، — مەن ياتاققا ھەرگىز پۇل ساقلىماي-مەن ، بانكىدىن شەرتلىك بەلگىلەر ، مەخپىي نومۇرلار ئارقىلىق ئاران ئالالايمەن ، لېكىن دادامنى ئەۋەتسەممۇ ، ئۇلار بەرمەي ، ئۆزلىرى ئالدىمغا كېلىدۇ . قىسقىسى ، بانكىدىن پۇل ئاجراتماق تەس ، شۇڭا مەن يېقىنلىرىمدىن 5 مىڭ سوم ئېلىپ بېرى ، ئەتە چۈشتە كېلىپ ئېلىپ كېتىڭلار ، ئۇنى قايتۇرسەن دەپ ئاۋارە بولۇپمۇ يۈرمەڭلار .

شىرزات بىلەن ئايگۈل تەڭلا يۈزلىرىنى تۇتۇپ يىغلىۋەتتى . — قاسساپچىلىققا بىر يېرىم مىڭ ، بوپتۇ ، ئىككى مىڭ كەت-كەن تەقدىردىمۇ ، قالغىنىغا قېلىنراق كىيىم ، ئاددىيغىنا قازان ، قاچا - قۇچا ، يوتقان - كۆرپە سېتىۋېلىپ ، ئۆي ئىجارە ئېلىڭلار . ھە راست ، تىجارەت قىلىش رەسمىيىتىنى ئۆتمەسەڭلار قانداق بولىدۇ ؟

— بىر سودىگەر ھاجىم ھەل قىلىپ بېرىدىغان بولدى . قەدىردان ئۇلارنى ئۈزىتىپ قويۇپ ئەمدىلا ياتاققا كىرىشى ، ئۇنىڭ ئارقىسىدىن سوڭىدىشىپلا ياكى مىڭسەن كىرىپ كەلدى . ئۇ دىۋانغىمۇ ئولتۇرماي ئۆرە تۇرغىنىچە سۆزلىگىلى تۇردى .

— يۈر ، پەستە سۇڭ لاۋبەن سېنى ساقلاپ قالدى ، ئۆتكەنكى ئاشخانىغا بارىمىز ، — ياكى مىڭسەن قەدىردان چاپىنىنى كىيىشىگە

يەنە ۋارقىراپ كەتتى ، — ھەي ، ھەي ، ئۆتكەندە ئاغىنەم سوۋغات قىلغان پەلتونى كىيمەمسەن ، نېمانداق ئاچچىقىمنى كەلتۈرسەن !
— ۋاي - ۋۇي ، ئۇنى ياقۇپ ھاجىم ئاكامنىڭ ئۆيىگە ئاپىرىپ قويغان ...

— نېمىشقا ئەمدى ؟

— ئۆزىڭىز قاما قۇلاقچا بىلەن كىيسەڭ يارىشىدۇ ، دېگەندىد-
غىزغۇ ، شۇڭا ، قۇلاقچا ئالغاندا كىيەي دېدىم شۇ...

— ۋاي... ۋاي... ۋاي... سەنزە گەپ ئاڭلىمايدىكەن شۇ ، —
ياڭ مىڭسەن ئاچچىقىدا ئۇيغۇرچە گەپ قىلىۋەتتى ، — سېنىڭ
كۈلىكۈڭ تۆمۈردەك كاتتىق شۇ !

— ياڭ لاۋبەن ، ئۇنداق دېمەيدۇ ، بەز قۇلاق ، داۋزا قۇلاق ،
ياغاچ قۇلاق ، پاڭ قۇلاق دەيدۇ...

— سەندە كۇلاق ئاشۇ ئەسكى كۇلاكلىرىنىڭ ئىچىدىكى ئەڭ
ئەسكى كۇلاك...

ئۇلار مېھمانخانىنىڭ ھويلىسىغا چۈشكەندە ، سۇڭ جىزجۇڭ ماشىنا ئەتراپىدا تاماكا چەككەچ ئايلىنىپ يۈرەتتى . ئۇ قەدىردانغا قولىنى بېرىپ قىزغىن كۆرۈشتى ، ئاندىن ئىككىسى ماشىنىنىڭ ئارقىسىغا چىقىپ ، ئورۇندۇققا چۆكۈپ ئولتۇرۇشى ، ماشىنا ئوت ئېلىپ مېڭىپ كەتتى . ھېلىقى چاغدا قېلىن تۈرمەللىشىپ كەتكەن كۈلتۈك قار دەستىدىن شياۋشىمىندىكى مۇسۇلمانلار ئاشخانىسىغا يېرىم سائەتتە ئاران يېتىپ بارغانىدى ، مانا بۈگۈن بىردەمدىلا كېلىپ قالغاندەك تويۇلدى . ياڭ مىڭسەن ئالدىن تېلېفون بېرىۋەت- كەندەك قىلاتتى . چۈنكى ، بىز مۇلازىم قىز ئۇلارنى باشلاپ چاقتا- راق ، ئەمما بەكمۇ ھەيۋەتلىك بېزەلگەن ئايرىمخانىغا ئېلىپ كىر- دى . ئۇلار تاغدىن - باغدىن پاراڭلىشىپ تۇرۇشى ، قىزلار ئارقا - ئارقىدىن توخۇ قوردىقى ، توخۇ كاۋىپى ، پەرمۇدە ، پولۇ ۋە ھەرخىل قورۇملارنى ئەكىرىپ ، يۇمىلاق شىرنەنى تولدۇرۇۋەت- تى . ھېلىلا گۆشنان بىلەن قورسىقىنى پوملىۋالغان قەدىردان : «بۇلارنى نەگىمۇ يەرمەن» دەپ ئويلىدى . ئۇلار تاماققا ئانچە -

مۇنچە ئېغىز تېگىپ تۇرۇشى ، مۇلازىم قىزلاردىن بىرى شىرەگە غاز بويۇن ئالىي قىزىل ئۈزۈم ھارىقىنى تىكلىدى ، ئاندىن ھەر بىر ئادەمنىڭ ئالدىدىكى بوكاللارغا يېرىمدىن قويدى .

— قېنى ئەمىسە ، — دېدى ياكى مىڭسەن بوكالىنى كۆتۈرۈپ ، — ئۈچىمىزنىڭ جەم بولغانلىقىمىز ئۈچۈن كۆ- تۈرەيلى ...

ئۇلار بوكاللىرىنى ئۇرۇشتۇرۇپ ، كانايلىرىغا كوركىرىتىپ قويۇشتى ، لېكىن قەدىردان كالىپۇكلىرىنى تەڭگۈزۈپلا بوكالىنى شىرەگە قويدى . بۇنى كۆرگەن ياكى مىڭسەن ۋارقىراپ - جارقىراپلا كەتتى . ئۇنىڭ سۆز ئورانىدىن بۇ كۆزگە ئىلمىغانلىق ، دوستلۇق جۈزىسىدىكى نامەردلىك ، كۆڭلى تارتىماسلىق ، گويا مەجبۇرلانغان- لىق دېگەن مەنىلەر چىقىپ تۇراتتى . قەدىردان بۇنداق ئىشنى پەقەتلا قىلىپ باقمىغانلىقىنى ئېيتىپ يالۋۇرغانسېرى ، ياكى مىڭ- سەن تېخىمۇ ئەزۋەيلەپ كەتتى . سۇڭ جىزجۇڭمۇ ھاراقىنى تەرىپ- لەپ ، دوستلۇق شەرىپىنى ، كونا ئاداۋەتلەرنى يۇيۇۋەتكۈچى ، دوست- لارنى جەم قىلغۇچى ، يېڭى دوستلارنى تونۇشتۇرغۇچى ، دەرد - ئەلەمنى ئۆتۈلدۈرۈپ ، شادلىق تەنتەنىسىنى ياڭراتقۇچى... دەپ ماختاپلا كەتتى . ئىشقىلىپ ، قەدىردان نېمىلا دېسۇن ، ئۇلار ھەر- خىل پەتىۋالار بىلەن ئۇنىڭ ئالدىنى توراپ قويۇۋاتاتتى . ئۇ ئۆزىمۇ خىجىللىقتىن يەرگە كىرىپ كەتكۈدەك بولۇپ قالغانىدى .

— قېنى ئاۋۋال بىر يۇتۇم ئىچىپ باققىن ، — دېدى ياكى مىڭسەن بوكاللارنى قايتا تولدۇرۇپ ، — بۇ دېگەن يۈرەكنى بىر- دىنبىر قۇۋۋەتلەيدىغان ئۈزۈم شەرىپىنى ، ھاراق دېگەن ئاچچىق بولىدۇ ، بۇ دېگەن تاتلىق تۇرسا...

تەڭلىك ئىسكەنجىسىدە قالغان قەدىردان ئاخىر بوكالىنى كۆتۈ- رۈپ ئىچىۋەتتى . ئۇلار شىرەدىكى مەزىلەردىن باققاچ ، مۇشۇ تەقلىدە ئارقا - ئارقىدىن بىر نەچچىنى ئىچتى . دەسلەپتە تاتلىق شەربەتتەك تۇيۇلۇپ : «ھېچقانچە بىر نېمە ئەمەسكەنغۇ» دەپ ئويلى- غان قەدىردان كېيىن ئۆزىمۇ بىلىمگەن ھالدا : «يەنە بىر كەلسە-

كەن...» دەپ قىزىپ قالدى. ئەمدىلىكتە قىزىل ئۈزۈم ھارقى سالىقنىراق ئىچىلىپ، پاراڭ قىزماقتا ئىدى. پاراڭ ئارىلىقىدا سۇڭ جىز جۇڭ باياتىن بېرى ئىچىدىن چىقىرىلماي تۇرغان گەپلىرىدىنى ئاستا ھەم مۇلايىملىق بىلەن ئوتتۇرىغا قويدى.

— مەن ئۈرۈمچىدە «غەربىي دىيار»، «قوڭۇرتاش»، «دا-خىيەن»، «مۇسۇلمانلار» شىركەتلىرىدىن داۋاملىق مال ئالىمەن، — دېدى سۇڭ جىز جۇڭ سالاپەتلىك يۆتىلىپ قويۇپ، — ئەمما مەن تەجرىبىلىرىمدىن «قويۇلۇپ كېتىش» نىمۇ دەرىجىگە ئايرىپ چىقتىم. دېمەكچىمەنكى، «بىرىنچى دەرىجىلىك» قويۇلۇپ كەتكەنمىدە ئۆزۈمنى سوتتا كۆردۈم. مەن مال ئۆتكۈزگەن زالاۋۇت، كارخانا، شىركەت، گۇرۇھلار مېلىمنىڭ ئامبار ئىچىدە كۆكرىپ زەھەرگە ئايلىغانلىقى، ئىشلىگەن مەھسۇلاتلارمۇ قىرتاق، ئاچچىق بولۇپ، يۇقىرىسى خەلقئارادا، تۆۋىنى مەملىكەت ئىچىدە ئىناۋەتكە تەسىر يەتكەنلىكى قاتارلىقلار ئۈستىدە ئەرزىيىپ، نەچچە مىليونلاپ تۆلەم تۆلىدىم. بۇ ماڭا تولىمۇ ئەلەم قىلدى. ئەڭ ئېغىر كەلگىنى، ئىناۋىتىم تۆكۈلۈپ، ئىشەنچسىز بولۇپ قالدىم ھەم ياخشى خېرىدارلىرىمدىن ئايرىلىپ قالدىم.

ياڭ مىڭسەن بىلەن قەدىرداننىڭ چىرايلىرىنى ئېچىنىش تۈي-غۇلىرى قاپلىدى، بولۇپمۇ قەدىردان سۇڭ لاۋبەننىڭ نېمە ئۈچۈن ئۆزىگە قىزىقىپ قالغانلىقىنىڭ تېگىگە يەتكەندەك بولدى. لېكىن، سۇڭ جىز جۇڭ پەرىشانلىق ئىچىدە «پىغانلىرى» نى تۆكمەكتە ئىدى: — «ئىككىنچى دەرىجىلىك» قويۇلغىنىدا، پويىز ئىستانسىسىدا

سى يۈك چۈشۈرۈش سۈپىسىدا ماللىرىمنىڭ ئۈستىنى بىر قەۋەت قىپقىزىل قۇرت قاپلاپ، ئاپئاق كېپىنەكلەرنىڭ توزۇندىدەك ئۇچۇپ يۈرۈشى بولدى. بۇنىڭدىن مىليون زىيان تارتتىمۇ، لېكىن باشقىلارغا ئۇقتۇرمىدىم. «ئۈچىنچى دەرىجىلىك» قويۇلغىنىدا، خېرىدارلىرىمغا ئۆتكۈزگەن مېلىمنىڭ ئۈچتىن بىرى ئاچچىق مېغىز چىقىپ قېلىپ، مېغىزلىق خورما ئىشلىيەلمىدى. چۈنكى، مەن بەرگەن مالنىڭ ئۇرۇقچىلىرىدىن ئاچچىق ۋە تاتلىق مېغىزلى-

رىنى ئايرىش مۇمكىن ئەمەس ئىدى .
سۇڭ جىزجۇڭ ناھەق ئەلەم تارتقان ئادەمدەك ئېغىر خورسىد-
نىپ ، جىمىپ قالدى . ياكى مىڭسەن بولسا قەدىردانغا قاراپ ،
قاپقىنى ئۇششۇتقىنچە ھومىيىپ ئولتۇراتتى . قەدىردان ئۇنىڭ :
« ھەي ساراڭ ، ئاشۇ دۆۋىلىنىپ كەتكەن قاقلارنى ئېلىۋەرگىلى
بولامدا ؟ يېقىندا لۇڭ داتۇ سوتقا تارتىلدى ! » دېگەن تەنبىھلىرىنى
قايتا ئەسكە ئالماقتا ئىدى . بىر چاغدىلا سۇڭ غوجام تۇغۇتتىن
يېڭىلا يېشىنىگەن چوكاندەك چوڭقۇر بىر ئۆھ تارتىۋېلىپ ، قەدىر-
دانغا قاراپ ھىجايىدى .

— مەن تۆت بازار ئىچىدە «بالا سەيگۈيۈەن» دەپ كۆپ ئاڭلىد-
ىم ۋە ئىزدەپمۇ باقتىم ، لېكىن تاپالمىغانىدىم ، — سۇڭ جىزجۇڭ
قولى ھەم بويىنىنى چاڭچىلىكەشلەردەك ئايلاندۇرماقتا ئىدى ، —
مانا بۈگۈن سېنىڭ بىلەن ھەمداستىخان بولۇپ قالغىنىمىز بىر
مۆجىزە بولدى .

— مەن «بالا سەيگۈيۈەن» دىن مال ئېلىپ ، — دېدى ياكى
مىڭسەن مەيدىسىگە ئۇرۇپ ، — بىرەر قېتىممۇ ئۆسەك گەپ ئاڭلاپ
باقمىدىم ، شۇڭا مەنمۇ پۇلنىڭ كۆزىگە قارىمايمەن .

— بازاردىن ھەقىقىي ئىشەنچلىك سەيگۈيۈەن تاپماق تەس ، —
سۇڭ جىزجۇڭ گارتىدە كېكىرىپ قويدى ، — قەدىرداننىڭ بىردىنلا
بۇنداق كاتتا ئىناۋەت ، چوڭقۇر ئىشەنچكە ئىگە بولۇشى ئۇنىڭ
ھالالىقى ، راستچىللىقى ، سەمىمىي ، سادىقلىقىدىن بولغان . ئۇ
مال ئىگىلىرىگىمۇ ئەنە شۇنداق مۇئامىلە قىلغاچ ، ئۇلارمۇ بۇنى
ئالداشنى ئويلىمايدۇ ، شۇنداقلا قەدىردانمۇ ئاسان ئالدىنمايدۇ .
چۈنكى ، ئالىقىنىدىكى مالغا بىرلا قاراپ ، ئۇنىڭغا توغرا دىئاگنوز
قوياالايدۇ .

ياكى مىڭسەن چاۋاك چېلىۋەتتى ، چۈنكى ئۇ ئويلىغان ، لېكىن
ئىپادىلەپ بېرەلمەي ، قەدىردانغا تاراڭ - تۇرۇڭ تەگكەن كۆڭۈل
سۆزلىرىنى سۇڭ جىزجۇڭ ئوتتۇرىغا قويغانىدى .

— بالا سەيگۈيۈەن ئەپەندى ، مەن ئەمدى گەپنىڭ پۆپۈكىنى

بۇزاي ، — دېدى سۇڭ جىزجۇڭ نوپۇزلۇق ئەر بابلار پەدىسىدە گېلىدە
نى قىرىپ قويۇپ ، — مېنى تولىمۇ كاسكا ، مەدداھ ئادەمكەن دەپ
قالغانسىز ؟

— نەدىكىنى ، گەپلىرىڭىزنىڭ ئىلمىي ئاساسى كۈچلۈك ، —
قەدىردان نۇسرەت مۇئەللىمدىن ئۆگىنىۋالغان گېپىنى بىرىنچى
قېتىم ئىشلىتىۋالدى ، — مەن بىر دەرس ئاڭلىغاندەك بولدۇم .
— قارا ماۋۇ نەرسىنى ، — ياڭ مىڭسەن بويىنىنى تولغاچ
ئاستا غودۇڭشىدى ، — پەيلاسوپتەك گەپ قىلىدا ، تېخى خەنزۇ
تىلىدا...

— مېنىڭ مۇنداق بىر ھاجىتىم بار ئىدى ، — سۇڭ جىزجۇڭ
ئالدىغا سەل ئېڭىشتى ، — سىز ماڭا بىر ئايدا تۆت ۋاگون مال
يەتكۈزۈپ بېرىشنى ئۈستىڭىزگە ئالالامسىز ؟

— 240 توننا ، — قەدىردان مىيىقىدا كۈلۈمسىرىدى ، —
بولىدۇ ، بىراق سىزگە مالنىڭ ئەرزانى كېرەكمۇ ياكى قىممىتىدە
مۇ ؟ شۇنى بىلگۈم كېلىدۇ .

— قاندىقى بولسا بولىۋېرىدۇ .

— ھازىر مەندە ئۈچ خىل ئۇرۇشكە بار ، كۆرۈپ باقامسىز ؟
— ئۇلۇتتە ، ئۇلۇتتە...

قەدىردان تېزلا تۇرغانىدى ، سەنتۇرۇلۇپ كەتتى . ئۇ سۇڭ
لاۋبەننىڭ ئالدىدىكى چىنە - قاچا ، تەخسە ، رومىكلارنى بىر چەتكە
ئېلىۋېتىپ ، چاپاننىڭ ئىككى يانچۇقىدىن ئىككى ئۈچۈم ، ئىشتان -
نىڭ يانچۇقىدىن بىر ئۈچۈم گۈلە - قاقنى تاماق شىرەسىگە تۆك -
تى . سۇڭ لاۋبەن گۈلە - قاقلىرىغا بىر ھازا سىنچىلاپ قاراپ
كېتىپ پىڭگىدە كۈلدى .

— سەل توپا ھەم شالتاق يۇققانلىقىنى ھېسابقا ئالمىغاندا ،
ئېتى قېلىن ، ئۆزى چوڭ گۈلە - قاقكەن ئەمەسمۇ .

— پىششىقلاپ ئىشلەش زاۋۇتلىرىدا ، — دېدى قەدىردان ، —
بىرىنچى قېتىملىق تىرتىتىپ چايقاش ماشىنىلىرىدىن چىققان چاغ -
دىكى تۇرقىنى كۆز ئالدىڭىزغا كەلتۈرۈپ بېقىڭا ، مەرۋايىتتەك

يالتىرايدۇ دەڭە .

قىزىل ھاراق خېلىلا تەڭشەپ قويغان قەدىرداننىڭ ھەرىكەتلىرى تېتىك ، گەپ - سۆزلىرى راۋان بولۇپ ، ھودۇقماي ، تەمتىرىدەي ، تېخى چاقچاق ئارىلاشتۇرۇپ سۆزلەشلىرىگە قارىغاندا ، ھاراق ئۇنى قېلىنلاشتۇرۇپ قويغاندەك قىلاتتى . لېكىن ، سۇڭ جۇڭ قەدىرداننىڭ ئۈچ يانچۇقىدىن ئۈچ ئۈچۈم گۈلە - قاقنى ئېلىپ ئۈستەلگە تۆككەنلىكىگە قاراپ : «بۇ بالىغا ھۆرمەت ، ئىنا-ۋىتىنى ساقلاش ، سالاپەتكە دىققەت قىلىش ، ھۆرمەتلىك ئەر-بالىلار ئالدىدا ئۆزىنى تۇتۇۋېلىش ھەققىدە تەربىيە ئېلىپ بېرىش كېرەك-كەن» دەپ ئويلىغان بولسا ، ياكى مىڭسەننىڭ چىرايىدىن : «ئائ... ئۇ بىر بالا تۇرسا ، ئالداپ - سىلاپ ئىشلىتىشنى بىلە» دېگەن مەنە چىقىپ تۇراتتى .

— بۇ قاقلىرىنىڭ باھاسى ، — دېدى قەدىردان ، — بىر سوم 70 تىيىندىن ، بىر سوم 90 تىيىنگىچە . ئورتاق باھاسى بىر سوم 80 تىيىن...

— بوپتۇ ، سىزنىڭ دېگىنىڭىزدەك بولسۇن . ئەمىسە ھەر ئاينىڭ 25 - كۈنىدىن بۇرۇن تۆت ۋاگون مالنى سېلىۋېتىسىز ، مەن مال كېتىپ بولغاندىن كېيىن ھېسابلىشىپ پۇلنى بېرىمەن . — توختامنى ھازىرلا تۈزۈۋېتەمدۇق قانداق ؟ — دېدى ياكى مىڭسەن دېرىزە تەكچىسىدىكى پوپكىسىنى ئېلىپ .

— بۈگۈن تاماق ئۈستىدە ئۇنداق قىلمايلى ، — قەدىرداندا بىر خىل ئەنسىرەش بار ئىدى ، — مەن ئەتە سۇڭ لاۋبەننى ئىزدەپ مېھمانخانىغا باراي .

— بولىدۇ ، بولىدۇ ، بۇمۇ ياخشى گەپ بولدى ، — سۇڭ جۇڭ كۈلۈپ قويدى ، — يادىڭىزدا تۇتۇڭ ، مۇھاجىرلار مېھمان-خانىسى 208 - ياتاق .

ئۇلار بۈگۈنكى ئولتۇرۇشتا پىكىر بىرلىكىگە كەلگەن بولسىمۇ ، توختام تۈزمەي قايتىشتى .

قەدىردان ياتىقىغا كىرىپمۇ خېلى ئۇزۇنغىچە خاتىرجەم بولال-

مىدى. ھەر ئايدا ۋاگون كىرا ھەققىلىرىنى تۆلەپ 240 توننا مالىنى فۇجىيەگە يولغا سالسا، سۇڭ خوجاينى بىر قويمىچى بولۇپ قالسىچۇ؟ ھەرخىل چىرايلىق باھانىلەرنى كۆرسىتىپ، ئىككى - ئۈچ قېتىم يۆتكىۋالغاندىن كېيىن قېچىپ كەتسە، قەدىردان توپا چىشلەپ قالمادۇ؟ بويۇن، ئۇنى ياخشى نىيەتلىك ئادەم دېگەن تەقدىردىمۇ، ئۆلۈم - يېتىم، بالا - قازالار بولىدۇ؟ بۇ ھەقتە ياكى مىڭسەننىڭ: «ئەجەل پۇلدارلارنىڭ قېشى بىلەن كىرىپكى ئارىلىقىدا» دېگەن سۆزى بەكمۇ توغرا...

كۆڭلى ئەمىن تاپمىغان قەدىردان چاپىنىنى كىيىپ تالاغا چىقتى. ئۇ تاكىسى توسۇپ، ياقۇپ ھاجىمنىڭ ئۆيىگە ماڭدى. گەرچە مارتىنىڭ ئاخىرلىرى بولسىمۇ، يولنىڭ ئىككى چېتىدىكى دەرەخ تۈۋىلىرىدە قارلار يەنىلا دۆۋىلەكلىك تۇراتتى. ئەمما، داۋام - لىق قارلىرى تازىلىنىپ تۇرغاچقىمۇ، قاپقارا پارقىراپ تۇرغان ئاسفالت يوللاردا قار دىدارى كۆرۈنمەيتتى. مېدىتسىنا ئىنستىتۇتىنىڭ ئارقا تەرىپىدىكى ئوتتۇرىسى دەرەخلىك، ئىككى تەرىپى ئاكاتسىيىلىك داھىيگۇ يولى تاق لىنىيىلىك بولغاچقىمۇ، ھەرخىل ئاپتوموبىللار قويۇندەك ئۇچماقتا ئىدى. تاكىسى داھىيگۇ ئاپتوبۇس بېكىتىگە يېتىپ كېلىش بىلەن ئوڭ تەرەپتىكى خالتا كوچىغا قايرىلىپ 100 مېتىردەك مېڭىپ توختىدى. قەدىردان شوپۇرنىڭ پۇلىنى بېرىپلا، ماشىنا كىرەلمەيدىغان تارچۇق ئارقىلىق، تۇڭگانىڭ كۆك سىرلانغان تۆمۈر دەرۋازىسىغا كىرىپ كەتتى. بىراق، ياقۇپ ھاجىمنىڭ ئۆيىگە قۇلۇپ سېلىنغانىدى.

ھاجىم قەدىرداندىن قەرز ئالغاندىن كېيىن كىرا ماشىنا يەتتە بولغانىدى. ئۇ ئۆزىنىڭ مەخسۇس قورۇ - جايى بولمىغاچقا، ماشىنىلىرىنى «مەشئەل» مېھمانخانىسىنىڭ پار قازانلىرى ئورۇنلاشقان ئارقا قورۇسىغا قويۇپ، ئىجارە پۇلى تۆلەيتتى. لېكىن، ھەر قېتىم يۈك توشۇش سەپىرىگە چىققاندا، ئۆزى بېرىپ ياكى تېلېفون ئارقىلىق خەۋەر قىلىۋېتەتتى. شۇڭا، ئۇ ماشىنا قويۇش ئورنىدا چوقۇم رېمونتچىلىق ئىشلىرى بىلەن مەشغۇل ئىدى.

قەدىردان بارماقچى بولۇپ ئەمدىلا يولغا چىقىشى ، ياقۇپ ھا-
جىم نان سېلىنغان سۇلياۋ خالتىنى كۆتۈرۈپ كېلىپ قالدى . ئۇ :
« ھە ، كەلگەندىڭ » دېگىنچە قەدىرداننىڭ مۇرسىگە قولىنى
قويۇپ ، ئۆيگە باشلاپ كىردى . بۇ يەرلىك ئۆيلەر بولغىنى بىلەن
پار بىلەن ئىسسىقلىقتى . شۇڭا ، داۋاملىق بىر خىل ھارارەتتە
ئىسسىق تۇراتتى . ھاجىم بىلەن قەدىردان چاپانلىرىنى سېلىپ ،
كونا دېۋانغا كېلىپ ئولتۇرۇشتى .

— نەگە كەتكەندىڭىز ؟ — دېدى قەدىردان
ھومىيىپ ، — ئابدەك ئۆيدە ئولتۇرماسلا بويسىز . ئارىلىقتا بىر
قېتىم كېلىپ تاپالماي كەتتىم .

— تاماق يېگىلى بارغان ، سېنىڭ قورسىقىڭ قانداق ؟
— قىزىققىنا چاي ئىچەيلىلا ، مەنمۇ كاتتا زىياپەتتىن كەلدىم .
— ۋۇي قالىتسەن سەن ، كىمنىڭ زىياپەتكەن ئۇ ؟
— ھېلى دەپ بېرىمەن .

ئۇلار ياتاق ئوتتۇرىسىغا شىرنەنى قويۇپ ، ھاجىم ئۆزى ياسى-
ۋالغان كىچىك ئورۇندۇقلاردا ئولتۇرۇشتى . ھېلىلا تاۋىدىن چىق-
قان ئىسسىق ناننىڭ پۇرىقى ئۆيىنى مەزىلىك ھىدقا تولدۇردى .
تاماقتىن كېيىن قىزىق چاي ئۇلارغا راسا ئىسسىق باستى .
— مۇشۇ كۈنلەردە قاراڭنى كۆرسەتمەسلا بوپكەتتىڭا ، —
دېدى ھاجىم چېيىنى پۈۋلەۋېتىپ ، — قېنى دېگىنە ، نېمە زىياپەت-
كەن ئۇ ؟

— خۇدايىمنىڭ بەزى كۈنلىرىدىن ئۆرگىلىپ كېتەي ، بەزى
كۈنلىرىنىڭ كۆتىگە تېپەي ، دەپ ، بۈگۈن چۈشتە گۆشنان بىلەن
قورسىقىمنى تويغۇزۇپ تۇرسام ، سىزگە دەپ بەرگەن ھېلىقى ياڭ
خوجايىن زىياپەتكە ئېلىپ كەتتى .

قەدىردان زىياپەت جەريانىدا بولۇنغان توختام ئەھۋالىنى ، لې-
كىن توختامنىڭ ئەتە تۈزۈلىدىغانلىقىنى سۆزلەپ بەردى . ياقۇپ
ھاجىم قاپقارا كاپكازچە بۇرۇتنى سىلاپ ، خېلى ۋاقىتچە گەپ
قىلمىدى . ئۇنىڭ ئاغزىغا قاراپ بوينى تېلىپ كەتكەن قەدىردان

تاقەت قىلالىمىدى .

— ياقۇپكا ، كۆڭلۈمگە مۇنداق پىلان كېلىۋاتىدۇ ، — دېدى قەدىردان ، — سۇڭ لاۋبەن 240 توننا مال ۋە ۋاگوننىڭ كىرا ھەققىلىرىگە تەڭ پۇلنى بانكىغا قويۇپ چەكنى ماڭا بەرسە ، مەخپىي نومۇرىنى بىلىمىگەچكە ، مەن پۇلنى ئالالمايمەن ، ئۇنىڭدا چەك بول- مىغاچقا ئۇمۇ ئالالمايدۇ...

— پوق يەپسەن ، — ۋارقىرىدى ياقۇپ ھاجىم ، — تېخى قانداق كاتتا پىلانكىن دەپ كېتىپتىمەن . سۇڭ لاۋبەن بىرەر ئىدا- رىدىن تونۇشتۇرۇش ئېلىپ ، مۇنچە 100 مىڭ سوملۇق چېكىم يوقالدى ، مەخپىي نومۇرى مۇنچە ، دېسىلا چەك سېنىڭ قولۇڭدا تۇرۇپلا ئۆلمەمدى ! ئۇ يەنە پۇلنى ساق ئېلىۋېرىدۇ .
— مۇنداقمۇ ئىش بار دەڭ ، — قەدىردان جىمىپ قالدى ، — ئەمىسە توختام تۈزمەيما ؟

— تۈزگىدىن ، ئالتە ئاي ياكى ئۈچ ئايىدىن ئاشمىسۇن ، — ھاجىم ماڭلىيىنى تاتلاپ يەنە بىردەم تۇردى ، — لېكىن ھەر ئىككىڭلار ئوخشاش نىسبەتتە بانكىغا پۇل قويسىلەر ھەم بىر ئۆلتىماتۇم تاپشۇرىسىلەر . ئۇنىڭدا ئىككى ئادەم بىرلىكتە كېلىپ پۇلنى ئالالايدىغان ، يالغۇز كەلسە بېرىلمەيدىغان شەرتنى ئاساس قىلىسىلەر .

— يائىلا ھاجىم ، كاللىڭىز پىلىموتتەك ئىشلەيدۇ جۈمۇڭ . بۇ پىلاننىڭىز بوپقالغۇدەك ، ئۇنداقتا سۇڭ لاۋبەن مەندىن ، مەن سۇڭ لاۋبەندىن خاتىرجەم بولغۇدەكمىز .

ياقۇپ ھاجىم قەدىرداندىن قەرز ئالغان ئىككى ئايدىن بېرى يەتتە ماشىنا بىلەن جەنۇبىي شىنجاڭ ، شىمالىي شىنجاڭ ۋە شەر- قىي شىنجاڭلارغا كېچە - كۈندۈز يۈك تارتتى ، ھەتتا ئالمۇتىدىن ئاق ئوغۇت ، بېتون جازىسىغا ئىشلىنىدىغان زىخچا تۆمۈر يۆتكىدى . بۇ جەرياندا ئۇ خېلىلا ئوبدان پۇل تاپتى . شۇڭا ، شوپۇرلارنىڭ مائاشىدىن سىرت ، ئۇلارغا مۇكاپات پۇلى تارقىتىپ ۋە كورۇپكىلىق ئىشتان - كۆڭلەك سوۋغات قىلدى . ئۇ قەدىردانغا رەھمەت ئېيتىپ

پۇلىنى قايتۇرۇپ بېرىش ئۈچۈن تۈنۈگۈن بانكىدىن پۇل ئاجراتقاندى .

— ياقۇپكا ، ئالدىراپ نېمە كەپتۇ ، — قەدىردان قېتىغا ئالمىدى ، — ئۈنچىلىك پۇل دېگەن سىزدە تۇردى نېمە ، مەندە تۇردى نېمە ...

— ئەگەر ئەرزان ، ئۆزى ياخشى ماشىنىلار ئۇچراپ قالسا ، سېنىڭدىن يەنە قەرز ئالىمەن ، — ياقۇپ ھاجىم 80 مىڭ سومنى شىرەگە قويدى ، — ساڭا دەيدىغان يەنە بىر گەپ ، خالىمەت قارىم قەرز سوراپ ئىككى قېتىم كەلدى ، ئۇ يۈننەنگە كۆك ئۈزۈم يۆتكەمەكچى ئىكەن ، پۇلى يېتىشمەي قاپتۇ .

— ھېلىقى تەپكۈچ ساقال سويماباشما ؟

— تۈزۈك گەپ قىل ، ئۇ دېگەن 30 پارە قۇرئاننى يادا ئالغان كاتتا قارىم .

— ۋاي ، ۋاي ، مۇشۇ گەپنى 30 قېتىم دېدىڭىزغۇ دەيمەن . مىڭ يادا ئالغان بىلەن دىلىغا سالىمسا بىكار .

— دىلىغا سالىمايدىغانلىقىنى سەن نەدىن بىلىسەن . قانداق ، قەرز بېرىپ تۇرامسەن ؟

— قانچە پۇل سوراۋاتىدۇ ؟

— 50 - 60 مىڭنىڭ گېپىنى قىلىۋاتىدۇ .

— ئەمەسمە مۇشۇ پۇلنى بېرىۋېرىڭ ، — قەدىردان شىرەدىكى پۇلنى ئىشارە قىلدى ، — ئاشقەننى بانكىغا قويۇپ ، چېكىنى ساقلاپ قويسىڭىز بولىدىمۇ .

— ھەي ، سەن قاچانمۇ پۇلنىڭ قەدىرىگە يېتەرسەن ؟ — ھاجىم تېرىكتى ، — پۇل دېگەن پۈتۈڭدىكى سېسىق پايپاق ئەمەس ، ھېلى سېلىپ تاشلاپ ، ھېلى كىيىدىغان . پۇل سېنىڭ ئىكەن ، خالىمەت قارىم سېنىڭ قولۇڭدىن ئېلىپ ، ئۆز قولىدىن ھۆججەت يېزىپ بېرىشى كېرەك .

— ۋاي - ۋۇي ، نېمە ئاۋازچىلىك ئەمدى . سىزلا بېرىپ قويىڭا...

— ياق ، ئەتىلەتن خالمەت قارىمنى باشلاپ ئاپىرىمەن...
ئۇلار تالاش - تارتىش قىلىپ تۇرغىنىدا ، كالتە چۈنچەن يەكتەك ، سەللە تۆپە كىيگەن خالمەت قارىم سالامنىڭ چوڭىنى قىلىپ كىرىپ كەلدى . قەدىردان ئۇنىڭ سەللە تۆپە ئاستىدىن كۆرۈنۈپ قالغان ئاق شاپاق دوپپىسىغا ، دوقا ماڭلاي ، ئاق سېرىق سىدام يۈزىگە ، قاش - كىرىپكىلەرنىڭ تايىنى يوق ئىسكەتسىز چىرايىغا ، ئېڭەك ئۈچىدىكى «تەپكۈچ» كە قاراپ ، ئىچىدىن غىجىدى . نىپ تەتۈر قارىۋالدى .

— پاھ ، پاھ ، — دېدى خالمەت قارىم ئاللىقلىرىنى ئۇۋۇ - لاپ ، — تەلەيدۇ دولق - دولق ، تەلىمەيدۇ بولق - بولق دېگەندەك ، تەلەي كەلگەندە ئىشتانمۇ قوڭغا تارتىدىكەن - دە . مانا ، قەدىرداننى نەدىنمۇ تاپارمەن دېگەن غەمدە كېلىۋىدىم ، خۇدايىمنىڭ ئىلتىپاتىدىن كۆرمەمدىغان...

— راست دەيلا ، قارىم ، — ياقۇپ ھاجىمۇ گەپكە كۆز چىقاردى ، — تەلەيسىز تالقان يېسە ، بوران كېلىپ ئۇچۇرۇپ كەتسە ، سىلى تالقان يېگەندە ، يامغۇر يېغىپ نەمدەپ بېرىدىكەن ئەمەسمۇ...

— پاھ ، پاھ ، ئەجەب دانا سۆزلەيلا ، ئەجەب لەۋزىلىرى ھە - سەل - بال ، — خالمەت قارىمنىڭ بۇنداق قۇشقاچ تىللىرىنىڭ چىقىپ كېتىشى شىرەدە دەستىلەڭلىك تۇرغان پۇلنىڭ قۇدرىتىدىن بولۇۋاتاتتى . ئۇ نەچچە قېتىم كەلگەندە ، ياقۇپ ھاجىم : «قەدىردان - نىڭ ئۆز قولىدىن ئالسىلا» دەپ تۇرۇۋالغانىدى . مانا ئەمدى ھەر ئىككىسى باھانە - سەۋەب كۆرسىتەلمەيدىغان خالتا كوچىدا تۇتۇلدى - دە . خالمەت قارىم تۇرپاندىن سەككىز ۋاگون ، يەنى 480 توننا كۆك ئۈزۈم ئالغانلىقى ، ھازىر كىرادىن سەل قىسىلدى - ۋاتقانلىقى ، كىرا پۇلى ھەل بولسىلا ، دەرھال يۈننەن ئۆلكىسىنىڭ كۈنىمىڭ شەھىرىگە يۆتكەيدىغانلىقىنى بويىنى قىسقان ھالدا سۆز - لەپ ئۆتتى .

— ئۆزلىرىگە قانچە پۇل لازىم ؟ — سورىدى قەدىردان ، —

قېنى تارتىنماي دەۋەرسىلە .

— ئۈزۈم ۋە شېرىكلەرنىڭ چىقىمى ، كىرا ھەققى بولۇپ ،
60 مىڭ بولسا يېتىپ قالارمىكىن دەيمەن .

— بولىدۇ ، ئۇنداقتا مۇشۇ پۇلدىن سانئوالسىلا ، — قەدىردان
شىرەدىكى پۇلنى ئىشارە قىلىۋىدى ، ياقۇپ ھاجىم قولىنى
كۆتۈردى .

— ئاۋۋال رەسمىيەت بويىچە قانچە پۇل ، پىرسەنتى ، قانچە
ۋاقىتلىق دېگەنلەرنى يېزىپ ، ھۆججەت قىلىسلا ، — دېدى ياقۇپ
ھاجىم قەغەز ، قەلەمنى شىرەگە قويۇپ ، — بو سودىدىكى ئەقەللىي
ساۋاتقۇ - ھە ؟

— خوش... خوش... بىئەمدۇللا بەرھەق ، — خالىمەت قارىم
قوللىرى تىترىگەن ھالدا ھۆججەت يېزىپ ، باشمالتىقىنى قۇتىدىكى
قىزىل سۇرۇخقا پاتۇردى - دە ، ھۆججەتتىكى «خالىمەت قارىم»
دېگەن ئىسىم ئۈستىگە باستى .

قەدىردان ھۆججەتنى ياقۇپ ھاجىمغا بېرىپ ، ئورنىدىن
تۇردى - دە ، سائىتىگە قاراپ تالاغا يۈگۈردى ، ھويلىدا كېتىۋې-
تىپ : «ھاجىمكا ، مەكتەپكە ماڭدىم ، ئەتە توختامنىڭ نەتىجىسى
توغرۇلۇق يەنە كېلىمەن» دەپلا چىقىپ كەتتى . دېگەندەك ، ئۇ
ئەتىسى ئەتىگەندە «غەربىي دىيار» ، «قوڭۇرتاش» ، «مۇسۇلمانلار
شىركىتى» قاتارلىق جايلارنى ئايلىنىپ ، سەككىز قاقچىنىڭ مال-
لىرىنى تەكشۈرۈپ زاكالىت تاپشۇردى . چۈنكى ، ئۇ «قوڭۇرتاش»
نىڭ خوجايىنى لۇڭ يوغان باش بىلەن تۈزگەن توختام بويىچە
ئىككى ئاي ئىچىدە 1000 توننا سورتلۇق قاق يەتكۈزمىسە بولمايت-
تى . مانا ئۇ ۋەزىپىگە سۇڭ خوجايىنىنىڭ توختامى ئۈستىلەپ قوشۇ-
لۇش ئالدىدا تۇراتتى . يەنە كېلىپ ، داخىيەندىكى ياڭ تاقىرباشقا
ۋەدە قىلغان 800 توننىنىڭ ئازغىنا چالسى قالغانىدى . قەدىردان
دوختۇرخانىدىن چىققان يەتتە - سەككىز كۈن ئىچىدىلا ، ساتتار
بوۋاي باشلىق ئون نەچچە دېھقاننىڭ مېلىنى «غەربىي دىيار» «قو-
ڭۇرتاش» ، «داخىيەن»دىكى خوجايىنلارغا ئۆتكۈزدى . بىراق ، بۇ

نەق سېتىلغان ماللار ئىدى . ئەمدىلىكتە توختام بويىچە ئۆتكۈزىدە-
غان مال مەنبەلىرىنى قازمىسا بولمايتتى .
قەدىردان بازاردىن چۈشكە يېقىن قايتىپ ، ئۇتتۇرلا «مۇھا-
جىرلار مېھمانخانىسى»غا باردى - دە ، سۇڭ خوجاينى بىلەن توخ-
تام تۈزدى . ئۇلار ياقۇپ ھاجىمنىڭ پىلانى بويىچە ، ھەر بىرى 300
مىڭ سومدىن بانكىغا قويۇپ ، تەڭ كېلىپ ، تەڭ ئېلىش ، بولمىسا
بانكا ھېچقايسىسىغا پۇل چىقىرىپ بەرمەسلىك تۈزۈم كاتېگورىيىد-
ىگە كىرگۈزدى ، ھەتتا چەكمۇ بانكىنىڭ بىخەتەر ساندۇقىدا ساق-
لىنىدىغان ، پۇل ئىگىلىرى پەقەت مەخپىي نومۇر ئارقىلىقلا ئىش
بېجىرىدىغان بولدى...

بىر ۋەھىمىلىك يۈكتىن خالاس تاپقان قەدىردان قايتىپ ياتاق
ئالدىغا كەلگەندە ، شىرزات بىلەن ئايگۈل ئۇنى ساقلاپ تۇراتتى .
قەدىردان ئۇلارنى ياتاققا باشلاپ ، 5 مىڭ سومنى قولغا تۇتقۇزدى .
شىرزات ھۆججەت قىلىپ بېرەي دېۋىدى ، قەدىردان ئۈنىمىدى .
— سىلەرنىڭ قانداق ئادەم بولۇشىڭلاردىن قەتئىينەزەر ، —
دېدى قەدىردان جىددىي تەلەپپۇزدا ، — بۇ پۇلنى مەن سىلەرگە
ئۆز ئىختىيارىم بىلەن بېرىۋاتىمەن ، لېكىن سىلەر : «بۇ ئەخمەق
دۆتنى ئەجەب قويۇۋەتتۇق» دەپ مەسخىرە قىلساڭلار خاتالاشقان
بولسىلەر ، چۈنكى ئادەملەرنىڭ ئىنساپ - دىيانتىنى ، پاك ئىما-
نىنى ، ۋىجدان - غۇرۇرىنى تارازىغا سېلىپ بېقىش ئۈچۈن 5 مىڭ
ئەمەس ، 5 مىليون خەجلىسەممۇ ئەرزىيدۇ .
قىز - يىگىت قول قوشتۇرۇپ ئېگىشكىنىچە ، بېشىنى چايقاپ
مۆل - مۆل ياش تۆكۈشتى .

ئون بىرىنچى باب

قەدىردان ئىككى كۈن يول مېڭىپ ، تۆت ۋاگون ھەل قىلالىمىدى . ئۇنىڭ كىرىمىگەن ئىدارە - ئىشخانىلىرى قالمىدى ، پويىز ئىستانسىسىنىڭ كەسپىي بۆلۈم ، ئىشلەپچىقىرىش بۆلۈم باشلىقىلىرىنىڭ ھەممىسىنىڭ تومۇرىنى تۇتۇپ باقتى . لېكىن ، تۆت ۋاگون چېتىش مەسىلىسىدە ئۇلارغا «كۆڭۈل» مۇ خۇشايمايدىغاندەك قىلاتتى . چۈنكى ، ئالدىنلا پۇل خەجلىگەن مىليونېر سودىگەرلەر يۈك توشۇش پويىزلىرىنىڭ ۋاگونلىرىنى ئىگىلەپ بولغانىدى . قەدىردان سالىپايغىنىچە ياقۇپ ھاجىمنىڭ ئۆيىگە كەلدى . ئۇ بولغان ئەھۋالنى سۆزلەپ بەرگەندىن كېيىن ، ھاجىمنىڭ قوشۇمىلىرى بىرپەس تۇرۇلدى - دە ، لەپىدە ئېچىلدى .

— ھەي ، ناھىيىلىك سودا كوپىراتىپىنىڭ سەيگۈيۈەنى ماخمۇت ئۈرۈمچى توپ سېتىش بازارلىرىنىڭ مېلىنى قىممەت كۆرۈپ ، مەخسۇس ئىچكىرىدىن دىگۇار قىلىدۇ . ئۇنىڭ مۇناسىۋەت دائىرىسى كەڭ ، يولى بار سەيگۈيۈەن ، بېرىپ باقامسەن يا ؟ — ئىككىمىز بىللە بارساق قانداق ؟ سىزنىڭ ھۆرمىتىڭىز بار ھاجىم بولغاندىن كېيىن...

— بۇ ئىشقا ھۆرمەت ، ئىززەت ، يۈز كەتمەيدۇ ، ئۇقتۇڭما ؟ — ھاجىم سىرلىق ھىجايىدى ، — تېخى ھەل بولۇشقا تېگىشلىك ئىشمو ئارقىغا يېنىپ كېتىشى مۇمكىن . — قانداق دەيسىز ؟

— چۈنكى مېنىڭ ئالدىمدا «تاپان ھەققى بېرىسىز» دېيەلمە ؟ — ھىم ، ئۇقتۇم ! — قەدىردان بېشىنى گىلىدىڭلاتتى ، — ئەمەس ئۆزۈم باراي...

قەدىرداننىڭ ۋاگون ھەل قىلىش مەسىلىسى ئاسانلا ھەل بول-

دى . ئۇ ماخمۇتقا ئايدا 5 مىڭ سوم تاپان ھەققى بېرىش ئۇسۇلى بىلەن تۆت ۋاگونغا يۈك بېسىش ھوقۇقىغا ئىگە بولدى .
بۇ خەۋەردىن خۇشال بولۇپ كەتكەن سۇڭ خوجاينى تاۋۇزدەك پولىتىيىپ چىققان قورسىقىنى سىلاپ ، ياتاق ئىچىدە نەچچە قېتىم چۆرگىلىۋەتتى :

— يۈر ، ماشىنىغا چىق ، بىر يەرگە بارىمىز .
— نەگە بارىمىز ؟ قورسىقىم توق . تاماق يەپلا كەلدىم .
— مېنىڭمۇ قورسىقىم توق ، مەن ساڭا بىر تۈمەنلىك نەچچە قۇر كىيىم ئېلىپ بېرەي دەيمەن .
— نېمە ، كىيىم ئېلىپ بېرەي ؟ ! — قەدىرداننىڭ ئاغزى ئوچۇقلا قالدى ، — كىيىم ئالسام مەندىمۇ پۇل بار . ئىشەنمەم .
سىز ، مانا قاراڭ...

قەدىردان خالىمەت قارىمغا 60 مىڭ سومنى قەرز بېرىپ ئاشقان 20 مىڭ سومنى چاپىنىنىڭ ئىچىدىكى ئىككى يانچۇقىغا بۆلۈپ سېلىپ قويغانىدى . ئاددىي ، كۆرۈمىز بىر بالا بىلەن دادى - مۇئامىلە قىلىشتىن سەل نومۇسى كەلگەن سۇڭ خوجاينى قەدىردان - نى ئالىي كىيىملەر بىلەن ياساپ ، ئۇنى ئېسىل بەگزادىگە ئايلاندۇرماقچى ئىدى . شۇڭا ، ئۇ قەدىرداننىڭ دولىسىدىن پەيلىگەندە چە پەسكە ئېلىپ چۈشتى - دە ، ئالىي دەرىجىلىك «نسان» ماشىنىسىغا سالدى . ئۇلار چاڭجياڭ يولى بازىرىغا كەلگەندە ، ماشىنىسىدىن چۈشۈپ ، رەڭگى ھەم شەكلى چاكىنا ئەمەس ئالىي دەرىجىلىك چاماداندىن ئىككىنى ئېلىپ ماشىنىنىڭ ئارقا ئورۇندۇقىغا تاشلىدى .

ماشىنىنى ئانچە ئىتتىك ھەيدىمەيدىغان سۇڭ خوجاينى يېنىدا ئولتۇرغان قەدىردانغا تاشقى كۆرۈنۈشنىڭ رولى ، ئەھمىيىتى ، ئېسىلزاڭلار ئوتتۇرىسىدا پەيدا قىلىدىغان ھەيۋىتى ھەم پايدىسىنى سۆزلەپ كېتىۋاتاتتى :

— ئۇچاڭغا كىيگەن مىڭ ياكى 2 مىڭ سوملۇق مايكا ، پۈتۈڭدىكى مىڭ نەچچە يۈز سوملۇق ئاياغ ، بارمىقىڭدىكى 100 ياكى

200 مىڭ سوملۇق ئالماس كۆزلۈك ئۈزۈك نەچچە مىليونلۇق سودىنى راۋانلاشتۇرىدۇ ، باشقىلار چەكسىز ھۆرمەتتە مۇئامىلە قىلىدۇ ، ئەيمىنىدۇ ھەم ئىشەنچ پەيدا قىلىدۇ...

— مۇنداق دەك . مەن تېخى سودا بىلەن كىيىمنىڭ نېمە ئىشى ، دەپ يۈرۈپتىمەن . بولمىسا ياكى لاۋبەنمۇ بۇرۇنلا ئېيتقان ، لېكىن مەن سەل قاراپتىمەن .

— ئاددىيسى ، سەن بىرەر توختام تۈزۈشكە ، شۇنداقلا سودىگەرلەر خېرىدار چاقىرىش سورۇنلىرىغا كوچا ئاپتوبۇسى ياكى تاكسىدا بارساڭ ، ساڭا ھېچكىممۇ ئېتىبار قىلمايدۇ . ئەگەر ئۇ زۇڭنىڭ ئېسىل ماشىناڭدا بارىدىكەنسەن ، ئۇ چاغدا ھەممىنىڭ كۆزى سەندە بولىدۇ ، ھۆرمەت - ئىناۋىتىڭ تاغدەك ئۆسىدۇ . مانا بۇ سودا بىلەن شۇغۇللىنىدىغان ئادەملەرنىڭ دىققەت قىلمىسا بولمايدىغان مىزانلىرى...

سۇڭ جىجۇڭ بىلەن قەدىردان داشمىنىدىكى ماشىنا توختىتىش مەيدانىغا كىرىپ ، ماشىنىنى ئەپلىك بىر يەرگە توختاتقاندىن كېيىن ، دوقمۇشتىكى ھەيۋەتلىك تۈرلۈك ماللار ماگىزىنىغا كىردى . ئۇلار كىيىم - كېچەكلەر دۇنياسىغا چۆككەندىن كېيىن ، سۇڭ جىجۇڭ كۆرۈنۈشى ئاددىي ، رەڭگى ئادەتتىكىدەك ، لېكىن ئالامەت قىممەت باھالىق ماللارنى ئېلىپ ، تالون كەستۈرۈشكە باشلىدى ، بىراق كاستۇم - بۇرۇلكىلار قىممەتلىكىگە بېقىپ ، ھەقىقەتەن ئېسىل ئىدى . ئۇلار خىللاپ ئالغان ماللىرىنى قۇچاقلاپ ئاپىرىپ پەشتاخىغا قويدى . مەسئۇل خادىملار ئۇنى ھېسابلاپ بولغۇچە ، سۇڭ جىجۇڭ قەدىردانغا كىيگۈزۈپ بېقىپ ، خوپ كەلگەن ئىككى ئاياننى 1 مىڭ 300 سومغا ئېلىپ تالون كەستۈردى . ئۇلار 13 مىڭ سوملۇق كىيىم - كېچەك ، ئاياغلارنى ئىككى چامادانغا قاچىلاپ چىقىپ ماشىنا ئىچىگە قويغاندىن كېيىن ، سۇڭ جىجۇڭ قەدىرداننى زىبۇ زىننەت ماگىزىنىغا باشلاپ كىردى . ئۇ ئەينەك جاھازلار ئىچىدىكى ئەرەنچە - ئايالچە ئۈزۈك ، بىلەزۈك ، زەنجىر ، بۇلاپكىلارنى كۆرۈپ ، بىردىنلا مۇلازىمەتچى قىزغا يېشىل

زۇمرەت كۆزلۈك ئەرەنچە ئۈزۈكنى ئېلىشنى بۇيرۇدى ھەم ئۇنى كۆزىگە يېقىن ئەكىلىپ ، بىر ھازا سىنچىلاپ قارىغاندىن كېيىن ، قەدىرداننىڭ قولىغا سېلىپ كۆرۈپلا : «پاھ ، پاھ ، زەپ ياراشتى» دېدى - دە ، مۇلازىمەتچى قىزغا تالون كېسىشنى بۇيرۇدى . ئاندىن كاسسىرغا 3 مىڭ 800 سوم تۆلىدى . قەدىردان خاپا بولغانىدى ، ئۇ كۈلۈپ تۇرۇپ :

— ئەسلىدە بۈگۈن مەن ساڭا بىر تۈمەنلىك كىيىم - كېچەك ئېلىپ بېرىشنى قارار قىلغانىدىم ، لېكىن سەن قەتئىي ئۈنمىدىڭ . شۇڭا ، ئۈزۈك بولسىمۇ ئېلىپ بېرىپ ، ئۆز كۆڭلۈمنى بەزلىدىم ، ئۇقتۇڭما ؟

شۇ كۈنى سۇڭ جىزجۇڭ قەدىرداننى ياتىقىغىچە ئەكىلىپ قويدى . ئۇ ياتاق ئىچىگە بىر قۇر زەن سېلىپ ، چىرايلىرىنى پۇرۇش-تۈردى . قولىغا ئېلىپ بۇرىنغا تۇتماقچى بولدى ، قەدىرداننىڭ كۆڭلىنى ئايدى . شۇڭا ، ياتاق ئىچىدە چىداپ ئارانلا ئولتۇردى . ئۇ قەدىردانغا كۈنلۈكى سەككىز سوم كاماندروپكا ، 15 سوم-دىن تۆۋەن ياتاققا يېتىشقا رۇخسەت قىلىنغانلىقىنى ئاڭلاپ ، قۇلاقلىرىغا ئىشەنمەيلا قالدى . ئۇ غەزەپ ئاچچىقىدا نېمىلەرنى دەپ ، نېمىلەرنى قويغانلىقىنى ئۆزىمۇ ئاڭقىرالمايلا قالدى :

— قانداق دۆت ، بولۇمسىز ئادەملەر ، ئەگەر قەدىرداندەك ئايىغى ئىتتىك ، تىلى تاتلىق ، زېھنى ئۆتكۈر ، قولىدىن ئىش كېلىدىغان سەيگۈيۈەنلەر ئىچكىرىدىكى خوجايىنلارنىڭ قولىغا چۈشۈپ قالسا ، گۆھەردەك ئەتىۋارلاپ ، مىليونېر باي بولۇپ كەتمەمدۇ ، ھەرگىز بۇنداق ئىت كاتتىكىگە سولاپ قويمايدۇ ! تېخى مۇشۇ ياتاق ئۈچۈن يېنىدىن 20 سوم خەجلىسە ، ئاش - تامىقىنى ئاسا-سىي جەھەتتىن ئۆزى كۆتۈرسە ، كىيىم - كېچەكلىرىنى يانچۇقدىن پۇل چىقىرىپ ئالسا ، ئايلىقىغا 330 سوم مائاش بەلگىلەپ بەرسە ، ھېلىمۇ مۇشۇ بالا ئىشلەيدىكەن ، بۇ قانداق قۇللۇق ئىدىيە ؟ ئادەم ئىشلىتىشنى بىلىمەي تۇرۇپ ، قانداقمۇ روناق تاپقىلى بول-سۇن ؟ بىرەر زاۋۇت ، كارخانا ياكى شىركەت ، گۇرۇھلار بولسۇن ،

ئۇ بىر بىنا ، شۇنداقلا غايەت زور كۆۋرۈك . ئۇلارنى دەس تۇرغۇ-
زۇپ ھاياتىي كۈچكە ئىگە قىلىدىغان ، قوشۇمچە تىرەك ھەم تايانچ-
لارنى مۇستەھكەم تۇتۇپ تۇرىدىغان ، بارلىق ئۇششاق ئېلىمېنتلار-
نىڭ رولىنى جارى قىلدۇرۇپ ئويۇشتۇرىدىغان ئاساسلىق جان
تومۇر بىر تۈۋرۈك بولىدۇ... ئىدارە - جەمئىيەتنىڭ رەھبەرلىرى ،
زاۋۇت - كان ، كارخانا باشلىقلىرى ، ھەرقايسى شىركەت خوجايىن-
لىرى ، ئىلمىي تەتقىقات ، مەكتەپ ۋە دوختۇرخانىلارنىڭ ئىلىم
نوپۇزلۇقلىرى ئۇلارمۇ بىر تۈۋرۈكتۇر . تۈۋرۈكنىڭ ئاجىز ياكى
مۇستەھكەم بولۇشى ئاشۇ كوللېكتىپنىڭ ھايات - مامانغا باغلىق-
تۇر . شۇڭا شەخسنىڭ ، بولۇپمۇ ئىقتىدارلىق رەھبەرنىڭ رولىغا
ھەرگىز سەل قارىغىلى بولمايدۇ . جاك شىيەنلىك^① ئېپەندى : «ئا-
دەتتىكى پۇقرالار ساپاسى ئەمەس ، مەنەپىدارلار ساپاسىلا دۆلەتنىڭ
تەقدىرىدە ھەل قىلغۇچ رول ئوينايدۇ . بۇ ئىجتىمائىي قانۇنىيەت ،
تۆمۈر قانۇن !» دەپ بىكار ئېيتىمىغان .

سۇڭ جىزجۇڭنىڭ غەزەپلىك ئىدالىرى قەدىرداننى ئويلىاندۇ-
رۇپ قويدى . لېكىن ، ئامال قانچە ؟ مۇشۇ ئاتوم دەۋرى ، نۇر ئىلمى
دەۋرىدىمۇ يۈرتىدىكى ساپاسىز مەنەپىدارلار ئوتتۇرىسىدا قوللۇق
ئىدىيە ھازىرغىچە تۈگىمەيۋاتسا ... سەمەتنىڭ مەنسىپى ئەمەتنىڭكىدە-
دىن بىر سانتىمېتىر ئەمەس ، بىر مىللىمېتىر پەس بولسا ، سەمەت-
نىڭ ئەمەتكە بولغان خۇشامتىنى دېمەيلا قويۇڭ...

قەدىردان سۇڭ جىزجۇڭنى ھويلىغىچە ئۇزىتىپ چىقتى . سۇڭ
خوجايىن ماشىنىغا چىقىش ئالدىدا ، قەدىرداننىڭ قولىنى تۇتۇپ
تۇرۇپ ئۇنىڭغا مەدەت ۋە ئىلھام بەردى :

— ئۇنداق قازانغا ، مۇنداق چۆمۈچ ، دېگەن گەپ بار . سېنىڭ
پىداكارلىقىڭنى ئۇلار خورلىغانىكەن ، سەنمۇ باغرىڭغا تاش
قوي ، — دېدى سۇڭ جىزجۇڭ ئېغىر تەلەپپۇزدا ، — تاماق - ياناق ،
تۇرمۇش پۇللىرىڭنى ئاشۇلارنىڭ ئەۋەتكەن ماللىرىدىن يونۇپ تۇ-

① جاك شىيەنلىك — خەنزۇ ، 1936 - يىلى نەنجىندە تۇغۇلغان . ئېلىمىزنىڭ
ئاتاقلىق يازغۇچىسى ، مەملىكەتلىك سىياسىي كېڭەش دائىمىي كومىتېتىنىڭ ئەزاسى .

رۇپ چىقار ، بىر تىيىن ، يېرىم تىيىن ئۆتكۈزمە ، مەردلىكنى چۈشىنىدىغان مەنسەپدار بولىدۇ ، ئۇنىڭ ئەكسىچە ، سەن ھىممەت قولۇڭنى ئاچقانسىڭىز ، «مەندىن قورقتى ، ماڭا خۇشامەت قىلىۋاتىدۇ» دەپ ، تەتۈرسىگە چۈشىنىدىغانلار يوق ئەمەس . بۇ ئىسلاھات دەۋرى ، ئۆز ئىقتىدارىڭنىڭ ھۆرمىتىنى قىل ، ئەۋلادىڭغا مەئشەت قالدۇر...

— رەھمەت ، سۇڭ ئەپەندى ، — دېدى قەدىردان تەسىرلەنگەن ھالدا ، — سىز ئەسلىي قاق سودىگىرى بولماي ، بىر نەزەرىيە ئالىمى بولسىڭىز يارىشىدىكەندۇق...

— قاقنىڭ گېيىنى چىقىرىپ ، يەنە يادىڭغا سالىدىك ، — سۇڭ جىجۇڭ كۈلۈۋەتتى ، — ئىچكىرىگە ماڭىدىغان تۆت ۋاگون قاق ئۆز يولىدا مېڭۇۋەرسۇن ، ئۇنىڭدىن باشقا ئىشەنچلىك دەپ قارىغان قاق بولسا يەنە ماڭا ئۆتكۈز .

— نېمانچە ئاچ كۆزسىز ، — قەدىردانمۇ كۈلۈۋەتتى ، — ئاڭلىسام تۆت بازاردىن تىنماي قاق ئالىدىكەنسىز .

— بۇنى سوراڭ قالىدىك . مەن قاق قىيامى بولكىسى ، پىرە-نىك ، قاتقات ، قاق بەلىش ، شاكىلات ، ھەرخىل قاق كونسېرۋالى-رىنى پىششىقلاپ ئىشلەيدىغان زاۋۇت ، كارخانا ، شىركەتلەردىن بىر قانچىسىگە مال يەتكۈزۈپ بېرىمەن . ئۇلارنىڭ خام ئەشيا بازى-سى شىنجاڭ ، باشقا يەرلەردىنمۇ چىقىدۇ ، لېكىن شىنجاڭنىڭكىدەك سەرخىل ھەم ئەرزان ئەمەس .

قەدىردان سۇڭ جىجۇڭنى ئۈزىتىۋېتىپ ، « ھۆسنارخان جەن-نەت نېمەتلىرى ئاشخانىسى » غا كىردى . ئۇ ئازراق بىر نېمە يەۋدە-لىپ مەكتىپىگە بارماقچى ئىدى . لېكىن ، ئاشخانىدا خېرىدار كۆ-رۈنمەيتتى . ئۇ : « نەگە كەتكەندۇ بۇ خەق » دەپ تۇرۇشى ، ئاشخانا ھويلىسىدىن ۋارقىراش - چىرقىراش ئاۋازلىرى ، نېمىلەرنىڭدۇر پالاق - پۇلۇق ، تاراق - تۇرۇق قىلىشلىرى ئاڭلاندى . قەدىردان ئاستا بېرىپ ، ئارقىغا ئۆتىدىغان كىچىك ئىشىكنىڭ يوپۇقىدىن قارىدى ، تارچۇق ھويلا ئوتتۇرىسىدا بىر كالىلەك ئادەم خامباس

«ئويۇنى» ئويناۋاتاتتى. خامباس ئوتتۇرىسىدا ئوڭدىسىغا ياتقان ھۆسنارخان خىرقىراپ يىغلايتتى ھەم ئاغزىنى بۇزۇپ تىللايتتى. ئۇنىڭ قورسىقىغا مىنىۋالغان ئەسەت ئەرۋاھنىڭ قولىدا چاققانغا پالتا تۇراتتى. لېكىن، ئۇنىڭغا ئاباق توختى، كازىم، زۇلئايىلار ئېسىلىۋالغانىدى...

— ھەي قېرى مسادا، زادى بېرەمسەن - بەرمەمسەن؟ —
ئەسەت ئەرۋاھنىڭ ئاغزىدىن ئاپئاق ماغىزايىلار چاچرىماقتا ئىدى، — ئۇنى ئاياپ ئاشناڭغا بېرەمتىڭ؟
— ھەي ھېچقىز كۆت! — ھۆسنارخان بىگىز قولىنى شىلا-تىدى، — مەن سېنى قاچانغىچە باقمىمەن؟ كۆزۈمدىن يىت، ھەزە-لەك، ئەمدى ساڭا بېرىدىغان تاماكا يوق!

— مانا ئەمىسە، مانا ئەمىسە، — ئەسەت ئەرۋاھ قولىدىكى پالتىنى قارا - قويۇق شىلتىغىلى تۇردى. بىراق، ئۇنىڭ قولىغا كازىم، ئاباق توختىلار ئېسىلىۋالغاچقا، بۇ ئاجىز ئەرۋاھ پالتىلىق قولىنى تارتالماي، ئۆزى پالاق - پۇلۇق يىقىلماقتا ئىدى. ھەممە-نىڭ تېگىدە قالغان ھۆسنارخان زۇلئايىنىڭ يۆلىشى بىلەن ئورنىدىن تۇرۇپلا ئۆيگە قاچقاندى، ئەسەت ئەرۋاھ ئۇنىڭ ئارقىسىدىن ئۇچقاندەك كىرىپ كەتتى. ئەمدىلىكتە ئۆي ئىچىدە ۋارقىراش - چىرقىراش، گۈلدۈر - غالاپلار ئەۋجىگە كۆتۈرۈلۈۋاتاتتى. ئادەتتە ياۋاش، مۇلايىم، گەپلىرى سىلىق - سىپايە كۆرۈنىدىغان ئەسەت ئەرۋاھنىڭ بۈگۈنكى ئەلپازىنى كۆرگەن قەدىردان كۆزلىرىگە ئى-شەنەيلا قالدى. ئۇ ئاستا ماڭغىنىچە ئاشخانىدىن چىقىپ كېتىۋات-قاندا، ئارقا ھويلا ئىشىكىنىڭ دەھشەتلىك ئېچىلىپ - يېپىلىش-دىن چۆچۈپ ئارقىسىغا قايىرىلدى. چىرايى كەسلەنچۈكتەك بەترەك بولۇپ كەتكەن ھۆسنارخان ئاشخانىغا ئېتىلىپ كىرىشى، ئۇنىڭ ئارقىسىدىن پالتا كۆتۈرگەن ئەسەت ئەرۋاھ ئۇچقاندەك يېتىپ كەل-دى. ئۇ پالتىسىنى بىرلا شىلتىسا، ھۆسنارخاننىڭ كاللىسى بەل-كىم ئىككى پارە بولۇپ كېتەتتى، ئەمما قەدىردان ئۇنى كاپلا قىلىپ ئارقىدىن قۇچاقلىۋالدى. ئۇ بىر - ئىككى قېتىم بۇلجۇنۇپ

شېسرلاپ بولغۇچە ، ئاباق توختى ، كازىملار كەلگەنچە گۈپلا قىلىپ ئاستىغا باستى... بۇ پۇرسەتنى غەنىمەت بىلگەن ھۆسنارخان ئە- سەتنىڭ يۈزىگە چاڭگال سالدى . بۇ چاغدا ئارقا ھويلىدىن «ئانا...» دەپ ۋارقىرىغىنىچە يېتىپ كەلگەن زۇلئاي قەدىرداننى كۆرۈپلا يۈزلىرىنى ئالقانلىرىدا قاماللىغىنىچە يەنە ئارقا ھويلىغا يۈگۈرۈپ كىرىپ كەتتى...

قەدىردان قورسقى ئاچ پېتى مەكتەپكە ماڭدى . ئۇ ئاكىسىدا كېتىۋېتىپ ، ئۇنىۋېرسىتېت ئەتراپىدىكى ئاشخانىلارنىڭ بىرىدە تا- ماق يېيىشنى ئويلىدى . قورساق ئاچلىقى ئۇنىڭ ئاچچىق خىياللىرىنى ئۇنتۇلدۇرالمىدى . كۆز ئالدىدا يۈزلىرىنى ئېتىپ يىغلىغانچە ئارقا ھويلىغا كىرىپ كەتكەن زۇلئاي ئايان بولاتتى . توغرا ، زۇل- ئاي ئەسكى قىز ئەمەس ، ئۇ ھەم چىرايلىق ، ھەم كۆڭلى ياخشى قىز ! بىراق ئۇنىڭ ئائىلىسى گويىكى ئاچ قالغان بۆرە ئۇۋىسى ! بۇ ئۇۋىدىن يانداپ ئۆتۈپ كېتىشكە بولىدۇكى ، كىرگىلى بولماي- دۇ ، كىرگەن ئادەم ساق چىقمايدۇ ، شۇنداقتىمۇ زۇلئايغا بەك ئۇۋال بولدى ! ئۇ قەدىرداندىن نومۇس قىلىپ ، ئارقا ھويلىغا قېچىپ كىرىپ كەتتى . ئەمدى قەدىردان ئىلاجى بار بۇ «جەننەت نېمەتلىرى» ئاشخانىسىغا كىرمەسلىكىنى ئويلىدى . ئامالنىڭ يۈ- قىدىن كىرىپ سالغاندىمۇ ، تامىقىنى يەپ ، پۇلىنى تۆلەپ ، پۇت- نىڭ ئۈچىدىن باشقا يەرگە قارماي ، تاماقخانىدىن چىقىپ كېتىشنى كۆڭلىگە پۈكتى .

قەدىردان «ئالتۇن ئاچقۇچ»تىكى ئۈچ سائەتلىك ئوقۇشنى تۈگىتىپ ، «مۇساپىرلار مېھمانخانىسى»غا كەلگەندە ، سائەت ئونغا ئاز قالغانىدى . ئۇ ئەمدىلا بىنا كارىدورىغا كىرىشى ، نۆۋەتچى بۆلۈمدىكى قاپقارا ، ۋىجىك ئايال پاتەمخان ئالدىغا يۈگۈرۈپ چىقتى - دە ، ئادىتى بويىچە قوللىرىنى شىلتىپ ، كۆزلىرىنى ئوينىتىپ سۆزلەپلا كەتتى :

— ھەي ئاچچىقى يامان ، جېنى بىش بالاسى يۈرۈپ ، سېنى تاپماق ئەجەب تەسكىنا ! قاچانلا چىقسام ياتىقىڭ قۇلۇپلاقلق ،

تالا - تۈزدىن ئۆي تۇتۇۋالدىڭمۇ؟ چوكنىڭ قويۇپ بەرمەمدۇ؟ توۋا قىلدىم خۇدايىم، ما زاماندا ئادەمنىڭ ئۇۋىقىغىمۇ مۇڭگۈز چىقتىمۇ نېمە؟

— پاتەمخان ئاچا، گەپ بولسا شاپ دېسىلە، ئادەمنى تىللاۋەر- مەي، — دېدى قەدىردان ئاغزىنى توسۇپ ئەسنىگەچ، — مۇشۇ تۇرقۇمدا ئۇيقۇم كېلىپ ئۆلەي دېدىم.

— ۋۆي، كېچىدىن راستتىنلا بىرەر پاخپاق قىچىقلاپ ئۇخلا- مىدىمۇ قانداق بۇ غوجىكامنى، سائەت 10 بولمايلا ئەسنەيدىيا، — پاتەمخان ئاغزىنى تۇتۇپ كۈلدى، — جىگدىلىك باغنى بوش چاغل- مىسىلا، غوجام، مەن، مەن دېگەن تۇمىقى قىرلاقلىق غوجامنىمۇ ئولتۇرسا ئۇخلايدىغان، قوپسا خورەك تارتىدىغان، ماڭسا مۈگدەي- دىغان، يۈزىگە چىۋىن قونسا كۈمۈشكىدا^① قورۇيدىغان قىلىپ قو- يىدۇ ئەينىا...

— ئا... — قەدىردان راستتىنلا ئاچچىقلاپ قالدى، — ئېشىمدا يوق پۇرچاق، پوقۇمدا نېمىش قىلسۇن، دەپ، نېمىلەرنى دەيدىغاندۇ ما خوتۇن، دېمىسىلە ياتاققا ماڭدىم ئەمىسە...

— توختا، ھەي جىگدىچى^②، — دېدى پاتەمخان بىگىز قولىنى جونۇپ، — خوتەندىكى ئوبۇلھەسەن دەيتقان كاتتىۋىشىڭدىن نەچچە قېتىم تېلېفون كېلىپ، ئاخىر مېنىڭ يەتكۈزۈپ قويۇشۇمنى تاپ- لىدى. خوتەندىن 32 ماشىنا مال يولغا چىققىنىغا ئىككى كۈن بولپتۇ، ئۆگۈنلۈككە كەچ شىنجاڭ مېھمانخانىسىغا چۈشىدىكەن. ئۇقتۇڭما، ھۇقۇيتاخۇن؟

— يائاللا، پاتەمخان ئاچا، ھەر قېتىم خەۋەر يەتكۈزگەندە، بىر نەچچە ئېغىز تىللاپ خۇماردىن چىقۇۋالدىمىسىلا، يېگەن نانلىرى پوكانلىرىغا سىڭمەيدۇ، شۇنداقما؟

— ۋاي جېنىمەي، كىچىككەنە مەتەۋە^③ قىلىپ قويسام تە^④

① كۈمۈشك — كالىۋك.

② جىگدىچى — كىچىك قۇشنىڭ ئىسمى.

③ مەتەۋە — چاقچاق.

④ تە — تېرىكش، ئاچچىقلاش.

بولدۇڭما سۇندۇكنىڭ^① بالىسى .

قەدىردان ياتقىغا كىرىپ ، ئەمدىلا چاپىنىنى سېلىپ تۇرۇ-
شى ، ئىشىكنى چەكمەيلا غەيرەت جاڭدۇ كىرىپ كەلدى . ئۇنىڭ
ھاراق ئىچىپ تەڭشىلىپ قالغانلىقى تۇرقىدىنلا بىلىنىپ تۇراتتى .
ئۇ سەنتۇرۇلۇپ كەلگىنىچە ، ھېلىلا سېلىپ كارىۋانقا تاشلاپ قويدى-
غان چاپاننى ئالدى - دە ، قەدىرداننىڭ ئۇچىسىغا تەڭلىدى :

— كىيە مانى... بول دەيمەن...

— غەيرەتكا ، كېچە بىر ۋاخ بولۇپ كەتتى قارا ، بۇ كېچىدە
نەگە بارىمىز ؟

— ۋۇي ، مەن سېنى دوزاخقا ئاپارمايمەن ! ناھايىتى شۇ
بەشىنچى قەۋەتكە چىقىمىز ...

بىر چاغدا ھېلىمجان ئاۋاق ، نۇرمەت پاكارلارنىڭ : «سائەت
ئوندىن كېيىن بەشىنچى - ئەلتىنچى قەۋەتلەر نەشە ، خروئىن
چەككۈچىلەرنىڭ ، قىمارۋاز ، ھاراقكەشلەرنىڭ قاينام سورۇنىغا
ئايلىنىدۇ» دېگەن سۆزلىرى ئېسىگە كېلىش بىلەن ، قەدىردان
ھەرخىل باھانىلەرنى كۆرسىتىشكە باشلىدى .

— غەيرەتكا ، بۈگۈن ئوقەت ئىزدەپ تۆت بازارنى ئايلاندىم ،
بەك ھېرىپ كەتتىم .

— ۋۇي ، ھېرىپ كەتكەن بولساڭ ، ھاردۇقۇڭنى چىقىرىدۇ-
غان دورا بار...

— مېجەزىم يوق ، ئاكا . راستتىنلا چىقالمايمەن .

— ھەي ! — غەيرەت ئاچچىقلاپ قالدى ، — سائەت توققۇزدىن
بېرى ياتقىڭغا ئون قېتىم كەلگەندىمەن ، شۇنىڭمۇ يۈزىنى قىلما-
سەن ؟ مەن سېنى ئاغىنىلىرىمغا ماختاپ 32 چىشىم تۆكۈلۈپ
چۈشكۈدەك بولدى . ئۇلارنىڭ سېنى بىر كۆرگۈسى بار . يۈر ماڭ ،
مېنى لەت قىلما...

غەيرەت قەدىرداننى ئالدىغا سېلىپ بەشىنچى قەۋەتكە ئېلىپ
چىقتى . ئۇلار سەككىز كىشىلىك ياتاققا قەدەم ئېلىش بىلەن قەدىر-

① سۇندۇك — كىچىك قۇش .

دان ئىختىيارسىز ئېغىز - بۇرنىنى تۇتۇۋالدى. تەر، قاسماق پۇت، مەينەت پايپاق، ئوسۇرۇق پۇراقلىرى تاماكا، كەندىر، خرو-ئىن ئىسلىرىغا قوشۇلۇپ، قانداقتۇر قاڭشىق، ھىڭدەك سېسىق، بەتبۇي پۇراق ياتاقنى ئۆز ئىلكىگە ئالغانىدى. بىر بۇلۇڭدا پال - پال قەغەز ئۈستىدىن سۇس تولغىشىپ كۆتۈرۈلۈۋاتقان كۈمۈش رەڭ ئىسنى نەپچە ئارقىلىق بىر نەچچىسى نۆۋەتلىشىپ شورايتتى. پال - پال قەغەز ئاستىغا ئوت يېقىپ بېرىۋاتقان ئادەم: «بولدى قىل، سەن ئىككى سەرەڭگىلىك^① چەكتىڭ...» دەپ قويا-تى. باش ئۈستىدە بىر ھازا تاراقلىغان قاچا يەرگە دۈم قويۇلۇپ، قايتا ئېلىنغاندا، زوڭزىيىپ ئولتۇرغان بىر قانچىسىنىڭ بېشى بىردىنلا بىر يەرگە يىغىلاتتى - دە، شىشخالغا قارايتتى، ئۇلارنىڭ بۇرۇن تۆشۈكلىرى كېڭىيىپ، كۆزلىرى چەكچىيىپ، بىرنەچچە دەقىقە نەپەسلىرى كېسىلەتتى. تېخى كۆڭلەكلىرىنى سېلىۋېتىپ، مەيدىسىگە: «ياپىرىم جەمىشت» دەپ قارسىلىتىپ ئۇرۇپ تۆت ئوشۇق ئېتىۋاتقان قىمارۋازلارنىڭ ھېچكىم بىلەن پەرۋايى پەلەك ئىدى. قىرىق ياشلاردىكى تاقىرباش، سىم بۇرۇت بىر ئادەم كۆز-لىرىنى يۇمغىنىچە، خۇددى ئىككى ئالەم لەززىتىنى شوراۋاتقانداك ئۇزۇن دەستىلىك چىلىمدا قاپاقنى خورتۇلدېتىپ نەشە چەكمەكتە ئىدى. ئوتتۇرىدىكى ئىككى كارىۋاتنى جۈپلەپ ھاراق ئىچىۋاتقان ئادەملەر غەيرەت جاڭدۇنىڭ ئۆلپەتلىرى بولسا كېرەك، كۆزلىرىنى ئەلس - پەلس قىلغىنىچە قەدىردانغا قارىدى. قەدىردانمۇ بىرلا قاراپ، ئاق سېرىق، ئورۇق يۈزىنى دانخورەك بېسىپ كەتكەن ئەيسا خېنەنجىرىنى، قاپقارا بۇرۇتى ئىككى جاۋغىيىدا يېيىلىپ تۇرغان، ئۇزۇن چاچ ئەبەي گىتارنى تونۇدى. شۇڭا، ئۇلار بىلەن سالاملىشىپ كۆرۈشتى.

— ئۆزۈڭ كىچىك بولغان بىلەن قالىتسەن سەن جۇمۇ، ئۇكا، — دېدى 60 ياشلار چامىسىدىكى قورساقلىق، قوش ئېڭەك، قاشلىرى سارغۇچ، چېقىر كۆز، يۈزلىرى گىردە ناندەك قىزغۇچ

① سەرەڭگىلىك ئىككى مونچاقلىق ياغىچى كۆيۈپ تۈگىگۈچە چېكىش.

كەلگەن ئادەم ، — 10 مىڭ سوم تۆلەپ ، غەيرەتتى گۆر ئاغزىدىن قۇتقۇزۇپ چىقىشىڭنى كىم ئويلىغان .

— قەدىردان ئۇكا ، — دېدى غەيرەت لىڭشىپ تۇرالماي ، — ساڭا زوقلانغان بۇ ئاكىمىز ئۈرۈمچىدە بارماق بىلەن سانغۇدەك مىليونېر باي ئابدۇلباقى تۆمۈرقولنىڭ چوڭ ئوغلى ئابىخان لومپا بولىدۇ . ئۇلار پۈتۈنلەي گىلەمچىلىك بىلەن بېيىغان بايلار .

— ئۇكا ، دۆڭ كۆۋرۈك ، سەنشخاڭزىلار بولۇپ بەش يەردە گىلەم دۈكىنىمىز بار ، — دېدى ئابىخان لومپا قولىدىكى رومكىنى گۈپلا كۆتۈرۈۋېتىپ ، — زېرىكسەڭ ، تېرىكسەڭ بارغىن ، ئۇ دۈك-كانلارنى ئۈكۈلىرىم زاھىر لومپا ، بارى لومپىلار بىلەن ماڭدۇرمىز .

— بولىدۇ ، ئاكا ، چوقۇم بىر كۈنى بېرىپ كۆرۈپ كېلىمەن ، — قەدىردانمۇ كارىۋاتنىڭ قىرىدا ئولتۇردى ، — تويۇقسىزلا كىرىپ كەيپىڭلارنى قاقچۇرۇپ قويدۇممۇ قانداق ؟ — نېمە دېگىنىڭ بۇ ؟ — ئابىخان لومپا قەدىردانغا بىر رومكا ھاراق تۈتتى ، — قېنى تونۇشۇپ قالدۇق ، شۇنىڭ شەرىپى ئۈچۈن بىرنى كۆتۈرۈۋەت .

— كەچۈرۈڭلار ، ئاكىلار ، مەن مۇشۇ ھۈنەردە يوق ، — قەدىردان ئورنىدىن تۇرۇپ ، ئاللىقىنى كۆكرىكىگە قويدى ، — ھازىرغىچە ئىچىملىك ، چېكىملىك دېگەن كىچىكلارغا كىرىپ باقمىدىم .

— كىرمىگەن بولساڭ ئەمدى كىر ، — دېدى ئەبەي گىتار بۇرۇتلىرىنى سۈرتۈپ ، — مۇشۇنىڭ بىلەن ئۈچىنچى قېتىم جۈ-مۇ . بىزنىڭ يۈزىمىزنى قىلمىساڭمۇ مەيلى ، لېكىن ئابىخان ئاكام-نىڭ ھۆرمىتىنى قىلمىساڭ سەت تۇرا !

— راست ، قەدىردان ، ئابىخان ئاكامنىڭ قولىنى ياندۇرما ، — دېدى غەيرەت .

— ئەر بىلەن ئايالنىڭ پەرقى نېمە ؟ — ئەيسا خېنەنجىر چىڭ يەردىن چۈشتى ، — كەيپ قىلىشتا ، كەيپ قىلمىغان ئەرنى ئەر

دېگىلى بولامدۇ !

— بولە تېز ، سورۇن سوۋۇپ قالدى ...

تەرەپ - تەرەپتىن خىجىللىق ئىسكەنجىسىگە ئېلىش ، ئىزا تارتقۇزۇش قاتارلىق بېسىملار بىلەن قەدىردانغا بىر رومكا ئىچۈرۈۋەتتى . قەدىردان گويا بىر ئاپقۇر قوقاس يۇتۇۋەتكەندەك تولغىنىپ كەتتى .

— ھەببەللى ، ئوغۇل بالا ، ئوغۇل بالا ... — باشمالتىقىنى چىقىرىپ ماختىدى ئابخان ، — تا بۈگۈنكى كۈنگىچە «بالا سەيگۈ - يۈەن ، بالا سەيگۈيۈەن» دېسە كىمكى دەپ غايىۋانە ھەۋەس قىلىپ يۈرەتتىم ، مانا بۈگۈن نېسىپ بويىتىكەن دىدار كۆرۈشتۈق . قېنى ئوغلان ، بۇنىمۇ كۆتۈرۈۋەت !

ماختاش ، كۆپتۈرۈش ، چاقچاق ، ھەزىللەر بىلەن قەدىردانغا ئۈچ رومكا ھاراق ئىچۈرۈۋەتتى . ئۇ شۇ كۈنى ھاراقمۇ ئىچتى ، تاماكىمۇ چەكتى ، بولۇپمۇ ئۇلارنىڭ ياقىلىرىنى تۇتۇپ تۇرۇپ : «توۋا ، زوھۇر گاسيانىڭ قەدىردان ئۈچۈن «قوڭۇرتاش» بازىرىنى قانغا بويىغانلىقىغا ئەقلىم يەتمەيدۇ» دېگەنلىرى ، بەزىلىرىنىڭ : «ھازىر مەتتۇرغۇن شىلىم ، نۇرادىل پاناق ، تۇرسۇن كاللا تۆت بازاردىن تۈزغاقتەك تۈزۈدى ، ئەمدى ئۇلارنىڭ بۇ يەردە تۇرۇشى ئەجەلگە مىنىپ يۈرگەندەكلا ئىش» دېگەن خۇلاسىە - كالاملىرى ، «ھۇي ، ھازىر مەتتۇرغۇن شىلىم ئادەملىرى بىلەن ئىچكىرىدە چوڭ سودىغا ئارىلىشىپ قاپتىمىش» دەيدىغان پەرەزلىرى قەدىرداننى ئۆزلىتىپ قويغاچقا ، كۆزىگە ھېچنېمە كۆرۈنمىگەندى .

ئىچكىملىك ھەم چېكىملىككە ئارىلىشىپ قالغان قەدىردانغا دەسلەپ كىرگەندىكى بەتبوي پۇراقلار بۇرنىغا پۇرىماس بولۇپ قالغانىدى . ئۇ كەيپىچىلىكتە پال - پال قەغەز ، نەيچە بىلەن خروئىن چېكىۋاتقانلارنى ، غاڭرا - چېلىملاردا خورتىلىدىن نەشە شورۋاتقانلارنى ، شىشخال ، قىمار ئوينىۋاتقانلارنى يۇمۇلۇپ كېتىۋاتقان خۇنۇك كۆزلىرىدە خىرە - شىرە كۆرۈپ تۇراتتى ...

قەدىردان ئەتىسى تاماقللىرى قۇرۇپ ، باشلىرى قېيىسىپ ،

ئورنىدىن خامۇش تۇردى ، ئۇنىڭ كۆڭلى ئېلىشىپلا تۇراتتى .
 ئاچچىق - چۈچۈك ، سۈيۈك - سەلەڭ بىر نېمە ئىچكۈسى كېلىپ ،
 تاماقلارنى چاڭلىتاتتى . خۇددى ئۇنىڭ ئىچىدىكىنى پال سېلىپ
 بىلىۋالغاندەك ، غەيرەت جاڭدۇ ئەتىگەندىلا لەلەڭلەپ كىرىپ كەل-
 دى . ئۇنىڭ قاتمۇ قات جىيەكلىك چوڭ كۆزلىرى ئوتقاشتەك
 قىزىرىپ ، يۈزلىرى ئىششىق ئادەمدەك ئېسىلىپ كەتكەندى . ئۇ
 كارىۋاتتا ياكى دىۋاندا ئولتۇرمايلا ، قەدىرداننىڭ قولىدىن تارتتى :
 — يۈر ، ئاچچىق - چۈچۈك ، سۈيۈك - سەلەڭ بىر نەرسە
 ئىچىپ كېلەيلى . مېنى ھاراق چىشلىۋاپتۇ ، سېنىڭمۇ ھالىڭ خا-
 رابىتەك قىلىدۇ . سەن ئامرىقنىڭ زۇلئايغا قېنىۋال ، مەن كونا
 كۈشەندەم ھۆسنارخان دەجىلىنى بىردەم بولسىمۇ كۆرۈۋالاي...
 ئۇلار قولتۇقلىشىپ كېتىۋاتقاندا ، قەدىردان : «ھۆسنارخان
 نېمە ئۈچۈن كونا كۈشەندەڭ بولىدۇ» دەپ سورىغانىدى ، غەيرەت
 قولىنى سىلكىپ : «ئالۋاستى بىلمەمدۇ ...» دەپ ئېيتقىلى ئۇند-
 مىدى . دېگەندەكلا ئاشخانغا ئىككىسى قولتۇقلىشىپ كىرىپ كې-
 لىشى ، پەشتاختا ئىچىدە ئولتۇرغان ھۆسنارخاننىڭ چىرايى ئوغا
 يەپ ، يىڭنە يۇتقاندا سۇپسۇر ئاقىرىپ كەتتى . ئۇلار ئايرىمىغانغا
 كىرمەي ، ئاشخانا زالىدىلا ئولتۇرۇشتى . قەدىرداننى كۆرۈپ قىزد-
 ىرىپ كەتكەن زۇلئاي يەردىن باش كۆتۈرەلمەي قالدى ، خۇددى
 ئۆلمەك ئۈستىگە تەپمەك قىلغاندەك ، قەدىردانمۇ كۆزلىرىنى ئېپىق-
 چىپ ، نەلەرگىدۇر قارىغىنىچە گەپ قىلىپ ئولتۇراتتى . ئۇنىڭ
 بۇ ھالىتىنى كۆرۈپ زۇلئاي ئوتقا چۈشكەن قىلدەك تولغانسا ،
 ھۆسنارخان خورلۇق ھېس قىلاتتى .

«قارا ماۋۇ شەۋەتچىنىڭ قوشقىنى ، تۈنۈگۈنكى جېدەلنى
 كۆرۈپلا ، كۆتۈنى ئېلىپ يۈزىگە قويغىنىنى ! ئۇنىڭ : «بۇ جېدەل-
 خور ، پاراكەندىلەردىن نېرىراق تۇراي ، دېگىنى چىرايىدىن بىل-
 نىپ تۇرمامدۇ . تېخى 10 مىڭ سوم پۇل ئالغان مۇئەللىمنىڭ
 ئاتايتەن ئىزدەپ كېلىپ ، قەدىردانغا ئۆچكە ياغلىرىنى ئېرىتىپ
 كېتىشى ۋە ھېلىقى دېھقاننىڭ «بالا سەيگۈيۈەن» دەپ نەچچە پۈكۈ-

لۇپ تەزىم قىلىپ ، كۈچۈكلىنىپ كېتىشلىرىنى كۆرۈپ : «بويىتىد-
 لا ، زۇلئىنىڭ مەيلى بولسا ، ئارىلىشىۋەرسۇن ، دېگەن ئويغا كەل-
 گەندى ، ئەمدى ئۇنىڭغا ياغاچقا ئېلىپ پوقمۇ بەرمەس ! ئۇ دىۋانگە
 چۈشۈپ قالغان زۇلئاي يوق ! تېخى ئۆتكەندە غەيرەت جاڭدۇنى
 ساقچىلار تۇتۇپ كەتكەندە ، ئۇنى پۇل بىلەن قۇتقۇزىدىغان ئەيسا
 خېنەنجىر ، ئەبەي گىتار ، زوھۇر گاسىيالىرىنىڭ بەزىسى بېيجىڭدا ،
 بەزىسى تاشكەنتتە ئىكەنلىكىنى ئاڭلاپ ھۆسنارخان قانچىلىك خۇ-
 شال بولۇپ كەتمىدى . ئەگەر ئانىسى بىلەن دادىسى تىرىلىپ يېنىپ
 كەلگەن تەقدىردىمۇ ئۇنچىلىك ھاياجانغا تولماس ئىدى ! «بۇ قېتىم
 غەيرەت چوقۇم نەچچە يىللىق كېسىلىپ كېتىدۇ ، ھەممە خېرىدار-
 لار يەنىلا مېنىڭ قولۇمغا قارايدىغان بولىدۇ ...» دەپ تاغدەك
 ئىشەنگەندى . بىراق ، مۇشۇ ئۆزى مۇشتۇمدەك ، قۇيرۇقى نوغۇچ-
 تەك شۇمنىڭ ئۇنى 10 مىڭ سوم پۇل تۆلەپ ئاچىقىۋېلىشنى كىم
 ئويلىغان ؟ ھۆسنارخاننىڭ بۇ چاغىچە ئۇخلىسا چۈشىدىن ، ماڭسا
 خىيالىدىن چىقمايدىغان ئارزۇ - ئارمان ئىمارەتلىرىنى كىچىككىنە
 مۇشتۇمى بىلەن بىرلا ئۇرۇپ ، توپىسىنى تۇرپانغا سورۇۋەتتە !
 راست گەپنى قىلغاندا ، بۇ ھاراملىق ھۆسنارخاننىڭ ئېرىقىنى ئە-
 مەس ، كۈشەندىسىنىڭ ئېرىقىنى چاپتى . بۇ ھېسابنى سەن زۇلئاي-
 نىڭ ئارقىسىغا لالما ئىتتەك كىرىۋېلىپ ، يېلىنىپ ، تاپانلىرىنى
 يالىغان ۋاقتىڭىزدا ئالىمەن ... زۇلئايىدەك ھۆسن كامالىغا يەتكەن
 قىزنىڭ ئارقىسىغا كىملەر كىرمىگەن ؟ سەن بەدرەكمۇ شۇنىڭ
 ئىچىدە ! بۇ جاھان ئۇزۇن جاھان ، قېنى كۆرۈپ باقاي ، ھۆسنار-
 خاننىڭ سودىسىغا كۆز ئالايىتىپ ، ئېشىغا توپا چاچقان غەيرەت
 سۆلەتۈز شۇۋىچىنىڭ قاچانغىچە قول چومىقى ھەم دۈمباقچىسى
 بولارسەن ! مۇشۇ كۈنلەردە ئۇنىڭ قۇيرۇقىدەك بىلىللا يۈرىسىنا !
 ئېھتىمال غەيرەت جاڭدۇ ئۇنىڭغا ھۆسنارخان ئائىلىسىنىڭ چاۋد-
 سىنى چىتقا يېيىپ كۆرسىتىپ ، كاسات بازاردا بىر پۇلغا ئەرزان ،
 ئىككى پۇلغا قىممەت قىلىۋەتتىمۇ تېخى ... »
 ھۆسنارخاننىڭ غەيرەتكە ئۆچمەنلىكى بىر يىلدىن بېرىقى ئىش

ئىدى . «مۇساپىرلار مېھمانخانىسى» شەھەرنىڭ سىرتىدىراق بول-
 غاچقا ، بۇ مېھمانخانىغا چۈشكەن خېلىلا كۆپ مېھمانلار ، ئوچۇقراق
 ئېيتساق ، ئىس - تۈتەك ئىچىدىن ئاللانىڭ جامالىنى كۆرىدىغان
 «ئاشىق» لار خروئىن ۋە نەشىنى ھۆسنارخانىدىن ئالاتتى . بۇ مېھ-
 مانلارنىڭ ھەممىسى دېگۈدەك تىجارەتچىلەر ئىدى . ئۇلار سودىدىن
 ئامىتى كەلسە خۇشاللىقتىن ، ئامىتى كەلمەي ئاپەتكە يۈزلەنسە ،
 خاپىلىقتىن چېكەتتى ياكى ئىچەتتى . شۇڭا قاچان كىرسە ، قىممەت
 بولسىمۇ نېسىگە بېرىدىغان ھۆسنارخانىنىڭ مەنپەئەت كۆلىرىنى
 تولدۇراتتى . ھۆسنارخان بىرنەچچە ئايدا بىر قېتىم مايلاشقان دەپ-
 تىرىنى كۆتۈرۈپ ، «مۇساپىرلار مېھمانخانىسى» نىڭ ياتاقلىرىنى
 ئايلىنىپ ، نېسىگە يېگەن «تاماق» پۇلىنى يىغاتتى... «مېھمانلار»
 بۇ چىشى يىلپىزنىڭ خۇي - پەيلىنى ئوبدان بىلگەچكىمۇ ، پۇل
 تاپتىمۇ «تاماق» پۇلىغا ئاتاپ ئېلىپ قوپاتتى . بىراق ، غەيرەت
 جاڭدۇ بېيجىڭدىن ئەيسا خېنەنجىر ، ئەبەي گىتار قاتارلىق ئالەكلە-
 رىنى ئېلىپ قاچانكى «مۇساپىرلار مېھمانخانىسى» غا ئۇندى ، شۇ
 چاغدىن باشلاپ ھۆسنارخانىنىڭ گېلىغا كور كىراپ كىرىۋاتقان مەد-
 پەئەت سۇلىرى كۈندىن - كۈنگە ئازىيىپ كەتتى . چۈنكى ، غەيرەت
 ئاشۇ مۇساپىرلار بىلەن بىللە يېتىپ ، بىللە قوپاتتى ، كېچىلىرى
 ئۇلارنى يول ماڭغۇزماي خىجالىتىدىن چىقاتتى . ئۇ ھەر كېچىسى
 تۆتىنچى ، بەشىنچى ، ئالتىنچى قەۋەتلەرنى چۆرگىلەپ يۈرۈپ ،
 نۇرغۇن ماللىرىنى يۈرۈشتۈرۈۋېتەتتى . تېخى باھاسى تۆۋەن ، ساپ-
 لىق دەرىجىسى ھۆسنارخانىنىڭكىدىن ياخشى ئىدى . ھۆسنارخان
 قانداقتۇر كىچىك بالىلارنىڭ تابلېتكىدا دورىلىرىنى سوقۇپ ئارىلاش-
 تۇرغاچقا ، مېلىنىڭ سۈپەت پىرسەنتى تۆۋەن ئىدى .
 ھۆسنارخانىنىڭ ئىچىگە ئوغىدەك ئۇيۇپ كەتكەن ئۆچمەنلىكلە-
 رى ئۇنى يەنە قانچىلىك ئاچچىق خىياللار قاينىمىغا تاشلايتتىكىن ،
 بۇنىسى نامەلۇم ، بىراق پەشتاختا ئالدىغا پۇل تۆلىگىلى كەلگەن
 غەيرەت بىلەن قەدىردان ئۇنىڭ خىياللىرىنى نەلەرگەلدۈر
 تۈزىتىۋەتتى...

— بولدى ، غەيرەتكا ، مەن تۆلىۋېتەي ، — قەدىردان يانچۇقدىن پۇل تەڭلىۋېدى ، غەيرەت ئۇنىڭ قولىنى ئىتتىرىۋەتتى :
— بولدى قىل ، تېخى ئۆتكەندىلا سەن مېھمان قىلدىڭغۇ ، — غەيرەت پۇلنى شارىلا ئېلىپ پەشتاخىغا تاشلىدى . لېكىن ، چىرايدىن قارا بۇلۇت كەتمىگەن ھۆسنارخان ئىچىدە : «قارا بۇ شوۋد-چىلارنىڭ بىر - بىرىگە تەكەللۇپ قىلىپ كەتكىنىنى» دەپ غىجىدى .
دى ، ھەتتا ئۇ غەيرەت بىلەن قەدىردان ئۇزاپ كەتكۈچە ئاغزىلىرىنى مېتىلدەتتى ، نېمىلەرنىدۇر دەپ تىللىماقتا ئىدى . ئانىسىنىڭ ئەلپازىنىڭ يامانلىقىنى كۆرۈپ تۇرغان زۇلئاي ئۇلارنى ئۈزىتىپ ئارقىسىدىن چىقالىمىدى .

قەدىردان ئەتىسى ئەتىگەندە «قوڭۇرتاش» شىركىتىنىڭ توپ سېتىش بازىرىغا كەلدى . بالا سەيگۈيۈەننىڭ تۆت بازارنىڭ قايسىسىغا بارسۇن ، سودا قىلماي قايتمايدىغانلىقىنى بىلىپ كەتكەن قاقچىلار ، ئۇنى كۆرۈپلا تەرەپ - تەرەپتىن يىغىلىشقا باشلىدى . ھازىر ئاپرېل ئايلىرىنىڭ ئوتتۇرىلىرى بولۇپ قالغاچقا ، بازارغا ئاساسىي جەھەتتىن سۈپەتلىك ماللار كىرەتتى . بىراق ، باھانىڭ ئۆزلىشىنى كۈتۈپ يېتىپ ، ئاخىر يېڭى قاق بازارغا چىققاندىن كېيىن سېتىلماي ، «بۆلتۇرقى قاقكەن» دەپ خېرىدار قېچىپ ، بېسىلىپ قالغىنىغا ئىككى يىل ياكى ئۇنىڭدىن كۆپ بولغان كونا قاقلار ئادەمنى ئەندىشىگە سالاتتى . بۇنداق كونا قاقلارنى بىلىۋالماق ئانچىمۇ تەس ئەمەس ئىدى . ئەمما ، يېڭى قاققا ئارىلاشتۇرۇپ ياكى تاغلارنىڭ ئاستى تەرىپىگە كونا قاق ، ئۈستىگە يېڭى قاق قاچىلاپ ، كۆز بويىدايدىغان ئىشلارمۇ يوق ئەمەس ئىدى . بۇنداق كونا قاقلار سەللا ئىسسىقتا قالسا قۇرتلايتتى ، شامال تەگسە شاراقشىپ ئۇۋۇ-لۇپ ئېتى تۆكۈلۈپ كېتەتتى ، ھەتتا ئازراق نەملىك تەسىر قىلسىمۇ مۇمكىنچىلداپ ، كۆكرىپ سېسىيتتى . قەدىردان يەتتە - سەككىز قاقچىنىڭ بېسىپ قويغان مېلىدىن ئەۋرىشكە ئالدى . بۇ ئەۋرىشكەلەرنى پۇراش ، ئالىقاندا مىجىش ئارقىلىق ، سەل گۇمانلىق دەپ قارالغان تاغلارنى يەرگە تۆكۈپ كۆردى . ئىككى - ئۈچ ئاي

ئىچىدە قاقلاردا مەسىلە كۆرۈلمەيدىغانلىقىغا ئىشەنگەندىن كېيىن ،
ئۈچ قاقچىنىڭ 220 توننا مېلىنى سودىلىشىپ ئالدى . ئاندىن
ئۇلارغا زاكالتە پۇل بەرگەندىن كېيىن ، «مۇسۇلمانلار شىركىتى»
توپ سېتىش بازىرىغا يېتىپ كەلدى . بۇ بازار مالنىڭ كۆپلۈكى
جەھەتتە باشقا ئۈچ بازارغا يەتمىسىمۇ ، لېكىن سەرخىل ماللار
كىرەتتى ، شۇنداقلا مالنىڭ تۈرى كۆپ ئىدى . باشقا بازارلاردا ئانچە
تاپقىلى بولمايدىغان قوغۇن قېقى ، قارا ئۆرۈك ، ۋاسالغۇ ، قۇرۇت-
قان قىزىل ۋە قارا ئۈزۈم قاتارلىق كەم تېپىلىدىغان قۇرۇق
مېۋىلەر مۇشۇ بازاردىن تېپىلاتتى . «بالا سەيگۈيۈەن كەپتۇ» دېگەن
خەۋەر ئېغىزدىن - ئېغىزغا كۆچۈپ ، بىردەمدىلا بازارغا يېيىلىد-
شى ، تەرەپ - تەرەپتىن كەسپىي قاقچىلار ، دېھقانلار ، ھەتتا ئۇياق-
تىن ئېلىپ ، بۇياقتىن ساتىدىغان ھايانكەشلەر ، بىر كىلوسىدا بەش
تىيىن ، ئون تىيىن پايدا يەيدىغان بېسىمدارلارمۇ كېلىشكە باشلىد-
دى . قەدىردان بازارنى بىرەر سائەت چۆرگىلەپ ، ماللارنىڭ ئاسا-
سىي ئەھۋالىنى تەكشۈرۈپ ئېنىقلاپ بولغاندىن كېيىن ، كېرىيد-
لىك ئىككى ئاكا - ئۇكىلارنىڭ 110 توننا مۈنەك ھەم قېقىنى ،
شايارلىق بىر دېھقان تىجارەتچىنىڭ 70 توننا گۈلە - قېقىنى
سودىلىشىپ ئالدى . كېرىيلىك ئاكا - ئۇكىلار ئۆلۈشكۈن كەچتە
كەلگەنلىكى ئۈچۈن ، ماللىرى ماشىنىدىن چۈشۈرۈلمىگەندى . لې-
كىن ، شايارلىق دېھقان تىجارەتچىنىڭ 70 توننا مېلىنى ماشىنا
كىرا قىلىپ ، ھەر ئىككىلىسىنى باشلاپ «قوڭۇرتاش» شىركىتىد-
نىڭ مال ئۆتكۈزۈۋېلىش ئامبىرى ئالدىغا ئېلىپ كەلدى . لۇڭ دائۇ
ماللارنىڭ ئەۋرىشكىلىرىنى كۆرۈپ ، خۇشاللىقىدا ئالتىنلىرىنى
ئۇۋۇلاپ كەتتى .

— بۇ ساڭا بۇيرۇغان 1000 توننا ۋەزىپىگە تەئەللۇق بول-
سۇن ، — دېدى ئۇ مالغا باھا يېزىپ بېرىۋېتىپ ، — بۇندىن كېيىن
قالغان 600 توننىنىڭ پېيىدا بول .

شايارلىق ھەم كېرىيلىك ئاكا - ئۇكىلارنىڭ مال باسقان
ماشىنىلىرى تۈز گىرگە سېلىنىپ ، مەخسۇس خادىملار ئامبار

ئىچىدە كارانتىن قىلىشقا باشلىدى . «قوڭۇرتاش» توپ سېتىش بازىرىدىن ئېلىنغان 220 توننا مال ، شىركەتنىڭ كىرانلىق مال يۆتكەش ماشىنىلىرىدا تۈز گىرگە سېلىنىپ ، ئاندىن ئامبارغا كىر-گۈزۈلدى .

ئەتىگەندىن - كەچكىچە 400 توننا مالنى ئۆتكۈزۈۋېتىپ ، ئاچ قورساق مەكتىپىگە كەتكەن قەدىردان سائەت 10 غا يېقىن قايتىپ كەلدى . ئۇ تاكىسىدىن چۈشۈپ ، «مۇساپىرلار مېھمانخانىسى» ئال-دىدىكى كاۋاپچىلار ، زاسۇپپەزىلەرنىڭ ئالدىغا كەلگۈچە ، تىزلىرى تىترەپ ، كۆزلىرى ئېلىشىپ ، يىقىلىپ چۈشكىلى تاسلا قالدى . ئۇ ئاپئاق سۇلياۋ شىرە ئالدىدىكى سۇلياۋ ئورۇندۇقتا ئولتۇرۇپ ، بىر نان بىلەن يىگىرمە زىخ كاۋاپ بۇيرۇتتى . كاۋاپ تەييار بولغۇ-چە ، كاۋاپچى ئېلىپ كەلگەن ئىلمان چاپنى ئىچىپ ئولتۇردى . قەدىردان ئويلاپ بېقىپ ، ئۆزىنىڭ ئەتىگەندە بىر چىنە قايناق سۇ ۋە يېرىم نان بىلەن ياتاققا ناشتا قىلغانلىقىنى ئېسىگە ئالدى . ئۇ «قوڭۇرتاش» توپ سېتىش بازىرىدا خېلى نۇرغۇن دېھقانلارنىڭ ماللىرىنى كۆردى ، تەكشۈردى ، ئۈچ دېھقاننىڭ 220 توننا مېلىنى ئېلىپ زاكالەت بەردى . ئاندىن تاكىسى بىلەن «مۇسۇلمانلار شىر-كىتى» توپ سېتىش بازىرىدا بىر سائەت چۆرگىلەپ ، كېرىيىلىك ئاكا - ئۇكىلارنىڭ ، شايارلىق دېھقان تىجارەتچىنىڭ ماللىرىنى ئالدى . ئۇ يەردىن «قوڭۇرتاش» قا قايتىپ 400 توننا مالنى ئۆت-كۈزگۈچە كەچ بولۇپ كەتكەن بولسىمۇ ، يەنىلا مەكتىپىگە كەتتى . جىددىيچىلىكتە قورسىقىنىڭ ئاچقىنىنىمۇ بىلمەپتۇ ، مانا ئۇ خاتىر-جەملىكىگە يېنىۋىدى ، ئاچلىقتىن ھالسىزلىنىپ يىقىلايلا دەپ قال-غانلىقىنى بىلدى .

— ھەي جېنىم ئاكا ، — بىر نەچچە زىخ كاۋاپتىن جان كىرگەن قەدىردان كاۋاپچىغا مۇراجىئەت قىلدى ، — مۇشۇ چەينىد-كىڭىزنى كاۋاپداندىكى ئوتقا بىر قويۇۋېتىڭا ، چېيىڭىز سەل ئىلمان بولۇپ قاپتۇ .

— بىردەم تەخىر قىلىڭ ، ئۇكا ، مەن يالغۇز ، — دېدى .

بۇرۇتلۇق كاۋاپچى كاۋاپ پىشۇرۇۋېتىپ ، — ماۋۇ مېھمانلار ساقلاپ قالدى .

قەدىردان ياندىكى شىرەدە ئولتۇرغان مېھمانلارنى كۆرۈپ ، ئۆزى ئورنىدىن تۇرماقچى بولۇشى ، بىر قول كېلىپلا چەينەكنى ئالدى - دە : «مەن قىزىتىپ بېرى» دەپ ئېلىپ كەتتى . دەسلەپتە ئانچە سىنەكىمىگەن قەدىردان قىزنى كۆرۈپلا ھەيران بولغىنىدىن چەكچىيىپلا قالدى . ئۇ قىز زۇلئاي ئىدى . قەدىردان كاۋاپدان قېشىغا كەلدى - دە ، ئۇنىڭغا تۇيدۇرماي زەن سالىدى .

ياشتىن نەملەشكەن كىرىپكەر ، قىزارغان دۈپدۈگىلەك قارا كۆزلەر ، يۇمران مەڭزىلەرنى بۇلغىغان ياش يۇقىلىرى ، ھېلىھەم ئۈمچىيىپ تۇرغان ھال رەڭ لەۋلەر قىزنىڭ خېلى بەك يىغلىغانلىق قىدىن دېرەك بېرىپ تۇراتتى . قەدىرداننىڭ كۆڭلىدىن كەچمىگەن ئويلار قالمىدى . قىزنى ئانىسى ئۇرغانىدۇ ؟ ياكى دادىسى دېگەن «ئىككىتايىن» ئازار بەرگەنىدۇ ؟ خۇمار دەرىدە ئەسەت ئەرۋاھ پۇل دەپ قىيىنغانىدۇ ؟ ھېلىقى تارتىشىپ قالغان قوللىرىنى ئۇتتۇر كەلگەن يەرلەرگە سوزىدىغان ، مېيىپ ، شالۋەك ئىسمائىل نازۇك قىزنىڭ ئۈيەر - بۇيەرلىرىگە قول ئۇزاتقاننىدۇ ؟ توۋا ، ئۇ ساراڭنى نىكاھسىز تۇغقان ئانىسى باقمىي ، ئۇنىڭ ھەممە ئازاب - كۈلىپىتى مۇشۇ بىچارە قىزغا قالغىنىنى كۆرمەيدىغان...

— قەدىردان ئاكا ، چاي قىزدى ، — زۇلئاي يەنىلا قەدىردانغا تىكىلىپ قارىيالىمىدى ، — قولىياغلىقىڭىزنى بېرىپ تۇرىڭ ، چەي - نەكنىڭ بېغى قىزىپ كېتىپتۇ ...

ئۇلار شىرەدە بىر - بىرىگە قاراپ روبىرو ئولتۇردى ، زۇلئاي : «قورسىقىم توق» دەپ كاۋاپ يېگىلى ئۈنىمىغانىدى ، قەدىردان زورلاپ قولىغا تۇتقۇزۇپ قويدى :

— ئەگەر سىز يېمىسىڭىز ، مەنمۇ يېمەيمەن .

— نېمىشقا ئەمدى ؟

— بىر كىم قاراپ تۇرسا ، گېلىمدىن بىر نېمە ئۆتمەيدۇ .

— ئەمىسە ئايەردە ، — زۇلئاي يول چېتىنى كۆرسەتتى ، —

تۇرغاچ تۇرايمۇ؟

— ئۇ يەردە تۇرغۇچە كېتىڭ! بۇ كېچىدە نېمىش قىلىسىز
كاۋاپچى، زاسۋىيەلەرنىڭ ئالدىدا؟

زۇلئاي بىلەن كىلىرىدە يۈزىنى توسۇپ يىغلىۋەتتى. ئۇنىڭ سۇس
مىرقىراپ يىغلىشى قەدىردانىنىڭ ئىچىنى ئاغرىتىپ قويدى. نېمىلا
دېگەنبىلەن بىر ئاجىز قىز - دە ...

— بولدى، خاپا بولماڭ ... مەن قىسپاللىق قىلىپ
قويدۇم، — قەدىردان باشقىلارنىڭ دىققىتىنى قوزغىماسلىق ئۈچۈن
شۇنچىلاپ دېگۈدەك سۆزلەۋاتاتتى، — بۇ يەردە نېمىش قىلىسىز؟
— كېيىن دەپ بېرەي، — قەدىردانىنىڭ كەچۈرۈم سورىشىدا
دىن بىردەمدىلا ئېرىگەن قىز ۋىلىلىدە ئېچىلدى، — بۇ يەردە
دېيىش بىئەپ...

قەدىردان بىر نەچچە زىخ كاۋاپ قالغاندا ئورنىدىن تۇردى.
زۇلئاي ئۇنىڭ ئارقىسىدىن تېلىقپىقىغا ماڭدى. خۇددى ھۆسنار -
خان بىر يەردە ئۆزلىرىنى ماراپ تۇرغاندەك، تۇيۇقسىزلا ئېتىلىپ
چىقىپ، ئىككىلىسىنى سۈر - توقاي قىلىپ ئۇرۇپ كېتىدىغاندەك
ۋەھىمىلىك ئەندىشلەر يۈرىكىنى قاماللىۋالغان قەدىردان ئەتراپتىن
كۆز ئۆتمەيتتى ھەم يېنىدا شۈمشىيىپ كېلىۋاتقان زۇلئايغا
پات - پاتلا قاراپ قويايتتى.

— نەگە بارىمىز؟ — قەدىردان قورقۇپراق سورىدى، — بەك
كېچە بولۇپ كەتتى، ئاشخانىغا كېتەمسىز يا؟

— بۇندىن كېيىن بۇنداق سۆزلىشىشكە پۇرسەت
چىقمايدۇ، — دېدى زۇلئاي ياللىتىدە قاراپ قويۇپ، —

بۈگۈن ... بۈگۈن سىزگە دەيدىغان گېپىم بار ئىدى ...

— ئاپىڭىز غالۋاراپ يېتىپ كەلسىچۇ؟

— بۈگۈن كېچە ئۆيگە كېلەلمەيدۇ.

— نېمىشقا؟

— ياتىقىڭىزغا كىرىپ گەپلەشسەكچۇ... بۇ... بۇ يەردە

ئۆتكەن - كەچكەنلەر ئوغرىغا قارىغاندەك قارىشىدىكەن...

— ياتاققا؟ — قەدىردانىڭ ئاغزى ئوچۇقلا قالدى ، — بۇ مېھمانخانىدىكىلەرنىڭ ھەممىسى بىر يۇرتلۇقلار تۇرسا ، ئۇلار نېمە دەپ قالار...

— توۋا ، سىزدى... — قىز بارماق ئۈگىسىنى چىشلەدى ، — مەن قىز بالا تۇرۇپ قورقمىسام ، سىز گەپ - سۆزدىن قورقۇۋاتامسىز ؟ ئوغۇل بالا تۇرۇپ ...

قەدىردان ئىزا تارتقىنىدىن سەل ئويلىنىپ قالدى . راست ، بۇنداق ئىشتا سۆز - چۆچەك ھەممىدىن بەكرەك قىز بالغا يۇقىدۇ ۋە جەمئىيەتتىمۇ ئاسان سېسىدۇ . زۇلئاي يۈزىنىڭ تۆكۈلۈشىدىن قورقمىغان يەردە ، قەدىردان مىكى - مىكىغا چۈشۈپ قالسا بەكمۇ ئۇياتلىق ئىش بولىدۇ - دە . ئەگەر تونۇش - بىلىشلەر كۆرۈپ قالسا : « ئاشخانىنىڭ چىنە - قاچىلىرى بار ئىدى ، شۇنىڭغا كەپتىدەكەن » دەپ قويسا بولمىدىمۇ . زۇلئايىنىڭ : « بۇندىن كېيىن سۆز - لىشىشكە پۇرسەت چىقمايدۇ » دېگىنىگە قارىغاندا ، « جەننەت نېمەتلىرى » ئاشخانىسىدا چوقۇم بىر ئىش يۈز بەردى ...

قەدىردان زۇلئايىنى باشلاپ بىنا پەلەمپىسىگە ، ئاندىن كارىدورغا قەدەم ئالدى . قارا پاتەم پەشتاختىغا بېشىنى قويۇپ ، خېلىلا ئېغىر ئۇخلاۋاتاتتى . ئۇلار پۇتلىرىنىڭ ئۈچىدا دەسسەپ ، ئىككىنچى قەۋەتكە ئۆرلىدى ، ئاندىن شەپە چىقارماي ياتاققا كىرىۋالدى . زۇلئاي كىرگەنچە يۇمشاق دىۋانغا كېلىپ ئولتۇردى . قەدىردان ئىككى پىيالىگە ئىككى چىمدىم قارا چاي سالغاندىن كېيىن ئۈستىگە قايناق سۇ قويۇپ ، ئۈستىنى كىچىك تەخسىدە يېپىپ ، بىرىنى زۇلئايىنىڭ ئالدىغا ، يەنە بىرىنى ئۆزىنىڭ ئالدىغا قويدى . قەدىردان لەيلەۋالغان قارا چاي ياپراقلىرىنى بىر چەتكە پۇۋلەپ ، بىر يۇتۇم چاي ئىچكەندىن كېيىن : « قېنى سۆزلىمەمسىز ؟ » دېگەندەك زۇلئايغا قاراپ قويدى .

... بۈگۈن كەچلىك تاماقتا ، ھۆسنارخان ، ئاباق توختى ، ئەسەت ئەرۋاھ ، كازىملار بىر شىرەدە ئولتۇرۇپ ، نېرىن چۆپ يەۋاتاتتى ، زۇلئاي بولسا ئايرىم قويۇلغان كىچىك شىرەدە مېيىپ

ئىسمايىلغا قوشۇقتا بىر ياقىتىن تاماق يېگۈزۈپ ، بىر ياقىتىن ئۇنىڭ ئېغىز - بۇرۇنلىرىنى لوڭگىدە سۈرتۈپ تۇراتتى ، شۇنداقتمۇ ئىسمايىلنىڭ تارتىشىپ قالغاندەك قوللىرى ئارۋاڭ - سارۋاڭ پۇلاڭلاپ ، نېرىن چۆپنى توختىماي ئېقىۋاتقان پوتىلىلىرىغا سۇۋاپ ، ھەممە يېرىنى بۇلغىماقتا ئىدى .

— پاكىز سۈرت ، ھەي جۇۋاينىمەك ، — ھۆسنارخاننىڭ زۇلئايغا خېلىلا ئاچچىقى باردەك قىلاتتى ، — قارىغىنا مەيدىلىرىنىڭ بولۇپ كەتكىنىنى !

— ئۆمۈلاقمان سۈرتۈۋاتىمەن ، — زۇلئاي دومسايدى ، — قوللىرى جىم تۇرمىسا...

— يەنە تېخى گەپ ياندۇرىسەنغۇ ، ئەرسىرەپ قالغان بۇقا^① ، — ھۆسنارخان ئالايدى ، لېكىن ئەسەت ئەرۋاھ ئاپىسىغا ھومايدى ، — بۇندىن كېيىن قەدىردان دېگەن پۇپۇك باش ئاشخانغا كىرىپ قالسا ، قاش - كۆزۈڭنى ئوينىتىپ ، بەل - ساغرىلىرىڭنى تولغاپ ، خەقنىڭ شەپتىنىنى قوزغىما بولامدا ! ئەڭ ياخشىسى ئۇ شوۋەكنىڭ كۆزىگە كۆرۈنمە ...

ئانىسىغا جاۋاب ياندۇرالمىغان زۇلئاي يامغۇردەك تۆكۈلۈپ ، مېيىپ ئىسمايىلغا تاماق يېگۈزمەكتە ئىدى . بۇ ھال ئەسەتنىڭ ئىچىنى بىر قىسما قىلىپ ، غەزىپىنى قوزغاپ قويدى .

— ئاپا ، تۈزۈك گەپ قىل جۇمۇ ، — ئەسەت بويىنى تولىغىدى . — زۇلئايغا يوقىلاڭ ئەيىبلەرنى ئارتىۋەرمە ! كىچىككىنە قىزنى شۇنداق دېيىشكە ئۇيالماسەن ؟

— ھەي بەڭگى ، سەن نېمىنى بىلەتتىڭ ! قەدىردان دېگەن مۇناپىق كىرسە ، ئۇنىڭ غىتتاڭشىپ كېتىشى تۇرغانلا گەپقۇ ...

— قەدىرداننى نېمىگە تىللايسەن ؟ — ئەسەت قوشۇقىنى جاقلا قويدى ، — ئۇنىڭدەك پەزىلەتلىك ، ئەخلاىلىق بىر بالىنى يەتتە ئىقلىمدىنمۇ تاپالماسەن . ئۇ يا چەكمىسە ، يا ئىچمىسە ، يا ئوينىدى . مىسا ، ئۆز ئوقىتى بىلەن ھۆرمىتى كۈندىن - كۈنگە كۆتۈرۈلۈۋاتى .

① بۇقا — يەرلىك شۈۋە . ھاياسىز ، قېلىن قىزلارنى بۇقا دەپ تىللايدۇ .

سا. زۇلئاي ئۇنىڭغا نېمە قىلسا ئەرزىدۇ، ئىككىسى قاملىشىپ قالسا، دوپپاڭنى ئاسمانغا ئاتە!

— ھەي، موت - موت ئەزمايلا... سەن... سەن... نېمىنى بىلەتتىڭ؟ — ھۆسنارخاننىڭ شىلتىۋاتقان قوللىرى تىترىمەكتە ئىدى، — ئەمىسە ئاۋۇ جىگدە پۇراپ قالغان قانچۇقنى ئۇنىڭغا ئىككى قوللاپ تۇتۇپ بەرمەسەن...

— ئاغزىڭنى بۇزما، ھەي قېرى جادۇ! مېنى نېمە كۆرۈۋاتىدەن! ھېلى جۇما...

— ھە، نېمە قىلماقچىدىڭ، بەدرەك؟

ھۆسنارخان ئالدىدىكى پىيالىنى بىر ئېتىشى، پىيالا ئەسەت. نىڭ بېشىغا تاڭلا تەگدى - دە، پارچە - پارچە بولۇپ كەتتى. ئەسەت شارىلا قىلىپ بېشىنى قاماللىدى. بىراق، ئۇنىڭ بارماق ئارىلىقلىرىدىن يامراپ چۈشۈۋاتقان قان نەگىدۇر ئالدىرىغاندەك، شۇرقىراپ بىردەمدىلا يۈز، بويۇن، مەيدىلىرىنى قىپقىزىل بويدى. ۋەتتى. ئەسەتنىڭ چىرايىمۇ بارغانسېرى ئاقىرىپ ھەم تاتىرىپ، ئورنىغىلا يىقىلدى...

قەدىرداننىڭ ياتىقىنى گۈرىستان جىمجىتلىقى باستى. زۇلئاي. نىڭ دۈپدۈگىلەك قارا كۆزلىرىدىن تۆكۈلۈۋاتقان ياشلار بىر - بىرىنى قوغلىشىپ، چىرايلىق كۆكسىگە تامماقتا ئىدى. ئەسەت گەرچە خروڭغا كۆنۈپ قالغان بىر بەڭگى بولسىمۇ، بىراق ئاق تۇمان ئۇنىڭ يۈرىكىنى تامامەن قاپقارا قىلىۋېتىشكە تېخى ئۈلگۈر. مىگەندى. ئۇنىڭ ئاشۇ بىچارە ئاجىزەنى قوغداش يولىدىكى تۈر. گۈنلۈكى قەدىرداننى ئويلاندۇرۇپ قويدى.

— ھازىر ئاڭلىڭىزنىڭ ئەھۋالى قانداقراق؟ — قەدىردان چوڭ.

قۇر تىندى، — مەن ئەتە يوقلاپ قويسام بولغۇدەك... زۇلئاي بىردىنلا ئالىقانلىرىدا يۈزىنى توسۇپ، ئۈن سېلىپ يىغلىۋەتتى.

— سەككىز يىپ تىكتى... ھازىر قان سېلىۋاتىدۇ... — زۇلئاي ئېسەدەپ كەتتى، — ئادەمدىكى قاننىڭ جېلىقىغا ئەقلىم

ھەيران ، كىگىز - گىلەملەردە بېغىر - بېغىر ئۇيۇپ كەتكەن قانىنى دېمەيلا قويماي ، تاكسىدا دوختۇرخانىغا ئاپارغۇچە ، قان زادىلا توخ-تىمىدى .

— كىم قاراۋاتىدۇ ؟

— ئاپام ئۆزى ، دادام بىلەن كازىمكام قاپقىنىمۇ ئاچماي كېتىپ قالدى .

— ئەتە يوقلاپ بارسام...

— ئەتە ئەتىگەندە مەن بارىمەن ، ئاپام ئاشخانىغا قايتىپ كېلىدۇ ، ئۇ كاسسىر تۇرسا ...

— زۇلئاي ، خېلى بىر ۋاخ بولۇپ قالدى ، — قەدىردان سائىتىگە قارىدى ، — ئەمدى قايتىپ كېتىڭ .

— بۇندىن كېيىن كۆرۈشمەك ئەس بولىدۇ ، ئاپام ... — قىز دۈدۇقلىدى .

— ئەمەسە كۆرۈشمەيلى .

— سىز ... سىز ... مېنى ... ياخشى كۆرمەيسىز ؟ — ئىلاجسىز

قالغان زۇلئاي نومۇسنى قايرىپ قويۇشقا مەجبۇر بولغانىدى ، — سىزنىڭ بىر ئېغىز گېپىڭىزنى ئاڭلىساملا ، مەڭگۈ خاتىرجەم بولۇپ سىزنى ساقلايتتىم ...

— ساقلاشنىڭ زۆرۈرىيىتى يوق ، زۇلئاي ، — قەدىردان كۆڭۈل ئايشىنى خوپ كۆرمىدى ، — ئاڭلىسام سىز 15 ياشقا كىرىپسىز ، مەن بولسام بۇ يىل 17 گە كىردىم ، بۇنداق ئىشلارنى ئويلاشقا تېخى بالدۇر .

— لېكىن ... لېكىن ... مەن سىزنى ياخشى كۆرۈپ قالغان تۇرسام ...

— ئەمما مەندە ئۇنداق ھېسسىيات كۆرۈلمىدى . سىزگە يالغان ئېيتسام بولمايدۇ .

— مەن تېخى كۆزلىرىڭىزگە قاراپ ...

— راست ، سىز بەك چىرايلىق ، شۇنچىلىك غۇنچە بوي ... شۇڭا بەزى ھاللاردا سىزگە تىكىلىپ قاراپ قالغانلىقىمنى تەن

ئالىمەن . گۈزەللىككە ئىنتىلىش ھەممىلا ئادەمدە بولىدۇ
ئەمەسمۇ ...

— خوش ... سىزنى ئاۋارە قىلدىم ...

زۇلئاي قەدىردانغا قارىيالىدى . ئۇ يەر باققىنچە ئاستا مې-
خىپ ، ئىشىك تۈۋىگە كەلدى . خۇددى قەدىردان : « زۇلئاي ! » دەپ
ۋارقىرايدىغاندەك ياكى تىن - تىۋىشىسىز كېلىپ ئارقىسىدىن يۈم-
شاققىنا قۇچاقلاپ : « سىزنى سۆيىمەن ، ئەمما ئائىلىڭىز ... » دەپ
كۆڭلىدىكىنى دەۋالىدىغاندەك ، ئۇ بوسۇغا تۈۋىدە بىردەم تۇردى -
دە ، ئىشىكنى ئاچتى ، كارىدورغا چىقىپلا ئۇچقاندىك يۈگۈرۈپ ،
پەلەمپەيلەردىن تاقىلداپ پەسكە چۈشۈپ كەتتى ...

قەدىردان ئەتىسى ئەتىگەن كونسېرۋا ، ناۋات ، قان بولىدىغان
ئانار شەربىتى ، سۈت پاراشوكى قاتارلىقلارنى ئېلىپ دوختۇرخانىغا
باردى . ئۇ شوپۇرنىڭ پۇلىنى بېرىۋېتىپ ، ماشىنا ئەينىكىدىن
ھۆسنارخاننى كۆرۈپ قالدى . ئۇنىڭ قاپاقلىرى تۇخۇمدەك ئىشىش-
غان ، ئەتىلىك كالىپۇكلىرى يەر سۈپۈرىدىغاندەك ساڭگىلىغان ، ئاق
سېرىق چىرايىنى ھال رەڭ داغلار قاپلىغان ، بالنىست بىناسىدىن
چىقىۋاتاتتى . قەدىردان ئۇ ئۆتۈپ كەتكۈچە تاكىسىدىن چۈشمىدى .
ھەيران بولغان شوپۇر لەپىدە قارىغانىدى ، قەدىردان ھۆسنارخاننى
ئىشارە قىلىشى ، شوپۇرمۇ چۈشىنىپ ، بېشىنى لىڭشىتتى .

قەدىردان بالنىستقا كىرگەندە ، كارىۋاتنىڭ ئايىغىدا ئولتۇر-
غان زۇلئاي ئورنىدىن لىككىدە تۇردى - دە ، قەدىردانغا سۇس
تەزىم قىلدى ھەم ئۇنىڭ قولىدىكى كېسەل كۆرۈملۈكىنى ئېلىپ :
« جوۋاپسىز ... كەلگىنىڭىزمۇ غەنىمەت ... » دەپ قويدى . لېكىن ،
ئۇنىڭ كېچىچە يىغلاپ چىققانلىقىغا كۆز - قاپاقلىرى ، تاتارغان
يۈزلىرى گۇۋاھلىق بېرىپ تۇراتتى ، ئۆزىمۇ ھەدپسە يۈزىنى قاچۇ-
رۇپ ، يەرگە قارىۋالاتتى .

— ئەسەتكامنىڭ ئەھۋالى قانداقراق ؟

— بىر خىللا ياتىدۇ ...

ئەسەتنىڭ بېشى قاتمۇ قات داكا بىلەن تېڭىلغانىدى . بۇرۇن

تۆشۈكىگە كىسلورود نەپچىسى كىرگۈزۈلگەن ، ئاسما ئوكۇلدىن دورا ئارىلاشتۇرۇلغان ئاكوۋا سۈيى توختىماي تامچىپ چۈشۈۋاتاتتى . ئۇنىڭ چىرايى بەكمۇ تاتىراڭغۇ كۆرۈنەتتى . ئەمما ، قەدىرداننىڭ ئەسەتكە باققاندا ، زۇلئايغا ئىچى ئاغرىپ قالدى . بۇ قىز بىر كېچىدىلا خۇددى ئون يىل كېسەل تارتقان ئادەمدەك چىرايىدىن كېتىپ ، روھى سۇنغانىدى . ئاخشام زۇلئاي كەتكەندىن كېيىن قەدىردان كۆپ ئويلاندى ، ئويلنا - ئويلنا ، يەنىلا ئۆزىنى تارتىش - نى ، چەتكە ئېلىشنى خوپ كۆردى . ئۇنىڭ مۇشتۇمتەك يۈرىكىنىڭ قەيىرىدۇر بىر يەرلىرىدە ھېلىقى مۇلايىم قىز مېھرىبان ئۇنىڭغا تەلمۈرۈپ قاراپ تۇرغاندەك ، قىزىرىپ ، تارتىنىپ : «توۋا ، بىز يەنە كۆرۈشۈپ قالدۇق...» دەۋاتقاندەك تويۇلۇپ كەتتى . ئەجەب ئىش ، قەدىردان مېھرىبان بىلەن ئىككىلا قېتىم يۈز كۆرۈشتى ، ھەر ئىككى قېتىمدا قەدىرداندا مەدىنە تۈركىيىدىن قايتىپ كەلگەندەك سېزىم پەيدا بولۇپ ، پۈتۈن ۋۇجۇدىنى بىر ئىللىق ئېقىم قاپلىۋالدى... بىراق ، ئۇ قىز قەدىرداننىڭ يۇمران يۈرىكىنى مۇ - جۇپ ئاغرىتىپ ، ئازاب يۈكىنى ئارتىپ قويۇپ ، خۇددى يەر يۇتۇپ كەتكەندەك يوقاپ كەتتى . قەدىردان ئۇنى ئىزدەپ ئاھالىلەر مەھەل - لىسىگە قانچە قېتىم بارغانلىقىنى ئۆزىمۇ دەپ بېرەلمەيدۇ . ئەمما ، زۇلئايغىمۇ ئېۋەن قويۇش ئادىللىق بولماس ! ئۇ كىچىك تۇرۇپ نېمىچۈن مۇشۇنداق ئىش - سەۋدا تورلىرىغا چىرىملىپ قالدى ؟ بۇ ئەلۋەتتە ھەممىگە ئايان ! ئەقىللىق ۋە زېھنىياتلىق ئوقۇرمەنلەر - رىمىمۇ تېگىگە يېتەلەيدۇ ! بۇ ناتىۋان قىز ئاشۇ گۆرى زىنداندىن قۇتۇلىدىغانلا بولسا ، 60 ياشلىق بوۋايغا تېگىشتىنمۇ يانمايدىغاندەك قىلاتتى . ئۇ بەزى كېچىلىرى ياستۇقىنى چىلىق - چىلىق ھۆل قىلىپ : «ئاھ خۇدا ، نېمىشقىمۇ مېنى ئاشۇنداق رەسۋايئالەم پۇشتى - پاناھلارنىڭ سۈيىدىن يارىتىپ قويغانسەن» دەپ نالە قىلغانلىرى ئازمۇ ؟ بولدىلا ، تەگسەك تېرىق بولار ، دېگەندەك ، كوچىلىغانسېرى ، بۇ ئىشلارنىڭ مېزى چۇۋۇلۇپ ، سېسىقى چىقسا چىقىدۇكى ، چىرايلىقىدىن گەپ ئېچىش بەسمۇشكۈل !

— زۇلئاي ، ئانار شەرىتىنى ئىچۈرۈپ بېرىك ، قان بولىدۇ ، — قەدىردان ئەكىرگەن كۆرۈملۈكىگە قاراپ قويدى ، — سۈت پاراشوكى ، تۇخۇملار بولسا تەنگە قۇۋۋەت ، ناۋاتمۇ ماغدۇر كىرگۈزىدۇ .

— بولىدۇ... دېگىنىڭىزدەك قىلىمەن ...

— زۇلئاي ، ئاشامقى قوپاللىقلىرىمنى كۆڭلىڭىزگە ئال-
ماڭ ، سىز چىقىپ كەتكەندىن كېيىن بەكمۇ ئوڭايىسىزلاندىم .

— قەدىردان... مۇشۇ... مۇشۇ گېپىڭىز بولسىلا ماڭا كۆپايە ، — قىز يىغلىغىنىچە قەدىرداننىڭ بويىغا ئېسىلدى ، —
بۇ تەسەللىڭىز تۈمەن يىللىق ئازابلىرىمنى ئۆتۈلدۈرىدۇ ...

زۇلئاي قەدىرداننى بالىسى پەلەمپىيىدە ئۆزىتىپ قالدى ...
قەدىردان شۇ كۈنى كەچتە «شىنجاڭ مېھمانخانىسى» دا 32
ماشىنا مالنى كۈتۈۋالدى . يۈك توشۇش ماشىنىلىرى ئەترىتىنىڭ
باشلىقى مەجىت قادىر ئالدىنقى قېتىمقىغا ئوخشاش ئوبۇلھەسەننىڭ
خېتىنى ئالغاچ كەلگەنىدى . خەتتە دۇئائىسالامدىن كېيىن ، سورت-
لۇق مالدىن 320 توننا ئەۋەتكەنلىكى ، مۇشۇنىڭ بىلەن ئامبار
قۇرۇقىلىپ ، مالنىڭ ئاياغلاشقانلىقى ، شۇنداقلا بۇ قېتىم ئۈرۈم-
چىدىن ئېلىنىدىغان ماللار تىزىملىكى يېزىلغانىدى . بۇ ماللارنىڭ
ئىچىدە بىر ئاۋازچىلىك پەيدا قىلىدىغان بەدەن گۈزەللەشتۈرۈش ،
بەدەن چېنىقتۇرۇش ، يۈرەك ، پۇت ھەرىكەتلىرىنى ياخشىلاش قا-
تارلىق تەنتەربىيە - مەدەنىيەت بۇيۇملىرى بار ئىدى . بۇلارنى
مەدەنىيەت كۈلۈپلىرىغا قويۇپ بېلەت سېتىلاتتى . قەدىردان مال
ئېلىشتا يەنىلا ياقۇپ ھاجىمنى ياردەمگە چاقىرمىسا بولمايدىغانلى-
قىنى ئويلىدى .

قەدىردان «شىنجاڭ مېھمانخانىسى» دىن كەچلەپ قايتىپ ،
ئەمدىلا ياتىقىغا كىرىشى ، ۋىجىك قارا پاتەم كارىدورىدا
ۋارقىرىدى :

— ھەي مۇدۈك^① سەيگۈيۈەن ، تېلېفون ! شاپبول ، بولمىسا

① مۇدۈك — كىچىك .

ھېلى ئۇزۇۋېتىمەن .

قەدىردان : «بۇ كەچتە ئوبۇلھەسەندىن باشقا يەنە كىم تېلېفون بېرەتتى ، تاينىلىق ماللارنى تاپشۇرۇۋالدىمۇ - يوق ، دەپ ئەنسىدە - رەپ بەرگەندۇ» دېگەن خىياللار بىلەن تېلېفوننى ئالدى . لېكىن ، قەدىردان مېلىنى سېتىپ بەرگەن ساتتار بوۋاينىڭ ئوغلى مىرزى كېرىم تېلېفون بەرگەندى .

— ۋەي ، بالا سەيگۈيۈنما ؟ بىز «قىيالىق» بوز يەر باشقۇ - رۇش تەشكىلى بىلەن ئالاقىلەشكەندۇق ، ئۇلاردا 2 مىڭ توننىدەك سورتلۇق گۈلە - قاق باركەن . بىراق ، ھازىر تېرىلغۇ ۋاقتى بولغاچقا ، گۈلە - قاققا خېرىدار چاقىرالمىپتۇ ، ئۈرۈمچىگە يۆتكەش - كە ئىقتىسادىي ئەھۋالى يار بەرمەيدىكەن . دادام ئىككىمىز ئاپىرايلى دېسەك ، ئۆرۈكلۈك بېغىمىزدىكى مېۋىلەرنىڭ پۇتايىدىغان ، تۈۋىنى يۈمشىتىپ ، ئوغۇت كۆمسىدىغان ، سۇغىرىدىغان پەسلى بولغاچقا ، بىزمۇ ئامال قىلالىمىدۇق . ئەگەر ئۆزلىرىگە لازىم بولسا كېلەلمەيلا ؟ — ئەگەر ئۇلار ، — دېدى قەدىردان تېلېفوندا ۋارقىراپ ، —

ئالدىغا بارغانغا تۇشلۇق ئەرزان بېرەلسە بارسام بولىدۇ...

— بىز سۆزلەشتۇق ، ئۇلارنىڭ دېيىشىچە ، — مىرزى كېرىم - مۇ بار ئاۋازىدا ۋارقىرىماقتا ئىدى ، — ئەگەر توشۇشنىمۇ ئۆز ئۈستىگە ئالالىسا راستتىنلا ئەرزان بېرىمىز ، دەيدۇ .

— بولىدۇ ، — قەدىردان تۇرۇپكىنى ئۇ قۇلىقىدىن بۇ قۇلىق - قىغا يۆتكىدى ، — مەن بىرنەچچە كۈن ئىچىدە يولغا چىقىمەن... قەدىردان ئەتىسى سەھەر تۇرۇپ ، 32 ماشىنىنىڭ 24 ماشىنىدىكى مالنى سۇڭ جىزجۇڭ بىلەن تۆت ۋاگونغا قاقچىلاپ ، فۇجيەن ئەنبوغا يولغا سېلىۋەتتى . سۇڭ لاۋبەن شۇ يەردىلا باھا بويىچە تەييارلانغان 432 مىڭ سوملۇق چەكنى يانچۇقىدىن چىقىد - رىپ بەردى . قەدىردان قېپقالغان سەككىز ماشىنا مالنى داخىيەندە - كى ياكى مىڭسەنگە بېرىپ ، 800 توننا ۋەزىپىنى ئاشۇرۇپ ئورۇندى - دى . ئۇ خۇشاللىقىدا ئىككىنچى دەرىجىنىڭ بىرىنچىسىگە چۈشىد - ىغان مالنى ، بىرىنچى دەرىجىنىڭ ئۈچىنچىسىگە چۈشۈرۈپ ، 152

مىڭ سوملۇق چەك كېسىپ بەردى . بۇ ماللارنىڭ سېتىلىشى ئو-
بۇلەسەن بەلگىلەپ بەرگەن باھادىن كىلوسىدا 20 تىيىن پەرق
قىلاتتى . بۇنداقتا 320 توننا مالدىن 64 مىڭ سوم قەدىردانغا
تەئەللۇق بولاتتى .

قەدىردان ئەتىسى ئوبۇلەسەن يېزىپ ئەۋەتكەن مال تىزىمى-
كىنى ئېلىپ داچىيگۇغا باردى . غۇلجىغا يەتتە ماشىنا يۈك بېسىپ
كەتكىنىگە ھەپتە بولغان ياقۇپ ھاجىم قايتىشىدا باققاللارنىڭ ئال-
مىسىنى كىرا قىلىپ كەلگەنىدى . ئۇ تىزىملىكنى كۆرۈپ بولۇپ
شەرەگە تاشلىدى . ئۇنىڭ بۇ خوشياقمىغاندەك ھەرىكىتىدىن بىرەر
ئاۋارىچىلىكنىڭ يۈز بېرىدىغانلىقى چىقىپ تۇراتتى .

— پۇلنى جىقراق ئېلىۋالساڭ بولغۇدەك ، — ھاجىمنىڭ
چىرايىدىن ھارغىنلىق چىقىپ تۇراتتى ، — ماۋۇ بەدەن چېنىقتۇرد-
دىغان ، گۈزەللەشتۈرىدىغان تەنتەربىيە — مەدەنىيەت بۇيۇملىرىنىڭ
ئەڭ ئاددىيسى 10 مىڭدىن ، 40 — 50 مىڭغىچە ، ھاتتا يۈز نەچچە
مىڭ سوملۇقلىرىمۇ بار...

— پاھۇي... دەھشەت قىممەت بىر نېمىكەنغۇ ، كاساپەتنىڭ .
— بۇنداق نەرسىنى مەن كىرا قىلىپ بۇرنى — قۇلىقىمغىچە
تويغان ، — دېدى ھاجىم بېشىنى چايقاپ ، — ئۈستى — ئۈستىلەپ
قويساڭ سۈنىدۇ ياكى بۇزۇلىدۇ . قاچىلىغان يەشكىلىرىنىڭ كې-
لەڭسىز ھەم قوپاللىقىنى كۆرسەڭ ھەيرانلا قالسىەن . تېخى ماشى-
نىنى ئىتتىك ھەيدىگىلى ھەرگىز بولمايدۇ .
— ئەمىسە بۇ قېتىم مال ئېلىش ۋە قاچىلاشتا ئىش باركەن -

دە ...

— قاچىلاشتىن غەم قىلمىساقمۇ بولىدۇ ، — دېدى
ھاجىم ، — مەدەنىي بۇيۇملارنى سېتىش شىركىتىنىڭ بېسىپ -
قاچىلاپ بېرىدىغان مەخسۇس خادىملىرى بار .

— مەنمۇ ماللار بىلەن بىللە ماڭايىمىكەن دەيمەن ، — دېدى
قەدىردان ھاجىمنىڭ مەسلىھىتىنى ئالماقچى بولۇپ ، — سىزچە
قانداق قىلاي ، ھاجىمكا ؟

— بولمايدۇ، ئاتا - ئانامغا، ئاندىن گۈلە - قاق ئالغىلى
بىرنەچچە يۈز مىڭ سوم پۇل ئاپىرىمەن دەۋاتىسەن، ئايروپىلاندا
ماڭ، بىخەتەر بولىدۇ. ئۇنىڭ ئۈستىگە، بۇ قېتىم ماشىنىلارنى
سالىقنى ھەيدىمىسەك، قىممەت باھالىق بۇيۇملار بار.

قەدىردان ياقۇپ ھاجىم بىلەن ئەتىسىدىن باشلاپ مال ئېلىشقا
كىرىشىپ كەتتى. ئۇلار توپ سېتىش بازارلىرىنى، مەدەنىي بۇيۇم-
لار شىركەتلىرىنى بەش كۈن ئارىلاپ، 885 مىڭ سوملۇق گەز-
مال، ئاياغ كىيىم، ھەرخىل ئېلېكتر - توك سايمانلىرى، مەدەنىي
بۇيۇملار سېتىۋالدى. قەدىردان بۇ قېتىمقى مال توشۇشتىن خاتىر-
جەم بولالماي، ياقۇپ ھاجىمنىڭ ماشىنىلىرىغا كىرا ھەققىنى ئوب-
دان بېرىدىغانلىقىنى ئېيتىپ ماقۇل كەلتۈردى. ئۇلار مەخسۇس
يۈك بېسىش خادىملىرى بىلەن بىر كۈن ھەپىلىشىپ ئىككى يۈرۈش
مەدەنىي بۇيۇملارنىڭ كېلەڭسىز يەشلىكلىرىنى، ئاندىن ئورۇن ئىد-
گىلەپ كېتىدىغان كورۇپكىلىق ئاياغ، توك قازان، گاز ئوچاق
قاتارلىق بۇيۇملارنى ماشىنىلارغا تەڭشەپ باستى. پۈتەيدەك چوق-
چايغان يەتتە ماشىنا ئىرغاڭلاپ يولغا چىققاندىن كېيىنلا، قەدىردان
«ئۆھ» دەپ چوڭقۇر تىندى.

قەدىردان شۇ كۈنى چۈشتىن كېيىن بانكىدىن 300 مىڭ سوم
ئاجرىتىپ، مەخسۇس پۇل ئېلىپ ماڭىدىغان مەخپىي سىپىرلىق
چامادانغا قاقچىلىدى. ئۇ شۇ چاغدىلا ئۈرۈمچىدە سەيگۈيۈەنلىك قىل-
غان 8 ئاي ئىچىدە 920 مىڭ سوم تاپقانلىقىنى بىلدى. بۇ ئەلۋەتتە
باشقىلارغا كەڭ قورساقلىق بىلەن مەنپەئەت يەتكۈزۈشنى ئاساس
قىلغان ھالدا ئىنساپ بىلەن تاپقان پۇل ئىدى. قەدىردان بەزى
سودىگەر، تىجارەتچىلەرنىڭ نېمە ئۈچۈن تېزلا مىليونېر باي بولۇپ
كېتىشىنىڭ تەكتىگە يەتكەندەك بولدى.

ئەتىسى ئەتىگەندە، قىپقىزىل ئوتقاشتەك تاۋلانغان «سانئانا»
ئۈرۈمچى ئايرودرومى يولۇچىلارنى توشۇش ئىش بېجىرىش بىناسى
ئالدىدا توختىدى. بىر قولىدا سومكا، يەنە بىر قولىدا چامادان
كۆتۈرگەن قەدىردان رەسمىيەتلىرىنى بېجىرىپ بولۇپ، 300 كى-

شىلىك غايەت زور ئايروپىلانغا چىقتى . ئايروپىلان ئاستا - ئاستا قوزغىلىپ ، ھەيۋەت بىلەن كۆككە كۆتۈرۈلدى . ئۇ پەيدىنپەي ئېگىزلىگەنسېرى ، بىر - بىرىدىن بوي تالاشقان رەڭگارەڭ بىنالار ، ھاياتىي كۈچكە تولغان ، قاينام - تاشقىنىلىق كوچىلار ، ئۆمۈچۈك تورىدەك بىر - بىرىگە گىرەلەشكەن يوللار ، ئاسما كۆۋرۈكلەر ، قارا بۇلۇتتەك يېپىلىپ ياتقان قىزىلتاغ ئورمانلىقى ، كۈمۈشتەك پارقىرىغان بوغدا چوققىسى ، قىسقىسى ، كۆل ، ئورمانلار باغرىدا ياتقان تاغلىق شەھەر ئۈرۈمچى گويا بىر يېپيېڭى خەرىتىنى نامايان قىلدى .

— خوش ، دۇنياغا يۈزلەنگەن ئۈرۈمچى !
قەدىردان ھاياجانلاندى .

ئون ئىككىنچى باب

سۇس يېشىل چاقماقلىق كۆڭلەك ئۈستىدىن قارا يوللۇق توق پوررەڭ قىممەت باھالىق كاستۇم - بۇرۇلكا كىيگەن ، پۇتىدا تىمساھ تېرىسىدىن تىكىلگەن چەت ئەلنىڭ ئايىغى ، قاپقارا چاچلىرى تەكشى قىرىقلىغان ، ئات يۈزلۈك ، توم قوشۇما قاشلىرى ، روشەن كۆزلىرى ئاق يۈزىگە خوپ ياراشقان قەدىردان چامادان - سومكا كۆتۈرۈپ كىرىپ كەلگەندە ، ئابباس بىلەن خەيرىگۈل ئۇنى تونۇمايلا قالدى ، پەقەت ئاچىسى گۈلنۇر بىلەن ئىنىسى ئابدۇراخ - مانلار ئۇچقاندەك ئېتىلىپ كېلىپ قۇچاقلىۋالدى . قەدىردان : « ئا - نا... » دېگىنىچە مىڭ يەردىن تۈكۈلۈپ ، ئۆزىدىن ھازىچەن پەس تۇرغان خەيرىگۈلنى قۇچاقلىدى . كۈنلار بىكار ئېيتماپتىكەن : « ياماننىڭ ئوتى يامان » دەپ ، ھازىرغىچە بالىلىرى ۋە ئېرىنىڭ ئالدىدا چاندۇرماي ، لېۋىنى چىشلەپ كەلگەن مېھرىبان ئانا ئۇزۇن - غىچە ئوغلىنى قويۇپ بەرمەي ، ئۈنىسىز ياش تۈكتى . قەدىردان دادىسىنىڭ باغرىغا تاشلانغىنىدا ، ئابباس بۇجالت ئۇنىڭ دولە - سىنى پەپىلەپ : « بولدى ، بولدى ... يىغلىما ، مانا مەن ساق تۇرۇپتىمەنغۇ ... » دېدىۇ ، ئۆزىمۇ نەلەرگىدۇر قارىۋالدى .

بىر پەس شادلىق كۆز يېشىدىن كېيىن ، ھال - ئەھۋال سوراشلار ، قېنىقماي تىكىلىپ قاراشلار باشلىنىپ كەتتى . قەدىر - دان سومكىدىن ئاچىسى گۈلنۇر ، ئىنىسى ئابدۇراخمانغا ئېلىپ كەلگەن سوۋغاتلارنى بېرىۋىدى ، ئۇلار سۇلياۋ بولاقتىن دەرھال ئاجرىتىپ ئۆزلىرىگە چىنەپ : « ئەجەب پەيزى » ، « بەك ياراشتى » دېيىشىپ كېتىشتى . تېخى گۈلنۇر بىر دەمدىلا ھۇجرىسىغا كىرىپ ، كوپتا - يوپىكىلىرىنى ئالماشتۇرۇپ چىقىشقا ئۈلگۈردى . قەدىردان ئاشپەزلىكنى ئۆگەنگىلى ئۈرۈمچىگە ماڭغاندا ، گۈلنۇر

9 - سىنىپتا ، ئابدۇراخمان باشلانغۇچ مەكتەپنىڭ 4 - يىللىقىدا ئوقۇيتتى . ھازىر گۈلنۇر 11 - سىنىپنى پۈتتۈرۈش ئالدىدا تۇراتتى . ئۇنىڭ ئالىي مەكتەپكە ئىمتىھان بېرىشىگىمۇ نەچچە ئايلا قالدى . ئابدۇراخمان بولسا ، ئوتتۇرا مەكتەپنىڭ 7 - سىنىپىدا يەنىلا ئەلا ئوقۇۋاتاتتى .

— ئانا ، دادا ، ئۈرۈمچىدە سىلەردەك توختالغان ئادەملەرگە كىيىم - كېچەك تاپماق تەسكەن ، شۇڭا ، — قەدىردان مەخپىي سىپىرلىق چاماداننى ئاچتى ، — سىلەرگە پۇللا ئالغاچ كەلدىم . ئابباس ، خەيرىگۈل ، گۈلنۇر ، ئابدۇراخمانلار چامادانغا قادالغىنىچە گويا ئالدىدىن تۇيۇقسىزلا ۋەھشىي شىر چىقىپ كەلگەندەك ، كۆزلىرى چەكچىيىپ ، نەپەسلىرى تېزلىشىپ قېتىپلا قالغانىدى ، چامادانغا رەت - رېتى بىلەن تىزىلغان يېپيىڭى 100 سوملۇق باغلاقلىق پۇللار ھەممىسىنى ئېسىدىن كەتكۈزگەندەك قىلاتتى . ئۇلار خۇددى ئوغرىلىق ئۈستىدە تۇتۇلۇپ قالغاندەك ، بىر - بىرىگە قاراشقىمۇ قورقاتتى . ئەمما ، بۇ يەردىكى سۈرلۈك ھەم ئەندىشلىك جىمجىتلىقنى بىرىنچى بولۇپ ئابدۇراخمان بۇزدى :

— ئاكا ، مۇشۇ پۇللارنىڭ ھەممىسى سېنىڭما ؟

— ئانام بىلەن دادامغا ئالغاچ كەلدىم...

— شۇنچە نۇرغۇن پۇلنى ، — تولۇق ئوتتۇرىنىڭ ئوقۇغۇچىسى گۈلنۇرمۇ گۇمانلىنىپ قالغانىدى ، — قانداق تاپتىڭ ؟ ياكى سەن ئالتۇن - كۈمۈش ساتىدىغان كاتتا سودىگەر بولمىساڭ ...

— راست ، بالام ، — خەيرىگۈلنىڭ كالىپۇكلىرى تىترەۋاتاتتى ، — ئاچاڭ دېگەندەك قانداق تاپتىڭ ؟ ئۈنچە - مەرۋايىت ، ياقۇت - كەھرىۋا ، ئىنجۇ - يالتىراقلار ساتىدىغان جاھان ئەتىرلىرىدىن بولمىساڭ ... بۇ پۇللار زادى نەدىن كەلدى ؟

— نېمە ، ئۇنۇڭ ئىچىڭگە چۈشۈپ كەتتىغۇ ؟ — گۈلنۇر قەدىرداننىڭ كۆزىگە تىكىلدى ، — بۇ پۇلنىڭ نەدىن كەلگەنلىكىنى دەپ بېرەلمەيسەن ؟

— ۋاي جېنىم بالام ، — خەيرىگۈل ئۆزىنى كاپاتلىغانىدى ،
ئابباس ئۇنىڭ قولىنى تۇتۇۋالدى ، — بۇ پۇلنى بىزنى ئوتقا تىقىلى
ئەكەلدىڭمۇ ؟ داداڭ ئىككىمىز شۇنچە يىللار ئىشلەپ يىڭنە چاغلىق
ھارام نەرسىگە قول ئۇزاتمىغاندۇققۇ ! ئۆزىمىز يېمىسەك ، كىيىم-
سەكمۇ ، سىلەرنى ھالال بېقىپ قاتارغا قاتتۇق .

— سىلەرگە زادى نېمە بولدى ؟ — قەدىردان قوللىرىنى
يايدى ، — بۇ 300 مىڭ سوم پۇل تېخى پۇلۇمنىڭ ئۈچتىن بىرى ،
بىلەمسىلەر ؟ سىلەر مېنى تام تېشىپ بانكا بۇلىدى ، يول توسۇپ
بۇلاڭچىلىق قىلدى دېمەكچىمۇ ؟

قەدىرداننىڭ ۋارقىراپ تۇرۇپ دېگەن بۇ گەپلىرى تەسىر قىل-
غاندەك ئەمەس ئىدى . دادىسى ئابباسنىڭ ئاچچىقىنىڭ كەلگەنلىكى
چىرايىنىڭ بارغانسېرى قارىداۋاتقانلىقىدىن بىلىنىپلا تۇراتتى . ئۇ
ئاستا ئورنىدىن تۇرۇپ ئېڭىشكىنىچە ھۇجرا ئۆيگە كىرىپ كەتتى .
— دادا ، ھەي دادا ! توختاپ تۇر ، — قەدىردان ئامالسىز
قالغانىدى ، — بۇ پۇللار مەن سەيگۈيۈەنلىك قىلىپ ، شىركەت
خوجايىنلىرىغا قاق ئۆتكۈزۈپ تاپقان پۇللار ! سىلەر ماڭا ئىشىنىڭ-
لار ...

ھۇجرا ئۆيىنىڭ ئىشىكى ئېچىلىپ ، ئابباس بۇجاڭنىڭ تەمبەل
گەۋدىسى كۆرۈندى .

— سەيگۈيۈەنلىك قىلىپ ، قاق سېتىپ شۇنداق كۆپ پۇل
تاپقىلى بولسا ، — دېدى ئابباس ئېغىر تەلەپپۇزدا ، — دۇنيادىكى
ھەممە ئادەم سەيگۈيۈەن ، قاقچى بولۇپ كەتمەسمۇ !

دادىسى ھۇجرىنىڭ ئىشىكىنى زەرب بىلەن ياپتى . ئۆزىنى
ھېچ ئاقىلىالمىغان قەدىردان ئانىسىنىڭ قوللىرىنى تۇتقاندى ،
خەيرىگۈل قوللىرىنى تارتىۋالدى ، گۈلنۇرمۇ ئۇنىڭغا ئاللىيىپ قا-
رىماقتا ئىدى ، پەقەت ئابدۇراخمانلار بويىنىنى قىسقىنىچە ئاكىسى-
نىڭ بېقىنىدا ئولتۇراتتى . ئۇ ئاكىسىنىڭ بىئامال قالغان چىرايى-
نى كۆرۈپ يىغلىۋېتىدىغاندەك ئۈمچىيىپ تۇراتتى .

— جېنىم ئانا ، مەن بۇ پۇللارنى غەيرىي يول بىلەن تاپقان

بولسام ، — دېدى قەدىردان يېلىنىپ ، — بەرگەن ئاق سۈتىڭىز ھارام بولسۇن .

— بولدى ، تولا چىڭقالما ! قانچە زورۇقساڭمۇ بەرىبىر ، — خەيرىگۈل ئورنىدىن تۇرۇپ ، ئابباس بار ھۇجرىغا كىرىپ كەتتى . گۈلنۇرمۇ دەس تۇرۇپ ، ھۇجرىسىغا كىرىپ كېتىپ ھايال ئۆتمەي-لا ، قەدىردان ئېلىپ كەلگەن يوپكا - كوپتا ئالدىغا ئۇچۇپ چۈشتى . قەدىردان گىلەمدە ئولتۇرغىنىچە مىچچىدە يىغلىۋەتتى .

— بولدى ، ئاكا ، يىغلىمىغىنا ، — دېدى ئابدۇراخمان ئۈمچى-يىپ ، — ئۇ پۇللارنى ھالالدىن تاپقىنىڭغا مەن ئىشىنىمەن... قەدىردان ئىنىسى ئابدۇراخماننى قۇچاقلىۋالدى .

— ئەمىسە ، ئۇكام ، بۇ چاماداننى ھۇجرىغا ئەكىرىپ ، ئوبدان بىر يەرگە يوشۇرۇپ قوي ، بولامدۇ ؟

— بولىدۇ ، ئاخشاملىققا بەرىبىر ئىككىمىز مېنىڭ ھۇجرامدا ياتىمىز...

شۇ كۈنلۈك كەچلىك تاماق كۆڭۈلسىزلا يېيىلدى . تاماق سىڭىپ بولۇشى بىلەن ھەممىسى ئۆز ئۆيلىرىگە تارقىشىپ ، تاماق شەرسىدە پەقەت قەدىردان بىلەن ئابدۇراخمانلا قالدى . ئۇلارمۇ بىر دەم ئولتۇرغاندىن كېيىن ھۇجرىسىغا كىرىپ يېتىپ قېلىشتى . لېكىن ، قەدىردان ئۆزىنىڭ ئىش - ئوقەتلىرى ھەققىدە تەپسىلىي سۆزلەپ ، ئابدۇراخماننى قايىل قىلدى . قەدىردان بىر كىلو قاقتا 10 تىيىن ياكى 20 تىيىن قالسىمۇ ، نەچچە يۈز ، ھەتتا مىڭ توننىلاپ قاقتلاردا نەچچە يۈز مىڭ سوم قالدىغانلىقىنى ئىنچىكە ھېساب بىلەن چۈشەندۈرمەكتە ئىدى . ئۇ ئۆزىنى ئاشۇ ئۇسۇل بىلەن ئاقلاۋاتقاندا ، ئابباس بىلەن خەيرىگۈلمۇ كارىۋات يۆلەنچۈككە گە ياستۇق يۆلەپ ئولتۇرۇپ ، پەس ئاۋازدا ئۆزلىرىنىڭ گۇمان ، پەرەزلىرىنى دېيىشۋاتاتتى :

— ھەي ئادەم ، — دېدى خەيرىگۈل ئېرىنى بىقىنداپ ، — گۈلنۇرنىڭ دېيىشىچە ، خروئىن ئېلىپ ساتقانلار ئاشۇنداق بىر كېچىدىلا بېيىپ كېتىمىش .

— مېنىڭمۇ گۇمانىم نەق شۇ ، — ئابباس «ئۇھ» دەپ چوڭقۇر تىندى ، — سىياسىي قانۇن كومىتېتىنىڭ شۇجىسى مۇ-تىللا ساۋۇتىنىڭ ئۆيىدىن قوغلاپ چىقىرىۋەتكەن ئوغلى غەيرەت ئې-سىڭىدە بارمۇ ؟

— بولمامدىغان ، داۋاملىق ئۆزىنى ياساپ ، چېچىنى پارقىرى-تىپ تاراپ يۈرىدىغان سۆلەتۋاز ئېگىز بالا ...

— ھەببەللى ، ئېسىڭىدىمۇ ، غەيرەت ئىككى يىل ئىلگىرى ئەيسا ، ئەبەي دېگەن ئاغىنىلىرى بىلەن كەلمىگەنىمدى ؟ مانا ئاشۇ-لارمۇ خوتەنگە ئاياغ باسالمايدىغان بالىلار .

— نېمىشقا ئەمدى ؟

— ئۇلار خوتەنگە ئىككى نۆۋەت خروئىن ئەكېلىپ ساتقان خروئىن ئەتكەسچىلىرى ، ساقچى دائىرلىرى تەرىپىدىن ئەنگە ئې-لىنىغان بالىلار .

— ۋاي خۇدايىم ، ئۇلار قەدىرداننى ئۆزلىرىنىڭ گۇرۇھىغا ئەزا قىلىۋالغانىمىدۇ ؟ — خەيرىگۈل دەرھاللا ئاغزىنى تۇتتى ، — بۇ بالىنى ئۆز ۋاقتىدا ئەۋەتمەسەك بوپتىكەن .

— مېنىڭ ئەنسىرەيدىغىنىممۇ شۇ ، غەيرەت جاڭدۇ ، ئەيسا خېنەنجىر ، ئەبەي گىتارلار بىر چوڭ گۇرۇھنىڭ ئادەملىرى ، — دېدى ئابباس ، — ئۇلار نەچچە قېتىم تۇتۇلۇپ ، گۇرۇھتىكىلەر ئۇلارنى قۇتقۇزۇپ ئېلىپ چىققانىكەن .

— يائىلا ، نېمىدېگەن يۈرىكى چوڭ نېمىلەر ئۇ ؟

— مانا شۇلارنىڭ ھەممىسى «مۇساپىرلار مېھمانخانىسى»غا توپلانغان ، — ئابباس ئۆزىنىڭ پەرەزلىرىگە ئۆزى ئىشىنىپ قېلى-ۋاتاتتى ، — ئاشۇ ئەتكەسچىلەر قەدىرداندەك قورقماس ، تەۋەككۈل-چى ، ھېچنېمىدىن تەپ تارتمايدىغان بىر قارامنى يېنىغا تارتماي قالارما ؟

— ئۇنداقتا ، — دېدى خەيرىگۈل يۈرىكىگە قولىنى قويۇپ ، — قەدىردان ئېلىپ كەلگەن پۇلنىڭ بىرەر مىزەممىتى كېلىپ قالارمۇ ؟

— مەزمەننى ئەمەس ، بالايىناپتى تېگىدۇ ، — ئابباس گەپنى ئۈزۈپلۈۋەتتى ، — شۇڭا ، ئۇنىڭ پۇلىنىڭ ئون تىيىنىغىمۇ چېقىلغىلى بولمايدۇ ، ئەمما ئىشلار ئېنىقلانغۇچە تولا ھەددىدىن ئاشۇرۇۋەتمەيلى .

ئابباس بۇجاڭ ئەتىسى ئەتىگەن ھەممىسى ناشىغا ئولتۇرغاندا ، ئوغلىنى گەپكە سېلىپ ، ئۇنىڭدىن چوڭلۇق سۆزلۈپ قالغۇدەك بىرەر ئۇقۇمغا ئىگە بولۇشنى كۆڭلىگە پۈكتى ، لېكىن گەپنى قانداق تېشىشنى بىلەلمەي قالدى . قەدىردانمۇ كۆز قۇيرۇقىدا ئۇلارغا زەن سالماقتا ئىدى . بىرلا گۈلنۇر قاپقىنى سۈزۈپ ئولتۇراتتى . ئانىسى بىلەن دادىسى بولسا خۇددى مېھمانغا بېرىپ ، كۆرپىگە سېپىپ قويغان بالىلاردەك غەلىتىلا جىلمىيىپ ، چىرايدىن ، ھەرىكەتلىرىدىن بىرخىل ياسالماقچىلىق چىقىپ تۇراتتى .

— ئاڭلىسام ، — دېدى ئابباس ئانىغا گۈلنۇر ئۆزىنىڭ سۆزىنى ، — «مۇساپىرلار مېھمانخانىسى»دا يېتىۋاتقان ئوخشايسەن .

— شۇنداق ، دادا ، — دادىسىنىڭ ئېرىپ قالغانلىقىدىن قەدىردان خېلىلا يېنىكلەپ قالدى ، — ئۇ يەرگە بىر يۇرتلۇقلار توپلاشقان بولغاچقا ، ئىشەنچلىك بولىدىكەن .

— شۇ ، مۇساپىرچىلىقتا يېقىن — يۇرتلار بولمىسا ، ئادەم غېرىبىسىنىپ قالىدۇ ، — دېدى ئابباس ئوغلىنىڭ چىرايىغا زەن سېلىپ ، — مۇتلىلا شۇجىنىڭ ئوغلى غەيرەت ، خوتەنلىك بالىلاردىن ئەيسا ، ئەبەيلەر بىلەن كۆرۈشۈپ تۇرىدىغانسەن ؟

قەدىردان دادىسىنىڭ گېپىنىڭ ئۇرانىدىن يوشۇرۇن بىر مەنىنىڭ تېگىگە يەتتى . ئۇلارنىڭ بۇنچىۋالا تاش يۈرەكلىك قىلىشى ، يەنىلا قەدىرداننى «چوڭ» سودىغا ئارىلىشىپ قالدۇرمىگەن ، دەپ گۇمان قىلىۋاتقانلىقى ئېنىق ئىدى ، شۇنداقىمۇ قەدىرداننىڭ قورساق ئاغرىقى بولمىغاچقا ، ئۇلارنى قەستەن يامان كۆرسىتىپ ، ئۆزى ياخشىچاق بولۇشنى خالىمىدى .

— ئەلۋەتتە ، ھەممىمىز بىر يەردە بولغاندىن كېيىن ،

پات - پات كۆرۈشۈپ تۇرىمىز ، - قەدىردانىنىڭ ئاۋازى تەمكىن ئىدى ، - بەزىدە ئاش - تاماقتا بىللە بولىمىز ، ئىش - ئوقەتتە ھەمكارلىشىمىز .

— ئۇلارنى توغرا كەسىپ بىلەن شۇغۇللانمايدۇ ، دەپ ئاڭلايدىمەنغۇ ؟

— مېنىڭ ئۇنىڭدىن خەۋىرىم يوقكەن . شۇغۇللانغان تەقدىر - دىمۇ ماڭا دېمەيدۇ - دە . لېكىن ، مەن سەزمىدىم . مەن كۆپىنچە ياقۇپ ھاجىم ، ئاندىن ناھىيىلىك سودا كوپىراتىپىنىڭ سەيگۈبۇەنى ماخمۇت بىلەن مۇناسىۋەت قىلىمەن ، بولۇپمۇ ياقۇپ ھاجىمنىڭ مەسلىھىتىنى ئالماي ، بىرەر ئىشقا قول تىقمايمەن . بۇ قېتىمىمۇ 900 مىڭ سوملۇق مالنى ئىككىمىز بىللە ئالدۇق . ھازىر ياقۇپ ھاجىم يولدا كېلىۋاتىدۇ .

— 900 مىڭ سوملۇق ؟ ! - خەيرىگۈل چىكىلداپ كەتتى ، - ۋىيەي ، ۋىيەي ، بېشىڭ نېمانچە يوغاناپ كەتكەن سېنىڭ ؟

— ياقۇپ ھاجىم يولدا دېگەن ، - ئابباس يېنىك تىندى ، - قاچانلاردا كېلىپ قالار ؟
— ماشىنىلاردا نازۇك بۇيۇملار بولغاچقا ، ئادەتتىكىدىن بىر - ئىككى كۈن كېچىكىپ كېلىدۇ .

— ئۇنداقتا تۆت - بەش كۈندە كېپىقالغۇدەك ...

ئابباس كېچىدىن بېرى كۆپ ئويلىنىپ ، «ياشلار بىناسى» نىڭ دىرېكتورى ئوبۇلھەسەن بىلەن ئەستايىدىل سۆزلەشمەكچى بولغانىدى ، ھازىر ئۇ نىيىتىدىن ياندى . چۈنكى ، قەدىردانىنىڭ شۇنچە نۇرغۇن پۇل ئەكەلگەنلىكىنى ئاڭلىسا ، ئۇ نېمىلەرنى ئويلىماس ؟ «كاماندېروپكا ، ياتاق پۇلى ، مائاشنى بىزدىن ئېلىپ تۇرۇپ ، يەنە مېنى قاقتى - سوقتى قىلىپتۇ» دەپ گۇمان قىلماسمۇ ؟ شۇڭا قەدىردان توغرىلۇق ئۇنىڭغا تىنىمسا بولغۇدەك ، پەقەت ياقۇپ ھاجىم كەلگەندىلا ، ئىشلار بىرقەدەر ئايدىڭلىشىشى مۇمكىن ، دېگەن قارارغا كەلدى .

قەدىردان ئاشتىدىن كېيىن «ياشلار بىناسى» غا باردى . ئوبۇل -
ھەسەن ئۇنى كۆرۈپ قەۋەتلا خۇشال بولۇپ كەتتى . ئۇ ناۋات
سېلىپ چاي پولاپ ئېلىپ كەلدى ۋە ئىشكاپلىرىدىن چىنە -
تەخسىلەردىكى ياڭاق ، پىستە - بادام مېغىزلىرىنى چاي شىرەسىگە
تىزىپ قويدى . ئۇ ئال - باق ، قېنى ئىچمەمسەن ، دېگەندەك
تەكەللۇپلار ئارقىلىق ئۆزىنىڭ كۆڭلىنى ئىزھار قىلدى ، بولۇپمۇ
قاقلىرىنىڭ كۆڭۈلدىكىدەك باھادا سېتىلىپ ، «ياشلار بىناسى» ئۇ -
چۈن كىرىم مەنبەسىنىڭ ئېچىلغانلىقى ، ئۈچ قېتىم ئەۋەتكەن مال -
لارنىڭ خېرىدارلارنى ئۆزىگە جەلپ قىلىپ ، دۇكانلار ھېچقاچان
كۆرۈلمىگەن دەرىجىدە ئاۋاتلىشىپ كەتكەنلىكىنى سۆيۈنگەن ھالدا
سۆزلەپ بەردى .

— ئەگەر سېنىڭ بۇنىچىلىك ئامال - چارەڭنىڭ بىسارلىقىنى
بالىدۇرراق بىلگەن بولسام ، — دېدى ئوبۇلھەسەن ئۆكۈنگەن
ھالدا ، — ھەرخىل قاقلىرىدىن قورقماي بىرەر - ئىككى مىڭ توننا
ئوشۇق ئالغان بولار ئىدىم .

— ئۇنى بىر دېمەڭ ، — قەدىردان «ھەي...» دەپ
قويدى ، — ئىچكىرىدىن كەلگەن بىر نەچچە قاقچىلىق خوجايىنىل -
رى ، ئىككى - ئۈچ مىڭ توننا مال تېپىپ بەر ، دەپ يالۋۇرۇپ
تۇرۇۋالدى ، شۇڭا بىرقانچە ناھىيە ، يېزىلارغا بارماقچىمەن .
قەدىردان مال مەنبەسىنىڭ قەيەردىلىكىنى مەخپىي تۇتتى .
چۈنكى ، مەنپەئەت مەسىلىسى ھەرقانداق ئادەمنى ھەر كويلارغا
سېلىپ ، قارا نىيەت قىلىۋېتەتتى .

— توغرا ، ھازىر تۆتىنچى ئاي چىقىپ كېتەي دەپ
قالدى ، — ئوبۇلھەسەننىڭ نېمىلەرنىدۇر ئويلاۋاتقانلىقى كۆزلىرى -
دىن چىقىپ تۇراتتى ، — ئۈرۈمچى توپ سېتىش بازارلىرىدىمۇ مال
كەمچىلدۇ - ھە ؟

— شۇنداق ، بىرەر - ئىككى ماشىنا مال كىرگەن ھامان ،
قاق سودىگەرلىرى ، ھايانكەش - بېسىمدارلار چۈمۈلىدەك
يامشىدۇ .

— ئۇنداقتا ناھىيە - يېزىلاردىن مال تاپقۇدەك بولساڭ،
مەبلەغنى مەن بېرەيمۇ؟

— مەنمۇ شۇنداق ئويلىغان ، — دېدى قەدىردان چاندۇر -
ماي ، — سىز يازغان خېتىڭىزدە : «ئالدىغان ماللارنى قاق ساتقان
پۇلغا ئال» دېگەچكە ، سىزدە نەق پۇل يوق ئوخشايدۇ ، دەپ ئوي -
لاپ ، ئاشۇ خوجايىنلاردىن ئالدىم .

— نەچچە پۇل ئالدىڭ؟

— ھازىرچە 300 مىڭ ، قالغىنىنى ئارقامدىن ئەۋەتمەكچى .
— ئاپلا ، — ئوبۇلھەسەن ئېڭىكىنى قاماللىدى ، — خەير ،

ئۆزۈمدىن كېتىپ قاپتۇ . بۇ ئىشلاردا تېخى خامكەنمەن ...
ئىش - ئوقەتتە ، ئېلىم - بېرىم ، سودىدا خېلىلا پىشىپ
قالغان قەدىردان كاۋاپمۇ كۆيمەيدىغان ، زىخمۇ كۆيمەيدىغان ئۇسۇل -
دا ، قوينى ئۆز يۇڭىدا ئىشلىگەن ئارغامچا بىلەن باغلاپ قويدى .
ئوبۇلھەسەن قەدىرداندىن ئەمەس ، ئۆزىنىڭ دۆتلۈكىدىن ئاغرىندى .
ئادەمنى ئادەمنىڭ مۇئامىلىسى بۇزىدۇ ، نىيەت - ئىقبالنى ئۆز -
گەرتىدۇ ... مەنپەئەت ئۈستىگە قۇرۇلغان مۇناسىۋەت قۇۋلۇق -
شۇملۇقنى ئوزۇق قىلىدۇ . شۇنداق ، مەنپەئەت تەمەسىدە بىر -
بىرىگە قول بېرىشكەن دوستلارمۇ بارا - بارا كۈشەندىلەرگە ئايلىد -
نىدۇ . سەككىز سوم كاماندروپكا ، 15 سومدىن تۆۋەن ياتاق ، 350
سوم مائاش بېرىپ ، كىچىك بالىنى ئاپئاشكارا بوزەك تېپىۋاتقان
ئادەمگە يەنە قانداق تەخسىچىلىك قىلسا بولاتتى !

قەدىردان شۇ كۈنىلا 150 مىڭ سومنى سومكىغا سېلىپ ،
قاتناش بېكىتىگە باردى . ئۇ ناھىيىگە ماڭىدىغان پىلەتتىن بىرنى
ئالدى - دە ، قىياقلىققا يۈرۈپ كەتتى . شۇ كۈنى كېچىلەپ ساتتار
بوۋاينىڭ ئۆيىنى ئىزدەپ تېپىپ ، شۇ يەردە قونۇپ قالدى . ئەتىسى
سەھەر ، ساتتار بوۋاينىڭ ئوغلى مىرزى كېرىم ئۇنى موتسىكىلىققا
مىندۈرۈپ ، قىياقلىققا مېڭىپ كەتتى ، ئۇلار بوز يەر مەيدانغا بىر
سائەتكە قالماي يېتىپ باردى . مەيدان باشلىقى مەڭلىك نىياز قاققا
خېرىدار كەلگەنلىكىنى كۆرۈپ ، ئېيتقۇسىز خۇشال بولۇپ كەتكە -

ئىدى . ئۇلار دەسلەپتە : «قاقنىڭ نەرخى بىرىنچى ، ئىككىنچى ئاي-
لاردا ئۆرلەيدۇ» دەپ پۇرسەت كۈتكەن ، ئەمما بۇ يىل سوغۇق
قاتتىق بولۇپ كېتىپ ، ھېچكىم «قاق بارمۇ؟» دەپ كەلمىگەندە-
دى . مانا ئەمدى ئۈرۈمچىگە ئاپىرايلى دېگەندە ، ئەتىيازلىق تېرىلغۇ
قاپلىشىپ كېلىپ ، ئۇلارنى ئالدىرىتىپ قويدى . بۇغداي ، قوناق
تېرىلغۇ ئىشلىرىدىن باشقا ، ئۈرۈكلۈك باغلارنى پەرۋىش قىلىش ،
ئوغۇت كۆمۈپ ، سۇ باشلاش ، ھارام پۇتاقلىرىنى ئېلىپ ، دورا
چېچىش ئىشلىرى بىلەن ۋاقىت ئۆتۈۋەردى . ئەمدى قاق سودىگەر-
لىرىنىڭ كېلىشى ناتايىن ئىدى . ئۆزلىرى ئۈرۈمچىگە يۆتكەش
ئۈچۈن 125 ماشىنىنىڭ كىرا ھەققىنى تۆلەپ ، ئەڭ بولمىسا ئۇنىڭ
40 پىرسەنت پۇلىنى ئالدىن بەرمىسە بولمايتتى . مانا ھازىر يېڭى
قاق چىقىشقىمۇ كۆپ قالمايدى . ھازىر ئامبارنى ئىگىلەپ ياتقان
1 مىڭ 250 توننا قاق ئۇلار ئۈچۈن بايلىق مەنبەسى ئەمەس ، بەلكى
ئاپت مەنبەسى بولۇپ قالغانىدى .

مەڭلىك نىياز قەدىرداننى ئامبارغا ئاپاردى . دېگەنبىلەن ئام-
بارنىڭ ھاۋاسى سالقىن ۋە قۇرغاق بولۇپ ، تۆت تەرەپتە ھاۋا
ئالمىشىپ تۇرىدىغان ھاۋادان ھەم تۆشۈكچىلەر بار ئىدى .
گۈلە - قاق قاچىلانغان مېڭىلغان تاغلار ئامبارنىڭ تۆت تەرىپىگە
سېپىلدەك تىزىلغان ، ئوتتۇرىدىكى بوشلۇققا تۆكۈلگەن گۈلە - قاق
تورۇس بىلەن تەڭ تۇراتتى .

— بۇ گۈلە - قاقلار نېمە ئۈچۈن تاغلارلارغا
قاچىلانمىدى؟ — سورىدى قەدىردان تورۇسقا تىكىلىپ ، — قاق
بەك قۇرۇپ كەتسىمۇ خەتەرلىك .

— تاغار يېتىشتۈرەلمىدۇق ، — دېدى مەڭلىك نىياز يەرگە
قاراپ ، — بۇلتۇرقى قاقنى باھاسىغا چىقىرىپ ساتالماي ، زىيان
تارتتۇق . كىرىم قىلغان ئازغىنا پۇلغا ئوغۇت ، سۇلياۋ يوپۇق ،
ئۇرۇقلۇق ، يېزا ئىگىلىك دورىلىرىنى سېتىۋالدۇق ، تاغارغا كەل-
گەندە سەل قىنىلىپ قالدۇق .

قەدىردان مەڭلىك نىيازنى باشلاپ ، تاغدەك دۆۋىلەنگەن قاق-

نىڭ ئۈستىگە يامىشىپ چىقتى . تۆمۈر گۈرەكتە قاقنى تۇرتۇپ
40 - 50 سانتىمېتىر چوڭقۇرلۇقتىكى قاقنى كۆرۈپ باقتى ،
بىرنەچچە تاغارنى ئېچىپ ئۇنىمۇ تەكشۈردى . قاقنى شەخسلەر ئاي-
رىم - ئايرىم قۇرۇتقانلىقى ئۈچۈنمۇ پاكىز ، ئېتى قېلىن ھەم خىل
ئىدى . ھازىر قاقنىڭ سېلىكىپ قالغان مەزگىلى - دە . بىرىنچى
دەرىجىنىڭ ئۈچىنچىسى (1.90 سوم) ئەڭ بولمىغاندىمۇ ئىككىن-
چى دەرىجىنىڭ بىرىنچىسى (1.70 - 1.80 سوم) گە ئۆتكۈزگە-
لى بولاتتى .

— قارىسىلا ، — دېدى مەڭلىك نىياز گۈلە - قاق ئۈستىدە
تىزلىنىپ ئولتۇرۇپ ، — ئامبارنىڭ تېگىدىن تارتىپ ، تا تاغار
ئىچىگىچە ھەممىسى بىرخىل ، ميانە ، شالتاق ، ئاچچىق مېغىز
ئۆرۈكلەر بىزدە يوق .

— شۇنداق دەپ ھۆججەت يېزىپ بېرەلەملا ؟
— يېزىپ بېرىمەن ، — مەڭلىك نىيازنىڭ ئىشەنچىسى بارلى-
قى كەسكىن ئاۋازىدىن بىلىنىپ تۇراتتى ، — سىلى بىرەر زاۋۇت
ياكى شىركەتلەردە مەسىلە چىقىشتىن كەنسەرەۋاتىدىلا ، شۇنداققۇ ؟
مەن قىلىپ بەرگەن ھۆججەت ئارقىلىق سوتقا ئەرر تۇتسىلا
بولىدۇ .

— مەن ئىشەندىم ، ئۇنداقتا باھاسىنى پىچىپ بەرسىلە .
— بۇلتۇر بىر كوي بەش مو بەش فۇڭدىن ئۆتكۈزگەن ، —
مەڭلىك نىياز دەرھاللا قەدىرداننىڭ مىژىدە تۇرۇلگەن چىرايىغا
قاراپلا پەيسكويغا چۈشتى ، — قېنى ئۆزلىرى بىر نېمە دەپ باقسى-
لا ، قاملىشىپ قالمىز .

قەدىردان مەڭلىك نىيازنىڭ خېرىدارنى قاچۇرۇپ قويۇشتىن
قورقۇپ ، چۆچۈپ ، ئەندىكىپ تۇرۇشلىرىنى كۆرۈپ ، ئامباردىكى
قاقنىڭ ئۆزلىرىگە يۈك بولۇپ قالغانلىقىنى ھېس قىلدى . ئۇ ھازىر
بىر سوم دەپ باھا قويغان تەقدىردىمۇ ، ئۇ ماقۇل دەيدىغاندەكلا
قىلاتتى ، چۈنكى قاق ھايانكەشلىرىمۇ ئىزا تارتماي ، 50 تىيىن ،
60 تىيىن باھا قويىدۇ ئەمەسمۇ . بىراق ، قەدىردان ئامبار ئالدىغا

يىغىلىپ كەتكەن دېھقانلارغا قاراپ ، ئىچىدە بىر يەرلىرى پىژىزدە ئېچىشتى . بوز يەر مەيدانىنىڭ ئاشۇ جۇل - جۇل كىيىملىك ، توپا چىراي دېھقانلىرى ، دېھقانچىلىقتىن سىرت ھۆددىگە بېرىلگەن 50 - 150 - 200 تۈپ ، ھەتتا ئۇنىڭدىنمۇ ئارتۇق ئۆرۈك تۈپلىرىدە نى پەرۋىش قىلىپ ، يازدا بالىلىرىغا يېگۈزمەي ، ئۆتتۈرلۈك چۈشە كەنلىرىنى ئۆتتۈرلۈك ئۆگزىگە يېيىپ ، بوز يەر مەيدانىغا ئۆتكۈزەتتى . گۈلە - قاقلار ئوبدانراق سېتىلسا ، ئاشۇ دېھقانلار ھۆددىگە ئالغان ئۆرۈك ھەققىنى تۆلەپ ، ئېشىنغان ئازغىنا پۇلغا چاي ، تۈز ، تاختا گۈگۈت ئالاتتى ياكى جۈلمەرەپ تۇرغان قىزلىرىغا ئاددىيغىنا چىت كۆڭلەك ، دەمىزە تامبال ئېلىپ بېرەتتى . شۇنىڭ بىلەن ناتىۋانلارنىڭ ئاپتاپتا كۆيگەن ، شامالدا يېرىلغان مىسكىن يۈزلىرى شام چىراغىدەك ۋىلىلىدە يورۇپ كېتەتتى . ئەمما ، ئۇلار - نىڭ پېشانىلىرى تەتۈر كېلىپ ، ئۆرۈك ئاپئاق چېچەكلىگەن چاغلاردا ، بىرەر دوقالغا ئۇچراپ ، چېچەكلىرى بىمەھەل تۈكۈلۈپ كەتسە ، ئۇلارنىڭ شادلىقلىرى تاغدىكى تۆماندەك غايىب بولاتتى ، تېخى قۇرۇقتىن - قۇرۇق غادىيىپ تۇرغان ئۆرۈك تۈپلىرىگە ئوتتا كۆيمەيدىغان ، سۇدا ئاقمايدىغان «تۆمۈر پۇل» تۆلەۋېرەتتى .
— بەك جىمىپ كەتتىلە ، قىممەت كۆرۈۋاتامدىلا ؟ — دېدى مەڭلىك نىياز تەڭلىك ئىچىدە ، — ئۇنداقتا دەپ باقسىلا ، كۆڭۈل - لىرىدە قانچىدىن ئالالا ؟

توپلانغان دېھقانلارنىڭ ئۇنى ئىچىگە چۈشۈپ ، جىمجىت قاردەشپ تۇراتتى ھەم قەدىردانغا بىر ئالادىن ئىنساپ تىلەيتتى .
— سىلەرگە باھا قويغۇم يوق ، — دېدى قەدىردان دېھقانلارغا قاراپ ، — سىلى دېگەندەك بىر كوي بەش مو بەش پۇڭدىن بولسۇن...

— ۋۇي بۇ... بۇ سىلى...
ئانگىچە قاراپ تۇرغان دېھقانلارنىڭ قاراسلىغان چاۋاكلىرى مەڭلىك نىيازنى چۆچۈتۈۋەتتى ، شۇنىڭ بىلەن دەرھاللا ئېسىگە كەلدى...

— قانچە توننا ئالىدىلا؟

— ھەممىنى!

— نېمە؟! — مەڭلىك نىياز تۇرغان ئورنىدا سەنتۇرۇلۇپ

كەتتى، — بۇ... بۇ... 1 مىڭ 250 توننا تۇرسا... سى... سىلى
ھەممىنى ئالاملا؟

— ھەممىنى.

گۈلدۈرلەپ ئۇرۇلغان چاۋاك مەڭلىك نىيازنى يەنە چۆچۈتۈ-
ۋەتتى.

— بىر گەپنى دېيىشۋالايلى، بىر كىلو گۈلە - قاقنىڭ كىرا
ھەققى قانچە بولىدۇ، بۇنى بىلىدىغانلا؟

— بىلىمەن، ئىككى موچەن.

— بىلىسلە ياخشى، — قەدىردان مەڭلىك نىيازنى باشلاپ
گۈلە - قاق دۆۋىسىدىن چۈشتى، — 10 توننا يۈك كۆتۈرىدىغان
125 ماشىنا كېتىدۇ. بۇنىڭ ئامالىنى قىلالاملا؟ قىلىسلا تېخى
ياخشى، بولمىسا كىرا ماشىنىلىرىنى مەن تاپمەن، كىرا پۇلىنىمۇ
مەن تۆلەيمەن.

— ئۇنداق قىلىسلا بىزنىڭ بىر يۈكىمىزنى يېنىكلەتكەن بولات-
تىلا، — مەڭلىك نىياز قەدىرداننىڭ قولىنى تۇتتى، — بىر
ماشىنا قاقنى 1 مىڭ 500 سومدىن كىرا قىلدۇرغاندىمۇ، 190
مىڭ سومغا يېقىن پۇل كېتىدىكەن، شۇڭلاشقا، قويغان باھادىن
كىرا پۇلى ئۈچۈن ئىككى موچەن قېپقالسۇن...

— تۇغقانلار! — قەدىردان دېھقانلارغا قاراپ ئۈنلۈك ۋارقىردى-
دى، — سىلەر رازىمۇ؟!

— رازى!

توختام بوز يەر باشقۇرۇش ئىشخانىسىدا تۈزۈلدى. توختامغا
بوز يەر باشقۇرۇش ئىشخانىسىنىڭ تامغىسى بېسىلغاندىن باشقا،
مەڭلىك نىياز باشلىق بوز يەر باشقۇرۇش ئورنىنىڭ كادىرلىرى،
دېھقان ۋەكىللىرى ئىسمىنى يېزىپ، ئۇنىڭ ئۈستىگە قىزىل سۈ-
رۇخ بىلەن بارماقلىرىنى باستى. ھەر ئىككى تەرەپ بىر پارچىدىن

توختام نۇسخىسىنى ئېلىشتى . قەدىردان ئۆزىگە تېگىشلىك توختام نۇسخىسىنى كۆپچىلىك ئالدىدا ئۈنلۈك ئوقۇدى :

«توختامنامە»

«بىزكى قىيالىق بوزيەر باشقۇرۇش ئىشخانىسى شول توغرۇلۇق توختام تۈزىمىزكى ، قەدىردان ئابباسقا 1 مىڭ 250 توننا گۈلە - قاقنىڭ كىلوسىنى بىر كوي ئۈچ موبەش پۇڭدىن ساتتۇق (ماشىنا كىراسىغا قەدىردان ئابباس ئىگە) . جەمئىي توننا سانىدا بىر ياكى ئىككى توننا ئۇيان - بۇيان بۆلۈشى مۈمكىن ، ئەمما ساق ئۆتكۈزۈشكە ، قاقنىڭ باشتىن - ئاخىر بىر خىل بولۇشىغا ، ئاچچىق مېغىز ئارىلاشماسلىقىغا كاپالەتلىك قىلىمىز . ئەگەر بۇ شەرتلەرگە خىلاپلىق قىلىنسا ، قانۇنىي چارىگە رازى بىز . قەدىردان ئابباستىن ئالدىن 100 مىڭ سوم زاكالات تاپشۇرۇۋالدۇق . قالدىسى ئۆتكۈزگەن مالنىڭ پۇلىنى ئۆتتۈرۈلۈك ئالىمىز . ئەگەر كىمكى سودىدىن يانسا ، يۈزدە ئوتتۇز پىرسەنت تۆلەم تۆلەيدۇ» .

قەدىردان ساتقۇچى ، ئالغۇچى ۋە گۇۋاھچىلارنىڭ ئىسمىنى بىرمۇبىر ئوقۇپ تۈگەتتى . قاراپ تۇرغان كادىرلار ، دېھقانلار چاۋاك چېلىشتى . مەڭلىك نىياز قەدىرداننى تاماققا تەكلىپ قىلغاندى ، ئۇ ئۆزرە سوراپ ئۈنىمىدى .

— مەن ھازىر ناھىيىگە كىرىپ ، يۈك توشۇش كالىونلىرى بىلەن سۆزلىشىمەن ، — دېدى قەدىردان ، — شەخسلەرنىڭمۇ يۈك توشۇش ئەترەتلىرى بارمۇ ؟

— بار ، — مەڭلىك نىيازنىڭ خۇشاللىقى چىرايىدىن بىلىنىپ تۇراتتى ، — بىر قانچىسى بار .

— ئەمەسە تاغار سېتىۋېلىپ ، دەرھال قاق دۆۋىسىنى قاچىلى-

ۋېتەيلى .

— خاتىرجەم بولسىلا ، ماشىنىلار كېلىپ بولغۇچە قاچىلاپ تۈگىتىمىز .

قەدىردان مىرزى كېرىمنىڭ موتسىكىلىتىنىڭ ئارقىسىغا مىر-
نىپ مېڭىشى ، دېھقانلار ئۇنىڭ ئارقىسىدىن خېلى بىر يەرلەرگىچە
چاۋاك چېلىپ ، ئەگىشىپ كېلىشتى ، قەدىردانمۇ ئۇلارغا قوللىرى-
نى پۇلاڭلىتىپ خوشلاشتى .

— ئەجەب كاتتا ساۋابنى ئالدىڭىز جۇمۇڭ ، — دېدى مىرزى
كېرىم چوڭ يولغا چىققاندىن كېيىن ، — ئەگەر سىز يەتتە -
سەككىز موچەن دەپ تۇرۇۋالسىڭىزمۇ ئۇلار بېرىۋېتەتتى . چۈنكى ،
دېھقانلار ئۇزۇندىن بېرى پۇل كۆرمەي بەك قىيىنلىپ كەتتى . يەنە
بىر تەرەپتىن ، ئامبارنى بىكار قىلمىسا بولمايتتى .

— مەن ئۇنى بىلىدىم ، مىرزى كېرىم ئاكا ، دېھقانلارغا سې-
لىشتۇرغاندا بىزنىڭ كۈنىمىز مىڭ باراۋەر ياخشى ، — قەدىردان
ئېغىر خورسىندى ، — ئاشۇ بويۇن قىسىپ تۇرغان بىچارە دېھقان-
لارنى يۈنۈپ يەپ ، ئەرشەلەڭغا چىقارمىزمۇ ؟ ! كۆرگەنسىز ئۇلار-
نىڭ بايىقى خۇشاللىقلىرىنى .

— يېشىڭىز كىچىك بولسىمۇ ، سېخىي - ساخاۋىتىڭىز تاغ-
دەككەن ، ئۇكام ، — مىرزى كېرىممۇ ئېغىر تىنىپ قويدى ، —
مەن بۇنى ئۈرۈمچىدىكى چاغدىلا ھېس قىلغانىدىم .

ئۇلار پاراڭ بىلەن بولۇپ ، ناھىيە بازىرىغا بىردەمدىلا يېتىپ
باردى . قەدىردان يۈك توشۇش كالىنىغا بېرىپ ، ئىشلەپچىقىرىش
بۆلۈمىدىكى ئىش باشقۇرغۇچى خەنزۇ بىلەن كۆرۈشتى . ئۇلارنىڭ
ماشىنىلىرىنىڭ كۆپىنچىسى ئۈرۈمچىگە مال يۆتكەپ كەتكەن بو-
لۇپ ، كالىندا پەقەت بىر قانچە ماشىنىلا قالغانىدى .

— ئۈرۈمچىگە كەتكەن ماشىنىلىرىڭلار قاچان قايتىپ كېلىد-
دۇ ؟ — قەدىردان تاقىرباش ئىش باشقۇرغۇچىغا قارىدى ، — ھايال
بولۇپ قالارمۇ ؟

— ياقەي ، تۆت - بەش كۈن ئىچىدە كېلىپ بولىدۇ .

— ماڭا 30 ماشىنا ئاجرىتىپ بېرەلەمسىلەر؟

— ھازىر ناھىيىمىزدە يۈك تاپماق تەس ، ھەممىسىنى بولسىمۇ چىقىرىپ بېرىمىز ، لېكىن ماشىنىلار كەلگۈچە ساقلاپ تۇرالامىز سىزكىن؟

— ساقلايمەن .

— ئەمەس ئەتە بىر كېلىڭ ، باشلىقىمىز بىلەن سۆزلىشىپ ، ئازراق زاكالت قالدۇرسىڭىز ، ماشىنىلارنى ھېچكىم ئېلىپ كېتەلمەيدۇ .

قەدىردان يۈك توشۇش كالىنىدىن قايتىپ چىققاندىن كېيىن ، مىرزا كېرىم ئۇنىڭ تەلىپى بويىچە قىسقا يوللۇق قاتناش بېكىتىگە مۇتەسكىلىت بىلەن كېلىپ قويدى . ئۇلار ئاپتوبۇس ماڭغۇچە قاتناش بېكەت ھويلىسىدا پاراڭلىشىپ ئولتۇرۇشتى . مىرزا كېرىم يېڭى قاق چىققان ھامان ، قاق سودىگەرلىرىگە ساتماي ئۆزى ئۈرۈمچىگە ئاپىرىپ ، قەدىرداننى ئىزدەيدىغانلىقىنى ئېيتتى . قەدىردانمۇ ئۇنىڭغا چوقۇم ياخشى باھادا سېتىپ بېرىدىغانلىقى ھەققىدە ۋەدە قىلدى .

ماشىنا گۈرگىرەپ ئوت ئېلىشى بىلەن قەدىردان ماشىنىغا چىقىپ ، ئارقا ئورۇندۇققا كېلىپ ئولتۇردى . ماشىنا ئىچى يولۇچىلار بىلەن توشىمىغان بولسىمۇ ، مېڭىش ۋاقتى بولۇپ قالغاچقا ئاستا قوزغالدى . قەدىردان مۇتەسكىلىت يېنىدا ئۆرە تۇرغان مىرزا كېرىمگە قولىنى پۇلاڭلىتىشى ، ئۇمۇ قولىنى سىلكىپ قاتناش بېكىتى ئىچىدە قالدى .

ماشىنا چوڭ يولغا چىقىشى بىلەن ، قەدىردان ئورۇندۇق يۆلەنچۈكىگە بېشىنى قويغانچە كۆزىنى يۇمدى . ئۇ گەرچە كۆزلىرىنى يۇمۇۋالغان بولسىمۇ ، كۆڭۈل كۆزى بىلەن «قىيالىق» تىكى دېھقانلارنى كۆرۈپ تۇراتتى . ئەگەر ئۇ بۈگۈن ھەقىقىي سودىگەر روھى ، سودىگەر يولى ، سودىگەر مىزانى بويىچە ئىش كۆرگەن بولسا ، ئاشۇ 1 مىڭ 250 توننا مالنى بىر سومدىن 1 مىليون 250 مىڭ سومغا ئالغان بولاتتى ، ئەمما ئۇنى ئىچكىرىدىن كەلگەن خوجايىنلارغا

ئىككى سوم ، ئىككى سوم ئون تىيىندىن ئۆتكۈزگەن تەقدىردە ، تەڭگە تەڭ ، ھەتتە ئىزىدىن پايدىسى ئېشىپ كېتىپ ، قەدىردان بىر سودىدىلا مىليونېر باي بولۇپ قالاتتى ... لېكىن ، ئۇ كېچىچە ، ياق ، بىرنەچچە چاغلارغىچە ئۇيقۇسى قېچىپ ، ھەسرەتلىك خىياللار بۆشۈكىدە بوغۇلۇپ ئازابلىناتتى . چۈنكى ، ئۇ قانداقتۇر ياۋاش ، مۆمىن ، مىسكىن بىر بىچارىنى قامچىلاپ ئىشقا سېلىۋاتقانداك ، ئۇنىڭ ياقىسىغا ئېسىلىپ زوتالىق قىلىۋاتقانداك ، ئۇ ناتىۋان بولسا ھېچ قارشىلىق قىلماي ، ئاغزى - بۇرىدىكى قاننى سۈرتۈۋاتقانداك تۇيغۇلارغا غەرق بولاتتى . شۇڭا ، ئۇ بۈگۈن مەڭلىك نىياز : «كۆ-گۈللىرىدە قانچىدىن ئالالا ؟ قاملىشىپ قالىمىز ...» دەپ ئاغزىغا گەپ سېلىپ بەرسىمۇ ، قەدىردان : «مەن سىلەرگە باھا قويغۇم يوق» دەپ گەپنى ئۈزۈۋەتتى . مانا شۇ چاغدىكى دېھقانلارنىڭ ئىخ-تىيارسىز چاۋاك چېلىپ ۋارقىرىشىپ كەتكەن ھالىتىنى ، يەنە ئۇلارنىڭ چىرايلىرىدىكى چىن تەبەسسۇمنى قەدىردان نەچچە مىل-يولغا سېتىۋالالمايتتى .

قەدىردان گۈگۈم بىلەن تەڭ شەھەرگە كىردى - دە ، قىزىق دەرۋازىدىكى ئاشخانلارنىڭ بىرىدە قورساق تويغۇزدى . ئۇ ئۆي تامىقى سېغىنىپ ، بولۇپمۇ ئانىسىنىڭ ئەتكەن لەڭمىنى ، گۆش-نى ، چۆچۈرىلىرى كۆزىگە كۆرۈنۈپ ، ئۆينىڭ بوسۇغىسىغا ئارانلا ئۈلگۈرگەنىدى ، بىراق ئويلىمىغان يەردىن ئائىلىدىكىلىرىنىڭ سو-غۇق نەزەرىگە ئۇچرىدى . مانا ھازىر ئۇلار بىلەن بىر شىرەدە ئولتۇرۇپ تاماق يېيىشمۇ ئازابلىق ئىشقا ئايلىنىپ قالدى . قىزغىن پاراڭلىشىپ ، كۈلۈشۈپ ئولتۇرغانلار قەدىردان كەلگەن ھامان خۇددى ئاغزىدا تالقان باردەك جىمجىت ئولتۇرىدۇ ، تاماقمۇ ئىنتا-يىن سوغۇق كەيپىياتتا يېيىلىدۇ . شۇڭا ، قەدىردان : «ۋاي بولدى-لا ، ئۇلارنىمۇ ، ئۆزۈمنىمۇ قىيناپ نېمە قىلاي» دېگەن ئويغا كې-لىپ ، سىرتتىن تاماق يېيىشكە مەجبۇر بولدى .

قەدىردان ئۆيگە كىرگەندە ئۆيدىكىلەرنىڭ ھەممىسى تېلېۋىزور كۆرۈۋاتاتتى . ئۇلار ئىشكىنىڭ تارقالغان شەپسىدىن ئارقىسىغا

قايرىلىپ قارىدىمۇ ، يەنە شۇ ھامان كۆزلىرى تېلىۋىزورغا ئاغدۇ .
رۇلدى ، شۇنداقتىمۇ ئابباس كۆڭۈلگە يارىشا : «قورسىقىڭ قانداق ؟» دەپ سوراپ قويدى . قەدىردانمۇ دادىسىغا تەركىي ھۆرمەت بولمىسۇن ئۈچۈن : «توق ، سىرتتا يېدىم...» دەپلا ئۆكىسى ئابدۇ .
راخماننىڭ ھۇجرىسىغا كىرىپ كەتتى . ئۇ ئەتىسى ئاتا - ئانىسى ئىشقا ، ئاچىسى بىلەن ئىنىسى مەكتەپكە كەتكۈچە قوپماي ياتتى .
ئۆي ئادەمىسىز جىمجىتلىققا چۆككەندىن كېيىنلا ، ئورنىدىن تۈرۈپ ، يۈزىنى يۇدى ، ئاندىن ئاشتىمۇ قىلماي نەرسە - كېرەكلىرىنى يىغىشتۇرۇپ ، سومكىسى بىلەن چامادانى كۆتۈرگىنىچە ئىشكىنى گۈپلا ياپتى - دە ، چىقىپ كەتتى .

قەدىردان ۋىلايەتلىك پارتكوم مېھمانخانىسىدىن يالغۇز كىشىلىك ياتاقتىن بىرىگە ئۈچ كۈنلۈك بېلەت كەستۈرۈپ ئورۇنلىشىپ قالغاندىن كېيىن ، ناھىيىلىك يۈك توشۇش كالىنىغا باردى . ئىشلەپچىقىرىش بۆلۈمىنىڭ باشلىقى ئۇنىڭغا ، ماشىنىلارنىڭ ئورۇمچىسىدىن قۇرۇلۇش ماتېرىياللىرى توشۇۋاتقانلىقى ، پەقەت ئىلىدىن ئۆتكۈزۈۋېتىلگەن 14 ماشىنىنى چىقىرىپ بېرەلەيدىغانلىقىنى ئېيتتى . قەدىردان بارغا شۈكۈر قىلىپ ، ئالون كەستۈردى . ئۇلار ئۆزلىرىنىڭ تۈزۈمى بويىچە زاكالىت ئۈچۈن 10 مىڭ سوم ئالدى . ئەمما ، بۇ ماشىنىلار قىيالىقتىكى مال تۈگىگۈچە توشۇيدىغانلىقىنى ئېيتتى .

— ئۆگۈنلۈككە ئەتىگەندىن باشلاپ ماشىنىلار مال يۆتكەشكە ماڭسا بولامدۇ ؟ — دېدى باشلىق تاماكا تۇتاشتۇرۇۋېتىپ ، — ياكى ۋاقتى بارمۇ ؟

— بولىدۇ . ماشىنىلار «شىنجاڭ مېھمانخانىسى»غا چۈشۈپ بولغۇچە ، مەن ئايروپىلان بىلەن بېرىپ ئۆلگۈرىمەن .

قەدىردان ناھىيىلىك يۈك توشۇش كالىنىدىن قايتىپ كېلىپ ، چۈشلۈك تامىقىنى ۋىلايەتلىك پارتكوم مېھمانخانىسىنىڭ ئاشخانىسىدا يېدى . ئاندىن تاكىسى كىرا قىلىپ ، تۈنۈگۈن مىززى كېرىم ئىككىسى سۆزلىشىپ قويغان چىرا ناھىيىلىك يۈك توشۇش كالىنىدىن

غا يۈرۈپ كەتتى . قەدىردان يېتىپ بارغاندا ، تۈنۈگۈنكى تاقىرباش خەنزۇ ئۇنى قىزغىن قارشى ئالدى ۋە باشلىقنىڭ ئىشخانىسىغا ئېلىپ كىردى . كالون باشلىقى 50 ياشلاردىن ئاشقان ، خۇددى يىڭناغۇچتەك ئورۇق ، ئېگىز ئادەم ئىدى . ئۇ ھەربىر ئېغىز گېپىدە «شۇنداقمۇ؟» دېگەن گەپنى قوشۇشنى ئۇنتۇپ قالمىتتى . دېگەنبىلەن بۇ يىڭناغۇچ قەدىردانغا 11 ماشىنا ھەل قىلىپ بەردى . قەدىردان ئالدىن 6 مىڭ سوم زاكالت تاپشۇردى . ئۇلارمۇ ئۈگۈندۈرۈلۈپ باشلاپ قاقنى يۆتكەيدىغان بولۇشتى .

قەدىردان يەنە قاق مەنبەسىنى قېزىش ئۈچۈن ، باغچە ، توساللا ، بوزاق ۋە لايغا يېزىلىرىنى ئايلىنىپ ، ئۈچ كۈن ئۆتۈپ كەتتى . بۇ يېزىلارنىڭ بەزىلىرى يېڭى قاق چىققان ھامان سېتىپ تۈگەتكەن ، بارلىرىنىڭ ئامباردا ساقلىنىپ قالغان قاق ، مۈنەك ، ئۈزۈم ، قارا ئۆرۈك قاقلىرى بەش - ئالتە ماشىنىغا قاچىلىغۇدەك ئاز ئىدى . شۇڭلاشقا ، ئۇلار يېزىلىق ھۆكۈمەتنىڭ ماشىنىلىرىدا ئۆزلىرى ئاپىرىپ بېرىدىغان بولۇشتى . قەدىردان باھاسىنى كېلىدەشپ ، 10 مىڭ سوم زاكالت بارگەندىن كېيىن ، كەچلەپ شەھەرگە يۈرۈپ كەتتى . ئۇ ياقۇپ ھاجىمنىڭ ماشىنىلىرى كەلگەن - كەلمىگەنلىكىنى بىلىش ئۈچۈن «ياشلار بىناسى» غا بېرىپ سولتەپ يىپ كەينىگە ياندى . چۈنكى ، ماشىنىلار تېخى يېتىپ كېلەلمىگەنىدى ، ئەمما ئۇ تۆمۈر دەرۋازىدىن چىقىشى ، ياقۇپ ھاجىمنىڭ يەتتە ماشىنىسى ئارقا - ئاقىدىن «ياشلار بىناسى» ھويلىسىغا كىرىپ كەلدى . قەدىردان ھاجىم بىلەن قۇچاقلىشىپ كۆرۈشتى ، شوپۇرلاردىن ھال سورىدى . بۇ ئەسنادا ، ئوبۇلھەسەن پالاقلاپ يېتىپ كەلدى . ئۇ ماشىنىدىكى ئېگىز بېسىلغان ماللارنى كۆرۈپ گۈل قەلەبىلىرى ئېچىلىپ كەتتى .

— شوپۇر بۇرادەرلەر ، جاپا چەكتىڭلار ، — ئوبۇلھەسەن قوللىرىنى ئوينىتىپ ۋارقىرىدى ، — بۈگۈن سىلەرنى رېستورانىمىزدا قانغۇدەك مېھمان قىلىمەن ، ئەڭ ئېسىل ياتاقلاردا ياتقۇزىمەن . سىلەرگە ئاتىغان مۇكاپاتىمۇ بار تېخى...

— ئوبۇلھەسەنكا، مەن ياقۇپ ھاجىمنى ئېلىپ كېتىپ ئۆزۈم مېھمان قىلىۋالاي، بولامدۇ؟ — دېدى قەدىردان، — قانداق، ماقۇل دەيدىغانسىز؟

— ھەي، سىلەر ئىككىڭلار كەتسەڭلار، شوپۇرلار نېمە دەپ ئويلاپ قالىدۇ، — پىچىرلىدى ئوبۇلھەسەن، — كەيپىياتنى بۇز-ماڭلار، سىلەرمۇ بىللە ئولتۇرۇشۇپ، شوپۇرلار قىزىغان ۋاقتىدا چىقىپ كەتمەمسىلەر.

رېستوراندىكى مۇلازىملار ئاللىبۇرۇن تەييارلىق قىلىپ بولغا-ندى. چۈنكى، ئوبۇلھەسەن چۈشتىلا ئاشپەز، مۇلازىملارغا، بۇ-گۈن كەچكىچە يەتتە ماشىنا يۈكىمىز كېلىپ بولىدۇ، جاپا چەككەن شوپۇرلارنى ئوبدان كۈتۈۋالسىز، دەپ ئۇقتۇرۇۋەتكەندى. رېس-توراننىڭ ئايرىمخانىسىدىكى 10 كىشىلىك چوڭ يۇمىلاق شىرە خىلمۇخىل قورۇما، قورداق، پولۇ، پېتىر مانتا، پەرمۇدە، تونۇر كاۋاپ ۋە زىخ كاۋاپلار بىلەن تولغان، مۇلازىم قىزلار پىيالىلەرگە چاي قۇيماقتا ئىدى. بەش كۈن چۆل تامىقى بىلەن چۆلدەرەپ كەتكەن شوپۇرلار تاماقلارغا بۆرىدەك ھۇجۇمغا ئۆتتى. بەزى ياش شوپۇرلار ئاغزىغا تاماق تېگە - تەگمەيلا، پىۋا بوتۇلكىلىرىنىڭ ئاغزىلىرىنى ۋاكىلدىتىپ ئاچاتتى. ئىستاكىنلاردىن ئاپئاق كۆپۈك ئۆرلەپ، پەسكە ساقىيتتى. بەزىلەر زىخ كاۋاپنى چىشلىرىدا سىي-رىسا، بەزىلىرى پېتىر مانتىلارنى شوپۇلاپ يەيتتى. ئوبۇلھەسەن بىر ئىستاكىن پىۋانى كۆتۈرۈۋېلىپ، شوپۇرلار بىلەن ئۇرۇشتۇرات-تى ۋە «ئېلىڭلار، بېقىڭلار...» دەپ ۋارقىراپ، مېھماندوستلۇق قىلاتتى... شۇ ئەسنادا قەدىردان بىلەن ياقۇپ ھاجىم ھېچكىمگە شەپە بەرمەيلا چىقىپ كەتتى.

«ياشلار بىناسى» بىلەن ۋىلايەتلىك پارتكوم مېھمانخانىسىنىڭ ئارىلىقى بىر يېرىم بېكەت ئەتراپىدا كېلەتتى، شۇنداقتىمۇ قەدىر-دان ياقۇپ ھاجىمنى تاكىسى بىلەن ئېلىپ كەتتى.

— كىچىككىنە يولغا نېمەنچە ئىسراپخورلۇق قىلىسەن؟ — دېدى ھاجىم سەل خاپا بولۇپ، — پىيادە كەتسەكمۇ بولاتتىغۇ.

— بەش كۈن يۈك ماشىنىنىڭ كابىنىكىسىدا ئولتۇرماق ئاسان
ئەمەس ، چارچاپ كەتتىڭىز .

— ھەي ، ئاتا - ئاناڭ بىلەن بىللە ياتماي ، نېمانداق مېھمانخا-
نىدا ياتىسەن ؟

— ھېلى دەپ بېرىمەن ، — قەدىردان ئاچچىق كۈلدى ، —
پاھ ، پاھ ، نېمىدېگەن قاتمال ئادەملەر بۇ ! ھەرقانچە كاتتا ئەمەلدار
بولغىنى بىلەن ئىسلاھات دەۋرىدىكى يېڭىلىقلارنى ، مۆجىزىلەرنى
چۈشەنمىسە بىكار كەن...

— دېگىنە ، زادى نېمىش بولدى ؟
قەدىردان ياخشى كۆڭلى بىلەن ئەكەلگەن پۇلنىڭ ئۆزىنى
ئوغرى ، بۇلاڭچى ، خروئىن ئەتكەسچىسى قىلىپ قويغانلىق جەري-
نى سۆزلەپ بېرىۋىدى ، ياقۇپ ھاجىم ھەيران بولغىنىدىن تېڭىر-
قا پىلا قالدى .

ياقۇپ ھاجىم گەپ قىلىش ئۈچۈن ئاغزىنى ئۆمەللەپ تۇرۇ-
شى ، تاكىسى ۋىلايەتلىك پارتكوم مېھمانخانىسىنىڭ ھويلىسىغا كى-
رىپ گۈللۈك ئالدىدا توختىدى . ئۇلار ماشىنىدىن چۈشۈپ ، مېھ-
مانخانا كارىدورىغا كىرىشى ، نۆۋەتچى كۈتكۈچى قىز ئىشكىنى
ئېچىپ بەردى .

ياقۇپ ھاجىم ياتاققا كىرىپ تۆت تەرەپكە قاراپ چەكچىيىپلا
قالدى . كۈن چىقىشقا قارىغان پۈتۈن بىر تام ئەينەك بولۇپ ،
ئۇنىڭغا تارتىلغان چەت ئەل پەردىلىرى كۆزنى چېقىپ ، ھىلىپىرلەپ
تۇراتتى . رەڭلىك تېلېۋىزور ، ئۇنىڭلار دىن باشقا ، ئىسسىق ھەم
سوغۇق ھاۋا ئەڭشىگۈچ ، ئىشكاپلاردا ئالماشتۇرىدىغان ئىچ كىيىم ،
ئۇخلاش كىيىملىرى ، ھەتتا بازارغا ئېلىپ چىقىدىغان سومكىلارغى-
چە بار ئىدى . ئالامەت بېزەلگەن ئالىي كارىۋاتنىڭ ھەيۋىتىدىن
ئادەم ئولتۇرۇشقىمۇ ئەيمىنەتتى ، مۇنچىنىڭ ئەسلىھىلىرى پۈتۈن-
لەي زامانىۋى لايىھىلەنگەن بولۇپ ، ھەتتا ئۆزلۈكىدىن يۇيۇپ قو-
يۇش ئەسۋابلىرىمۇ بار ئىدى .

— پاھ ، قوغۇن - تاۋۇزلارنى تىلىپ ، شاپتۇل ، ئالمىلارنى

يۇيۇپ ، ئۈستىنى سۇلياۋ بىلەن ئوراپ ئەكىرىپ قويدىكىنا ، —
دېدى ياقۇپ ھاجىم بىر تىلىم قوغۇننى قولىغا ئېلىپ ، — دېگىنە ،
نەچچە پۇللۇق ياتاق بۇ ؟

— سىزچە قانچە پۇللۇقتۇ ؟

— 200 سومما ؟

— ئىككىگە كۆپەيتىڭ .

— نېمە ، 400 سوم ! ھەي ، سەن بۇنداق ئەمەستىڭغۇ ، —

ياقۇپ ھاجىم ئالىيىپ قارىدى ، — نېمانداق ھەشەمەتخورلۇق
قىلىسەن ؟

— ئوغرىلىق ، بۇلاڭچىلىق ، ئەتكەسچىلىك قىلىپ تاپقان
پۇلنى مۇشۇنداق بۇزۇپ - چېچىپ تۈگەتمەسمە ، قانداق تۈگە-
تىمەن...

— ھە ماقۇلە ، ئاتا - ئاناڭغا قېيىداپ مۇشۇنداق قىلىۋېتىپ -

سەن - دە ، — دېدى ياقۇپ ھاجىم ، — ھەي ، ئۇلار دېگەن
60 - يىللارنىڭ مەھسۇللىرى ، پۇلنى بەش تىيىن ، ئون تىيىنلاپ
خەجلىگەن ئادەملەر . بىر يوللا بىر ساندۇق پۇلنى كۆتۈرۈپ
بارساڭ ، ھېلىمۇ ئارقىسىغا تىرىڭىڭدە ئۆرۈلۈپ كەتمەپتۇ !

— شۇنداقتىمۇ ئوغرى ، قاراقچىغا مۇئامىلە قىلغاندەك ، قە -

رىچە - يېنىچە تېگىۋاتسا...

— ئەگەر سەنمۇ ئاشۇلار بېشىدىن كەچۈرگەن قاتمۇقات ئىچ -

تىمائي ، سىياسىي ھەرىكەتلەرنىڭ زىيانكەشلىكىگە ئۇچرىغان بول -
ساڭ ، ئۇلاردىن بەتتەر ئېھتىياتچان ، قورقۇنچاق بولۇپ كەتكەن
بولاتىنىڭ .

ئۇلار ئەنە شۇنداق تالاش - تارتىش ، ۋارقىراش ، ئاچچىقلاشلار
ئارقىلىق بىر - بىرىگە سىڭىشىپ كەتكەن ئادەملەر ئىدى . ياقۇپ
ھاجىم بىرەر ئىش دىنىغا ياقمىسا يۈز - خاتىر قىلىپ ئولتۇرمايت -
تى ، تېرە ئۈستىدە پۇل قىلاتتى . قەدىردانمۇ چوڭكەن ، ھاجىمكەن
دېگەندەك سۈلكەتلەردىن خالىي ئىدى . لېكىن ، ئۇلار بىر قەپەس
ۋارقىراشلاردىن كېيىن بىردىنلا پەسكويغا چۈشۈپ ، ئۆزلىرىنىڭ

تېرىكچىلىكى ھەققىدە باش قاتۇراتتى . مانا شۇ تۇرقىدىمۇ ، قەدىر -
دان بۇ قېتىم خوتەنگە كېلىپ تۆت - بەش كۈن ئىچىدە قىلغان
ئىشنىڭ ھەممىنى سۆزلەپ بەردى . خوتەندىن يۈك تېپىلماي ،
ماشىنىلارنىڭ قۇرۇق قايىتىپ كېتىشىدىن غەم يېگەن ياقۇپ ھاجىم
1 مىڭ 250 توننا گۈلە - قاقنىڭ گېپىنى ئاڭلاپ قەۋەتلا خۇشال
بولۇپ كەتتى :

— تاپقان ماشىنىلىرىڭ قاچان يولغا چىقتى ؟

— تۈنۈگۈن ئەتىگەندە ...

— ئۇنداقتا بىزمۇ ئەتە ئەتىگەندە يۈكلەرنى

چۈشۈرۈۋېتىپ ، — دېدى ياقۇپ ھاجىم ، — كەچلەپ قىيالىق بوز
يەر مەيدانغا يۈرۈپ كەتسەك بولغۇدەك .

— مەن ئوبۇلھەسەنكامغا دەپ قويماي ، يۈك چۈشۈرۈشكە سىز
قاتناشماڭ .

— نېمە ، بىرەر ئىشنىڭ بارمىدى ؟

— خوتەندىن يەنە 10 - 20 ماشىنا تاپىمىسىز ، — قەدىردان

ھاجىمغا ئۈمىد بىلەن قارىدى ، — ياكى ئامال قىلالامىسىز ؟

— سەنچۇ ؟

— مەن ئەتە ئايروپىلان بىلەن ماڭمىسام ، يولغا چىقىپ كەتە -

كەن ماشىنىلار نېمە قىلارنى بىلمەي قالار .

— ماشىنىلار تۈنۈگۈن يولغا چىقىپتۇ ، يەنە ئىككى - ئۈچ

كۈن كېچىكىپ يولغا چىقساڭمۇ ئۈلگۈرسەنغۇ .

— ھاجىمكا ، مېنىڭ ئوقۇۋاتقىنىم ئۆزىڭىزگە ئايانغۇ ، مانا

بۈگۈن بەش كۈن دەرىستىن قالدىم .

— مۇنداق دېگىن . بۇ تەرىپى بولسا ، دەرھال ماڭ...

— ئەمىسە مەن دېگەن ئىشنى بېجىرەلمەيسىز ؟

— بولىدۇ ، بىرەر كۈن كېچىكسەممۇ 15 - 20 ماشىنا بولۇپ

ماڭايلى .

— ھەبىيەللى ، مۇنداق دېمەيسىز ، — قەدىردان كۈلدى ، —

جاپايىڭىزغا تۇشلۇق ھەققىڭىزنى بەرسەم بولىمىدىمۇ .

— ھەقىدەڭ گېپىنى قىلما ، — دېدى ھاجىم كەسكىن ھالدا ، — بۇ قېتىم ئوبدان ماشىنىدىن يەنە ئۈچىنى سۆزلىشىپ قويدۇم ، سەندىن قەرز ئالمايمىسام ئۇ ماشىنىلار خەققە ئۈچۈپ كېتىدۇ .

— كارۋان ئون بولىدىكەن — دە ؟

— چاتاق يوق ! تېخى 20 ، 30 ، 40 ... 100 گىمۇ بارىدۇ .

— پاھ ، پاھ ، ھاجىم دېگەننىڭ نەپسى ئەدەسسىز يامان بولىدۇ .
كىنا ...

— ھاجىمنى چىشلەپ تارتما ، خۇمپەر !

خوتۇن ، بالا — چاقىسىنى كۆرۈشكە جېنى تاقىلداپ تۇرغان ھاجىم قاراڭغۇ چۈشۈش بىلەن شورۋاغدىكى ئۆيىگە ماڭدى . ئۇ مېڭىش ئالدىدا : «ئەتە يۈك چۈشۈرۈشتە ماشىنىلارنى يۆتكەش توغرا كەلسە لازىم بولىدۇ ، ئەتىگەندە شوپۇرلارغا يەتكۈزۈپ بەر» دەپ ماشىنىنىڭ ئاچقۇچىنى بەردى .

قەدىردان ئەتىسى ئەتىگەندە ۋىلايەتلىك پارتكوم مېھمانخانىسىدىن ئىش ئىش بېجىرىش ئىشخانىسىغا كىرىپ ، كەچ سائەت سەككىز - نىڭ ئايروپىلان بېلىتىگە تىزىملىتىپ ، پۇلىنى تۆلىدى . ئاندىن «ياشلار بىناسى»غا بېرىپ ، ئوبۇلھەسەنگە ئەھۋالنى دېگەچ ، ياقۇپ ھاجىم ھەيدىگەن ماشىنىنىڭ ئاچقۇچىنى تاپشۇرۇپ بەرگەندىن كېيىن ، ياتىقىغا قايتىپ كەلدى . ئۇ يول تەييارلىقى ئۈچۈن ئىچ كىيىم ، پايپاق ، قولىاغلىقلىرىنى تازىلىق ئۆيىدە يۇيۇپ ، قىسقىچىلارغا قىسىپ تۇراتتى ، ئىشىك چېكىلىپ ياقۇپ ھاجىم كىرىپ كەلدى . ئۇ ساقاللىرىنى قىردۇرۇپ ، بۇرۇتنى چىرايلىق ياسىۋالغانىدى .

— ھەي ، يەرلىك يۈك توشۇش ئەترەتلىرىنىڭ ئىككىسىدىن 17 ماشىنا ھەل قىلدىم ، — دېدى ئۇ كۈلۈپ تۇرۇپ ، — مېنىڭكى بىلەن قوشقاندا 24 ماشىنا بولىدۇ .

— ياخشى بوپتۇ ، ھاجىمكا ، — دېدى قەدىردان ، — بىر مۇھىم گەپ بار ، ئوبۇلھەسەنگە : «قىيالىقتىكى 1 مىڭ 250 توننا

مالغا ئىچكىرىدىكى خوجاينىلار مەبلەغ سالغان» دەپ قويۇڭ ، ئۇق-
تىڭىزما ؟

— سەن بۇنى دېمىسەڭمۇ كۆڭلۈمگە پۈكۈپ بولغان .

— ۋاي ، ۋاي ، ۋاي ، ھاجىم دېگەن ئاشۇنداق ئەقىللىق بول-
سا ، ئون قېتىم ھاجىم بولغۇم بار .

— بولدى ، بولدى ، مەسخىرەڭنى قوي ، توختا ، بىر ئىشنى
ئۇنتۇپتىمەن ، — ھاجىم قولىنى كۆتۈردى ، — پېنىسىگە چىققان
بىر ئەر - خوتۇن قوشنىمىز بار ئىدى . ئۇلارنىڭ ئوقۇتقۇچىلىق
قىلىۋاتقان ئىككى قىزى ئاتا - ئانىسىغا خىزمەت ئىشلەپ ، سۈيى ،
مۇنچىسى ، ھاجەتخانىسى ئىچىدە ھەم قىشتا ئوت قالمايسىلەر ،
دەپ بىنا ئۆي ئېلىپ بەرگەنىدى . مانا ئەمدى بانكىدىن ئالغان
قەرزنىڭ ئۆسۈمى پالانى يىلدا پۈكۈنى بولىدىكەن . شۇڭا ، دەرھال
تۆلىۋېتىلى دەپ ، قورۇ - جايىنى ساتماقچى بولدى .

— زادى نېمە دېمەكچىسىز ؟ ئاشۇ قورۇ - جايىنى ئېلىۋېلىش
نىيىتىڭىز بار ئوخشىمامدۇ ، پۇل بېرىپ تۇرايما ؟

— ياقەي ، سەندىن ئۈچ ماشىنىغا پۇل ئالمەن دەۋاتسام ،
ئۇنىڭغا يەنە قەرز ئالامدىم ، ئۆزۈمنىڭ قورۇ - جايىم تۇرسا...
— ئەمىسە نېمە دېمەكچى ؟

— ئۆيلىرى پۈتۈنلەي زامانىۋى سېلىنغان ، بىر يېرىم مودەك
قورۇ - باغلىرى بىر جەننەت دېگىنە ! مانا ھازىر 120 مىڭغىمۇ
خېرىدار چىقمايۋاتىدۇ . ئەگەر پۇلۇڭ بولسا ئېلىپ قويساڭ ،
بالاڭدىن - بالاڭغا قالىدىغان بىر زېمىن - دە ئۇ...
— ئەگەر ئېلىپ قويسام ئۇنى كىم ساقلاپ بېرىدۇ ؟

— بىزنىڭ بالىلار ئىجارىگە بېرىپ قويسا ، پۇلىنى خەجلىمەم-
سەن . ھەي ساراڭ ، ئۆي - زېمىن دېگەن ئۆلمەيدىغان ئالتۇن
قوزۇق...

ئۇلار ئادىتى بويىچە يەنە بىر قەپەس تاكا لالاشقاندىن كېيىن ،
دەرھال شورۋاغا ماڭدى . شورۋاغ شەھەر ئەتراپى بولۇپ ، باغۇ
بوستانلىق ، ئېرىق - ئۆستەڭلىرىدە سۇلار ئېقىپ تۇرغان ، ئىنتا-

يىن ھاۋالىق ھەم مەنزىرىلىك جاي ئىدى . كۈنساين كېڭىيىۋاتقان شەھەر قۇرۇلۇشى بارغانسېرى شورۋاغنى ئۆز باغرىغا سىڭدۈرۈۋاتاتتى . ياقۇپ ھاجىم بىرنەچچە قوشنىلىرىنى شاھىت ھەم گۇۋاھچى بولۇشقا چاقىردى . مويسىپىت قېرىلارنىڭ ھە - ھۇ دېيىشى بىلەن قورۇ - جاي 120 مىڭ سوم بولۇپ پىچىلدى . قەدىردان شۇ جايدىلا پۇلىنى ساندى ۋە گۇۋاھچى ، شاھىتلارغا چاي پۇلى تارقىتىپ بەردى .

كۈن قايرىلىپ ، يورۇڭقاش دەريا ساھىللىرىنىڭ يامغۇر بۇلۇ - تىدەك بۈك - باراقسانلىق ئورمان - باغلىرىغا قىڭغايماقتا ئىدى . قەدىردان سائىتىگە قارىدى . ئۇنىڭ مېڭىشىغا يەنە بىر سائەتتەك ۋاقىت قالغان ، دەرھال مېھمانخانىغا قايتىمىسا بولمايتتى . ياقۇپ ھاجىم ئۇنى ئۆزىتىپ قويۇش ئۈچۈن بىللە كەلدى . قەدىردان جەننەتتەك قورۇ - جايىنىڭ يەر خېتى ۋە ئۆي - زېمىن ئىگىدارچە - لىق كىنىشكىلىرىنى چامادانغا سالدى ، ئاندىن ھويلىغا چىقىشى ، ئايرودرومغا ئېلىپ ماڭىدىغان ئاپتوبۇسمۇ كەلدى . قەدىردان بىلەن قۇچاقلىشىپ خوشلاشقان ياقۇپ ھاجىم ماشىنا ۋىلايەتلىك پارتكوم مېھمانخانىسى قورۇسىدىن چىقىپ بولغۇچە ئارقىدىن ئەگىشىپ كەلدى . ماشىنا چوڭ يولغا قايرىلىپ ، ئۇچقاندەك مېڭىپ كەتكەندىن كېيىنلا ، ئۇ ئىچىدە : «خۇدا سېنى ئۆز پاناھىدا ساقلىسۇن ، يامان كۆز ، يامان سۆزلەردىن نېرى قىلسۇن !» دەپ تىلەك تىلدى . ئاندىن «ياشلار بىناسى»غا يول ئالدى . ئۇ ئەمدىلا تۆمۈر دەرۋازىغا قەدەم ئېلىشى ، ھويلىدىن ئابباس بۇجاڭ چىقىپ قالدى . ئۇلار تىنچلىق - ئامانلىق سوراشقاندىن كېيىن ، ئابباس بۇجاڭ ھاجىمغا ئېغىر نەزەردە قارىدى .

— تۈنۈگۈندىن بېرى ئۈچ قېتىم كەلدىم ، ئەجەب كەم دىدارغۇ ئۆزلە ، — ئابباسنىڭ ئاۋازىغا تەئەددى ئارىلاشقاندەك قىلاتتى ، — ئەسلىدە قائىدە بويىچە ، ئۆيلەرنى پەتلىەيدىغان ئادەتلىرىمىزمۇ بو - لىدىغان .

— ئابباس بۇجاڭ ، كەچۈرسىلە ، — دېدى ھاجىم ئىوڭايسىز -

لىنىپ ، — بەك ئالدىراش بولۇپ كەتتىم ، بولمىسا كۆڭلۈمدە بار ...

— كۆڭلۈمدە بار دېمەي ، ئاغزىمنىڭ ئۈچىدا بار دېسەڭ ، لىلا گەپ قىلغان بولاتتىڭ ، — ئابباسنىڭ ئاچچىقى ياندىغاندەك ئەمەس ئىدى ، — «ئېشىكىم كۆۋرۈكتىن ئۆتكۈچە» دېگەندەك ، ئامان — ئېسەن قىشتىن چىقىۋالدىڭ — دە .

— يوقسۇ ، يوقسۇ ... ئۆزلىرىنىڭ شاپائەت ، ئاتىدارچىلىقلىرىنى پېقىر قانداقمۇ ئۇنتۇسۇن ، — ھاجىم قىزىرىپ كەتتى ، — ئۇنداق تۈزىنى يەپ ، تۈزلۈقنى چاقىدىغان ئىشنى خۇدامۇ راۋا كۆرمەيدۇ ...

ياقۇپ ھاجىم بىر ماشىنا بىلەن كىراكەشلىككە قەدەم ئالغاندا ، ئابباس بۇجاڭ ئۇنىڭغا تىجارەت كىنىشكىلىرىنى ھەل قىلىپ بېرىشتىن سىرت ، بانكىدىن قەرز پۇلمۇ ھەل قىلىپ بەرگەندى . ئىسلاھات يېڭى يولغا قويۇلغان ئۇ چاغلاردا ، ئىقتىسادىي تۈزۈملەر قىيىن ھەم مۇرەككەپ ئىدى . مۇشۇنداق زىل پەيتلەردە ئابباس بۇجاڭنىڭ بۇنداق يەكدىللىق قىلىشى ئاسان ئەمەس ، ئەلۋەتتە ! شۇنىڭ ئۈچۈنمۇ ھازىرقىدەك ئاچچىقلىنىشى ، ئۆپكىدەك ئېسىدلىپ ، تەنە — كىنايە قىلىشى ئەنە شۇ ۋەجدىن ئىكەنلىكى ئېنىقلا تۇرمادۇ !

— قانداق ، ھازىر بىزنىڭ ئۆيگە بارامدۇق ياكى مەشەدىلا «غانجۇغىدا كۆرۈشەيلى» دەمدۇق ؟ — ئابباسنىڭ پەيلى بوشىماي تۇراتتى ، — مېنىڭ سەندىن سورايدىغان مۇھىم گەپلىرىم بار ئىدى .

— مېنىڭمۇ ئۆزلىرىگە دەيدىغان سىلىنىڭ گەپلىرىدىنمۇ مۇھىمراق نەسىھەتلىرىم بار ئىدى ، — تەنە — تاپىدىن بۇرنى — قۇلقىغىچە تويغان ھاجىمنىڭمۇ گەجگىسىدىن قورۇدى ، — ئاڭلىغاندىن كېيىن بىلىپ قالدىلا ، ئەمما ھازىر كەچ بولۇپ كەتتى ، مەن ئەتە ئاتايتەن سىلى تەرەپكە ئۆتەي . — ئەمەسە ھاجىمنىڭ «نەسىھىتى» نى ئويلاپ كېچىچە تولغىد .

نىپ ئۇخلىيالمىدىكەنمەن - دە ؟

بۇ ئەسنادا «ياشلار بىناسى» پەلەمپىيىدىن چۈشۈپ كېلىۋاتقان ئوبۇلھەسەن ئۇلارنى كۆرۈپ قېلىپ ، يۈگۈرۈپ يېتىپ كەلدى . ئۇ «بۇجاڭ» بىلەن «ھاجىم» نىڭ خوتەن قوشقىرىدەك مۇڭگۈز چىنىشىپ قالغانلىقىدىن بىخەۋەر ، ئۆزىچە قايناپلا كەتتى :
— ۋۇي ئا بۇجاڭ ، ھاجىم ، بىزنىڭ شۇنچە مەدەنىيەت ئۆيلە-

رىمىز ، دەم ئېلىش بۆلۈملىرىمىز تۇرۇقلۇق ، بۇ يەردە ئۆرە تۇرۇپ سۆزلەشكەنلىرى تېگىل بولماپتۇ ... زادى بولماپتۇ ... يۈرسىلە ... يۈرسىلە ، قىزىققىنە چاي بولامدۇ ياكى تەنگە راھەت سوغۇق ئىچىملىك بولامدۇ ، ئىچكەچ پاراڭ قىلىشىسلا ، لىپىدە ھاردۇقلىرى چىقىپ قالىدۇ دەيمەن...

ئوبۇلھەسەن ئۇ ئىككىسىنى گىلەملەر سېلىنغان ، ئالىي دىۋانلار قويۇلغان بۆلۈمگە باشلاپ كىرىپ : «قېنى مەرھەمەت» دەپ بولغۇچە ، بىر قىز پەتنۇستا ھەرخىل ماركىلىق سوغۇق ئىچىملىك قۇتىلىرىنى ئېلىپ كىرىپ ، چاي ئۈستىلىگە قويدى ۋە ئىككى قۇتىنىڭ ئاغزىنى «ۋاككىدە» قىلىپ ئېچىپ ، كىرىشىپ قالغان ئىككى خورازنىڭ ئالدىغا ئەدەپ بىلەن سۈرۈپ قويدى .

ئاچچىقىدا ئۆزىنى تۇتۇۋالالماي ، خېلىلا كايىپ قالغان ئابباس تاماقلرى قۇرۇپ كەتكەنمۇ ، سوغۇق ئىچىملىك قۇتىسىنى ئېگىز كۆتۈرۈپ ، غورتۇلدىتىپ خېلىلا جىق ئىچىۋەتتى . ھاجىمۇ «ئې-شەك ئېشەكتىن قالسا ، قۇلىقنى كەس» دېگەن تەمسىلنى ئوبدان بىلەمدۇ ، ئالدىدىكى قۇتىنى كۆتۈرۈپ راسا بىر ئىچىۋېلىپ ، «ئۇھ» دېگىنىچە يېرىملاشقان قۇتىنى چاي ئۈستىلىگە قويدى . سوغۇق ئىچىملىكلەر ئۇلارنىڭ ئىچىدىكى غەزەپ ئوتىنى ۋاشىشىدە ئۆچۈرۈۋەتتىمۇ قانداق ، ھەر ئىككىلىسى ھىڭىگىدە ھىجىيىشىپ بىر - بىرىگە قاراپ قويۇشتى . ئابباسنىڭ چىرايىدا ، «نەسىھەت» نى دېمەسەن ، دېگەندەك بىر سوتالنىڭ ئەلەڭلەپ تۇرغانلىقىنى كۆرگەندەك بولغان ھاجىم گېلىنى قىرىپ قويۇپ ، كانىيىنى رۇس-لىمدى :

— ئابباس بۇجاڭ ، ئۆزلىرى بىر ئوقۇمۇشلۇق رەھبەر تۇ-
رۇپ ، ئوغۇللىرىغا دۈشمەن قىلمايدىغان تەتۈرلۈكنى قىپتىلا ، —
دېدى ھاجىم پەردىشەپنى قايرىپ قويۇپ ، — ئۇنىڭ ھەرقايسىلىرى-
نىڭ باققان قەرزلىرىنى تۆلەش ئۈچۈن ئېلىپ كەلگەن پۇلنى
نېمىدەپ ئويلاپ قېلىشتىلا؟

— شۇنچە كۆپ پۇلنىڭ كېلىش مەنبەسى زادى نېمە؟ قاقچى-
لىق قىلىپ ، سەيگۈيۈەن بولۇپ ، ساندۇقلاپ پۇلنى تاپقىلى بولسا ،
مەن «بۇجاڭ» بولۇپ نېمە قىلىمەن؟

— سىلى بۇجاڭلىقنى يۈز قېتىم تاشلىۋەتسىلىمۇ ، قەدىر-
داندى دورىيالىمايلا ، — ياقۇپ ھاجىم تەمكىنلىك بىلەن
سۆزلەۋاتتى ، — ئۇنىڭغا ئاللا ئاتا قىلغان نېمەت بۇ ! سىلى تېخى
ئاشۇ بىر چاماندان پۇلنى كۆرۈپ ، ئوڭدىلىرىغا ئۇچۇپ كەتكىلى
تاسلا قايلا ، ئۇنىڭ بانكىدىكى پۇللىرىنى كۆرسىلە ، دوختۇرخانىغا
ئۆلگۈرمەيدىغان ئوخشايدۇ .

— ھەي ، ھەي... ئاغزىڭنى ئۇششۇتمە ...

— مەنمۇ ئۇنىڭدىن پۇل قەرز ئېلىپ ، چوڭ ماشىنىدىن
ئىككىنى ئالدىم ، — دېدى ياقۇپ ھاجىم ، — بۇ قېتىم ئۈرۈمچىگە
بارغاندىن كېيىن يەنە ئۈچ ماشىنا ئالغۇدەك پۇل بەرمەكچى .
— نېمە... ئۇ... ئۇ...

— سىلى ھەيران قالغۇدەك ئىش كۆپ ، بۇجاڭ ، — ھاجىم
دىمىغىنى قېقىپ قويدى ، — سىلنىڭ ئەسلىرىدە بارمۇ ، خوتەندىن
تۈنجى كۈلچى سودىگەر بولغان خالمەت قارىم؟
— بار ... بار ... كۈلغا قۇرۇق ئۈزۈم يۆتكەپ بېيىغان
سودىگەر...

— ھەببەللى ، شۇ چېغدا قەدىردانغا يېلىنىپ ، 60 مىڭ سوم
ئېلىپ كەتتى .

— نېمە ، ئاشۇ كۈلچى سودىگەرما؟

— شۇ . تېخى بۇلا ئەمەس ، بىر يىگىت - قىز يۇرتىنى تاشلاپ
چىقىپتىكەن ، يىگىت ، قاسساپچىلىق قىلىپ كۈنۈمنى ئالاي دې-

گەن ، دەسمايىگە 2 مىڭ سوم بېرىپ تۇرغان بوسلىرى ، دەپ كەپتىكەن ، قەدىردان ئىجارىگە ئۆي ئال ، ئۆي جابدۇقلىرىمۇ ئال ، قاسساپچىلىقمۇ قىل ، دەپ 5 مىڭ سوم بەردى . بۇنداق خىجالەت تارتىپ كەلگەنلەرگە 3 مىڭدىن تارتىپ ، 10 مىڭغىچە بېرىپ يولغا سالغان غېرىب - غۇرۋالار ئاز ئەمەس .

ئاباسنىڭ ئاغزى ئېچىلغىنىچە ھاڭ - تاڭلا قالدى ، ئوغلدى - نىڭ شۇنچە نۇرغۇن پۇلنى قانداق ئۇسۇلدا تاپقانلىقىغا ئەقلى يەتمەيتتى .

— ياقۇپ ھاجىم ئىنى ، — ئاباس بىردىنلا بوشاپ قالغاندى ، — بۇ ئىشنىڭ تېگى - تەكتىنى ماڭا چۈشەندۈر ، بۇ زادى نېمە ئىش ؟ مەن ئۇنىڭغا بەك قوپاللىق قىپتىمەن .

ياقۇپ ھاجىم قاقچىلىقنىڭ ھەقىقىي سىرىنى يېشىپ چۈشەندۈرۈپ بەردى ، ئەگەر بىر كىلو قاقتا 20 تىيىن ئوشۇق ساتقاندا ، 100 توننا قاقتا 20 مىڭ سوم پايدىسىغا قېپقالدىغانلىقىنى ، مۇشۇ ئۇسۇلدا 300 ، 400 ، 500 توننا قاقلارنى ئىچكىرىدىكى لاۋبەنلەر - گە ئۆتكۈزگەندە ، بىر قېتىملىق سودىدىلا 100 مىڭلاپ پۇل قالىدۇ - غانلىقىنى دەلىللەپ كۆرسەتتى .

— ئەمىسە باشقا قاقچىلارمۇ شۇنداق قىلسا بولمامدۇ ؟

— ئۇلار بىرىنچىدىن ، شىركەت باشلىقلىرىغا ئارقا ئىشىك قىلدۇق ، دەپ بىر يارتا گۆش ، بىرەر - ئىككى ساندۇق يەل - يېمىش ئەكىرىدۇ ، بەك چوڭ قىلدى دېگەندىمۇ ، بىر نەچچە مىڭ سوم ئارقا ئىشىك قىلىدۇ ، كۆزى بەك كىچىك . قەدىردان بىر قېتىمدىلا 10 - 15 مىڭ سومنى يانچۇقىغا سېلىپ قويدۇ . شۇڭا ، ئۇلار بىر سوملۇق قاقنى بىر سوم 20 ياكى بىر سوم 30 تىيىن قىلىپ يېزىپ بېرىدۇ ؛ ئىككىنچىدىن ، قەدىردان بەك ئىشەنچلىك ، ئۇيغۇر ، خەنزۇ قاق سودىگەرلىرى ، خوجايىنلىرى ئۇنىڭغا ئىشىنىدۇ . قەدىرداندىن ئۆتكۈزۈۋالغان ھەر قانداق مالدىن چاتاق چىقمايدۇ ، كەسپكە پۇختا . شۇڭا ، پۈتۈن ئۈرۈمچى ئەمەس ، شىنجاڭ بويىچە «بالا سەيگۈيۈەن» دېسە ، ئۇنى تونۇمايدىغىنى يوق !

سەل ھاياجانلىنىپ ، قىزىپ قالغان ياقۇپ ھاجىم قەدىرداننىڭ دېھقانلارغا قىلغان ياخشىلىقلىرىنى بىر - بىرلەپ سۆزلەپ ، ھەتتا قەدىرداننى تونۇمايدىغان باشقا يۇرتلاردىنمۇ «بالا سەيگۈيۈەنگە تەگ - سۇن» دەپ ، نەچچە يۈز توننىلاپ مال ئەۋەتىدىغانلىقىنى دېگەندە ، ئابباس ئىختىيارسىز چىكىلداپ كەتتى .

— قەدىردان ھەرقايسىلىرىدىن دىلى رەنجىپ ئۆيدىن چىققاندىن كېيىن ، — دېدى ياقۇپ ھاجىم ئېغىر خورسىنىپ ، — قىيالىق بوز يەر مەيدانىدىن 1 مىڭ 250 توننا مالنى تەكشۈرۈپ سېتىۋاپتۇ . ھازىر 25 ماشىنىنىڭ يولغا چىققىنىغا ئۈچ كۈن بولۇپ قالدى . مەن ئۆگۈنلۈككە 24 ماشىنا بىلەن يولغا چىقمەن . قەدىردان ئالغان بۇ قاقنى بىر يېرىم ئايغىچە توشۇپ بولۇشىمىز كېرەك .

ياقۇپ ھاجىم 1 مىڭ 250 توننا مالنى ئېلىش جەريانىنى سۆزلەپ بەرگەندە ، ئابباس بۇجاڭ ئېڭىكىنى قاماللاپ ، ئۆزۇنغىچە بېشىنى چاپقىندى ھەم : «بىز ... بىز ... ئىسلاھاتنى چۈشەنمەيدى - كەنمىز ، ئىسلاھاتنىڭ ئارقىسىدا قاپتىمىز» دەپ ئىستەيلىدى...

— ھازىر قەدىردان نەدە ؟

— ئۇ بۈگۈن سائەت سەككىزنىڭ ئايروپىلانى بىلەن ئۈرۈمچى - گە ماڭدى .

— نېمىشقا ئەمدى ؟

— ئۈرۈمچىدىكى تۆت چوڭ مېۋە - چېۋە توپ سېتىش بازار - لىرىدىكى قاقچىلار ئۇنىڭ يولىغا قاراپ ، قاقلىرىنى ساتماي ئولتۇرىدۇ . يەنە بىر تەرەپتىن ، ئۇ شىنجاڭ ئۇنىۋېرسىتېت «ئالتۇن ئاچقۇچ» تەربىيەلەش مەركىزىدە ئوقۇۋاتىدۇ .

— ئوقۇۋاتىدۇ ؟ — ئابباس بۇجاڭ ھەيرانلىق ئىلكىدە تېڭىر - قاپ قالدى ، — ئۇ ... ئۇ ... نېمە ئوقۇۋاتىدۇ ؟

— ئىچكىرىدىن كېلىدىغان قاق سودىگەرلىرى بىلەن ئالاقىلەشش ، توختام تۈزۈش ، پىكىر ئالماشتۇرۇشتا قىيىنلىپ قالغاچ -

قا ، خەنزۇ تىلىدا ئوقۇپ بىر قارارنى پۈتتۈردى ، ھازىر ئىككىنچى قارارمۇ ئوتتۇرىلاشتى .

— مۇنداق دېگىن ، — ئابباس بۇجاڭنىڭ بېشى چۈشۈپ كەتتى ، — بىز بىلەن كۆرۈشمەيلا كېتىپ قالغىنىنى قارا بۇ بالىنىڭ !

— ئائىلىدە ئابدۇراخماندىن باشقىسى ھەرە چېقىۋالغاندەك قاپقىنى ئۈشۈتۈپ يۈرسە ، «يەنە شۇ سۆرۈن چىرايلارنى كۆرۈپ نېمە قىلاي» دېگەندۇ .

— بولدى ، بولدى ، سەنمۇ ئوت ئۈستىگە ياغ چاچماي ، غىت قىسئال...

— بۇ قېتىمقى سودىدىنلا بىر مىليون پايدا قالاتتى ، — ياقۇپ ھاجىم «ئىست» دەپ قويدى ، — بىراق قەدىردان : «دېھقانلىرى بەك نامراتكەن ، شۇلارنىڭ دېگىنىگە ئالدىم ، سودىلاشمىدىم» دەيدۇ . شۇنىڭدىمۇ يەنە ئۈچ - تۆت يۈز مىڭ پايدا بار .

— ۋۇي شۇنداقمۇ ، پاھ ، پاھ ...

— ھازىر 5 - ئاي تۇرسا ، بازاردا قاق يوق دېيەرلىك ، يېڭى قاقنىڭ چىقىشىغا خېلى بار .

— توۋا ، قۇرۇق مېۋە - چېۋىمۇ ئەجەب سېتىلىدىكەن؟
— شاكىلات ، كونسېرۋا ، قاق بەلىش ، قاق قىيامى بولكىسى ھەم ھەرخىل قاق بىلەن ياسىلىدىغان تاتلىق - تۇرۇملارنى ئىشلەپ-چىقىرىدىغان زاۋۇت ، كارخانا ، شىركەتلەر قۇرۇق مېۋە - چېۋىنى خام ئەشيا قىلىدۇ - دە .

— مۇنداق دېگىن ، — ئابباس ياقۇپ ھاجىمنىڭ مۈرىسىگە قولىنى قويدى ، — ئۈرۈمچىگە بارغاندىن كېيىن ھەممىمىزنىڭ قىزغىن سالىمىمىزنى يەتكۈزۈپ قوي . ئۇ بالا قېيىداپ يۈرمە-سۇن . بىز ئاچچىقلايلى ، تىللايلى ، قاپقىمىزنى تۇرۇۋالايلى ، ھەممىسى شۇ بالىنىڭ ياخشى بولۇشى ئۈچۈن . ۋاقىت خېلى بولۇپ قاپتۇ ، مەن قايتاي .

ئابباس قەدەملىرى ئېغىرلاشقان ھالدا دەم ئېلىش ئۆيىدىن

چىقىپ كەتتى . قەيەردىدۇر ساقلاپ تۇرغان ئوبۇلھەسەن ئۇنىڭ قولىتۇقلىرىدىن يۆلەپ ، پەلەمپەيلەردىن بىللە چۈشۈپ ئۈزىتىپ قويدى . ئۇ دەم ئېلىش ئۆيىگە كىرگەندە ، ياقۇپ ھاجىم سوغۇق ئىچىملىك قۇتىسىنىڭ يەنە بىرىنى ئېچىپ ئىچىۋاتاتتى .

— بەك جىق مۇڭدېشىپ كەتتىڭلارغۇ ، — ئوبۇلھەسەن ھا- جىمنىڭ ئۇدۇلىغا كېلىپ ئولتۇردى ، — قەدىردان ئۈرۈمچىدە مايماق دەسسەپ قالدىمۇ يا ؟

— ئاتا - ئانا بولغۇچى بالىسىدىن ئەنسىرىمەي قالامدۇ ، — ھاجىم ھەقىقىي ئەھۋالنى دېگۈسى كەلمىدى ، — ئىچەمدۇ ، چې- كەمدۇ ، ئوينامدۇ دېگەنلەرنى سۈرۈشتە قىلىۋاتىدۇ شۇ ...

ئوبۇلھەسەن سوغۇق ئىچىملىك ئىچىپ ئولتۇرۇپ ، قەدىردان- نىڭ ئۆزىگە قول - قانات بولۇپ قالغانلىقى ، «ياشلار بىناسى» دىن ئىبارەت چوڭ كوللېكتىپ ئۈچۈن جان كۆيدۈرۈۋاتقانلىقى ، ھازىر ھەر بىر دۇكان مەسئۇللىرى ، پىركازچىلىرى ئۇنىڭدىن بەكمۇ رازى ئىكەنلىكىنى مەمنۇنىيەت بىلەن سۆزلىدى . ياقۇپ ھاجىم شەھەر كۆرگەن ، جەمئىيەتكە ئارىلاشقان ، ئىسسىق - سو- غۇق بېشىدىن ئۆتكەن ئادەم بولغاچقا ، بۇنداق پاسقا چىققان توپنى ئۇرماي قالامدۇ ؟ ئۇ قەدىردانغا بېرىلىۋاتقان سەككىز سوم كاماندە- روپكا ، 15 سوم ياتاق ، 350 سوم مائاشنى سۆكۈپ بىر سۆزلىگىلى تۇرغانىدى ، ئوبۇلھەسەن قەدىردان توغرىلىق گەپ ئاچقىنىغا بۇرنى - قۇلقىغىچە تويدى ، نومۇستىن ئاسمان يىراق ، يەر قاتتىق بولۇپ كەتتى .

— مەن : «قاق پۇلىدىن ئاز - تولا ئېلىپ قال» دېسەم ، ئۇ : «ئوبۇلھەسەنكام كۆپ ئادەمنى باقىدۇ ، بىر تىيىننى كەم قىلماي ئەۋەتمەسەم بولمايدۇ» دەيدۇ . بۇ ھەقتە ئىككىمىز بىر نەچچە قېتىم تاكاللىشىپمۇ قالدۇق ، — ياقۇپ ھاجىم قوللىرىنى شىلتىمەكتە ئىدى ، — ئۈرۈمچىدەك يەردە ئاددىيغىنا بىر ۋاخ تاماق سەككىز سوم تۇرسا ، سىز بېرىدىغان سەككىز سوم كاماندىروپكا پۇلى قانداقمۇ بىر كۈنگە يەتسۇن ؟ «15 سومدىن تۆۋەن ياتاقتا

ياتسەن» دەپ بەلگىلەپ بېرىپسىز ، ئۇ جان كۆيدۈرۈپ ئىشلىگەن-
لىكى ئۈچۈن ، پوق - سۈيدۈك ، تەر ، ئوسۇرۇق پۇراپ تۇرغان
سەككىز كىشىلىك گۇندىخاندا ياتسۇنما ؟

— مەن... مەن... ئۆستۈرۈپ بېرى ، — ئوبۇلھەسەننىڭ
بېشى چۈشۈپ كەتكەندى ، — مائاشنىمۇ تەكشىمىسەم
بولمىغۇدەك...

— بولدى قىلىڭ ئەمدى ، ھازىر ئۇنىڭ ھاجىتى سىزگە چۈش-
مەيدۇ ، — ھاجىم ئاچچىقىدا پۇشاڭشىپ كەتتى ، — ئۇ سىز
بەرگەن پۇلنى يەتكۈزەلمەي ، دېھقانلارنىڭ ماللىرىنى خەنزۇ خوجا-
يىنلارغا ئۆتكۈزۈپ جېنىنى بېقىپ كەلدى ، ھازىر ئۈرۈمچى ۋە
جەنۇبىي شىنجاڭ بويىچە ئۇنى «بالا سەيگۈيۈەن» دەپ ماختىشىپ
بېشىدا كۆتۈرۈشۈۋاتىدۇ .

— مەنمۇ ئاڭلىدىم...

— ئىچكىرىدىن كەلگەن قاق سودىگەرلىرى ، كاتتا بايلار قە-
دىردانىڭ 35 سوملۇق ياتقىنى كۆرۈپ دەھشەت غەزەپلىنىپ :
«سىلەر ئۇيغۇر ئەمەلدارلىرى ، بايلىرى ئادەم ئىشلىتىشنى بىلمەي-
سىلەر ، قابىلىيەتلىك كىشىلەرنىڭ قەدىرىگە ئەسلا يەتمەيسىلەر»
دەپ ۋارقىرىشىپ كەتتى . لېكىن ، قەدىردان ، بۇ 35 سوملۇق
ياتاقنىڭ 20 سومىنى يېنىمىدىن تۆلەيمەن ، دېمىدى ، ئۇ يەنىلا
سىزنى ئايدى .

— مەن كەم ئەقىللىق قىپتىمەن ، ئۇنىڭ ئىقتىدارىنى كۆرۈپ
تۇرۇپمۇ ، سەل قاراپتىمەن ...

— ئاتا - ئانىسى ئۇياقتا ئىشەنمەي دىلىنى رەنجىتسە ، سىلەر
بۇياقتا ئىقتىسادىي جەھەتتىن قىيىناپ ، تار كوچىلارغا باشلىساڭ-
لار ، ئاخىر ئاشۇ بالىنى بۇزۇۋالىدىغان بولدۇڭلارغۇ !
ياقۇپ ھاجىم خوشمۇ دېمەي چىقىپ كەتتى .

ئون ئۈچىنچى باب

— جېنىم بالام ئەسەت ، گۇاڭجۇدا ئاچاڭ ئەختەرنىسانىڭ 600 مىڭ سوملۇق مېلىنى ساقچىلار قولغا چۈشۈرۈۋاپتۇ ، ئۆزى ئارانلا قېچىپ قۇتۇلۇپتۇ . شۇڭا ، بىزگە مال كەلمىگىلى بىر ئايدىن ئاشتى ، — ھۆسنارخان ئوغلى ئەسەت ئەرۋاھقا يېلىنماقتا ئىدى ، — ئاشخاننىڭ كىرىمى بولسا ياخشى ئەمەس .

— يالغان ، — ئەسەت ئەرۋاھنىڭ كۆزلىرى ئالايدى ، — مەن سېنىڭ خېرىدارلىرىڭنى بىلمەيمىنا ، ئۇلار كىرگەن ھامما ئارقا ھويلىغا ئەكىرىپ ، قوللىرىغا بولاقلاپ تۇتقۇزۇپ قويسەنغۇ ؟

— جېنىم بالام ، ماڭىلا يۆلىنىدۇالما ، — دېدى ھۆسنارخان ، — سەنمۇ بىرەر ئىشنىڭ پېشىنى تۇتۇپ ، ئۆزۈڭنىڭ ئېغىرلىقىنى ئۆزۈڭ كۆتۈرسەڭ بولمامدۇ ؟

— قىزىقكەنسەن ، «بىر ئىشنىڭ پېشىنى تۇتمەن» دەپلا تۇنقىلى بولامدا ؟ — ئەسەت ئەرۋاھ ئانىسىغا گۆلەيدى ، — بولسا شۇنداق ئىشنى تېپىپ بېرە ئەمىسە .

— ئۆزۈڭ تاپمامسەن ، — ھۆسنارخانمۇ ھۈرىپەيدى ، — سەن ئەمچەكنى «مەممە» دەيدىغان كىچىك بالا بولمىساڭ ، ھەممىنى چايدىناپ يېگۈزۈپ قويسام بولاتتى !

— ھەي ماڭا خاۋىس گەپ قىلما ، — ئەسەت ئەرۋاھ يانپىشىدا پۇلاڭلاپ تۇرغان غىلاپلىق پىچاقنى تۇتتى ، — ئەمدى «بېشىمنى يېرىۋېتەرمىكىن» دەپ ئولتۇرمايمەن جۇما...

ئەسەت ئەرۋاھ ئانىسى بېشىنى يېرىۋېتىپ ، دوختۇرخانىدا 22 كۈن يېتىپ چىققاندىن كېيىن ئىشتان بەلۋىغىغا غىلاپلىق پىچاقنى ئېسىپ يۈرىدىغان ئادەتنى چىقىرىۋالدى . خۇددى ئالا ئىنەكنىڭ بالىسى چالا قۇيرۇق ، دېگەندەك ، بۇ ھۆسنارخانغا يالىڭاچ بېشارەت

ئىدى . مانا شۇندىن بېرى ، ئەسەت ئەرۋاھ قاچانكى خۇمارى تۈت-
سا ، ئانىسىغا بىر قولىنى سوزسا ، بىر قولى يانپىشىدىكى غىلاپلىق
پىچاقنى سىلايتتى . ھۆسنارخانمۇ خۇددى ئېغىز چىشىنى سۈ-
غارغاندەك ، مىڭ ئۆلۈپ ، بىر تىرىلىپ ، كۆڭلەك ئېتىكىنى
كۆتۈرەتتى - دە ، يوتىسىدىكى پايىقىنى قايرىپ تىرناق تەك سۇلياۋ
بولاقنى ئېلىپ بېرەتتى ھەم غوتۇلدغىنىچە ئىچكەركى ئۆيگە ياكى
ئاشخانىغا چىقىپ كېتەتتى . زىيان دېگەن ئاچچىق ، ئۇ بىر ئاي
ئىچىدە پىچىقىنى دەستەك قىلىپ ، قانچە بولاق ئالغانلىقى ، ئۇنىڭ
قانچە پۇل بولىدىغانلىقىنى كۆڭلىدە دىتلاپ چىققان ھۆسنارخان :
«بېشىڭنى يەيدىغان ئۆلمەيدىغان جۇۋايىمەك ، ماشىنا چاقى ئاستى-
دا مىجىلىپ ئۆلەرسەن ، غايىب ئوققا نېسىپ بولارسەن ...» دەپ
قارغايتتى . بۇنداق قارغاشلار ئەسەت ھەر قېتىم قاقشىتىپ تۇرۇپ
مال ئالغاندا ، بىر قانچە كۈنگىچە داۋام قىلاتتى . خۇددى «ئىتنىڭ
قارغىشىغا پىت ئۆلمەپتۇ» دېگەندەك ، ئەسەت ئەرۋاھ بۇ ئاي ، بۇ
كۈنلەردە ماشىنىنىڭ چاقى ئاستىدا مىجىلىپ ئۆلىدىغاندەك ياكى
غايىب ئوققا نېسىپ بولىدىغاندەك ئەمەس ئىدى . مانا بۈگۈنمۇ
ئەسەت ئەرۋاھ پىچىقىنى سىلاپ تۇرۇپ ئىككى «بولاق» مالنى
ئانىسىنى چىرقىرتىپ ئېلىۋالدى . سەۋر - تاقىتى چېكىگە يەتكەن
ھۆسنارخان ئۇنىڭغا ئامالنىڭ يوقىدا يېلىنماقتا ئىدى .

— بالام ، ماڭلا ئېسىلىۋالغۇچە ، كاللاڭنى ئىشلىتىپ باق-
ساڭ بولمامدۇ ، — ھۆسنارخاننىڭ چىرايىغا بىر شۈملۈك سايە
تاشلىغانىدى ، — پۇلدار ئەل - ئاغىنە ، يېقىن - يورۇقلىرىڭغا
ئاشۇ «ھۈنرىڭ»نى ئۆگىتىپ قويساڭ... بويىنىدىن باغلىغان ئىت-
تەك ئارقاڭدىن سۈكۈلداپ ماڭاتتى ئەمەسمۇ .

— قايسى پۇلدار ئاغىنىلەر كەن ئۇ ؟ كاپىلىداۋېرىدىكەن...
— مەن قۇرۇقتىن - قۇرۇق جاۋراۋاتقىنىم يوق ، بالام ، —
ھۆسنارخاننىڭ ئاۋازى بىردىنلا پەسلىدى ، — قەدىردان دېگەن شۈم
ھازىر بېيىپ تىنىپ كەتتى . ئۆتكەندە خوتەندىن يۆتكىگەن 1 مىڭ
نەچچە يۈز توننا مالدىنلا 400 مىڭ سومدىن ئارتۇق پايدا كۆرۈپتۇ .

— نېمە دەيدىغانسەنوي ، شۇنداقما ئىش بويىتىما ؟
— سەن چېكىشىنىلا بىلسەڭ بولىدۇ ، — ھۆسنارخاننىڭ قاش - قاپاقلىرى سۈزۈلدى ، — ئاشخانىمىزدا تاماق يەۋاتقانلارنىڭ ھەممىسىنىڭ ئاغزىدا شۇ گەپ . مانا ھازىر ئۇ شۇم سوۋېتنىڭ 110 مىڭ سوملۇق «لادا» دېگەن ماشىنىسىنى ھەيدەپ يۈرىدۇ . ساقچىلار تۇتۇۋېلىپ ، «پراۋاڭ يوقكەن» دەپ 8 مىڭ سوم جەرىمانە قويۇپتەكەن ، بۇ ھاراملىق : «ساقچىلار بىزدەك قانۇنسىز ماشىنا ھەيدىگەنلەرنى تۇتىمىز دەپ جاپا چەكتى ، شۇڭا ئۇلارغا مۇكاپات بېرىڭلار» دەپ ، 20 مىڭ سوم ئاپىرىپ بېرىپتۇ . تەسىرلىنىپ كەتكەن ساقچىخانا ئۇنىڭغا بىر ھەپتە ئىچىدە پراۋا ھەل قىلىپ بېرىپتىمىش .

— پاھ ، قەدىردان ئەجەب مەردلىك قىپتۇ - دە ...
— ئۇلا ئەمەس ، — دېدى ھۆسنارخان ، — يولنى تاپالماي گاڭگىراپ قالغان ، بىرەر ھۈنەر ياكى تىجارەت قىلاي دېسە دەسماید - دىن قىينالغان بالىلاردىن چىراي سارغايىتىپ قانچىسى كەلسە ، شۇنچىسىگە ياردەم قىلىپتۇ .

— كەكەلىكتەك ۋاقىلداپلا كەتتىڭ ، زادى نېمە دېمەكچىسەن ؟ — ئەسەت ئەرۋاھ ئانىسىنىڭ كۆزىگە قارىدى ، — قېنى ئاقىلانى مەسلىھەتنىڭ بولسا دەپ باقماسەن ؟

— قەدىردانغا ھېلىقى ئىشنى ئۆگىتىپ قوي ؟
— ئۇ ئادەتتە تاماكامۇ چەكمىسە ، قانداق ئۆگەتكىلى بولىدۇ ...

ھۆسنارخان ئوغلىنىڭ قۇلىقىغا پىچىرلىغانسېرى ، ئەسەتنىڭ كۆزلىرى قىسىلىپ ، كۆپكۆك كالىپۇكلىرى مىتىلداپ كەتتى .
— بۇ ... بوپقالغۇدەك . يائىلا ئانا ، شەپتانغا دەرس بېرىدىغان خوتۇنسەن - دە !

ھۆسنارخان بىلەن ئەسەت ئەرۋاھ قەدىردان توغرۇلۇق ئەنە شۇنداق يەڭ سودىسى قىلىۋاتقاندا ، قەدىردان داخىيەن قۇرۇق مېۋە - چېۋە تارماق شىركىتىنىڭ خوجايىنى ياكى مىڭسەن بىلەن

داخىيەندىكى بىر ئاشخانىدا تاماق يېگەچ پاراڭغا چۈشكەندى .
 ھازىر 7 - ئاينىڭ ئوتتۇرىلىرى بولۇپ ، يېڭى قاق چىقىشقا
 يەنە بىر ئايدەك ۋاقىت بار ئىدى . شۇڭا ، ئىچكىرىدىكى قاق سودى-
 گەرلىرى ، سەيگۈيۈەنلەر ۋە قۇرۇق مېۋە - چېۋە ھايانكەشلىرى
 بۈگۈن داخىيەن قۇرۇق مېۋە - چېۋە تارماق شىركىتىنىڭ جەننەت-
 تەك بېغىدا تونۇشۇش ، كېڭىشىش ، توختام تۈزۈش يىغىنى ئېچىد-
 ۋاتاتتى . ئىچكىرىدىن كەلگەن خوجايىنلارنىڭ كۆپىنچىسى «قو-
 گۇرتاش» ، «غەربىي دىيار» ، «داخىيەن» ۋە «مۇسۇلمانلار»
 شىركەتلىرى بىلەن توختام تۈزدى . بۇ شىركەتلەر قەدىردان بىلەن
 توختام ئىمزالىمىدى . ئامما ، ئىچكىرىدىن كەلگەن خوجايىنلار ئى-
 چىدە بىرلا سۇڭ جۇڭ ئەپەندى قەدىردان بىلەن توختام تۈزدىد-
 ىغانلىقىنى بىلدۈردى . قاقچىلىق مىزانىدا ، قاقچىلار يېزا - كەنت-
 لەردىن كىلوسىنى 80 تىيىن ئالغاندا ، ئۇلار قەدىردانغا ئوخ-
 شاشلارغا بىر سومدىن ساتاتتى . قەدىردانلار شىركەتلەرگە بىر سوم
 20 تىيىندىن ساتسا ، شىركەتلەر ئىچكىرىدىن كەلگەن خوجايىنلار-
 غا بىر سوم 40 تىيىندىن ئۆتكۈزەتتى . ئىچكىرىدىن كەلگەن خوجا-
 يىنلار زاۋۇت - شىركەتلەرگە بىر سوم 60 تىيىندىن ياكى ئىككى
 سومدىن بېرەتتى . قىسقىسى ، قولىدىن - قولغا ئۆتكەنسېرى ، كې-
 يىنكى خېرىدارلارنىڭ ئالغان ماللىرىنىڭ باھاسى ئېشىپ باراتتى .
 شۇنداق ئىكەن ، ئىچكىرىدىن كەلگەن خوجايىنلار قىممەت توختاي-
 دىغانلىقىنى بىلىپ تۇرۇپ ، شىركەتلەر بىلەن توختام تۈزدى .
 بىراق ، كىلوسىدا 20 - 30 تىيىن ئەرزان توختايدىغانلىقىنى
 بىلىپ تۇرۇپ نېمىشقا قەدىردان بىلەن توختام تۈزمىدى ؟
 بۇ ئىش قەدىرداننىڭ روھىنى چۈشۈرۈپلا قالماي ، قىزغىنلى-
 قىمۇ سۇسلاشقانىدى . ئۇنىڭ يىغىندىن كېيىنكى كەيپىياتىنىڭ
 بىردىنلا تۆۋەنلەپ كەتكەنلىكىنى ھېس قىلغان ياكى مىڭسەن ئۇنى
 ئاشخانىغا باشلاپ كىرىپ ، بۇ ئەھۋالنىڭ تېگى - تەكتىنى چۈشەن-
 دۈرمەكتە ئىدى .

— ئويلاپ باق ، بەزى ھاللاردا يىراق - يېقىندىكى ماللارنى

ئېلىشتا ، مەلۇم پىرسەنت پۇلنى توختام تۈزگەن خوجاينى ئالدىن
بېرىشى كېرەك ، شۇنداقمۇ ؟ — دېدى ياكى خوجاينى پېتىر مانتىنى
يەۋېتىپ ، — ئەگەر سەن قويمىچى بولۇپ قېلىپ ، پۇلنى ئېلىپلا
قېچىپ كەتسەڭ قانداق بولىدۇ ؟
— بىلىدىم ، ئۇلار ماڭا ئىشەنمەپتۇ .

— توغرا ، بۇنىڭ ئۈچۈن سېنىڭ ئۈرۈمچىدە قورۇ - جايىڭ
ياكى ئېسىل ئۆيلىرىڭ بولۇشى كېرەك ، — ياكى مىڭسەن گەپنىڭ
پوسكاللىسىنى دېدى ، — ئۇنداقتا سەن بىرەر يەرگە قاچالامسەن ؟
قاچقان تەقدىرىڭدىمۇ ، ئۆي - زېمىنىڭنى ئېلىپ كېتەلمەيسەن -
... دە

— چۈشەندىم ، ياكى خوجاينى .

— ھەببەللى ، سەن ئاستىڭدا ئېسىل ماشىنا ، نەچچە مىڭ
سومىلۇق ئالسى ياتاققا ياتقىنىڭ بىلەنمۇ ، ئۇلار ساڭا
ئىشەنمەيدۇ ، — ياكى مىڭسەن ھىڭىدە ھىجىيىپ قويدى ، — شۇڭا
ئۇلار قىممەت بولسىمۇ بىزدەك قېچىپ كېتەلمەيدىغان شىركەتلەر
بىلەن توختام تۈزگەن گەپ...

ياكى مىڭسەننىڭ چۈشەندۈرۈشلىرىدىن خېلىلا يېنىكلەپ قال-
غان قەدىردان ئاشخانىدىن قايتىپ چىققاندىن كېيىن ، ياكى خوجا-
ينىنىڭ قولىنى سىقىپ تۇرۇپ :

— شۇنداق بىر ئۆي ئالايسى ، ھەيۋەتلىك زىننەتلەپ ، قىممەت
باھالىق ئۆي مۈلكى بىلەن بېزەپ ، بەجايىكى جەننەت قىلىۋېتەي ،
ماڭا ئىشەنەلمىگەن ئاشۇ پۇلدار خوجاينىلار ئايلىنىپ كېتەلمەيدى-
غان بولۇپ قالسۇن ، — دېدى .

ياكى مىڭسەن بىلەن قەدىردان تەڭلا قاقاقلىشىپ كۈلۈ-
ۋېتىشتى .

قەدىردان مېغىز رەڭلىك «لادا» نى ھەيدەپ ، شەھەر يولىغا
قاراپ ماڭماقتا . ئۇ خوتەندىن قايتىپ كېلىپ ئىككىنچى كۈنى 25
ماشىنا گۈلە - قاق يېتىپ كەلدى . ئۇنى ياكى خوجاينىغا ئۆتكۈ-
زۈپ ، تۆتىنچى كۈنى ياقۇپ ھاجىم «كارۋان» ئەترىتى 24 ماشىنا

بولۇپ يېتىپ كېلىشى ، ئۇنى لۇڭ داتۇ ئېلىۋالدى . يەنە ئارىدىن 13 كۈن ئۆتكەندە ، ئالدىنقى قېتىم قايتىپ كەتكەن 25 ماشىنا ئىككىنچى قېتىم كېلىشى ، ئۇنى يەنىلا ياك خوجايىن ئالدىغا تارتتى . ئەمما ياقۇپ ھاجىم باشچىلىقىدىكى 24 ماشىنا ئۈرۈمچىگە ئىككىنچى قېتىم كېلىشى ، ئۇدۇل پويىز ئىستانسىسىنىڭ يۈك چۈشۈرۈش سۈپىسىغا يۈرۈپ كەتتى . چۈنكى ، بۇ 240 توننا مال سۇڭ جىزجۇڭ خوجايىنغا تەۋە بولۇپ ، قەدىرداننىڭ بىر ئايدا بىر قېتىم ماڭدۇرىدىغان تۆت ۋاگون ۋەزىپىسى ئىدى . ھازىر قىيالىق-تىكى 1 مىڭ 250 توننا مالدىن 25 ماشىنا بىر قېتىم قاتنىسا بولىدىغان 250 توننا مال تېخى يولدا ئىدى .

بۇ قېتىمقى سەرخىل مالدىن 500 توننا ئېلىۋېلىپ ، ئۇنىڭدىن خېلىلا نۇرغۇن نەپ كۆرگەن ياك مىڭسەن خۇشاللىقىدا ئىچى-كىرىدىن كەلتۈرۈلگەن «لادا» ماشىنىسىنى تالون ، ھەرخىل رەس-مىيەت ھەم نوپۇسلىرى بىلەن قەدىردانغا 110 مىڭ سوم ئۆز نەرخىدە بېرىۋەتتى . بۇ قېتىمقى 1 مىڭ 250 توننا مالدىن «لادا» نى ھېسابقا ئالمىغاندا ، قەدىردانغا 270 مىڭ سوم پايدا قالغانىدى . ياك مىڭسەن «لادا» نى ئۆزى ھەيدەپ «مۇساپىرلار مېھمانخانىسى» نىڭ قورۇسىغا ئەكېلىپ بەردى . بۇ قورۇغا ھەر كۈنى 40 - 50 ماشىنا ئۈزۈلمەي كېلىپ - كېتىپ تۇراتتى . قەدىرداننىڭ ماشىنا ئالغانلىقىنى ئاڭلىغان بىر يۇرتلۇق شوپۇرلار ئاشۇ ھويلىنىڭ ئىچىدىلا ھەيدەپ ، قەدىردانغا ئۆگىتىشكە باشلىدى . ئۇ يەرنى باس ، بۇ يەرنى تارت ، ئوڭغا بۇرا ، سولغا ئايلان دەپ ئىككى - ئۈچ كۈن ئۆتۈپ كەتتى . شەنبە - يەكشەنبە كۈنى قەدىردان بىر ئاپتوبۇس شوپۇرىنى مېھمان قىلىپ ھەم تاپان ھەققى بېرىپ ، گۈلساي قەبرىستانلىقى تەرەپكە چىقىپ كەتتى . ئۇ شوپۇر-لاردىن ئىمتىھان ئالدىغان مەشىق مەيدانىنىڭ مەسئۇل خادىمىنى رازى قىلىپ ، شۇ يەردە ئىككى كۈن مەشىق قىلدى . قەدىردان ماشىنا ھەيدەشنىڭ ۋېلىسىپىت مىنىشتىن ئاسان ئىكەنلىكىنى ھېس قىلدى ، شۇنداقىمۇ ئۇ ئىككى - ئۈچ كۈندە بىر قېتىم

مەشىق مەيدانىدا ئۇستاملارنىڭ ياردىمى بىلەن ئەستايىدىل مەشىق قىلدى. ئۇ تۇنجى قېتىم ماشىنىنى ھەيدەپ شەھەرگە كىرگەن كۈنىلا قاتناش قائىدىسىگە خىلاپلىق قىلىپ، ساقچىلارغا تۇتۇلۇپ قالدى. ئەمما، ئۇ ھېچقانداق يالغان سۆزلىمەي، راست گېپىنى قىلدى. ساقچىلار ئۇنىڭ خوتەن شېۋىسىدە قىلغان سۆزلىرىگە مەھلىيە بولۇپ قالدى، بىراق ئۇنىڭ پراۋىسىز ماشىنا ھەيدىگەنلىكى ۋە قاتناش قائىدىسىگە ئېغىر خىلاپلىق قىلغانلىقى ئۈچۈن 8 مىڭ سوم جەزىمانە قويغانىدى، ئۇ ئەتىسى 20 مىڭ سوم ئەكىلىپ بېرىپ: «ساقچىلارغا مۇكاپات بەرسەڭلار، ئۇلار بەك جاپاكەش گادايلا ركەن» دەپ ھەممىسىنى كۈلدۈرۈۋەتتى. شۇڭا، ساقچىلار ئۇنى مەشىق مەيدانىدا ماشىنا ھەيدىتىپ ۋە بارلىق مەشىق تۈرلىرىنى ئىشلىتىپ بولۇپ 13 كۈن ئۆتكەندە، يېشىل تاشلىق كىچىككەنە پراۋا كىنىشكىسىنى ئۇنىڭ قولىغا تۇتقۇزدى ھەم ساقچى باشلىقى ئۇنىڭغا: «قاتناش قائىدە - نىزاملىرىنى ئوبدان ئۆگەنگىن» دەپ، قاتناش قائىدە - نىزاملرى ھەققىدىكى بىر كىتابنى بەردى. قەدىردان «لادا» نى خىيال بىلەن سالقىن ھەيدەپ، داجەيگۇغا يېتىپ كەلدى. ياقۇپ ھاجىم ماشىنىنى ئارقا يول بىلەن ئايلاندۇرۇپ، دەرۋازا ئالدىغا ئەكەلگىلى بولىدىغانلىقىنى كۆرسىتىپ قوي. خاققا، قەدىردان ئاھالىلەر كوچىلىرىدىن ئۆتۈپ، دەرۋازا ئالدىغا كەلدى. ھازىر ياقۇپ ھاجىمنىڭ ماشىنىسى ئونغا يەتكەن بولسىمۇ، ئۇنىڭ: «ئالمۇتغا ئۇنداق يۈك چىققان»، «غۇلجىغا توشۇيدىغان مۇنداق يۈك بارتتى، ئەمما ماشىنا ئازلىق قىلىۋاتىدۇ» دەپ قاقشايدىغان ئىشى ھازىرمۇ بار ئىدى. ئۇ بۇ قېتىم قەدىرداندىن قەرز ئالغان 120 مىڭ سومغا ئۆزى ئازراق پۇل قېتىپ، بىر ئىدارىنىڭ ئىشلەتكەن «ئازاد» ماركىلىق ماشىنىسىدىن ئۆچنى سېتىۋالدى. ھاجىم ئۆزى تىنىم تاپمايدىغان ئىشچان ئادەم بولغاچقىمۇ، يۈكلا چىقىپ قالسا، «سەپەردىن ھېلىلا كېلىشىم» دېمەيتتى. قەدىردان ئۆيگە كىرىپ كەلگەندە، ياقۇپ ھاجىم ناۋات سالغان قېنىق چايغا توغراغان گىردىنى تەگكۈزۈپ يەپ ئولتۇراتتى. ئۇ

پىيالىگە بىر پارچە ناۋاتنى سېلىپ ، ئۈستىگە چاي قۇيماقچى بولۇ-
ۋىدى ، قەدىردان : «مەن تاتلىق ئىچمەيمەن» دەپ ناۋاتنى ئېلىۋەت-
تى . ئۇلار نان تەگكۈزگەچ ، قىزىق چايىنى پىشانىلىرى تەرلىگۈچە
ئىچىشتى . قەدىردان كارىۋات ئۈستىدىكى ئىچى نېمىلەر بىلەندۈر
تىرىسىدە چىڭ تۇرغان سومكىغا قاراپ ، ھاجىمنىڭ يەنە سەپەرگە
ئاتلىنىدىغانلىقىنى بىلىپ قالدى .

— ھاجىمكا ، يەنە بىر يەرگە ئىرادە قىلىدىڭىزمۇ نېمە ؟
— شۇڭا چېيىڭنى تېز ئىچ ، ھازىر شوپۇرلار خۋالىڭدا يۈك
بېسىۋاتىدۇ . بۈگۈن خۇدا خالىسا ، سالىقن چۈشۈش بىلەن غۇلجىغا
ئاتلىنىمىز .

— نېمە يۈككەن ئۇ ؟
— رېستوران ، مېھمانخانا ، كۆرگەزمىخانا ، شىنخۇا كىتابخا-
نىلارنى زىننەتلەيدىغان ماتېرىياللار .
— ۋاي - ۋۇي ، ئېزىپ ئىچۈرمىسىڭىزمۇ ، قۇرۇلۇش زىن-
نەت بۇيۇملىرى دېسىڭىز بولمىدىمۇ .
— سەن دېۋەڭگە بەزىدە ئېزىپ ئىچۈرمىسە ، قاپاق كالاڭغا
ئالمايسەن .

— سىز بىلەن مەسلىھەتلىشىدىغان بىر ئىش بار ئىدى .
— تېزىرەك دېمەمسەن ، گاچا .
— ھاجىم ئاشۇنداق ئادەم تىللىسا ، ھەرگىز ھاجى
بولمايمەن .

— ۋاي ، ۋاي ، ۋاي ، قاچانلا بولسا مۇشۇنداق دەپ ، ئادەمنىڭ
ئاغزىنى تۇۋاقلاشقا ئۈستى سەن خۇمپەر ... ھە ، دېگەنە قېنى ،
ئەمدى دېمىسەڭ ، يولدا ئىچىم تىت - تىت بولۇپ ، ماشىنىمۇ
قېيىپ كېتىدۇ .

قەدىردان بۈگۈن ئەتىگەنكى قاق توختامى يىغىنىدىكى ئەھۋال-
لارنى قىسقىغىنا قىلىپ سۆزلەپ ، ئۆزىنىڭ ئۆي - زېمىنى بولمى-
سا ئىشەنچلىك بولالمايدىغانلىقى ، ئىچكىرىدىن كەلگەن باي خوجا-
يىنلارمۇ ئىشەنچ قىلالماقچقا ، توختام تۈزمەيدىغانلىقىنى سۆزلەپ

بەردى .

— ھە ، ئۆي ئالماقچىمۇسەن ؟ — دېدى ياقۇپ ھاجىم چىند-
لەرنى يىغىشتۇرۇۋېتىپ ، — مەن ساڭا دەپ قويماي ، ئۆي ئېلىش
ئوينىشىدىغان ئىش ئەمەس .
— شۇڭا ، سىزدەك تەقۋادار تېقىمى پوقتىن مەسلىھەت سورا-
ۋاتىمەنغۇ .

— تېخى مېنى ئادەم تىللايدۇ دەيدۇ ، — ھاجىم تېرىكىپ
قالدى ، — ئۆزۈڭچۇ ؟
— سىزدىن يۇقۇۋاتىدۇ...

— توۋا قىلىدىم ، خۇدايىم ، — ھاجىم كۈلۈۋەتتى ، —
ئېلىشىمغۇچە تېپىشماستەن ، ۋاي بولدىلا ، ھە ، قورۇ - جاي
بار ، يەرلىك ئۆي ئالامسەن ياكى بىنامۇ ؟
— قىشتا قارىنى ئېتىپ ، يازدا يامغۇر سۈيىنى تۆكۈپ ، ئوت
پۇۋلەپ ، كۈل تۆكۈپ ئولتۇرۇشقا نەدە چول ؟
— بولدى ، بولدى ، قاقشىما . بىنا ئۆي ئالمىسەن دېسەڭ بولدى-
غۇ ، — دېدى ھاجىم چىنلەرنى چاقىۋېتىپ ، — مەن ھەپتە
ئىچىدە قايتىپ كېلىپ ، ئاندىن ئىككىمىز كۆرۈپ ئالىمىز . داھىيە-
گۈدىن ئالساڭ ئىش ئورنىڭغا يىراق بولۇپ كېتىدۇ . مەن سېنى
ئەڭ چىرايلىق ھەم چوڭ سېلىنغان تاۋار ئۆيلەرگە باشلاپ ئاپىرىد-
مەن ، لېكىن بىر شەرتىم بار...

— قېنى ئېيتىڭ ؟

— ئۆي ئالغىنىڭنى ھېچكىمگە تىنغۇچى بولمايسەن !

— ۋۇي نېمىشقا ئەمدى ؟

— ھازىر سەن كۆزگە كۆرۈنۈۋاتقان چولپان يۇلتۇز ، —
ھاجىم ئېڭىشكەن ھالدا قولىنى شىلتىپ ، قەدىرداننىڭ كۆزىنىڭ
ئىچىگە قارىدى ، — چولپان يۇلتۇزنىڭ جۇدۇن ، توقال ، قار -
يامغۇرلىرى بولغاندەك ، سېنىڭمۇ بۇنىڭدىن كېيىن دۈشمەنلىرىڭ ،
كۈشەندىلىرىڭ ، كۆرەلمەس قىتىغۇرلىرىڭ ، ھەسەتخورلىرىڭ پەيدا
بولۇشقا باشلايدۇ . بۇنىڭ ئەڭ دەسلەپكى خەۋەرچىلىرى قىز -

چوكانلار! ئاندىن بىر سەپتىكى بۇرادەرلىرىڭ ، كەسىپداشلىرىڭ تۇيدۇرماي ھۇجۇم باشلايدۇ . ئۇلارنىڭ دۈشمەنلىك گىياھلىرى ھەسەت ئۇرۇقىدىن ئاپىرىدە بولىدۇ . شۇڭا ، ئۇلار سېنىڭ ھەشە-مەتلىك مېھمان سارايلىرىڭنىڭ ، كۆركەم داچىلىرىڭنىڭ ، چاھار باغلىرىڭنىڭ بولۇشىنى ئەسلا خالىمايدۇ . دۈشمەنلىك بولماي دې-سەڭ ، يۈرۈۋاتقان ھەم توي قىلماقچى بولغان قىزىڭغىمۇ سىرىڭنى بەرمە ...

— مېنىڭغۇ توي قىلىدىغان نىيىتىممۇ يوق ۋە يۈرگەن قىزىم-مۇ يوق ، — دېدى قەدىردان غودۇڭشىغان ھالدا ، — لېكىن ، «ئۇلارغىمۇ دېمەڭ» دېگەندىڭىز سەل ئوشۇق بولۇپ كەتتىغۇ دەيمەن .

— قىلچە ئوشۇق ئەمەس . ھازىرقى ۋاقىتتا ئادەمگە ئەمەس ، مال - دۇنيا ، ئۆي - زېمىن ، نام - ئەمەلگە تېگىدىغانلار كۆپ . بۇياقتىن توي قىلىپ ، ئۇياقتىن دەپىن - دۇنيايىڭنى تىزىملاپ سوتقا ئاپىرىپ ، مېنىڭ ئۇلۇشۇمنى ئايرىپ بېرىڭلار ، دەيدىغانلارنى يوق دەپ ئېيتالامسەن ؟ بولۇپمۇ سەندەك كۆڭۈلچەك ، گالدۇ - گۈلدۈڭ ساراڭنى بىردەمدىلا يانپاشقا ئالىدۇ .

— بولدى ، بولدى ، مېڭىڭ ، — دېدى قەدىردان ئىشىك تەرەپكە سىلجىپ ، — يەنە شۇ تىل قېپى ئاغزىڭىز ئېچىلدى . يۈرۈڭ ، سىزنى ماشىنام بىلەن خۇالىڭغا ئاپىرىپ قوياي .

ياقۇپ ھاجىم بوسۇغىدىن «بىسمىللا» دەپ چىقتى . ئاندىن ئىشىكنى گۈپلا قىلىپ يېپىپ ، تۈز قۇلۇپنى ئېتىۋەتتى . ئۇ «لادا» غا چىققاندىمۇ «بىسمىللا» نى ئۇنتۇمىدى ، ھەتتا قەدىردان ماشىنىنى ئوت ئالدۇرۇۋاتقاندا ، «بىسمىللا» دەپ ھەيدە ، دەپ تەنبىھ بەردى ، ماشىنا چوڭ يولغا چىققاندىن كېيىن ، كالپۇكلىرى خېلى-خېچە مېتىلداپ نېمىلەرنىدۇر شۆۈرلىدى . ماشىنا ھەيدەۋاتقان قەدىردان ئىچىدە : «بەلكىم ، سەپەر ئايىتى ، نى ئوقۇۋاتسا كېرەك» دەپ ئويلىدى .

قەدىردان ياقۇپ ھاجىمنى خۇالىڭ توپ سېتىش بازىرىغا چۈ-

شۈرۈپ قويۇپ خوشلاشتى . ئۇ «لادا» غا چىقىۋالسا زادىلا چۈشكەن .
سى كەلمەيتتى ، شۇڭا «قىزىلتاغ» باغرىدىكى ساي يوللىرىنى ،
ئاسما كۆۋرۈك ئايالانىملىرىنى چۆرگىلەپ ، «مۇساپىرلار مېھمانخا-
نىسى» غا يېتىپ كەلگەندە ، مېھمانخانىنىڭ كولىكتىپ ئاشخانىسىدە-
نى تاقىۋەتكەندى . كەچلىك تاماق يېيىش ئۈچۈن دوستلۇق تەرەپكە
بېرىشقا ئېرىنگەن قەدىردان يولنىڭ ئۇ قانىتىدىكى «ھۆسنارخان
جەننەت نېمەتلىرى ئاشخانىسى» غا كىرمەكچى بولدى ، بىراق ھۆس-
نارخان ، ئاباق توختى ، كازىملارنىڭ سۈرۈن تەلەتى كۆز ئالدىغا
كېلىش بىلەن ، ئاستا ئارقىغا ياندى . ئەمما ، ئۇنىڭ قورسىقى
ئاچقاندى . يەنە كېلىپ زۇلئاي ئەتكەن گۆشنان بۇرنىغا پۇراپلا
تۇراتتى . ئاخىر قەدىرداننىڭ ئىرادىسىدىن قورساقنىڭ ھۆكمى
غالب كەلدى بولغاي ، ئۇ بىر بېسىپ ، ئىككى بېسىپ ، يولنىڭ
ئۇ تەرىپىگە ئۆتتى .

قەدىردان ئاشخانىغا كىرىشى بىلەن ھۆسنارخان ھېچ كۆرۈل-
مىگەن خوش چىراي ئېچىپ ، ئورنىدىن تۇرغانچە ھال - ئەھۋال
سوراپ كەتتى :

— ۋايەي ئۆرگىلىپ كېتەي ، قەدىردان بايۋەچچىغۇ بۇ ! ئاڭ-
لىسام خوتەنلەرگە بېرىپ كەپسىز ، ئاتا - ئانىڭىز ، ئۇرۇق -
تۇغقانلار تىنچلىقمىكەن ؟

— تىنچلىقمەن ، — قەدىردان مەڭدەپ قالغاندەكلا بولۇپ
قالغانىدى ، — ھەرقايسىلىرىغا سالام ئېيتتى...

— ۋاي جېنىمەي ، سالامەت بولسۇن ، ۋاي ، ۋاي ، ۋاي ،
يۇرتنىڭ تورغىسىمۇ چىرايلىق كۆرۈنىدۇ ، دەپ ، يۇرتنىڭ تۈزى ،
سۈيى ، ھاۋاسى دېگەن باشقا بىر گەپكەن . مانا چىرايىڭىزدىن نۇر
يېغىپ تۇرىدۇ ، — ھۆسنارخان بىرەر كىمگە شەپە بەرمەكچى
بولغاندەك ، ئىچكىرىگە قاراپ ۋارقىرىدى ، — ھاي زۇلئاي ، زۇل-
ئاي قىزىم ، بۇياققا بىر چىققىنا ، شاپپول .

يەڭلىرى تۇرۇلگەن زۇلئاي تاماق ئېتىش بۆلۈمىدىن يۈگۈرۈپ
چىقتى - دە ، قەدىرداننى كۆرۈپ قىزارغىنىچە جىم تۇرۇپ قالدى .

ئۇ قەدىرداننىڭ ياتقىدىن ئۈمىدلىرى بەربات بولغان ھالدا قايتىپ چىققاندىن بېرى ، ئۇنىڭ يۈزىگە قارىيالمىغانىدى . ئۇ قەدىردان خوتەنگە كەتكەن كۈنلەردە ھەر كۈنى «مۇساپىرلار مېھمانخانىسى» غا قاراپ يوشۇرۇن ئاھ ئۇرۇپ ، ئۈنسىز ياش تۆكۈپ ، قانچىلىغان كېچىلەرنى خىيال تورلىرىغا چىرىمىلىپ ئۆتكۈزۈمىدى دەيسىز؟ ئەمما قەدىردان خوتەندىن قايتىپ كېلىپ ، بۇ ئاشخانغا بىر قانچە قېتىم كىرگەن بولسىمۇ ، زۇلئائىنى كۆرەلمىگەنىدى . چۈنكى ، ئۇ كۆڭۈل ئارزۇلىرىغا تۇنجى قېتىم قارشى ھالدا ، ئارقا ھويلىغا يوشۇرۇنغانىدى . مانا ھازىر ئۇنىڭ نازۇك سېمىمىسى سۇس تىترەۋاتاتتى .

— نېمە دەيسەن ، ئانا؟

— شۇنىمۇ سوراش كېتەمدۇ ، قىزىم ، — ھۆسنارخان خىياللىق ئولتۇرغان قەدىردانغا دۈشمەنلىك كۆزلىرىنى تىكتى ، — قەدىردان ئاكىڭىزنىڭ ئامراق تامىقى گۆشنان قىلىپ بېرىڭ . بالام ، قاراڭ ، گۆشنى كۆپرەك توغراڭ . —
— ماقۇل ، ئانا .

زۇلئائى ئىچكىرى بۆلۈمگە كىرىپ كەتتى . ئۇ بىر چاغدىكىدەك ئانىسىغا ئارقىسىنى قىلىۋېلىپ پىياز چاناپ ، گۆش توغردى . قاچ ، قەدىردان بىلەن كۆز سۆھبىتى ئۆتكۈزۈلگەن ئىشنىمۇ قىلدى ، تاماق سۇنۇش تۆشۈكىدىن پات - پات مارايدىغان ئىشنىمۇ ئۇنتۇپ قالغاندەك قىلاتتى . ئۇنىڭ بۇنداق قىلىشى ئەلۋەتتە ئاسانغا چۈشمەيتتى . تۇنجى قېتىم قەلب كۆلىگە تاش ئېتىپ ، تىپتىنچ سۆھبىتىنى تەۋرەتكەن يىگىتنى ئۇنتۇماق ئۇنچىۋالا ئازابىسىز بولمىسا كېرەك . ھۆسنارخاننىڭ ھەشقىپچەك گۈلىدەك ئېچىلىپ ، كەلكىكتەك سايىراپ كېتىشىمۇ ئېھتىمال قىزى زۇلئائى بىلەن مۇناسىۋەتلىك بولۇشى مۇمكىن ، بۇ قىز ھەسرەتنى ئانىسىغا تۆككەن بولسا ، بۇ ئازازۇل خوتۇن : «قېنى بۇ گەدىنى قاتتىق بۇقدىچاقنى بىر سىناپ باقاي ، ئىندەككە كېلەمدۇ - كەلمەمدۇ» دەپ ئويىناۋاتقان ئويۇنلىرى بولۇشى مۇمكىن ، بولمىسا خوتەندىن قايتىپ

كەلگىلى ئىككى ئاي بولغان ئادەمدىن ، ھېلىلا كەلگەندەك ھال سوراپ كېتەتتى؟ ! تېخى ئارىلىقلاردا ئاشخانغا كىرمىسىكەن كاشكى ، ئۇ چاغلاردا نەدە قاپتىكىنا؟ خۇددى تويدىن كېيىن ناغرا ، ئاشتىن كېيىن زاغرا دېگەندەكلا بىر ئىشتە بۇ !

زۇلئاي ئۈچ بۇرجەك قىلىپ توغراغان بىر لېگەن گۆشناننى سىپايلىك بىلەن شىرەگە قويدى ھەم : «ئالدىراپلا قىلدىم ، ئوخ- شىمىدىمىكەن» دەپ پىچىرلىغانىدى ، قەدىردانمۇ ئۇنىڭغا جاۋا- بەن : «سىزنىڭ قولىڭىز تەگكەن گۆشنان ئوخشىماي قالامدۇ !» دەپ قويدى . بۇ گەپ زۇلئايىنىڭ پۈتۈن بەدەنلىرىنى جىمىرلىتىۋەت- تى ، شۇڭا ئۇ دەرھال گەپنى باشقا ياققا ئېچاچتى :

— قەدىردان ئاكا ، مەكتەپكە كېچىكىپ قالمىدىڭىزمۇ ؟
— ئىككى قارار ئوقۇشنى پۈتتۈردۈم ، ئەمدى بارمايمەن .
— چاينى قېنىق دەملەپ ئەكىلەيمۇ ياكى سۇسراقمۇ ؟
— سۇسراق بولسۇن ، بولمىسا ئادەم ئۇخلىيالمىدىكەن .
— مەنلا ئۇخلىيالمىدىغان ئوخشايەن دېسەم... سىزمۇ...
كۆزلىرى لىپمۈلىپ ياشقا تولغان زۇلئاي قايرىلىپلا ئىچكە- رىگە كىرىپ كەتتى . بۇ پىچىرلىشىش ھەم ئىككى ياشنىڭ چىرايدى- دىكى سوغۇق ئەلەڭگۈلەر تەجرىبىلىك ھۆسنارخاننىڭ نەزەرىدىن چەتتە قالمىدى . ئۇ ئىچىدە : «خەپ مۇناپىق ، بۇ نوچىلىقلىرىڭنى بۇرنۇڭدىن بۇلاق ، قوڭۇڭدىن يۇمىلاق قىلمايدىغان بولسام ، ھۆس- نارخان بولماي كېتەي» دەپ شىۋىرلىدى . پەشتاختا ئىچىدە چىرا- يى سۇپسۇر ، كۆزلىرى ئالايغان ھۆسنارخاننىڭ ئاغزىنى مىتىلدە- تىپ نېمىلەرىنىدۇر دەۋاتقانلىقىغا كۆزى چۈشۈپ قالغان قەدىردان سەل تېڭىرقاپ قالدى . ئۇ كۆڭلىدە : «ھېلىلا ئۇنىڭ ئاغزىدىن تاتلىق گەپلەر ئانارنىڭ دانىسىدەك تۆكۈلۈۋاتاتتى ، ئەمدى نېمە بولغاندۇ ، سەل ئىسەرى بارمۇ بۇ خوتۇننىڭ» دەپ ئويلىدى . ئاڭ- غىچە زۇلئاي بىر پىيالە بىلەن چەينەكنى پەتنۇسقا سېلىپ كۆتۈ- رۈپ كەلدى . ئۇ چاينى ئىككى قېتىم سۈرۈپ ، شاملىرىنى چۆكتۈ- رۈۋەتكەندىن كېيىن ، قەدىردانغا چاي قويدى . بىراق ، ئولتۇرماي

ئۆرە تۇراتتى .

— قېنى ئولتۇرۇڭ ، گۆشنان بەلەن ئوخشايتۇ ، سىزمۇ تې-
تىپ بېقىڭ .

— ھەيتاڭھى ، ئۆزۈم «بەلەن» بولمىغاچقا ، ئەتكەن گۆشنىپ-
نىممۇ بەلەن بولمىدىمىكى دەيمەن...

— كىمكەن ئۇ سىزنى «بەلەن ئەمەس» دېگەن . ماڭا دەڭە ،
ئۇنىڭ بۇرىنى ئېلىۋېتەي .

— قارا يۈز ! دەۋاتقان گېپىنى ... — زۇلئاي تۇمشۇقىنى
ئۇچلىدى ، — بوپتۇ ، مەن ھازىر تەقدىرگە تەن بەردىم . ماڭىمۇ
يەكپاي كېپىشتىن بىرى چىقىپ قالار...

زۇلئايىنىڭ ئۇزۇن كىرىپكىلىرىدە شەبنەم ئامچىسىدەك ياش
كۆرۈندى . ئۇ گەرچە قىزلىق غۇرۇرىنىڭ دەۋىتى بىلەن : «ماڭىمۇ
يەكپاي كېپىشتىن بىرى چىقىپ قالار» دەۋاتقان بولسىمۇ ، ئەمما
چىرايدىكى دىل خەستىلىكتىن ئۇنىڭ تېشىدا ھېيت ئويناپ ،
ئىچىدە روزا تۇتۇۋاتقانلىقى چىقىپ تۇراتتى . شۇڭا ، قەدىردان زۇل-
ئايىنىڭ كۆڭلىنى ياساپ قويماقچى بولدى .

— يەكپاي كېپىش ئەمەس ... — قەدىردان گېپىنىڭ ئاخىرىد-
نى دەپ بولغۇچە ، ئەسەت ئەرۋاھ سىرتتىن ۋارقىرىغىنىچە كىرىپ
كەلدى . زۇلئاي ئوماققىنا دومىسىيىپ ئىچكىرىگە ئۆزىنى ئالدى .
— پاهۇي ، بۇ قەدىردان ئىنىمىزغۇ ، قەدەم مۇبارەك ، قەدەم
مۇبارەك ...

— كېلىڭ ، ئەسەتكا ، تاماققا ئېغىز تېگىڭ .

— بولدى ، قورسىقىم توق ، ئۆزۈڭ ئېلىۋەر ، — ئەسەت
ئەرۋاھ ئۇنىڭ ئۇدۇلىغا كېلىپ ئولتۇردى ، — ھە ، ئىش - ئوقى-
تىڭ قانداقراق كېتىۋاتىدۇ ؟

— قەدىرئەھۋال ، ئىشقىلىپ بوپقالىدۇ .

— تولا كەمتەرلىك قىلىپ كەتمە ، — ئەسەت شىرەگە ئۇرۇپ
قويدى ، — ھەممىنى بىلىپ تۇرۇۋاتىمىز ، بىر غۇلاچ يەر تېگىدىكى
يىلاننىڭ كۆشىگىنىنى تۈيىدىغان سەگەك يىگىتلەر بىز .

— چوڭ ئىش يوق ، ئەسەتكا ، ئۆسەك گەپلەرگە ئىشەنمە .
— ھە راست ، ئۆتكەندە مەن دوختۇرخانىدا بىھوش ياتقاندا
يوقلاپ كىرىپسەن ھەم بىر مۇنچە جوۋاپ كېتىپسەن ، — دېدى
ئەسەت ئەرۋاھ ، — رەھمەت ساڭا . سەندىن خۇدا ھەققى بەك خۇش
بولدۇم جۈمۈ .
— يېقىن - يورۇقلار ئوتتۇرىسىدا كېسەل يوقلاش دېگەن
بارغۇ .

— «يېقىن - يورۇق» دەۋاتامسەن ؟ ئەكەل قولۇڭنى ، مۇشۇ
گېپىڭ ئۈچۈنلا بىر كۆرۈشۈپ قوياي ، — ئەسەت ئەرۋاھ قەدىردان-
نىڭ قولىنى بىر ھازا سىلكىدى ، — لېكىننە ، سەن بىزنى كۆزگە
ئىلمىيسەن . ئويلاپ باقە ، بىز دېگەن بىر يۇرتلۇق ئەمەسمۇ !
قەدىردان ئىختىيارسىز زۇلئاي بىر چاغدا سۆزلەپ بەرگەن
ئېچىنىشلىق پاجىئەنى ئەسلەپ قالدى . ئەسەت بىلەن ھۆسنارخان
ئوتتۇرىسىدىكى جېدەلمۇ يەنىلا قەدىردان توغرۇلۇق بولغانىدى .
«قەدىرداننى نېمىگە تىللايسەن ؟ ئۇنىڭدەك پەزىلەتلىك ، ئەخ-
لاقلىق بىر بالىنى يەتتە ئىقلىمدىنمۇ تاپالمايسەن . ئۇ يا چەك-
مىسە ، يا ئىچمىسە ، يا ئوينىمىسا ، ئۆز ئوقىتى بىلەن ھۆرمىتى
كۈندىن - كۈنگە كۆتۈرۈلۈۋاتسا . زۇلئاي ئۇنىڭغا نېمە قىلسا
ئەرزىيدۇ ، ئىككىسى قاملىشىپ قالسا دوپپاڭنى ئاسمانغا ئاتە...»
ئەسەت ئەرۋاھنىڭ بۇ سۆزلىرىنى قەدىردان ھازىرغىچە ئۇنتۇ-
غىنى يوق . ئۇ پەقەت مۇشۇ مەدھىيىسى ئۈچۈنلا بېشى يېرىلىپ ،
ھاياتىدىن ئايرىلغىلى تاسلا قالدى . مانا شۇندىن بېرى قەدىردان
ئۇنىڭغا يامان كۆزدە قارىمىدى . ئۇ خوتەندىن كېلىپ بۇ ئاشخانىغا
بىر - ئىككى قېتىم كىرگەن بولسىمۇ ، ئۇنى ئۇچرىتالمىدى ،
بولمىسا ، بىر نەچچە ئېغىز چىرايلىق گەپ قىلىپ كۆڭلىنى كۆتۈ-
رۈپ قويۇشنىمۇ ئويلىغانىدى . شۇڭا ، ئەسەتنىڭ : «بىزنى كۆزگە
ئىلمىيسەن» دېگەن سۆزىگە ئەستايىدىل جاۋاب قايتۇرۇشنى توغرا
تاپتى .

— ئەسەتكا ، بۇ نېمە دېگەننىڭ ؟ — دېدى قەدىردان جىددىي

تەلەپپۇزدا، — سېنى كۆزگە ئىلمىغۇدەك نېمە قىلدىم، بىرەر يەرگە چاقىرساڭ بارمىدىممۇ؟ دوستلىرىڭنىڭ ئالدىدا سۇندۇردۇم. —
مۇ؟ ياكى بىرەر گېپىڭنى ئىلىك ئالماي يىرۋەتتىممۇ؟

قەدىردان ئەتراپقا بويۇنداپ قارىدى. ئاشخانىدا ھېچكىم كۆ-
رۈنمەيتتى. كېچە بىر ۋاخ بولۇپ قالغاچقىمۇ، ھۆسنارخان ئۆيىگە
كىرىپ كەتكەنىدى. پەقەت زۇلئايلا تاماق ئېتىش بۆلۈمىدە نېمە-
لەرنىدۇر تاراقلىتىپ، قاچا - قۇچىلارنى يۇيۇۋاتاتتى.

— بۇ دېگەننىڭ توغرا، — ئەسەت قەدىردانغا تاماكا تۇتۇۋىدى،
قەدىردان ئالغىلى ئۈنىدى، — مانا مۇشۇنداق ئادەمنىڭ سۈيىنى
قاچۇرىسەن ئەمەسمۇ! ھەي بۇچۇ قارا، ئوغۇل بالىنىڭ قىلىدىغان
كەيپى جۇمۇ.

قەدىردان ئائىلاج تاماكىنى قولىغا ئېلىشى، ئەسەت ئۇنىڭغا
چاقماق چېقىپ بەردى.

— راست دەيسەن، بۇ چاغقىچە سېنى بىر ئوينىتىپ قويغۇم
بار ئىدى، — دېدى ئەسەت تاماكىنى شوراۋىتىپ، — چۈنكى
ئاماننى زامانغا بەرمەي قاتتىق ئىشلەۋاتىسەن، ھارىسەن، چارچاپ-
سەن، ئىچىڭ پۇشىدۇ، ئەمما بىرەر كېچە كۆڭلۈڭ يايىرىغۇدەك
ئويناپ قويساڭ، لىپىدە ھاردۇقۇڭ چىقىپ، يېنىكلەپلا قالسىن.
— شۇنداقمۇ؟

قەدىرداننىڭ كۆز ئالدىغا ساز چېلىپ، ناخشا ئېيتىپ، تانسا
ئوينىدىغان قىز - يىگىتلەرنىڭ «رەڭلىك» ئولتۇرۇشى كەلگەندە-
دى. غەيرەت جاڭدۇ، ئەيسا خېنەنجىر، ئەبەي گىتارلار بېيجىڭغا
كەتمەسنىڭ ئالدىدا ئۇنى بىر قېتىم ئاشۇنداق رەڭلىك ئولتۇرۇشقا
ئاپارغانىدى. لېكىن، قەدىردان ھاراق ئەمەس، ئادەتتىكى سوغۇق
ئىچىملىكمۇ ئىچمەي، سورۇندىن چىقىپ كەتكەن...

— ئەمەسە قارا، ئەتە «ئېسىلزاڭلار مېھمانخانىسى»دىن ياتاق
ئالايلى، مېنىڭ بىر - ئىككى دوستۇم كېلىدۇ، — دېدى ئەسەت
ئەرۋاھ پىچىرلاپ، — سېنىڭ كۆڭلۈڭنى بىر ئېچىپ قويماي...
قانداق دەيسەن؟ يا بۇنىڭغىمۇ قىسرىق چىقىرامسەن؟

— يا... ياق ، — قەدىردان بىر ئاز ئىككىلىنىشتىن كېيىن
بېشىنى لىڭشىتتى ، — ئەتە سائەت نەچچىلەردە بارىمىز ؟
— نەق ئالتىدە ، لېكىن ئىككىمىز چۈشلەر بىلەن بېرىپ ،
ياتاق ھەم ئاش - تاماقنى ئورۇنلاشتۇرۇپ قويۇپ قايىتىپ
كېلىمىز .

قەدىردان ئەتىسى ئەتىگەن «غەربىي دىيار مېۋە - چېۋە شىر -
كىتى» نىڭ توپ سېتىش بازىرىغا كېلىپ ، ئىككى قاقچىنىڭ 13
توننا مېلىنى تەكشۈرۈپ ئالدى ، ئاندىن «قوڭۇرتاش» قا كېلىپ ،
بىر بېسىمدارنىڭ توققۇز توننا گۈلە - قاق ، مونكىنى ئالدى .
گەرچە بۈگۈنكى 22 توننا مال ئادەتتىكىدىن قىممەت بولسىمۇ ،
سۈپىتى يۇقىرى ، سەرخىل ئىدى . بۇ ماللارنى «غەربىي دىيار»
نىڭ خوجايىنى جالڭ كالىلەك ، «قوڭۇرتاش» نىڭ پوچىسى لۇڭ داتۇ
ياكى «داخىيەن» نىڭ تاقىرىپىشى ياكى مىڭسەنلەر بىلەن ئالاقىلىشىپ
بولغۇچە چۈش بولۇپ قالغانىدى . شۇڭا ، قەدىردان مال ئىگىلىرىگە
زاكالات پۇل بېرىپ ، ئەتە ئەتىگەن ئۆتكۈزىدىغانلىقىنى ئېيتىپ
كېتىپ قالدى .

قەدىردان «لادا» بىلەن «ھۆسنارخان جەننەت نېمەتلىرى ئاش -
خانىسى» ئالدىغا يېتىپ كەلگەندە ، ئەسەت ئەرۋاھ جىددىيلىشىپ
ئۇياق - بۇياققا بويۇنداپ قاراۋاتاتتى . ئۇ ئالدىدا چېپىپدە توختىغان
ماشىنىغا قاراپلا ، كۆڭلى جايىغا چۈشكەندەك چوڭقۇر تىنىپ
قويدى .

— سېنى ئەمدى كەلمەيدىغان بولدى دەپ تۇراتتىم ، — ئەسەت
كابىنىكىغا كىرىپ ئولتۇردى ، — نېمىلا بولسا كەلگىنىڭ ياخشى
بولدى .

— ۋەدە قىلغان تۇرسام...

ئۇلار تاغدىن - باغدىن پاراڭلىشىپ «ئېسىلزادىلەر مېھمانخا -
نىسى» غا يېتىپ كەلدى . قەدىردان 800 سوم پۇل تۆلەپ ، ئىككى
كىشىلىك ئالىي ياتاققا تالون كەستۈردى . ئاندىن «ئېسىلزادىلەر
مېھمانخانىسى» نىڭ رېستورانىغا كىرىپ تاماق ، ھەرخىل قورۇما ،

پىۋا ، قىزىل ئۈزۈم ھارىقى بۇيرۇتۇپ ، سائەت ئالتىدە ياتاققا يەتكۈزۈپ بېرىش مۇلازىمەت ھەققى تۆلىدى .

— قەدىردان ، ئاق ھاراقىنىمۇ ئىككى بوتۇلكا قوشۇۋەت ، — دېدى ئەسەت ئاستا شىۋىرلاپ ، — نېمىگە قاراپسەن ، سەن ئىچمىدەگەن بىلەن ئىچىدىغانلار بار . — دە...

قەدىردان «ئېسىل زادىلەر مېھمانخانىسى» غا 1 مىڭ 600 سوم . دەك پۇل خەجلەپ قايتىپ چىقتى . ئۇ ئەسەت ئەرۋاھىنى «جەننەت نېمەتلىرى» ئاشخانىسى ئالدىغا ئەكىلىپ قويدى .

— ھەي قەدىردان ، سائەت بەشلەر بىلەن مەشەگە مېنى ئالغىلى كەل ، بىللە كېتىمىز ، — ئەسەت ماشىنا دېرىزىسىگە ئېگىشتى ، — ئېسىڭدە بولسۇن ، يەنە ئۇنتۇپ قېلىپ يۈرمە ...

— خاتىرجەم بول ، مەن ئۇنچىۋالا ئۇنتۇغاقلاردىن ئەمەس . — ھەي توختا ، — ئۇ ئاستا شىۋىرلىدى ، — ئېسىلراق جابدۇنۇپ كېلەرسەن .

— شۇنىڭغا قارىغاندا ، ئېسىل زادە قىزلار كېلىدىغان ئوخشىمىدۇ ؟

— بۇنىڭغا گەپ كەتمەيدۇ .

قەدىردان ماشىنىنى ئايلاندۇرۇپ كېتىپ قالدى . ئۇنىڭ قارىسى كۆزدىن يوقالغاندىن كېيىنلا ئەسەت ئاشخانىغا يېنىپ كىردى . باياتىن بېرى ئۇلارنى كۆزىتىپ تۇرغان ھۆسنارخان ئورنىدىن لىككىدە تۇرۇپ پەشتاخىغا جەينەكلىدى ھەم بېشىنى ئوغلغا يېقىن ئەكەلدى :

— ھەي ، قانداق بولدى ؟

— بېلىق قارماققا ئىلىندى ! ئەمىسە بېلىقنىڭ يېمىدىن بەرمەسمەن ؟

— تۈتە مانا ، — ھۆسنارخان پايپىقىدىن تىرىناق تەك ئىككى بولاق «يەم» ئېلىپ ئوغلنىڭ ئاللىقىغا يۇمدۇرۇپ قويدى ، — يېتەر مۇشۇ ؟

— پىخسىقلىق قىلما ، ھەرقانداق ئوغل بالا قىز بالىنىڭ

ئالدىدا چېنىپ قالغان ھامان زەھەر بولسىمۇ يۈتىدۇ ، — دېدى ئەسەت ئانىسىغا قولىنى سۇنۇپ ، — ئۇنىڭغا بىر كېچىدە كەم بولغاندا ئىككى قېتىم چەكتۈرمىەن ، قېنى يەنە بەر .

— ئەستاغپۇزۇللا ، — ھۆسنارخاننىڭ قول - كالىۇكلىرى تىتىردى ، — يول كۆرسەتكىنىمگە توغۇزامسەن نېمە ؟

— ھەرقانداق قۇش بالىسىنى كۆندۈرگەندىمۇ ، ئۇنىڭغا كۈندە دان چېچىپ بېرىدۇ ، — ئەسەت ھىجايىدى ، — ھېلىتىن ۋايسىغىلى تۇرساڭ ، ئۇنى قانداق كۆندۈرلەيمەن ؟

ھۆسنارخان ئېغىزلىرى مېتىلدىغاچ ، تىتىرىگەن قوللىرىدا پايىقىدىن تىرىنماقتەك بولماقتىن يەنە ئىككىنى ئېلىپ بەردى - دە ، «كەم دېگەندە 1 مىڭ 200 سوم تۈزۈپ كەتتى» دەپ غودۇڭشىدى ، ئەمما ھىجىيشتىن ئاغزى كالاچتەك بولغان ئەسەت ئەرۋاھ بىر گىراملىق تۆت بولاق خروئىنى قويۇپ يانچۇقىغا سالدى .

— ھەي ، ھېلىقى جالاپلىرىڭغا دەپ قوي ، — ھۆسنارخان ئەتراپىغا كۆز تاشلىدى ، — ھەممە ھۈنەرلىرىنى ئىشقا سالىسۇن ، ئاۋۇ بايۋەچچە ئوغرىنى ئىزا تارتقۇزۇپ ، ئەزىلىك غۇرۇرىغا پايلە - ماي ، خروئىنى ئۆزى تەلەپ قىلىدىغان بولسۇن .

— چاتاق يوق...

دەرۋەقە ، شۇ كۈنى سائەت ئالتىلەردىن ئاشقاندا «ئېسىلزاراد» - لەر مېھمانخانىسى» نىڭ 209 - نومۇرلۇق ئالىي ياتتىقىغا 17 - 18 ياشلار چامىسىدا ، ئوخشاش كىيىنگەن ئىككى قىز كىرىپ كەلدى . ئۇلارنىڭ پوررەك خۇرۇم يوپىكىلىرى شۇنچىلىك قىسقا ئىدىكى ، قوزۇقى سويۇۋېلىنغان دەرەخ غولىدەك ئاپئاق ، توم ، سىلىق ، پارقىراپ تۇرغان چوڭ يوتىلىرى خېلى بىر «يەرلەر» گىچە ئو - چۇق ، ھەرقانداق ئەر زاتىنىڭ ھەۋەس - ئىشتىياقىنى قوزغايتتى . ئەسەت ئەرۋاھ ئورنىدىن تۇرغىنىچە كونا قەدىناسلاردەك غۇ -

لاچلىرىنى كېرىپ ، ۋار - ۋۇر ۋارقىراپ سۆزلەپ كەتتى :

— ھەي... ھە ! مانا شەھىرىمىزنىڭ گۈل تاجلىرى رەشىدە بىلەن ئايىپلىقنىڭ سورۇنىمىزغا داخىل بولۇشى بىز ئۈچۈن بىر

ئامەتتە ، — ئەسەت قىزلارنى يۇقىرىغا تەكلىپ قىلدى ، — قېنى دېۋانغا كېلىڭلار ، ئارام ئېلىڭلار . قاراڭلار تەرلەپ كەتكىنىڭلار-نى ، مەن سىلەرگە شامالدۇرغۇچى ئۇدۇللاپ قويماي .
ئەسەت شامالدۇرغۇچى ئۇلارغا قاراتقاندىن كېيىن ، قەدىرداننى تونۇشتۇردى :

— مەن سىلەرگە بىرنەچچە قېتىم گېپىنى قىلىپ بەرگەن دوستىمىز قەدىردان بايۋەچچە بولىدۇ ...

— ياخشىمۇسىز ؟ — قىزلار ئورۇنلىرىدىن تۇرۇپ سالام قىلىشى ، قەدىردانمۇ ئورنىدىن تۇرۇپ ئۇلارغا سۇس تەزىم قىلدى :
— ياخشىمۇسىلەر ...

— سىلەر پاراڭلىشىڭلار ، — دېدى ئەسەت تېلېفون تۈرۈپكىد-سىنى قولغا ئېلىپ ، — مەن رېستورانغا تېلېفون بېرىۋېتەي ، ئەمدى تاماقلارنى ئەكىرسۇن .

قەدىردان ئۇدۇلدا ئولتۇرغان ئىككى قىزغا چاندۇرماي نەزەر تاشلىدى . رەشىدە تۇخۇم يۈزلۈك ، بادام قاپاق ، چېقىر كۆز ، سارغۇچ بۇدرە چاچلىرى مۇرىلىرىدە يېيىلىپ تۇرغان ئۆزگىچە گۈزەللىككە ئىگە قىز ئىدى . ئايىپلىق بولسا ، ئاي يۈزلۈك ، قاڭ-شارلىق بۇرۇنلىرى ناۋات سۈيىدەك پارقىراپ تۇرغان ، كىرىپكىل-رى قويۇق ھەم ئۇزۇن بولغاچقىمۇ ، چوڭ كۆزلىرى خۇمارلىشىپ كۆرۈنىدىغان ، دولقۇن - دولقۇن قارا چاچلىرى بەللىرىگە چۈش-كەن ، گۈزەللىكتە نۇقسانسىز بولۇپ ، رەشىدەگە قارىغاندا ، زىلۋا ۋە سەل ئېگىزرەك كۆرۈنەتتى .

— ئەسەتكامدىن ئاڭلىشىمىزچە ، تىجارەتنىڭ مېغىزىنى چاق-قان «بالا سەيگۈيۈەن» كەنسىز ، شۇنداقمۇ ؟

— ئۇنچىۋالا ئەمەس ، ئەسەتكام سەل ئاشۇرۇۋېتىپتۇ .
— 17 ياشقا كىرە - كىرمەيلا ئاستىڭىزدا سوۋېتنىڭ «لادا»

ماشىنىسى ، نەچچە يۈز توننىلاپ ماللار قوللىڭىزدىن ئۆتۈۋاتسا ، ئەسەتكام يەنە ئاشۇرۇۋەتكەن بولامدا ؟ راستلا كەمتەركەنسىز جۇ-مۇڭ ...

رەشىدە تارتىنىشىنى بىلمەيدىغاندەك قىلاتتى . ئۇ ئاغزىغا نېمە كەلسە ياندۇرماي دەۋىرەتتى . بۇنداق تۈرگۈنلۈك ئايىپلىقتا يوق ، ئۇ قىزارغىنىچە جىمجىت ئولتۇراتتى . ئەھۋالدىن قارىغاندا ، ئۇ بۇنداق ئويۇن - تاماشىلارغا كىرىشكىنىگە ئانچە ئۇزۇن بولمىغان . دەك قىلاتتى .

— ناھايىتى شۇ قاقچىلىق قىلىشقۇ ، — قەدىردان قىزىرىپ كەتتى ، — بۇ ... بۇ قانچىلىك چوڭ ئىشتى ؟

— تىجارەت دېگەندە ئۇنىڭ تۈرىنىڭ قانداق بولۇشى بەرىبىر ، — دېدى رەشىدە گېپىنى يورغىلىتىپ ، — مۇھىمى شۇنىڭدا غەلبە قىلىپ ، يول تېپىپ كېتىشتە ! مانا جەنۇبىي شىنجاڭ بويىچىلا ئەمەس ، بەلكى ئىچكىرىدىكى چوڭ - چوڭ خوجايىن - لارمۇ سىزگە «ۋاي» دەپ تۈرىدىكەنغۇ .

— ئەمدى ئۇلار مالنى مەندىن ئېلىۋاتقاچقا ، ئانچە - مۇنچە ۋاي دەپ قويۇش قانچىلىك ئىشتى ، — قەدىردان كۈلۈپ قويدى ، — مەن ئۇنى ئانچە بىلىپ كەتمەيمەن .

— بۇ جاھىل «بالا سەيگۈيۈەن» گە گەپ يېگۈزمەك ئەس ، — ئەسەت گەپكە ئارىلاشتى ، — ئۆزىنىڭكىنىلا راست قىلىپ تۇرىدۇ . — بىڭسى بار ئادەم نېمىلا دېسە ، نېمىلا قىلسا يارىشىدۇ ، — ئايىپلىقنىڭ سۆزى ھەممىنى كۈلدۈرۈۋەتتى ، — 14 ياشتىن باشلاپ كۆزگە كۆرۈنۈش ئاسان ئەمەستە...

— ۋىيەي ما ساراڭنى ، — دېدى رەشىدە دوستىنىڭ بىقىنىنى چىمداپ قويۇپ ، — باياتىن بېرى ئاغزىغا تالقان سېلىۋالغاندەك ئۈندىمەي ئولتۇرىدۇ ، ئەمدى قەدىردانغا يان بېسىپ كەتكىنىنى كۆرەيمۇ . ھېلىتىنلا يۈرەك پا ... پا ، ئۆپكە گىژ - گىژ بولۇپ قالدىغۇ نېمە ؟

رەشىدەنىڭ گېپىدىن ھەممىسى قاتتىق كۈلۈشۈپ كېتىشتى . ئاغغىچە رېستوران مۇلازىملىرى ئارقا - ئارقىدىن قورداق ، توخۇ قوردىقى ، توخۇ كاۋىپى ، زىخ كاۋاپ ، پەرمۇدە ، پېتىر مانتا ھەم ھەرخىل قورۇمىلار بىلەن سوغۇق سەيلەرنى ئەكىرىشكە باشلىدى .

ئۇلار ئالدىلىرىغا قىزىل شالدامىلارنى تارتىپ ، تاماققا تۇتۇش قىلشتى ، ئەسەت ئەرۋاھ بىلەن رەشىدە ئىككىسى شاپۇر - شۇپۇر ، مالاچ - مۇلۇچ ئاۋازلارنى نېمىلەرگىدۇر ئوخشىتىپ ، چاقچاقنى باشلىۋەتتى ، تاماق يېيىلىپ ، قوللارنى سۈرتكەنگە قەدەر كۈلكە - چاقچاق داۋاملىشىپ تۇردى . ئەسەت ئاق ھاراقنىڭ ئاغزىنى ئېچىپ رومكىلارغا تەڭلەپ تۇرۇشى ، قەدىردان ئۆزىنىڭ ئاق ھاراق ئېچىپ باقمىغانلىقىنى ، شۇڭا قىزىل ئۈزۈم ھارىقىدىن قويۇپ بېرىشنى ئۆتۈنگەنىدى ، ئەسەت قەتئىي رەت قىلدى :

— سورۇنىمىزنىڭ كەيپىياتىنى بۇزما ، مۇشۇنداق يىغىلىشىدە - مىزنىڭ ھۆرمىتى ئۈچۈن دەسلەپتە قىزلارمۇ ئاقتىن بىر رومكىدىن ئىچىدۇ . ئۇنىڭدىن كېيىن تەلەپلەر بويىچە بولىدۇ... بۇنداق سورۇنلارنىڭ رەسىم - قائىدىلىرىنى ئانچە بىلىپ كەتمەيدىغان قەدىردان ئەسەت بىلەن رەشىدەنىڭ تولدۇرۇپ قۇيۇلغان ئىككى رومكا ئاق ھاراقنى گۈپپىدە ئىچىۋەتكەنلىكىنى كۆرۈپ ، ئامالسىز رومكىنى قولىغا ئالدى . ئايىپلىقمۇ ھال ئېيتىپ قاقشاپ ئولتۇرمايلا ، رومكىنى ئالدى - دە ، قەدىرداننىڭ قولىدىكى رومكىغا ئۇرۇپلا كۆتۈرۈۋەتتى . بۇنىڭدىن باشقىلار چۇرقىرىشىپ كېتىشتى . بىر رومكا ئاق ھاراقنى قانداق ئىچىش ئازابى بىلەن ئەزەللىك غۇرۇرى ئوتتۇرىسىدا خېلىلا ئېلىشىش بولغاندىن كېيىن ، قەدىردان ئەزەللىك غۇرۇرىنى شەرمەندىلىككە قويماسلىق ئۈچۈن ، بىر رومكا ئاق ھاراقنى كۆزىنى يۇمۇپلا كانىيىغا ئۇردى ، لېكىن قاتتىق سەسكىنىپ ، چوڭ كۆزلىرى لىپمۇلىق ياشقا تولدى ، ئىچىدە - گە بىر كەپكۈر قوقاس تۈكۈۋەتكەندەك تولىغىنىپ كەتتى . ئۇنىڭ بۇ ھالىدىن ھەممىسى قاقلاپ كۈلۈشۈپ كېتىشتى .

ئەسەت ئاق ھاراقنى رومكىدا ، قىزىلنى بوكالدا ماغدۇرماقتا ئىدى . سورۇن كەيپىياتى بارغانسېرى كۆتۈرۈلۈپ ، كۆزلىرىدە يىالقۇن ، يۈزلىرىدە ئاتەش قىزىلىق يىلىنچىماقتا ئىدى . ئارقا - ئارقىدىن ئىچىلىۋاتقان ھاراق زورىدىن تومۇرلاردىكى قان ئاساۋ ئاتتەك تېپىچەكلەپ ، ئارىدىكى پەردىشەپ ، تارتىنىش ، قورۇ -

نۇش بارا - بارا تاغدىكى تۇماندەك كۆتۈرۈلمەكتە ئىدى . قىزلارنىڭ كۈلكىسى كۆپىيىپ ، گەپ - سۆزى ئازىيىپ ، كۆز قارىچۇقلىرىدىن سىرلىق بىر تەشۋىش ئايىلىنىپ تۇراتتى .

— ئەسەت ئاكا ، — دېدى ئايىپلىق كۆزلىرىنى خۇمارلاشتۇرۇپ ، — ئاقتىن تولدۇرۇپ ئىككى رومكا قۇيسىڭىز ، مېنىڭ قەدىردان بىلەن يەنە بىر قېتىم ئۇرۇشتۇرغۇم بار . بۇ بالىغا قارىسام - قارىسام ھېچ توپىمايمەنغۇ ...

ئايىپلىقنىڭ سۆزىدىن يەنە كۈلكە كۆتۈرۈلدى . ئەسەت ئەرۋاھ ئىككى رومكىغا ھاراق قويۇۋېتىپ : «مەن باشتىلا تەلەپلەر بويىچە بولىدۇ» دېمىگەنىدىم دەپ قويدى .

قەدىردان رومكىنى قولىغا ئېلىپ ، بىر ھازا قاراپ تۇرۇپ كەتتى . بۇنى كۆرگەن ئەسەت ئەرۋاھ : «ماڭا قارىما ، ئايىپلىقنىڭ كۆڭلىنى يەردە قويىمەن دېسەڭ ، بۇ ئۆزۈڭنىڭ ئىشى» دەپ قويۇشى ، رەشىدە ئۇنىڭغا ئۇلاپلا : «سەت تۇرا ، ئايىپلىق ئىچكەن يەردە...» دەپ ئالدىغا توغان سېلىپ قويدى . دېمىسىمۇ قىز بالا ئىچىۋاتقان يەردە ، ئوغۇل بالا «بېلىم چىقىپ كەتتى» دېسە سەت تۇرىدۇ - دە .

ئاق ھاراق بىلەن قىزىل ھاراق ئارىلىشىپ قالغاچقىمۇ ، قەدىردان ئوبدانلا تەڭشىلىپ قالدى . كېيىنكى قېتىملاردا ئاق كېلەمدۇ ، قىزىلمۇ ، نېزىقىماي ئىچىۋەردى . بۇ ئەسنادا ، رەشىدە ئۇنىڭغا ئۆزى ئېلىپ كەلگەن لېنتىنى سېلىشى ، ساكىستا ئورۇندالغان يىغلاڭغۇ مۇزىكا ياڭراشقا باشلىدى . رەشىدە يەڭسىز قىزىل كوپتىسىنى سېلىۋېتىپ ، ئاپئاق تور باغرىدىكى بىلەنلا مەيدانغا چۈشۈپ ، ئەسەتنى تانىسىغا تارتتى . ئەسەت مەيدانغا دەلدەڭشىپ چۈشۈشى ، رەشىدە ئۇنىڭ بويىغا گىرە سېلىپ چىڭ قۇچاقلدى ، ئەسەت بولسا نازۇك بەللەرنى قاماللىدى . ئۇلارنىڭ ئوينىۋاتقىنىنى تانسا دېگەندىن كۆرە ، «قاتتىق قۇچاقلشىپ ، بىر ئورۇندىلا - دىرلاش» دېسە توغرا بولاتتى . دېمىسىمۇ ئۇلار بىر - بىرىگە شۇنداق چىرىمىشىپ كەتكەنكى ، قەدەم ئېلىشى ئەسلا مۇمكىن ئە -

مەس ئىدى . ئاڭغىچە ئايىپلىق قەدىرداننى تانىسىغا تارتقانىدى ، قەدىردان بويۇنلىرىغىچە قىزىرىپ : «مەن ئويناپ باقمىغان» دەپ ئۆزىگە سورىدى . لېكىن ، ئايىپلىق : «ھېچنەمە بولمايدۇ ، قارىڭا ، مىدىرلاپ بەرسىڭىزلا بولىدۇ» دەپ ئۇنى رىغبەتلەندۈردى . ئۇلارمۇ بىر - بىرىگە يۆگىمەشتەك چىرىمىشىپ ئاستا مىدىرلاشقا باشلىدى . — ئايىپلىق ، كوپتاڭنى سېلىۋېتە ، — دېدى رەشىدە بېشىنى ئەسەتنىڭ مۈرىسىگە قويغان ھالدا ، — بولمىسا ئۆزۈم سالدۇرۇۋې-
تىمەن ...

ئايىپلىق قەدىردانغا تەتۈر قاراپ تۇرۇپ ، كوپتىسىنى بېشىدىن سۇغۇرۇپ چىقىرىۋەتتى ، ئاندىن دەرھاللا قەدىرداننى قوچاقلىمايۋالدى . يالىڭاچ ، سىلىق ، يۇمران ، نازۇك بەللەرنى قاماللىۋالغان قەدىردان : «بېھوش بولۇپ ، يېقىلىپ چۈشمەسمەكەن» دەپ ئىچىدە نالە قىلدى . چۈنكى ، ئۇنىڭ يۈرەك قۇشى كۆكرەك قەپەسىنى بۇزۇپ چىقىپ كېتىدىغاندەك ھەر تەرەپكە سوقۇلاتتى ، تېپىرلايتتى ، زەئىپ ئىگىرايتتى ، ۋۇجۇدى بولسا قانداقتۇر سىرلىق بىر ھارارەتتە ئېرىپ كېتىۋاتقانداك قىلاتتى . قەدىرداننىڭ كۆزى بىردىنلا غەلىتە بىر ئىشقا چۈشۈپ قالدى : ئەسەت ئەرۋاھ رەشىدەنىڭ بىر غېرىچ يوپىكىسىنى ئارقىسىغا قايرىۋېتىپ ، ئاپئاق كالتە ئىشتىنىنىڭ ئىچىگە قوللىرىنى تىققانچە قىزنىڭ ساغرىسىنىڭ ئىككى مەڭزىنى بۈركۈتتەك قاماللاپ ئوينىۋاتاتتى ...

كېچە سائەت بىردىن ئاشقانىدى . قىزلار تازىلىق ئۆيىگە كىرىپ چىققاندىن كېيىن ، پايپاق ، يوپىكىلىرىنى سېلىپ يېتىشقا تەرەددۈلەنگەنىدى . ئەسەتمۇ قەدىردانغا ئىشارەت قىلىپ ، تازىلىق ئۆيىگە بىللە كىرىپ كېتىشتى . ئەسەت يانچۇقىدىن پال - پال قەغەز بىلەن نەيچە ۋە سەرەڭگىنى ئېلىپ ، پال - پال قەغەز ئۈستىگە تىرناقشەك سۇلياۋ خالتىدىكى ئاپئاق ئۈندەك بىر نەرسىنى قويدى . قەدىردان ئۇنىڭ خروڭىنى ئىكەنلىكىنى «مۇساپىرلار مېھمانخانىسى» نىڭ بەشىنچى قەۋىتىدە بىرنەچچە قېتىم كۆرگەنىدى . شۇڭا ، ئەسەت ئۇنىڭغا سەرەڭگىنى تۇتقۇزۇپ قويۇشى ، ئۇ تەمتىردە-

مەيلا پال - پال قەغەز ئاستىغا سەرەڭگە چاقتى .
— بولدىمۇ؟ — دېدى قەدىردان پال - پال ئۈستىدىكى
خروئىن كۆيۈپ تۈگىگەندە ، — بولا ئەمدى ، مۇشۇ ئىشنى قىلىم -
سالىڭ نېمە ...

— نېمىگە بولىدۇ ، بۇ قېتىم يەنە بىر سەرەڭگىلىك چەكسەم
خۇماردىن چىقمەن ، — ئەسەت بايىقى بولاققا قېپقالغان خروئىنى
پال - پال قەغەز ئۈستىگە قويدى . قەدىردان قايتىدىن سەرەڭگە
چاقتى .

— قانداق ، سەنمۇ قىلىپ قويامسەن ؟ — ئەسەت قەدىردانغا
قارىدى ، — پەيزىنى بىردەم تۇرۇپ كۆرسەن .
— ئۆلسەممۇ قىلمايمىنا ، — قەدىردان ئورنىدىن تۇرۇپ
كەتتى ، — بۈگۈن مانا ئاق ھاراقمۇ ، قىزىل ھاراقمۇ ئىچتىم ،
تاماكىمۇ چەكتىم . ئەمدى بۇنى قىلسام ، مەن ئۆزۈمگە ئوخشىماي
قالارمەن .

ئۇلار ئىككىسى ياتاققا چىققاندا ، ئىككىلا قىز يوتقاننىڭ ئىچىدە
گە كىرىپ بولغانىدى . ئەسەت رەشىدەنىڭ ، قەدىردان ئايىپلىقنىڭ
يوتقىنىنى قايرىپ ئاستىلا كىردى . ئىككىلا قىز يوتقان ئىچىدە
ئاندىن تۇغما ئىدى . كەڭ دېرىزىلەرگە تارتىلغان دۇخاۋا پەردىلەر
قېلىن ھەم ھىم كەلگەچكىمۇ ، ياتاق ئىچى تىخ ئۆتمىگۈدەك قاراڭغۇ
ئىدى . پەقەت قاراڭغۇلۇق ئىچىدىن پىچىرلاش ، نازۇك كۈلۈش ،
زەئىپ ئىگىراشلار ئاڭلىنىپ تۇراتتى ...

دۇرۇس ، قەدىردان بۇنداق ئىشنى 14 يېشىدا بىلىپ - بىلە
مەي بىر ئۆتكۈزگەنىدى . ئۇ چاغدا تۈركىيىگە مەڭگۈلۈك كېتىش
ئالدىدا تۇرغان مەدىنە جۇدالىق ھەسرەتى ، بالىلىق چېغىدىن بىللە
چوڭ بولغان دوستلۇق رىشتى ، 13 - 14 ياشلارغا قەدەم ئېلىش
بىلەنلا يۈرەككە تەئەللۇق بۈيۈك رىجىلەرگە قەلب سىردىشىدىن
ئەبەدىگەدە ئايرىلىش رېئاللىقىنى قوبۇل قىلالماي ، پۈتۈن ئىختىدە -
يارىنى قەدىردانغا تاپشۇرغانىدى ... قەدىردان ئۇنىڭ ئۇچۇشقا تەل -
پۈنگەن بىر جۈپ ئاق كەپتەردەك يالىڭاچ كۆكسىنى سىلىغانىدەك .

رى ، مەدەنە زەئىپ ئىگرپ ، ئۇنىڭغا چىڭ چاپلاشقاندى ، ئەمما مەدەنەنىڭ يۈتسىدىن يول - يول ساقىغان قاندىن قورقۇپ كەتكەن قەدىردان بىر كېچە ئۇخلىماي ، تىترەپ ھەم جۆيلۈپ چىققاندى . لېكىن ، بۇ قېتىمقىسى ئۇنىڭغا ھەرگىز ئوخشىمايتتى . قەدىردان 17 ياشنى تۈگىتىش ئالدىدا تۇرۇپتۇ . بۇنداق چاغلاردا ئەرلىك گورمونلىرىنىڭ راسا يېتىلگەن ساپ ۋاقتى ، ئەلۋەتتە . شۇڭا ، باغرىدا ھۆسن كامالىغا يەتكەن بىر قىز ياتسا ، ئۇنى شەيتىنى ۋەسۋەسىگە سالماي قالارمۇ ؟ ! ئەمما ئۇ ئەسەت ئەرۋاھتەك بۇنداق زىناخورلۇقنىڭ پىر - كامىلى ئەمەس ! شۇڭا بىرەر سائەت ئىچىدە ئىككى قېتىمدەك بېھوش بولۇپ ، ھالسىزلىنىپ يېتىپ قالدى ! لېكىن ياندىكى كارىۋاتتىن كېلىۋاتقان كۈلۈش ، چىرقىراش ، ئىڭ - راش ، ۋارقىراشلار تۈن نىسبىدىن ئۆتكۈچە داۋاملاشتى . بۇنداق شېرىن ئاۋازلارغا بەرداشلىق بېرەلمىگەن ئايىپلىق قەدىرداننى نو - قۇغىلى ، تۈرتكىلى تۈردى :

— بولىڭ ، يېتىۋېرەمسىز ؟ قارىڭا ئاۋۇلارغا...

بۇنداق بېسىم تۈسىنى ئالغان مەجبۇرلاشلار قەدىرداننى تېخى - مۇ تۈگەشتۈرۈۋەتتى . ئۇنىڭ ئەرلىك غۇرۇرى يەر بىلەن يەكسەن بولدى . قىز بالىنىڭ بۇنداق مەجبۇرلىشى ئوغۇل بالا ئۈچۈن ئېيت - قۇسىز نومۇس ھەم ئەلەم ئىدى .

— ئەمىسە تۇرۇڭ ، ئەسەتكامدا دورا بار ، — ئايىپلىق قەدىر - داننى يەنە تۈرتتى ، — سورىسىڭىز بېرىدۇ ، ئۇلارنىڭ نەغمىسىنى ئاڭلاپ ياتامدۇق .

قەدىردان ئىچ كىيىمىنى كىيىپ ئورنىدىن سەكرەپ تۈردى - دە ، ئاچچىقىدا ۋارقىرىۋەتتى :

— ئەسەت ، تۈرە ئورنىڭدىن ، — قەدىردان چىراغنى يېقىشى ، ئىككىلا قىز يوتقان ئىچىگە شۇڭغىدى ، — تازىلىق ئۆيىگە كىرە ...

— ئەمىسە چىراغنى ئۆچۈرۈۋەتمەسەن ، — دېدى ئەسەت يۈت - قان ئىچىدە تۇرۇپ ، — كىيىمىنى كىيۋالمامدىم .

قەدىردان ياتاق چىرىغىنى ئۆچۈرۈۋېتىپ ، تازىلىق ئۆيىگە كىرىپ كەتتى . چاپىنىنى يېپىنچاقلىغان ئەسەتمۇ ھايال بولمايلا تازىلىق ئۆيىگە كىردى . قەدىردان ئۇنىڭغا ئاچچىقى بىلەن ھۈرىپەيدى : — ھەي ، نېمانداق كېچىچە ئۇخلاتمايدىكەن دېسەم ، سېنىڭ دوراڭ باركەنغۇ ، — قەدىرداننىڭ تەلەپپۇزى قاتتىق ئىدى ، — قېنى چىقار ! توۋا ، بۇ نېمىدېگەن رەسۋاچىلىق ! ئايىپلىقنىڭ ئالدىدا ئۆلدۈمغۇ...

ئەسەت چاپىنىنىڭ يانچۇقىدىن پال - پال قەغەز ، نەيچە ۋە سەرەڭگىنى چىقىرىشى ، قەدىرداننىڭ كۆزلىرى چەكچەيدى . — ھەي ، دورىنى چىقار دېسەم ، نېمىلەرنى ئېلىپ يۈرسەن ؟ — نەدىكى دورىكەن ئۇ ؟ دورا دېگەن مۇشۇ ، — ئەسەت ئاستا غودۇڭشىدى ، — بايا «بىر قېتىم قىلىپ قوي ، پەيزىنى ھېلى كۆرسەن» دېسە ئۇنىمايسەن ، ئەمدى ئوتتۇرا كېچىدە ئويغىدىتىپ ...

— ھەي ، مۇشۇنىڭ خاسىيىتىمۇ ئۇ ؟ — قەدىردان ئەسەتنىڭ قولىدىكى تىرناق تەك خروڭس بولىقىغا قارىدى ، — بۇ ... بۇ راستما ؟

— ئاۋۋال بىرەر قېتىم چېكىپ باقماسەن ، ئاندىن مېنى تۇت ، — ئەسەت مەيدىسىگە ئۇردى ، — بۇنى ئارىلاپ - ئارىلاپ بىرەر قېتىم چەككەنگە خۇمار بولۇپ قالمايدۇ . مانا مەن ئون يىل بولدى چېكىۋاتىمەنغۇ .

قەدىردان ئەمدى بۇنى قىلمىسا ، يوتقانغىمۇ كىرمەي ، ئايىپ - لىقنىڭ يۈزىگىمۇ قارىماي ، مۇشۇ ئوتتۇرا كېچىدە كەتسە بولىدۇ . كەتسەمۇ ھېچ گەپ ئەمەس ، ئەمما مۇنۇ قىزلار جەمئىيەتتە ئۇنى سېستىپ يۈرگۈسىز قىلىۋېتىدۇ . بىويتىلا ، بىرەر يىلغىچە ئارىلاپ - ئارىلاپ قىلسا خۇمار قىلماسمىش ...

قەدىردان بىرىنچى قېتىم ، شۇنداق ، تۇنجى قېتىم پال - پال قەغەز بىلەن نەيچىنى قولغا ئالدى . ئاھ خۇدا ! ماۋۇ لەنتى نېمىش قىلىۋاتىدۇ ! قىلىۋاتقان ئىد -

شىنىڭ بىر ئۆمۈر ئازاب ھەم گۇناھ ئوچىقى بولغان ۋە يىلۇن دوزاخ ئىكەنلىكىنى بىلىمىدىغاندۇ؟ ھەي نادان، قولۇڭدىكىنى تاشلا! سەن ھازىر چېكىملىك ئەمەس، ئاپەت ھەم قىيامەتنى قولۇڭغا ئالدىڭ! ئۇ ئامەت جەننىتىڭنى كۈل قىلىپ، ئۆزۈڭنى ئەبەدىلىككە خار ۋە زەبۇن قىلغۇسى! قانداقتۇر بۇزۇق لەنتىلەرنىڭ قەستەن قۇرغان قىلتاق - قاپقانلىرىغا بوينۇڭنى سوزما، كولىغان ئورلى - رىغا پۈتۈڭنى سەپمە! سەن دەۋرنىڭ ئەخلەت - چاۋارلىرى بولغان ئايىبلىق ھەم گۈلبېلىقلارنىڭ ئازمىسىنى تولدۇرالمىسەن! نەپە - سى ھام - ھاملىرىنى قاندۇرالمىسەن! ئۇلار سېنىڭ ئامەت ھوما - يۇنلىرىغا كۆز ئالايىتقۇچىلار، بەخت شەرىپلىرىگە ئوغا سەپكۈچى - لەر، ماڭار يوللىرىغا ئوغرى تىكەن ئۈندۈرگۈچىلەر! قولۇڭدە - كىنى دەرھال تاشلا، بۇ سېنىڭ ئاپەت دەشتلىرىگە ئالغان خاتا قەدىمىڭ! بۇ بىر قەدەم ئۆمرۈڭگە يېتىپ ئاشقۇدەك ئازاب - ئوقۇبەت، بەختسىزلىك، دەر دۇ ئەلەم، ھەسرە - نادامەت زەھەر - زۇقۇملىرىنى ئېلىپ كېلىدۇ! بۇ دىشۋاچىلىقلار ۋاقتى كەلگەندە ساڭا ئۆكۈنۈش، پۇشايىمان، توۋا قىلىش پۇرسەتلىرىنىمۇ بەرمەي - دۇ. ئەي قەلىمىمنىڭ ئابىزەمزەم شەرىپلىرىدىن قۇدرەت كامال تاپقان قەدىردان، قولۇڭدىكىنى تاشلا، دەرھال تاشلا! تاشلىۋەت! ئەمما قەدىردان پېقىرنىڭ نەسىھىتىنى ئاڭلىمىدى! ئۇ ئايىپ - لىقتەك بولغانغان ئەۋرەز پاقىسىنىڭ ئالدىدا ئەرلىك غۇرۇرىنى، يىگىتلىك نومۇسىنى ئاقلاش ئۈچۈن پۈتۈنسۈرۈك بىر دوزاخنى قولغا ئالدى... بۇ پۈتۈن بەدىنىدە خىلمۇ - خىل ئەرلەرنىڭ تۈرلۈك - تۈمەن ئىزنالىرى قالغان بىر قىز ئۈچۈن زىنھار ئەرزى - مەيىتى...

ئۇ ئاقۇش كۈمۈش رەڭ چاڭنى سۈمۈردى! ئۇ گويا كۆكتە ئۇچۇۋاتقانداك، نۇرغۇنلىغان يالىڭاچ پەرىزاتلار ئىچىدە يۈرگەندەك، ئۇلارنىڭ پۈتۈن جىسمىنى سىلاۋاتقانداك، ئۆزى شىردەك كۈچلۈك، يىلاندەك چاققان... قىسقىسى، ئىلىم - پەن دەۋرىنىڭ تەتۈر كەشپىياتى بولغان بۇ سېھرىي تۈتۈننىڭ جەننەت ھۇزۇرىدا

مەستۇ مۇستەغرىك بولدى . ئەمما ، بۇ «جەننەت ھۇزۇرى» قىلتاق ھىيلىسى بولۇپ ، ئۆمرى ئىنتايىن قىسقا ! ئۇ ئۆز ئوۋىنى يىلان - چاپانلار ، ئوتلۇق زەنجىرلەر بىلەن تولغان دوزاخقا تاپشۇرۇپ بېرىپلا ، دەرەخ ئۈچىدىكى ئاپتاپ شولىسىدەك تېزلا يوقايدۇ ، قەدىردان پال - پال قەغەز ، نەيچە ، سەرەڭگىلەرنى قولغا ئالىدۇ ، ئۆزىنىڭ ئۆمۈر مەنزىلىدە كۆرىدىغان تارتقۇلۇقنى ، بەخت - سىزلىكىنى ، ئاپەتلىك قىسمەت تاغلىرىنى قولغا ئالدى ! ئۇ نەيچە بىلەن ئاقۇش كۈمۈش رەڭ چاڭنى سۈمۈرمىدى ، بەلكى ئازاب دېڭىزىنى ، ھەسرەت ، پۇشايىمان ، نالە - پىغان ، جۇدالىق قان - زەردابلىرىنى سۈمۈردى !

قاباھەتلىك چۈش پاتقاقلىرىغا قەدەم ئالغان قەدىردان شۇ كۈندىن باشلاپ : «دۇنيادا پۇلدىن باشقا مۇنداقمۇ شېرىن چۈشلەر باركەن» دەپ ئويلاپ يۈردى ، بولۇپمۇ ئايىپلىقنىڭ ناز - كەرەشمىسىلىرى ئۈنىڭدا ئۇنتۇلغۇسىز شېرىن خاتىرىلەرنى قالدۇردى ... ئۇنىڭ ئاشۇ سىرلىق چۈشنى سېغىنىپ قالغانلىقىنى بىلگەندەك ، ھەپتە ئۆتكەندە ئەسەت ئەرۋاھ يەنە پەيدا بولدى :

— قەدىردان بايۋەچچە ، مۇشۇ بىر ھەپتە ئىچىدىلا 100 مىڭ - دەك پۇل تاپتى دەپ ئاڭلايمىنا ؟
— ياقەي ، ئۇنچىۋالا ئەمەس .

— قانداق ، ئويۇنغا مەيلىك تارتامدۇ - يوق ؟
— ھېلىقى ئايىپلىقنى چاقىرىپ كېلەمسەن ؟
— ئەخمەق ، ھالۋىنى كۆپ يېسەڭ ماز تېتىيدۇ ، دېگەن گەپنىڭ تەكتىنى بىلمەيدىغان ئوخشىماسەن ! ئۇنىڭ بىر قېتىم تۇز - تەمىنى تېتىپ بولدۇڭ ، بولدى !

— ئەمىسە...

— بۈگۈن يەنە ئاشۇ «ئېسىلزاڭلار مېھمانخانىسى»دىن ياتاق ئېلىپ ، تاماق بۇيرۇتايلى ، قانداق دېدىم ؟
— ئەمىسە يەنە شۇ...

— ھەي ساراڭ ، زامان نەدە ، سەن نەدە ؟ ئايىپلىق ، ئايىپلىقلا

دەيدىكەنسەن . ھازىرقى ۋاقىتتا تاماقنىڭ تۈرى كۆپ دەيمەن ، —
دېدى ئەسەت ئەرۋاھ بىلەرمەنلەردەك گىدىيىپ ، — پۇل تاپقان
ئادەم خىلمۇخىل تاماقلارنى تاللاپ يەيدۇ .
ئەسەت ئەرۋاھ دەرۋەقە قەدىرداننى ئالدىماپتۇ ... ئۇ شۇ كۈنى
جامالىغا قاراپ ئولتۇرغۇدەك سۈزۈك ، بەرنا خەنزۇ قىزىدىن ئىك-
كىنى ياتاققا باشلاپ كەلگەنىدى ...

ئون تۆتىنچى باب

دوستلۇق بازىرىدىكى «ئەمەتھاجىم تېز تاماقخانىسى» نىڭ خاس خانىسىدا «ياشلار بىناسى» نىڭ دىرېكتورى ئوبۇلھەسەن ، «كارۋان» يۈك توشۇش ئەترىتىنىڭ باشلىقى ياقۇپ ھاجىم ، ناھىيىلىك سودا كوپىراتىپىنىڭ سەيگۈيۈەنى ماخمۇت ، «بالا سەيگۈ-يۈەن» قەدىردان ھەم ئۇنىڭ بىر مەھەللىلىك بۇرادەرلىرى ھېلىمجان ئاۋاق ، نۇرمەت پاكىرلار تاماق يېگەچ پاراڭلىشىپ ئولتۇراتتى . بۇ مېھماندارچىلىقنى خوتەندىن كەلگەن ئوبۇلھەسەن قەدىرداننى رەسمىيلەشتۈرۈپ ، ماڭاش بەلگىلەپ ، رەسمىي «سەيگۈيۈەن» دېگەن كىنىشكىنى بەرگەنلىك شەرىپى ئۈچۈن ئويۇشتۇرغانىدى . ئەمما ، قەدىردان «بۇنداق قىلىش ماڭا زۆرۈر ئەمەستى» دېگەن ئوي بىلەن ئانچە سىنەكمەي ئولتۇراتتى . ھازىر ئۇنىڭ پۈتۈن خىيالى ئون نەچچە ئۈستام زىننەتلەۋاتقان يېڭى ئالغان ئۆيىدە قالغانىدى . دوستلۇق بازىرىنىڭ جەنۇبىغا بىر يۈرۈش تاۋار بىنالار سېلىنغان بولۇپ ، قەدىردان بىلەن ياقۇپ ھاجىم خىلاپ يۈرۈپ ، ئىككىنچى قەۋەتتىن 140 كۋادرات مېتىرلىق بىر يۈرۈش ئۆيىنى 280 مىڭ سومغا سېتىۋېلىپ ، ئالىي دەرىجىلىك زىننەتلەپ بېرىشنى بىر ئۈستامغا 40 مىڭ سومغا ھۆددىگە بەرگەنىدى . ھازىر ئۈستاملارنىڭ ئىشلەۋاتقىنىغا 15 كۈن بولۇپ قالغانىدى . بىراق بۇ ئۆي توغرىسىدا ياقۇپ ھاجىمنىڭ مەسلىھىتى بويىچە ھېچكىمگە ، ھەتتا ئوبۇلھەسەنگىمۇ ئۇقتۇرمىدى . ئۈستاملار گەرچە «بىر ئايدا پۈتىدۇ» دېگەن بولسىمۇ ، ئەمما ئۆيگە كۈندىن - كۈنگە ئىسكەت كىرىپ ، ئادەمنىڭ زوق - ئىشتىياقىنى قوزغىماقتا ئىدى . شۇڭا ، قەدىردان بازاردىن بىكار بولىدىمۇ ، ئۆيىنى كۆرگىلى يۈگرەيتتى . ئوبۇلھەسەننىڭ گېپى تۈگىمىگەنسىرى ، قەدىردان جىلە بولۇپ :

«ۋاي - ۋاي ، بۇ ئادەمنىڭ گېپى يۇڭ يېگەن ئىتنىڭ پوقىدەك نېمانداق ئۈزۈلمەي چىقىۋېرىدۇ» دەپ غودۇڭشىتتى .

— ئەمدى بۇ يەردە ، يەنى ئۈرۈمچىدە ياقۇپ ھاجىم ، ماخمۇت سەيگۈيۈەن ۋە باشقا جان كۆيەر بۇرادەرلەر بولغاچقا ، بىز خوتەندە قەدىرداندىن خاتىرجەم ، — دېدى ئوبۇلھەسەن كەسپىي ئاتىقلاردەك گېپىگە ئىسكەت بېرىپ ، — ئاڭلىسام مەتتۇرغۇن شىلىم ، نۇرادىل پاناق ، تۇرسۇن كالا قاتارلىقلار گۈرۈھ ئۇيۇشتۇرۇپ ، قەدىرداننى قاتتىق ئۈزۈپتىمىش . ئەگەر ئابباس بۇجاڭ ئاڭلىسا ، ساقچى ئەۋەتپ ئۇ لۈكچەكلەرنىڭ ئانىسىدىن تۇغۇلغىنىغا پۇشايمان قىلدۇرۇۋېتىدۇ .

— ھازىر ئۇلار ، — دېدى ھېلىمجان تەمكىن ھالدا ، — ئۈرۈمچىدىكى تۆت تۈپ سېتىش بازىرىدا يوق ، ئاڭلىساق ئا بۇجاڭدىن قورقۇپ خوتەنگىمۇ ئاياغ باسالمايغان ئوخشايدۇ .

— ئاڭلاشلارغا قارىغاندا ، — دېدى نۇرمەت پاكار ، — ئىچكىرىدىكى قارا گۈرۈھلاردا چاپارمەن بولۇپ ، كۈن ئۆتكۈزۈۋاتقان ئوخشايدۇ .

— ئەسلىدە بىز قەدىرداننى بۇرۇنلا سەيگۈيۈەن قىلىشقا يۇقىرىغا دوكلات يازغان بولساقمۇ ، لېكىن يۇقىرى...

— ئوبۇلھەسەنكا ، بۇ گەپلەرنى بايا دېدىڭىز ، — قەدىردان تاقەت قىلالىمىدى ، — مەن «قوڭۇرتاش» شىركىتىدە بىر كىم بىلەن كۆرۈشمەكچى ئىدىم . ئۇ كىشى مېنى ساقلاپ قالدى .

— ئۇنداقتا مەيلى ، بايىلا دېسەڭچۇ ، — ئوبۇلھەسەن ئالمان - تالمان گېپىنى يىغىشتۇردى ، — ئەمىسە مەن سىلەر بىلەن مەشەدە خوشلىشاي ، بىرەر سائەت سودىلىق قىلىۋالسام يولغا چىقىمەن .

ئوبۇلھەسەن ھەممىسى بىلەن قول ئېلىشىپ چىققاندىن كېيىن ، ئاشخانا ئالدىدا ئايرىلىشتى . قەدىردان : «ئۆيدىكىلەرگە سالام ئېيتىپ قويۇڭ» دەپلا يېڭى ئالغان ئۆيىگە كەلدى . چۈنكى ، ماشىنىسىنى ئوبۇلھەسەندىن يوشۇرۇپ ، بىنا قورۇسىغا قويۇپ قوي-

غانىدى . قەدىردان تالڭ - تۇڭ ، غاز - غۇز ، ۋىڭلىدىغان ، گىزىل -
دىغان ئاۋازلار ئۈزۈلمەي كېلىپ تۇرغان ئىككىنچى قەۋەتتىكى
ئۆيىگە چىقتى . بۇ 140 كۋادرات مېتىرلىق چوڭ ئۆي بىر قەدەر
قۇلايلىق لايىھىلەنگەن ، ئىشىكتىن كىرگەندىن كېيىن ئىككى تە -
رەپتە كارىدور بار ئىدى . ئوڭ تەرەپتە ئۈچ ھۇجرا ، سول تەرەپتە
بىر ھۇجرا ، ئاشخانا ، تازىلىق ئۆيلىرى ئورۇنلىشىپ ، ئوتتۇرىدە -
كى ئەينەكلىك يۆتكەلمە جازا 38 كۋادرات مېتىرلىق مېھمانخانىدە -
نىڭ ئىشىكى رولىنى ئۆتەيتتى . مېھمانخانىنىڭ كۈنگەيگە قارىغان
سەككىز مېتىرلىق ئۈزۈنلۈقتىكى پاسسل تېمى بىر يۈرۈش ئەينەك -
لىك دېرىزىلەر بولۇپ ، بۇ دېرىزىلەر ئالدىدا ئۈچ تەرىپى ئەينەك
بىلەن توسالغان بالكون بار ئىدى . بۇ يەردىن دوستلۇق بازىرى
كۆرۈنۈپ تۇراتتى .

قەدىردان ئۆيىگە كىرگەندە ، بىر نەچچە ئۈستام تورۇسقا نې -
پىز ، رەڭلىك تاختاي قېقىپ ، دولقۇنسىمان شەكىل چىقىرىۋاتات -
تى . بەزىلىرى تام ئىشكاپلىرىنىڭ ئەتراپىغا مىللىيچە نەقىش
ئورنىتىپ ، ئىشەك قىرلىرىغا ئىنچىكە زىغىزغ قاقماقتا ئى -
دى . كۈندىن - كۈنگە ئادەمنىڭ زوقى كەلگۈدەك ئىسكەتكە كىردە -
ۋاتقان ئۆيدىن جېنى سۆيۈنگەن قەدىردان خۇشال ھالدا قايتىپ
چىقىپ ماشىنىسىنى ئوت ئالدۇردى . ئۇ يولدا كېتىۋېتىپ : «ھې -
لىتىن شۇنچە چىرايلىق ، پۈتكەندە قانچىلىك بولۇپ كېتەر ؟» دەپ
شۈبھىلىدى .

قەدىردان «مۇساپىرلار مېھمانخانىسى» غا كېلىپ بىناغا قەدەم
ئېلىشى ، ۋىجىك قارا پاتەم : «ھەي قەدى ئاۋاق» دەپ ۋارقىردى .
ئۇنىڭ بېشى پەشتاخىدىن بىر غېرىچلا كۆتۈرۈلۈپ تۇراتتى . ئۇ
قەدىرداننى ئۆز ئىنىسىدەك كۆرگەچكە ، ھەرخىل چاقىرىپ ، تىل -
لاپ ، ئامراقلىقىنى ئىپادە قىلاتتى .

— ھەي قەدى شىپتىراڭغۇ^① ، ساڭىچۇ قارا ، ئايروپىلان
زاكاز خەت كەپتۇ ، — ۋىجىك قارا پاتەم خەتنى پەشتاخىغا

① شىپتىراڭغۇ — ئورۇق ، ئېگىز مەنىسىدە .

تاشلىدى ، — تېخى كۈلىدىن دېگىنە . ھەي ساقال ئارغىقى ،
ئېچىپ باقە قېنى ، ئىچىدە نېمە باركىن ؟

— نېمە بولاتتى ئۇنىڭ ئىچىدە ، — دېدى قەدىردان خەتنى
قولغا ئېلىپ ، — ساڭا ئوخشاش قارا خوتۇندىن بىرى بار .

— ۋۇي بېشىڭنى يەيدىغان مەدەك ! مېنى تېخى قارا خوتۇن
دەيدا ، مەنچۇ ئۆزۈمنى نى — نى چوكانلارغا تەڭ قىلمايمەن .

ۋىجىك قارا پاتەم راسا ۋاتىلداۋاتقاندا ، قەدىردان ياتقىغا چى-
قىپ بولدى . ئۇ خەتنى ئالدىراپ ئاچقاندى ، ئۇنىڭ ئىچىدىن

ئايرىپىلان بېلىتى بىلەن بىر پارچە خەت چىقتى . ئادەتتىكى ئۆزى-
نىڭ كەسپىگە ئائىت تىل ۋە خەتنى «پۇختا ئۆگەندىم» دەپ نوچىد-

لىق قىلىدىغان قەدىردان بىر پارچە سۇۋاشما خەتنى تاتىلاشتۇرۇپ ،
بىر نەچچە خەتلەرنى تونۇيالىغان بولسىمۇ ، ئاساسىي جەھەتتىن

ئوقۇيالمىدى . بىردىنلا ئۇنىڭ ئېسىگە ۋىجىك قارا پاتەم كەلدى .
بۇ خوتۇن كۆرۈمسىز ، ۋات — ۋات بولغىنى بىلەن ، كىچىكىدىن

تارتىپ خەنزۇ مەكتەپتە ئوقۇغاچقا ، خەنزۇ تىلىغا ئۇستا ئىدى .
قەدىردان خەتنى كۆتۈرۈپ بىرىنچى قەۋەتكە چۈشۈپ ، پەشتاختا

ئالدىغا كېلە — كەلمەي ، پاتەمخان ۋارقىراپلا كەتتى :
— ھە نوچام ! خەت ئىچىدىكى قارا خوتۇن ئەسقاتمىدىما ؟

ئەجەبمۇ سەت ھىجىيىپ كېلىپ قاپتۇقا ؟
— جېنىم ئاچا ، يەنىلا سەن ياخشىكەنسەن ، بۇنى ئوقۇپ

بېرە ، — قەدىردان خەتنى تەڭلىدى ، — ئويلاپ باقسام بۇ جاھاندا
سېنىڭدىن دانا تەرجىمان يوقكەن .

— ھە ، ئاچاڭنى تونۇدىڭما ، رەپەرپ ! مېنىڭ ئالدىمدا تولا
يوغان پوقلۇق قىلما ، بولامدا ؟

— چوقۇم ... چوقۇم ... جېنىم ئاچا ، تېزىرەك ئوقە...

ۋىجىك قارا پاتەم خەتكە بىر قۇر كۆز يۈگۈرتۈپ ، كۆزلىرىنى
چەكچەيتىپ ، كالىپۇكلىرىنى قورۇپ ھۇشقىتىۋەتتى :

— ئوھوي ! ، قەدى دوزاخ شوتىسى ، ساڭا ئامەت كەپتۇ ،
ئامەت ! سۆيۈنچە بەرمىسەڭ دېمەيمەن .

— ئاۋۋال دېمەمسەن ، نېمە گەپ ئىكەنلىكىنى بىلىپ ئاندىن بەرمەمدىم .

— ياق ، ئاۋۋال سۆيۈنچىنى بەر ، بولمىسا دېمەيمەن .
قەدىردان يانچۇقغا قولىنى تىقىپلا 100 سومنى پەشتاخىغا تاشلىدى :

— ئەمدىغۇ دەرسەن ؟

— قۇلىقىڭنى دىڭ تۇتۇپ ئاڭلا ، ماتاڭچىنىڭ كەكسى ، —
پاتەمخان خەتكە سىنىچىلاپ قارىدى ، — سېنى سۇڭ جىزجۇڭ دېگەن
بىر ئەپەندى فۇجىدىن ئەنبو شەھىرىگە تەكلىپ قىلىپتۇ ! تېخى
ئايرىۋېلان بېلىتىنىمۇ قوشۇپ ئەۋەتىپتۇ !
— ئايرىۋېلان بېلىتى قاچاننىڭكىكەن ؟

— قېنى قاراپ باقاي ، — ۋىجىك قارا پاتەم ئايرىۋېلان
بېلىتىنى قولىغا ئالدى ، — ئۆگۈنلۈككە چۈشتىن كېيىن سائەت
4 تىن 53 مىنۇت ئۆتكەندە ئۇچىدىكەن .

— رەھمەت ، پاتەمخان ئاچا ، — قەدىردان ھاياجانلانغا .
ندى ، — سەن بەك ياخشى جۇمۇ ، — قەدىردان خەت ھەم بېلەتنى
ئېلىپ مېڭىشى ، پاتەمخان 100 سومنى ئۇنىڭ مەيدە يانچۇقغا
سېلىپ قويدى .

— ھەي غاز بويۇن ، ئىچكىرىدىن ماڭا ئوبدانراق بىر نەرسە
ئالغاي كەل .

— كىيىم - كېچەككە تەئەللۇقما ؟

— ياق ، ئەتىر ، ئەتىرسوپۇن ، يۈزماي دېگەندەك بىر
نېمىلەر...

— ئۇلارنى قانچە ئىشلەتسەڭمۇ بەربىر ئاقارمايسەن !
قەدىردان پاتەمخاننىڭ سەت تىللىرىنى ئاڭلىماسلىق ئۈچۈن
قۇلىقىنى ئىككى بارمىقىدا ئېتىۋېلىپ ، يۈگۈرگەنچە ئىككىنچى
قەۋەتكە چىقىپ كەتتى . ئۇ ياتىقىغا كىرىپ كاستۇمىنى ئالدى -
دە ، سىرتقا يۈگۈردى . سائەت تېخى بەش بولمىغانىدى . ئۇ بۇ خۇش
خەۋەرنى ياقۇپ ھاجىمغا يەتكۈزۈپمىسە كۆزىگە ئۇيقۇ كەلمەيتتى .

قەدىردان پەلەمپەيدىن ئېڭىشىپ پەسكە قارىۋىدى ، نۆۋەتچى خانە -
نىڭ پەشتاخىسىدا پاتەمخان كۆرۈنىمىدى . ئۇ تېز - تېز مېڭىپ
ھويلىغا چىقىپ كەتتى .

«لادا» شەھەرنىڭ مەركىزىي كوچىلىرىغا چىققۇچە ئېغىر -
بېسىق ماڭغان بولسىمۇ ، شىنجاڭ مېدىتسىنا ئىنستىتۇتىدىن قايتىپ
كېلىپ داجەيگۇ يولىغا چۈشۈش بىلەن قۇيۇندەك ئۇچتى . ئۇ كۆزنى
يۇمۇپ - ئاچقۇچە داجەيگۇ ئاپتوبۇس بېكىتىدىن ئوڭغا قايرىلىپ ،
ئاھالىلەر كوچىلىرى بىلەن تۇڭگاننىڭ قورۇسىغا يېتىپ باردى .
ياقۇپ ھاجىم ئىشكىنى گۈپلا قىلىپ يېپىپ ، تۈز قۇلۇپنى ئېتىۋېر-
تىپ تۇرۇشى ، قەدىردان كىرىپ كەلدى . ئۇ ئىشكىگە قايتىدىن
ئاچقۇ سېلىپ ئاچتى .

— ھەي تېخى بايلا ئاشخانىدا بىللە بولمىدۇقمۇ ، يەنە نېمە
قاساۋاسادەك يېتىپ كەلدىڭ ؟ — ياقۇپ ھاجىم ياسما ئاچچىقلاشقا
ئۇستا ئىدى ، — ماڭە ئۆيگە كىر .

— ھاجىمكا ، بىر مىنۇت ئاۋازە قىلىمەن .

قەدىردان سۇڭ جىزجۇڭ خوجاينىدىن كەلگەن خەت بىلەن
ئايروپىلان بېلىتىنى كۆرسىتىپ ، ئۆگۈنلۈككە چۈشتىن كېيىن
سائەت 4 دىن 53 مىنۇت ئۆتكەندە ئۇچىدىغانلىقىنى ۋە بېرىش -
بارماسلىقىنى سورىۋىدى ، ياقۇپ ھاجىم سەل تېڭىرقاپ قالدى .

— سۇڭ خوجاينى ئەجەب سېنى ئويناتقۇسى كېيىنچە ، بۇنىڭ -
دا باشقا ئويۇن يوقتۇ ؟ — دېدى ياقۇپ ھاجىم پېشانىسىنى چەمەك
قولىدا تاتىلاپ ، — بۇ توغرىلۇق سېنىڭ خەۋىرىڭدە بارمۇ - يوق ؟
— بار ، — قەدىردان كېسىپلا جاۋاب بەردى ، — ئۇ ماڭا

بىر قانچە قېتىم : «ساڭا قاق پىششىقلاپ چىقىرىدىغان زاۋۇت ،
شىركەتلەرنى بىر كۆرسەتمەسمە بولمايدۇ» دەپ ئېيتقان .

— ئۇنىڭ مەقسىتى بۇلا ئەمەستۇ ، سودىگەر دېگەننىڭ تىلى -

نىڭ ئاستىدا تىلى ، كۆزىنىڭ ئارقىسىدا كۆزى بار خەق .

— سۇڭ خوجاينى ئۇنداق ئەمەس ، كۆڭلى ئويىدا ئەدەم ، —

دېدى قەدىردان ، — مېنىڭ ئايدا 240 توننا مال يەتكۈزۈپ بېرىش

ۋەزىپەم ئاخىرلاشتى . چۈنكى ، ئۇ يېرىم يىللىق توختام ئىدى .
— ئۇنداقتا بۇ قېتىم سېنى ئوينىتىشنىڭ بەدىلىگە يېڭى
توختام تۈزمەكچى ئىكەن - دە ؟

— توغرا ، مېنىڭمۇ ئويلانغانىم شۇ .
— ئۇنداقتا بارساڭ بارغىن ، — ياقۇپ ھاجىم ئۇنىڭ بۇر-
نىنى ئوقۇپ قويدى ، — ئەمما بۇ يەردىكى ئىشلارغا توقۇنۇشۇپ
قالماستىن - ھە ؟

— يېڭى قاقنىڭ بازارغا كىرىشىگە 15 - 20 كۈن بار ، —
قەدىردان بارماقلىرىنى ساندى ، — مەن ئون كۈن ئىچىدە قايتىپ
كېلىپ ، قىيالىق بوز يەر مەيدانى ۋە بۇزاق ، لايقا ، باغچى يېزىلد-
رىغا بارسام بولمايدۇ .
— نېمىشقا ؟

— ئۇلاردىن خەۋەر كەلدى . ماللىرىنى يۆتكەشكە قاتناش ھەم
ئىقتىسادىي جەھەتتىن قىيىنلىدىكەن ، شۇڭا يۆتكەشنى بىرەر -
ئىككى كالىغا ھۆددىگە بېرىمەن .
— ئالدىنقى كەلگەندىن ، ئالدىغا بېرىپ ئالغىنىڭ كۆپ ئەر-
زان بولىدىغاندۇ ؟

— ئەلۋەتتە ، شۇڭا سۇڭا لوبەن بىلەن تۈزگەن يېرىم يىللىق
مالدىن ماڭا 820 مىڭ سوم قالدى ئەمەسمۇ !
— پاي ، ئۇنداقتا ماڭا 200 مىڭدەك بېرىپ تۇر ، يەنە ماشىنا
ئالىمەن .

— ھازىرلىما ؟
— ياق ، سەن قايتىپ كەلگەندىن كېيىن .
— ھاجىكا ، ئەمەس ئۆيىڭىزگە قالدى .
— قانداق ماتېرىيال ئىشلىتىش توختامدا بولغاندىن كېيىن
ئۇلار ئۆزلىرى بىلىپ ئىشلەۋېرىدۇ . مەن ئەتە تۇرپانغا مال تارتىد-
مەن . لېكىن ، خاتىرجەم بول ، بىكارلا بولسام بېرىپ تۇرىمەن .
ھاجىم قەدىرداننى ئۈزۈتىپ دەرۋازا ئالدىغا چىقتى .
ئۇلار بىر - بىرىگە «ئاق يول بولسۇن» دەپ ۋارقىراشتى . «لادا»

ئاڭغىچە كوچا دوقمۇشىدىن ئايلىنىپ كۆزدىن غايىب بولدى . ئە - سەت ئەرزۋاھنىڭ سايىسىدە «ئوۋ ئوۋلاش» نىڭ تەمىنى ئوبدانلا تېتىپ قالغان قەدىردان ماشىنىسىنى «ھۆسنارخان جەننەت نېمەت - لىرى ئاشخانىسى» نىڭ ئالدىدا توختاتتى . ئوچۇق ئىشكىتىن «لا - دا» نى كۆرۈپ قالغان ھۆسنارخان پەشتاختا ئىچىدە دىكىدە ئورنىدىن تۇرۇپ : «ئۇنىڭ بىر پۇتى مېنىڭ بوسۇغامنىڭ ئىچىگە كىرىپ بولدى» دېگەننى كۆڭلىدىن ئۆتكۈزۈپ تۇرۇشى ، قەدىردان كىرىپ كەلدى .

— ئەسسالامۇئەلەيكۇم ، ھۆسنارخان ئاچا ، ئىش - ئوقەتلىرى بەرىكەت تاپقاي !

— ۋاي ئېيتقىنىڭىزدەك بولسۇن ، — ھۆسنارخان ئىچكىرىگە قاراپ ۋارقىرىدى ، — زۇلئاي ، ھاي زۇلئاي قىزىم ! شاپبولۇڭ ، قىممەتلىك مېھمان كېلىپ قالدى !

— نېمە دەيسىز ، ئانا ؟ — ئالدىغا پەشتاما تارتقان زۇلئاي پەيدا بولدى . ئۇ قەدىرداننى كۆرۈپلا قىزىرىپ كەتتى ، — يەنە شۇ گۆشناننىڭ گېپىدۇ تايىنلىق .

— ئەلۋەتتە ، بالام ، ئەلۋەتتە ...

— ئىچكىرىگە زىيارەتكە مېڭىشنىڭ ئالدىدا گۆشناندىن بىر يەۋالاي دەپسىز - دە ، قەدىردان ئاكا ! — دېدى زۇلئاي چىرايلىق كۆزلىرىنى ئوينىتىپ ، — بولسۇن ، مەن ئاغزىڭىزدا قالغۇدەك قىلىپ بېرەي .

— سىز نەدىن ئاڭلىدىڭىز ؟

— «مۇساپىرلار مېھمانخانىسى» دىن تاماق يېگىلى كەلگەنلەر شۇنداق دەيدۇ .

قەدىردان ئىچىدە : «پاتەمخان ئاچام ھەممىگە يەتكۈزۈپ بويۇتۇ - دە» دەپ تۇرۇشى ، سىرتتىن 60 ياشلاردىكى قورساقلىق ، قوش ئېڭەك ، قاشلىرى سارغۇچ ، چېقىر كۆز ، يۈزلىرى گىردە ئاندەك قىزارغان بىر ئادەم كىرىپ كەلدى - دە ، پەشتاخىغا يۆلەندى . ئۇ ئاستا پىچىرلاپ ، بىر سىقىم پۇل تەڭلىگەندى ،

ھۆسنارخان ئەتراپقا ئالاق - جالاق قارىغىنىچە ، پەشتاختا ئاستىدىن بىر نېمىنى ئېلىپ بەردى . ھېلىقى ئادەم ئالىقىنىدىكى نەرسىنى يانچۇقىغا سېلىۋېتىپ ، ئۆزىگە تىكىلىپ تۇرغان قەدىرداننى كۆرۈپ قالدى - دە ، ئوچۇق چىراي بىلەن يېتىپ كەلدى . بۇ ئادەم «مۇساپىرلار مېھمانخانىسى» نىڭ بەشىنچى قەۋەت ئوچىا ياتىدە قىدىكى خروئىن ، نەشە چېكىدىغانلار ۋە ھاراقكەش ، قىمارۋازلار - نىڭ ئۆلپەتلىرىدىن بولۇپ ، قەدىردانغا بىرىنچى قېتىم ھاراق ئىد - چۈرگەن ئابىخان لومپا ئىدى . ئۇ ئۈرۈمچىدىكى كاتتا باي ئابدۇلپا - قى تۆمۈرقولىنىڭ چوڭ ئوغلى بولۇپ ، ئۇنىڭ ئىنىلىرى زاھىر لومپا ، بارى لومپىلار گىلەمچىلىك بىلەن بېيىغان مىليونېر بايلار - دىن ھېسابلىناتتى .

— ۋۇي ، بۇ ئابىخان ئاكامغۇ ، قېنى ئولتا ، — قەدىردان ئىچكىرىگە قاراپ ۋارقىرىدى ، — زۇلئاي ، ھاي زۇلئاي قىز ! — نېمىش ، قەدىردان ئاكا ؟ — ئىچكىرى بۆلۈم تاماق سۇنۇش تۆشۈكىدە زۇلئاي كۆرۈندى ، — گۆشنان تەييار بولاي دېدى . — تەييار بولغىنىنى ئەكەللىك ، مېھمانىم كېلىپ قالدى . گۆشناندىن يەنە تەييارلاڭ .

— بولىدۇ ، ھېلىلا تەييار بولىدۇ .

— بىك جوۋاپ كەتتىڭغۇ ، ئۇكا ، — دېدى ئابىخان لومپا ، — قايتا بۇيرۇتمىساڭمۇ بولاتتى .

— ئۇزۇن بولدى كۆرۈشمىگىلى ، بىردەم - يېرىمدەم پاراڭ - لىشىمىز ، — قەدىردان ئابىخاننىڭ ھۆسنارخاندىن نېمە ئالغانلىقىغا قىزىقىپ قالغانىدى ، — بۇ يەرگە كېلىپ قاپسەنغۇ ، ھۆسنارخان ئاچىمىزدا بىرەر ئىشنىڭ بارمىدى ؟

— مانا مۇشۇ ئىش ، — ئابىخان شىرە ئاستىدا ئالىقىنىنى ئېچىۋىدى ، تىرناق تەك ئۈچ بولاق خروئىن كۆرۈندى ، — بىر چوكان بىلەن دېيىشىپ قويغان ، بۈگۈن كېچە كەلمەكچى . مۇشۇ بولمىسا ئىشىمىز چاتاق ...

— بۇنىڭغا قاچانلاردا كۆنۈۋالدىڭ ؟

— ۋاي ، مەنمۇ يېڭىياچى ، — ئابىخان چىرتىدە تۈكۈرۈپ قويدى ، — ماڭا قارىغاندا زاھىر ، بارى ئۆكىلىرىم سەل كونىراق . ئاممىزە بۇ كاساپەتكە كۈنىگە نەچچە يۈز سوم يەتمەيدىكەن ئەمەسمۇ . — بۇ نەرسىنى چېكىپ ، قانچىلىك ۋاقىتتىن كېيىن خۇمار تۇتىدىغان بولىدىكەن ؟

— مەنمۇ بىلىمدىم ، مانا بىر ئايدىن بېرى ئۈچ قېتىم چەك-تىم ، خۇمارى تۇتۇمىدىغۇ .

— شۇنداقمۇ ؟ — قەدىردان يېنىك تىندى ، — ئۇنداقتا خەق-لەرنىڭ ، بىرەر يىل ئارىلاپ - ئارىلاپ چەكسە خۇمار قىلمايدۇ ، دېگىنى راستىكەن - دە .

— ئۇنداقمۇ ئەمەستۇ ، ئۇكا ، — پىچىرلىدى ئابىخان ، — بەزىلەرنىڭ بەش - ئالتە قېتىم قىلىپلا خۇمار بولۇپ قالغىنىنى كۆردۈك .

ئۇلارنىڭ ئالدىغا توغرىغان گۆشنان ، ئارقىدىن قىزىق چاي كەلدى . ئۇلار : «قېنى ئال » ، «ئالماسەن » دېگەندەك تەكەللۇپلار بىلەن تاماققا تۇتۇش قىلىشتى . ئەمما ، بۇ چاغدا بوي - تۇرقى ئېگىز ھەم غوللۇق ، مەيدىسىدىن تارتىپ كىندىكىگىچە قورسىقى تەكشى يوغانىغان ، قارامۇتۇق ، سېمىز يۈزىدە سەپكۈنى بار ، 45 ياشلاردىكى ساقچى فورمىسى كىيگەن بىر ئادەم ئاشخانىغا كىرىپ كەلدى . ئۇنى كۆرگەن ھۆسنارخان ھېچ كۆرۈلمىگەن ھاياجان بىلەن قوللىرىنى كۆتۈرۈپ ۋارقىرىۋەتتى :

— ۋاي خۇدايىم ، بۇ ئابلىپىز جۇجاڭغۇ ، قايىقتىن كۈن چىقتى ! كۆزلىرىمگە ئىشىنەلمەيلا قالدىمغۇ ، — ھۆسنارخان يې-نىش - يېنىشلاپ تەزىم قىلماقتا ئىدى ، — قاچان كەلدىلە ، بىرەر يىغىنغا كەلگەن ئوخشىمىملا ؟

— شۇنداق ، بۈگۈن ئۆزلىرىنى يوقلاشقا ئاتايتەن ۋاقىت چى-قاردىم ...

— ۋاي ، ۋاي ، ۋاي ... خويىمۇ بەلەن جۇجاڭغۇ سىلى ، يۈر-سىلە ، مەن سىلنى پىنھان بىر خانىغا باشلاپ ، شۇ يەردە

كۈتۈۋالاي ، — ھۆسنارخان ئىچكىرىگە قاراپ ۋارقىرىدى ، — ھاي زۇلئاي ، زۇلئاي دەيمەن !

— نېمە دەيسەن ، ئانا ، — زۇلئاي ئىچكىرىدە تۇرۇپ ۋارقىرىدى ، — بىر ئىشنىڭ بارمىدى ؟

— قولۇڭدىكى ئىشنىڭ داداڭغا بېرىپ ، كاسسىدا بىردەم ئولتۇرۇپ بەر .

— ماقۇل .

ھۆسنارخان ئابلىپىزنى ئايرىم خانىغا ئېلىپ كىرىپ كەتتى . زۇلئاي ئاشخانا زالىغا چىققانچە قەدىردانغا : «گۆشنان پىشىپ قالدى . ھېلى ئاچقىپ بېرىمەن» دەپ قويۇپ ، پەشتاخنا ئىچىدىكى كاسسىغا كېلىپ ئولتۇردى .

— قەدىردان ، — دېدى ئابىخان ھۆسنارخانلارنىڭ ئارقىسىدىن قاراپ ، — بايقى قارا چوشقىنى تونۇمسەن ؟

— ياق ، تونۇمايمەن .

— ئۈچۈ قارا ، خوتەندە جىنايى ئىشلار ساقچى ئەترىتىنىڭ باشلىقى ئابلىپىز دېگەن شۇ . ئۈچىغا چىققان پاردخور ، خىيا-نەتچى ، — ئابىخان يەنە چىرتىدە تۈكۈرۈپ قويدى ، — ئەگەر پۇلنى جىق بېرىدىغان بولساڭ ، ئاقنى قاپقارا ، قارىنى ئاپئاق قىلالايدۇ ...

— ئۇنداقتا ھۆسنارخان بىلەن قانداق تونۇشلۇقى باردۇ ؟

— خوتەندە بۇ قارا چوشقىنى ھۆسنارخاندىك دەزى بار ، سې-سىق تۇخۇم تىجارەتچىلەر سەمىرىتىۋەتكەن .

تاماق ئېتىش بۆلۈمىدىن ئاباق توختىنىڭ «زۇلئاي» دەپ ۋارقىرىغان ئاۋازى كېلىش بىلەن ، كاسسىدا ئولتۇرغان قىز ئۈچ-قاندىك كىرىپ كەتتى - دە ، بىر لېگەن توغراغان گۆشناننى قەدىردان بىلەن ئابىخاننىڭ ئالدىغا قويۇپ ، ئاندىن سىركايلىرىنى لىقلاپ قويدى .

ئابىخان جىنايى ئىشلار ساقچى ئەترىتىنىڭ باشلىقى ئابلىپىز-نىڭ خوتەندە قىلغان ناھەقچىلىك ئىشلىرىنى سۆزلەپ بولغۇچە ،

ئىككىنچى قېتىملىق گۆشنانمۇ يېيىلىپ بولدى . ئۇلار چاپلىرىنى ئىچىپ بولۇپ ئورۇنلىرىدىن تۇرۇشتى . قەدىردان ئابىخاننىڭ ئۈ-نىمىغىنىغا قويماي ماشىنىسىغا سېلىپ ئېلىپ كەتتى . ئۇلار دۆڭ كۆۋرۈككە كېلىشى بىلەن ، ئابىخان قەدىرداننى : «دۇكانلارنى كۆ-رۈۋال ، بىرەر ئىشنىڭ چىقىپ قالسا ، ئۆتتۈرلا كېلىسەن» دەپ تۇرۇۋېلىپ ، قەدىرداننى يەر ئۈستى ۋە يەر ئاستى گىلەم دۇكانلىرىغا ئېلىپ كىردى . تورۇس بىلەن تەڭ بېسىلىپ كەتكەن ، يەر-لەردە دەستىلەنگەن ، تۈرمەللەپ تاملارغا يۆلۈۋەتكەن خوتەن گىلە-مى ، ئىمپورت - ئېكسپورت گىلەملىرى ، يىپەك گىلەم ۋە تۈركى-يىنىڭ ئارىلاشما تالالىق گىلەملىرىنىڭ كۆپلۈكىدىن شۇنچە چوڭ يەر ئاستى بۆلۈمىدە پۇت پاتقۇدەك يەر قالغانىدى .

— يەر ئۈستىدە يەنە ئىككى دۇكانىم بار ، كۆرۈپ باقاسەن ؟
— بولدى ، ئابىخان ئاكا ، بۇ نېمىدېگەن كۆپ گىلەم ! —
قەدىردان يەر ئۈستى بۆلۈمىنىڭ يىراق بۇلۇڭلىرىغا قارىدى ، —
ئاڭلىسام چەت ئەلدىمۇ دۇكانلىرىڭلار بارمىش .

— تۈركىيىدە ، ئوتتۇرا ئاسىيانىڭ تاشكەنت ، بېشكەك ، دۈ-شەنبە ، ئالمۇتىلاردا بار . شۇڭا ، دادام بىر يەردە جىم تۇرماي قاتناپ يۈرۈپلا ھاردۇق يەتكەنمۇ ، تۈگەپ كەتتى .

قەدىردان ئابىخان لومپا بىلەن خوشلىشىپ ، «مۇساپىرلار مېھمانخانىسى»غا كەلگەندە ، قاراڭغۇ چۈشۈپ كەتكەنىدى . ئۇ ئىك-كىنچى قەۋەتكە چىقىپ ياتاق ئالدىغا كېلىشى ، بىر قارا كۆلەڭگە تامغا يۆلەنگىنىچە يەردە ئولتۇرۇپلا ئۇخلاپ قالغانىدى . قەدىردان ئۇنىڭغا ئېڭىشىپ قاراپ ، ئەسەت ئەرۋاھ ئىكەنلىكىنى تونۇدى . لېكىن ، ئەتراپقا تارىلىۋاتقان بەتبۇي پۇراقتىن ئۇنىڭ ئېغىر مەست-لىكى بىلىنىپ تۇراتتى .

— ئەسەتكا ، ھەي ئەسەتكا ، كۆزۈڭنى ئاچ دەيمەن . تۈرە ئورنىڭىدىن .

— ۋاي - ۋۇي ، كىم ئۇ مېنى تارتىشتۇرۇپ يۈرگەن ، —
ئەسەت كۆزىنى لاپىدە ئېچىپ ، قەدىردانغا چەكچىيىپ قارد .

دى ، — ۋۇي بۇ قەدىردان بايۋەچچىغۇ ! بۇ ... بۇ ئالا كېچىدە
نەگە باردىڭ ؟ ئايىپلىق قوينىنى ئېچىپ تۇرۇپتىكەنمۇ ؟
— تۈرە ئورنىڭدىن ، قارا كىيىملىرىڭنىڭ مەينەت بولۇپ
كەتكىنىنى ، — قەدىردان ئەسەتنىڭ قولتۇقىدىن يۆلەپ تۇرغۇز-
دى ، — بۇ يەردە كىمگە ساقلاپ تۇرغان ؟
— ساڭا ساقلىماي ، ئانام دېگەن مادا ئېشەككە ساقلام-
تىم ، — ئەسەت شالاققىدە تۈكۈردى ، — ئۇ قېرى پاقا پۇل دېسەم
بەرمىسە ، چېكىدىغىنىمنى بەر دېسەم ئۇنىڭغىمۇ پىخسىقلىق قىل-
سا ! گۆرىگە ئېلىپ كېتىدىغان ئوخشايدۇ ، شاۋچى !
— خەلەيدىغان پۇلۇڭ قالمايىدىمۇ ؟ — قەدىردان يانچۇقىدا
قالغان ھەممە پۇلىنى چىقىرىپ بەردى ، — 400 سوم چىقارمىكى ،
يېنىمدا بارى شۇكەن .

— ھەي ، ھەي ، بايۋەچچە ، بىرەر مىڭ سوممۇ چىقىرىپ
بېرىمىدىڭا ، — ئەسەت سەنتۈرۈلۈپ كەتتى ، — بۇنداق قىلساڭ ،
ئاق چەككىنىڭنى ياقۇپ ھاجىمغا دەپ قويىمەن جۇما ! بولمىسا
ئابباس بۇجاڭغا خەۋەر قىلىمەن ...
— سەن مېنى قورقاتماقچىما ؟ ئەكە پۇلىنى ، نەگە بېرىپ
دېسەڭ دېگىن ، — قەدىردان ئاچچىقىدا قولىنى سۇنۇشى ، ئەسەت
پۇلىنى شارىتلا تارتىۋېلىپ ئارقىغا داچىدى :
— چاقچاق قىلدىم ، ھەي ، چاقچاق قىلدىم . چاقچاق قىلغان-
نىمۇ بىلمەمسەن .

قەدىردان ئەسەت ئەرۋاھنى كۈچىغىچە ئېلىپ چىقىپ يولنىڭ
ئۇ چېتىدىكى ئاشخانىنىڭ قېشىغا ئاپىرىپ قويۇپ يېنىپ كەلدى .
ئۇ ياتاقتا ئۈستىدىكى كىيىملىرىنى سېلىۋېتىپ ، ئاسما مايكا ،
كالتە ئىشتان بىلەنلا كارىۋاتتا ئولتۇرۇپ پۇتلىرىنى يۇيدى . ئاندىن
يۈز - بويۇن ، چاچلىرىنى يۇيۇپ يۈندىلىرىنى تۆكۈۋەتكەندىن كې-
يىن يېپيىنىڭ بولۇپ قالدى . ئۇ كارىۋات يۆلەنچۈكىگە ياستۇقنى
تېيەپ ئولتۇرغاندىن كېيىن ئىگشغۇچىنى قۇلىقىغا تىقىپ ، يانچۇق
ئۇنئالغۇسىنىڭ كۈنۈپىكىسىنى باستى - دە ، خەنزۇ تىلى سۆزلە-

شش مەشىق دەرسىنى ئاڭلىدى . ئۇ ئۆگىنىشكە شۇنچە بېرىلىپ كەتتىكى ، بىردەمدىلا سائەتنىڭ 12 بولاي دەپ قالغانلىقىنى بىلمەيلا قالدى . شۇڭا ، ئۇ چىراغنى ئۆچۈرۈپ ئەمدىلا ياتاي دەپ تۇرۇشى ، ئىشك چېكىلدى . قەدىرداننىڭ كۆڭلىگە دەرھاللا ئەسەت ئەرۋاھ كەلدى . ئۇ مەستلىكتە يېنىپ كەلگەن بولسا ھېچنېمە دېگىلى بولمايتتى . بۇ ئەسنادا ئىشك بايقىدەك يەنە بوش ۋە رىتمىلىك چېكىلدى . ئەگەر ئەسەت ئەرۋاھ بولسا مەستلىكتە قانداق ئۇرغانلىقنى بىلمەيتتى ؟ شۇنداقتىمۇ قەدىردان بوش ئاۋازدا : «كىم» دېيىشى ، ئىنتايىن نازۇك ۋە تونۇشلا ئاۋاز : «مەن» دەپ جاۋاب بەردى . يۈرىكى بىردىنلا ئويىناپ كەتكەن قەدىردان ئىشكىنى ئېچىپلا : «ئايىپلىق» دەپ توۋلىۋەتتى .

قەدىردان قىزنى ياتىقىغا باشلاپ كىردى . ئۇنىڭغا چايداندىن قىزىق چاي قۇيۇپ ، پېچىنە - بولكىلارنى ئېلىپ قويدى . لېكىن ، قىز چاينى ئىچكەن بولسىمۇ ، باشقا نېمىلەرگە قول ئۇزاتمىدى . — بۇ كېچىدە قانداق كەلدىڭىز ؟

— ئاپام بىلەن دادام يۇرتىغا تۇغقانلارنى كۆرگىلى كەتتى ، ئىككى ئاچامنىڭ بولسا ئۆيى بار ، — دېدى ئايىپلىق يەر بېقىپ ئولتۇرۇپ ، — شۇڭا زېرىكىپ سىزنى ئىزدەپ كېلىشىم .

ئايىپلىقنىڭ گېپىنىڭ ئۇرانىدىن قونغىلى كەلگەنلىكى چىقىپ تۇراتتى . ئەمدى بۇ چاغقىچە كېچىلىرى ياتاقلىرىنى تەكشۈرىدىغان ئىشلار بولۇپ باقمىدى . بىراق ، ساقچىلار قارارى يوقلا گۈلدۈرلەپ «قارا باستى» قىلىدىغان ئىشلار بەزىدە بوپقاتتى . لېكىن ، بۇ قىزنى ئوتتۇرا كېچىدە قانداقمۇ «كەت» دېگىلى بولسۇن . ئۇنىڭ ئۈستىگە ، قەدىرداننىڭمۇ كەتكۈزگۈسى بولمىسا... قورقۇش ، ئەندىشە ، ۋەھىمىدىن كۆڭۈل ھۆكىمى ئۈستۈن كەلدى . ئۇلار كىيىملىرىنى سېلىپ يېتىشقا تەرەددۇتلەنگەندە ، ئايىپلىق قول سومكىسى ئىچىدىن پال - پال قەغەز ، سۇلياۋ نەيچە ، سەرەڭگە ئالدى . بۇنىڭدىن قەدىرداننىڭ كۆزلىرى چانقىدىن چىقىپ كەتكۈدەك چەكچىيىپ كەتتى . بىراق ، قىز ھېچنېمىدىن ئەندىشمۇ قىلماي

كۈلۈپ تۇراتتى :

— ماۋۇ پال - پال قەغەزنى «قىزىل مۇنار» تاماكا قېپىدىن ئېلىۋالدىم ، ماۋۇ بولسا سوغۇق ئىچىملىك نەيچىسى ، سەرەڭگىنى دۇكاندىن ئالدىم ، — ئايىپلىق گىرىم قاپچۇقىدىن ئىككى بولاق خروئىننى ئېلىپ كارىۋات ئۈستىگە تاشلىدى ، — بۇنى بولسا ھېلىقى كېچىسى ئەسەتكامنىڭ يانچۇقىدىن ئوغرىلىۋالغان .

— قىلامدۇق ؟ ! — قەدىردان قىزنىڭ كۆزىگە قارىدى .

— قىلىلى ! — قىز مۇ يالتىدە قارىدى ، — قېنى سەرەڭگىنى ياندۇرۇڭ ... ئۇ نېمىدېگەن پەيزى ! سىز جىقراق شوراك ، بەك جىددىيلىشىپ كېتىدىكەنسىز . ئۆتكەندە جىددىيلەشكەنلىكىڭىزدىن تەرگە چىلىشىپ قالىدىڭىز ...

قەدىردان بىلەن ئايىپلىق ئەنە شۇنداق كۆڭۈل باغلىرىنى سە-يىر ئېتىش تەييارلىقىنى قىلىۋاتقان مۇشۇ تۈن نىسبىدە ، ھۆسنار-خان بىلەن ئەسەت ئەرۋاھ ئارقا ھويلىدىن ئاشخانغا ، ئاندىن چوڭ يولغا چىقىپ ، ئۈستى قىرقىلغان قارىياغاچلىق قاترىنىڭ دالدى-سىدا ئولتۇردى . ئۇلارنىڭ ئارقىسىدىن تېۋىش چىقارماي ماراپ كەلگەن كىچىككەنە بىر سايە ستولىنىڭ دالدىسىغا يوشۇرۇندى .

— ھازىر ئۇ قىز راستتىنلا قەدىرداننىڭ ياتقىدىمى ؟

— شۇنداق ! قارىسام بۇ گۈيىنىڭ بالىسى قۇيرۇق تۇتقۇزىدە-غاندەك ئەمەس . مۇشۇ ئۇسۇل بىلەن جايلىمىسا ئىندەككە كەلمە-گۈدەك ...

— ئۇ قىز ساقچىدا تىلىنى چاپناپ يۈرسە ، ئۆزۈڭنى تۇتۇپ بېرەرسەنمىكەن .

— ۋاي ئانا ، ئىشەن دەيمەن ، ئايىپلىق ماڭا بەش قولىدەك ئايان . پال - پال قەغەز ، سۇلياۋ نەيچە ، سەرەڭگە ھەم ئىككى قاپ خروئىننى ئاپىرىپ چەكتۈرۈش شۇ قىزنىڭ پىلانى .

— بۇ كېچىدە ساقچىخانغا بېرىپ دېسەڭ ، ئۇلارنى تۇتۇپ كېتىدۇ . ئاندىن قانداق قىلماقچىسەن ؟

— ئۇلارغا ئازراق پۇل خەجلەپ «قۇتقۇزۇپ» چىققان بولمى-

مەن ، — دېدى ئەسەت ئەرۋاھ جىددى تەلەپپۇزدا ، — ئاندىن قەدىردان بۇ سەتچىلىكنىڭ تالا - تۈزلەرگە يېيىلىپ كېتىشىدىن ، ئاتا - ئانىسىنىڭ خەۋەر تېپىشىدىن قورقۇپ ، مېنىڭ سىزغان سىزىقىمىدىن چىقمايدىغان بولىدۇ . قاراپ تۇر ، ئۇنىڭ بانكىدىكى پۇللىرىغىمۇ مەن ئىگىدارچىلىق قىلىمەن ، ئۇقۇڭمۇ ؟ ستولبا ئارقىسىدىكى كۆلەڭگە ئاستىلا داچىپ ، ئېرىق ئىچى بىلەن غايىب بولدى .

— ھەي قاپاق باش ، خروئىدىن سېنىڭ كاللاڭنى يەپ كېتىپتۇ ، — ھۆسنارخان ئەسەتنىڭ بېشىنى ئوقۇدى ، — ساقچى دېگەن ئوغرى مۈشۈك ئەمەس ، تىۋىش چىقارماي كەپتەر ئوغرىلايدىغان ! «ئىشكىنى ئاچ ! تۆت باغلا ! ماڭ ... ياۋاش بول ...» دەپ مىلىق - تاپانچىلىرىنى شاراقلىتىپ مېھمانخانىنى بېشىغا كىيدۇ ، ئەتىسىگە بۇ خەۋەر ھەممە يەرگە پۇر كېتىدۇ . ياقۇپ ھاجىم ، ماخمۇت سەيگۈيۈەن ، ھېلىمجان ئاۋاقلار تېلېفون ، خەتلەردە خەۋەر قىلماي قالارمۇ ؟ ئابباس بۇجاڭ تۆت ساقچىنى ئەۋەتىپ بالىسىنىڭ پۇت - قولىنى يەرگە تەگكۈزمەي ئېلىپ كېتىدۇ . سەن ئۇ چاغدا چوققاڭنى چىشلىسەڭ قاتتىق ، قوڭاڭنى چىشلىسەڭ سېسىق ، ئول - تۇرسەن شۇ !

— راست ، بۇ تەرىپىنى ئەجەب ئويلىماپتىمەن ... — تېخى ساقچىلار ئايىپلىقنى بىرلا قىيىنسا ، تاياق - توقماق - نىڭ تەمىنى تېتىپ باقمىغان ئۇ كۆتەك مەدىكى پال - پال قەغەز ، نەيچە ، سەرەڭگە ، ئاق بولاقلىرىنىڭ نەدىن كەلگەنلىكىنى دېمەي قالارمۇ ؟ سېنىڭ بۇ كاللاڭ نېمانداق ئىشلىمەيدىغاندۇ ؟ — نەچچە كۈن ئويلىنىپ قىلغان پىلاننىمۇ سۇغا چىلاش - تى ، — ئەسەتنىڭ كاللىسى پەسكە ساڭگىلىدى ، — تېخى بۈگۈن بىر رومكا ھاراق ئىچىپ ئاغزىمنى پۇرىتىپ يالغان مەست بولۇۋال - غىنىمچۇ تېخى ! ئۇنداقتا پەيزىنى يەنە ئاشۇ قەدىردان سۈرىدىغان بولدى - دە .

— ئەگەر ئايىپلىق ئاشۇ ئىككى بولاق خروئىنى بۈگۈن كېچە

ئۇنىڭغا چەكتۈرەلسە ، مانا بۇ سېنىڭ غەلىبەڭ بولىدۇ ، —
ھۆسنارخان شالاققىدە تۈكۈردى ، — سەن قويغا بۇياقتىن چىگىت
يىگۈزۈپ ، ئۇياقتىن قۇيرۇقىنى تۇتىدىغان ئەخمەقلىقنى قىلما . بۇ
ئىشتا سەۋرچانلىق كېرەك ! ھازىرغىچە ئۇنىڭ گېلىدىن ئاق
تۈتۈن ئۈچ قېتىم ئۆتكەنىكەن ، بۇندىن كېيىنكىسى غولدۇر —
غوپ ...

— قەدىردان ئۆگۈنلۈككە ئىچكىرىگە ساياھەتكە ماڭىدە-
كەن ، — ئەسەت ئەرۋاھنىڭ تاقىتى تاق بولماقتا ئىدى ، — ئۇ
قاچانمۇ قايتىپ كېلەر ؟

— ئۇزۇن تۇرالمايدۇ ، يېڭى قاقنىڭ بازارغا كىرىشىگە كۆپ
قالمىدى . ئۇ چوقۇم بالدۇر يېنىپ كېلىدۇ . كەلگەن ھامان پۇر-
سەتنى چىڭ تۇتۇپ ، ئۇنى يەنە بىر قېتىم يۇندا ئەۋرىزىگە چىلا !
— ئەمىسە سەنمۇ ئاق بولاقنى ئايىما...

— ۋاقتى كەلسۇن ! — ھۆسنارخاننىڭ كۆزلىرى قى-
سىلدى ، — ئەگەر يەنىلا ئىندەككە كەلمىسە بىرلا ئۈسۈل بار...
— زۇلئاي ، شۇنداقمۇ ؟

— شۇنداق ، نەق شۇنىڭغا پۇتلاشتۇرۇپ يىقىتىش كېرەك !
ھۆسنارخان بىلەن ئەسەت ئەرۋاھ ئانا — بالا ئىككىسى تىنچ
ۋە يېشىل ھايانقا زەھەرلىك قوللىرىنى سوزۇپ ، قۇرۇتۇش ، ئۆل-
تۈرۈش ، زەھەرلەش پىلانلىرىنى تۈزۈۋاتقان مۇشۇ پەيتتە ، بىر
بولاقنى ئىككىگە بۆلۈپ چېكىپ بولغان قەدىردان بىلەن ئايىپلىق
كىيىملىرىنى ئەمدىلا سېلىپ تۇرۇشى ، ئىشىك ئەنسىز ئۇرۇلدى ،
خۇددى ئاغزىغا ياڭاق سېلىۋالغاندەك غاراڭ — غۇرۇڭ ئاۋازدا :
— دەرھال قېچىڭلار ! ياتاقتىكى قىز ، تېز قېچىڭ ! ساقچىلار
كېلىۋاتىدۇ ! تېز ... بەك تېز ... دېگەن گەپلەر ئاڭلىنىپلا ،
كارىدوردىكى ئاۋاز ئىۋچتى ، ئۇندىن كېيىن ياتاققا ئۆرتۈپە
باشلاندى ...

ئون بەشىنچى باب

يەنە بىر ئاي ئۆتتى ، ئاۋغۇست ئايلىرىمۇ ئاخىرلىشىپ قالغا-
ندى . يېڭى قاقنىڭ بازارغا كىرگىنىگە ئىككى ھەپتىدەك بولۇپ
قالغان بولسىمۇ ، شالتاق ، مېانە گۈلە - قاقلار بىلەن چەكلىنىۋا-
تاتتى ، شۇنداقتىمۇ قەدىرداننىڭ كۈنلىرى يۈگۈرۈپ يۈرۈپ تاماق
يېگۈدەك ئالدىراشلىقتا ئۆتمەكتە ئىدى . قەدىرداننى 12 كۈن ئەترا-
پىدا شېنجېن ، داليەن ، خاڭجۇ ، خەينەنداۋلاردا ئويناتقان سۇڭ
جىزجۇڭ خوجايىنىمۇ قەدىردان بىلەن بىللە شىنجاڭغا قايتىپ كەلگە-
ندى . ھازىر ئۇ بۇرۇنقى «ماكانى» «مۇھاجىرلار مېھمانخانىسى»
نىڭ مەخسۇس بىر ياتقىدا تۇرۇۋاتىدۇ . بۇ قېتىم قەدىردان
فۇجيەن ئەنبوغا بېرىپ سودا دۇنياسىنىڭ ئىنتايىن چوڭ ۋە چەك-
سىز ئىكەنلىكىنى ھېس قىلدى . ئەنبو شەھىرى قۇرۇق مېۋە -
چېۋە پىششىقلاپ ئىشلەپ ، مەملىكەت ئىچىگە قارىغاندا چەت ئەلگە
ئېكسپورت قىلىشى 50 پىرسەنتتىن كۆپرەكىنى ئىگىلەيتتى . قە-
دىرداننىڭ ھەيران بولغان ئىشلىرى ئىنتايىن كۆپ ئىدى . ئەدناسى
سەككىز - توققۇز تال پىششىقلاپ ئىشلەنگەن گۈلە - قاقنى ئال-
قانداك سۈلياۋ خالتىغا سېلىپ ئاغزىنى چاپلايتتى - دە ،
توققۇز - ئون سومدىن ساتاتتى . ئۇلارنىڭ قاق بىلەنلا ئىشلىنىد-
غان قاق قىيامى بولكىسى ، قاق بەلىش ، شاكىلات ، قات - قات ،
قاغىلىق پېچىنە ، ھەرخىل قاق كونسېرۋالىرى قاتارلىق 40 نەچچە
خىل مەھسۇلاتى دۇنيا بازارلىرىدا ئالقىشقا ئېرىشكەندى . بۇنداق
مەھسۇلاتلارنى ئىشلەيدىغان زاۋۇتلار ئۆز يېرىمىزدە ، بولۇپمۇ قاق
چىقىدىغان ناھىيە ، يېزىلىرىمىزدا بولغان بولسا ، دېھقانلىرىمىز
قانچىلىك بېيىپ كېتەر ئىدى ؟ كەلگۈسىدە ، ياق ، يېقىن كەلگۈ-
سىدە ، بەلكىم ، پات ئارىدا ، ئۆز يۇرتىدا چوڭ ئىشلارنى تەۋرىتىش-

نى كۆڭلىگە پۈككەن قەدىردان بۈيۈك ئارزۇ - ئارمانلار يۈكىنى يۈكلەپ قايتىپ كەلدى . ئۇ كېلىپلا قاق سېتىۋېلىش ئۈچۈن جەنۇ - بىي شىنجاڭغا يۈرۈپ كەتتى . ئۇ ئىككى ناھىيە ھەم بىر بوز يەر مەيدانىنىڭ قۇرۇق مېۋە - چېۋىسىنى ھۆددىگە ئېلىپ بەش ئايغىچە توشۇپ تۈگىتىش ۋەزىپىسىنى ناھىيىلىك يۈك توشۇش كالىونلىرىغا ھۆددىگە بېرىۋەتتى ، ئۇلار بىلەن «مال قولغا تەگكەندىن كېيىن ھەق بېرىش» شەرتى ئاساسىدا توختاملىشىپ ، ئالدىن زاكالىت پۇللىرىنىمۇ تاپشۇردى . ئۇ خوتەن شەھىرىگە قايتىپ كېلىپ ، ھاجەتمەنلەردىن بىر قورۇ - جاي ، يەنە بىر يۈرۈش ئۈچ ئېغىزلىق بىنا ئۆي سېتىۋالدى . قەدىردان كۆڭلىدە : «ئالتۇننىڭ باھاسى چۈشسە چۈشىدۇكى ، ئۆي - زېمىننىڭ باھاسى چۈشمەيدۇ ، چۈنكى ئادەم كۆپىيىدۇ ، يەر كۆپەيمەيدۇ . خوتەندە زاۋۇت قۇرۇپ قالسام شۇ چاغلاردا ئەسقاتىدۇ» دەپ ئويلايتتى . شۇڭا ، ھازىر ئۇنىڭ خوتەندە ئۈچ ئورۇندا ئۆي - زېمىنى بولۇپ ، نامرات شەھەر كەمبە - غەلىلىرى ۋە قولى قىسقا كادىرلار ئولتۇرۇۋاتىدۇ . قەدىردان ئۇ - رۈمچىگە كېلىپلا «غەربىي دىيار مېۋە - چېۋە شىركىتى» نىڭ كالىلىك خوجايىنى جاك يۇڭچىڭ ، «قوڭۇرتاش مېۋە - چېۋە شىركىتى» نىڭ پوچى باشلىقى لۇڭ داتۇ ، «داخىيەن مېۋە - چېۋە شىركىتى» دىكى تاقىرباش ياكى مىڭسەنلەر بىلەن ئايرىم - ئايرىم توختام تۈزۈشتى . ئۇلارنى بەش ئايغىچە پاكىز مال بىلەن تەمىنلەش ۋەزىپىسىنى ئۈستىگە ئالدى .

قەدىردان جەنۇبىي شىنجاڭدىن قايتىپ كېلىپلا ياقۇپ ھاجىم ، ماخمۇت سەيگۈيۈەن ئۈچى بىرلىكتە دوستلۇقتىكى 140 كۋادرات مېتىرلىق ئۆيگە 50 مىڭ سومدىن ئارتۇقراق مال - مۈلۈك ئالدى . ھازىر بۇ ئۆيگە كىرگەن ئادەمنىڭ چىققۇسى كەلمەيدۇ . سەككىز مېتىرلىق مېھمانخانىغا تولدۇرۇپ سېلىنغا خانجۇننىڭ قاپارتما گۈللۈك يېشىل گىلىمى ، 35 دېۋىملۇق رەڭلىك تېلېۋىزور ، قوش ياڭراتقۇلۇق ئۇنىۋالغۇ ، سوغۇق ھەم ئىسسىق ھاۋا تەڭشىگۈچ ، مېھمانخانىنىڭ تۈرىگە ئىشكاپتەك تىكلەنگەن زەنجىرلىك سائەتلەر

ئۆيىنىڭ ھەيۋىتىنى ئاشۇرغانىدى . بالكونغا قارايدىغان پۈتۈن بىر تام ئەينەك ۋە ئۇنىڭغا تارتىلغان سۇ ھاۋارەڭ يىپەك پەردىلەر ، مىللىي نەقىشلەر بىلەن بېزەلگەن تام ئىشكاپ ، ئىشىكلەر ، ئىشىك ئوتتۇرىلىرىغا بېكىتىلگەن گۈللۈك قاپارتما ئەينەكلەر ، قاتمۇ قات چامادان ، شۇنداقلا پەي ياستۇقلار ئۈستىگە يېپىلغان ئۈچ بۇرجەك ناۋات رەڭ تورلار ، تورۇسقا قېقىلغان سۈت رەڭ دولقۇنسىمان تاختايلار ، خۇددى چېچەكتەك ئېچىلىپ تۇرغان چىراغلار گويىكى خان سارىيىنى ئەسكە سالاتتى . قەدىردان سۇڭ جىزجۇڭ ، ياكى مىڭسەن ، لۇڭ داتۇ ، جاكى يۇڭچىڭلار ۋە ئىچكىرىدىن كەلگەن بىر قانچە قاق سودىگەرلىرى بىلەن مۇشۇ ئۆيدە ھەپتە ئالدىدا توختام تۈزۈشۈپ ، بىر كېچە ئويۇن - تاماشا قىلدى . بۇ ئارىلىقلاردا ئەسەت ئەرۋاھ ئۇنى ئارقا - ئارقىدىن ئۈچ قېتىم رەڭلىك ئولتۇرۇشقا چاقىرىپ ، ھەر مىللەت قىزلىرى بىلەن ئۇچراشتۇردى . ھازىر خروئىن قەدىرداننىڭ ھاياتىدا كەم بولسا بولمايدىغان بىر كۆڭۈل خۇشى بولۇپ قالدى ، شۇنداقتىمۇ ئۇ بۇ رەسۋاچىلىق - نىڭ سىرتىغا يېپىلىپ كەتمەسلىكىنى ، باشقىلارنىڭ بىلمەسلىكىنى تىلەيتتى . ئەمما ، ئەسەت ئۇنىڭ مۇشۇ ئاجىزلىقىنى چىڭ تۇتۇۋېلىپ ، ھە دېسە پۇل سورايتتى ، پات - پات رەڭلىك ئولتۇرۇشنى تەلەپ قىلاتتى ، ئۆزى تېپىپ كەلگەن قىزلارنىڭ ھەققىنى كۆپرەك بېرىشكە زورلايتتى ، خروئىن ئېلىش ئۈچۈن بەرگەن پۇللارنى قاقتى - سوقتى قىلاتتى . قىسقىسى ، قەدىردان ئۇنىڭ ئويۇنچۇقىغا ئايلىنىپ قالغانىدى .

ئەسەت ئەرۋاھ خروئىننى دەسلەپتە ئۆز يېنىدىن چىقىرىپ چەكتۈرگەن بولسا ، كېيىن قەدىردان ئوبدانلا كىرىشىپ قالغاندىن كېيىن : «پۇلۇڭ بولغاندىن كېيىن ئۆزۈڭ ئال» دەيدىغان بولدى . شۇڭا ، ئۇ سەنشىخاڭزىدىكى پۇل سالتىدىغان ئىسхар ئىسىملىك تۇڭگاننى تونۇشتۇرۇپ قويدى . قەدىردان ھەر قېتىم «ئاق بولاق» ئالغاندا ، ئەسەتكىمۇ قوشۇپ ئالدىغان بولدى . ئەگەر ئۇنداق قىلمىغاندا ، ئۇ : «قانداق گىرى نېمىسەن ، ئۆز ۋاقتىدا مېنىڭكىنى

چەكمىگەنمىدىن؟» دەپ گۈركىرەيتتى . تېخى ئۆت كۈننىڭ ئالدىدا بىر رەڭلىك ئولتۇرۇش قىلماقچى بولۇپ ، ئۇلار ئىككىسى ئىسغار - نىڭ پولۇخانىسىغا باردى . قەدىردان بىر بولىقىنى (بىر گرام) 300 سومدىن بەش بولاق ئالدى - دە ، 1 مىڭ 500 سوم تاشلاپ بېرىشى ، ئەسەتمۇ ئىسغارغا ۋارقىردى :

— ماڭمۇ بەش بولاق بەر !

ئىسغار ئۇنىڭ دېگىنىنى قولىغا تۇتقۇزۇپ قويۇشى ، ئۇ بەش بولاقنى يانچۇقىغا سېلىپ تالا تەرەپكە ماڭدى . ئىسغار كاپلا قىلىپ ئۇنى تۇتۇۋېلىشى ، ئەسەت ئەرۋاھ :

— پۇلىنى ماۋۇ بېرىدۇ ، — دەپ قەدىرداننى كۆرسىتىپ قويدى ، ھەتتا كۆزىنىڭ پاختىسىنى چىقىرىپ : «بەر دېگەندىن كېيىن بەرمەمسەن» دېدى - دە ، تالاغا قاراپ ماڭدى . قەدىردان غەزەپتىن يېرىلىپ كەتكۈدەك بولدى ، شۇنداقتىمۇ يەنە 1 مىڭ 500 سومنى ئىسغارغا بەردى . ئەمما ، ئەتىسى ئەتىگەن مېھمانخانىدىن ئۇزايدىغان چاغدا ، ئەسەت قەدىرداننى تازىلىق ئۆيىگە ئەكىد - رىپ : «قىزلارنىڭ ھەققىنى بېرىۋەت» دېدى . قەدىردان ئىككى قىزغا 500 دىن مىڭ سوم بېرىۋىدى ، ئەسەت چىچاڭشىپ كەتتى :

— نېمانداق گىرىلىق قىلىسەن ، ھەر بىرىنى مىڭ سومدىن سۆزلەشكەن تۇرسام ...

— ئۆتكەنكىلەرگىمۇ 500 دىن بەرگەنغۇ ؟

— ھەي گالۋاڭ ، مال مالغا ئوخشامدۇ ؟ — ئەسەتنىڭ تۈكۈ - رۈكلىرى قەدىرداننىڭ يۈزىگە چاچرىدى ، — بۇلار سېنىڭ شالتاق ، مېيەنە گۈلە - قاقلىرىڭ ئەمەس ، خىۋانە ئۆرۈكنىڭ خورمىلىرىدەك تۇرسا ...

قەدىردان ئامالسىز 2 مىڭ سومنى چىقىرىپ بەردى . بىراق ، قىزلار مېھمانخانىنىڭ كارىدورىغا چىقىپلا قولىغا قاتلاپ تۇتقۇزۇپ قويغان پۇلىنى ساناپ كۆرگەنمۇ نېمە ، شۇ يەردىلا ۋارقىراپ كەتتى :

— ئەسەتكا ، بۇ ... بۇ نېمە قىلغىنىڭىز ؟ — دېدى ساپسىرىق بۇدرە چاچلىق قىز ، — سىز ئەر كىشىمۇ نېمە ، نېمىگە لەۋزىڭىزدە

تۇرمايسىز ؟ 400 سومدىن كېلىشىپ ، ئەمدى 300 سومدىن تۇتقۇ-
زۇپ قويسىڭىز قاملىشامدا ؟

توقسونى تولغان قەدىردان ئەسەتنىڭ ياقىسىدىن تارتىپ بىر
نىقىتىغانىدى ، ئۇنىڭ رەندە سالغان تاختىدەك ئورۇق دۈمبىسى تامغا
گۈپپىدە چاپلاشتى . قەدىردان ئۇنىڭ مەيدە يانچۇقىدىن قالغان پۇل-
نى سۇغۇرۇپ ئېلىپ قىزلارنىڭ ھەر بىرىگە يۈز سومدىن تۇتقۇ-
زۇپ ، قالغىنىنى ئۆزىنىڭ يانچۇقىغا سالدى :

— ھەي رەسۋا سولامچى ، ئاق بولاق ئېلىشتىغۇ قىياقتى -
سوقىتى قىل ، ئەمدى مۇشۇ ئىشتىمۇ مېنى قويماقچى بولدۇڭ-
ما ؟ — قەدىردان غەزەپ ئاچچىقىدا قىزىرىپ كەتكەنىدى ، —
ئەمدى ياقۇپ ھاجىمغا دەمسەن ، خوتەنگە بېرىپ ئاتا - ئانامغا
چاقامسەن ، نېمە قىلساڭ قىل . پەرۋايىم پەلەك ! بۇنداق
دەككە - دۈككىدە ياشاپ مەنمۇ تويدۇم !

مانا شۇ كۈندىن باشلاپ ئەسەت ئەرۋاھ ئۆزىنى تىڭشاپ قالدى .
ياقۇپ ھاجىم ، ماخمۇت سەيگۈيۈەنلەرگە دەپ ، ھەتتا ئاتا - ئانىسىغا
خەت يېزىپ ، قەدىرداننى باش كۆتۈرگۈسىز قىلىۋېتىش كېرەكمۇ ؟
ئۇنىڭدا ئەسەتكە نېمە پايدىسى تېگەر ؟ ئابباس بۇجاڭ بالىسىنى
ئۈرۈمچىدە تۇرغۇزمايدۇ شۇ ! ئۇنى خۇددى توپاقنى ساپالغا كۆندۈر-
گەندەك ، تەستە ئۆز كېچىكىگە كىرگۈزگەن تۇرسا ... مۇشۇنداقلا
بولدى قىلسا ، بۇ چاغقىچە كۆرسەتكەن «تىرىشچانلىقلىرى» خۇددى
مازارغا ياڭاق ئاتقاندىك يوقلا بولمامدۇ ؟ دۇرۇس ، ئەسەت باشتىلا
چوئىنى خاتا سوققان ! «ھەرقانداق ئىسكەنجىگە ئالساممۇ غىڭ قىلال-
مايدۇ» دەپ ھەددىدىن ئاشۇرۇۋەتتى ! ئەمدى قارام ، قورقۇمسىز
بۇ تەۋەككۈلچى «ئۆچىدا كەلسە بىر چارەك» دەپ ، مۈرىسىنى
چىقىرىپ تۇرۇپتۇ . ئەگەر ئۇ بولمىسا ، بۇندىن كېيىنكى رەڭلىك
ئولتۇرۇش ، قىزلارنىڭ ھاراق - شاراب ، ئاق بولاقنىڭ پۇلىنى
كىم كۆتۈرىدۇ ؟ ئەمدى ئۇنى كېچىكىگە كىرگۈزگۈدەك يەنە باشقا
بىرەر ئامال - چارە بارسىدۇ ؟ !

«بىرلا ئۇسۇل بار ، ئۇ بولسىمۇ زۇلۇئاغا پۇتلاشتۇرۇش» !

توغرا ، بۇ ھۆسنارخاننىڭ ئەڭ ئاخىرقى ۋە ئەڭ نازۇك چارىسى ئىدى . ئۇنداقتا قەدىرداننى زادى قانداق ئۇسۇلدا پۇتلاشتۇرۇپ يېقىتىش كېرەك ؟ بۇ ئەسەت ئەرۋاھنىڭ بېشىنى قاتۇرۇپ تۇرغان بىردىنبىر دوقال بولۇپ قالدى .

بۈگۈن چۈشتە ئاشخانا خېرىدارلار بىلەن ۋاز - ۋازلا بولۇپ كەتتى . ئەسەت ئەرۋاھ مۇلازىم بالا بىلەن پۇت - قولى يەرگە تەگمەي تاماق توشۇدى ، شىرەلەرنى سۈرتتى ، چىنە - قاقچىلارنى يىغدى ، ئەمما ئۇنىڭ خىيالى قەدىرداندىن ئېرى كەتمىدى . ئاشخا - ئىدا خېرىدارلار سەل سېلىككەندىن كېيىن ھۆسنارخان ئەسەتنى خاس بۆلۈمگە باشلاپ كىردى . ئۇ ئوغلىنىڭ ئۈچ - تۆت كۈندىن بېرى چىشى ئاغرىق ئادەمدەك چىرايىنىڭ ئېچىلمىغىنى نېمە ۋەج - دىن ئىكەنلىكىنى بىلەلمەي ، بۇرۇقتۇم بولۇپ يۈرەتتى . شۇڭا ، ئۇ كۈچىلاۋەرگەندىن كېيىن ، ئەسەت بولغان ئىشنىڭ بەرىنى ئۇ - جۇر - بۇجۇرىغىچە سۆزلەپ بەردى . ھۆسنارخاننىڭ دىڭگىل قاش - لىرى لىك - لىك سەكرەپ ، ئاق سېرىق چىرايى داغ - داغ بولۇپ كەتتى . ئۇ ئوغلىنىڭ ئورا كۆزلىرىگە سىنچىلاپ قارىغاندىن كېيىن بېشىنى كۆتۈردى .

— مېنىڭ ئۆتكەندە دېگەن سۆزلىرىم ئېسىڭدە بارمۇ ؟
— بار !

— ياخشى ، ئەڭ ئاخىرقى چارىنى قوللانماي بولمىدى .
— قايسى ئۇسۇلدا قىلغىلى بولما ؟

— بىر نەچچە ئاغىنەڭنى بىرەر ئاشخانىغا جەم قىل ، يەنە قەدىرداننىڭ ئاغىنىلىرىنىمۇ چاقىر ، شۇ يەردە ئۇنى ... —
— ھۆسنارخان كۆزلىرىنى ئوينايتتى ، — شۇ يەردە ئۇنى قېنى قىزىغۇ - دەك ئىچۈر ، بىراق مەست بولۇپ قالمىسۇن ، بولمىسا زۇلئاي بىر ياقتا ، ئاۋۇ پۆپۈك باش بىر ياقتا ئوخلىمىسۇن يەنە .

لەۋلىرى ئەتىلىك شاپتۇلدەك بۇ سېرىق خوتۇن مەنپە - ئەت ، يۈز - ئابروى ، شۆھرەت ئۈچۈن ھەرقانداق ئۇياتسىزلىق ۋە مۇناپىقلىقتىن قايتمايتتى .

— ما ئىشنىڭ ئېيىدە كېلىپ قالغىنىنى كۆرمىدىغان ، —
ئەسەت ئانىسىغا قارىدى ، — خوتەندىكى ھېلىقى ئەھەت تاۋكا ،
ئىمىر ئۈچ بارماق ، ئۆمەر غالتەكلەر كېلىپ قاپتىكەن ، شۇلارنى
بىر چاقىرىۋېلىش خىيالىم بار ئىدى .
— ھە ، ھېلىقى داڭلىق قىمارۋازلارمۇ ؟

— توغرا ، شۇلار !
— ئۇلارنى نېمىگە چاقىرغۇڭ كېلىپ قالدى ؟
— قىزىككەنسەن ، ھەر قېتىم خوتەنگە بارغىنىمدا بىر —
ئىككى كۈن ئوينىتىپ مېھمان قىلىدۇ ، — ئەسەت ئانىسىغا ئالايمى-
دى ، — ئەمدى ئۇلار كەلسە ، قىيامەتنىڭ مۈشۈكىدەك كۆزۈمنى
يۇمۇۋالسام سەت تۇرار .
— قاچانغا چاقىرىسەن ؟

— ئەتە كەچكە چاقىرايمىكەن دەيمەن .
— ئەتە چۈشتىن كېيىن داداڭ ئىككىمىز قارامايدا مېڭىپ
بولىمىز .

— چوڭ ئانىمنىڭ قىزىنىڭ توپىغىما ؟
— شۇنداق ، ئەمدى بىر نەچچە كۈن سىڭلىڭ زۇلئاي كاسسىدا
ئولتۇرىدۇ . ئاشخانىنىڭ ئومۇمىي ئىشىغا سەن مەسئۇل .
— كاسسىدا مېنى ئولتۇرغۇزۇشقا كۆڭلۈڭ ئۇنىماپتۇ — دە !
— ھەي بىر زەمبىل پوق ، نېمانداق ئەقلىڭ ئىشلىمەيدۇ
سېنىڭ ، شۇنچە چوڭ ئاشخانىنىڭ خوجايىنلىقىنى كىچىككەنە قىز -
غا تاشلاپ قويۇپ كۆڭۈل تىنما ؟ !

— ئۇلارنىڭ پىچىرلىشىپ قىلىۋاتقان سۆھبىتى بىردىنلا ئۈزۈ-
لۈپ قالدى . چۈنكى ، ئاشخانىغا قەدىردان كىرىپ كەلگەندى .
ھۆسنارخان بىلەن ئەسەت ئەرۋاھ چاندۇرماي ئۇنىڭ ئالدىغا چىقىپ
چوڭقۇر سالام بەجا كەلتۈردى .

— قىزىم زۇلئاي ، ھاي زۇلئاي ، شاپبول ، قىزىم ، —
ھۆسنارخان كاسسىدا تۇرۇپ ۋارقىرىشى ، ئالدىغا پەشتاما تارتقان
زۇلئاي يۈگۈرۈپ چىقىپ ، قەدىرداننى كۆرۈپ قىزىرىپ كەتتى ،

ئەمما شۇ ھامان قاپقى تۇرۇلدى .

— ئانا ، بىر ئىش بارمىدى ؟ — زۇلئاي قەستەن گېپىنى ئېپىچاقتى ، — مەن بەك ئالدىراش .

— ۋاي جېنىم قىزىم ، ھەر قانچە ئالدىراش بولساڭمۇ قەدىر-دان ئاكاڭغا گۆشنان قىلىپ بەرمىسەڭ بولامدۇ ، — ھۆسنارخان قەدىرداننى ئىشارە قىلدى ، — قېنى ئۆز قولۇڭ بىلەن كارامىتىڭ-نى بىر كۆرسەتكىنە .

— بولىدۇ ، ئانا ، — زۇلئاي ئىچكىرىگە تېزلا كىرىپ كەتتى . ئەمدىلىكتە قەدىردانغا ئۆزى چاي قويغان ھۆسنارخان قاش - كۆزلىرىنى ئوينىتىپ سۆزلەشكە باشلىدى :

— ۋاي جېنىم قەدىردان ، سىز دېگەن ئۆز ئوغلۇمدەك بولۇپ قالغان بالا . مەن ئەتە دادىسى بىلەن قارامىدىكى تۇغقانلارنىڭ تويىغا ماڭماقچى . بىز كېلىپ بولغۇچە ، زۇلئايىنىڭ ھالىدىن ئوبدان خەۋەر ئېلىپ قويارسىز ، بولامدۇ ؟

— چاتاق يوق ، ھۆسنارخان ئاچا ، زۇلئايىمۇ ئۆز سىڭلىمىدەك تۇرسا ...

— شۇ ... شۇ ئەمەسمۇ ، ئەمىسە پات - پات كېلىپ ، ھالىڭ نېچۈك دەپ قويارسىز .

— ئەلۋەتتە ، ئەلۋەتتە ...

بۇ ئارىلىقتا ئەسەت ئەرۋاھ دۈمچەك بوۋايدەك ئېڭىشىپ كەلدى . دە ، قەدىرداننىڭ ئۇدۇلىغا كېلىپ ئولتۇردى . ۋە ھىجايغىد-نىچە قەدىرداننىڭ چىنىسىگە چاي قويدى .

— ھەي ، ئۆتكەنكى ئىشتىن تېخىچىلا باتناپ يۈرمەسەن ؟ — دېدى ئەسەت ئەرۋاھ ، — ھېچ قارارغا كۆزۈڭ يوقا سېنىڭ .

— نەدىكىنى ، ئۆزۈڭ ماي تارتىپ يۈرسەڭ ، — قەدىردان چېپىنى بىر ئوتلاپ قويۇپ چىنىنى جاقلا قويدى ، — مەن ئۈنچىۋالا ئاداۋەتخور ئەمەس .

— مۇنداق ئىشتى ، ئۇكا ، — ئەسەت چىرتىمىدە تۈكۈردى . — خوتەندىن ئۈچ ئاغىنەم مېنى يوقلاپ كەپتىكەن ، ئۇلارنى

چاقىرىۋالماقچى ئىدىم . قاتنىشىپ بېرەرسەن ؟

— بولىدۇ ، قاچان ؟

— ئەتە چۈشتىن كېيىن سائەت بەشلەردە .

— نەدە ئۆتكۈزسەن ؟

— يېقىن ئارىدىكى ئاشخانلاردا ئىچىملىك ، چېكىملىكنى

قىلدۇرمايدۇ ، — دېدى ئەسەت ئەرۋاھ ، — شۇڭا شياۋشىمېندىكى

تۇڭگانىڭ تېز تاماقخانىسى بولىدىغاندەك تۇرىدۇ . ھە راست ، سەن

تونۇيدىغان ئابىخان لومپىنىمۇ چاقىرىپ قويماي دەيمەن .

— ئوبدان قىپسەن .

قەدىردان ئەتنى سائەت بەشلەردە دۆڭ كۆۋرۈككە تاكسىدا

كەتتى . چۈنكى ، سورۇندا تەڭشىلىپ قالغۇدەك بولسا «لادا» نى

ئېلىپ كەتمەك تەس ئىدى . تېخى شياۋشىمېندىكى ئاشخاننىڭ

ئالدىدا ماشىنا قويىدىغان يەر بولمىغاچقا ، خەلق كىنوخانىسىنىڭ

ماشىنا توختىتىش مەيدانىغا ئاپىرىۋېتىشكە توغرا كېلەتتى .

قەدىردان ئابىخان لومپىنىڭ گىلەم دۈكىنىدا بىردەم پاراڭلىدى .

شىپ ئولتۇرغاندىن كېيىن ئۇنى تاكسىدا ئېلىپ كەتتى . يولدا

بارغۇچە ئابىخان لومپا بۈگۈنكى سورۇننىڭ مېھمانلىرىنىڭ نام -

ئەمەلىنى سۆزلەپ بەردى .

— تونۇگۈن ئەسەت ئەرۋاھ قېشىمغا كەپتىكەن ، — دېدى

ئابىخان لومپا ، — «مېھمانلىرىڭ كىملەر ؟» دېسەم ، «ئەھەت

تاۋكا ، ئىمىر ئۈچ بارماق ، ئۆمەر غالتەكلەر» دېۋىدى ، ئەرۋاھىم

ئۈچتى ، بىراق سېنىڭ ئىسمىڭنى چىقىرىۋەتتى ، بوپتۇ باراي

دېدىم .

— ئۇلار نېمە ئادەملەر ؟

— داڭلىق قىمارۋازلار ، پۇلنى چامادان ، سومكىلاردا كۆتۈرۈپ

يۈرۈپ ، شەھەر ئاتلاپ قىمار ئوينىيدىغان ئالىقاناتلار .

— لەقەملىرىمۇ قالتىسكىنا ئۇلارنىڭ .

— ئەھەت تاۋكا دېگەننى بالىلىق ۋاقتىدىن باشلاپ قىمار

تاۋكالىرىدا ئۆمرى ئۆتكەن نەرسە ، شۇڭا لەقىمى «تاۋكا» . ئىمىر -

نىڭ «ئۈچ بارماق» دەپ ئاتىلىپ قېلىشى ، ئىككىلا قولىدا ئۈچتىن ئالتە بارمىقى بار ، قالغان تۆتىنى قىمارۋازلار چانئەتەن .
— نېمىشقا ئەمدى ؟

— قىماردا ئۇتتۇرۇپ قويۇپ ، قەرز تۆلىيەلمىسە ، 10 مىڭ سومغا بىر بارماق كېسىلىدۇ .

— مۇنداق دېگىن ، ئەمدى ئۆمەر غالتەك دېگىنچۇ ؟

— ئۇنىڭ رىۋايىتى بىر ئاز ئۆزگىچە . ئۆمەر بىر قىماردا ئەھەت تاۋكاغا 35 مىڭ سوم ئۇتتۇرۇۋېتىپتۇ . ئۇنىڭ سىرتتىمۇ نۇرغۇن قەرزى بارلىقىنى بىلگەن ئەھەت تاۋكا پۇلىنى تۆلىتەلمەيدى . خانلىقىغا كۆزى يېتىپ ، ئۆمەر بىلەن بەسلىشىپتۇ . ئەھەت تاۋكا بەش مېتىر ئۇزۇنلۇقتىكى ياغاچ كۆمۈرىگە ئوت تۇتاشتۇرۇپ ، ئۇنى يەلپۈگەندىن كېيىن قىيىقىزىل يالىداپ چوغقا ئايلىنىپتۇ . ئۆمەر ھەممە كىيىملىرىنى سېلىۋېتىپ ، قىپپاللىڭاچ ھالدا چوغ ئۈستىدە غالتەكتەك يۇمىلىنىپ ئۇ تەرەپكە ئۆتۈپتۇ ، بىراق ئۇنىڭ پۈتۈن بەدىنى چاۋۇرۇپ ، سۇ كۆتۈرۈپ ، تېرىلىرى شىلىنىپ كۆ . يۈپ كېتىپتۇ . شۇنىڭدىن بېرى ئۇنىڭ لەقىمى «غەلتەك» بولۇپ قالغانىكەن .

— شۇنىڭ بىلەن ئەھەت تاۋكا 35 مىڭ سومنى ئالماپتۇما ؟

— ئەلۋەتتە ئالمايدۇ - دە . ئوتتا يۇمىلانسۇن ، ئۆگزىدىن سەكرەپ بەرسۇن ياكى بارمىقىنى كەسسۇن ، ئاشۇ پۇل تۆلىگەنگە ھېساب بولىدۇ . قەرز ئىگىسىنىڭمۇ ھاردۇقى چىقىدۇ .

— پاھ ، قالتىس ياۋايىلىققۇ بۇ ...

ئابىخان بىلەن قەدىردان ئاشخاننىڭ ئىككىنچى قەۋىتىدىكى خاس بۆلۈمگە كىرگەندە ، ئەسەت ئەرۋاھ ، مېھمانلاردىن ئەھەت تاۋكا ، ئىمىر ئۈچ بارماق ، ئۆمەر غالتەكلەر كېلىپ بولغانىدى . ئۇلار بىر - بىرىدىن ھال - ئەھۋال سوراپ ، قول ئېلىشىپ بولغاندىن كېيىن جايلىرىغا كېلىپ ئولتۇرۇشتى . قەدىردان ئۈچ قىمارۋازنىڭ تۇرقىغا چاندۇرماي كۆز تاشلىدى .
ئەھەت تاۋكاغا كىچىك چاغلىرىدا شاپاق يارىسى چىققانمۇ ،

ئىشقىلىپ ، قاپقارا ھۈررەك قاپلاپ كەتكەن بېشىدا تەڭگىدەك - تەڭگىدەك دىڭگىيىپ تۇرغان ئاق چاپلار خۇددى قارا سۈدىكى ئاق ئۆردەكلەرگە ئوخشايتتى . بۇرنى ئامۇتتەك يوغان ، لېكىن كۆزى تولىمۇ كىچىك 40 ياشلاردىكى بۇ ئادەمنىڭ دۈپدۈڭلىك سېمىز يۈزى قىزدۇرغان مىس تەلەڭگىدەك قىزغۇچ ئىدى . مانا بۇ دىقماق - قىنا ئەھەت تاۋكاننىڭ سۈرىتىدىكى ئالاھىدىلىكلەر ھېسابلىناتتى . ئىمىر ئۈچ بارماقنىڭ ئۆپكىدەك ھال رەك يۈزى بەكمۇ ئورۇق بولۇپ ، ئىنچىكە ئەگرى بۇرنى ئۇچلۇق ئېڭىكىدىكى ساپسىرىق تولغىشىپ تۇرغان بىر نەچچە تال ساقالغا قاراپ تۇرغاچقا ، ئېغىزى بۇرۇن ئاستىغا چۆكۈپ كەتكەندەك كۆرۈنەتتى . قېشىنىڭ تايىنى يوق ، دۆڭ قاپاقلىرى ئالدىغا ئۈسۈپ چىققاچقىمۇ ، كۈل رەك قارىچۇقلۇق كۆزلىرى جەھەننەمدە پىلىدىرلاپ تۇرىدىغان 46 ياشلار چامىسىدىكى ئورۇق ، ۋىجىك ئادەم ئىدى .

ئۆمەر غالتەكنىڭ چوڭ كۆزلىرىنىڭ قارىچۇقى راسلا غالتەك - تەك غىلىدىرلاپ زادىلا جىم تۇرمايتتى . ھېلى ئۈستۈن ، ھېلى ئاستىن ۋە ئەتراپلارغا زەن سېلىپ ، خۇددى بىر كىمىدىن ئېۋەن ئىزدەۋاتقانداكلا قىلاتتى . ئۇنىڭ قوقاسقا يۇمىلانغان ۋاقتىدىكى «باتۇرلۇق» ئىزنالىرى بولسا كېرەك ، ساپسىرىق يۈزىدىكى چوڭ - چوڭ داغلار پېشانىلىرىغىچە قاپلاپ كەتكەنىدى ، بولۇپمۇ ئۇنىڭ ئېگىز - پەس ، تۆشۈكلىرىدىن قاپقارا تۈكلەر دېرىدىپ تۇرغان بۇرنى ئېزىلىپ كەتكەن شاپتۇلدەك يۈزىنىڭ يېرىمىنى ئىگىلىۋالغان بولۇپ ، ئەتلىك كالىپۇكلىرى ئارقىسىغا ئۆرۈلۈپ تۇرىدىغان 38 ياشلاردىكى ئېگىز بوي ئادەم ئىدى .

قەدىردان پەس ئاۋازدا شىۋىرلىدى :

— «ئادەم ئەپتىدىن بىلىنۇر» دېگەن راست ئىكەن - دە ...

كېچە سائەت 11 دىن ئۆتكەندە «ھۆسنارخان جەننەت نېمەتلىد - رى ئاشخاننىسى» نىڭ ئالدىغا بىر تاكسى كېلىپ توختىدى . ماشىنىدە نىڭ ئالدىدىن ئالدىراپ چۈشكەن ئەسەت ئەرۋاھ ئارقا ئىشىكنى

ئېچىپ ، مۈگدەپ قالغان قەدىرداننى يۆلىدى . بۇ ئارىلىقتا ساقلاپ تۇرغاندەكلا زۇلئاي پەيدا بولۇپ قالدى .

— قەدىردان ، ھاي قەدىردان ! ئۇخلاپ قالدىڭما ؟ تۈرە ئور-
نىڭدىن ، كەلدۇق ...

— ۋاي ، ۋاي ، ئادەمنى تارتىشتۇرمىساڭچۇ ! مەن يا مەست بولمىسام ، ئۆزۈم تۈرىمەن دېدىمغۇ .

قەدىردان ماشىنىدىن چۈشۈپلا يىقىلىپ چۈشكىلى تاسلا قالغا-
نىدى ، زۇلئاي كەلگەنچە ئۇنىڭ بەللىرىدىن قاماللىۋالدى . قەدىر-
دان قىزنىڭ بويىنىغا گىرە سېلىپ تۇرۇشى ، ئەسەت ئەرۋاز يەنە
بىر تەرەپتىن يۆلىدى .

— ئا ... مېنى قويۇۋېتىڭلار ! مەن ... مەن مەست
بولمىسام ... ماڭا نېمانداق چاپلىشىۋالسىلەر !

— قەدىردان ئاكا ، يول ياخشى ئەمەس ، — دېدى زۇلئاي
يېلىنىپ ، — يىقىلىپ چۈشىسىز ...

— ۋۇي ، سىز زۇلئايغۇ ؟ بۇ ... بۇ يەردە نېمىش قىلىسىز ؟
— مەن ئۆيدە يالغۇز قورقۇپ ، ئاكامنىڭ يولىغا ساقلاپ
تۇرغان .

— ھەي ... ھەي ... مېنى نەگە ئېلىپ كېتىۋاتىسىلەر ،
مەن ... مەن ياتىقىمغا كېتىمەن ...

— قەدىردان ، تولا كۈشۈڭلۇق قىلما ، — ۋارقىرىدى
ئەسەت ، — يولدا نەچچە قېتىم قۇسۇپ ، بىئارام بولۇپ كەتكىنىڭ-
نى ئۇنتۇپ قالدىڭما ؟

— شۇنداقتىمۇ كەتمىسەم بولمايدۇ .
— ياتىقىڭدا كېچىچە سېنىڭ ھالىڭدىن خەۋەر ئالىدىغان ئادەم
بولمىسا ... بىزنى ئەنسىرتىپ ئۆلتۈرەي دەمىسەن .

— مېنىڭ قورسىقىم ... قورسىقىم ئاچقانداك قىلىۋاتىدىيا .
— شۇ ئەمەسمۇ ، يولدا نەچچە قېتىم ياندۇرۇپ ئالمىغان -

بەرمىگەنلا بولدۇڭ ، — ئەسەت ئەرۋاھ تەرلەپ كەتكەنىدى ، —
زۇلئاي ئاغزىڭغا تېتىغۇدەك ئاچچىق - چۈچۈك بىر نېمە قىلىپ

بەرسۇن . كېچىچە يېنىڭدا خەۋەر ئالمىسا بولامدۇ ؟
ئাকা - سىڭىل ئىككىسى قەدىرداننى يۆلەپ ، ئارقا ھويلىنىڭ
ئەڭ چەتتىكى زۇلتائىنىڭ ھۇجرىسىغا ئېلىپ كىرىپ سۈپىغا ئول-
تۇرغۇزدى . ئاڭغىچە زۇلتاي گىلەم ئۈستىگە كۆرپە سېلىپ ، پەي
ياستۇقنى قويۇشى ، ئەسەت قەدىرداننى ئاستا ياتقۇزدى - دە ، كاس-
تۇمنى سالدۇرۇپ ، ئايىغىنى پەستىكى تارغا تاشلىدى .
— زۇلتاي ، سەن تەييار چۆپنى سېلىپلا ، خۇرۇچلىرىنى
تەڭشەپ ئەكىرگىن ، بولامدۇ ؟

— ماقۇل ، ئাকা ، — زۇلتاي يۈگۈرۈپ چىقىپ كەتتى .
— قەدىردان ، ئاچ قورساق ئۇخلاپ قالما جۇمۇ ، — دېدى
ئەسەت ئۈنلۈك ۋارقىراپ ، — مەنمۇ زۇلتايغا قارىشىپ بېرەي .
ئەسەت ئاشخانىغا چىققاندا ، زۇلتاي تەييار كەسمە چۆپنى قا-
زانغا ئەمدىلا سالغانىدى ، ئەتراپىدىكى كىچىك تەخسىلەردە توغرا-
خان گۆش ، سامساق ، ئاشكۆكى ، ياڭيۇ قاتارلىقلار تۇراتتى .
— زۇلتاي ، مەن بەك چارچاپ كەتتىم ، كىرىپ ئۇخلايمەن ،
ئەمىسە قەدىردان ساڭا قالدى . بەختىڭنى تۈتۈپ قېلىش - قالالماس-
لىق ئۆزۈڭگە باغلىق ...

— ۋىيەي ، ئাকা ، نېمە دەۋاتىسەن ؟
— ھازىر ئۇنى ئايىپلىق دېگەن بىر قىز ئايلاندۇرۇپ كېتىۋا-
تىدۇ ، بۇمۇ ئايلاندۇرسا ئايلىنىۋاتىدۇ . گېپىمنى چۈشەندىڭما ؟
بۈگۈن ئۆزۈڭ تۈرگۈن بول ...
— ئاكا ، نېمەنداق سەت گەپ قېلىسەن ، مەست بولۇپ
قاپسەن ...

— ھەي دۆت ! — ۋارقىرىدى ئەسەت ، — مەن سېنىڭ
غېمىڭنى يەۋاتىمەن ! بىرەر ئاي ئۆتمەي ئۇلار توي قىلسا ، بېشىڭنى
تاشقا ئۇرغىنىڭ بىلەنمۇ ئورنىغا كەلمەيدۇ . شۇڭا ، بۈگۈنكى پۇر-
سەتنى سەن ئۈچۈنلا ئويلاپ تاپتىم .

— لېكىن ئۇ مېنى ياخشى كۆرمەيدۇ . بۇنى ئۇ ... ئوچۇق
دېگەن ...

— ھەببەللى ، ياخشى كۆرمىگەنلىكى ئۈچۈن شۇنداق قىلىۋا-
تىمىز . ياخشى كۆرگەن تەقدىردە بۇنداق ئاۋارىچىلىكنىڭ نېمە
ھاجىتى ...

— سەن بىلمەيسەن ، ئاكا ، — قىز يىغلىۋەتتى ، — ئۇ ...
ئۇ ياخشى كۆرمىگەن قىزنىڭ قولىنىڭ ئۈچىنىمۇ تۇتمايدۇ ...
— تۇتمايمىش ، — ئەسەت بوغۇزىغا كەلگەن گەپنى يۈتۈۋەت-
تى ، — لېكىن ئۇ ھازىر مەست ، ياخشىمۇ - يامانمۇ ، ئۆزۈم -
سەتمۇ ، ھېسابلىشىپ ئولتۇرمايدۇ .
— ماڭا ... ماڭا ... قارايمۇ قويىمىسچۇ ؟

— ھەي ، قىز بالا دېگەننىڭ نى شېرىن - تاتلىق گەپلىرى ،
ئالامەت لەرزى خولق - نازلىرى بۇلىدۇ ، شۇلارنى ئىشلەتمەسەن !
شۇ چاغدا بۆرىدەك ئېتىلىمىغىنىنى مەن بىر كۆرەي .

— مەن ... مەن ئىشەنمەيمەن ، — زۇلئاي بىر چاغدىكى
كۆزىنى يۇمۇپ ، ئۇنىڭ سۆيۈشىنى تەقەززالىق بىلەن كۈتكىنىنى
ئەسلىدى ، — ئۇ ... ئۇ بۇنداق ئىشتا بەكمۇ چوڭقۇر ئويلايدۇ .
— شۇ چاغدىمۇ «ئىلمان» بولسا ، شەيتىننى قوزغىغۇدەك
ئىشلارنى قىلمايمەن ...

— بۇ ... بۇ ... نېمە سەتچىلىك ... مەن ... مەن ئۇنداق
قىلالمايمەن ...

زۇلئاي يىغلىۋەتتى . ئەمما ، ئۇ «جاڭ ...» قىلغان قاتتىق
ئاۋازدىن چۆچۈپ كەتتى . ئاكىسى چوڭ تۆمۈر ساپلىقنى يەرگە
ئاتقاندى .

— ھەي دېۋەڭ ، بۈگۈن كېچە قەدىرداننى ئۆزۈڭگە باغلىيال-
مىساڭ ، ئانام سېنى خوتەندىكى ئاچىسىنىڭ ئوغلى تۇردى گاجىغا
بېرىۋەتمەكچى ...

— ئانام بىلەمدۇ ؟

— ئىشەنمىسەڭ كەلگەندە سورا ، بولە تېز ، — ئەسەت قازان-
دىكى سۇيۇقئاشنى چوڭ كورىغا ئۇستى ، — ئەگەر قەدىردان ئۇخ-
لاپ قالغان بولسا ئويغاتقىن ، مەن ئۆزۈم ئويغىتىپ بېرىمۇيا ؟

— يا بولدى ، ئاكا ، سەن ... سەن ئارام ئال ، — زۇلئايىنىڭ ئاۋازى تولىمۇ پەس ئىدى ، قۇلاق - بويۇنلىرىغىچە ئوتقاشتەك قىزىرىپ ، كورا تۇتقان قوللىرى سۇس تىترەۋاتاتتى .

— ماڭمامسەن ! — ئەسەت ئەرۋاھىنىڭ كۆزلىرى چەك-چەيدى ، — ئەگەر بۈگۈن مۇشۇ ئەپلىك پۇرسەتنى قولدىن بېرىپ قويساڭ ، بۇندىن كېيىن مەندىن رەنجىمە . سەن ئۈچۈن ھاياتىمنى دوغا تىكىپ ، بېشىمنى يېرىۋەرمەيمەن .

زۇلئاي ئاكىسىنىڭ چېچى ئارىسىدىن كۆرۈنۈپ تۇرغان قىز-غۇچ تاتۇققا لەپىدە قاراپ قويۇپ ئاشخانىدىن چىقىپ كەتتى . ئۇ ھۇجرىسىغا كىرگەندە قەدىردان ئوڭدىسىغا ياتقىنىچە بوش پۇشۇل-داپ ئۇخلىماقتا ئىدى . زۇلئاي پادىچىلار ئىشتىنىنى ، كۆپتىسىنى سېلىۋېتىپ ، نامدىكى ئەينەككە قاراپ ، يۈزىنى ئاللىقىنىغا ئېلىۋال-دى . چۈنكى ، يەڭسىز ئاق مايكا ، تىزىغىمۇ كەلمەيدىغان قىزىل چىت كالتە ئىشتان ... قىسقىسى ، ئاپئاق يۇمران بەدىنى ، مەرمەر-دىن ئويۇلغان مەبۇددەك چىرايلىق تېنى ئۆزىنى نامايان قىلىپ پارقىراپ تۇراتتى . ئۇ خۇددى بىراۋلار ئۆزىگە تىكىلىپ تۇرغاندەك دەرھاللا پادىچىلار ئىشتىنىنى كىيدى ، ئاندىن ئەينەككە بىرلا قا-راپ ، قىزارغىنىدىن كۆپتىسىنىمۇ كىيىۋالدى . لېكىن ، زۇلئاي كورىدىكى ئاشنى چىنىگە ئەمدىلا ئۇساي دەپ تۇرۇشى ، ئاكىسىنىڭ ھېلىلا غەزەپتىن تىترەپ تۇرۇپ ئېيتقان سۆزلىرى قۇلاق تۈۋىدە ياڭرىدى :

«بۈگۈن كېچە قەدىرداننى ئۆزۈڭگە باغلىيالمىساڭ ، ئانام سې-نى تۇردى گاچىغا بېرىۋەتمەكچى ...»
«ھەي دۆت ! ئۇ توي قىلسا ، بېشىڭنى تاشقا ئۇرغىنىڭ بىلەن-مۇ ئورنىغا كەلمەيدۇ ...»

زۇلئاي ئورنىدىن تۇرۇپ ئىشتىنىنى ، كۆپتىسىنى سالىدى ، ئاندىن يەنە قولىغا ئالدى ... يەنە تاشلىدى ... ئۇ بۇ ھەرىكىتىنى بىرقانچە قېتىم تەكرارلاپ ، ئاخىر چىنىگە تاماق ئۈستى ۋە كۆزلى-رىدىن تاراملاپ ياش تۆككەن ھالدا قەدىرداننى ئويغاتتى :

— قەدىردان ! قەدىردان ، كۆزىڭىزنى ئېچىڭا . مەن ... مەن
زۇلئاي ...

— ۋاي - ۋۇي ، ئادەمنى ئۇخلاتماي ...
— سىزگە تاماق پىشۇرۇپ ئېلىپ كىردىم ...
— بولدى قىلىڭ ، — قەدىردان قولىنى كۆتۈرۈشى ، چىنىگە
تېگىپ كېتىپ ، ئاش داۋالغۇپ ، ئازراق تۆكۈلۈپ كەتتى .
— ۋاي جېنىم ! — زۇلئايىنىڭ ئەنسىز ۋارقىرىۋېتىشى بىلەن
چۆچۈپ كەتكەن قەدىردان كۆزىنى لاپىدە ئاچتى .
— سىز ... سىزگە نېمە بولدى ؟ ئەجەب قورقۇتۇۋەتتىڭىز ...
— ئاشنى ئۇرۇۋەتكىلى تاسلا قالدىڭىز ...

مەستلىكتىن كۆزلىرى ئېلىشىپ تۇرغان قەدىردان زۇلئايغا
قارىغان بولسىمۇ ، لېكىن ئانچە دىققەت قىلمايلا كۆزلىرىنى يۇم-
دى ، بىراق نېمىدۇر بىر نەرسىدىن چۆچۈگەندەك بويىنىنى شارۋىلا
قايرىپ ، زۇلئايغا قايتا قارىدى . كۆرگەنلىرىگە ئىشەنمىگەندەك
كۆزلىرىنى ئۇۋۇلاۋېتىپ يەنە قارىدى . راستتىنلا يېرىم يالىڭاچ
زۇلئاي يېنىدا چىنە تۇتقان ھالدا تىزلىنىپ ئولتۇراتتى .

— سىز ... سىز نېمانداق يالىڭاچ بولۇۋالدىڭىز ؟
— ئاشخانا بەك ئىسسىقكەن ، تاماق ئەتكۈچە ئىسسىپ
كەتتىم ...

— ئەسەتكامچۇ ؟

— ئۇخلاپ قالدى ، — زۇلئاي قوشۇق بىلەن چىنىنى قولغا
ئالدى ، — تۇرۇڭا ، بايا قورسىقىم ئېچىپ كەتتى دەۋاتتىڭىز .
قەدىردان زۇلئايىنىڭ ياردىمى بىلەن ئىككى ياستۇققا يۆلىنىپ
ئولتۇردى . ئۇنىڭ كۆزلىرى ئېلىشىپ ، بېشى قېيىپ تۇراتتى .
ئۇ زۇلئايىنىڭ قوشۇقتا ئىچۈرۈپ قويۇشى بىلەن خۇرۇچلىرى تەڭ-
شىلىپ ، ئاشكۆكلىرى گۈپۈكلەپ پۇراپ تۇرغان سۇيۇقلاشتىن
بىر چىنە ئىچىۋېتىپ ، ئارقىدىن يەنە يېرىم چىنىگە تۇتۇش قىلدى .
ئۆزىمۇ سەل يېنىكلەپ قالغاندەك بولدى . زۇلئاي ھەر قېتىم
قوشۇقنى ئۇنىڭ ئاغزىغا تەڭلىگەندە ، ئاپئاق مايكىسى ئۈستىدىن

دۈپدۈگىلەك ئىككى كۆكى كۆرۈنۈپ قالاتتى. بۇ ھال مەست قەدىرداننى تېخىمۇ بىئارام قىلىۋەتتى ... زۇلئاي بىكارلانغان چە. ئىنى گىلەم ئۈستىگە قويۇشى، قەدىردان ئۇنىڭ قولىدىن ئاستا تارتتى. قىزمۇ تېلىقپىقنا سىلجىپ يېقىن كەلدى ... ئۇ ئىختىيار-سىز يىگىتنىڭ كۆكرىكىگە بېشىنى قويۇشى، قىزىق ئالقانلار زۇلئايىنىڭ يالاڭ بەدەنلىرىنى ئاستا سىلاشقا باشلىدى:

— سىز ... سىز ئىسسىپ كەتمەيسىز، قىزچاق ... توغۇپ كېتىپسىز. قاراڭ، بىلەكلىرىڭىز كاشكۈلدىن چىققانداك بولۇپ كېتىپتۇ ...

— راست توغۇپ كەتتىم ... — زۇلئاي قەدىردانغا چىڭ يېپىشتى ... ئۇلار سىڭايان بولۇپ ياستۇققا تەڭ باش قويدى. قەدىردان ئەدىيالىنى بىرلا تارتقاندى، ئىككىسىلا كۆرۈنمەي قالدى ... ئارىدىن ئۇزۇن ئۆتمەيلا، زۇلئاي «ۋا ...» قىلىپ ۋارقىرىۋەتتى ... ئەمما، شۇ ھامان ئىشىك تاراققىدە ئېچىلىپ، ئەسەت غەزەپ بىلەن كىرىپ كەلدى - دە، گىلەم سېلىنغان سۈپىغا چىقتى. ئۇ ئەدىيالىنى بىرلا تارتقاندى، ئۇلارنىڭ بىر يەرگە كېلىپ قالغان بېشى بىلەن يالىڭاچ مۈرىلىرى كۆرۈنۈپ قالدى. چۈنكى، ھەر ئىككىسى ئەدىيالىنى چىڭ قاماللىۋالغانىدى.

— ھەي قەدىردان، نېمە قىلغىنىڭ بۇ؟! ھالىڭدىن خەۋەر ئالغان كىچىككىنە قىزغىمۇ باسقۇنچىلىق قىلىدىڭما، نومۇس-سىز! — ئەسەت قوللىرىنى شىلتىغىنىچە ۋارقىرىماقتا ئىدى، — سەن ياخشىلىققا مۇشۇنداق جاۋاب بېرمەسەن؟ ئاھ خۇدا، ئاھ خۇدا، ئانامغا نېمە دەپ جاۋاب قىلارمەن؟! خەپ - خەپ، تاڭ ئاتسۇن قېنى، ساقچىغا بارمىسام زادى ...

ئەسەت گۈس - گۈس دەسسگىنىچە چىقىپ كەتتى. قور-قۇش، پۇشايمان ئازابىدا مەستلىكى نەلەرگىدۇر يوقالغان قەدىردان ئورنىدىن تۇرغانچە كىيىملىرىنى كىيدى. زۇلئايىمۇ تەتۈر قارىغىدەنچە ئىچ كىيىم ۋە ئىشتان، كۆپتىلىرىنى ئالدىغا تارتتى، ئەمما كۆرىدىكى قىزىل داغقا كۆزى چۈشۈشى بىلەن ھەر ئىككىسى

قىزىرىپ يەرگە قاراشتى . زۇلئاي دەرھاللا ئەدىيالىنى تارتىپ كۆر-
پىنى يېپىۋەتتى ...

— سىز ئاكىغا شەپە بەرمەي چىقىپ كېتىڭ ، لېكىن قورقۇپ
كەتمەڭ ...

— ماقۇل ، — قەدىردان پۇتىنىڭ ئۇچىدا دەسەپ ھويلىغا
چىقتى . ئۇ ئاشخانا ئىچى بىلەن چىقىپ كېتىشنى بىئەپ كۆرۈپ ،
قوش قاناتلىق كىچىك دەرۋازىنىڭ كىلتانىنى ئەمدىلا چىقىرىپ
تۇرۇشى ، ئەسەت ئاسما مايكا بىلەنلا ھۇجرىسىدىن چىقىپ ، ھويلا
ئوتتۇرىسىدا پۇتلىرىنى كېرىپ تۇردى :

— ھەي قەدىردان ! كېچىدە ئاستىلا چىقىپ كەتسەم ئىش
تۈگەيدۇ ، دەپ ئويلايمەن ؟ — ئەسەت يەرگە شالاققىدە تۈكۈر-
دى ، — بۇ دېگەن بىر قىزنىڭ ئۆمۈرلۈك تەقدىرى ئىشى ئىكەنلىك-
نى بىلىدىغانىمەن ؟ كىيىم - كېچىكىڭنى تەييارلاپ قوي . بىز ئەتە
ساقچىدا كۆرۈشەيلى .

— بولدى ، ئەسەتكا ، ساقچىغا بارما ، مەن ئۆزۈم قىلغان
ئىشقا ئاخىرغىچە ئىگە بولىمەن ... ياق ، بارىمەن ، دېسەڭ ، بۇنىڭ-
غىمۇ مەيلى ، ئەمما زۇلئاي راستتىنلا بەختسىز بولۇپ قالدۇ !
قەدىردان دەرۋازىدىن چىقىپلا «ئۇھ» دەپ چوڭقۇر تىندى .
ئۇ يۈگۈرگىنىچە يولنىڭ ئۇ تەرىپىگە ئۆتتى . «مۇساپىرلار مېھمان-
خانىسى» نىڭ چوڭ دەرۋازىسى تاقالغان ، قاراۋۇلخانىنىڭ ئالدىدە-
كى كىچىك ئىشك يېپىقلىق تۇراتتى . 40 ياشلاردىكى قاراۋۇل
دېرىزىدىن قەدىرداننى كۆرۈپ ئىشكىنى ئېچىپ بەرگىلى سىرتقا
چىقتى .

— ئولتۇرۇشتىن كېلىشىڭىزمۇ ؟ — دېدى قاراۋۇل ئىشكىنى
ئېچىپ بېرىۋېتىپ ، — تازا ئولتۇرۇپسىلەر - دە ، تاڭمۇ سوزۇلۇپ
قايتۇ .

— بىر ئاغىنىمىزنىڭ تۇغۇلغان كۈن مەرىكىسىگە بار-
غان ، — قەدىرداننىڭ كۆڭلىدىن بىر ئىش كەچتى بولغاى ، قارا-
ۋۇلغا قارىدى ، — ئابلىزكا ، چوڭ دەرۋازىنى ئېچىۋەتسىڭىز .

— نېمىشقا ، بۇ كېچىدە يەنە بىر يەرگە بارامسىز ؟
— ياقۇپ ھاجىم ئالمۇتىغا بۈگۈن سەھەردە يۈك تارتماق-
چى ، — دېدى قەدىردان ، — ئۇنىڭغا بېرىدىغان بىر نەرسە بار
ئىدى ، دەرھال ئايرىپ بەرمىسەم بولمايتتى .
— شۇڭا كېچىدە يېنىپ كەپتىكىنەنسىز — دە ، بولىدۇ ، دەرۋا-
زىنى ئېچىۋېتەي ...

قەدىردان ياتىقىغىمۇ كىرمەي ، ھويلىدىكى «لادا» نى ئوت ئال-
دۇرۇپ ، دەرۋازىدىن چىقىپ كەتتى . ئۇنى قورقۇنچلۇق چىڭىش
خىياللار رەھىمسىز پەنجىلىرىدە سىقماقتا ئىدى ، ئەسەتنىڭ زور-
لاپ ، يالۋۇرۇپ ، خۇشامەت قىلىپ ، ماختاپ يۈرۈپ ھاراق ئىچۈ-
رۇشى كۆز ئالدىدىن زادىلا كەتمەيتتى . ئۇ زادى نېمە ئۈچۈن
قەدىرداننى ياتىقىغا ئەكىرىپ ئۇخلاپ قويماي ، زۇلئائىنىڭ ھۈج-
رىسىغا ئېلىپ كىرىدۇ ؟ تېخى بۇ قىزنىڭ كىيىملىرىنى سېلىۋېتىپ
ئولتۇرغىنى نېمىسى ؟ زۇلئاي : «ئاكام ئۇخلاپ قالدى» دېگەنىدى .
ئەمما ، ئۇ ماراپ تۇرغاندەكلا ئۈستىلەپ كىرىپ كەلدى . بۇ ئەسلى
ئەسەت ئەرۋاھنىڭ ئويۇنلىرى ئىكەن — دە ! نېمىشقىمۇ بالدۇرراق
ئويۇنۇسى ئېچىلمىغاندۇ ! قاراپ تۇرۇپ ئۇنىڭ كولىغان ئورسىغا
پۇت ساڭگىلىتىپ بەرگىنىنى قارا . ئەمدى بۇ ئەرۋاھ قەدىرداننىڭ
بېشىدا ياڭاق چېقىشتىن يانمايدۇ ، ئۇنىڭ مەقسەت — نىشانىمۇ شۇ
ئەمەسمىدى ! قورقۇنچ ، تەھدىت ۋە ۋەھىمە سېلىش ئارقىلىق يانچۇ-
قنى كولاش ، سېغىپ ئىچىش ، يىلىكىنى شوراش ... مانا ئەمدى
«ھاللاڭ قىسماققا دەسەتتىم» دەپ قىن — قىنىغا پاتماي ئولتۇ-
رىدىغاندۇ . بىۋقېتىم قەدىرداننى قارا باستى ، قارا باسقاندۇمۇ
تەقدىر — ئىقبالىنى ئاستىن — ئۈستۈن قىلىۋەتكۈدەك قارا باستى !
ئاچچىق ھەم ئۆكۈنۈشلۈك خىياللار بىلەن «لادا» داچەيگۇغا
يېتىپ كەلگىنىنى بىلمەيلا قالدى . قەدىردان ئاھالىلەر كوچىلىرىد-
ىن ئايلاندۇرۇپ ، تار كوچىدا توختىدى . ئۇ كۆك سىرلانغان
تۆمۈر دەرۋازىنى قېقىشقا باشلىدى .

— ياقۇپكا ! ھاي ياقۇپ ھاجىم ! دەرۋازىنى ئېچىڭا ...

بىر چاغلاردا پۇرلىشىپ كەتكەن كۆزلىرىنى چىمچىقلاشقاندا.
چە ، ياقۇپ ھاجىم دەرۋازىنى ئاچتى . ئۇ قەدىردانى كىرگۈزۈۋې-
تىپ دەرۋازىغا قايتىدىن قۇلۇپ سالدى . ئۇلار ئۆيگە كىرگەندىن
كېيىن كۆزىنى تېخىچىلا ئاچالمايۋاتقان ھاجىم تامدىكى تۈرۈبىنى
ئېچىپ سوغۇق سۇدا يۈزىنى يۇدى .

— ھەي ، سېنىڭ كىچىكلىكىڭ قاچان تۈگەيدۇ ؟ — دېدى
ھاجىم ئاچچىقىنى ئارانلا بېسىپ ، — ھەرقانچە ئادەم ئۆلگەن ئىش
بولسىمۇ كۈن چىققاندىراق كەلسەڭ بولمامدۇ ؟

— مەن ... مەن تۈگەشتىم ، ھاجىكا ... — قەدىردان يىغلىدى.
ۋەتتى ، — ئىچىمگە سىغدۇرالمىي كېچىدە كېلىشىم ...

ياقۇپ ھاجىم قەدىردانىڭ ھالىنىڭ خاراڭ ئىكەنلىكىنى كۆ-
رۈپ سەگەكلەشتى . توختامدا بىرەر سەۋەنلىك يۈز بېرىپ ، بىر
نەچچە 100 مىڭ سوم قويۇلۇپ كەتكەنلىكى ياكى ئوغرى - بۇلاڭ-
چىغا يولۇقۇپ پۇللىرىنى سىيرىپ سۈپۈرۈپ گاڭسا - جىسا بولۇپ
قالغانلىقى دېگەندەك خىلمۇخىل ئەندىشلىك خىياللار ئىلىكىدە ئا-
لەمنى بىر كېزىپ چىقتى . شۇڭا ، ئۇ ئالمان - تالمان ئورنىدىن
تۇرۇپ ، قەدىردانغا لۆڭگىنى تۇتقۇزدى ۋە نېمە ئىش يۈز بەرگەنلى-
كىنى سورىدى . قەدىردان ياشلىرىنى سۈرتۈپ ، ئۆزىنى سەل بېسىد-
ۋالغاندىن كېيىن تۈنۈگۈنكى ئولتۇرۇشتىن باشلاپ ، ھۆسنارخان
قورۇسىدا بولغان ئىشلارنىڭ ھەممىسىنى ، ھەتتا بۇ چاغقىچە زۇل-
ئاي بىلەن بولغان «مۆكۈ - مۆكۈلەڭ» نىمۇ ئالا قويماي سۆزلەپ
بەردى . ياقۇپ ھاجىم ئاڭلىغانسېرى ، ئېڭىكىدىكى ئۆسمىگەن سا-
قالنى چىمىدى ئۇن - تىنىسىز ئولتۇرۇپ كەتتى . ئۇ بىر چاغدىلا
ئاچچىققىنا كۈلۈپ قەدىردانغا قارىدى .

— ئۇلار سېنى ئۇزۇندىن بېرى پىلانلاپ كەلگەن قىلتاققا
دەستىيىپتۇ ، — دېدى ھاجىم تەئەددى بىلەن ، — ئەمدى زۇلئائىنى
ئالمىساڭ زادى بولمايدۇ ، قانۇنىي جاۋابكارلىقتىن قۇتۇلالمايسەن .
— مەنمۇ شۇنداق ئويلىغان ، — قەدىردان ئاستا غو-
دۇڭشىدى ، — ئەگەر زۇلئائىنى ئالمىسام ، ئەسەت ئەرۋاھنىڭ مېنى

قاقسەنەم قىلىۋېتىشىدىن قۇتۇلالمايمەن .

— ئەھۋالدىن قارىغاندا ، ھۆسنارخان ۋە ئەسەتلەرنىڭ سېنىڭ پۇلۇڭغا كۆزى چۈشكەن . شۇڭا ، بانكا چەكلىرىڭنىڭ ھەممىسىنىڭ مەخپىي نومۇرىنى يېزىۋېلىپ ، ماڭا ئەكىلىپ بەر . ئەگەر زۇلئاي بىلەن توي قىلغان تەقدىردىمۇ ، ئۆي ئىجارە ئېلىپ ئولتۇرغىنىكى ، دوستلۇقتىكى ئۆيىنىڭ گېپىنى قىلما ، ئۇقتۇڭما ؟ مەنپەئەت ئۈس-تىگە قۇرۇلغان تۇرمۇش كۈل ئۈستىگە سېلىنغان ئۆيدەك ئۆمرى كوتا بولىدۇ ...

— ئۇقتۇم !

— ئەگەر ھۆسنارخان چاقىرىپ قالسا ، ئۇنىڭغا تولىمۇ مۇلا-يىم ، سىلىق ، ئەدەپلىك مۇئامىلە قىل . «ئۆزلىرىنى ئۇزۇندىن بېرى ئۆز ئانامدەك كۆرۈپ كەلدىم» دېيىشنى ئۇنتۇپ قالما ، ئەمما ئەسەت پۇل سورىسا بەرگىنىكى ، ئۇنىڭ ئارقىسىدىن ماڭما ، مۇبادا بىر قەدەم ماڭدىڭمۇ بولدى ، ئۆمۈرۋاقى ئازاب كىشەنلىرىگە بوغۇ-لۇپ ، ھەرگىزمۇ قۇتۇلالمايسەن !

قەدىردان ياقۇپ ھاجىمغا ياللىتىدە قارىدىمۇ ، دەرھاللا بېشىنى تۆۋەن سالىدى . چۈنكى ، ئۆزى ئەنسىرەپ تۇرغان گەپ ھاجىمنىڭ ئاغزىدىن چىققانىدى . ئەگەر بۇنداق ئاگاھلاندۇرۇش ئۈچ ئاي ئىل-گىرى سىگىنال بەرگەن بولسا ، قەدىرداننىڭ پۇتلىرى ھازىرقىدەك پاتقاققا پېتىپ قالمايتتى ... خەيرىيەت ، چىققان كۆز ئورنىغا كەل-مەيدۇ ، ئەلۋەتتە .

بۇ ۋەقەدىن ئىككى كۈن ئۆتۈپ ، جەنۇبىي شىنجاڭدىن تۇنجى بولۇپ 32 ماشىنا مال كەلدى . قەدىردان ئۇنىڭ 24 ماشىنىسىنى سۇڭ جىزجۇڭ خوجايسى بىلەن تۆت ۋاگونغا قاچىلاپ فۇجيەن ئەنبو-غا يولغا سېلىۋەتتى . قالغان سەككىز ماشىنا گۈلە - قاقنى داخدا-يەن شىركىتىنىڭ خوجايسىنى ياكى مىڭسەن توختامدىكى مالغا ھې-سابلاپ ئېلىۋالدى .

قەدىردان گەرچە «غەربىي دىيار» ، «قوڭۇرتاش» ، «داخدا-يەن» ۋە «مۇسۇلمانلار» شىركەتلىرىنىڭ توپ سېتىش بازارلىرىدا

قاق سودىسى بىلەن شۇغۇللىنىۋاتقان بولسىمۇ ، كۆڭلى دەككە - دۈككىدىن خالىي ئەمەس ئىدى . ھۆسنارخان قارامىدىن كەلدىمۇ ، 12 بال تەيفىڭ بورىنى چىقارمىغان ھالەتتىمۇ ، قارا بوران چىقىرىدۇ . شى تۇرغانلا گەپ ، ئەلۋەتتە ! بۈگۈن ئۇ «قوغۇرتاش» بازىرىدا قورسىقىنى تويغۇزۇپ ياتىقىغا قايتتى . «لادا» ئەمدىلا مۇساپىرلار مېھمانخانىسىغا كىرىپ كېلىشى ، ئەسەت ئەرۋاھ ھويلىدا ئايلىنىپ يۈرەتتى . ئۇ ماشىنىغا لەپىدە قاراپ يېتىپ كەلدى .

— قەدىردان ، بىزنىڭ ئۆيىگە بارايلى ، — دېدى ئەسەت ئەرۋاھ تەكەللۈپسىزلا ، — ئانامنىڭ ساڭا قىلىدىغان گېپى باركەن ... — ۋۇي ، ھۆسنارخان ئاچام قايتىپ كەيتۇ - دە ، — قەدىردان چاندۇرمىدى ، — ھە ، ساق - سالامەت كەلگەندۇ - ھە ؟ — ياخشى ، — ئەسەت سوغۇقلا جاۋاب قايتۇردى ، — يۈر ئەمىسە .

ئۇلار ئىككىسى ئاشخانغا كىرىپ كەلگەندە ، كاسسىدا ئولتۇرغان ھۆسنارخان پەشتاختىدىن لەپىدە قاراپ قويۇپ : «ئۆيگە كىرگەچ تۇرۇڭلار» دېگىنىچە ، ئالدىدىكى چوڭنى شاراقلىتىپ نېمىلەر - نىدۇر بىر قەغەزگە يازماقتا ئىدى . قەدىردان بىلەن ئەسەت چوڭ ئۆينىڭ مېھمانخانىسىغا كىرىپ دىۋاندا ئولتۇرۇشتى ، ئەمما قىنىق - ماس كۈشەندىلەردەك بىر - بىرىگە قاراپمۇ قويماي ، ئىككىلىسى نەلەرگىدۇر تىكىلىپ تۇراتتى . قاپقىدىن قار - بوران يېغىۋاتقان ھۆسنارخان كىرىپ كەلگەندە ، بەدەنلىرى تىكەنلىشىپ ، يۈرىكى سېلىپ كەتكەن قەدىردان ئورنىدىن لىككىدە تۇرۇپ ، قول قوشتۇ - رۇپ تۇردى . ھۆسنارخان قەدىرداننىڭ ئۇدۇلىدىكى تۆت كىشىلىك دىۋانغا زوككىدا ئولتۇرغىنىچە ، زەھەردەك چېقىن چىقىۋاتقان كۆزلىرىنى ئۇدۇلىدىكى كۈشەندىسىگە قاندى . ئۇ ئاچچىقىدا خېلى بىر ۋاقىتچە گەپ - سۆز قىلماي ئولتۇرۇپ كەتتى .

— ھەي ، «قالماق ئېتى بوغۇز يېمەس ، بوغۇز يېسە توۋۇر تېشەر» دەپ ، قىزىم زۇلئائىنى ئاخىر بۇلغايسەن ، — دېدى ھۆسنارخان گارتىتىدە كېكىرىپ قويۇپ ، — ئەمدى ھاڭگا ئېشەك تەخە -

يىگە ئىگە بولمىغىنىدەك ، ئۇنىڭغا ئىگە بولامسەن - بولمامسەن ؟
— بۇ ئىشتا ئۆزلىرىنىڭ ئېغىزلىرىغا قارايمەن ، — قەدىردان
يەردىن ئۈستۈن قارىماي ئولتۇراتتى ، — بۇ چاغقىچىمۇ ئۆزلىرىنى
ئانا ئورنىدا كۆرۈپ كەلدىم .

قەدىرداننىڭ ئاخىرقى سۆزى جۇدۇنى قاتتىق ، تەدبىرى سۇس
ھۆسنارخاننى دەرھاللا ئېرىتىپ قويدى بولغاي ، بىردىنلا بوشاپ
پەسكويغا چۈشتى .

— ئەمىسە ئانا - ئانالڭ گۈل قويغىلى قاچان كېلىدۇ ؟
— بۈگۈن تېلېفون بەرسەم بەش - ئالتە كۈنگە قالماي يېتىپ
كېلىدۇ .

— بوپتۇ ، شۇنداق قىل ، — ھۆسنارخان پىڭگىدە كۈلۈپ
قويدى ، — بۇندىن كېيىن سىرتتا تاماق يەيمەن دەپ يۈرمەي ،
مەشەگە كەل ، زۇلئاي قىلىپ بەرسۇن .
— بولىدۇ ، ئانا ...

— ھەببەللى ، ئەمدى ئادەمگە ئوخشىدىڭ .

قەدىردان تەزىم بەجا كەلتۈرۈپ چىقىپ كەتكەندىن كېيىن
ھۆسنارخان ئەسەتكا قاراپ قويدى . ئۇنىڭ زەھەردەك ھومىيىشىدىن
ئوغلغا نىسبەتەن ئۆچمەنلىك چىقىپ تۇراتتى .

— ھەي ، بۇندىن كېيىن ھېلىقىنى قەدىردانغا چەكتۈرۈپ
يۈرمە ، بولامدا ؟ بولمىسا زۇلئايىنىڭ بەختىگە ئولتۇرۇپ قويىمىز .
— كېچىكتۇق ، ئانا . ئۇ ھازىر خېلىلا ئۇزاپ كەتتى ...

— ئاپلا ، بۇ تەرىپىنى ئەجەب ئويلاشماپتىمىز - دە ، —
ھۆسنارخان ئالىيىپ قويدى ، — سەن ئۆز كۆمىچىڭگە چوغ تار-
تىپ ، ئاخىر سىڭلىڭنى داغدا قويدىغان بولدۇڭ ! ئۇنىڭغا داخىل
بولۇپ قالغان ئادەمنىڭ ئاقىۋىتى بىمەھەل ئۆلۈم بىلەن ئاخىرلى-
شىدۇ .

— خاتىرەڭنى جەم قىلە ، تۆشۈك مونچاق يەردا قالغان نەدە
بار ؟ پايتىمىسىنى تەتۈر ئورايدىغاندىن يەنە بىرى چىقىدۇ .

— سىڭلىڭ ئەردىن — ئەرگە چىقىپ يۈرۈيدىغان «يوتقان يىغدى» بولۇپ قالسا، سەن بىلەن ماڭا ياخشىما؟

— ئا... ئانا، نېمىلەرنى دەيدىغانسەن، قىز بال دېگەن بىر كۆرپە، كىملا ئاستىغا سالسا سالمادۇ.

— چىقە تېتىقسىز شاۋچى! «قىز بالا دېگەن كۆرپە» دەپ ئەتە — ئۆگۈن خوتۇنۇڭنىمۇ باشقىلارغا كۆرپە قىلىپ سېلىپ بېرىدىغان ئوخشاسەن!

ئۇلارنىڭ ھاياسىز سۆھبىتى داۋاملىشىپ يەنە قانداق پاسكىندىچىلىقلار دېيىلەتتىكىن، ئەمما زۇلئاي چىرايىنىڭ ئوڭسۇلى يوق يۈگۈرۈپ كىرىپ كەلدى:

— ئانا، ئاكا، ئىسمائىل ئاكام بىر قىسما بولۇپ قالدى... مېيىپ بولسىمۇ بالىدە. ئۇلار يۈگۈرۈشۈپ چىقىپ كېتىشتى. كۆز قارىچۇقلىرى تورۇسقا قادىلىپ، ئاغزىدىن كۆپۈك ئۆرلەپ دىر — دىر تىترەۋاتقان ئىسمائىلنىڭ ئەتراپىدا ھۆسنارخان، ئەسەت، زۇلئاي، كازىملار پايپىتەك بولۇۋاتقاندا، قەدىردان ياتىقىدا ئىككى قىز، ئىككى يىگىت بىلەن پاراڭلىشىپ ئولتۇراتتى. ئۇلار يېڭىدىن توي قىلىپ ئۈرۈمچىگە ئىش ئىزلەپ چىققان بىر يۇرتلۇق ئەر — خوتۇنلار ئىدى. بىراق، ھېچ يەردىن ئىش ئورنىغا ئېلىشەلمەي، ئوقەت قىلايلى دېسە دەسمايگە پۇل يوق، تۇرمۇش سۈرۈقچىلىقى تارتىپ قالغانىدى. ئۇلارنىڭ بىرىنىڭ ناۋايچىلىقتىن، يەنە بىرىنىڭ باققالچىلىقتىن خەۋىرى بولغاچقا، قەدىردان ئۇلارغا: «كونا كەسپىڭلارنى قىلىڭلار» دەپ، ھەر بىرىگە 3 مىڭ سومدىن پۇل بېرىپ يولغا سېلىپ قويدى. ئاندىن نۆۋەتچى خانىغا چۈشۈپ ئوبۇلھەسەنگە تېلېفون بەرمەكچى بولدى. ئەمما، ئىچىدە گەپ ياتماس ۋىجىك قارا پاتەمنىڭ بەزى گەپلەرنى تالا — تۈزلەرگە يېيىۋېتىشىدىن ئەنسىرەپ پوچتىخانغا كەتتى.

قەدىردان پوچتىخاندىن قايتىپ كېلىپ ئەمدىلا ماشىنىدىن چۈشۈشى، قارا پاتەم يېتىپ كەلدى. ھەر دائىم قەدىرداننى كۆرسە

بىر نەچچە ئېغىز تىللاپ ئامراقلىقنى ئىزھار قىلىدىغان بۇ ۋىجىك خوتۇن بۈگۈن ئۆزىنى خېلىلا تۇتۇۋالغاندەك قىلاتتى .

— قەدىردان ، — دېدى ئۇ مەيۈس ھالدا ، — زۇلئاي سىزنى ئىزدەپ كەپتىكەن ، يىغلاپ تۆكۈلۈپلا تۇرىدۇ . ھېلىقى مېيىپ ئاكىسى ئىسمائىل تۈگەپ كەتكەن ئوخشايدۇ .

قەدىردان ئالدىراپلا يولنىڭ ئۇ تەرىپىگە ئۆتمەكچى بولدى . لېكىن ، تەرەپبايسراق - يېقىنلارغا خەۋەر يەتكۈزۈش ، ئاخۇ - نۇم - ئىماملارنى ئېلىپ كېلىش ، يەرلىك سۆزلىشىشتەك ئىشلاردا ماشىنا بولمىسا بولمايتتى . شۇڭا ، ئۇ «لادا»نى ئوت ئالدۇرۇپ دەرۋازىدىن چىقىپلا قويۇندەك يۈرۈپ كەتتى . دېگەندەك ئۇلار كې - پەنلىك تىكىدىغان خوتۇنلارنى ، يۇغۇچىلارنى ، مېيىتنىڭ بېشىدا قۇرئان ئوقۇيدىغان ئاخۇنۇملارنى ئەكېلىش ئىشىدا راسا بېشى قې - تىپ تۇراتتى . قەدىردان دەسلەپتە ئەسەت بىلەن ساي ئېرىق مەس - چىتىگە بېرىپ جامائەتنى خەۋەرلەندۈرۈپ قويغاندىن كېيىن ، ئاخۇ - نۇم بىلەن ئىمامنى ماشىنىغا سېلىپ ئېلىپ كەلدى . ئاندىن يۇغۇ - چىلارنى ئالغىلى كەتتى . كېپەنلىك تىكىدىغان ئاياللارنى ئەكېلىشتە ياشانغان بىر ئايال بىلەن زۇلئاي ماشىنىغا چىقتى . ئۇلار يولدا كېتىۋاتقاندا ، ماشىنىنىڭ ئالدىدا ئولتۇرغان زۇلئاي قىيا بېقىپ قارىغىنىچە ئۆھسىندى .

— قەدىردان ئاكا ، — دېدى زۇلئاي بوش ئاۋازدا ، — سىزگە ئاكام بىلەن ئانام بېسىم ئىشلەتتى - ھە ؟ مېنى كەچۈرۈڭ ... — تىش ... — قەدىردان بارمىقىنى كالىپۇكىغا قويۇپ ئارقىنى ئىشارە قىلىشى ، زۇلئاي : «ھېچقىسى يوق ، قۇلىقى بەك ئېغىر ، ئاڭلىمايدۇ» دەپ قويدى . شۇندىلا قەدىردان يېنىك تىن ئېلىپ زۇلئايغا قارىدى .

— چىرايىڭىز سارغىيىپ قاپتۇ ، ئۇلار سىزنى ئۇرمىغاندۇ ؟

— ياق ، ئۇلار ئۇرمىدى ، — زۇلئاي قىزىرىپ تەتۈر قارىۋال -

دى ، — بولدى ، سورىماڭ ...

— چۈشەندىم ، — گەپنىڭ تېگىگە يەتكەن قەدىردانمۇ قىزدى-
رىپ كەتتى ، — مەن ئۆيدىكىلەرگە تېلېفون بېرىۋەتتىم . بىرەر
ھەپتە ئىچىدە كېلىپ قالارمىكەن . ماۋۇ ئىش بولدى ، تېلېفوننى
بەرمەي تۇرسام بوپتىكەن .

— ئىسمائىل ئاكام قازا قىلدى . ئەمدى يىل نەزىرىگىچە توي
قىلغىنى بولمايدۇ ، — دېدى زۇلئاي يەنە قىزىرىپ ، — گۈل
قويغاندىكىن كېلىۋەرسۇن .

بۇ چاغدا ئارقا تەرەپتىن خورەك ئاۋازى ئاڭلاندى ، زۇلئاي
بىلەن قەدىردان چاندۇرماي مېيىغىدا كۈلۈپ قويۇشتى .

— قەدىردان ئاكا ، سىز ئامالنىڭ يوقىدىن «ماقۇل» دېدى-
ڭىزغۇ دەيمەن ؟ — دېدى زۇلئاي يۈزىنى قاقچۇرۇپ ، — بۇ ماڭا
ئايان .

— ئۇنداق ئەمەس ، ئۆزۈمنى خېلى دەڭسەپ بېقىپ ، —
قەدىردان كۈلدى ، — ئاندىن سىزدىن ياخشى ۋە مېھرىبان قىزنى
تاپالمايدىغانلىقىمغا كۆزۈم يەتتى .

قەدىردان گېپىنى قىلىپ بولۇپلا ، چىرايى بىردىنلا مىسكىن-
لەشتى . چۈنكى ، ئۇنىڭ ئاغزىدىن «مېھرىبان» دېگەن سۆز چىقىش
بىلەن ھېلىقى مۇلايىم ، «مېھرىبان» ئاتلىق قىز كۆز ئالدىغا
كەلگەنىدى . راست ، كۆڭۈل بېغىدىن تا ھازىرغىچە چىقىپ كەتمە-
گەن ئاشۇ كەم سۆز ، ئوچۇق چىراي ، ياۋاش قىز بۇ دۇنيادا
بارمىدۇ ؟ بولسا نەدىدۇ ؟ ئۇمۇ قەدىرداننى بىرەر قېتىم بولسىمۇ
ئەسكە ئالامدىغاندۇ ؟ !

— گېپىڭىز راستما ؟ — دېدى زۇلئاي ھېچ كۆرۈلمىگەن
ھاياجان بىلەن ، — ئاشۇ گېپىڭىز ئۈچۈنلا بىر ئۆمۈر سىزنى
كۈتۈپ ئۆتسەم ئارمىنىم يوق !
زۇلئايىنىڭ كىرىپكىلىرىدە ئالماستەك پارقىرىغان تامچىلار كۆ-
رۈندى .

قەدىردان مېيىپ ئىسمائىلنىڭ ئۆلۈمىدە ، نەزىرلىرىدە ماشى-

نېسى بىلەن يۈگۈر - يېتىم ئىشلارغا كۆڭۈلدىكىدەك ياردەملەش-
تى . تۇغقانلار ئارا ئۈچ نەزىرى بولغان كۈنى ۋە يەتتە نەزىرلىرىدە
قەبرە بېشىدا قۇرئان - تىلاۋەت قىلىش ئۈچۈن ھۆسنارخان ، ئاباق
توختى ، ئەسەت ، زۇلئايالارنى گۈلساي قەبرىستانلىقىغا ئېلىپ چىق-
تى . ئادەملەر ئارىسىدىكى كىنا - كۈدرەتلەرنى ئۆلۈم ھەسرەتى
ئېرىتىپ يۈمشىتىدۇ ، توي شادلىقى يۇيۇۋېتىدۇ ، دېگەن گەپ
راست ئوخشايدۇ . ھۆسنارخاننىڭ مۇز چىرايى بارا - بارا ئېرىپ ،
قەدىردانغا قىرىچە - يېنىچە تەگمەيدىغان ھەم ئىللىق چىراي ئاچىد-
دىغان بولۇپ قالدى . مېيىپ ئىسمايىلنىڭ يەتتە نەزىرسى بېرىلىپ
ئىككى كۈندىن كېيىن ، قەدىرداننىڭ ئانىسى خەيرىگۈل ، ئاچىسى
گۈلنۇرلار خوتەندىن كېلىپ ، قەدىردان ئۈچۈن زۇلئايغا گۈل قوي-
دى . ھۆسنارخان يىغلاپ تۇرۇپ :

— 18 ياشقا كىرگەن قىرانىدەك ئوغلۇم قازا قىلدى . قارىلىق
تۇتىمىسام يۈرىكىم پارە - پارە بولۇپ كەتمەمدۇ ؟ شۇڭا توينى ئىلاج
بار كەينىگە سۈرسەك ، — دەپ ئىلتىجا قىلدى .

— قارىلىق تۇتىمىسىلا بولامدۇ ، — خەيرىگۈل تەسەللى بەر-
دى ، — سىلى ئەلۋەتتە يەرگە چامغۇر كۆمۈپ قويمىدىلا ، پۈتۈنسۇ-
رۈك بىر ئوغللىرىنى ئۇزاتتىلا !

— شۇ ، شۇ ، شۇ ئەمەسمۇ ، مەزلۇم قۇدام ، — ھۆسنارخان
قايتىدىنلا ھازا ئاچقاندى . باشقىلار : « ھاي ، سەۋر قىلسىلا ، خۇ-
دايىمغا يارىغانىكەن ، ئېلىپ كېتىپتۇ » دېيىشتى .

— مېنىڭمۇ ئانام تۈگەپ كەتتى ، — خەيرىگۈل كۆز ياش
قىلدى ، — شۇڭا بىر يىل قارىلىق تۇتىمىسام ، خەق نېمە دەيدۇ ؟
مەن بۇ توغرۇلۇق ئۆزلىرىدىن ئۆزرە سوراي ، دەپ تۇراتتىم .
خەيرىيەت ، گۈل قويۇشقا قاتناشقان تۇغقانلار ، يېقىن - يو-
رۇقلار ئۆزئارا بار مەسلىھەت قىلىشىپ ، قەدىردان بىلەن زۇلئاي-
نىڭ توينى ئارقىغا سۈرۈپ ، كېلەر يىلى ماي ئېيىنىڭ 12 -
كۈنىگە بېكىتتى . ھۆسنارخان خەيرىگۈل بىلەن گۈلنۇرنى : « ئۆي-

لىرىمىز كەڭتاشا ، كەتكۈچە مەشەدە يېتىپ - قوپۇڭلار » دېگەندە.
دى ، قەدىردانىنىڭ يېڭى ئۆيىدە تۇرۇۋاتقان خەيرىگۈل بىلەن گۈل-
نۇر ياقۇپ ھاجىمىنىڭ ئۆگەتكىنى بويىچە : « مېھمانخانغا بىرنەچچە
كۈنلۈك بېلەت ئېلىپ قويۇپتىكەنمىز » دېيىشتى . قەدىردان ئانىسى
بىلەن ئاچىسىنى ماشىنىسىغا سېلىپ ئىككى كۈن ئويناتقاندىن
كېيىن خوتەنگە يولغا سېلىپ قويدى .

ئون ئالتىنچى باب

ئۇلامباي «تاللىق» ساياھەت رايونى ، كۆپكۆك چىملىق ئۆس-
تىدە توختىتىپ قويۇلغان مېغىز رەڭلىك «لادا» چاتقال ، توقايلىق-
لار ئۈستىدىن قىيپاش چۈشۈۋاتقان قۇياش نۇرىدا گويا يەرگە شەپەق
ئۈزۈلۈپ چۈشكەندەك بىنەپشەرەڭ يالتىرايتتى . تاللار لەرزىان يەل-
پۈنەتتى ، مەخمەلدەك ياپيېشىل ئوتلاق ئۈستىدە ئۇششاق ئاق ،
سېرىق گۈللەر خۇددى چېچىلغان مارجانلاردەك كۆزنى چاقاتتى .
تارام - تارام بۆلۈنۈپ ئېقىۋاتقان سۈپسۈزۈك سۇلار ئورمان ئىچىگە
تومۇردەك تارالغانىدى . قاراڭ ! سۇ بويىدىكى يۇمشاق مىسىل ئۆس-
تىدە بىر جۈپ قىز - يىگىت ئولتۇرۇشىدۇ . توۋا ، ئۇلار نېمە
قىلىۋاتقاندۇ ؟ توغرا ، قىز يىگىت قولىدىكى پال - پال قەغەز
ئاستىغا سەرەڭگە ئوتنىنى تۇتۇۋاتىدۇ ، يىگىت 100 سوملۇق پۇلنى
نەپچە قىلىپ ئاقۇش تۇماننى سۈمۈرۈۋاتىدۇ . ئۇ تۈتۈن ئەمەس ،
گوياكى ئىككى ئالەم ھۇزۇرىنى سۈمۈرۈۋاتقاندا ، قويۇق كىرىپك-
لىك چوڭ كۆزلىرى ئاستا - ئاستا يۇمۇلماقتا ئىدى .

— كەچۈرۈڭ ، زۇلئاي ، مېنىڭ بىرىنچى مۇھەببىتىم مۇشۇ
ئاق تۈتۈن ! ئىككىنچىسى سىز ... ئەمما سىز بولمىسىڭىزمۇ بولىد-
دۇكى ، بۇ بولمىسا زادى بولمايدۇ !

— سىزگە ئاكام زىيانكەشلىك قىلدى ، مۇشۇنى ئويلىساملا
ئۇ مۇناپىقنى ئولتۇرۇۋەتكۈم كېلىدۇ ، — زۇلئاي ئولتۇرۇۋاتقان
كۈنگە قارىدى ، — قەدىردان ، قايتايلى ، خېلى كۆڭۈللۈك ئوينىد-
دۇق ...

— يۈرۈڭ ئەمەسە .

مېغىزىرەڭ «لادا» زاۋال ۋاقتىدىكى شەپەق نۇرىدا ھېلى قىزد-
رىپ ، ھېلى ساپسېرىق ، تۇرۇپلا بىنەپشەرەڭ يالتىراپ ، كۆپكۆك

دېڭىزنى بۆسۈپ كېلىۋاتقان ئالتۇن بېلىقتەك بۈك ئورمانلار ئىچىدە -
دىن قۇيۇندەك ئۈچۈپ كەلمەكتە . قەدىردان زۇلئائىنى ئالدىنقى
ھەپتە «سۇ ئۈستى باغچىسى» غا ئاپىرىپ ئوينىتىپ كەلگەنىدى .
مانا بۈگۈن ئەتىگەندىلا ئۇلامباي تاللىقىغا ئوينىغىلى كېلىپ ، كۈندە -
مۇ ئولتۇرۇپ كەتتى .

«لادا» شەھەرگە كىرىپ كېلىشى بىلەن سۈرئىتى سەل ئاستا -
تىلىغان بولسىمۇ ، كەچلىك بازارلار راسا قىزىغان پەيتتە سەنشە -
خاڭرىغا يېتىپ كەلدى . قەدىردان ماشىنىسىنى توختىتىپ ئىسغار
تۇڭگاننىڭ پولۇخانسىغا كىرىپ كېلىشى ، خوجاينى بىر كۆزىنى
قىسىپ بەلگە بەردى - دە ، ئۇنى ئىچكەركى ئۆيگە باشلاپ كىرىپ
كەتتى . قەدىردان ئىسغار تۇڭگاندىن تىرناقچەك بولاقىتىن ئوننى
ئېلىپ 3 مىڭ سوم تاشلاپ بەردى . لېكىن ، ئىسغار ، ھازىر
ھۆكۈمەتنىڭ قاتتىق تۇتۇۋاتقانلىقى ، 50 گرامدىن ئارتۇق خروئىن
بىلەن تۇتۇلغانلارغا ئۆلۈم جازاسى بېرىۋاتقانلىقى تۈپەيلىدىن مال -
نىڭ قىس ئىكەنلىكى ، شۇڭا ، بىر گرامنىڭ 350 سومغا چىققاندا -
لىقىنى ئېيتىپ ، قەدىرداندىن يەنە 500 سوم ئالدى . شۇڭا ، ئۇ
ماشىنىسىغا چىقىش بىلەن ئىسغارنى تىللىدى :

— ئىنساپسىز تۇڭگان ، داۋاملىق گرامنى 300 سومدىن
بېرىۋاتاتتى . قارا بۈگۈن ئون بولاققا 3 يېرىم مىڭ سوم ئالدا ...
— ئاناممۇ ھازىر مال قىس دەپ قاقشاۋاتاتتى ، — دېدى
زۇلئاي قەدىرداننىڭ قولىدىكى بولاقلارغا قاراپ ، — توۋا ، ئالتۇدە -
دىنمۇ قىممەت بىر نېمىكىنا بۇ !
— ھىم ... ئۇنداقتا راستكەن - دە .

قەدىردان زۇلئائىنى «ھۆسنارخان جەننەت نېمەتلىرى ئاشخاندە -
سى» ئالدىغا چۈشۈرۈپ قويۇپ ، ئۆزى ماشىنىسىنى قايتۇرۇپ
«مۇساپىرلار مېھمانخانىسى» غا كىرىپ كەتتى . يولنىڭ بۇ چېتىدە
تۇرۇپ ، مېغىزىرەڭ «لادا» نى چىراغ يورۇقىدا ئېنىق كۆرۈپ تۇر -
غان زۇلئاي ئىچىدە : «ئۇ بۈگۈن بەشىنچى قەۋەتتىكى ئىپلاس
داشقاللار بىلەن يەنە چېكىدىغان بولدى ...» دەپ پىچىرىلدى .

زۇلئاي غەزەپ ۋە ئېچىنىشتىن تىترەپ كەتتى. ئۇ ئاچچىقىدا «تاكسى!» دەپ چاقىرىغىنىنى ئۆزىمۇ سەزمەي قالدى. زۇلئاي ماشىنىغا چىقىپلا، شوپۇر بىلەن ئۇرۇشۇپ قالغاندەك: «دا-جىگۇ!» دەپ قاتتىق ۋارقىرىۋېتىپ، ئارقىدىن «كەچۈرۈڭ ...» دەپ ئۆزرە سورىدى.

زۇلئايىنىڭ ئەسىرىگىنى توغرا ئىدى. قەدىردان ياتىقىغا كىرىپ كاستۇمىنى سېلىۋېتىپ سائىتىگە قارىدى - دە، «مۇساپىرلار مېھمانخانىسى» نىڭ بەشىنچى قەۋىتىگە قاراپ ماڭدى. دەرۋەقە، بەشىنچى قەۋەتتىكى سەككىز كىشىلىك ئوچى ياتاق بەتلىرىنىڭ تەرىپلىگىنىدەك ئاشىق دەرۋىشلەر ماكانى ئىدى. بىر چاغدا قەدىردان ئۈچۈن «قوڭۇرتاش» نى قانغا بويىغان زوھۇرگاسىيا، يانچۇقچىلارنىڭ ئاتامانى ئىدىرس مودىڭ^①، خروئىن بەتلىگىسى 60 ياشلىق ئابىخان لومپا، يالغان ئىسپاتنامىلەرنى ياساش پىرى ئەبەي گىتار، خروئىن ئەتكەسچىسى ئەيسا خېنەنجىر قاتارلىق سەككىز - توققۇزدەك ئادەم چىلىم ۋە غاڭزىدا نەشە چەكسە، بەزىلىرى «دەتتىكام» دەپ قىمار ئوينىماقتا ئىدى. قەدىردان كىرىپ كېلىش بىلەن زوھۇرگاسىيا ۋە ئابىخان لومپىلار ۋارقىرىشپ كەتتى.

— ئوھۇي، بالا سەيگۈيۈن كېپقالدى مانا، — دېدى زوھۇرگاسىيا كېلەڭسىز تېنىنى ئارانلا كۆتۈرۈپ، — بىزنىڭ كۆڭلىمىزدىكى نەرسە چوقۇم بار ...

— قەدى بايۋەچچىدە بولماي كىمدە بولاتتى، — خىرقىرىدى قېرى بەتلىگى ئابىخان لومپا، — كېلە، قەدى بايۋەچچە، چىقىرە، جەننەت جان ئارامىنى!

— ھەي ئاكىلار، — قەدىردان كارىۋاتقا ئولتۇردى، — ھەرقايسىڭلارنىڭ مەندەكتىن ئوننى سېتىۋالغۇدەك مادارىڭلار تۇرۇپ، يەنە تېخى مېنىڭ قولۇمغا قاراپ قالدىڭلارما؟

① مودىڭ — كومېدىيە ئارتىسى چاپلىنىنى دېمەكچى. ئىدىرس چاققان، جەبەس، بىرەر يەردە جىم تۇرالمايدىغان بولغاچقا چاپلىنىغا تەقلىد قىلىنغان.

— ئا ... قەدى ئىنى ، — دېدى زوھۇرگاسىيا ، — چوڭ لومپىدا ئىككى تىرناق بارىكەندۇق ، خۇماردىن چىقىمدۇق .

— ھەي ، ھەي ... غەيرەت جاڭگۇنىڭ قەدرى ئەجەب ئۆتۈلدى — دە ، — ئابدۇخان لومپا بېشىنى چايقىدى ، — ئىككى — ئۈچ بولاق ئالسا بىرەنى تاشلاپ بېرەتتى ئەمەسمۇ !

— بېيجىڭغا بىر بېرىۋالغانچە كەلمەيۋاتىدۇ ئۇ سەتەڭ ...

— خوجاينى كەلگىلى قويىمىدى ، — دېدى ئەيسا خېنەن .

جىر ، — ھېلىقى چاغدا قەدىردان قۇتقۇزۇۋالغاندىن كېيىن ، ئۇ . رۇمچىگە كېلىشكە رۇخسەت قىلمايۋاتىدۇ .

— قەدى ، قېنى چىقرە ئەمەس ، — زوھۇرگاسىيا قولنى تەڭلىدى ، — بۇ يەردىكى گۈيلەردىن جان چىقسا چىقىدۇكى ، «جان ھۇزۇرى» چىقمايدۇ ...

قەدىردان يانچۇقىدىن بىر نەچچە بولاقنى ئېلىپ كارىۋاتقان تاشلىشى ، ھەممىسىنىڭ كۆزلىرى چەكچىيىپ : «ھۇ !» دېيىشىپ كېتىشتى . ئۇلار ياستۇق ئاستىدىن ، كۆرپە تېگىدىن پال — پال قەغەز ، سۇلياۋ نەيچە ، سەرەڭگىلىرىنى ئېلىپ تەييار بولۇشتى . بىرى پال — پال قەغەزنى تۇتسا ، بىرى سەرەڭگە چاقاتتى ، قايسى . دۇر بىرى : «توختا ، يەنە بىر شورىۋالاي» دېسە ، يەنە بىرى : «بولدىلا بىر سەرەڭلىك چەككەندىن كېيىن ...» دەپ گۈلىيەتتى .

زوھۇرگاسىيا ، ئابدۇخان لومپا ، ئىدرىس مودىڭ ، ئەيسا خېنەن . جىر ، ئەبەي گىتارلارنىڭ كالىسى بىر يەرگە يىغىلىپ ، خۇددى بىر تەڭنە سۈتىنى كۆرگەن ئاچ مۈشۈكلەردەك كۆزلىرى چەكچە . يىنىپ ، ئاق تۈتۈنگە تىكىلگەن مۈشۈ پەيتلەردە ، زۇلئاي مۇل — مۇل ياش تۈككەن ھالدا ياقۇپ ھاجىمنىڭ ئالدىدا ئولتۇراتتى . غەزەپ — نەپرەت ، ئېچىنىش چىقىنلىرى ئىككى قېشىنىڭ ئوتتۇرىدا . سىغا يىغىلغان ھاجىم زاڭاق گۆشلىرى لىپىلداپ ، چىشلىرى غۇ . چۈرلەپ ، يوتىسىغا جەينەكلىگەن ھالدا بىر چېكىتكە تىكىلگەنىدى .

— ھاجىم ئاكا ، مېنىڭ بۇ يەرگە كەلگىنىمنى قەدىردان بىلىمسۇن . بولمىسا ، مەن بەختىمدىن ئۆمۈرۋاقتى ئايرىلمەن ، —

دېدى زۇلئاي يېلىنىپ ، — ئۇنى قۇتقۇزۇشنىڭ ھېچ چارىسىنى قىلالماي ئۆزلىرىنىڭ ئالدىغا كېلىشىم .

— سىز بۇ يەرنى قانداق تېپىپ كەلدىڭىز ؟

— قەدىرداننىڭ ئانىسى ، ئاچىسى گۈل قويغاننىڭ ئەتىسى ئۈچىمىز قەدىرداننىڭ ماشىنىسىدا كەلگەندۇق . لېكىن ، ئۆزلىرى يېڭىلا سەپەرگە چىقىپ كېتىپتەكەنلا ، بىز قايتىپ كەتكەن .

— ھىم ، مۇنداق دەڭ ، — ھاجىمنىڭ جىددىيلىشىپ قالغانلىقى كۆزلىرىدىن بىلىنىپ تۇراتتى ، — قەدىردان ھازىر ياتىقىدىمۇ ؟

— ئەگەر ياتىقىدا بولمىسا ، بەشىنچى قەۋەتتە .

— يۈرۈڭ .

— ياق ، مەن بارمايمەن ...

— مەن سىزنى ئاپىرىپ قويۇپ ، ئاندىن سۆزلىشىمەن ، — ھاجىم قىزنىڭ ياش يۇقى كۆزلىرىگە قارىدى ، — سىز مەندىن خاتىرجەم بولۇڭ . ئەگەر سىزدىن گۇمانلانسا ، «بۆزلىشىمەن» دەپ تۇرۇۋېلىڭ .

— رەھمەت ، ھاجىم ئاكا .

ئۇلار چوڭ يولغا چىقىپلا تاكىسى توسۇپ ، «مۇساپىرلار مېھمانخانىسى»غا يۈرۈپ كەتتى . يولنىڭ ئىككى تەرىپىدىكى ساپ ئۈزۈم شەكىللىك كوچا چىراغلىرى ۋە ئېگىز - پەس بىنالارنىڭ يورۇپ تۇرغان دېرىزىلىرى كۆكتىكى يۇلتۇزلار توپىغا قوشۇلۇپ كەتكەندەك كۆرۈنەتتى . كېچىنىڭ ھەيۋەتلىك بۇ مەنزىرىسى سېنتە-بىرىنىڭ سالقىن ، جانغا راھەت شامىلى ياقۇپ ھاجىمنىڭ لاۋۇلداپ تۇرغان غەزەپ ئوتىنى باسالمدى . ئۇنىڭ ئەكسىچە ، جۇدۇنى بار-غانسىرى ئۆرلەپ ، مۇشتۇملىرى تۈرۈلەتتى ، ماشىنا دېرىزىسىدىن سىرتقا قاراپ كۆزلىرىنى غەلىتىلا قىلاتتى ، بويۇنلىرىنى تولغاچ : «ئەھ خۇدا !» دەپ شۇبىرلايتتى . مانا ئاقىۋەت ياقۇپ ھاجىمنىڭ ئەنسىرىگەندەك پاجىئە يۈز بەردى . زادى پۇل تاپقان ، يول تاپقان ، ھۆرمەت تاپقان ئادەمنىڭ دۇنيادا ئۈچ چوڭ ئاپىتى بولىدىكەن :

«بۇزۇق قىز - چوكانلار ئاپىتى»، «قىمارۋازلار ئاپىتى»، «خرو - ئىن ئاپىتى». بۇ ئاپەتلەرنىڭ ھەممىسىنىڭ مەقسىتى بىرلا! ئۇ بولسىمۇ، پۇل تاپقان ئادەمنى پىلە قۇرتى غازاڭ يېگەندەك يەپ تۈگىتىش، سويغان پىياز دەك يالىڭاچلاپ قويۇش، ئاخىر ئۇلۇم گىرۋىكىگە ئاپىرىش! ئەسەت ئەرۋاھ ئايىپلىقنى قەدىردانغا سولاپ بېرىپ، ئارقىدىن ساقچىلارغا تۇتۇپ بەرمەكچى بولغان، تېخى يەنە ئۆزى قۇتقۇزۇپ ئېلىپ چىققان بولۇپ، قەدىرداننى ئۆز كېچىكىگە كىرگۈزۈپ، بانكىدىكى ھەممە پۇللىرىغا ئىگە بولۇشنى كۆڭلىگە پۈككەن! ئەگەر شۇ كېچىسى زۇلئاي ئۇلارنىڭ ئىشىكىنى قېقىپ قاقچۇرۇۋەتمىگەن بولسا، يەنە قانداق ئاقىۋەتلەر يۈز بېرەتتى؟

— ھاجىم ئاكا، — دېدى زۇلئاي ياقۇپ ھاجىمغا قايرىد-لىپ، — قەدىردان ئەگەر ياتىقىدا بولماي، بەشىنچى قەۋەتتە بولسا، ئەڭ ياخشىسى كىرمەي، سىرتتا تۇرۇپ چاقىرسىلا.

— نېمىشقا؟

— ئاچچىقلىرىدا قوپاللىق قىلىپ سالىسىلا، «بۇرادەرلىرىم-نىڭ ئالدىدا يۈزۈمنى تۆكتى» دەپ چۈشىنىپ قالىدۇ، — زۇلئاي ئاستا غودۇڭشىدى، — قەدىردان ئەرلىك غۇرۇرىنى بەك قەدىرلەيدىغان بالا.

ياقۇپ ھاجىم زۇلئايى «ھۆسنارخان جەننەت نېمەتلىرى ئاش-خاننىسى» ئالدىدا چۈشۈرۈپ قويۇپ، ئۆزى «مۇساپىرلار مېھمانخا-نىسى» ھويلىسىغا ئۇتتۇرلا كىرىپ كەتتى. پەشتاختا ئارقىسىغا چۆكۈپ نېمىدۇر يېزىۋاتقان ۋىجىك قارا پاتەم ياقۇپ ھاجىمنى بىر نەچچە قېتىم كۆرگەچكىمۇ، سۇس سالام قىلىپ قويدى. لېكىن، ھاجىم پاتەمخاننىڭ سالىمىغىمۇ ئانچە ئېتىبار قىلماي، ئىككى پەلەمپەينى بىر ئاتلاپ ئىككىنچى قەۋەتكە يۈگۈرۈپ چىقىپ كەتتى. بىراق، قەدىردان ياتاققا يوق ئىدى. ئۇنىڭ چوقۇم بەشىنچى قەۋەت-تىكى ئوغرى، قىمارۋاز، يانچۇقچى، بەڭگىلەرنىڭ ئۇۋىسى بولغان ئوپچى ياتاققا ئىكەنلىكىگە كۆزى يەتكەن ھاجىم ئالدىراپ يۇقىرىغا چىقىپ كەتتى. دېگەندەك، ئوپچى ياتاقنىڭ ۋارقىرىغان، قاقاقلاپ

كۈلگەن ئاۋازلار كېلىۋاتاتتى. ياقۇپ ھاجىم بېسىپلا كىرىپ ، قەدىرداننى نەچچە كاپات سېلىۋەتكۈسى كەلدى ، لېكىن ، زۇلۇڭاي-نىڭ دېگەن گەپلىرىنىڭ ئاساسى بارلىقىنى ئويلاپ توختاپ قالدى . شۇڭا ، ئىشكىنى دەسلەپ بوشراق چەكتى ، كېيىن خېلىلا قاتتىق ئۇرۇشى ، ئۇزۇن چاچ ئەبەي گىتار چىقتى :
— نېمە ئىشنىڭ بارتى ، ئاكا ؟

— نېمە ئىشىم بولاتتى ، قەدىرداننى چاقىرىۋەت ، مەن ئۇنىڭ ئاكىسى !

ئەبەي گىتار كىرىپ كېتىپ ئۇزۇن ئۆتمەيلا ، كۆزلىرى قەدىردانغا ، ئاغزىدىن ھاراق پۇراپ تۇرغان قەدىردان چىقىپلا ، كەينىگە بىر قەدەم داڭغىغانلىقىنى ئۆزى سەزمەي قالدى . ئەمما ، ياقۇپ ھاجىم ئۇنىڭ گەجگىسىدىن قاماللىغانچە سۆرەپ ، پەلەمپەيلەردىن پەسكە ئېلىپ چۈشۈپ كەتتى . قورقۇپ كەتكەن قەدىردانمۇ ھېچقانداق قارشىلىق قىلالىمىدى . ئۇ ياتاق ئالدىغا كەلگەندە ياۋاشلىق بىلەن ئىشكىنى ئاچتى . ياقۇپ ھاجىم ياتاققا كىرە - كىرمەي ، ئۇنىڭ ياقىسىدىن بوغۇپ نەچچە كاپات سېلىۋەتتى . ئۇ غەزەپ ئاچچىقىدا ئۇرغاچقىمۇ ، ئۆزىنىڭ ئالقانلىرى ئېچىشىپ كەتتى .
— ھەي ھايۋان ! مەندىن يوشۇرۇن نېمە ئىشلارنى قىلىۋاتىسىنا ! ئادەم بالىسى قىلىدىغان ئىشما ئۇ ؟ بولۇپمۇ مۇسۇلمان بالىسىغا راۋان نەرسىما ئۇ ؟ ! — ياقۇپ ھاجىمنىڭ چىرايى سۇپسۇر ئاقىرىپ كەتكەنىدى ، — مەن سېنىڭ ئاتا - ئاناڭغا نېمە دەپ جاۋاب بېرىمەن ؟ دېگىنە قېنى ، مۇناپىق !

— مەن ... مەن ... قانداق قىلىمەن ؟ — قەدىردان يىغلىۋەتتى ، — بۇ ... بۇ لەنەت تەڭگۈرگە قانداق سېپىلىپ قالغىنىمنى ئۆزۈمۈ بىلمەيمەن ...

— ھەي كاپىر جوھۇت ! — ياقۇپ ھاجىمنىڭ يۈز - بويۇنلىرى قىپقىزىل ئېسىلىپ كەتكەنىدى ، — ئاشۇ نىجىسىنى قولۇڭغا ئالغاندا ، سېنى بىر ئۆمۈر جاپا بىلەن بېقىپ چوڭ قىلغان ئاتا - ئاناڭنى ، ئۇرۇق - تۇغقان ، قېرىنداشلىرىڭنى ، يارۇ بۇرادەرلىرىڭنى

رىڭنى ، ئۆزۈڭنىڭ مۇسۇلمان پەرزەنتى ئىكەنلىكىڭنى ، پاك دە-
نىڭنى ، مىللىتىڭنى ئويلىمىدىڭما ؟ كۆز ئالدىڭغا كەلمىدىما ؟ !

— ياق ! ... ياق ! ... ياق ! ھۆ ... ھۆ ... ھۆ ... — قەدىردان
ئۆزىنى كاپتالاپ ھۆركىرەپ يىغلىماقتا ئىدى ، — ھېچ ...
ھېچنىمنى ئويلا - ئويلىمايلا سېپىلىپ قالدىم . ئۇ ... ئۇ دېگەن
بىر سىرلىق تۇمانكەن ! قاچانلاردا سېنى ئورنىۋالغىنىنى ...
يىلاندەك چىرمىۋالغانلىقىنى بىلمەيلا قالسىەنكەن .

— تاشلامسەن - يوق ، ھەي گۈي ؟ ! — ياقۇپ ھاجىم قەدىر -
داننىڭ پاتىڭىغا قارىلا قىلىپ بىرنى سالىدى ، — مەن ساڭا گەپ
قىلىۋاتىمەن !

— بۇ ... بۇ ... تاشلايمەن دەپلا تاشلايدىغان نەرسە
بولمىسا ...

— سېنى ... سېنى ... زەھەر تاشلاش ئورۇنلىرىغا ئاپىرىپ
بېرىمەن .

— ھازىرچە بولمايدۇ ...

— نېمىشقا ؟ !

— مەن ئىككى ناھىيە ، بىر بوز يەر مەيدانى بىلەن توختام
تۈزۈپ ، 500 مىڭ سوم زاكالىت بېرىپ بولدۇم . بىرىنچى قېتىم
32 ماشىنا مال كەلدى . بۇ يەردە بولسا ئۈچ شىركەت ، بىر قاق
سودىگىرى بىلەن توختاملاشتىم . 2 - ئاينىڭ بېشىغىچە توختامدە -
كى مالنى تاپشۇرۇپ بولمىسام ، توختام بەلگىلىمىسى بويىچە نۇر -
غۇن تۆلەم تۆلەيمەن ...

— تۆلەم تۆلەيمەن دەپ ، كۈل بەڭگى بولماقچىمۇسەن ؟

— تۆلەم ئاز پۇل ئەمەس ، بىر يېرىم مىليوندىن ئاشىدۇ .
بۇ دېگەن تۆت خوجايىن ...

— مالنىڭ مەنبەسى ئىشەنچلىكمۇ ؟

— جەنۇبىي شىنجاڭدىن كېلىدىغان مالنىڭ ئۆزى يېتەرلىك
مەنبە ! ئىككى ناھىيە ، بىر بوز يەر مەيدانى توختام بويىچە 2 -
ئاينىڭ بېشىغىچە ، يەنى بەش يېرىم ئايدا توشۇپ بولىدۇ .

— نەچچە يۈز مىليون پۇل تاپقىنىڭ بىلەن ، خروئىن ئالدىدا
ئۇ پۇللار ھېچنېمىگە ئەرزىمەيدۇ ، خالاس ...

— مەن ... مەن يېڭى چەككەن بولغاچقا ، خۇمارىم ئانچە
قاتتىق ئەمەس ، — قەدىردان ھاجىمدىن قۇتۇلۇش ئۈچۈنلا يالغان
ئېيتتى ، — شۇڭا پەيدىنپەي ئازايتىپ ، تاشلىيالايمەن .

— ھەي ، ئاغزىڭدا گەپ قىلىۋاتامسەن ياكى كۆتۈگۈدۈمۇ ؟
— ۋاي - ۋوي ، خۇدا ھەققى راست گەپ قىلىۋاتمەن ، —
قەدىردان بىردىنلا ياۋاشلاپ كەتكەندەك قىلاتتى ، — مەن ئۆزۈممۇ
تت - تىت بولۇۋاتسام ...

— چېكىدىغىنىڭنى زۇلئاي بىلەمدۇ - يوق ؟
— بىلىدۇ ...

— ئەمىسە مەن ئۇنىڭغا تاپىلاپ قوياي ، ئۇ ساڭا كۆز - قۇلاق
بولمىسا بولمىغۇدەك .

— سىز ... سىز كىمدىن ئاڭلىدىڭىز ؟
— بىر ئەمەس ، بىر نەچچىسىدىن . بىگىز قايتا ياتامدا ،
پاختىدا چوغ ساقلىغىلى بولامدا ؟ — ياقۇپ ھاجىم قولىنى شىلتىد-
دى ، — ئەگەر سەن تاشلىمىساڭ ، ساقچىغا ئۆز قولۇم بىلەن
تۇتۇپ بېرىمەن !

ياقۇپ ھاجىم ئېغىر ، تەمكىن ، كەم سۆز ئادەم بولغاچقىمۇ -
كى ، ئۆمرىدە بۇنداق ئاچچىقلاپ باقمىغانىدى . شۇڭا ، بۈگۈن ھەد-
دىدىن زىيادە ئاچچىقلاپ ئۆزىنى ئۇپرىتىپ قويغاچقىمۇ ، پۈت -
قوللىرى بوشاپ ، لاسسىدا بولۇپ قالدى . ئۇ ئەتىسى چۈشتىن
كېيىن ئون ماشىنىغا زىخچا تۆمۈر بېسىپ خوتەنگە يۈرۈپ كەتتى .
ھاجىمنى يولغا سېلىۋېتىپ يېنىك تىن ئالغان قەدىردان « لادا » نى
قۇيۇندەك ھەيدەپ دۆڭ كۆۋرۈككە كەلدى . ئۇ ئابىخان لومپىنىڭ
يەر ئاستىدىكى گىلەم دۈككىنىڭ كىرىپ ئۇنىڭ بىلەن بىردەم ئەھ-
ۋاللىشىپ ئولتۇردى .

— ئابىخان ئاكا ، — دېدى قەدىردان ئەتراپىغا قاراپ
قويۇپ ، — قەۋزىيەت بولۇپ قالدىم قارالڭ ، ئۈچ - تۆت كۈندىمۇ

تەرەت كەلمەيۋاتىدۇ... كەلگەن تەقدىردىمۇ بەك ئازابلىنىپ كېتىدۇ.
مەن . بۇنىڭ بىرەر ئامالى يوقمىدۇ؟

— بۇ خروئىنغا كۆنگەن دەسلەپكى ۋاقىتلاردا كۆرۈلىدىغان
ئالامەت ، — دېدى ئابىخان لومپا ، — بۇنىڭ ئالدىنى ئالمىساق
خەتەرلىك جۇمۇ .

— قانداق قىلارمەن؟

— خوتەندە ئوبۇل ئاخۇنۇم دەيدىغان بىر تېۋىپ بار ، مەنىمۇ
دەسلەپتە ئىچىم كەلمەي ، شۇ ئادەمنىڭ دورىسىنى يەپ ئوڭلانغان .
— ۋاي - ۋۇي ، ئەمدى خوتەنگە بارىمەنما؟

— قىزىقكەنسەن ، كەچلىك ئايروپىلاندا بېرىپ ئەتىسى ئەتە-
گەن قايتىپ كەلمەسەن .

— راست ، شۇنداق قىلىپ باقايچۇ .

قەدىردان ئابىخان لومپىنىڭ دۇكىنىدىن چىقىپ «لادا» بىلەن
ئۇدۇل ياتىقىغا كەلدى - دە ، پۇل چېكى بىلەن چوڭ سومكىنى
ئېلىپ بانكىغا كەتتى . ئۇ بانكىدىن قايتىپ كېلىپ 200 مىڭ
سومنى مەخپىي سىپىرلىق چامادانغا قاچىلىدى . چۈنكى ، ئۇ ھەر
قېتىم خوتەنگە سەپەر قىلغىنىدا ھەر ئېھتىمالغا يارىشا پۇل ئېلىۋا-
لاتتى . ئەرزان ئۆي - زېمىن ياكى قۇرۇق مېۋە - چېۋىنىڭ ئورنى
بولۇپ قالسا ، ئىككى يېنىغا قاراپ قالمايتتى . قەدىردان ئىشلىرى-
نى بىر قۇر سەرەمجانلاشتۇرۇپ ، ئايروپىلان ئىستانسىسىغا تېلې-
فون بېرىش ئۈچۈن پەسكە چۈشۈپ كەتتى . قەدىردان ئايروپىلاننىڭ
قاچان ئۇچىدىغانلىقى ۋە بېلەت ئەھۋالىنى ئوقۇشۇپ ياتاققا ئەمدىلا
كىرىشى ، ئۇنىڭ ئارقىسىدىن ئەسەت ئەرۋاھ كىرىپ كەلدى . ئۇ
سەپەر چامادانلىرىنى كۆرۈپ ، قەدىرداننىڭ بىرەر يەرگە ئىرادە
قىلغانلىقىنى پەرەز قىلىپ سورىغانىدى ، قەدىردان خوتەنگە سودا
ئىشى توغرىلىق ماڭىدىغانلىقىنى ئېيتتى .

— بىرەر كۈننىڭ يېنىشى يوق ، — دېدى ئەسەت ئەرۋاھ سەتلا
ھىجىيىپ ، — ئەتىلەتنى ماڭساق بولمامدۇ؟

— نېمە ، بىرەر ئىشنىڭ بارمىدى؟

— پەرزاتتەك ئىككى قىز بىلەن سۆزلىشىپ قويغانىم ، —
ئەسەت تامىقىنى تامىشىپ قويدى ، — بۈگۈن كېچە راسا پەيزى
قىلايلى دېگەنىم .

— ئەسەنكا ، ئەمدى ئۇنداق ئىشلارنى ماڭا سايە قىلما ، —
قەدىرداننىڭ تەلەپپۇزى تەئەددى بىلەن چىقتى ، — مەن سىڭلىڭ
زۇلئاي بىلەن توي قىلىمەن دەۋاتىمەن ، ئۇنداق قىلساق ئەقىلگە
سىغمايمىكەن . . .

— نېمىسى ئەقىلگە سىغمايدۇ ، — ئەسەت ئەرۋاھنىڭ دىردى .
يىپ تۇرغان كۆزلىرى چەكچەيدى ، — توي قىلىش دېگەن باشقا
گەپ ، ئويۇن دېگەن ئايدا — يىلدا بىر قېتىم بولىدىغان ئىش ، ھەر
ئىككىسى ئۆز يولىدا كېتىۋەرمەيدۇ .

— ئۇنداقتا سىڭلىڭنىڭ يۈزىگە نىجاسەت سۇۋاپ يۈرسەم سەن
ئۈچۈن ياخشىما ؟

— خوتۇن كىشى دېگەن يارىلىشىدىن ئاشۇنداق شورپىشەنە
بولىدۇ ، ئۇقتۇڭما ؟ شۇڭا كونايلاردا ، ئەرلەرنى ئۆيىدە بىرنىڭ ،
تالدا مىڭنىڭ ، دەپ بىكار ئېيتىمىغان ، قانداق ، بولامدۇ —
بولمامدۇ ؟

— ئۆزۈڭ بارغىن ، مەن بارمايمەن .

— ھەي ئىسىت ، بىر قوشۇق سۇ بىلەن يۇتۇۋالغۇدەك نازىنى
بالىلارنى ، — ئەسەت ئورنىدىن تۇردى ، — خەپ ، بىر ئامەتتىن
قۇرۇق قالىدۇ . . .

قەدىردان ئۇنى كارىدورغا ئۆزىتىپ چىقتى . يېيىش ، ئىد-
چىش ، چېكىش ، ئويناش بىكارلىقتىن بولۇپ ، «موت»^①قا دەندەپ
قالغان ئەسەت ئەرۋاھ قەدىرداننى يەنە بىر قېتىم يىقىتىشقا كىرگە-
نىدى . لېكىن ، قەدىردان ئۇنىڭ قۇرغان قىلىتىشىغا چۈشمىدى ،
شۇنداقتىمۇ ئۇ ، خروڭ ئادەمنى جەھەننەمگە ئەكىتىشتىن بۇ-
رۇن ، ئۇنىڭ ۋىجدانىنى ، غۇرۇرىنى ، ئىمانىنى ، ئادىمىيلىك پەزى-
لىتىنى كۆيدۈرۈپ كۈل قىلىۋېتىپ ، قۇرۇق قاقشال بولۇپ قال-
دى .

① موت — بىكار ، ھەقسىز .

غاندا ، «يۈر ئەمدى» دەيدىغانلىقىنى ھېس قىلدى . بولمىسا سىڭ-
لىسىنى ئالماقچى بولۇۋاتقان كۈيۈغولدىنى زىناخورلۇققا
باشلامدۇ ؟ !

— قاچان ماڭسىەن ؟ — ئەسەتنىڭ ئورۇق گەۋدىسى ئالدىغا
سەل ئېگىلگەندى ، — ماشىنىدىمۇ ياكى ...

— بۈگۈن كەچلىك ئايروپىلاندا .

— ھېلىقى ئاغىنىلەرنى يوقلاپ قويارسەن .

— كىمنى دەيسەن ؟

— ئەھەد تاۋكا ، ئىمىر ئۈچ بارماق ، ئۆمەر غالتەكلەرنىچۇ .

— ۋايىجان ، بىر قېتىملىق سورۇندا ئەسرا بولۇپ قالغانلارنى

يوقلىغىلى تۇرسام ئادەم توشامدۇ ، توۋا دېگىنە ، ئەسەتكا .

— ئۇنداق دېگىنىڭ بىلەن ، ئۇلارنىڭ ئادىمىگەرچىلىكى بار

بالىلار جۇمۇ . ئاممىزە ، سېنىڭ كەلگىنىڭنى بىلىپلا قالسا ، نەدە
بولساڭمۇ ئىزلەپ كېلىدۇ .

ئەسەت ئەرۋاھ چىقىپ كېتىپ ئارىدىن بىر سائەتمۇ ئۆتمەي ،

زۇلئاي داستىخانغا ئورالغان بىر نەرسىنى كۆتۈرۈپ كىرىپ كەل-

دى . ئۇ كارىۋاتقا كېلىپ ئولتۇرغىنىچە دومىسىپ گەپ قىلىد-

دى ، ئەدناسى قەدىردانغا قاراپمۇ قويمىدى . ئۇنىڭ نېمىگە بۇنداق

خاپا بولۇپ قالغىنىنى بىلگەن قەدىردان چاندۇرماي ئۇنىڭ ئالدىغا
چۈشۈۋالدى :

— مەن تېخى سىز ئۆز قولىڭىزدا قىلغان گۆشناننى يەپ

ماڭمەن ، دەپ تۇرسام ، ئۆزىڭىز كىرىپ كەلدىڭىزغۇ ! —

قەدىردان ئۇنىڭ قېشىدا ئولتۇردى ، — يۈرۈڭ ، ئەمدى ئاشخاند-

ڭىزغا بارايلى .

— بولدىلا ، داستىخاننى كۆرۈپ ، ئۇنىڭ ھىدىنى ھىدلاپ

بولۇپ ، دەپ كەتكەن گېپىنى كۆزەيمۇ چىرايلىقنىڭ ، — زۇلئاي

كۈلۈۋەتتى ، — ئادەمنىڭ كۆڭلىنى ئۇتۇشقا ئەجەبمۇ ئۈستە-

غۇسىز .

— ۋۇي ، راستتىنلا گۆشنان پىشۇرۇپ ئەكەلدىڭىزما ؟ —

قەدىردان قىزنىڭ مۇرىسىدە دولقۇنلىنىپ تۇرغان چېچىنى سىلدەدى، — مېنىڭ ئەجەب ئەقىللىق، تاتلىق، ئوماق خوتۇنۇمغۇ بۇ ...

— ئادەمنى ھېلىتىن خوتۇنۇم دەۋاتقىنىنى، — زۇلئاي كۆزلىرىنى ئېتىۋالدى، — ئادەمنىڭ ئۇيلىقىسىنى كەلتۈرۈپ ... خەيرىيەت، ھازىر ئۇلارنى «ئەر - خوتۇن» دېيىشكە بالدۇر. لۇق قىلاتتى. قەدىردان 17 ياشنى تۈگىتىپ، 18 گە كىرىش ئالدىدا تۇراتتى. زۇلئاي بولسا 15 ياشنى تۈگىتىپ، 16 گە قەدەم ئالغانىدى. زامانەڭدىن ئۆرگىلىپ كېتەي، دۇنيا تەرەققىي قىلىپ، ئادەم ئەقلى يەتمىگۈدەك يېڭىلىقلار، ئۆزگىچىلىكلەر، ئالەمشۇمۇل كەشپىياتلارغا ئەگىشىپ، ئادەم بالىسىمۇ بالاغەت، ياش چەكلىمىسى دېگەنلەرگە قاراپ تۇرمايدىغان ئوخشايدۇ، بولۇپمۇ كىنو - تېلېۋىزورلاردىكى ئاجايىپ - غارايىپ ۋەقەلەر، بالىلارنى «بالا قېرى»لاردىن قىلىپ قويىدىكەن. ئۇلار ئەقىل جەھەتتىنلا ئۆسۈپ قالماي، جىسمانىي جەھەتتىن يېتىلىشىمۇ شۇنچە تېز بولىدىكەن. مانا زۇلئايىنىڭ ئارقىسىدىن قاراڭ، ياكى ئالدىدىن زەن سېلىڭ، بولمىسا چىرايىغا زوق بىلەن تىكىلىڭ، بەربىر يەنىلا كىچىكلا قىز. ئۇ قەدىرداننىڭ گۆشنانى بۆرىلەردەك يەپ، قىيمىلىرىنى يۈزلىرىگە سۇۋىۋەتكىنىنى كۆرۈپ، تېخى ئۇنى: «كىچىك بالىدەك تاماق يەيدىكەنسز» دەۋاتىدۇ.

بولدىلا، بۇلارنى زىغىرلاپ نېمە كەپتۇ، دۇنيانىڭ پەركايى شۇ! ھەممە مەۋجۇدات ئۇششاقۇ چوڭ، پىششىقۇ توڭ بولامدۇ، شاكىلىدىن چىقماي تۇرۇپ جۈپتىنى چىللامدۇ، قوڭغۇز تۇرۇپ، توڭگۇزنى قوغلامدۇ، ئىشقىلىپ، سۇ يۈگۈرمىسە، دەرەخ كۆكەرىپ يوپۇرماق چىقارمايدۇ، گۈل شىرنىلىرى يېتىلمىسە، غۇنچە ئېچىلمايدۇ، باھار ئاپتىپىنىڭ تەپتى قىزىتمىسا، چېچەك پەسلى قانداقمۇ يېتىپ كەلسۇن؟! بۇنىڭغا شۇنچىلىكلا تەبىر بەرسەك بوپقالار ... توۋا، ماۋۇ ئىككىسىنى ھازىرلا تېخى كىچىك، بالاغەتكە يەتمىگەن، دەپ بىر مۇنچە كاپىلىداساق، قارىڭا، بىر - بىرىگە

ئىرمىشىپ - چىرمىشىپ كەتكىنىنى ! بۇلارنى كىچىك دېگەننىڭ
ئۆزى ئەخمەق !

— ئەگەر سىزگە ماشىنا ھەيدەشنى ئۆگىتىپ قويغان
بولسام ، — دېدى قەدىردان قىزنىڭ يۈز - بويۇنلىرىغا سۆ-
يۈپ ، — بۈگۈن مېنى ئايرودرومغا ئاپىرىپ قويۇپ كەلگەن بولات-
تىڭىز .

— سىزنى كۆرگۈم كەلسە ، — زۇلئايىمۇ سۆيۈشتىن قىزىرىپ
كەتكەنىدى ، — ماشىنىڭىزنى كۈندە يۇيۇپ پارقىرىتىپ قويىمەن .
راست ، قاچان كېلىسىز ؟

— خوتەن شىپاخانىغا بېرىپ كۆرۈنۈپلا كېلىمەن .
— نېمە بولغانىڭىز ؟

— ۋاي - ۋاي ، سوراۋەردىڭىزا ، قەۋزىيەت بولۇپ قالدىم
شۇ .

— ئەمىسە تۆت - بەش كۈندە كەلگۈدەكسىز .
— بۈگۈن كەچتە بارسام ، ئەتە ئەتىگەن دورىنى ئېلىپلا كەچ-
لىك ئايرىۋېلاندا قايتىپ كېلىمەن ، — دېدى قەدىردان ، — ئەگەر
بىرەر ئوقەتنىڭ ئورنى بولۇپ قالسا ، بىر نەچچە كۈن تۇرۇپ
قېلىشىم مۇمكىن .

— شۇنچە ئالدىراپ نېمە كەپتۇ ؟
— بۇ يەردە ماڭا ساقلاپ تۇرغان نۇرغۇن ئىش تۇرسا ...
— شۇڭا «يىلىپ بولغۇچە كېلىپ بولىمەن» دەپ ماڭا ئۇق-
تۇرمايلا ماڭماقچى بوپتىكەنسىز - دە .

— دېدىمغۇ ، گۆشنان يېگىلى كىرەتتىم ، دەپ...
قوزا قىزچاق ، موزاي يىگىتچاقلار چۈجە - خورازلاردەك بىر-
دەم دانغا چىلىشىپ ، تۇرۇپلا كىرىشىپ قېلىپ ، ۋاقىت خېلىلا
بولۇپ قالغانىدى . قەدىردان سائىتىگە قاراپلا چۆچۈپ كەتتى .
قەدىردان بىلەن زۇلئاي كۈچىغا چىقىپلا تاكىسى توختاتتى .
ئۇلار بىردەم بولسىمۇ مۇڭدېشىۋالايلى دېدى بولغاي ، ماشىنىنىڭ
ئارقا ئورۇندۇقىدا ئولتۇرۇپ ، ئايرودرومغا بارغۇچە مۇڭدېشىپ

كەلدى .

— قاراڭ ، زۇلئاي ، ياقۇپكام مېنى ياتقىمغا سولاپ قاتتىق ئۇردى .

— ۋىيەي ، نېمە دەيدىغانسىز ، نېمىشقا ئەمدى ؟

— بىر كىم مېنىڭ چېكىدىغىنىمنى چېقىپ قويۇپتۇ .

— ۋاي توۋا ، كىممۇ شۇنداق قىلغاندۇ ؟

— ئاڭلىغۇز ئەسەتمىكىن دەيمەن .

— ھەيتاڭھەي ... ئاكامنىڭ سىرتقا چىقىمىغىنىغا خېلى كۈند .

لەر بولۇپ قالدى ، — زۇلئاي ئاكىسىنى يامان قىلىشنى خالىمىدى ، — ھاجىم ئاڭلاپلا غەزەپىگە پايلىماي يېتىپ كەپتۇ . دە !

— بۇ دېگىنىڭىزمۇ توغرا ، ئەسەتكام بايا ، سىزنىڭ ئالدىڭىز . دىلا كەپتىكەن .

— نېمىشقا كەپتۇ ؟

— ھېچ ... ھېچنىمىگە ...

— دەڭە ، — زۇلئاي تۇرۇپلا خۇيلىندى ، — سىز ... سىزنى

يەنە بىرەر جالاپنىڭ قېشىغا ئاپارماقچىمىكەن ؟

— بۇ ... بۇ ... نېمە دېگىنىڭىز ؟

— ئۇنى ئىزدەپ كېلىدىغان بۇزۇقلار ئازما ؟ — زۇلئاي

ئايىپلىقنىڭ ئىسمىنى چىقىرىۋەتكىلى تاسلا قالدى ، ئۇنداقتا ئاكە .

سى بىلەن ئانىسىنىڭ سۇيىقەستى ئاشكارىلىنىپ قالاتتى — دە ،

قەدىرداننىڭ ھۆسنارخان ئائىلىسىگە بولغان ئۆچمەنلىكى تېخىمۇ

كۈچىيىپ كېتەتتى .

— كەچتە ئاغىنىلەر بىلەن بىر ئولتۇرۇشمىز بار ئىدى ،

قاتنىشىپ بەرگەن بولساڭ ، دەپ كەپتىكەن ، لېكىن مەن ئۆزرە

ئېيتىپ ئۈنىمىدىم .

— مەن ... مەن ... ۋاي بولدىلا ...

زۇلئاي : «مەن ئىشەنمەيمەن» دېمەكچى ئىدى ، لېكىن گېپىد .

نىڭ ئاخىرىنى يۈتۈۋەتتى . ئەسەت ئەرۋاھ ھەق — ناھەق ، مۇھەببەت .

بەت - نەپرەت ، پاكلىق ۋە رەزىللىك كۆز قارىشى بولمىغان
ئىپلاس ئادەم ئىدى . ئۇنى خروئىن شۇنچىلىك غۇرۇرسىز ئەبلەخكە
ئايلىندۇرۇۋەتتىكىن ، ئۇ چىۋىنىنىڭ قانىتىدەك مەنپەئەت ئالدىدا ،
ئاتا - ئانا ، قېرىنداشلىرىنىڭ يۈزىگە نىجاسەت سۇۋاشتىن يانمايتى .
تى . قەدىرداننى خروئىنغا ئۆگەتكەن ۋە ئۇنىڭ پۇلى ئارقىلىق
بۇزۇقچىلىققا باشلاۋاتقىنىمۇ ئاكىسى ئەسەت ئىكەنلىكى زۇلئايغا
بەش قولىدەك ئايان ئىدى !

— بۇندىن كېيىن ئاكىمنىڭ ئارقىسىدىن ماڭماڭ ، بولمىسا
مەن ئۆزۈمنى ئۆلتۈرۈۋالىمەن .

— بۇ ... بۇ نېمە دېگىنىڭىز ؟ — قەدىردان قىزىنىڭ ئاقىدە-
رىپ كەستەكەن چىرايىغا قارىدى ، — ئۇ ... ئۇ سىزنىڭ ئاكىڭىز
تۇرسا ...

— توغرا ، ئۇ مېنىڭ ئاكام ... بىراق ئۇ ئادەم ئەمەس ،
ھايۋان ! ئۇنىڭ بىلەن بىر قورساققا ياتقىنىمنى ئويلىسام يىرگىدە-
نىپ كېتىمەن .

— خاتىرجەم بولۇڭ ، گەپ ئۆزۈمدە ، قاشا مۇستەھكەم بولسا
ھويلىغا ئىت كىرەلمەيدۇ .

زۇلئاي : « ئەمىسە ئايىپلىق دېگەن قانجۇق قاشادىن ئاتلاپ
كىرەلەپتىغۇ » دېمەكچى بولۇپ ، يەنىلا دەردىنى ئىچىگە يۇتۇۋەتتى .
— بوپتۇ ، — دېدى زۇلئاي ياش تۆككىنىچە قەدىرداننىڭ
مۇرىسىگە بېشىنى قويۇپ ، — بۇندىن كېيىن قاشارىڭىز مۇستەھ-
كەم بولسىلا ، مەن سىزدىن خاتىرجەم ...

ماشىنىدىكى بۇ پىچىرلاپ دېگۈدەك قىلىشقان سۆھبەت قەدىر-
داننى چىۋىن يۇتۇۋالغاندەك كۆڭلىنى خىرە قىلىپ قويدى . ئۇ
ھېلىقى كېچىدىكى : « ياتاقتىكى قىزنى چىقىرىۋېتىڭ ! ساقچىلار
تۇتقىلى كېلىۋاتىدۇ ... تېز ... تېز قېچىڭ ... » دېگەن ئاۋازنى
ئەسكە ئالدى . مانا ئەمدى بولسا : « بۇندىن كېيىن قاشارىڭىز
مۇستەھكەم بولسىلا ، مەن خاتىرجەم ... » دېيىش ئارقىلىق ، بۇ-
رۇتقىلىرىنى ئۇنتۇدۇم دېمەكچىمۇ ؟

ماشىنا ئايرودرومغا يېتىپ كەلدى . ئۇلار ماشىنىدىن چۈش-
تى . قەدىردان زۇلئائىنىڭ ياشلىق كۆزلىرىنى كۆرۈپ ، تەڭلىك
ئىسكەنجىسىدە باشقا ياقىلارغا قارىۋالدى . ئۇ ئايرىۋېتىلغان چىقىش
رەسمىيەتلىرىنى ئۆتەپ بولۇپ زۇلئائىغا خۇش دەيدىۇ ، لېكىن يەنىلا
چىرايىغا تىكىلىپ قارىيالمىدى . ياشلىرى مۆلدۈرلەپ تۆكۈلۈۋات-
قان زۇلئائىمۇ يەردىن ئۈستۈن قارىمىدى . پەقەت قەدىردان ئايرىپ-
لان خادىملىرىنىڭ باشلىشى بىلەن ئۇزاپ كەتكەندىن كېيىنلا ئۇن
سېلىپ يىغلىۋەتتى ، ھەتتا كۈتۈش زالىدىن چىقىپ كېتىۋېتىپمۇ
ئېسەدېگىنچە ياشلىرىنى توختىتالمىدى ...

كەچلەپ خوتەن ئايرودرومىغا چۈشكەن قەدىردان قاراڭغۇ چۈ-
شۇش بىلەن ئۆيىگە يېتىپ كەلدى ، ھېلىقى بىر چاغدىكى سوغۇق-
چىلىقنى ئۇتۇمىغاچقا ، قەدىردان ھېچقايسىسىغا سوۋغاتمۇ ئەكەل-
مىگەندى . ئۇ ئاتا - ئانىسىنىڭ ئۆيىدە بىر كېچە قونۇپلا ئەتىسى
چامادانى كۆتۈرۈپ سىرتقا ماڭدى . ئانىسى خەيرىگۈل نەگە بارىد-
غانلىقىنى سورىۋىدى ، كېرىيە ناھىيىسىدە بىر سودا توختامىنىڭ
بارلىقىنى ئېيتىپلا چىقىپ كەتتى . خەيرىگۈل ئۇنىڭ ئارقىسىدىن :
« كېلەمسەن - يوق ؟ » دەپ ۋارقىرىغانىدى . ئۇ : « بىلىمەن » دەپ
ئىتتىكلا جاۋاب بەردى .

قەدىردان ئوبۇلھەسەن بىلەنمۇ كۆرۈشمەي ، ۋىلايەتلىك پارت-
كوم مېھمانخانىسىدىن يالغۇز كىشىلىك ياتاق ئالدى . ئۇ چامادانى
بىخەتەرلىك ئىشكاپىغا تىقىپ قويۇپ ، مىللىي شىپاخانىغا كەتتى .
قەدىردان ئوبۇل ئاخۇنۇم تېۋىپقا كۆرۈنۈپ ، ئۇ يېزىپ بەرگەن
رېتسېپتىكى دورىلارنى دورىخانىدىن ئېلىپ بولغۇچە چۈش بولۇپ
كەتتى . ئۇ خوتەن قەغىزىگە ئورالغان بولاق - بولاق دورا ئۆسۈم-
لۈكلىرىنى كۆتۈرۈپ ياتىقىغا كەلگەندە ، قورسىقى خېلىلا ئاچقان-
دى . بۇ چاغدا مېھمانخانا ئاشخانىسىدا تاماق قالمايتتى . شۇڭا ،
ئۇ تاماق يېيىش ئۈچۈن بازارغا مېڭىشى ، ئەھدە تاۋكا ، ئىمىر ئۈچ
بارماق ، ئۆمەر غالتەكلەر يۈگۈرۈشۈپ يېتىپ كەلدى . ئۇلار خۇد-

دى ئالتۇن توشقان تېپىۋالغاندەك ۋارقىرىشىپ - جارقىرىشىپلا كېتىشتى .

— بەللى ، بالا سەيگۈيۈەن ، بىزنى كۆزگە ئېلىپمۇ قويمايسىز - دە ، — دېدى ئەھدە تاۋكا مىس تەلەڭگىدەك قىزغۇچ سېمىز يۈزلىرىدىكى تەرلىرىنى سۈرتۈپ ، — خەۋەر قىلىۋەتكەن بولسىڭىز ، ئالدىڭىزغا چىقمايتتۇقمۇ .

— قەدى بايۋەچچە چوڭ سورۇن كۆرگەن بالا بولغاچقا ، — ئىمىر ئۈچ بارماق ئورا كۆزلىرىنى پىلدىرلىتىپ ، ئۇچلۇق ئېڭىدەك كىنى سىلاپ قويدى ، — بىزگە كۆڭۈل توختىتالمىغان گەپ ، بولمىسا ...

— بىزنىڭمۇ ئۆزىمىزگە تۇشلۇق ئويۇنلىرىمىز بار ، — ئۆمەر غالتەك يالغان - راسلاردىن يۆتىلىپ قويدى ، — قېنى بۈگۈن قەدى بايۋەچچىنىڭ نەزەرىدىن ئۆتەلمەدۇق - يوق ، ئۆزىمىزنى بىر سىناپ باقلى .

— ئاكىلار ، مەن دورا ئالغىلى كەلگەن ، بۈگۈن كەچ ياكى ئەتە ماڭمەن .

— مېھمان دېگەن قوينىڭ قوزىسىدەك ياۋاش بولغۇلۇق ، قانداق دېدىم ؟ — ئەھدە تاۋكا ئىككى بۇرادىرىگە قارىدى ، — ھەي بارماق ، غالتەك ، گەپ قىلمايسىلەرغۇ ؟

— ياسۇي ، ياست ... چىمپىشىق ، — «ئۈچ بارماق» بىلەن «غالتەك» باشلىرىنى گىلىڭلىتىپ بىر - بىرىنىڭ خۇنۇك تەلەتلىرىگە قاراشتى .

— مېھماننىڭ كېلىشى ئۆزىدىن ، كېتىشى ساھىبخاندىن ، دېگەن گەپ بار ، — ئەھدە تاۋكا ئامۇتتەك بۇرنىنى يول چېتىگە قاقتى ، — كەلدىڭىزمۇ بولدى ، ئەمدى بىزنىڭ ئورۇنلاشتۇرۇش - مىزغا بويسۇنۇشىڭىز كېرەك .

— لېكىن مەن ... — قەدىردان ئالدىن تېلېفون بېرىۋەتكەن ئەسەت ئەرۋاھنى ئىچىدە تىلىۋەتتى : «ۋۇ لەنتى ئەرۋاھ ، ئۆزۈڭ - نى كۆرسەتمەكچى بويسەن - دە !»

— بۇ يەردە «لېكىن - پېكىن» دېگەن گەپ ئاقمايدۇ ، —
دېدى ئەھەد تاۋكا ئالپاساق بېشىنى سىلاپ قويۇپ ، — سىرتتا
سىزنى تاكىسى ساقلاپ تۇرىدۇ ، قېنى يۈرۈڭ ... ئا ... ئۇنداق
گىرىلىق قىلماڭ دەيمەن . ئىززەت - ھۆرمەت ، تۆسىپنى قىلىدە -
غانغىمۇ ئادەم كېرەك .

قەدىرداننى تاكىسىنىڭ ئالدىغا ئولتۇرغۇزۇۋاتقان ئەھەد تاۋكا :
«يورۇڭقاش بۇلبۇل ئارامگاھ» دەپ ۋارقىرىدى - دە ، ئۆزىمۇ
ئارقىدىكى ئورۇندا ئولتۇرغانلارنى قىستاپ يوغان ساغرىسىنى ئا -
رانلا پاتۇردى . تاكىسىمۇ «ۋايجان ...» دېگەندەك لەپىپىدە بېسىلىپ
يەنە ئورنىدىن تۇردى ! خوتەن شەھەر ئىچى ئۇنچىۋالامۇ چوڭ بول -
مىغاچقا ، تاكىسى بىردەمدىلا كەڭ ، ئازادە ، سىلىق يوللارنى ئارقىدا
قالدۇرۇپ ، يورۇڭقاش دەرياسىنىڭ ئۇزۇن كۆۋرۈكىگە يېتىپ
كەلدى . كۆۋرۈكنىڭ ئۇ تەرىپى لوپ ناھىيە يورۇڭقاش يېزىسى
ئىدى . تاكىسى ساپسېرىق كۆز غازاڭلىرى بىلەن قاپلانغان كۆڭ
تېرەك ، سەگۈ ، توغراق ، تۇخۇمەك دەرەخلىرى قەد كۆتۈرگەن
كوچىلار ، ئەتراپلىرىنى يارلىق ، ئورمان قورشاپ تۇرغان شال
ئېگىزلىقلىرى ، ئۆردەك ، غازلار بويۇنلىرىنى سوزۇپ غاقلىداپ
يۈرگەن تارام - تارام قارا سۇلار ، زەپىرانىدەك ساراغايغان قومۇش -
لىق ۋە يىكەنلىكلەر ھەم يىكەن توخۇلىرىنىڭ چاڭلىداپ سايىراشلىد -
رى ئاڭلىنىپ تۇرغان ھادىس گۈزەل كەچ كۆز مەنزىرىلىرىنى
بېسىپ ئۆتتى . ئاندىن يورۇڭقاش بازىرىغا يېتىپ كەلدى - دە ،
سولغا بۇرۇلۇپ ، شېغىلىمۇ تۆكۈلمىگەن يولدا توپىلارنى پۇرقىرىد -
تىپ 10 - 15 مىنۇت ماڭغاندىن كېيىنلا «بۇلبۇل ئارامگاھ» نىڭ
قارىسى كۆرۈندى . «بۇلبۇل ئارامگاھ» ئەسلىدە يورۇڭقاش يېزى -
لىق ھۆكۈمەت ئىگىدارچىلىقىدىكى ئالما ، ئۆرۈك ، شاپتۇل ، ئۇ -
زۇم ، ياڭاق قاتارلىق مېۋىلەر بىلەن تولغان باغ بولۇپ ، ئىسلاھات
باشلانغاندىن كېيىن شەخسلەر ھۆددىگە ئېلىپ ساياھەت باغچىسىغا
ئايلىندۇرۇۋېتىلگەنىدى . ئۇنىڭدا مېۋىلەر ئارىلىقلىرىغا راۋاق ، شە -
پالڭ ۋە ياغاچ سۈپىلىق دەم ئېلىش خاس بۆلۈملىرى سېلىنغان ،

بىر خىل فورما كىيگەن رېستوران مۇلازىملىرى مۇرىسىگە ئالغان چوڭ پار - پۇر پەتنىسىلاردا ئاش - تاماق ، ھەر خىل قورۇمىلارنى باغنىڭ بۇلۇڭ - پۇچقاڭلىرىغا توشۇپتتى . باغدا يەنە تانسا ، ئۇسۇل ئوينىيدىغان مەيدانلاردىن باشقا ، ئەر - ئاياللارنىڭ ئايرىم - ئايرىم سۇغا چۆمۈلۈش كۆللىرى بار ئىدى . ھازىر كەچ كۈز بولۇپ ، بەزى سوغۇققا چىدامسىز دەرەخلەرنىڭ غازاڭلىرى تۆكۈلۈشكە باشلىغان بولسىمۇ ، لېكىن باغ ئىچى قىزىل ، سېرىق ، ئاق ، قوڭۇر رەڭلەر بىلەن ئۆزگىچە ماتەنەلىك كۆرۈنەتتى .

كەچكىچە قانغۇدەك ئويناپ كەيپى خېلىلا كۆتۈرۈلگەن قەدىر - دان زاۋال ۋاقتى بولۇش بىلەن قىمارۋازلارنىڭ ھەمراھلىقىدا شە - ھەرگە قايتىپ كىردى . تاكىسى ئۇلارنى قۇرۇلۇش شەكلى ئۆزگىچە لايىھىلەنگەن ، زامانغا لايىق گۈزەللىككە ئىگە بىر مېھمانخانىنىڭ گۈللىرى قۇرۇشقا ئۈلگۈرگەن ھويلىسىغا ئېلىپ كىردى . قەدىر - دان ئەتراپقا زەن سېلىپ ، بۇ يەرنىڭ ئەسلىدە كىچىك چاغلىرىدا بالىلار بىلەن كېلىپ ئوينىيدىغان كۆكتاتلىق مەيدانى ئىكەنلىكىنى كۆز ئالدىغا كەلتۈردى .

— ھەي ئاكاڭلار ، — دېدى قەدىردان ماشىنىدىن چۈ - شۈپ ، — مېنىڭ ۋىلايەتلىك پارتكوم مېھمانخانىسىدا ئېلىپ قويغان ياتىقىم تۇرسا ، بۇ يەرگە ئەكەلگىنىڭلار نېمىسى ؟ — قەدىر بايۋەچچە ، ھەر كەلگىنىڭىزدە ھۆكۈمەت مېھمانخانىدا - لىرىدا ياتىدۇ ، دەپ ئاڭلىدۇق ، — ئەھدە تاۋكا قەدىرداننىڭ دولىسىغا ئۇردى ، — ئەمدى شەخسلەرنىڭ مېھمانخانىلىرىدىمۇ يې - تىپ بېقىڭ . بۇمۇ بىزنىڭ ياخشى كۆڭلىمىز .

— ئۇنداقتا چاتاق ... چاتاق يوق ، — تەڭشىلىپ قالغان قەدىردان قولنى سىلكىدى ، — ئەمەسە قېنى باشلاڭلار ...

قەدىرداننى ئوتتۇرىغا ئالغان داڭلىق ئۈچ قىمارۋاز ئۈچىنچى قەۋەتتىكى «306» ياتاق ئالدىغا كېلىپ ئىشىك ئېچىش كارتىسىنى قۇلۇپقا سېلىشى ، چاشقان كۆزىدەك بىر قىزىل چىراغ ۋىللىدە ياندى ، ئارقىدىن زىل چىرقىراش ئاۋازى كېلىش بىلەن ئىشىك

ئېچىلىپ كەتتى . ئەھەد تاۋكا كارتىنى قەدىرداننىڭ يانچۇقىغا سال-
دى . ئاندىن ئۇنى ياتاققا كىرگۈزۈۋېتىپ ، ئىشىكىنى
گۈپىلا يېپىۋەتتى .

قەدىردان ئۈچ مېتىر كەلمەيدىغان ياتاق كارىدورىدىن دەلدەڭ-
شىپ ئۆتۈپ ، ئاپئاق كىرىك يېپىلغان ئالىي كارىۋات ئۈستىدە
ئېگىز بويلۇق ، ئاق يۈزلۈك ، لەۋلىرى كىچىك بىر قىز يەڭسىز
نېپىز رۇباشكىسى بىلەنلا ئولتۇرغانلىقىنى كۆردى . ئۇنىڭ رۇباش-
كىسى بەك قىسقا بولغاچقا ، خۇددى شاكىلى سويۇۋېتىلگەن تۇخۇم-
دەك ئاپئاق تولغان يوتىلىرى پارقىراپ تۇراتتى . ئۇ لىككىدە
ئورنىدىن تۇرۇپ قەدىرداننىڭ قولىتۇقىدىن يۆلۈۋالدى . تېخى كونا
قەدىنناستەك يۈزىنى يېقىپ ئەركىلىدى :

— ۋاي خۇدايىم ، خېلى جىق ئىچىپ قويۇپسىز - ھە ؟ ئەكې-
لىڭ ، ئايىغىڭىزنى سالدۇرۇۋېتەي ، — قىز قەدىرداننىڭ ئايىغى-
نى ، سىرتىدىكى كىيىملىرىنى سالدۇرغۇچە ئۇنىڭ ئۈچىسىدا رۇ-
باشكىسىدىن باشقا ھېچقانداق ئىچ كىيىمى يوق ئىكەنلىكى ئايان
بولدى ...

— سىز كىم بولىسىز ؟ بۇ ... يا ... ياتاققا نېمە قىلىسىز ؟
— مېنىڭ ئىسمىم رۇقىيە . بۇ ياتاققا نېمە قىلاتتىم ، سىزنى
كۈتىمەن ...

— كۈتىمەن ؟ مېنىما ؟ — قەدىردان بۇرنىنىڭ ئۈچىنى كۆر-
سەتتى ، — مېنى ؟

— ھەئە ، سىزنى ! — رۇقىيە لاپىپىدا قارىدى ، — ئەھەدكام ،
ئىمىركام ، ئۆمەركاملا شۇنداق دېگەن ...

ئەھەد تاۋكا ، ئىمىر ئۈچ بارماق ، ئۆمەر غالتەكلەر ئەتىسى
قەدىرداننى «ئۈزۈمزار شەرىپەت باغچىسى»دا تونۇگۈنكىدىنمۇ ئار-
تۇق مېھمان قىلدى ، كېچىلىك نېمىتى ئۈچۈن ھېلىقى لەۋلىرى
ئويماقتەك رۇقىيە ئۇنىڭ بىر كېچە خىزمىتىدە بولدى . ئەمما ،
ئۈچىنچى كۈنى كەچتە ئەھمەد تاۋكا قەدىرداننى قىمارغا تەكلىپ
قىلدى . ئەمدى بارماي بولامدۇ ؟ ! ئېغىز يېسە ، يۈز ئۇيىلىدۇ ،

دېگەن گەپ بار . يەنە تېخى ئالماقنىڭ بەرمىكى ، يېمەكنىڭ قۇسمى - قى بەرھەقتۇر . بۇ ئەلمىساقىتىن كېلىۋاتقان ئەقەللى مىزان ! تېخى ئاتا - بوۋىلىرىمىز بۇنداق مېھنەتسىز ، جاپا - ئەجىرسىز كەلگەن بايلىق ۋە نازۇنمەتنىڭ زەرەرسىز ، ئازابسىز بولمايدىغان - لىقىغا بېشارەت بېرىپ : «بىر بالاسى بولمىسا ، چۆلدە قۇيرۇق نە قىلۇر» دېگەنىكەن . بىر پۇلنىڭ كۆزىدىن نەچچە ئۆتىدىغان ئاشۇ قارا كۆڭۈل ، تاش بېغىر قىمارۋازلارنىڭ قەدىردانى بىكاردىن - بىكار يېگۈزۈپ ، ئوينىتىشقا بېشى ئىششىپ قايتىمۇ ؟ ياكى كالىد - سىنى ئېشەك غاجىلىۋاپتىمۇ ؟ سا پوقى يەپ ئېلىشىپقۇ قالمىغاندۇ ؟ !

خەيرىيەت ، بىرىنچى كۈنى قەدىردان 30 مىڭ سوم ئۇتۇۋې - لىپ ، گۈلئەقەلىرى ئېچىلىپ كەتتى . لېكىن ، بۇ بالا سەيگۈيۈەن يەنە بالىلىقىنى قىلدى . «كۈرمىڭ - كۈرمىڭ قىمار سورۇنلىرىنى ئاق توپىلاشقا ئايلاندۇرۇۋەتكەن ، ئۇتۇپ - ئۇتتۇرۇپ ، چوغلاردا يۈمىلىنىپ ، بارماقلىرى كېسىلىپ ، تاۋكالاردا پىشىپ ، قىمارنىڭ مېغىزىنى چاققان ئاشۇ قاغدالىملار ، تاۋكاغا ئەمدىلا قەدەم ئالغان بىر موزايغا نېمىشقا ئۇتتۇرۇپ قويغاندۇ ؟ ! بۇ ئەلۋەتتە كۈلكىلىك ئەمەسمۇ» دەپ ئويلىمىغان قەدىردان ئەتىسى مەخپىي سىپىرلىق چامادانى كۆتۈرۈپ ئاپىرىپ 170 مىڭ سوم ئۇتتۇردى . ئۇ سەھەر - لىكتە قۇرۇقلىپ قالغان مەخپىي سىپىرلىق ، مەخسۇس پۇل قاچىلاش چامادىنىنى كۆتۈرۈپ ، سالىپىيىپ يېنىپ كەلدى . ئۇ شۇ كۈنى كەچتە ئايروپىلان بىلەن ئۈرۈمچىگە يولغا چىقتى . خۇددى كىملىرىدۇر يۈرىكىنى سۇغۇرۇۋالغاندەك جانسىز ، ماغدۇرسىز ، روھسىز بولۇپ قالغان قەدىردان ئۈرۈمچىگە ماڭغان كۈنىنىڭ ئەتە - سى ئابباس ، خەيرىگۈل ، گۈلنۇر ، ئابدۇراخمانلار ناھىيىلىك ۋە ۋىلايەتلىك مېھمانخانا ، قۇرۇق مېۋە - چېۋە شىركەتلىرى ، يۈك توشۇش كالىنلىرىدا قەدىردانى ئىزلەپ يۈرەتتى . ئۇلار : «قەدىر - دان خوتەندە باركەن ، تېخى كەتمەپتۇ» دېگەن گەپنى ئاڭلاپ ، ئىككى - ئۈچ كۈندىن بېرى بارمىغان - كەزمىگەن يېرى قالمىغا -

ئىدى .

ئابباس ناھىيىلىك يۈك توشۇش - يۆتكەش ئەترىتىنىڭ ھويلى-
سىغا كىرىپ ، بىرەر ئادەمدىن ئوغلىنىڭ كەلگەن - كەلمىگەنلىكى-
نى سوراي دەپ تۇرۇشى ، سۇخانا تەرەپتىن بىر چېلەك سۇ كۆتۈ-
رۈپ ماشىنىلار تەرەپكە كېتىۋاتقان ياقۇپ ھاجىمنى كۆرۈپ قالدى .
ئابباس بۇجالت ئالدىنقى قېتىم قەدىردان توغرۇلۇق يېنىكلىك قىل-
لىپ بۇرنىغا يېگەندىن كېيىن سەل ئېھتىياتچان بولۇپ قالغانىدى .
— ياقۇپ ھاجىم ، قاچان كېلىپ قالدۇقا ؟

— ۋۇي ، ئابباس بۇجاڭكەنغۇ ؟ — ياقۇپ ھاجىم قاپقارا قول-
لىرىنى كۆرسەتتى ، — كەچۈرسىلە ، بۇجاڭ ، قوللىرىم ماي ...
ماشىنىنىڭ ئۇ يەر - بۇ يەرلىرىنى كۈچىلاپ تۇرمىسا ، ئاسانلا
تۇمۇقاپ قالىدۇ . بۇ جانىۋانىڭ ...

— ئۈرۈمچىدىن قۇرۇلۇش ماتېرىياللىرى يۆتكىگەن ئوخشىد-
مامسەن ؟ — ئابباس رەتلىك تىزىلغان ماشىنىلاردىكى تۆمۈر زىخ-
چىلارغا قاراپ قويدى ، — ھەممىسى تۆمۈر ئوخشىمامدۇ ؟
— خوش ، بېتون جازىسىغا ئىشلىتىدىغان ھەرخىل ھەجىم-
لىك زىخچا تۆمۈرلەر ، — دېدى ياقۇپ ھاجىم ، — ھە راست ،
گەپ بىلەن بولۇپ ، ئۇنتۇپ قالغىلى تاس قاپتىمەن ، قەدىردان
ھەرقايسىلىرىغا سالام ئېيتتى .

— ھەي ، نېمە دەۋاتىسەن ؟ — ئابباسنىڭ چىرايى تۈ-
رۈلدى ، — قەدىردان خوتەندە تۇرسا ، بۇ ... نېمە دېگىنىڭ ؟
— نېمە ؟ — ياقۇپ ھاجىم دەمال بىر نېمە دېيەلمىدى ، —
ئۇ ... ئۇ ... ئالتە كۈننىڭ ئالدىدا مېنى ئۈزىتىپ قويغان
تۇرسا ...

— ئالتە كۈننىڭ ئالدىدا ئۆيدە بىر كېچە قونۇپ چىقىپ
كەتكەنچە يوقاپ كەتتى ، — ئابباس قوللىرىنى شىلتىدى ، —
ئاڭلىساق خوتەندە بارمىش . شۇڭا ، مەن بالىلار بىلەن ئىزلەپ
يۈرمىەن .

— ئۇنداقتا ئۇ ، — ياقۇپ ھاجىم ئاچچىققىنا كۈلدى ، —

مېنى يولغا سېلىۋېتىپلا ، ئايروپىلان بىلەن مېڭىپتۇ - دە .
 — ئۇ كۆڭلىدىكىنى سەندىنمۇ يوشۇرسا ، بىزگە ئەسلا دېمە-
 سە ، ئۇ زادى قانداق ئادەم بولۇپ قالدى ؟ باشلىقى ئوبۇلھەسەن
 بىلەنمۇ كۆرۈشمەپتۇ . ئۇمۇ ئىزلەپ يۈرىدۇ .
 — ئابباس بۇجاڭ ، ماۋۇ ئون ماشىنا تۆمۈرنى چۈشۈرۈۋې-
 تىپ ، كەچتە سىلنىڭ ئۆيلىرىگە باراي ، ئاندىن سۆزلەشسەك
 قانداق ؟ سىلى بىلەن سۆزلەشمەسەم زادى بولمايدۇ ...
 — بولىدۇ ، بولىدۇ ، سىرتتا سۆزلىشىشمۇ ئەپسىز ...
 شۇ كۈنى كەچكە ئابباسنىڭ كالىسىغا ھېچنېمە چۈشمە-
 دى ، قولىمۇ ئىشقا بارمىدى . قانداقتۇر ۋەھىملىك بىر تۇيغۇ
 ئۇنىڭ يۈرىكىنى قاماللىۋالغانىدى . شۇڭا ، ئۇ ئۆيگە بالدۇرراق
 قايتىپ كەلدى . لەڭمەن پىلتىلاۋاتقان خەيرىگۈل تامدىكى سائەتكە
 قاراپ : «كۈن قايماقتىن چىقتى ...» دېۋىدى ، ئابباس قاپقىنىمۇ
 ئاچماي : «تاماقنى جىقراق قىل ، ياقۇپ ھاجى كەلمەكچى» دەپ
 قويۇپلا ، گېزىتىنى قولغا ئالدى .
 ياقۇپ ھاجىم تاماقنىڭ پىششىغا ئۈلگۈرۈپ كىرىپ كەلدى .
 ئۇلار ھال - ئەھۋال سوراشقاندىن كېيىن بىللە تاماق يېيىشتى ،
 ئاش سۈيى ئىچىشتى . ئاندىن مېھمانخانىغا كىرىپ ، دېۋانغا چۆككە-
 نىچە بىر - بىرىگە ھومىيىشىپ ، ئۆيىنى بىر پەس جىمجىتلىق
 باستى . ئاندىن ياقۇپ ھاجىم گېلىنى قىرىپ ، كانىيىنى رۇسلىۋال-
 غاندىن كېيىن ، ئابباس بىلەن خەيرىگۈلگە قەدىرداننىڭ قانداق
 پاچىئەگە يولۇققانلىقىنى بىرمۇ بىر بايان قىلدى ...

ئون يەتتىنچى باب

خوتەندىن كەچلەپ قايتىپ كەلگەن قەدىردان «مۇساپىرلار مېھمانخانىسى» نىڭ ھويلىسىغا كىرىپ ، بىرىنچى بولۇپ قىلغان ئىشى «لادا» نى يوقلاش بولدى . ھەر ھالدا «لادا» زاۋۇتىدىن ئەمدىلا چىققانداك پارقىراپ تۇراتتى . بۇنىڭدىن زۇلئاي ئۇنى ھەر كۈنى يوقلاپ تۇرغانلىقى ئېنىق ئىدى . قەدىرداننىڭ لىپىدە ئې-چىلغان كۆڭلى نەپەس ئۆتمەي خىرەلىشىپ ، چىرايىنى غەم تۇمانى قاپلىدى . بۇ تۇمان ماشىنىسىغا يۆلىنىپ ئەلەم بىلەن كۆككە باققان قەدىرداننى بىئاراملىق ئىچىدە ئىسكەنجىگە ئالدى ! دېمىسىمۇ 170 مىڭ سومنى قۇمغا سۇ چاچقانداك قەدىرسىز يوق قىلىۋەتتە ! ئۇ خېلى - خېلى پۇللارنى ئەرەختەم - پەرەختەم قىلىۋېتىپ ، تۇيىقى سىرقىراپمۇ قويىمىغانىدى . بۇ قېتىم ئەجەب يۈرىكىنىڭ بىر يېرى ئېچىشقىنى ئېچىشقان ! بولمىسا ، شاپائەت ئىزلەپ كەلگەن شۇنچە كۆپ يېتىمچىلەرگە ، ئوقۇغۇچىلارغا ئالدىغا 10 مىڭ ، كەينىگە 2 - 3 مىڭ سوم بېرىپ : «يولۇڭنى تېپىۋال» دەپ ساخاۋەتلىك قوللىرىنى سوزدى . ئۇ چاغلاردا قەدىردان : «ۋۇي ، تېگى - تەكتىنىڭ تايىنى يوق سايىقلارغا شۇنچە پۇلنى قۇشقاچقا تېرىق چاچقانداك چېچىۋەتتىمۇ ...» دېيىش ئۇياقتا تۇرسۇن ، ئەكسىچە كۆڭلى يامغۇردىن كېيىنكى ئاپتاپتەك پاللىدە ئېچىلىپ قالغانىدى ، ھەتتا ياقۇپ ھاجىم ، خالىمەت قارىملارغىمۇ شۇنچە پۇل-لارنى : «بويىتۇ ، يۇمىلىتىۋال» دەپ بەردى . مانا ھازىرغىچە ئىز - دېرىكىنى قىلىپ باقتىمۇ ؟ ياق !

قەدىردان يۈز - بويۇنلىرىغا مۇزدەك بىر نېمە چۈشكەندەك بولۇپ ئاسمانغا قارىدى . يامالىق تېغىدىن ھالقىپ ئۆتكەن قار بۇلۇتلىرى شەھەر ئاسمىنىغا توپلانماقتا ئىدى . كېلىش ئالدىدا

تۇرغان جۇدۇننىڭ تۇنجى خەۋەرچىسى — ئۇششاق قار قۇقلىرى تەرەپ - تەرەپكە ئۇچۇشماقتا ئىدى . بۇ يىل قىش ئارقىغا سۈرۈلۈپ كەتكەچكىمۇ ، 10 - ئاينىڭ ئوتتۇرىلىرىدىكى بۇ جۇدۇن ئۈرۈمچى - نىڭ تۇنجى قارى ھېسابلىناتتى .

قەدىردان ئېغىرلىشىپ كەتكەن پۇتلىرىنى ئارانلا كۆتۈرۈپ ياتىقىغا كىردى . ئۇ مۇلازىملارنىڭ ئايروپىلان ئىچىدە تارقاتقان ئاچچىقمۇ ، تاتلىقمۇ ئەمەس ، بەتتەم تامىقىنى يېگەنىدى . ھازىر قورسىقىنىڭ ئاشقىنىنى بىلىپ تۇرۇپ : «ھۆسنارخان جەننەت نې - مەتلىرى ئاشخانىسى» غا چىقىشقا ئېرىندى . يەنە بىر تەرەپتىن ، زۇلئائىنىڭ ياتىقىغا كىرىۋېلىپ ، ئوتتۇرا كېچىگىچە گەپ سوراپ ئاۋازە قىلىشىدىن ئەنسىرىدى . شۇڭا ، پۇتلىرىنى يۇيۇشقىمۇ تاۋى بارماي ، ئورۇن سېلىپ يېتىپ قالدى . ئۇ ياستۇققا بېشىنى قويۇ - شى ، 170 مىڭ سوم — بىر چامادان پۇل كۆز ئالدىغا كېلىۋالدى . قەدىردان ئۇياققا تولغانىدى ، بۇياققا يۇمىلغانىدى ، ئاخىر ئاچچىقىدا ۋارقىرىۋەتتى :

— خەپ ئىلاھىم ، ئۇ مۇناپىقلار بىلەن يەنە بىر قېتىم ئويناپ 170 مىڭنى چوقۇم قايتۇرۇۋالامسەن !

قەدىردان خېلىلا سەھەر ئويغىنىپ كەتكەن بولسىمۇ ، سوغۇقتا ئېرىنىپ ئورنىدىن تۇرمىغانىدى . ئۇ تۇرۇشقا تىكىلگىنىچە : «170 مىڭ سومنى تۆت ئوشۇق بىلەن ياكى شىشخال ئارقىلىق ، بولمىسا دۈدۈزە^① ئويناپ قايتۇرۇۋالايىمۇ ...» دەپ بەڭگىنىڭ خىيالىنى قە - لىپ يېتىشى ، دېرىزە تۈۋىدىلا ۋىجىك قارا پاتەم ۋارقىرىغىلى تۇردى :

— ھەي قەدى ھۇرۇن ئېشەك ، جاھاننى قار بېسىۋالسا بەخدا - رامان يانتۇپرەمسەن ؟ تۈرە ئورنىڭدىن ، كېچىدىن بېرى ، «بالا سەيگۈيۈەن» نىڭ ماللىرى بىز ، دەپ ، مېھمانخانا ھويلىسىغا ماشى - نىلار پاتماي قالدى . بولمىسا ھويلا پارتلاپ كېتىدۇ جۇما ، شاپبۇل ...

① دۈدۈزە — قارتا بىلەن ئوينىدىغان قىمارنىڭ بىر تۈرى .

قەدىردان ھاپىلا - شاپىلا كىيىملىرىنى كىيىپ ھويلىغا چىقتى . كۆزلىرىنى ئاچالمايلا قالدى . چۈنكى ، پۈتۈن ئەتراپ ئاپئاق قار بىلەن قاپلانغانىدى . تېخى توققۇز قىزنىڭ تولغىقى بىرلا تۇتتى دېگەندەك ، ئەسلىي توختامدىكى 32 ماشىنا 45 بولۇپ ، ئاندىن ئوبۇلھەسەننىڭ 22 ماشىنا ، جەمئىي 67 ماشىنا گۈلە - قاق ھويلىغا پاتماي كوچىلارغا تىزىلىپ كەتكەنىدى . بۇلارنىڭ ئىچىدىن ئوبۇلھەسەننىڭ 22 ماشىنا مېلىنىڭ پۇلى ئۈرۈمچى بانكىسىغا قويۇلۇپ ، كېيىنچە ئۇنىڭ دۇكانلىرىغا مال ئەۋەتىپ بەرسە بولىدۇ . لېكىن ، باشقىلىرىنىڭ پۇلىنى نەق بېرىپ ، ئۈچ بىرلەشمە تالوندىن باشقا ، يەنە قوللىرىدىن ئىسپات ئالمىسا بولمايتتى . شۇنىڭغا ، قەدىردان ئەتىگەندە ئاشتىمۇ قىلماي ، 24 ماشىنا مالنى پويىز ئىستانسىسى مال چۈشۈرۈش سۈپىسىغا چۈشۈرۈپ ، سۇڭ جىزجۇڭ خوجاينىغا ئۆتكۈزۈۋەتتى . بۇ قەدىرداننىڭ بىر ئايدا تۆت ۋاگون ، يەنى 240 توننا مال ماڭدۇرۇش ۋەزىپىسى ئىدى . ئەمدى 43 ماشىنىنىڭ 22 ماشىنىسى لۇڭ داتۇنىڭ «قوڭۇرتاش» شىركىتىدە - گە ، قالغان 21 ماشىنا مال «غەربىي دىيار» شىركىتىنىڭ كالىلەك خوجاينى جاك يۇڭچىڭغا ماڭدۇرۇلدى .

قەدىردان «لادا» بىلەن چېپىپ يۈرۈپ ، ھەممىنى ئۆز يولى بويىچە يولغا سالغۇچە كىچ قاراڭغۇ بولۇپ كەتتى . ئوبۇلھەسەن ئالدىنقى قېتىملاردا شوپۇرلارغا باشلىق قىلىپ ئەۋەتكەن شوپۇر مىجىت قادىر بۇ قېتىمىمۇ دۇكانلارغا ئالدىغان مالنىڭ تىزىملىكىدە - نى ئالغاچ كەلگەنىدى . شۇڭا ، ئۇلار ئەتىدىن باشلاپ توپ سېتىش بازىرىغا بىللە بېرىشنى دېيىشۋالدى .

ھېرىپ ھالىدىن كەتكەن قەدىردان كېچىلەپ «مۇساپىرلار مېھمانخانىسى»غا قايتىپ كەلدى . ئۇ ياتاق بىناسىغا كىرىشى ، قارا پاتەم ئالدىراش ئىشلەۋاتقانلىقى ئۈچۈنمۇ ، تىللىمايلا گېپىنى تېزلا قىلدى :

— ھەي ، داداڭ ئابباس بۇجاڭدىن تېلېفون كەلدى . ساڭا دەيدىغان مۇھىم گەپ باركەن ، شۇڭا كېچە سائەت 10 لاردا مەشەدە

تېلېفون ساقلىغىن .

قەدىردان ياتقىغا كىرىپ كىيىملىرى بىلەنلا كارىۋىتىغا ئۆزدە-
نى تاشلىدى . ئۇ تورۇسقا ئالايغىنىچە : «بۇجاڭ چوڭامنىڭ يىغى-
لىپ قالغان يەنە قانداق تەنبىھ ، نەسىھەتلىرى باركىن ...» دەپ
پىچىرلىدى . ئۇنىڭ شىۋىرلاشلىرى ئاياغلاشمايلا ، ياتاققا ئەسەت
ئەرۋاھ ئالدىراپ كىرىپ كەلدى :

— قەدىردان ، تېز بول ، ماشىناڭنى ئوت ئالدۇر ، زۇلئائىنىڭ
ئىسسىتمىسى ئۆرلەپ ھوشىدىن كەتتى .

— نېمە ، نېمە بوپتۇ ؟

قەدىردان ئەسەت ئەرۋاھ بىلەن «ھۆسنارخان جەننەت نېمەتلىدە-
رى ئاشخاننى» نىڭ ئالدىغا كېلىپلا ماشىنىدىن چۈشتى . ئۇلار
زۇلئائىنىڭ ھۇجرىسىغا كىرىپ كەلگەندە ھۆسنارخان قىزىنىڭ پى-
شانىسىگە لۇڭگىنى ھۆل قىلىپ قويۇۋەتكەنىدى . ئۇلار زۇلئائىنىڭ
قېلىن كىيىملىرىنى كىيگۈزۈپ ، بويۇنلىرىنى شارپىدا ئوراپ ما-
شىنىغا سېلىشتى . ئەتراپنىڭ ھەممىسى ئاپئاق قار بولسىمۇ ، يول-
لار ئېرىپ مۇز توڭلاپ كەتكەنىدى . قەدىردان ماشىنىسىنى ئاۋايلاپ
ھەيدەپ ماڭغانسېرى ، ئارقا ئورۇندۇقتا قىزىنى قۇچاقلاپ ئولتۇر-
غان ھۆسنارخان : «تېز ... تېز رەك ھەيدە ...» دەپ ئالدىرىتاتتى .
ئەمما ، قەدىرداننىڭ قېشىدىكى ئەسەت : «يوللار غىلتاڭ مۇز تۇر-
سا ، ماشىنا سوقۇلۇپ كەتمەمدۇ» دەپ گۈركىرەيتتى .

زۇلئائىنى تېز كۆرۈش بۆلۈمىدىن تەكشۈرۈپ ، «ئۆپكىگە سو-
غۇق تېگىپ ئىششىغان» دېگەن دىئاگنوزنى قويۇپ ، تېز كۆرۈش
بۆلۈمىنىڭ ياتقىغا ئورۇنلاشتۇردى ھەم دەرھاللا ئاسما ئوكۇل
سېلىندى .

— ئانا ، ئەسەتكا ، سىلەر بىر كۈن كەچكىچە ئاشخانىدا ئىش-
لەپ چارچاپ كەتتىڭلار ، بېرىپ ئارام ئېلىڭلار ، — دېدى قەدىر-
دان ، — بۈگۈن كېچە مەن قارايمەن .

— جاپا چېكىپ قالالىمۇ ، قەدىردان بالام ، — ھۆسنارخان
يالغان يۆتىلىپ قويدى ، — سىلىمۇ تېخى ئاخشام كەپلا .

— ھېچقىسى يوق ، ئانا . كېتىۋەرسىلە .
— ئەمىسە مەن ئەستە ئەتكەن ئىككىلىرىگە تاماق ئېلىپ
كېلەي .

— ئەتە ، ئۆگۈن ئىككى كۈن كۈندۈزى مال ئالىدىغان ئىشىم
بار ، — دېدى قەدىردان ، — بولمىسا خوتەنگە ماڭىدىغان ماشىنىلار
ساقلاپ قالسا ، ئوشۇق چىقىم تۆلەيدىغان گەپ .
— بولدى ، بولدى ، ئەتە - ئۆگۈن ئەستە ئىككىمىز
قارايمىز .

— ئۇنداقتا كېچىسى مەن قاراي .

— بىر كىم قارىغۇدەك كېسىلىم ئېغىر بولمىسا ، — زۇلئاي
ئېغىر تىندى ، — شۇڭا ئاش - تامىقىمنى ئەكېلىپ بەرسەڭلارلا
بولدى ، بىر - ئىككى كۈن ئوكۇل سالدۇرۇپ چىقىپ كېتىمەن .
دادىسىدىن سائەت ئوندا تېلېفون كېلىدىغانلىقىنى ئۇنتۇپ قال-
غان قەدىردان ئورۇندۇقتا ئولتۇرۇپ ، كارىۋاتقا جەينەكلىگىنىچە
زۇلئاي بىلەن پەس ئاۋازدا پىچىرلىشىپ مۇڭداشماقتا ئىدى . زۇل-
ئايىنىڭ تۈيۈقسىزلا ئىسسىتمىسى ئۆرلەپ ، قىزىپ ، يۆتىلىپ يې-
تىپ قېلىشنىڭ تېگىگە يەتكەن قەدىردان قىزلارنى تېخى چۈشەن-
مەيدىغانلىقى ۋە ئۇلارنىڭ ئىچكى دۇنياسىنىڭ نەقەدەر مۇرەككەپ
ئىكەنلىكىگە كۆزى يەتتى . ئەسلىدە زۇلئاي ئالتە كۈندىن بېرى
ھەر كۈنى كەچتە «لادا»نى سۈرتكەچ ، شېرىن خياللار ئىلكىدە
قەدىرداننىڭ يولىغا قارىغانىدى . «ئۇ مېنى چىن سۆيەمدۇ
ياكى ...» دېگەن ئەنسىز بىر سوئال ئۇنىڭ يۈرىكىنى ئەينەك
ئۈستىدىكى سىمابىتەك تەۋرىتىپ ، بىردە تاتلىق ، بىردە قاباھەتلىك
ئاقىۋەتلەر قوينىغا غەرق قىلاتتى . دېمىسىمۇ ، قەدىردان ئۇنى ياخ-
شى كۆرمەيدىغانلىقىنى قىزىنىڭ كۆڭلىنى ئايىغان ھالدا ئىزھار
قىلغانىدى . «سىز 15 ياشقا كىرىپسىز ، مەن بولسام 17 ياشتا ...
بۇنداق ئىشلارنى ئويلاشقا تېخى بالدۇر ...» ، «ئەمما مەندە ئۇنداق
ھېسسىيات كۆرۈلمىدى ...» قاراڭ ! جاۋاب ئېنىق تۇرمامدۇ ،
بۇنىڭدىن ئارتۇق يەنە نېمىلەرنى دېسە بولاتتى ؟! «يوقال

نېرى ! » ، « كۆزۈمگە كۆرۈنگۈچى بولما » « مەن سېنى ياخشى كۆر -
 مەيمەن » دېسە كۆڭلى قانائەت تېپىپ ، يۈرىكىدىن بىراۋلارنى سى -
 قىپ چىقىرىۋېتەرمىدى ؟ ! بىراق قەدىردان ئۇنداق دەيدىغان تاش
 بېغىر بالىلاردىن ئەمەس ! نېمىلا دېگەنبىلەن كىچىككىنە بىر قىز -
 نىڭ كۆڭلىگە ئاللا سالغان ئۇلۇغ تۇيغۇ - مۇھەببەتنى ئۇلۇغلىغان
 ھالدا ، شاخمۇ يىرىلمايدىغان ، چېچەكمۇ تۆكۈلمەيدىغان بەكمۇ ئەپ -
 چىل رەت قىلدى ، ھەتتا ئۇنىڭ سۆزىدىن قارشى تەرەپ : « مېنى
 ياراتمىدى ئەمەس ، يارىتاتتى ، بىراق راستتىنلا ياشلىرىمىز
 كىچىك ... » « توغرا ، ھەممىلا ئادەمدە بۇنداق شېرىن تۇيغۇ تەڭلا
 يېتىلىۋەرمەيدۇ ... » دەپ ئۆزىنى ئۆزى بەزلەشكىمۇ ئىمكان بار
 ئىدىغۇ ! ھەتتا تەسەللى تاپالايتتى ! شۇنداقتىمۇ قەدىردان ھەرقانچە
 شېرىن - سۇخەن سۆزلىسۇن ، رەت قىلغانلىقى بۇ بىر رېئاللىق
 بولۇپ ، دەھشەتلىك ھەقىقەت ئىدى ! ئەمما زۇلئاي ئاكىسىنىڭ
 زورى بىلەن ، ياق ، ياخشى كۆرگەن ئادىمىنى كىملىرىگىدۇر تارتىۋ -
 رۇپ قويماسلىق ، باشقىلارنىڭ قوينىدا كۆرمەسلىك ئۈچۈن ، قىس -
 قىسى ، مۇھەببەت يولىدا شەپقەتسىزلىك بىلەن بىراۋلارنى ئۆزىنىڭ
 قىلىۋالدى ، ئۇ كىيىملىرىنى سېلىۋېتىپ ، يېرىم يالىڭاچ بەدىنىنى
 كۆرسەتتى ، سۇۋاندى ، شەيتىنىنى قوزغاپ قۇچاقلىدى ، ھەتتا
 يوتقان ئىچىگە كىرىپ ھەممىنى سېلىۋەتتى ، خۇددى سۇدىن قىر -
 غاققا تاشلانغان بېلىجاندەك پىلتىڭلاپ ، يىگىتچاقنى بىردىنلا ياۋايد -
 لاشتۇرۇپ قويدى ... دەرۋەقە ، تەڭرى قۇدرەت كارامىتىنى نامايەندە -
 دە قىلغان ئۆز بەدەن سېھرىي كۈچىنى كۆرسەتتى ! خۇلاسىە كالاڭ
 نېمە بولدى ؟ قەدىردان ئەمدى زۇلئايىنى ئالمىسا بولمايدىغان يېرىگە
 كېلىپ قالدى . ھۆسنارخان ئائىلىسى بولسۇن ، رەھىمسىز قانۇن
 بولسۇن ، ئەقەللىيسى قىزنىڭ تەقدىرى - ئىقبالى بولسۇن ، ئەدناسى
 جەمئىيەتتىكى كۆزلەر بولسۇن ، ئۇنىڭغا خەنجەردەك قادىلىپ تۇ -
 راتتى . مۇشۇنداق شارائىت ، مۇشۇنداق بېسىم ، مۇشۇنداق ۋىجدان -
 نى خىتاب ئىسكەنجىسىدە : « سىزدىن چىرايلىق ، مېھرىبان قىزنى
 تاپالمايدىغانلىقىمغا كۆزۈم يەتتى ... » دېيىشكە مەجبۇر بولدى !

شۇنداق ئىكەن ، قەدىردان زۇلئاي سېغىنغاندەك سېغىنارمۇ ؟ زۇل-
ئاي سۆيگەندەك قەلبىدىن سۆيەرمۇ ؟ ! زۇلئاي بىتاقەت بولغاندەك
تاقەتسىزلىنەرمۇ ؟ !

ھەي قىزلار ... قىزلار ... سىلەر كەلگۈسىنىڭ ئانىلىرى ،
ئەڭ ئۇلۇغلىنىدىغان بىر قوۋم ، ھەتتا روسۇللىلامۇ سىلەرنى ئۇ-
لۇغلاپ : «جەننەت ئانىلارنىڭ تاپىنى ئاستىدا» دېگەنىكەن ! شۇنداق ،
راستىنىلا شۇنداق ! بىراق سىلەرنى چۈشەنمەك بەسىمۇش-
كۈل ! بىر قارىسا ، سىلەر جەننەتتىن چىققان پەرىشتىگە ئوخشاپ
قالسىلەر ، گاھىدا شەپقەتسىز كۈشەندىگە ، كۈندەشكە ، رەقىبىگە
ئايلىنىپ ، يۈرەكلەرنى ئەندىشىگە سالىسىلەر ، تۇرۇپلا غۇبارسىز ،
سەبىي بالىلارغا ئايلىنىپ ، جىمى مەۋجۇداتنىڭ ئامراقلىقىنى كەل-
تۈرىسىلەر ، بەزىدە جەننىتى رىزۋان ، گاھى بەزىدە شەپقەتسىز ۋە
رەھىمسىز خوتۇن ! شۇنداقتىمۇ ئەرلەر سىلەرگە يەنىلا ئامراق ،
ھەتتا سىلەرسىز بۇ كونا رابات ئەددەسىز كۆڭۈلىسىز ۋە مەنىسىز
بولغان بولار ئىدى !

بولدى بەس ! ھېس - تۇيغۇ شاماللىرىغا ئەگىشىپ كېتىۋەر-
مەي ، ئۆز سۆزىمىزگە كېلەيلى . زۇلئاي تۈنۈگۈن كەچ : «مەندەك
سېغىنارمۇ ؟ مەن سۆيگەندەك قەلبىدىن سۆيەرمۇ ؟ مەن بىتاقەت
بولغاندەك تاقەتسىزلىنەرمۇ ؟ !» دېگەندەك سوئاللار بىلەن «مۇسا-
پىرلار مېھمانخانىسى»غا كېلىۋاتاتتى ، بىر تاكسى ئۇنىڭ يېنىدىن
ئايلىنىپلا ھويلىغا كىرىپ كەتتى . يۈرىكى قارتلا قىلىپ قالغان
زۇلئاي ئۆزىنى دالىغا ئېلىپ ماريغانىدى ، ماشىنىدىن راستىنىلا
ئېگىز بوي ، كۆكرەكلىرى كەڭ ، ئات يۈزلۈك ، قاشلىرى بىلەك-
تەك ، چىرايىدىن بىر خىل تەمكىنلىك يېغىپ تۇرغان قەدىردان
چۈشتى . زۇلئاي ئوقتەك ئېتىلىپ بېرىپ ئۇنى قۇچاقلىۋالغۇسى ،
بويۇنلىرىغا گىرە سېلىپ يۈزىنى يۈزىگە ياققۇسى ، كۆكرىكىگە
بېشىنى قويۇپ ھىدىلىرىنى ھىدىلغۇسى كېلىپ كەتتى ! بىراق
بايىقى ئۆزىنى ساراسىمىگە سالغان سوئاللار پۇتلىرىنى سىرتماقتەك
بوغۇپ ، قەدەملىرىگە چەك قويدى . توغرا ، قەدىردان زۇلئايىنى

جاندن ئەزىز كۆرسە ، قەلبىدىن سۆيسە ، بىتاقەت سېغىنسا ، ماشى-
 نىدىن چۈشۈپلا «جەننەت نېمەتلىرى» ئاشخانىسىغا يۈگرەيدۇ ،
 قوللىرىنى كۆتۈرۈپ : «مەن كەلدىم!» دەپ ۋارقىرايدۇ ، چوڭ
 يولدىكى ھاشار چۈمۈلىلەردەك ئۆتۈشۈپ تۇرغان ماشىنىلارنىڭ شو-
 پۇرلىرى : «ۋۇي كالۋا ، ئۆلگۈڭ كەلدىمۇ؟» ، «جېنىڭدىن توي-
 دۇڭمۇ!» دەپ تىللايدۇ ، لېكىن قەدىردان پىسەنتىگە ئالمايدۇ ...
 زۇلئاي ئەنە شۇنداق خىياللار بىلەن ئوتتۇرا كېچىگىچە تالادا
 قەدىرداننىڭ يولىغا قارىدى . كەچ تەرەپتىكى ئۇچقۇندىغان قارا
 قوقانلىرى ئەمدىلىكتە قىپپاش ئۇرغان سوغۇق شامالدا قول ، يۈز ،
 بويۇنلارنى ھەرىدەك چاقماقتا ئىدى . بوران كۈچىيىپ ، شۇنۇرغان
 ئىسقىرق چېلىپ كۈچلەرنى ، ئېرىق - ئازگالارنى قارغا كۆمۈۋات-
 قان ئاشۇ جان ئالىدىغان سوغۇقتىمۇ زۇلئاي كۆڭۈل سۇلتانىنىڭ
 يولىغا قاراپ ئۆرە تۇراتتى ! «قەدىردان چامادىنىنى ياتىقىغا ئەك-
 رىپ قويۇپلا چىقىدۇ» ، «ئۇ ھازىر ئىللىق ، مەزىزلىك پۇراپ
 چىقاي ، دەپ يۈز - بويۇنلىرىنى يۇيۇۋاتىدۇ» ، «ھاردۇقىنى چىقىد-
 رىش ئۈچۈن قول - پۇتلىرىنى يۇيۇۋاتقان بولۇشى كېرەك» ،
 «توغرا ، ئۇ چارچاپ كەتكەنلىكى ئۈچۈن ئۆزىنى كارىۋاتقا تاشلى-
 دى ، ئەمما بىردىنلا زۇلئاي ئېسىگە كېلىپ ئۆزىدىن تۇرۇپ
 كەتتى!» «ئەنە ئۇ كارىدور بويلاپ يۈگۈرۈۋاتىدۇ...»
 كۈندۈزدىكى ئىللىق ھاۋادا كىيىۋالغان يالاڭ كىيىمى ئوت-
 تۇرا كېچىدىكى جۇدۇنلۇق شۇنۇرغانغا بەرداشلىق بېرەلمىدى .
 ئۇ ئىلەڭ - سىلەڭ بولۇپ يىقىلىپ چۈشكىلى تاسلا قالدى ،
 تۇيۇقسىزلا شۇنداق قاتتىق يۆتىلىپ كەتتىكى ، خۇددى ئىككى چې-
 كىسى پارتلاپ كېتىدىغاندەك چىڭقىلىپ ئاغرىماقتا ئىدى . زۇلئاي
 ھۇجرىسىغا قايتىپ كىرىپ تاڭ ئاتقۇچە ئوت - كاۋاپ
 قىزىپ ، يۆتىلىپ چىقتى ...

قەدىردان زۇلئايىنىڭ يىغلاپ تۇرۇپ سۆزلەپ بەرگەن پىغانلىق
 نىدالىرىنى ئاڭلاپ ، نومۇستىن يەرگە كىرىپ كەتكۈدەك بولدى .
 ئۇ قىزلارغا قارىغاندا ، ھەقىقىي ياخشى كۆرۈشنىڭ ، يۈرەككە تالىق

مۇھەببەتنىڭ ، يىگىتلەر ئۆتەشكە تېگىشلىك ۋاپادارلىق ئىتاپلىرىد-
نىڭ ، چىن سۆيگۈ مىزانلىرىنىڭ قانداق ئۇلۇغ كۈچ - قۇدرەتكە
ئىگە ئىكەنلىكىنى چۈشەنمەيدىكەن ...

— كەچۈرۈڭ ، زۇلئاي . تۈنۈگۈن كېچە كۆڭلۈم بەكمۇ پارا-
كەندە بولغاچقا قېشىڭىزغا چىقالمىدىم ...

— ئاشۇ پاراكەندىچىلىكنى ماڭا سۆزلەپ بېرەلەمسىز ؟ شۇنداق
قىلىشىڭىز ، ئۆزۈمنى ئالدىغۇدەك ۋە بەزلىگۈدەك تەسەللىگە
ئېرىشكەن بولاتتىم ...

قەدىردان ئەھدە تاۋكا ، ئىمىر ئۈچ بارماق ، ئۆمەر غالتەكلەر-
نىڭ نەلەردىندۇر ئىزلەپ كېلىپ ، ئىككى كۈن ئويىنىتىپ ، ئۈچىد-
چى ، تۆتىنچى كۈنلىرى قىمارغا تەكلىپ قىلىپ 170 مىڭ سومنى
ئۈچى بىرلىشىپ ئۇتۇۋالغانلىقىنى سۆزلەپ بېرىشى ، زۇلئاي ئاچ-
چىقىدا لەۋلىرىنى چىشلىدى .

— مەن سىزگە دېمىگەنمۇ ، ئاكام ئاشۇنداق ئىپلاس ئادەم ،
ئۇ تېلېفون بېرىۋەتمىسە ، ئۇلار سىزنىڭ خوتەنگە بارغىنىڭىزنى
نەدىن بىلىدۇ ؟

— ئەسەتكام مەشەدىلا ئۇلار بىلەن كۆرۈشۈشۈمنى دېگەندى ،
لېكىن مەن ئۇنىمىغان .

— بولدى ، كۆڭلىڭىزنى يېرىم قىلماڭ ، سالامەت بولسىڭىز
پۇل دېگەننى تېپىۋالسىز .

ئۇلار پىچىرلىشىپ ھاردى بولغاي ، تاڭ ئاتارغا يېقىن ئۇخلاپ
قېلىشتى . ھۆسنارخان ئەتىگەنلىك تاماق ئېلىپ كەلگەندە ، كارد-
ۋاتىنىڭ قىرىغا توغرىسىغا قويۇلغان ياستۇقنىڭ بىر تەرىپىگە ئو-
رۇندۇقتا ئولتۇرغان قەدىردان ، يەنە بىر تەرىپىگە زۇلئاي بېشىنى
قويۇپ تاتلىق پۇشۇلداپ ئۇخلىماقتا ئىدى .

ياتاقتىكى تاراق - تۈرۈقتىن ئويغىنىپ كەتكەن قەدىردان
دەرھال ئورنىدىن تۈرۈپ تازىلىق ئۆيىگە چىقىپ كەتتى ، داستا
ئىسسىق سۇ ئەكىرىپ ، زۇلئايىنىڭ يۈز - قوللىرىنى لۆڭگىدە
يۇيۇپ قويدى . بۇنى كۆرگەن ھۆسنارخان بىر قىسمىلا بولۇپ تەتۈر

قارىۋالدى .

قەدىردان زۇلئايغا تاماق يېگۈزگەچ ، ئۆزىمۇ ئاشتا قىلىۋالغان .
دىن كېيىن ، ھۆسنارخاندىن سوراپ سىرتقا ماڭدى . زۇلئاي قولى-
نى كۆتۈرۈپ گەپ قىلىپ بولغۇچە ، قەدىردان : «كەچتە ئۆزۈم
قارايمەن» دېگەنچە چىقىپ كەتتى . ئۇ «مۇساپىرلار مېھمانخانىسى»
غا يېتىپ كەلگەندە ، شوپۇر مىجىت قادىر ئۇنىڭغا ساقلاپ تۇراتتى .
ئۇلار ئىككىسى «لادا»غا چۈشۈپ «خۇالىڭ توپ سېتىش
بازىرى» ، «چاڭجياڭ يولى كىيىم - كېچەك دۇنياسى» توپ سې-
تىش بازارلىرىغا بېرىپ ، دەسلەپتە ئېلېكتر سايمانلىرى ، ئار-
قىدىن كىيىم - كېچەك ئەۋرىشكىلىرىنى كۆرۈپ ، ھەر بىرىدىن
نەچچە يۈزدىن ، نەچچە تۈپتىن ئالدىغانلىقى ھەققىدە تالون كەس-
تۈردى ۋە ئالغان ماللىرىنى يەنە شۇ توپ سېتىش بازارلىرىنىڭ
ئامبارلىرىغا بېسىپ قويۇپ قايتىپ كېتىشتى . قەدىردان «مۇسا-
پىرلار مېھمانخانىسى» نىڭ بىناسىغا كىرىشى ، قارا پاتەم ئاچچىقلاپ-
لا كەتتى :

— ھەي بەز قۇلاق توڭگەي ، تۈنۈگۈن كەچ سائەت 10 دا
تېلېفون كېلىدىغانلىقىنى بىلىپ تۇرۇپ ، نەگە يوقالدىڭ ؟ ئابباس
بۇجاڭ بىر مۇنچە ئاچچىقلاپ قالدى . بۈگۈن كۈندۈزدە يەنە ئىككى
قېتىم كەلدى . سەن يوق ، زادى داداڭ بىلەن كۆرۈشكۈڭ
بارمۇ - يوق ؟

— جېنىم ئاچا ، نېمىشقا كۆرۈشكۈم بولمايدىكەن . لېكىن ،
تۇيۇقسىزلا بەزى ئىشلار يۈز بېرىپ قالدى . مۇشۇ تۇرقۇمدا يەنە
دوختۇرخانىغا بارىمەن .
— نېمىشقا ئەمدى ؟

قەدىردان زۇلئايىنىڭ قىزىتمىسى ئۆرلەپ ، ئۇنى دوختۇرخانىغا
ئاپىرىپ تېز قۇتقۇزۇش بۆلۈمىدە قۇتقۇزۇۋاتقانلىقىنى سۆزلەپ
بېرىشى ، قارا پاتەمنىڭ ئىچى ئاغرىدى بولغاي ، ئاۋازى خېلىلا
مۇلايىملاشتى .

— بالدۇرراق دېسەڭ بولمامدۇ ، بەزگەك ، مەن داداڭغا چۈ-

شەندۈرۈپ قويمايدىم .

كەچ بولۇپ قالغانىدى . دوختۇرخانىدا زۇلئاي ئۇنى ساقلاپ تۇراتتى . قەدىردان دوستلۇق ئالدىغا بېرىپ كاۋاپ يېدى ، كاۋاپچى ئۈستام 40 ياشلار ئەتراپىدا بولۇپ ، ئىسمى ئابابەكرى ئىدى . قەدىردان 140 كۋادرات مېتىرلىق ئۆيىنى سېتىۋېلىپ ، زىننەتلەش-نى باشلىغاندىن بېرى ئۇنىڭ كاۋىپىغا كۆنۈپ قالدى ، ھەتتا بىر نەچچە قېتىم قاق سودىگەرلىرى ، شىركەت باشلىقلىرى بىلەن توخ-تام تۈزۈپ ، ئولتۇرۇش قىلغاندا ، ئابابەكرى ئۈستام كاۋاپ سۈنۈپ بەرگەنىدى . بىر كۈنى ئۇ چوڭ ئىككى ناننىڭ ئارىسىغا ئېلىنغان 40 زىخ كاۋاپنى ئەكىرىپ بېرىپ ، كىچىك ، ئەمما دۈپدۈڭلەك كۆزلىرىنى چىمچىقاتتىنچە :

— بايۋەچچەم ، ئۇياتلىق مېھمانلىرى بار كۈنى ماڭا «ھايت» لا دەۋەتسىلە ، ئۆزۈم يەتكۈزۈپ بېرىمەن ، — دېدى . قەدىردان ئۇنىڭ ئورۇق ۋە سەل دۈمچەكرەك سىياقىغا ، «مانا مەن» دېگەندەك ئالدىغا ئۆسۈپ چىققان دوقا ماڭىلىى بىلەن ئېگىز ، يوغان بۇرىنغا ، قوشۇقتەك قىزغۇچ يۈزى ، ئۇچلۇق قىسقا ئېگىكى ، شۇنداقلا كالىپۇكلىرى نېپىز كىچىك ئاغزىغا قاراپ ، ئىچىدە : «غەلى-تىلا يارىلىپ قالغان ئادەمكەن...» دېگەنىدى .

قەدىردان ئەتىسى ماشىنىسىنى ھەيدەپ ، كاۋاپچىنىڭ ئالدىدا توختىدى . ئۇ يېنىدىن 50 سومنى چىقىرىپ : «بولدى ، قالغان 10 سومنى ياندۇرمىسىلىمۇ بولىدۇ» دېگەنىدى ، ماشىنا دېرىزىسىدىن ئېگىشىپ قاراپ تۇرغان ئابابەكرى بىر خىل خىجالەتچىلىك ئىچىدە 50 سومنى تۇتقان پېتى ھىجىيىپ ، قورۇلۇپ ، دۈدۇقلاپ كەتتى :

— بايۋەچچەم ... بۇ ... بۇ پۇلنى يانلىرىغا سېلىپ قويغان بوسىلىرى ... مەن ... مەن ...

— ئابابەكرىكا ، نېمە گەپلىرى بولسا دېسىلە ؟ — قەدىردان سەل ھەيران بولدى ، — نېمانداق گاجىلىشىپ گەپلىرىنى قىلالمايلا ؟

— ئەمدى بايۋەچچەم ... شۇ ... ھېلىقى ... ھېلىقىدە —
نىڭدىن ... — ئابابەكرى تۇمشۇقىنى ئۇچلاپ ئالغىنىنى ئۈستىدە
چۆرگىلەتتى ، — بولسا ... بولسا شۇنىڭدىن بىر چىمدىم ئىلتىپات
قىلغان بوسىلىرى ...
— نېمە ، سىلى ... — قەدىردان چۆچۈپ كەتتى ، —
سىلى ... نەدىن بىلدىلا ؟

— بىر — ئىككى قېتىم كاۋاپ ئەكرىپ بەرگەندە ، — دېدى
ئابابەكرى تېخىمۇ ئېڭىشىپ ، — دېرىزە تەكچىسىدە پال — پال
قەغەز ، نەپچە ، سەرەڭگە ، ئاندىن ... ئاندىن ھېلىقىنىڭ قېپىنى
كۆرۈپ ...

قەدىردان يېنىدىن 350 سوملۇق بىر گراملىق سۇلياۋ خالتىدە —
دىن بىرنى چىقىرىپ بېرىشى ، ئابابەكرى نەپچە پۈكۈلۈپ تەزىم
قىلىپ ، كۆزلىرىگە ياش ئېلىپ ، قەدىرداننىڭ قوللىرىنى سىلاپ ،
ھەتتا سۆيۈپ كەتتى . ئۇنىڭ بۇنداق خۇشامەت قىلىپ كۈچۈكلىنىپ
كېتىشلىرىنى چۈشىنىشكە بولاتتى . بۇنىڭغا كۆنۈپ قالغان ئادەم
بۇنىڭسىز ئازاب ئوچىقىدا ئورنىتىلگەن . ئەمدى ئابابەكرى بىر كۈن
كەچكىچە دۈمچىيىپ ، ۋارقىراپ — جارقىراپ كاۋاپچىلىق قىلسا ،
ئاشۇ «تىرناق تەك» نەرسە كېلەتتى ياكى كەلمەتتى ...

مانا شۇندىن بېرى ئابابەكرى قەدىرداننى كۆردىمۇ ، خۇددى
خىزىر ئەلەيھىسسالام ئۇچرىغاندەك ئىلتىپاتلارنى كۆرسىتەتتى . قە —
دىردانمۇ بىرە بولاق تاشلاپ بېرىپ ئۆتۈپ كېتەتتى . مانا ھازىرمۇ
قەدىردان قىزىق چاي بىلەن 15 زىخ كاۋاپنى يەۋەتتى . ئابابەكرى
يەنە 15 زىخ كاۋاپنى ئىككى ناننىڭ ئارىسىغا ئېلىپ قاتمۇ قات
گېزىتلەردە ئوراپ ، سۇلياۋ خالتىغا سېلىپ بەردى .

— دوختۇرخانىدا بىر كىم كېسەلمىدى ، بايۋەچچەم ؟ — دېدى
ئابابەكرى بۆلەكچىلا مۇلايىم ئاۋازدا ، — ناۋادا ئۆزلىرىنىڭ ۋاقتى
يار بەرمىسە ، مېنىڭ 13 ياشلاردا بىر قىزىم بار ، قاراپ بەرسۇنمۇ ؟
— يا ... ياق ! ئۈنچىلىك ئېغىر ئەمەس ، ئەتە — ئۆگۈن
چىقىپ كېتىدۇ ...

قەدىردان پۇل بەرگەن بولۇپ ئابابەكرىنىڭ ئاللىقىغا بىر بولاق تۇتقۇزۇپ قويدى. ئابابەكرى ئەتراپىغا غىل - پال قارىغىنىدە - چە ، ھاياجان - شادلىقتىن چىرايى بويۇنلىرىغىچە ھۈپپىدە قىزدىرىپ كەتتى. ئەگەر ئەتراپتا غۇچچىدە ئادەم بولمىغان بولسا ، ئابابەكرى قەدىرداننىڭ تىزلىرىنى قۇچاقلاپ ، تاپانلىرىنى سۆيۈش - تىن يانمايتتى .

قەدىردان دوختۇرخانىغا بېرىپ ، تېز كۆرۈش بۆلۈمىنىڭ بالىسىغا كىرگەندە ، ياتاقتا ھۆسنارخان بار ئىدى . ئۇ قاتمۇقات گېزىتكە ئورالغان كاۋاپنى ئېچىپ قەۋەتلا خۇشال بولۇپ كەتتى . — ۋاي خۇدايىم ، تېخى ئىسسىقكەن ئەمەسمە ، ئالە ، قىزىم ، ئالە ، خوتۇن كىشىگە ئېرى ئېلىپ كەلگەن داڭگالمۇ پايدا قىلىدۇ ، — ھۆسنارخاننىڭ سۆزىدىن قەدىردان بىلەن زۇلئاي تەڭلا قىزىرىپ كەتتى ، — ھە ، خورازنىڭ تاجىسىدەك قىزىرىپ كەتتىڭمۇ ؟ قىزىرىدىغان ئىشلارغا قىزارماي ... بىز ...

— ئانا ! — زۇلئاي قەھرى بىلەن ۋارقىرىدى ، — سەن ئانا - بالا ئوتتۇرىسىدىكى پەردىشەپنى بىلمەسەن ، يوق ! ئاغزىڭنى نېمانداق بىزەپ سېنىڭ ؟

ھۆسنارخان گەپ قىلماقچى بولۇپ ئاغزىنى ئۆمەللىگەندى ، بىراق قاپقىنى تۇرۇپ يەرگە قاراپ ئولتۇرغان قەدىرداننى كۆرۈپلا گېپىنى يۈتۈۋەتتى ، دەرھاللا ئۆزىنى تۈتۈۋالدى - دە ، قاچا - قۇچىلارنى يىغىشتۇرۇپ داستىخانغا ئوردى .

— قەدىردان بالام ، بۈگۈنمۇ ئۇخلىيالمىغاچقا تارتىدىغان بولدىڭ ، — دېدى ھۆسنارخان داستىخاننى قولتۇقىغا قىلىپ ، — ئەمدى ئەتە كەلمىسەڭمۇ بولىدۇ . مەن ئۆزۈم قارايمەن جۇما .

— يائىلا ، تاس قالدى - دە ، — قەدىردان ھۆسنارخان چىقىپ كەتكەن ئىشىككە قاراپ قويدى ، — ھېلىقى ئىش ئاغزىدىن چىقىپ كەتكىلى ...

— ساراڭ ، — زۇلئاي قىزىرىپ يۈزىنى قاقچۇردى ، — ئۇنىڭ

خۇشلۇقى تۇتۇپ قالسا ، ئاغزىدىن نېمە چىقىپ ، نېمە كىرگىنىنى بىلمەيلا قالدۇ .

قەدىردان ئەتىسى ئەتىگەندىن چۈشكىچە شوپۇر مىجىت قادىر بىلەن مالىنىڭ كېمىنى ئېلىپ بولغاندىن كېيىن ، ئۈچ ماشىنىغا بېسىپ يولغا سالدى . قەدىردان ئۇلارنى ئۈزىتىۋېتىپ ياتاققا قايتىدۇ . قاندا ، ئاپئاق قار ئاستىدا قالغان يامالىق تېغى ئولتۇرۇۋاتقان قۇياش نۇرىدا قىزغۇچ بىنەپشەرەڭ تاۋلىنىپ تۇراتتى . قەدىردان ماشىنىسىغا چىقىپ «ئۇھ ...» دەپ چوڭقۇر تىن ئالدى . ئۇ «لادا» نى سالقىن ھەيدەپ «مۇساپىرلار مېھمانخانىسى»غا كىرىپ كېلىدۇ . شى ، قارا پاتەم ئۇنىڭغا قوللىرىنى شىلتىپ كايىپلا كەتتى :

— ھەي بېشىنىڭ دەردى بار گالدۇ - گۈلدۈڭ ساراڭ ، — قارا پاتەم ئالىقانلىرىغا ئۇردى ، — ئابباس بۇجاڭنىڭ بېشىنى ئايلاندۇرۇپلاۋەتتىڭمۇ ! ئۈچ كۈندىن بېرى تېلېفوننى پارتىلىتىۋەتتىڭمۇ . كىلى تاسلا قالدى .

— دادامدىن يەنە تېلېفون كەلگەن ئوخشىمامدۇ ؟ — بايىلا بىر مۇنچە چالۋاقاپ كەتتى ، — قارا پاتەم تامدىكى سائەتكە قارىدى ، — بىر سائەتلەردىن كېيىن يەنە ئۇرماقچى ، ئۈمىدى جۈپ يۇمىلاق قىسىپ ، مەشەدە تېلېفون ساقلىساڭ بولارمىكىن .

قەدىردان : «ياتاققا كىرىپ چىقاي» دېسە ، قارا پاتەمنىڭ ئاغزىنىڭ ئېچىلىدىغانلىقىنى بىلگەچكە ، ياۋاشلىق بىلەن تېلېفوننى ساقلاپ ئولتۇردى . ئۇ ئۈچ كۈندىن بېرى 67 ماشىنا گۈلە - قاقنى بىر تەرەپ قىلىپ ، ئۈچ ماشىنا مالنى ئېلىپ ئۇنى خوتەنگە يولغا سالغانلىقى ، كېچىلىرى بولسا زۇلئائىنىڭ كېسىلىگە قاراپ ، ئۇيقۇ - سىز قالغانلىقىنى سۆزلەپ بەرگەندىن كېيىن ، قارا پاتەممۇ ئۇنىڭغا خەيرخاھلىق بىلەن قاراپ باش چايقىدى .

— زۇلئايغۇ ئوڭلاغ قىز ، لېكىننە ، — دېدى قارا پاتەم دىمىقىدا چىكىلداپ ، — ئاشۇ ھۆسنارخان دېگەن بىشەم خوتۇنغا كۈيۈغۇل بولۇشۇڭنى ئويلىساملا بېشىم پىرىرىدە قايدۇ دېسە .

— قېنى سۇنىڭ ئېقىشىغا ، تۈكنىڭ يېتىشىغا قاراپ باقمىمەن .
— دەيدى قەدىردان ، — يا قاينامدىن ، يا سايىرامدىن
چىقارمەن .

— ئاراڭلاردا قىرتنىڭ - سىرتنىڭ گەپ چىقىپ قېلىشتىن
خۇدا ئۆز پاناھىدا ساقلىسۇن ، — پاتەمخان باش چاپقىدى ، — سەن
ھەرگىز ئۇ خوتۇن بىلەن تەڭ بولالمايسەن ، سېنى تىرىكلا يۈتىدۇ
دېگەنە .

ئۇلارنىڭ سۆھبىتى ئەمدىلا قىزىپ تۇرۇشى ، تېلېفون جىرىڭ-
لىدى . پاتەم قۇلىقىغا تۇتۇپلا : « ھە ، بار ... بار ... ئۆزلىرىنى
ساقلاپ ئولتۇرىدۇ ... » دەپلا تېلېفون تۇرۇپكىسىنى قەدىردانغا
تۇتقۇزۇپ قويدى . دەسلەپتە ئۇنىڭ تېلېفون تۇرۇپكىسىنى تۇتۇپ
تۇرغان قوللىرى تىتىردى ، كېيىن كۆزلىرى چەكچىيىپ ، كالا-
پۈكلىرى ئۈمچەيدى ... تېلېفون تۇرۇپكىسىدىن ئىنتايىن تېز ۋە
قاتتىق گۇڭغۇلىدىغان ئاۋاز كەلگەنسېرى ، چىدايى ئاقىرىپ
كەتتى ...

— قاچان ؟ بولىدۇ ... بولىدۇ ... مەن ئەتىلا ... چوقۇم
ئەتىلا ...

قەدىردان تېلېفون تۇرۇپكىسىنى قويۇپ ، كۆزىدىن يۇمىلاپ
چۈشكەن ياشنى بارماقلىرىدا سۈرتۈپ قويدى . بۇنىڭدىن نېمە دېيىد-
شىنى ، قانداق تەسەللى بېرىشنى بىلەلمىگەن پاتەمخان تېڭىرقاپ
تۇرۇپ قالدى .

— ئانامنى ماشىنا سوقۇۋېتىپتۇ ، — دەيدى قەدىردان بوش
ئاۋازدا ، — ھازىر بالىنىستى ئوخشايدۇ .

— ۋاي خۇدايىم ، قانداق ، ئېغىرىمىكەن ؟

— دادامنىڭ دېيىشىچە ئېغىر ئوخشايدۇ ...

— ئەمىسە قانداق قىلىسەن ؟

— ئەتىلەتتىن ماڭىمەن - دە ... بۇ كېچىدە نېمە ئامال ؟

قەدىردان ياتىقىغا كىرىپ پال - پال قەغەز ، سۇلياۋ نەيچە ،
سەرەڭگىلەرنى ئېلىپ ئەمدىلا بىرنى چېكەي دەپ تۇرۇشى ، ئىشك

ئۇرۇلۇپ ياتاققا زوھۇرگاسىيا ، ئابىخان لومپىلار كىرىپ كەلدى .
ئۇلارنىڭ چىرايى ، ھەرىكەتلىرى ، شۇنداقلا گەپ - سۆزلىرىدىن
ئازراق ئىچىۋالغانلىقى چىقىپ تۇراتتى .

— قەدى ئىنى ، تۈرە ئورنىڭدىن ، بەشىنچى قەۋەتكە ھەممىسى
يىغىلىپ بولدى ، — دېدى زوھۇرگاسىيا ، — ئابىخان ئاكىمىز
ساپ مالىدىن تېپىپتۇ ، شۇنىڭ تەمىنى تېتىپ ، ھۇزۇرىنى سۈرۈپ
باقايلى ، تۇر ، تۇر ... تولا ئەزمەڭنى ئەزمە .

ئۇلار بەشىنچى قەۋەتكە چىققاندا ، ياتاققا ئەيسا خېنەنجىر ،
ئەبەي گىتار ، يانچۇقىلار ئاتامانى ئىدرىس مودىڭ ، ئەسەت ئەر -
ۋاھلار يىغىلىپ قالغانىدى . ئۇلار ئىككى پال - پال قەغەز ، ئىككى
دانە پۇل نەيچە تەييارلاپ ، سورۇننى ئىككى ئورۇنغا تۈزۈپ راسا
چەكمەكتە ئىدى . ئابىخان لومپا كەپكە شەپكىسى ئىچىگە يوشۇرغان
ياڭاقىتەك خروئىنى ئېلىپ ، ئۇنى پال - پال قەغەز ئۈستىگە
ئۇۋۇتۇپ چۈشۈردى ، بىر - ئىككىسى سەرەڭگە چاقتى ، قالغانلىرى
نۆۋەت بىلەن تالىشىپ نەيچە بىلەن شوراشقا باشلىدى . ئۇلار ئەنە
شۇنداق راسا پەيزى قىلىپ ، كەيپ سۈرۈۋاتقاندا ، بىر قىز ئىشىك -
نى ئېچىپلا ، ياتاق ئىچىگە بىر قۇر سەپسىلىپ ، ئىشىكنى يەنە
گۈپلا قىلىپ ياپتى . بۇنىڭدىن ياۋايىلىقى تۇتقان زوھۇرگاسىيا
كارىدورغا ئېتىلىپ چىقتى - دە ، قىزنىڭ قىرقىم چاچلىرىدىن
قاماللىغانچە ياتاققا سۆرەپ كىردى . قىز ئارقىغا سۆرۈلۈپ چىرقى -
رىماقتا ئىدى .

— ئاۋازىڭنى ئۆچەر ، ھەي جالاپ ! — ۋارقىرىدى زوھۇرگا -
سىيا ، — ئىشىكنى ئېچىپ ھەممىمىزگە قاراپ قويۇپ ، يەنە كېتە -
ۋاتىمىز ؟ بۇ يەردە ئولتۇرغانلارنىڭ ھېچقايسىسى ساڭا يارىمىدىمى ؟
تۇتۇپ باقە ...

زوھۇرگاسىيا قىزنىڭ بىر قولىنى تارتىپلا ئۆزىنىڭ ئالدىنى
تۇتقۇزدى . باشقىلار قاقاقلاپ كۈلۈشمەكتە ئىدى . قىز بولسا چىر -
قىراپ يالۋۇرۇپ يىغلىغانچە بۇلجۇناتتى .

— قانداق ، تەخەينىڭكىدەك بارمىكەن ؟ — زوھۇرگاسىيا

ئاغزىنى يوغان ئېچىپ ، كۆزىنى يۇمغانچە خىرىلداپ كۆلدى ، —
ئوقۇپ قوي ، پاسكىنا ، ئۇنداق مارايدىغان ئىشنى ئايغاچىلار قىلدۇ ، جۇما !

— زوھۇر ، قويۇۋېتە بولدى ، نۆۋەت ساڭا كالىدى ، —
ۋارقىرىدى قەدىردان قىزغا ئىچى ئاغرىپ ، — نېمە قىلارسەن ئۇ
قىزغا تۇتقۇزۇپ ، ئۇنىڭسىزمۇ نەچچە ئاشناڭ تۇرسا ...
ياتاق ئىچىدە قاتتىق كۈلكە كۆتۈرۈلدى . زوھۇر گاسىيانىڭ
شىرنىڭ پەنجىسىدەك ئالقانلىرىدىن قۇتۇلغان قىز ئۆزىنى ئىشكى-
كە ئاتتى . ئۇ كارىدورغا چىقىش بىلەنلا غەزەپ بىلەن ۋارقىرىدى :
— خەپ لۈكچەك مۇناپىقلار ! «يىكەن كۆل» ساقچىخانىسىدە-
كى يىگىتىمگە تېلېفون بەرمىسەم ...

— يىكەن كۆل ساقچىخانىسىغا تېلېفون بېرەرمىش ۋا ... —
زوھۇر گاسىيا يەنە قاتتىق كۈلدى ، — يىگىتنىڭ بولامدۇ ، كالتەك-
چىڭ بولامدۇ ، ئەكېلىۋەر ، ئېشەك قىلىپ مىنىپ ئوينايمەن !
قىز كارىدور بويلاپ يۈگۈرۈپ كېتىپ قالدى . ياتاقنىڭ ئىچىدە
دە بىر پەس جىمجىتلىق ھۆكۈم سۈرگەندىن كېيىن ، ئەبەي گىتار
ۋارقىرىدى :

— ئاغىنىلەر ، ئۇ پاختاق راستتىنلا ساقچىخانىغا خەۋەر قىل-
لىپ قالسا چاتاق جۇمۇڭلار .

— بۇ رايوننى «ئايىدىڭ ساي» ساقچىخانىسى باشقۇرىدۇ ، —
دېدى ئىدىرس مودىڭ ، — شەھەرنىڭ ئۇ تەرىپىدىن بۇ تەرىپىگە
بىزنى تۇتىمىز دەپ كېلىپ يۈرمەس .

— ھېچنېمە دېگىلى بولمايدۇ ، — ئەيسا خېنەنجىر گەپكە
ئارىلاشتى ، — «يۇقىرىدىن مۇكاپات ئالىمىز» دەپ كەلسىمۇ كې-
لىدۇ ، ئۇ ئىتلار .

زوھۇر گاسىيانىڭ : «ئۇلار كەلسە پالان نېمەمگە ھېساب» دې-
گەن گېپىدىن كېيىن يەنە باشقىدىنلا «ئىش» قا كىرىشىپ كېتىش-
تى . بىرى سەرەڭگە چاقسا ، يەنە بىرى پال - پال قەغەز تۇتاتتى .
سۇلياۋ نەيچە يېتىشمىگەنلىرى پۇل ، قەغەز نەيچىلەردە شورايىتتى .

ئابخان لومپا بايىقى ياڭاقىتەك كالىك خروئىنى قەلەمىتىرىچىدا پال - پال قەغەزگە قىرىپ چۈشۈرەتتى ، باشقىلار : «مەن بىر شوربۇلانى» ، «بايىلا شوربىدىڭغۇ» ، «سەنغۇ دوزاخنىڭ تۈتۈنىگىمۇ توپمايدىغان نېمە !» دېيىشىپ ، خۇددى كىم بالدۇر كۆپرەك شورىدۇ . ۋالسا ، جەننەتنىڭ تۈرىدىن شۇ ئورۇن ئالدىغاندەك قىلىشاتتى . ئەمما ، قەدىردان زادىلا خاتىرجەم ئەمەس ئىدى . ئۇنىڭ قۇلىقىدا دادىسىنىڭ : «ئاناڭنى ماشىنا سوقۇۋەتتى ، گىنتايىن خەتەرلىك ! ساڭا ئانا كېرەكمۇ - يوق ؟» دېگەن سۆزلىرى ھېلىدىن ھېلىغا ئەكس سادا بېرىپ ، كۆڭلىنى بىئارام قىلاتتى ، ھەتتا ئانىسى بۇ دۇنيادا يوقتەك ، ئۆيىگە بارسا ھەممىسى يىغا - زار قىلىشۋاتقاندا دەك تۇيغۇلاردا بولاتتى .

— ھەي بالا سەيگۈيۈەن ، — ۋارقىرىدى زوھۇرگاسىيا ، — نېمە بىر چەتتە يېتىم بالىدەك بوينۇڭنى قىسىپ تۇرىسەن ؟ تۈتە ، مانى بىر پەس شورا .

ياتاقىتىكى سەككىزدەك ئادەم بىر قۇردىن چېكىشىپ ، بەزىلەردى تامغا يۆلىنىپ ، يەنە بەزىلىرى ئۆزىنى كارىۋاتقا تاشلاپ مۈگىدى . شىپ ، ئاق تۈتۈننىڭ شېرىن كەيپىنى سۈرمەكتە ئىدى . زوھۇرگا - سىيا كۆزى ئوچۇق تۇرۇپ خورەك تارتسا ، ئابخان لومپا بۇرىندا پۈشتەك چالاتتى . يەنە كىمدۇر بىرى كالىپۇكلىرىنى دىرىلدەتتى ، ئۆزىمەي پۈدەيتتى . ئۇلار ئەنە شۇنداق دۈت كەيپى بولۇپ جاھاندىن بىخەۋەر پەيزى سۈرۈۋاتقاندا ، ياتاققا سەككىز - توققۇز ساقچى ۋارقىراشقىنىچە كىرىپ كەلدى . ئۇلار ئورۇنلىرىدىن چاچراپ قوپۇپ قارشىلىق قىلغانلارنى توك كالتەكلىرىدە ئۇرۇپ يىقىتىپ ، قوللىرىنى ئارقىسىغا قىلىپ كويىزا سېلىشتى . قەدىردان سەكرەپ تۇرغانچە ياتاقنىڭ بۇلۇڭىغا بېرىپ تۇرۇۋالدى .

— ھەي ھاراملىق ! سەن بۇ يەردە نېمىش قىلىسەن ؟ — ئاق سېرىق ئورۇق ساقچى قەدىرداننى بىر كاچات سېلىۋەتتى ، — سەن گۈيىنىڭ بالىسىغا پوق بارمۇ بۇ يەردە ؟

— مېنى نېمىشقا ئۇرىسەن ، ئاناڭنى ھېچقىمىز ؟ — قەدىردان

ئېڭىكىنى تۇتۇپ قەستەن ۋارقىراپ يىغلىدى، — مەن ئاكامنى ئىزلەپ ئۇلۇشكۈن كەلسەم، مۇشۇ ياتاققا بېلەت كېسىپ بەرگەن تۇرسا ئەينە، مەشەدە تۇرماي ئاناڭنىڭ قېشىدا تۇرسام بولاتتى، ھېشىق! چۈمپۈتمەسەڭ مانا ئايروپىلان بېلىتى...

قەدىرداننىڭ خوتەن شىۋىسىدە قىلغان گېپىدىن ساقچىلار كۈلۈشۈپ كەتتى. ئۇلار ئايروپىلان بېلىتىنى كۆرۈپ، ئۇنىڭ قولىغا كويىزا سالمىدى. لېكىن ئورۇق، سېرىق ساقچى: «كىچىك-كىنە شۇمدىن تىل ئىشتەمدىم» دەپ ھار ئالغان بولسا كېرەك، قەدىرداننىڭ ئەدەبىنى بېرىش ئۈچۈن يەنە دېۋەيلەپ كېلىشى، بايا قېچىپ كەتكەن قىز ۋارقىرىدى:

— ئەركىن، مېنى بوزەك قىلغىنى ئۇ ئەمەس، ئاۋۇ، — قىز زوھۇرگاسىيانى كۆرسەتتى، — ئاشۇ ئوغرى مېنى چېچىمدىن قاماللاپ ئۇردى.

ئورۇق سېرىق ساقچى ئەركىن پەيلىنى بۇزۇپ كەلگەنچە، قولىنى ئارقىسىغا قىلىپ كويىزا سېلىپ قويغان زوھۇرگاسىيانى بىر كاچات سېلىشى، زوھۇرگاسىيا بۇتتەك چەكچىيىپ ھىجايىدى. بۇنىڭدىن ئەركىن: «مېنى مەسخىرە قىلىۋاتىدۇ» دەپ چۈشەندى بولغاي، يەنە بىر كاچات سالىدى...

— ھەي ساقچى، مۇشۇ تايىقنىڭ ئوشۇق كەتتى جۈمۈ، — زوھۇرگاسىيا ھېچنېمە بولمىغاندەك تەمكىن ئىدى، — كېيىنكى تەقدىرىڭنى ئويلاپ قويۇپ قول كۆتۈرسەڭمۇ ئۆلگۈرەتتىڭ...

— ھە، نېمە دەيسەن؟ يوغان سۆزلەيسەنغۇ تېخى... ئەركىن ساقچى زوھۇرگاسىيانى يەنە بىر ئۇرۇشى، ئۇنىڭ جاۋغىيىدىن قان ساقىدى، شۇنداقتىمۇ ئۇ كۈلۈمسىرىگەنچە: — قولىغا كويىزا سېلىنغان ئادەمنى ئۇرماق شۇنداق ئاسانمى.

كەن؟ بىراق بۇ كويىزانىڭ قولىمدا مەڭگۈ تۇرماس... باشقا ساقچىلار يەنە ھۈرپىيىپ كەلگەن ئەركىننىڭ قولىدىن تارتىپ ئېلىپ مېڭىشى، زوھۇرگاسىيا ئۇنىڭ ئارقىسىدىن شالاقىدە قان تۈكۈردى:

— ھەي گۈر - گۈرى بار ، ماغدۇرى يوق قاپاق نوچى ، مەن ساڭا دەپ قوياي ، زوھۇرگاسيانىڭ بەدىنىگە تەگكەن ھەر بىر تاياق ئىنتىقامسىز بولمايدۇ . بۇنى ئېسىڭدە چىڭ ساقلا !
«زوھۇر گاسيا» دېگەن ئىسىم چىقىش بىلەن ساقچىلارنىڭ ھەممىسى قانداقتۇر بىر شۇملۇقنى ئەسكە ئالغاندەك ، بىر - بىرىگە قارىشىپ تېڭىرقاپ قېلىشتى . بۇ ھالدىن قىزنىڭمۇ چىرايى ئاقىرىپ كەتتى ، شۇنداقتىمۇ بىر قانچە ساقچى ياتاقىتىن خروئىن ، نەشە چەككەن نەيچە ، پال - پال ، چىلىم ، غازىلارنى ، شۇنداقلا قىمار ئوينىيدىغان تۆت ئوشۇق ، شىشخال ، قارىتلارنى يىغۇۋالغاندىن كېيىن ھەممىنى ئالدىغا سېلىپ مېڭىشتى . قەدىرداننىمۇ دۈمبىسىدىن ئىتتىرىپ ئېلىپ ماڭدى . ئۇ قارشىلىق قىلغانىدى ، بىر ساقچى : «سېنى ئېنىقلاپ بولغاندىن كېيىن قويۇپ بېرىمىز» دەپ كۆڭلىنى ياساپ قويدى .

ئۇلار پەسكە چۈشكەندىن كېيىن ساقچىلارنىڭ مىنىبۇسىغا كەپلەپ تىقىلدى . پاتىمىغانلاردىن قەدىردان ، ئابىخان ، ئىدرىس مودىڭ ، ئەيسا خېنەنجىرلەر بىر ساقچىنىڭ نازارەتچىلىكىدە ئىدى . رىس مودىڭنىڭ شالى ماشىنىسىغا چىقىشتى .

ماشىنىلار چوڭ يولغا چىقىش بىلەن تۈن قاراڭغۇلۇقنى يالت - يۇلت يورۇتۇپ يۈرۈپ كەتتى . ئابىخان لومپا قەدىرداننى پات - پاتلا بىقىنداپ ، كۆزىدە يۇقىرىنى ئىشارەت قىلاتتى . ئۇ بۇ ھەرىكەتنى قايتا - قايتا قىلغاندىن كېيىنلا ، قەدىرداننىڭ ئىسىگە شەپكە ئىچىدىكى خروئىن كەلدى . ھەرقانداق ئادەم چېكەمدۇ ياكى ساتامدۇ ، نەق خروئىن بىلەن تۇتۇلۇپ قالىدۇ ، ئېغىر چارە كۆرۈلەتتى . شۇڭا ، قەدىردان ئابىخان لومپىنىڭ شەپكىسىنىڭ ئىچىدە - كى خروئىننى چاققانلىق بىلەن ئالدى - دە ، ماشىنا دېرىزىسىنى ئېچىپ سىرتقا تاشلىۋەتتى . ئابىخان «ئۇھ ...» دەپ يېنىك تىن ئالغىنىچە كۈلۈمسىرىدى . ئاندىن ئۇ ئاياغ تەرىپىنى ئىشارە قىلغىلى تۇردى . قەدىردان چاندۇرماي سىلاپ بېقىۋىدى ، ئابىخان لومپىنىڭ پايپىقى ئىچىدىكى كاللەك بىر نېمە قولىغا ئۇرۇندى . قەدىر -

دان تولىمۇ تەسلىكتە ئىشتان پۇچقىنى قايرىپ كالىلەك خروئىنى ئېلىپ ، ئالدىدا ئولتۇرغان ساقچىغا قارىغىنىچە پەيت كۈتۈپ بىر - دەم ئولتۇردى . ئاندىن دېرىزىنى ئېچىپ بىر ئېتىۋىدى ، بىر كالىلەك خروئىنى يول چېتىدىكى ئېچىلىپ قالغان چوڭ سېمونت تۈرۈبىنىڭ ئىچىگە كىرىپ كەتتى . ئەمما ، ئۇ دېرىزە ئەينىكىنى ھاپىلا - شاپىلا كۆتۈرۈۋاتقاندا ، ساقچى كۆرۈپ قالدى :

— ھەي شۇم ، ماشىنا ئەينىكىنى نېمىگە ئاچتىڭ ؟ ياۋاش بول ، بولمىسا ھېلى كۆرگۈلۈكۈڭنى كۆرسىتىمەن ...

— تۈكۈردۈم ، ياكى خەقنىڭ بېشىغا تۈكۈرسەم بولامتى !

— ھەي ھاراملىق ، گېپىڭ نېمانداق يوغان سېنىڭ ؟

مىنبۇس بىلەن شالى «يىكەن كۆل» ساقچىخانىسىنىڭ ھوي - لىسىغا كىرىپ توختىشى ، ھەممىسى يەرگە چۈشۈشتى . ساقچىلار - دىن بىرى ماشىنا ھەيدەپ كەلگەن ئىدىرس مودىنىڭ قولىغا قايتىد - دىن كويىزا سالدى . بۇ ئەسنادا ئىشخانىدىن ئوتتۇرا بوي ، بۇغداي ئۆڭ ، كۆزلىرى يوغان ساقچىخانا باشلىقى راخمان چىراغلار بىلەن ئاپئاق يورۇپ تۇرغان ھويلىغا چىقتى . ئۇ قولىغا كويىزا سېلىنغان بىر توپ ئادەمنىڭ ئەتراپىنى ئايلىنىپ سىنچىلاپ قارىغاندىن كې - يىن ئاچچىقى بىلەن دىمىغىنى قاقتى :

— بۇ داشقالارنىڭ بەزىلىرى بىزنىڭ دائىملىق مېھمانىمىز ، ساقچىخانىمىزنى پات - پات يوقلاپ تۇرمىسا يېگەن نېنى تېنىگە سىڭمەيدۇ ، — راخمان باشلىق تام تەرەپكە قارىۋالغان ئابىخان لومپىغا قانداق ، — ھەي ئابىخان ، چاچلىرىڭ ئاقىرىپ ، يېشىڭ ئاتىشتىن ئاشتى ، نومۇس قىلساڭ بولمامدۇ ، ئاڭلىسام گىلەم دۈككىنىڭ تۈتۈنگە تېگىشىپ چېكىپ بويسەن ، خوتۇن - بالىلار - رىڭمۇ سېنى تاشلاپ كېتىپتۇ . ئۆتكەندە زەھەر تاشلاش ئورنىغا ئاتىتەن ئاپىرىپ ئورۇنلاشتۇرۇپ قويۇپ كەلسەم ، ئەتىسلا قېچىپ كەپسەن ، نېمانداق ئوڭشالمايدىغان ئادەمسەن !

— نەدە ، تاشلاپ چىقىمىغۇ ، باشلىق ، — ئابىخان ئاستا غودۇڭشىدى .

— پوق يەپسەن ، زەھەر تاشلاش ئورنىدىكىلەر بىكاردىن —
بىكار يالغان ئېتىشقا بېشىنى ھەرە چېقىۋاپتىما ! ئەمىسە بۈگۈن
نېمە بولدۇڭ ؟

— خو ... خوتەندىن ، ئابىخان يالغاننى قاملاشتۇرالمىي
دۇدۇقلاپ كەتتى ، — بىر گىلەم سودىگىرى گىلەم ئېلىپ كەپتە-
كەن ، باھاسىنى ئۇقۇشقىلى ، گىلەملەرنى كۆرگىلى بارغان ، ساق-
چىلىرىڭىز تۇتۇپ ئەكەلدى شۇ .

— بولدى ، سېنىڭ تاققۇ - توققۇ ، يالغان - ياۋىداق گەپلەر-
رىڭنى ئاڭلىغۇم يوق ، — راخمان باشلىق ساقچىلارغا بۇيرۇق قىل-
دى ، — ئەكرىپ سولۇپتىڭلار بۇلارنى !

ساقچىلار ئۇلارنى ئېلىپ مېڭىشتى . ئەركىن ساقچى باشلىق-
نىڭ قۇلىقىغا نېمىلەرنىدۇر دېيىشى ، راخمان قەدىردانغا لايىدە
قارىدى - دە ، « ھەي بالا » دەپ چاقىرىۋالدى ، ئاندىن ئۇنى ئىشخا-
نىسىغا باشلاپ ئەكرىپ ئورۇندۇققا ئولتۇرغۇزدى . « مېنى ئۇرار-
مۇ ، سولاقخانىدا قانچىلىك ياتارمەن ؟ » دەپ تىترەپ ئولتۇرغان
قەدىردان باشلىققا قاراشقىمۇ جۈرئەت قىلالىدى . چۈنكى ، قەدىر-
دان بىرىنچى قېتىم ساقچىخاننىڭ سوراق ئورۇندۇقىدا ئولتۇراتە-
تى . ئۇ بۇ يەرنىڭ بۇنچىلىك سۈرلۈك ، مېھرى سوغۇق ، قورقۇنچ-
لۇق بولۇشىنى ئويلاپ باقمىغانىدى . ئۇنىڭ كالىسىدا : « مۇشۇ
يەرگە كىرىپ قالغىنىمنى تونۇش - بىلىشلەر كۆرۈپ قالمىسە-
كەن ، بولمىسا ئاتا - ئانىمنىڭ قۇلىقىغا يېتىپ قېلىش خەۋىپى
بار » دېگەندەك ئەنسىزلىك بولغاچقىمۇ ، « بۇ يەردىن قانداقمۇ
قۇتۇلۇپ كېتەرمەن ؟ » دېگەن ئەندىشە ئۇنى يىلاندىك چىرمىۋالغاندە-
دى . ئاغىچە ساقچىخانا باشلىقى بېشىنى كۆتۈرۈپ قەدىردانغا
قارىدى :

— بالا سەيگۈيۈەن دېگەن سەن بولامسەن ، شوركا ؟

— مېنىڭ ئىسمىم شوركا ئەمەس ، قەدىردان ئەينى ...

— شۇنداقمۇ ؟ — باشلىق كۈلۈۋەتتى ، — بۇلتۇرمۇ ، ئالدىن-

قى يىلىمۇ ، ئىشقىلىپ ، 10 مىڭ سوم تۆلەپ غەيرەت جاڭدۇنى

قۇتقۇزۇۋالغان سەنغۇ دەيمەن ؟
— شۇنداق ، ئەمما ئۇ دېگەن « ئايدىڭ ساي » ساقچىخانىسى

تۇرسا ...

— ئۇ چاغدا مەن ئاشۇ ساقچىخانىدا ئىدىم . مېنى تونۇيالمىدىڭما ؟

— ھوي راست ، ئەجەب بىر كىمگە ئوخشايدۇ ، دەيمەن تېخى .
ئۆزلىرى راخمان باشلىققۇ !

— ھەببەللى ، مانا ئەمدى ئېسىڭگە ئالدىڭ ، — دېدى راخمان
غەلىتىلا ھىجىيىپ قويۇپ ، — مۇنداق بولسۇن ، ماۋۇ تۇتۇلغان
ئالتە ئادەمنىڭ ھەر بىرىگە 3 مىڭ سومدىن 18 مىڭ سوم ئەكېلىپ
بەر ، بىز ئۇلارنى زەھەر تاشلاش ئورنىغا ئۆتكۈزۈپ بېرىمىز ...
قەدىردان باشلىققا : « ئۇلارغا 18 مىليون بەرسەڭمۇ ئۇ يەرگە
بارمايدۇ » دېمەكچى ئىدى ، لېكىن مەشەدىن تېزەك قۇتۇلۇشنىڭ
ئامالىنى قىلىش ئۈچۈن « ماقۇل » دېدى . ئۇ ساقچىخانىدىن چىقىپ
كېتىدىغان ۋاقتىدا باشلىق ئۇنى توختىتىپ :

— ھەي بالا سەيگۈيۈەن ، بىزنىڭ ساقچىلار سېنىڭ خوتەنچە
گېپىڭنى بىر ئاڭلىغۇسى باركەن ، قانداق قىلىسەن ؟ — دېدى .
— بولىدۇ ، مەن پۇلنى ئەكەلگەندىن كېيىن سىزنىڭ ساقچى-
لىرىڭىزغا خوتەنچە گەپ قىلىپ بېرىي ، بولامدۇ ؟

قەدىردان تالاغا چىقىپلا ، « يىكەن كۆل » ساقچىخانىسىنىڭ
دەرۋازىسىغا قاراپ قولىنى شىلتىدى :

— ۋۇي ساقچى تەلەتى يوق ئاچ كۆزلەر ! ساقچىلارنىڭ شەندى-
نى بۇلغايدىغان نان قېپىلار ! سەنلەرگە 18 مىڭ سوم ئەكېلىپ
بەرسەم موڭكىدە سوقۇپ ، ئەتىلا ئاۋۇلارنى « قېچىپ كەتتى » دەپ
چىقىرىۋېتسەن . مەن سەنلەرنى بىلمەمدىمەن ...

قەدىردان كەلگەن يولى بويىچە ئارقىغا قايرىلىپ تېز - تېز
يۈرۈپ كەتتى . ئۇ كېتىۋېتىپ فوسفورلۇق سائىتىگە قاراپ قويدى
ھەم ئىچىدە : « سائەت ئىككى بولۇپ قاپتۇ ... » دەپ پىچىرلىدى .
دېمىسىمۇ تۈن نىسبىدىن ئېشىپ قالغاچقىمۇ ، كوچا ئاپتوبۇسلىرى

ئاللىقاچان توختاپ كەتكەن ، تاكسىلارمۇ بىرە - يېرىم غىل - پاللا كۆرۈنۈپ قالاتتى . ئۇنىڭ كاللىسىغا ھېلىقى تۇرۇبغا كىرىپ كەتكەن بىر كالىك خروئىن كىرىۋالغاچقا ، تاكسىغا چۈشۈشنىمۇ خالىمىدى ۋە يولىنىڭ يىراقلىقىمۇ بىلىنمىدى . قەدىرداننىڭ قەدەم - لىرى بارغانچە تېزلەپ ، يۈگۈرگىنىچە كېتىۋاتاتتى . ئۇ ماڭا - ماڭا يول چېتىدىكى ئېچىلىپ قالغان سېمونت تۇرۇبغا يېتىپ كەلدى . ئەتراپ ئاپئاق قار بولغاچقىمۇ ، تۇرۇبىنىڭ ئاغزى ئوڭ - كۈردەك قاپقاراڭغۇ كۆرۈنەتتى . قەدىردان تۇرۇبا ئىچىگە ئۆمىلەپ كىرىپ سەرەڭگە ياندۇرغانىدى ، كۆپ ئىزدەيمەيلا ھېلىقى بىر كال - لەك خروئىننى تېپىۋالدى . لېكىن ، بىرىنچى قېتىم تاشلىۋەتكەن خروئىننىڭ ئورنى ئېنىق بولمىغاچقا ئۇنى تاپالمىدى .

قەدىردان يەنە يۈگۈرە - يۈگۈرە ، ئاخىر «مۇساپىرلار مېھمان - خانىسى» غا تاڭغا يېقىن يېتىپ كەلدى . ئۇ قاراۋۇلغا دەرۋازىنى ئاچتۇرۇپ ، ھويلىدىكى «لادا» نى ھەيدەپ چىقتى - دە ، ھايال بولماي دوستلۇققا يېتىپ كەلدى . قەدىردان ئائىلىلىكلەر بىناسى - نىڭ قاپقارا تۆمۈر زىخچىلار بىلەن نەقىشلەنگەن دەرۋازىسىنى خېلى قاققاندىن كېيىن ، نۆۋەتچى خادىم سوزۇپ ئەسنىگىنىچە قاراۋۇلغا - نىدىن چىقتى . قەدىردان ماشىنىسىنى ھويلىغا توختىتىپ قويۇپ ، ئۆزى ئىككىنچى قەۋەتتىكى ئۆيىگە چىقىپ كەتتى . بۇ ئۆينى ياكى ، جاكى ، لۇكى قاتارلىق شىركەت باشلىقلىرى ، سۇڭ جىزجۇڭدەك ئىچكىرىدىن كەلگەن قاق سودىگەرلىرى بىلگەن بىلەن ، باشقىلار كۆرۈپمۇ باقمىغانىدى . شۇڭا ، ئۇ بۇ ئۆيدە راھەتلىنىپ يېتىپ قالدى . تاڭغا يېقىن يانقاچقىمۇ ، ئەتىسى سائەت ئونلاردا ئارانلا ئورنىدىن تۇرالىدى .

قەدىردان ماشىنىسى بىلەن دوستلۇقتىكى قازاق چايخانىسىغا بېرىپ بىر چوڭ چىنە قايماقلىق ئەتكەن چايغا نان چىلاپ يەۋالغانىدى . دىن كېيىن دوختۇرخانىغا قاراپ يۈرۈپ كەتتى . ئۇ خوتەنگە مې - گىش ئالدىدا زۇلئايغا خوش دەپ قويمىسا ، ئۇلار ئەنسىرەپ قالات - تى . ئەڭ بولمىسا كۆڭلى نازۇك زۇلئاي : «راستلا مېنى ياخشى

كۆرمەيدىكەن» دەپ تېخىمۇ بىئارامچىلىق ئىچىدە قالاتتى . دېگەن-
دەك قەدىردان ئاخشام بىر كېچە كەلمىگەنگە ، زۇلئاي بالىنىست
ئىشىكىگە قاراپ كۆز قارىچۇقلىرى تۆكۈلەي دېگەندى . قەدىردان-
نىڭ ئاپىسىنىڭ ماشىنا ۋە قەسىگە ئۇچرىغانلىقىنى ئاڭلاپ ، زۇلئاي-
مۇ كۆز يېشى قىلدى . ئۇلار بىر - بىرىگە قىيالىماي تۇرغىنىدا ،
داستىخان قولتۇقلىغان ھۆسنارخان ھاسىراپ كىرىپ كەلدى . ئۇ-
نىڭ چىرايمۇ سۇپسۇر ئاقىرىپ كەتكەندى .

— ۋاي خۇدايىم ، قارىمىسامچۇ كاشكى ، — دېدى ھۆسنارخان
بېشىنى چايقاپ ، — كۆكتات بازىرى مەيدانىدا ئەركىن دېگەن بىر
ساقچىنى ئۇرۇپ ، بىر پارچە بېغىرغا ئايلاندۇرۇپ قويۇپتۇ ! مە-
لىش - مېلىش قان ، چىرايىنىغۇ كۆرگىلىمۇ بولمايدۇ ...
قەدىرداننىڭ كۆز ئالدىدا تۈنۈگۈنكى كۆرۈنۈش ئايان بولدى .
جاۋغىيىدىن قان ساقىۋاتقان زوھۇرگاسىيا يەرگە شالاققىدە قان
تۆكۈرۈپ : «زوھۇرگاسىيانىڭ بەدىنىگە تەگكەن ھەربىر تاياق ئى-
تتىقامسىز بولمايدۇ ، بۇنى ئېسىڭدە چىڭ ساقلا ...» دېگەندى .
مانا ئۇ بىر كۈن ئۆتە - ئۆتمەيلا ئىنتىقام ھۇزۇرىغا قاغانىدى .
قىپقىزىل قاننى كۆرمىگۈچە ئىنتىقام ھۇزۇرىدىن لەززەت ئالالماي-
دىغان قانخور زوھۇرگاسىيا ئەمىلىكتە ئەركىن ساقچىنى سەكراتقا
چۈشۈرۈپ قويغانىدى .

قەدىردان زۇلئاي ، ھۆسنارخانلا بىلەن خوشلىشىپ ، تېز كۆ-
رۈش بۆلۈمىنىڭ كارىدورىغا چىقىشى ، ھېلىقى : «خەپ ، لۈكچەك
مۇناپىقلار ، يىكەن كۆل ساقچىخانسىدىكى يىگىتىمگە تېلېفون بەر-
مىسەم ...» دەپ ھاۋاغا مىخ قاققان قىز مىڭ يەردىن تۆكۈلۈپ
يىغلاپ ، ئورۇندۇقتا شۈمشىيىپ ئولتۇراتتى . ئۇ ئەمدى ھەرقانچە
پۇشايمان قىلىسمۇ ئورنىغا كەلمەيدۇ . قىز قەدىرداننى كۆرۈپ
تېخىمۇ ئېسەدەپ ، ئۆزىنى تۇتۇۋالالمىدى . ئۇنىڭ مىسكىن چىرايد-
دىن ، مۆلدۈرلەپ تۇرغان كۆزلىرىدىن : «مەن ئەقىلىسىز پوقكەن-
مەن» دېگەن ئۆزىنى ئېتىراپ قىلىش ، ئۆكۈنۈش نىداسى ئەلەڭلەپ

تۇراتتى . راست ، ئۇ ئىنتايىن دۆتلۈك قىلغان ، لۈكچەكلەر ، خو-
تۇنسز بويناقلار ، قىسقىسى ، بۇرنىغا سۈيدۈك پۇراپ قالغان ئەر-
لەر قىز - چوكانلارنى كۆرسە چاقچاق قىلىپ ، ئەگەر ئىمكانىيەت
بولسا ئۆيەر - بۇيەرلىرىنى تۇتۇپ رۇھەن لەززەت ئالغۇسى كېل-
دۇ . بۇنداق نازۇك ئىشلارنى ئەقىللىق ئاياللار ئۆز ئىچىگە سىڭدۇ-
رۇۋىتىدۇ ، تۈرگۈنرەكلىرى بولسا تىللاپ ، تۈكۈرۈپ ، ھەيۋە قىلسا
قېچىپ دېگەندەك ئىچىنى بوشتىۋالىدۇ . بىراق ئەرلىرىگە ، يى-
گىتلىرىگە ھەرگىز تىنمايدۇ . چۈنكى ، ئەرلەر بۇنداق ئىشلاردا
قانلىق ۋەقەلەرنى كەلتۈرۈپ چىقىرىدۇ ، ئاقىۋەت يىغىشتۇرۇۋالغۇ-
سىز پاجىئەگە ئاشۇ قىز ياكى ئاشۇ چوكاننىڭ ئەقىلسىزلىكى
سەۋەبكار بولۇپ قالىدۇ ، ھەتتا بەزىلىرى تۈرمە ئازابىنى ، بەزىلى-
رى تۈللۈك ياكى يېتىملىك كۈچلىرىدا سەرسان بولۇش ئاقىۋەت-
لەرنىمۇ كەلتۈرۈپ چىقىرىدۇ ...

— كۆڭلىڭىزنى پاراكەندە قىلماڭ ، ئاچا ، — دېدى قەدىردان
قول ياغلىقىنى سۈنۈۋېتىپ ، — ئەمدى پۇشايمان قىلغىنىڭىز بى-
لەنمۇ ئورنىغا كەلمەيدۇ .

— مەن ... مەن ... نېمىدېگەن كالۋا ... دېۋەڭ ...
ئەقىلسىز ...

قەدىردان «لادا»غا چۈشۈپ كېتىۋېتىپ ، غەلىتە خىياللار قا-
نىمىغا غەرق بولدى . راست ، ئادەم بالىسى بۇ دۇنياغا كېلىپ ،
«ئەجەب توغرا قىپتىمەن ...» دېگەنگە قارىغاندا ، پۇشايمان ، ئۆكۈ-
نۈش ، ئەپسۇسلىنىشى كۆپ بولىدىكەن . شۇڭا ، كۈنلارنىڭ : «خام
سۈت ئەمگەن ئىنسان» دېگىنى شۇ ۋەجىدىنكەن . مانا قەدىردان :
«نېمىشقىمۇ ئەسەت ئەرۋاھنىڭ كەينىگە كىرىپ (ئېسىلزالىلەر)
مېھمانخاننىسىغا كىرگەندىمەن ... ئەرلىك غۇرۇرۇمنى دەپ ئاقنى
ئاغزىمغا ئالغاندىمەن» دېگەن گەپنى قانچە - قانچىلاپ تەكرارلىدى .
لېكىن ، ئورنىغا كەلمىدۇ ؟

قەدىردان مېھمانخاننىدىكى ياتىقىغا كېلىپ ئىككى مايكىسىد-

نىڭ ، ئىچىگە كىيىدىغان كالتە ئىشتانلىرىنىڭ ئىچىگە يانچۇق
تىكىپ پال - پال قەغەز ، سەرەڭگە مونچىقى ، گۈڭگۈرتلۈك سە -
رەڭگە قاپ پارچىسى ، تىرناق تەك ئاق بولاقلاردىن سېلىپ ، چاندۇر -
ماي ئاغزىنى تىكىۋەتتى ، چۈنكى ئۇ ئاتا - ئانىسىنىڭ بۇ ئىشلارنى
بىلىپ قېلىشىدىن بەكمۇ ئېھتىيات قىلاتتى .

ئون سەككىزىنچى باب

قەدىردان سەپەر سومكىسىنى كۆتۈرۈپ ئۆيگە كەچلەپ كىرىپ كەلگەندە ، ئانىسى خەيرىگۈل ئاستاخىدا خىيالىي خېمىر يېيىۋاتاتتى . ئۇ دۈپدۈگىلەك يېيىلغان خېمىرنى ئۇزۇن نوغۇچتا يۆگەپ ئاستاخىغا بېسىپ يۈمىلىتاتتى . خەيرىگۈل ئوغلى قەدىرداننى كۆرگەن بولسىمۇ ، بىراق چىرايىدىن ھېچقانداق ئىپادىنى بىلگىلى بولمايدىغان بىر خىل زەھەردەك بىغەملىك چىقىپ تۇراتتى . قەدىر - دان كۆڭلىدە : « مېنى خوتەنگە ئەكىلىش ئۈچۈن ، ئاناڭنى ماشىنا سوقۇۋەتتى ، دەپ ئالداپتۇ ... » دېگەن غۇم بىلەن ئومۇ بانناپ ئولتۇردى . بىر چاغدىلا خەيرىگۈل خېمىرنى كېسىپ ، چۆپنى سۈ - پۇرغا يېيىۋەتتى ، ئاندىن نوغۇچ بىلەن ئاستاخىنى پاكىز سۈر - تۈپ ، ئاشخانىنىڭ بۇلۇڭىغا تىكلەپ قويدى . ئۇ ھەممە ئىشلىرىنى سەرەمجانلاشۇرۇپ بولغاندىن كېيىنلا ، قەدىرداننىڭ ئالدىغا كەل - دى . خەيرىگۈلنىڭ چىرايى شۇنچىلىك سۈرلۈك بولۇپ كەتكەندە - كى ، قەدىرداننىڭ يۈرىكى سىرقىراپ كەتتى .

— يۈر ، مېھمانخانغا كىرەيلى ، — خەيرىگۈلنىڭ كۆزلىرىدە - دىن چېقىن چېقىۋاتاتتى ، — تۈرە ئورنىڭىدىن !

— ئىش ئالدىراش ۋاقتىدا ئادەمنى ئالداپ ، — غودۇڭشىدى قەدىردان ، — ئۇنداق ئالدىمىسىمۇ كېلىۋاتمەنغۇ ...

— تولا غوتۇڭشىما !

ئۇلار مېھمانخانغا كىرىپ دىۋاندا يانمۇيان ئولتۇرۇشتى . خەيرىگۈل قەدىرداننى بىرىنچى قېتىم كۆرۈۋاتقاندا ، يۈزىنى يې - قىن ئەكىلىپ چەكچەيدى . بۇ ئۆيدە قانداقتۇر بىر ئىشنىڭ يۈز بەرگەنلىكىنى كۆڭلى تۇيغان قەدىردان قورققىنىدىن بارغانسېرى شۈمشىيىپ قالدى ، ئەمما خەيرىگۈلنىڭ ئىككى قولى شارىلا قە -

لىپ قەدىردانىنىڭ ياقىسىدىن بوغدى . تۇيۇقسىزلا يۈز بەرگەن بۇ
ھۇجۇمدىن گاڭگىراپلا قالغان قەدىردان نېمە قىلارنى بىلمەي قال-
دى . خەيرگۈل ئۇنىڭ گېلىدىن تېخىمۇ قاتتىق بوغدى ، چىرايى
تامدەك ئاقىرىپ كەتتى :

— ئېيتە گۇي ! ئېيتە مۇناپىق ! ئېيتە تۈزكۈر ! ئۈرۈمچىدە
نېمىشلارنى قىلىدىغا ؟ مەن سېنى شۇنداق ئېىلىس بولسۇن دەپ
باققانمىدىم ؟ پۈتۈن ئىنسانىيەت ، پۈتۈن دۇنيا نەپرەتلىنىۋاتقان
ئاشۇ قاباھەتنى قايسى دىلىڭ ، قايسى ئېتىقادىڭ ، قايسى ئىمانىڭ
بىلەن ئاغزىڭغا ئالدىڭ ؟

قەدىردان ئانىسىنىڭ ئاخىرقى خىتابلىرىدىن ھەممىنى چۈشەن-
گەنىدى . شۇنداق ، ئۇلار ئوغلىنىڭ قانداق تۇيۇق يولغا كىرىپ
قالغانلىقىنى بىلىپ بوپتۇ !

— ئانا ، مەن...

— گەپ قىلما ، نائەھلى ! ۋۇي يۇرتىنىڭ دۈشمىنى ! مىللەت-
نىڭ ئاسىيسى ! ۋۇي ئانا - ئانىنىڭ بەدىنىگە چىققان مەرەز ! چايان
يۇلتۇزلىرى نەزەر سالغان دەقىقىدە ئاپىرىدە بولغان ئاپەت...

خەيرگۈل قەدىردانىنىڭ كانىيىنى بوغقانچە ، بارغانسېرى دىۋان-
غا نىقتىماقتا ئىدى . پۈدىگەن ئۆپكىدەك ئېسىلىپ كەتكەن قەدىر-
دان نە ئۆزىنى ئاقلىيالمى ، نە قارشىلىق قىلالماي ، بوغۇلۇپ
ياتماقتا ئىدى . ئەمدىلىكتە خەيرگۈلنىڭ كۆزلىرىدىن خۇددى قىر-
غاقلارنى غۇلىتىپ كەلگەن قىيان سۈدەك تۆكۈلۈۋاتقان ياشلار قە-
دىردانىنىڭ يۈز ، كۆز ، بويۇن ، مەيدىلىرىگە غەلۋىردىكى سۈدەك
تاراملاپ چۈشمەكتە ئىدى .

— ئانا ! جېنىم ئانا ! — دىۋاندا بوغۇلۇپ ياتقان قەدىردانىمۇ
ئۇن سېلىپ يىغلىۋەتتى ، — مەن ئازىدىم ... مەن مەلۇن ... مەن
قاباھەت ! لېكىن ئامالىم يوق...

— مەن ... مەن سېنى ئۆلتۈرۈۋېتىمەن ! — ئۇچقاندەك
چىقىپ كەتكەن خەيرگۈل نوغۇچىنى كۆتۈرۈپ كىرگەنچە بىرنەچچە-
نى سېلىۋەتتى . ئەمما ، ئېتىلىپ كىرگەن گۈلنۇر ئۇنى ئارقىدىن

قۇچاقلىغانچە تۇتۇۋالدى . خەيرىگۈل : «مېنى قويۇۋېتىڭلار !» دەپ دەھشەتلىك چىرقىراپ بىردىنلا ھوشىدىن كەتتى . يۈز - باشلىرى قىپقىزىل قان بىلەن بويىلىپ كەتكەن قەدىردان ئۆزىنى ئانىسىنىڭ ئۈستىگە ئاتتى :

— جېنىم ئانا ! مېنى ئۇر... دەردىڭ ، ئازابىڭ مىسقالچە يېنىڭكىلەيدىغان ئىش بولسا ، مېنى ئۇرۇپ ئۆلتۈرۈۋەت ! مەن ... مەن كۆز ئالائىتىسام ئىت بولاي ... توڭگۇز بولاي ...

قەدىردان ئانىسىنى قۇچاقلاپ زار - زار يىغلاۋاتقاندا ، گۈلنۇر ئۇنى ئىتتىرىۋېتىپ ، ئانىسىنى ئۆزى يۆلەپ ، دىۋانغا ياتقۇزدى . خوتەن تېببىي مەكتەپنىڭ 2 - يىللىقىدا ئوقۇۋاتقان بۇ قىز ئائىلە - دە يۈز بەرگەن پارچە كېسەللەرنىڭ ھۆددىسىدىن ئۆزى چىقاتتى . ئۇ خەيرىگۈلنىڭ پېشانىلىرىنى ئۇۋۇلاپ ، بۇرۇن ئاستىغا تىرىنقىدە - نى پاتۇرۇپ ، ئاخىر ئانىسىنى ھوشىغا كەلتۈردى . بۇ چاغدا ئابباس بۇجاڭمۇ كىرىپ كەلدى . ئۇ قەدىرداننىڭ قان بىلەن بويىلىپ كەتكەن يۈز ، بويۇن ، كۆڭلەكلىرى ، شۇنداقلا يەردە ياتقان قان يۇقى نوغۇچىنى كۆرۈپ ، يۈز بەرگەن پاجىئەنىڭ تېگىگە يەتكەندەك بولدى .

خەيرىگۈل «ئۇھ ...» دېگىنىچە مەيدىسىگە ئاللىقىنى قوي - دى . ئۇ گۈلنۇرنىڭ ياردىمىدە دىۋانغا يۆلىنىپ ئولتۇردى . قەدىر - دان بولسا ئۈستۈبشىدىكى قانىنىمۇ سۈرتەي ، ئۆي ئوتتۇرىسىدا تىزلانغىنىچە يىغلاۋاتاتتى .

— قىزىم گۈلنۇر ، قەدىرداننىڭ بېشىنى تېڭىپ قو - يۇڭ ، — دېدى ئابباس ، — جاراھىتىدىن قان كۆپ چىقىپ كەتسە خەتەرلىك ...

— خەتەرلىك بولسا ئۆلەر ، — گۈلنۇر تەتۈر قارىۋالدى ، — ئۇنداق خىروئىن بەڭگىسى ئىنىم يوق !

— مەن سىزگە گەپ قىلىۋاتىمەن ! — خاپىلىقنى كۆتۈرەلمەي تۇرغان ئابباس ئاچچىقىدا قاتتىق ۋارقىرىۋەتتى ، — تاجاۋۇزچى دۈشمەن بولسىمۇ داۋالايدىغان گەپ ...

گۈلنۇر ئورنىدىن تۇرۇپ ، دوختۇر ساندۇقىنى ئېلىپ
كەلدى - دە ، جاراھەت ئەتراپىنى ئىسپىرتلىق پاختىدا تازىلاپ ،
يەنە قانداقتۇر دورىلارنى سۇۋاپ تېڭىپ قويدى .

ئەتىسى شەنبە بولغاچقا ، ئائىلە بويىچە قەدىرداننى سىرتقا
چىقارغىلى قويمىدى . كەچ بولغۇچە ئۇنىڭ خۇمارى تۇتۇپ ، تىترىد-
گىلى ، ئەسنىگىلى ، پۇت - قوللىرى كىرىشكىلى تۇردى . بۇ
ئازابنىڭ دەھشەت ئاغرىقىنى بىر ئۆزى بىلىدىكى ، بۇ دۇنياغا تۇرد-
لىپ قالغىنىغا مىڭبىر پۇشايمانلارنى قىلدى . ئەمما ، ئىككىنچى
كۈنى يەكشەنبە خۇمارى تۇتۇش بىلەن ، ئائىلە بويىچە يېپىلىپ ئۇنى
كارىۋاتقا داكا - ئارغامچىلاردا باغلىۋەتتى .

ئابباس ، خەيرىگۈل ، گۈلنۇرلار بۇرۇن مۇشۇنداق ئىشقا دۇچ
كەلگەن ئائىلىلەردىن ، چېكىپ تاشلىغۇچىلاردىن ئەھۋال ئىگىد-
لىپ ، خەش - خەش (ئەپيۇن غوزىسى) نى قاينىتىپ ، راسا ئاچچىق
قىيام بولغاندا قەدىردانغا ئىچۇردى . ئۇ ئاتا - ئانىسىنىڭ زورى
ۋە تەڭقىسلىقتا بۇ زەھەرنى ئىچتى . ئەسلىدە خەش - خەشتىن
تېۋىپلار بىر نەچچە خىل دورا ياساپ ، ئۇنىڭ بەزىسىنى ئەسەپىلىك-
نى پەسەيتىش ئۈچۈن ساراڭلارغا ئىچۈرەتتى . بۇنى بىرنەچچە كۈن
ئىچۈرگەندىن كېيىن دوختۇرلارنىڭ : «كېيىنچە خۇمار پەيدا قىل-
لىپ قويدۇ» دېگەن ھۆكۈمگە ئاساسەن ، خەش - خەش قىيامنى
ئىچىشنى توختىتىپ ، دوختۇرخانىدىن «دولىڭدىڭ» ، «چۇمادۇ»
قاتارلىق خۇمارنى باسىدىغان ئوكۇللارنى ئەكىلىپ ، ھەركۈنى دې-
گۈدەك گۈلنۇر ئۇنى تەڭشەپ سېلىپ قويدى . «دولىڭدىڭ» ئەسلىد-
دە ئوپىراتسىيىدىن كېيىنكى چىداپ بولماس ئاغرىقنى ، شۇنداقلا
راك كېسىلىنىڭ تەسەۋۋۇرغا سىغىمغۇدەك ئازابىنى يېنىكلىتىش
ئۈچۈن سېلىنىدىغان زەھەرلىك ئوكۇل ئىدى . ئادەتتە دوختۇرخانىد-
ىكى دورىخانىلار بۇ خىل ئوكۇلنى بەرمەيتتى . لېكىن ، ئابباس ،
خەيرىگۈل ، گۈلنۇرلار : «راك كېسىلىگە سالىمىز ...» دەپ يېلىد-
ىپ - يالۋۇرۇپ ئېلىپ كېلەتتى . بۇنداق ئوكۇل شەخسىي دورىد-
خانا ۋە دوختۇرخانىلاردا بار بولۇپ ، ئەسلىدە بىر ئامپۇلى 80

تېيىن ئىدى ، لېكىن ئۇلار 100 سومدىن ساتاتتى . گۈلنۇر ھەر كۈنى ئىنىسىغا دورا ئىچۈرۈش ، ئوكۇل سېلىش ئۈچۈن مەكتەپتىن بۇرۇن قايتىپ كېلەتتى . ئۇلار كېيىنچە «دولگىنىڭ» ، «چۇمادۇ» لارنىڭ يېڭىلانغان تۈرلىرىدىن «فۇكاڭ» ، «كاڭ فۇ» ، «فۇجىڭ-كاڭ» قاتارلىق مەست قىلىش دورا ۋە ئوكۇللىرىنى ئىشلەتتى ، بىراق «دولگىنىڭ» قاتارلىق بەزى ئوكۇللارنىڭمۇ خۇمار پەيدا قىلىدىغانلىقى ئىسپاتلانغاندىن كېيىن ، قەدىردانغا ئۇخلاش مەست قىلىش دورىلىرىنى يېگۈزدى . دېمىسىمۇ ، دەسلەپتە بىر - ئىككى كۈن خۇمار تۇتۇپ قاتتىق ئازابلانغان بولسىمۇ ، كېيىنچە خۇمار پەقەتلا تۇتمىدى . بۇنىڭدىن ئاق كۆڭۈل ئاتا - ئانا ، كۆيۈم - چان گۈلنۇر تولىمۇ خۇشال بولۇشتى ، خروئىن دېگەن بۇ ئالۋاس - تىنىڭ ئاسانلا تەسلىم بولغانلىقىدىن ھەيرانمۇ بولۇشمىدى . ئاتا - ئانىسى ئىشقا ، ئاچىسى بىلەن ئىنىسى مەكتەپكە كەتكەندە ، خروئىننىڭ دەھشەتلىك ئازابىدىن خالىي بولالمىغان قەدىرداننىڭ كالتە ئىشتان ، مايكىلىرىنىڭ ئىچىدىكى تولۇق قوراللانغان خرو - ئىن يەنە ئۆز كۈچىنى نامايان قىلدى . ئوڭىسىغا ياتقان قەدىردان پال - پال قەغەزنى ئېلىپ ، تىرناق تەك خالتىنى چىشىدا يىرتىپ ، سەرەڭگە مونچاقلىرىنى گۇڭگۈرتلۈك پارچىغا سۈركەپ ، خۇماردىن راسا چىقاتتى - دە ، ئۆيدىكىلەر كەلگەن ھامان : «دورا - ئوكۇل - لارنىڭ ئۈنۈمى بولغان چېغى ، خۇمارىم زادىلا تۇتمىدى» دەپ ئۇلارنى خۇشال قىلاتتى . بىر كۈنى دادىسى بىلەن ئانىسى قەدىردان ياتقان كارىۋاتنىڭ ئايىغىغا كېلىپ ئولتۇرۇشتى .

— ھۆم ، ئۆزۈڭنى قانداقراق ھېس قىلىۋاتىسەن ؟ — دېدى ئابباس قەدىرداننىڭ چىرايىغا سەپىلىپ ، — چىرايىڭغۇ خېلى ئوڭشىلىپ قالغاندەك قىلىدۇ .

— دادا ، ئۆزىڭىزگە ئايان ، مەن ياتقىلى 16 كۈن بولدى ، خۇمارىم تۇتمىدى ، — قەدىردانمۇ دادىسىنىڭ چىرايىغا قارايدى ، — ئەمدى ئۈرۈمچىگە كەتمەسم بولماس . ماڭا نۇرغۇن ئېشلار ساقلاپ تۇرىدۇ .

— ساڭا ساقلاپ تۇرىدىغان قانداق ئىشلار كەن ئۇ؟ — ئابباس
ئىشەنمىگەندى ، — ناھايىتى شۇ ئوبۇلھەسەننىڭ قېقىنى سېتىپ ،
ئۇنىڭ پۇلىغا دۇكانلىرىغا مال ئالارسەن ؟

— ئىشەنمىسىڭىز ياقۇپ ھاجىمغا تېلېفون بېرىڭ .

— نېمە ئىشلىقىنى ئېنىق دېمەمسەن ؟ — دېدى خەيرىگۈل
سەل گۇمانسىراپ ، — سەن دېمىسەڭ ، بىز پال سالامدۇق .

قەدىردان «داخىيەن» ، «قوڭۇرتاش» ، «غەربىي دىيار»
شىركەتلىرىنىڭ باشلىقلىرى ياكى مىڭسەن ، جاكى يۇڭچىڭ ، لۇڭ
داتۇلار بىلەن بولغان بەش ئايلىق توختام ، فۇجيەن ئەنبو شەھىرىدە
نىڭ قاق سودىگىرى سۇڭ جىجۇڭغا بىر ئايدا 240 توننىدىن ئالتە
ئايغىچە قاق يەتكۈزۈپ بېرىش توختامى قاتارلىقلارنى سۆزلىگەندە ،
ئابباس بىلەن خەيرىگۈل بىر - بىرىگە قارىشىپ ، چاندۇرماي :
«بولمايدۇ ...» دېگەندەك باش چاپقىدى . ئۇنىڭ ئۈستىگە ، كىچىك
كىنە بىر بالىنىڭ نەچچە شىركەت ، نەچچە خوجايىنلار بىلەن نەچچە
يۈز ، نەچچە مىڭ توننىلاپ توختام تۈزۈشكە ئىشەنمىدى .

— ئانا ، دادا ، سىلەر ماڭا ئىشەنمەيۋاتىسىلەر ، — دېدى
قەدىردان جىلە بولغان ھالدا ، — تېخى ئىككى ناھىيە ، بىر بوز
يەر مەيدانى بىلەن نەچچە مىڭ توننىلىق توختام بار . ئۇلار بىر
ئايدا ئىككى نۆۋەت ئۈرۈمچىگە قۇرۇق مېۋە - چېۋە يۆتكەيدۇ . مەن
ئۇنى تاپشۇرۇپ ئېلىپ ۋاقتىدا بىر تەرەپ قىلمىسام ، ئۇلار نەچچە
كۈن ساقلاپ قايتىپ كەلسە ، مالىنىڭ پۇلىنى ، يەنە ماشىنىنىڭ
كىراسىنى مەن ئۆلىشىم كېرەك بولىدۇ ... ئۇ دېگەن نەچچە مىل -
يون پۇل !

— بۇ توغرۇلۇق ياقۇپ ھاجىم ئېيتقان ، ئۇنى قاچان توشۇپ
تۈگىتىدۇ ؟

— 2 - ئاينىڭ بېشىغىچە .

— بۇ چاغقىچە ھەر ئايدا قانچە ماشىنا توشۇۋاتىدۇ ؟

— ئوخشاش ئەمەس ، — كارىۋاتقا باغلاقلىق قەدىردان سەل
يانتۇ بولدى ، — مەن توختام تۈزگەن كالىنلار ھەر قېتىمدا قانچە -

لىك ماشىنا چىقىرىلىشىغا باغلىق . ئالدىنقى ئايلاردا بىر كالىن 24 ماشىنا ، يەنە بىرى 18 ماشىنا ماغدۇرغان . بۇ قېتىم ئىككى كالىن 67 ماشىنا مالنى بىر يوللا يۆتكەپتىكەن ، ھەممىنى ئۈچ شىركەت بىلەن ئەنبولۇق سۇڭ خوجايىغا تەقسىم قىلىپ بەردىم . — بالام ، — دېدى خەيرىگۈل قەدىردانىڭ قولىنى تۇتۇپ ، — بىزنىڭ سېنى مەيلىڭگە قويۇپ بەرگۈمىز بار ، بىراق ئاڭلىساق بۇ مەزگە داخىل بولغان ئادەم ئاساسان تاشلىيالمىي . مىش ... باشقىلارنىڭ چەكلىنىشى كۆرسىلا يەنە ئۆگىنىۋالارمىش . — ۋاي توۋا ، ماڭا ئىشىنىڭلار . بۇندىن كېيىن دىققەت قىل . سام بولىدىمۇ .

— بولىدۇ ، بالام ، — دېدى ئابباس ئورنىدىن تۇرۇپ ، — ئاچاڭ گۈلنۇر مەكتەپتىن كەلگەندىن كېيىن مەسلىھەتلىشىپ بىر قارارغا كېلەيلى .

ئەتىسى ئىدارىدىن بالدۇرراق قايتقان ئابباس خەيرىگۈلنى مېھمانخانىغا چاقىرىپ كىرىپ ، ئاستا كۈسۈرلاپ گەپ قىلدى : — قاراڭلار ئانىسى ، جىنايى ئىشلار ساقچى ئەترىتىنىڭ باشلىقى ئابلىپىز ئىشخانىغا كەپتىكەن ، — ئابباسنىڭ ئاۋازى بارغانسېرى ئۆزلىدى ، — ئۇنىڭغا مەزلۇم قۇدىمىز ھۆسنارخان تېلېفون بېرىپ : «قەدىردان تېز قايتىپ كەلسۇن ، توپ سېتىش بازارلىرىدىكى قاقچىلار ئاشخانىمىزنىڭ بوسۇغىسىنى تېشىۋېتەي دېدى ...» دەپ گەپ تۈنۈپتۇ . قانداق قىلىمىز ؟ — قەدىردانىڭ توختام توغرىلۇق گەپلىرى راست ئوخشىمايدۇ ؟

— راستلىقى راست ، مەنمۇ ياقۇپ ھاجىمىدىن ئاڭلىغان .

— ھۆسنارخان ساقچى ئابلىپىزنى قانداق تونۇيدىكەن ؟

— ئۇلارنى سۈرۈشتۈرۈپ نېمە قىلاتتىڭ ؟ ئابلىپىز ئۈرۈمچى .

گە بارسىلا ھۆسنارخاننىڭ ئۆيىگە چۈشىدىكەن ، — ئابباس ئويلىدى .

نىپ قالدى ، — بۇ گەپنى قەدىردانغا دەيلىمۇ قانداق ؟

— دەيلى ، — خەيرىگۈل مۇسەل ئەنسىرىگەندى ، — بولمىسا

ھۆسنارخان دېگەن خوتۇن قەدىردانىنى «قاچتى» دەپ ئويلاپ ، ئىش-
نىڭ سەتنى چىقارمىسۇن .

ئۇلار قەدىردان ياتقان ھۇجرىغا كىرىپ ، بىردەم جىم ئولتۇر-
غاندىن كېيىن ، ئەر - خوتۇن ئىككىسى : «قېنى سىلىدىن كەل-
سۇن» دېگەندەك بىر - بىرىگە قاراشتى . ئابباس خوتۇننىڭ بىر
ئالەپشىدىن كېيىن گېلىنى قىرىپ قويۇپ ، ھۆسنارخاندىن تېلپ-
غون كەلگەنلىكى ، قاقچىلارنىڭ ئۇلارنىڭ ئاشخانىسىغا كىرىپ سۈ-
رۈشتە قىلىۋاتقانلىقىنى سۆزلەپ بېرىشى ، قەدىرداننىڭ تىت - تىت
بولغانلىقى چىرايىدىن بىلىندى .

— ئانا ، دادا ، ھۆسنارخان قاقچىلارنىڭ مېنى ئىزلەپ قېلىد-
شىغا ئۇنچىۋالا ئەندىكىپ كېتىدىغان خوتۇن ئەمەس ، — دېدى
قەدىردان جىددىي ھالدا ، — زۇلئاي كېسەل بولۇپ بالىنىستى
يېتىپ قالغانىدى . شۇڭا ، ئۇ خوتۇن : «زۇلئايغا قارىماي خوتەندە
يېتىۋالامسەن» دەپ بەرگەن تېلېفون ئۇ . ئەگەر ۋاقتىدا بارمىسام
قىزىنى ئېلىپ كېلىشتىن يانمايدۇ ...

— جېنىم بالام ، ھېلىقى مەرەزنى راست تاشلىدىڭمۇ
زادى؟ — خەيرىگۈل يەنىلا خاتىرجەم ئەمەس ئىدى ، — سېنى
زادىلا قويۇپ بەرگۈم يوق .

— ئانا ، دادا ، مەن سىلەردىن خۇش بولۇپ قالاي ، مېنى
يېشىۋېتىڭلار ، — قەدىردان خۇمارنىڭ باشلانغانلىقىنى سېزىپ قې-
لىپ تېزلا جىددىيلەشتى ، — مەن يېتىۋېرىپ بەك قىيىنلىپ
كەتتىم . تېزىرەك بولۇڭلارچۇ .

ئابباس بىلەن خەيرىگۈل ئارغامچىنى چىشلەپ يېشىپ بولغۇ-
چە ، قەدىردان ئارانلا چىدىدى . شۇڭا ، ئۇ بوشىنىپ كارىۋاتتىن
چۈشكەن ھامان : «ھاجەتخانىغا كىرىپ چىقاي» دەپلا چىقىپ كەت-
تى . 16 كۈندىن بېرى خۇمارنىڭ تۇتمىغانلىقى ياخشىلىقتىن بېشا-
رەت ، دەپ چۈشەنگەن ئابباس بىلەن خەيرىگۈل بىر - بىرىگە
تەسەللى بېرىشىپ ، ئوغلىنى قويۇپ بېرىش قارارىغا كېلىشتى .
ھاجەتخانىغا چىقىپ كەتكەن قەدىرداننىڭ خۇشال ، تېتىك قايىتىپ

كىرىشى ئۇلارنى تېخىمۇ ئىشەندۈرۈۋەتتى .

قەدىردان چۈشتىن كېيىن پوچتىخانغا كەلدى . ئۇ ياتاقتىكىدە -
لەرگە تېلېفون بېرىپ ، ئۆتكەنكى تۇتۇلغانلارنىڭ ئەھۋالى قانداق
بولدى ، ئۆزىنى سۈرۈشتە قىلىۋاتامدۇ - يوق ، دېگەنلەرنى ئوقۇپ
بېقىپ ، ئاندىن ئۈرۈمچىگە ماڭماقچى ئىدى . تېلېفوننى ئەبەي گە -
تار ئالدى . قەدىردان ئۇنىڭدىن بىر قۇر ئەھۋال سورىغاندىن كې -
يىن بالىلارنىڭ ئەھۋالىنى سورىدى .

— ئۇنىڭدىن ئەنسىرىمە . ھازىر ياتاقتىكى بالىلار غەيرەت
جاڭدۇنى بېيجىڭدىن كەلدى دەپ ئولتۇرۇش قىلىۋاتىمىز .

— غەيرەتكام قايتىپ كەپتۇ - دە ، — قەدىردان كىملىرىنىڭ
قويۇپ بېرىلگەنلىكىنى بىلىشكە ئالدىرىدى ، — ياتاققا راسا پەيزى
قىلىۋېتىپسىلەردە ، سورۇندا كىم - كىملەر بار ؟

— كىم بولاتتى ، غەيرەت جاڭدۇ ، زوھۇرگاسىيا ، ئابىخان
لومپا ، ئەيسا خېنەنجىر ، ئىدرىس مودىڭ ... ئىشقىلىپ ، كونا
ئۆلپەتلەرنىڭ ھەممىسى بار .

قەدىردان تېلېفون تۈرۈپكىسىنى قويۇپ «ئۇھ» دەپ يېنىك
تىن ئالدى . چۈنكى ، ئۆتكەندە سولانغانلارنىڭ ھەممىسى دېگۈدەك
قويۇپ بېرىلگەنىدى . ئۇ پوچتىخاندىن چىقىپ گۈلباغقا كېلىشى ،
قاياقتىندۇر ۋارقىرىشىپ ئەھدە تاۋكا بىلەن ئىمىر ئۈچ بارماق
يېتىپ كېلىشتى . ئۇلار قىلىدىغان قىلىق تاپالماي ، بىرى قەدىر -
داننى كۆكلەرگە كۆتۈرۈپ ماختىسا ، يەنە بىرى ئۇنىڭ دولىسىغا
قىبىقىپ : «زامانىمىزنىڭ يېڭى بايلىرى» دەپ خۇشامەت قىلىشاتتى .
ئۇلار قەدىرداننى كەپتۇ دەپ ئاڭلاپ كۆپ ئىزدىگەنلىكىنى ، لېكىن
ھېچ يەردىن خەۋىرىنى ئالالمىغانلىقىنى ئاغزى - ئاغزىغا تەگمىگەن
ھالدا كاپىلىدماقتا ئىدى . ئاخىر ئۇلارنىڭ بىرى قەدىرداننىڭ پۇتە -
غا ھۆل خىش قويۇپ ، بىرى پۈدەپ يەل بېرىپ ، رېستوراننىڭ
ئايرىم خانىسىغا باشلاپ كىردى . بۈگۈنكى ئولتۇرۇشتا ئەھدە تاۋ -
كا ، ئىمىر ئۈچ بارماق ، ئۆمەر غالتەكلەردىن ئىبارەت داڭلىق
قىمارۋازلاردىن باشقا ، يەنە ئۈچ سەتەڭمۇ بار بولۇپ ، بۇلارنىڭ

ئىچىدە ئەڭ چىرايلىقى يەنىلا ئۆتكەنكى رۇقىيە ئىدى . قەدىردان بىلەن ئىككى كېچە بىللە بولۇپ ، كۆڭلى تىنغۇدەك ئىلتىپاتقا ئېرىشكەن بۇ قىز بۈگۈنكى سورۇندا يەنىلا ناز - كەرەشمىلىرى ئارقىلىق قەدىرداننى ئۆزىگە مەھلىيە قىلىۋالدى .

ئۇلار دەلدەڭشىپ رېستوراندىن چىققاندا ، كوچىلار ئادەمسىز چۆلىسىرەپ قالغانىدى . زەڭگەر ئاسماندا يۇلتۇز تۈدىلىرىنىڭ تۈپلەشپ ، تېخىمۇ يارقىن چاقناپ كېتىشى ئەتىكى قاتتىق سوغۇقتىن دېرەك بېرىپ تۇراتتى .

— قەدىردان دوستۇم ، — دېدى ئېغىرلىشىپ قالغان ئەھدە تاۋكا ، — ئاغزىڭ ھاراق پۇراپ تۇرسا ، ئاتا - ئاناڭنىڭ ئالدىدا تەركى ھۆرمەت بولىدۇ . ئۇقتۇڭما ؟ شۇڭا بىز ساڭا ياتاق ئېلىپ قويغان ، مۇشۇ ... مۇشۇ پەرىشتە سېنى ئاپىرىدۇ . قانداق دېدىم ، مانتوك ئايىم ؟

— چاتاق يوق ، — دېدى تەڭشىلىپ قالغان رۇقىيە ، — چاتاق بار يەردە بىز يوق !

بىر كېچىلىك سەتەڭ ھىيلىسى ئىككى قورۇ - جايىنىڭ بېشىغا سۇ قۇيىدى . قەدىردان ئەتىسى تەكلىپ قىلىنغان قىمار سورۇنىدا ئىككى قورۇ - جايىنى 250 مىڭ سومغا تەۋە قىلىپ ئۆتتۈرۈۋەتتى . ئۇ ئەسلىدە 170 مىڭ سومنى قايتۇرۇۋالسام ئەجەب ئەمەس دەپ ، چورۇق بىلەنلا خامپىغا سەكرىگەندى ، بىراق ئۆلگەننىڭ ئۈستىگە تەپكەندەك ، ئىككى قورۇ - جايىدىن ئايرىلىپ قېلىپ ، ئۈرۈمچىگە پۇچىلانغان ھالدا قايتىپ كەتتى ...

ئايرودرومدىن قوزغالغان تاكىسى ئون نەچچە كىلومېتىر يولىنى بېسىپ كۈن پېتىشقا يېقىن «ھۆسنارخان جەننەت نېمەتلىرى ئاش - خانىسى» ئالدىدا توختىدى . سەپەر سومكىسىنى كۆتۈرگەن قەدىر - دان ئاشخانغا كىرىپ كەلگەندە ، پىياز چاناۋاتقان زۇلئاي ئەتراپتا ئاباق توختى ، كازىم ، ھۆسنارخانلار يوقتەك ، چەيدونى تاشلىۋېتىپ ئۇچقاندەك كېلىپ قەدىرداننى قۇچاقلىۋالدى . ھۆسنارخان كۆر -

مەسكە سېلىپ پەشتاختىدىن باش كۆتۈرمىدى . ئاباق توختى بىلەن
كازىم تاماق سۇنۇش تۆشۈكىدىن ئېرى كەتتى .

— ھەممىسى قاراپ تۇرسا ، — يۈرىكى سېلىپ كەتكەن قەدىر-
دان ئاستا پىچىرلىدى ، — بولدى قىلىڭ ...

— كارىم نېمە ، — زۇلئايۇم پىچىرلىدى ، — ئىشككە قاراپ
كۆزۈمنىڭ قارىسى ئېقىپ كەتكىلى تاسلا قالدى .

— بولدى ، مېنى قويۇۋېتىڭ ، باشقىلار بىلەن كۆرۈشۈ-
ۋالاي ، — قەدىردان زۇلئايىدىن ئارانلا بوشاندى - دە ، پەشتاختا
ئالدىغا كەلدى ، — ئانا ، ئوبدان تۇردىلىمۇ ؟

— مۇنۇي ، قەدىردان بالام كېچىپتۇ ئەمەسمۇ ، — ھۆسنارخان
چاندۇرماي ئورنىدىن تۇردى ، — ئۆي ئىچى تىنچلىقمىكەن ، مەز-
لۇم قۇدىمىزنىڭ ئەھۋالى ياخشىدۇ ؟

— ياخشى ، ئانامنى دوختۇرخانىدىن ئېلىپ چىققاندىن كېيىن
بۇياققا ماڭدىم .

— يائىلا ، توپ سېتىش بازارلىرىدىكى قاقچىلار ئاشخاندە-
مىزنى ئۆتەڭ قىلىۋەتتى ، — دېدى ھۆسنارخان قاپاقلىرىنى
سۈزۈپ ، — كاتتا قاق سودىگەرلىرى ، شىركەت خوجايىنلىرى ،
«بالا سەيگۈيۈەن» دەپ ئىزلەپ كەلدىدا ...

— شۇ ، شۇ ، ئېتىنى ئاتىماي «بالا سەيگۈيۈەن» دەيدىكەن
دېسە ، — تاماق سۇنۇش تۆشۈكىدە ئاباق توختى كۆرۈندى ، — ھە ،
قەدىردان بالام ، يۇرت - جامائەت ، تۇغقانلار تىنچلىقمىكەن ؟

— تىنچلىقكەن ، ھەرقايسىلىرىغا دۇئاسىلاام ئېيتتى .

— سالامەت بولسۇن ، ئاللا ئامان قىلسۇن .

— ئانا ، دادا ، — دېدى زۇلئاي تۈم شۇقىنى ئۇچ-
لاپ ، — ھەممىسى تىنچلىقكەن ، بولدىما ئەمدى ؟ قورسىقى ئېچىپ
كەتكەن ئادەمدىن گەپ سوراۋېرىدىكەنسىلەر ...

زۇلئاي قەدىرداننى باشلاپ خاس خانىغا ئەكىرىپ قويۇپ ،
ئۆزى قايتىپ چىقىشى ، ھۆسنارخان پەشتاختا ئىچىدە تۇرۇپ ۋار-
قىرىدى :

— زۇلئاي قىزىم ، سەن قەدىردانغا ھەمراھ بولغىن ، گۆشنانە-
نى داداڭ پىشۇرۇپ بېرىدۇ .

— ماقۇل ، ئانا .

زۇلئاي خاس خانغا كىرگەنچە ، قەدىرداننى قۇچاقلاپ ، چىر-
مىشىپلا كەتتى . ئۇ تويماي - تويماي سۆيەتتى ، ھىدلايتتى ، ئەرگە-
لەپ كۆكرەكلىرىگە يۈزلىرىنى ياقاتتى .

— كەچتە ياتىقىڭىزغا بارسام بولامدۇ ؟ — ئاناردەك قىزىرىپ
كەتكەن زۇلئاي ئاستا شىۋىرلىدى ، — سىزنى شۇنداق كۆرگۈم
كېلىپ كەتتى .

— كەچتە ياقۇپ ھاجىمنىڭ ئۆيىگە بارماقچى ئىدىم ...

— ئەمەسمەنمۇ بىللە بارىمەن .

— ماقۇل ، بىللە بارايلى .

دەرۋەقە ، بۇ 18 كۈن زۇلئاي ئۈچۈن ئېيتقۇسىز ئۇزۇن
تۇيۇلۇپ كەتتى . ئۇ تېز كۆرۈش بۆلۈمىدە يالغۇز ياتقان ئاشۇ
ئۇزۇن كېچىلەردە قەدىردان كۆز چاناقلىرىدىن بىرەر دەقىقمۇ
نېرى كەتمىدى . ئەنە ، ئۇ ئىككى كېچە پىچىرلىشىپ ، پات - پات
سۆيۈشكەندە ئولتۇرغان ئورۇندۇق ، مانا ئىككىسى باش قويغان
ياستۇق ... توغرا ، ماۋۇ يوتقان ئىچىدە ئىككىسىنىڭ قوللىرى
ئۇچراشقان . راست ، ئۇلارنىڭ قوللىرى بىر - بىرىنى پات - پات
سىقىشىپ قوياتتى . توۋا ، ئەرلەرنىڭ قوللىرى نېمانچە خاسىيەت-
لىك ، سىرلىق ، ھارارەتلىكتۇ ! ھەر ئۇچراشقاندا تارقىغان بىر
قىزىق ئېقىن ئۇنى بېھوشلۇق بۆشۈكىدە ئەللەيلەيتتى ، قانلىرى
تومۇرلىرىنى يېرىۋەتكۈدەك تېپىچەكلەيتتى ، چىداپ بولماس بىر
خىل تەرەددۇت پۈتۈن ۋۇجۇدىنى لەرزىگە سالاتتى .

زۇلئاي قەدىردانغا قاراپ ئولتۇرۇپ ، ئاشۇ تەقەززالىق مىنۇت-
لارنى ئەسكە ئېلىۋاتقىنىدا ، ئۇنىڭ كۆزلىرى گەپ قىلىۋاتاتتى ،
قەدىردان بولسا ئۇنىڭ گەپ قىلىشىنى بىلىدىغان كۆزلىرىگە قاراپ ،
قۇلاقلىرىغىچە قىزىرىپ ، كۆزلىرىنى ئېلىپ قاچاتتى . شۇڭا ، ئۇ
گۆشنانىمۇ خاتىرجەم ئولتۇرۇپ يېيەلمىدى ، زۇلئاي قۇيۇپ تۇر-

غان چاپنىمۇ قانغۇدەك ئىچەلمىدى .

ئۇلار «مۇساپىرلار مېھمانخانىسى» دا ھېلىمۇم پارقىراپ تۇغان «لادا» غا چىقىپ ، ياقۇپ ھاجىمنىڭ ئۆيىگە يۈرۈپ كەتتى . كوچا چىراغلىرى يوللارنى ئاڭلىق يورۇتۇپ تۇراتتى . ئاسماننىڭ ئېگىز يېرىدە مۇئەللەق ئېسىلىپ تۇرغان ئاي ئوغىقى پۈتۈن كائىناتنى ئۆزىنىڭ سىرلىق كۆكۈچ نۇرىغا پۈركىگەندى . ئۇ قەدىردان ، زۇلئاي چۈشكەن «لادا» نى ئەگىشىپ تاداجەيگۈغىچە بىللە كەلدى . لېكىن ، ئۇلار تۇڭگاننىڭ قورۇسىغا كىرگەندە ، ياقۇپ ھاجىم يوق بولۇپ چىقتى . تۇڭگان ئايال ئۇنىڭ ئىلى سەپىرىدىن تېخى كەلمەي گەنىلىكىنى ئېيتتى .

قەدىردان ماشىنىنى قايتۇرۇپ ئارقىغا قايتتى . لېكىن ، زۇلئاي ئاينىڭ زادىلا قايتقۇسى يوق ئىدى . ئۇ بىناقەت سېغىنغان يىگىتتىن بىر تال ئاتقۇچە ، ياق ، مەڭگۈ ئايرىلماي مۇشۇنداق يېنىدا ئولتۇرسا ، مۇڭداشسا ، يېقىندىن بىر - بىرىگە قاراشسا نېمىدېگەن پەيزى - ھە ! توۋا ، بىرىنىڭ قۇتۇلالماي قالغان مېيىپ بالىسى ، يەنە بىرىنىڭ بىر پۇتى گۆرگە ساڭگىلىغان ئانىسى قازا قىلغانغا «قارىلىق تۈتىمىز» دەپ تويىنى 5 - ئاينىڭ 12 - كۈنىگە بېكىتىپ قويغىنى نېمىسى ! ھازىر تېخى 12 - ئايغا ئوتتۇر بولغان تۇرسا ! ۋاي - ۋاي ، قېرىلارنىڭ رەسىم - قائىدىلىرى نېمىدېگەن جىق ! جاق تويىدىغۇ كىشى ...

زۇلئاي يول بويى تاققۇ - تۇققا خىياللار قاينىمىدىن چىقالماي ، «ھۆسنارخان جەننەت نېمەتلىرى ئاشخانىسى» ئالدىغا كېلىپ قالغانلىقىنى تۇيمايلا قالدى . ئۇ : «ماشىنا دېگەنمۇ بولمايدىغان نېمىكەن ، نېمانچە تېز ماڭغان ...» دەپ ئىچىدە خاپا بولدى . — زۇلئاي ، خوش ئەمەس ، — دېدى قەدىردان يېنىغا قايرىلىپ ، — ئۆيىڭىزگە كەلدىڭىز .

— ئەجەب تېز ھەيدەيدىكەنسەن ، — زۇلئاينىڭ چۈشكىسى يوق ئىدى ، — گاچىنى ئىت قوغلىغاندەك چېپىپ ... — بەللى ، تېز ھەيدىگەنگىمۇ خاپا بولامسىز ؟ ئەمەس ئەتە

كۆرۈشەيلى .

قەدىرداننىڭ «ئەتە كۆرۈشەيلى» دېگەن سۆزى «ماشىنىدىن چۈشۈپ كېتىڭ» دېگەننى ئىدى . زۇلئاي بىردىنلا سولتېيىپ ما- شىنىدىن چۈشتى . ئۇ بىرنەچچە ئېغىز يۈرەك سۆزلىرىنى دەۋالغۇ- چە ، قەدىردان «خوش» دەپلا كېتىپ قالدى . ئۇ ئەسلىي دوستلۇق- تىكى ئۆيىگە كەتمەكچى ئىدى ، لېكىن ماشىنا ئالدىغا مېڭىپ ئاسما كۆۋرۈك ئاستىدىن قايرىلىپ ئارقىغا ماڭغاندا ، زۇلئايىنىڭ ئۆيىگە كىرىپ كەتمەي ، ئاشخانا ئالدىدا تۇرغانلىقىنى كۆرۈپ قالدى ، شۇڭا ئۇ ماشىنىنى ئىلاجسىز «مۇساپىرلار مېھمانخانىسى»غا ھەي- دەپ كىرىپ كەتتى . قەدىردان ئىچىدە : «بويىتىلا ، مەن بارغۇچە دەرۋازىنى تاقايدۇ ، يەنە ئىشىك قېقىپ يۈرەرمەنمۇ» دەپ ئويلىدى . قەدىردان بىنا كارىدورىغا كىرىپلا ، ۋىجىك قارا پاتەمنىڭ ۋاتىلداپ كېتىشىدىن قورقۇپ ، نۆۋەتچى خانىغا بويۇنداپ قاراپ ، پەشتاخىنىڭ ئىچىدىكى دېرىزىدىن ئۇنىڭ ئىچكەركى بۆلۈمىدە ئۇخلاۋاتقانلىقىنى كۆردى . قەدىردان پۈتىنىڭ ئۈچىدا دەسسەپ ئۆتتى - دە ، پەلەمپەيگە چىقىپ كەتتى . ئۇ ياتىقىغا كىرىپلا ئى- شىك ، دېرىزىلەرنى ئېچىۋەتتى . چۈنكى ، ياتاق ئىچى بىرخىل دىمىق ، زەي پۇراپ كەتكەنىدى . ئۇ تازىلىق ئۆيىگە كىرىپ ، پۇت - قوللىرىنى يۇيۇپ ، ئىشىك - دېرىزىلەرنى قايتىدىن ئېتىۋې- تىپ ئەمدىلا ياتاي دەپ تۇرۇشى ، ئىشىك چېكىلدى . قەدىرداننىڭ يۈرىكى جىغلا قىلىپ قالدى . بۇنداق كېچىدە تېلېفون كەلسۇن ياكى بىرەر خەۋەر بولسۇن ، خۇش خەۋەر ئەمەسلىكى ئېنىق ئىدى .

— كىم ؟

— مەن !

زىل ئاۋازدىن كىم ئىكەنلىكىنى بىلىپ بولغان قەدىردان «ئاپ- لا» دەپ ئېڭىكىنى قاماللىدى . ئۇ ئىچىدە : «بۇ قىز مېنى تويغۇ- زۇۋېتەمدۇ نېمە ؟ توي قىلماي تۇرۇپ بۇنچىلىك ، توي قىلىپ بولغاندىن كېيىن ئىش باركەن !» دېگەنلەرنى ئويلىغاچ ئىشكىنى ئاچتى . زۇلئاي كىرگەنچە قەدىرداننى قۇچاقلىۋالدى .

— قانداق كىردىڭىز ، سىزنى بىر كىم كۆرمىدىمۇ ؟
— دەرۋازىنىڭ يان ئىشىكى ئوچۇقكەن ، دېرىزە ئاستىدىن
ئېڭىشىپ كىرىۋىدىم ، قاراۋۇل كۆرمىدى ، — دېدى زۇلئاي غەلە-
بىسىدىن شادلىنىپ ، — نۆۋەتچى خانىدىكى ۋات - ۋات خوتۇنمۇ
ئىچكىرىكى بۆلۈمدە ئۇخلاپ قاپتۇ . قەدىردان ، مەن ... مەن بەك
مۇزلاپ كەتتىم ...

زۇلئاي ھېچ تەكەللۇپسىزلا ئۇچىسىدىكى كۈزلۈك پەلتوسى-
نى ، پوپايىكىسىنى ، ئايىغىنى سېلىۋېتىپ ، سېلىقلىق يوتقاننىڭ
ئىچىگە كىرىپ پۈركىنىپ يېتىۋالدى . ئەمدى بۇ قىزنى كەتكۈز-
مەك قىيىن ئىدى . بەلكىم : «سىز مېنى ئەزەلدىن ياخشى كۆرۈپ
باقىمىغان ، پەقەت ئانام بىلەن ئاكىمنىڭ بېسىمى ، يەنە ئۆتكۈزۈپ
قويغان سەۋەنلىڭىز ئۈچۈنلا ئۆزىڭىزنى قۇربان قىلغان» دەپ يىغ-
لاپ - قاقشاپ ، ئادەمنىڭ كۆڭلىنى پاراكەندە قىلىشى تۇرغانلا
گەپ . ئەجەب ئىش ، زۇلئاي ئۆزىنى قاچۇرۇپ ، پەردىشەپ بىلەن
مۇئامىلە قىلغان چاغلىرىدا قەدىردان ئۇنىڭغا قىزىققانىدى . لې-
كىن ، ئۇ تېز كۆرۈش بۆلۈمىدە ياتقان ھېلىقى كېچىلەردە قىلغان
سۆزلىرى ، بەزى «ئامراق» لىقلىرى ، مانا بۈگۈنكى ئاتا - ئانىلى-
رىنىمۇ كۆزىگە ئىلماي قىلغان تۈرگۈنلۈكلىرى قەدىرداننى سەس-
كەندۈرۈپ قويدى . كۈنلارنىڭ : «قوغلىغاندىن قاچ ، قاچقانىنى
قوغلا» دېگىنى خېلى ۋەزنى بار گەپكەن ئەمەسمۇ . قىزىق ئىش ،
ھېلىقى بۇزۇق قىز رۇقىيەگە بولغان ھېسسىياتچىلىكمۇ ئىنتىلىش
كۆرۈنمەيدۇ ياكى ئۇ چاغدا مەست بولغانلىقى ئۈچۈن ئۇنىڭدا تەلۋە
ھېسسىيات ئۆرلىگەنمىدى ؟ !

— نېمانداق ياتمايسىز ، — زۇلئاي چىراغنى ئۆچۈرۈش ئۈ-
چۈن تامدىكى يىپقا قول سوزغانىدى ، ئۇنىڭ قىپقىزىل باغىرداق
بىلەنلا ئىكەنلىكى بىلىندى ، — بولسۇڭ ، يېتىڭ .

قەدىردان كىيىملىرىنى سېلىپ يوتقان ئىچىگە كىردى ...
دېگەندەك زۇلئايىنىڭ بېلىقتەك يالتىراپ تۇرغان يوتىلىرى ، يۈمە-
لاق يۇمران كۆكسىلىرى خۇددى كاشكولدىن چىققانداك مۇزدەك

ئىدى .

— ئۇھ ۋايەي ، بەدىنىڭىز نېمىدېگەن ئىسسىق ؟ — زۇلئاي مەھكەم چاپلاشتى ، — بەك ھۇزۇركەن !

ئۇلار بىردىنلا سۆيۈشۈپ ، پومىلاقلىشىپ كەتتى . لىغىرلاپ تۇرغان يوتىلار ئوتتۇرىسىغا چوغدەك قىززىق ، ئەمما قاتتىق بىر نەرسە قادالغىنىدا ، قىز بىردىنلا ئىگراپ ، قەدىردانىڭ بىلەكلىرىنى چىڭ ئۇشلىدى ...

— زۇلئاي ، كىيىملىرىڭىزنى كىيىڭ ، مەن سىزنى ئاچىقىپ قويماي ، بولامدۇ ؟ — قەدىردان پىچىرلىدى ، — تۇرۇڭ ... — بىر كېچە قونسام بولمامدۇ ؟

— قونسىڭىز بولىدۇ ، — قەدىردان دەمال گەپ قىلالمىدى ، — لېكىن بۇ مېھمانخانىغا پات - پاتلا ساقچىخانىنىڭ ئادەملىرى بېسىپ كىرىپ ، ياتاقمۇ ياتاق تىنتىش ئېلىپ بارىدۇ ... ئۇنداقتا ئىككىلىمىز رەسۋا بولىمىز . — بۈگۈنچە خۇدايىم ساقلايدۇ .

— بوپتۇ ، خۇدايىم ساقلىغان تەقدىردىمۇ ، ئەتە مەن ئانىڭىز بىلەن دادىڭىزنىڭ چىرايىغا قانداق قارايمەن ؟ ئۇلار ئىككىمىزنى ياقۇپ ھاجىمىنىڭ ئۆيىگە كەتتى ، قايتىپ كېلىدۇ ، دەپ بىلىدۇ ، لېكىن تاراق - تۇرۇق شەپە ئاڭلانمىسا ، ھۇجرىڭىزنىڭ چىرىغى يورۇمىسا ، ئۇلار نېمە دەپ ئويلاپ قالار ؟ بولۇپمۇ ھۆسنارخان ئاچامنىڭ ئاچچىقىنى مەندىن ئوبدان بىلىسىز ...

— بوپتۇ ئەمەسمە ، — زۇلئاي كىيىملىرىنى كىيىشكە باشلىدى ، — سىز ... سىز ... بەكمۇ چوڭقۇر ئويلاپ كېتىدىكەنسىز ...

— بۇنداق چۈشەنسەڭىز كەتمەڭ ، — شىمنى كىيىۋاتقان قەدىردان قىزغا قارىدى ، — ساقچىخانىغا بېرىپ قالساق ياكى ئانىڭىز كۈچىلاپ سوراپ قالسا ، ئۆزىڭىز بىرنېمە دەرسىز . — بولىدىلا ، بولىدىلا ، تولا ئادەم قورقۇتماڭ .

قەدىردان زۇلئايىنى كىيىندۈرۈپ ، نۆۋەتچىخانا ئالدىدىن ۋە

قاراۋۇلدىن تۇيدۇرماي ئۆتكۈزۈپ ، يولنىڭ چېتىدىكى ئاشخانا ئال-
دىغا يېتىپ كېلىشتى ، زۇلئاي يىگىتىگە پايلىماي چىڭ قۇچاقلد-
ۋالدى .

— ئەتە نېمىش قىلىسىز ؟ — زۇلئاي ئاستاغىنا سورىدى .
— بىر نەچچە كۈن ئالدىراش ئىشىم بار ، — دېدى قەدىردان
جىددىي تەلەپپۇزدا ، — «داخىيەن» ، «قوڭۇرتاش» ، «غەربىي
دىيار» شىركەتلىرىگە بارىمەن ، توپ سېتىش بازارلىرىنى ئارىلاي-
مەن . ئاندىن خوتەندىن مال كېلىدىغان ۋاقىت بوپقالدى .
— ئەمىسە قاچان كېلىسىز ؟

— كېلەر ھەپتىگىچە كېلەلمەسلىكىم مۇمكىن .
— كەچتىغۇ ياتىقىڭىزدا بولارسىز ؟
— بىلگىلى بولمايدۇ ، بەزىدە باشقا مېھمانخانىلاردا يېتىپ
قالىدىغان ئىشلارمۇ بوپقالىدۇ .

قەدىردان زۇلئايىنى ئۆيىگە كىرگۈزۈۋېتىپ ، ياتىقىغا قايتىپ
كەلدى . ئۇ ئەتىسى ئەتىگەندە «مۇساپىرلار مېھمانخانىسى» نىڭ
كوللېكتىپ ئاشخانىسىدا ئاشتا قىلغاندىن كېيىن «قوڭۇرتاش»
شىركىتىنىڭ قۇرۇق مېۋە - چېۋە توپ سېتىش بازىرىغا كەلدى .
ئۇنىڭ كەلگىنى ئېغىزدىن - ئېغىزغا كۆچۈپ ، بىردەمدىلا : «بالا
سەيگۈيۈەن كەپتۇ» دېگەن خەۋەر بازارغا تارقالدى . دېھقان
قاقچىلار ، قاق سودىگەرلىرى ئۇياقتىن - بۇياقتىن توپلاندى . ئۇلار
ئۆزلىرىنىڭ ماللىرىنى سايە قىلىشىپ ، سۇلياۋ لەمپىلىك سەينىغا
ئاپىرىشتى . قەدىردان خېلى كۆپ ئادەملەرنىڭ قاقلىرىنى تەكشۈر-
گەن بولسىمۇ ، لېكىن كۆڭلىگە يارىغان ئۈچ ئادەمنىڭ 210 توننا
مېلىنى ئېلىپ «قوڭۇرتاش» نىڭ خوجايىنى لۇڭ دانۇغا ئۆتكۈزدى .
ئەمدى ئۇنىڭ بىلەن تۈزۈلگەن توختامدىكى مالدىن پەقەت 40
توننىلا قالغانىدى . ئۇ بوغالتىرىيە ئىشخانىسىدىن ئۆزىگە تەئەللۇق
پۇلنى ئېلىپ قېلىپ ، قالغىنىنى ئۈچ قاقچىغا بېرىپ قايتقۇچە ،
كۈن يامالىق تېغىغا قىڭغاياغانىدى .

قەدىردان «لادا» نى سالقىن ھەيدەپ ، دوستلۇقتىكى ئۆيىگە

قايتىپ كەلدى . ئۇنىڭغا ھاردۇق يېتىپ قالغانمۇ قانداق ، ھېچ
 ئىش خۇشياقمايتتى . شۇڭا ، ئۇ ھۇجرا ئۆيىدىن ئىككى كۆرپە ،
 ئىككى پەي ياستۇق ئاچىقىپ ، مېھمانخانىدىكى گىلەم ئۈستىگە
 سېلىپ يانپاشلىدى ، ئاندىن تىزگىنەك بىلەن 35 دىۋىملۇق «سو-
 نى» ماركىلىق ياپونىيە تېلېۋىزورىنى ئېچىپ قويدى . ئۇنىڭغا
 راستىنلا ھاردۇق يېتىپ قالغانىدۇ ؟ قارالڭ ، تىزگىنەك ئارقى-
 لىق قاناللارنى يۆتكەشمۇ ئېغىر كېلىۋاتقاندەك ، پات - پات بۇرنىنى
 تارتىپ ئەسنەيدۇ ، خۇددى قارا كېسەك قۇيۇپ بېلىنى ئالالماي
 قالغان مەدىكار دەك ، ئۆزىنى ھەر تەرەپكە تاشلاپ ، «ئۇھ» دېگەن
 بىر سۆزنى قايتا - قايتا تەكرارلايدۇ ... ياق ، ئۇنىڭغا ھاردۇق
 يەتكىنى يوق ! ئۇ ئېغىر - ئېغىر تاغار ، يۈكلەرنى كۆتۈرىدىغان
 ھاممال ياكى كەتمەننى ئېگىز كۆتۈرۈپ چاپىدىغان دېھقان بولمىسا !
 ئەڭ بولمىسا بىر كۈن كەچكىچە مۇكچىيىپ ئولتۇرۇپ ، كونا چەم-
 لەرگە سۇ پۈركۈپ ئاياغ چەملەيدىغان ياماقچى ئۇستامىدى ؟ !
 ئۇنىڭ بۇنداق ئىش خۇشياقماس بولۇپ قالغىنىغا بىرەر ئايدىن
 ئېشىپ قالدى . خۇمار تۇتۇش ئالدىدا بۇرنىدىن سۇ ، كۆزىدىن ياش
 ئاقىدىغان ، تولا ئەسنەيدىغان ، پۇت - قوللىرى پالتىدا چانۋەتكەن-
 دەك ئاغرىدىغان بولۇۋالدى ، ھەتتا پۈتۈن بەدەنلىرى ۋە ئۈگە -
 ئۈگە ، سۆڭەكلىرى ئىچىدە مىليونلىغان چۈمۈلىلەر قىمىشىپ مې-
 ڭىپ ، زەھەردەك چېقىۋاتقاندەك ئازابلىناتتى . قىسقىسى ، ئۇنىڭ
 ئاغرىشى ھېچنېمىگە ئوخشىمايدىغان بىر خىل دەھشەتلىك قىيىنلىققا
 ئوخشايتتى . خۇمار تۇتۇش ئالدىدا ۋە خۇمار بېسىققاندىن كېيىن
 ئادەم بىرخىل لەقۋا ، ئېزىلەڭگۈ ، ئىش خۇشياقمايدىغان ھۇرۇن
 بولۇپ كېتەتتى .

بۇ ئالامەتلەر كۆرۈلگەندىن بېرى قەدىردان بازارغا ئانچە چىق-
 مايدىغان بولدى . چىققان تەقدىردىمۇ تۈزۈپ قويغان توختام مەجبۇ-
 رىيىتىدىن بولاتتى ... ئەگەر چىقمىسا ، توختامدىكى ماددىلار مەز-
 مۇنى بويىچە يۇقىرى ئۆسۈم بىلەن تۆلەم تۆلەيتتى . مانا بۈگۈن
 «قوڭۇرتاش» نىڭ توختامدىكى ۋەزىپىسىنى ئاساسىي جەھەتتىن تۈ-

گىتىپ ، تۆت ماشىنا مېلى قالدى . بۇنى مۇشۇ بىر نەچچە كۈن ئىچىدە خوتەندىن كېلىدىغان مالدىن بېرىۋەتسە ، قالغان 2 - ئاينىڭ بېشىغىچە توشۇلىدىغان مال ياكى مىڭسەن بىلەن سۇڭ جىزجۇڭ خوجايىنلارغا تەۋە بولىدۇ . شۇنىڭ بىلەن قەدىردان ئۇلار بىلەنمۇ ئادا - جۇدا بولۇپ ، ئىككىنچىلەپ توختام ، قاق دېگەنلەرگە يېقىن يولمايدۇ . ھازىر ئۇنىڭ پىكىر - خىيالى شۇ ، 1 - ئاي قاچان ئاخىرلىشىپ ، 2 - ئاينىڭ بېشى كېلەر ، ئۇ چاغدا توختام ، ۋەزىپە ، قاق ، سودا دېگەنلەردىن خالىي ، ئوڭدا يېتىپ ، ئاق تۇتۇن ئېلىپ كەلگەن شېرىن خىياللار قاينىمىدا بەھۇزۇر ئۈزەتتى . بازى كىندىكى پۇلى قانچە يىل چەكسە يېتىدۇ . تېخى خوتەندە بىرىنچى قېتىم 170 مىڭ ، ئىككىنچى قېتىم ئىككى قورۇ - جايىنى پۇلغا سۈندۈرۈپ ئۇتتۇرۇۋەتكەن 250 مىڭنى ئامىتى ئوڭدىن كېلىپ قايتا ئۇتۇۋالسا ، بېھسابلا بىر دۇنيا بولمامدۇ ، ئۇ چاغدا خۇمار ئازابىنىڭ غېمىنى يەپ ، ئەلىمنى تارتىپ ئولتۇرۇش بىھاجەت ! كۆرۈپ تۇرۇپسىلەر ، زېھنىياتلىق ئوقۇرمەنلىرىم ! مېنىڭ «بالا سەيگۈيۈەن» نىم ماڭا ئاشۇنداق ۋاپاسىز چىقىپ قالدى . مەن ئۇنى يۈرەك قانلىرىمنى سىياھ قىلىپ بېزىمىگەنمىدىم ! ئۇنىڭ ئۈچۈن قانچىلىك ئاق قەغەزلەرنى قارا قىلىۋەتتىم ! ئۇيغۇرۇمنىڭ مۇشتۇمدەك بالىلىرىنىڭ ئەقىل - پاراسىتىنى نامايان قىلمىغانمىدىم ، ئۇلاردىن بېشىغا بەخت - ئامەت ھومايۇنلىرى قونغاندا قېرىنداشلىرىغا ھىممەت قوللىرىنى سوزىدىغان مەرد ھاتەم دەپ پەخىر - لەنىمىگەنمىدىم ! مانا ئاچچىق - ئاچچىق ياشلارنى تۆكۈۋاتىمەن ، مەن بىلەن تەڭ قەلىمىمۇ قان يىغلاۋاتىدۇ . كۈمۈش چاچلىق پەرىشتە ئانىنىڭ : «ئامەتلىرىڭ چۈش مەزگىلىدىكى دەرەخ سايىسىدەك قىسقا بولىدۇ» دېگەن سۆزلىرىنىڭ نېمىشقىمۇ تېگىگە يېتىدۇ . ۋىراق قەلەمگە مەسلىھەت سالمايغانمەن ! «بالا سەيگۈيۈەن» نىڭ بۇنچىلىك يۈزسىزلىك قىلىپ مېنى ئوسال قىلىشىنى بىلگەن بولسام ، سەھنىلەرنىڭ ئەڭ ئالدىدا ئولتۇرۇپ ئويۇن كۆرىدىغان «چولپان» لاردىن بولۇشقا تىرىشمايمىدىم ! نېمە قىلىمەن تاڭ سۇ -

زۈلمەستىن تا ئالەمنى زۈلمەت باسقانغا قەدەر دۈمچىيىپ ئولتۇرۇپ ! نېمە قىلاي قەلەمنى بېشى بىلەن ماڭدۇرۇپ ، ئۇنى قان - قان يىغلىتىپ ، ئاپئاق قەغەزىلەر باغرىلىرىغا قانچىلاپ داغلارنى سېلىپ...

خەيرىيەت ، قەلىمىم ماڭا نەسىھەت قىلدى :
— بولدى قوي ، نېمىچە ئاھ ئۇرسەن ! رېئاللىقتىكى ئادەملەر ئەمەس ، ھەتتا سەن يۈرەك شەرىپەتلىرىڭنى سىقىپ ، تامچە - تامچە تامدۇرۇپ ياراتقان قەھرىمانلىرىڭمۇ ئاق تۈتۈنگە مەھلىيا بولۇپ قالسا ، ئۇمۇ ناچار ، ناباب ، پەزىلەتسىز ، ئىقتىدارسىز ، ياۋۇز مەخلۇقلارغا ئايلىنىدۇ ...

— بولدى بەس ! — مەن قەلىمىمگە خىتاب قىلدىم ، — ئەمدى ئۇ ھارامزادىنى كۆرەر كۆزۈم يوق ! ئۇ ئاق تۈتۈندە دوزاخ كۈلىگە ئايلىنامدۇ ، چىلىم بىلەن نەشنى ئاشىنا تۇتۇپ مەينەت بەككى بولامدۇ ، پەزىلىتىنى دەپسەندە قىلىپ زىنا يولىغا ماڭامدۇ ، تاۋكا توپىلىرىغا پۇچىلىنىپ ، قىمارۋازلار پىچقىدا ئۆلەمدۇ ، مېنىڭ ئىلاتەتۈرۈم يوق !

— بىلىمەن ، سەن بۇ گەپلەرنى ئاچچىقىڭدا دەۋاتىسەن ، — دېدى قەلىمىم ماڭا تەنبە بېرىپ ، — ئىچىڭدە قان - قان يىغلاۋاتى - قانلىقنىڭ ناتىۋان كۆزلىرىڭدىن بىلىنىپ تۇرۇپتۇ . بىر يازغۇچى يۈرەك قانلىرىدىن ، ئەقىل شەرىپەتلىرىدىن ئاپىرىدە قىلغان قەھرىماننى ، ھەتتا ئاددىي پېرسوناژنى ئۇنداق ئاسان تاشلىۋەتمەيدۇ ...
— زۇۋانىڭنى ئۆچۈر ! — يۈرىكىم ئېچىشىپ تۇرۇپ قەلىمىمنى تىللىدىم ، — جاراھىتىمگە تۈز سەپمىگەن سەن قالدىڭمۇ ؟ ئاڭلىغانىمەن ، ئۇ ئائەھلىنىڭ : «قانچە يىل چەكسەم يېتىدۇ» ، «ئاممىم كېلىپ ھېلىقىلارنى ئوتۇۋالسام» دەۋاتقىنىنى ! بۇنداق تۈزكۈر ، ئاسىي بەدەن قانداقمۇ مەن ياراتقان قەھرىمانغا ئوخشىد - سۇن ! بۇندىن كېيىن نېمە قىلساڭ قىل ، بەتبەخت ! لېكىن : «مەن پالانىنىڭ قەلىمىدىن يارالغان !» دېگۈچى بولما...

ئەقىللىق ئوقۇرمەن ! كۆرگەنلىرى ، ئاڭلىغانلىرى ؟ مۇئەل -

لىپ ياراتقان قەھرىماننى تاشلىۋەتتى ، ئىتنى قوغلىغاندەك قوغ-
لىۋەتتى ! ئەمدى ئۇ ھايتاق يۈگەنسز ئاساۋ ئاتتەك ، چۈلۈكسىز
بۇقىدەك ، زەنجىرسىز ئىتتەك نېمە ئىشلارنى قىلار ؟ ! ئەنە قارالڭ ،
ئۇ ھېلىھەم مېھمانخاننىڭ ئوتتۇرىسىغا سېلىنغان كۆرىپىدە ئېغىد-
ناپ ، خۇشياقمىغاندەك تېلېۋىزور كۆرۈۋاتىدۇ ، پات - پات كۆزد-
دىن ئاققان ياشنى ، بۇرىندىن ساقىغان سۇنى ، جاۋغىيىدىن سىر-
غىغان شۆلگىيىنى سۈرتۈپ قويدۇ ، ئۇزۇندىن - ئۇزۇن سو-
زۇپ ئەسنەيدۇ ، پۇت - قوللىرىنى تاشلاپ كېرىلىدۇ ، «ئۆھ ...
ئۆھ ...» دېگىنىچە ، ھېلىلا ساپاندىن بوشىغان ئۆيدەك ئېغىر
ھاسىرايدۇ ...

قەدىرداننىڭ كۆي تېلېۋىزوردا بولغىنى بىلەن ، كۆڭلى زۇل-
ئاي بىلەن بولىدىغان توي ھەققىدە چىگىش خىياللارغا تولغانىدى .
توي 5 - ئاينىڭ 12 - كۈنىگە بېكىتىلگەن بولسىمۇ ، لېكىن
قەدىردان يېرىم يىل بۇرۇن ئەنسىزلىك ئىلكىدە تىترەيتتى . زۇل-
ئاي بۇ ئىشلارنى بۇرۇنلا ئۇنىڭغا ئېيتقان ، لېكىن قەدىردان قىز-
نىڭ كۆڭلىنى ئاياپ ، ياخشى كۆرگەن قىياپەتكە كىرىۋالغانىدى .
شۇنداق قىلمايمۇ ئامالى يوقتە ! شۇنداقتمۇ ، قەدىردان ھېلىغىچە
ھېلىقى مۇلايىم ، ياۋاش ، چېھرىدىن مىسكىن بىر ئەلەم كۆرۈنۈپ
تۇرغان مېھرىباننى زادىلا ئۇنتالمىدى ! راست ، ئۇ تۈركىيىگە كەت-
كەن مەدىنەنىڭ سۈرىتى ئىدى . ئوخشىمايدىغان بىرلا يېرى ، ئىچ-
تىمىئىي مۇناسىۋەتتە يەكدىللىق روھى كەمدەك قىلاتتى . قەدىردان
قانچىلاپ : «مېھرىبان قىز مەدىنەگە ئوخشىغانلىقى ئۈچۈن ئۇنى
ياخشى كۆرەمدىم ياكى مەدىنە مېھرىبانغا ئوخشىغانلىقى ئۈچۈن-
مۇ ؟» دەپ ئۆزىدىن ئۆزى سورىغانىدى . پاھ ، كۆڭۈل دېگەن
ئەجەب سەزگۈر ، تاۋى ئارۋاك بىر نېمىكىنا ! بولمىسا قەدىردان
مېھرىباننى ئارائلا ئىككى قېتىم كۆردى ، ئىككى قېتىم سۆزلە-
ششكە مۇيەسسەر بولالىدى ، شۇنداقتمۇ قەدىردان ئۇنى قۇم ئىچىد-
دىن كېپەك ئالتۇن ئىزدىگەندەك ئىزدىدى ، بارمىغان ، سورىمى-
غان ، ئوقۇشمىغان يېرى قالمايدى . ۋۇي راست ، ھېلىقى «مۇ-

شۈكەننىڭ پۇلى يوق ، بەزگە ئامراق » دېگەندەك ، ئاققا دۈم چۈشكەن كاۋاپچىنىڭ ئىسمى نېمىتى ؟ توغرا ، توغرا ، ئابابەكرى دۈمچەك . شۇنىڭدىن ئۇقۇشۇپ باقسا بولمامدۇ ؟ قەدىردان سىڭا كۆزىنى قىچىپ قويسىمۇ ، ئۇ بېشى بىلەن ماڭىدۇ . چۈنكى ، ئۇ «بالا سەيگۈ-يۈەن» نى ئۆزىنىڭ شاپائەتچىسى دەپ بىلىدۇ !

خىيال دېگەن شۇنداق ئۇچقۇر نېمىكەن ، قەدىردان بىردەمنىڭ ئىچىدە جاھاننى تاسقاپ چىقتى . چىگىش خىياللار باشلىغان كۈچىدە . لاردا قاتراپ يۈرۈپ كۆزىمۇ ئۇيقۇغا كەتتى . ئەمما ، ئۇ شۇ ھامان چۆچۈپ ئويغاندى . چۈنكى ، كىمدۇر بىرى ئىشىكنى بىر خىلدا چېكىۋاتاتتى . قەدىردان ئېرىنچەكلىك بىلەن ئورنىدىن تۇرۇپ ئىشكنى ئاچتى . توۋا ، ماۋۇ كارامەتنى كۆرۈڭ ، ئاخىر زامان بولۇپ قالغانمۇ نېمە ، ھېلىلا خىيال ئەلگىكىدىن ئۆتكۈزگەن ئابابەكرى كاۋاپچى ئىككى نان ئارىسىغا ئېلىنغان كاۋاپنى تۇتۇپ ، دۈمچەيگىنىچە ھىجىيىپ تۇراتتى :

— قەدىردان بايۋەچچە ، ئۆزلىرىگە كاۋاپ ئەكىلىۋىدىم . بەك سىڭىپ پىشتى . ئىسسىقدا ياۋالغان بوسىلىرى ...

— مېنىڭ بارلىقىمنى قانداق بىلىدىلا ؟

— مېنىڭ قارىسىلا ، بايۋەچچەم ، بىر كۆزۈم كاۋاپداندا ، يەنە بىر كۆزۈم سىلىنىڭ مۇشۇ تار كوچىدا ، — ئابابەكرى بوينىنى قىسىپ تۇراتتى ، — بايا ماشىنىلىرىنىڭ يالتىتىدە پارقىراپ ئۆتۈپ كەتكەنلىكىگە كۆزۈم چۈشۈپ قالدى دېسىلە .

«بىر كۆزۈم سىلىنىڭ مۇشۇ تار كوچىدا» دېگەن سۆز قەدىرداننى ئويلىتىدۇرۇپ قويدى . راست ، خروئىغا ئۆگىنىپ قالغان ئادەمنىڭ بېشىدا قىلىچ تەڭلەپ تۇرساڭمۇ ، يەنىلا چېكىدىغىنىنى چېكىۋېرىدۇ . بىر كۈنلۈك كاۋاپ تىجارىتىدىن كىرگەن پۇل بىر قېتىملىق چېكىشكە يەتمىسە ، تار كوچىغا تەلىمۈرمەي قانداق قىلاتتى ؟ قەدىردان ئۇنىڭ قولىدىن كاۋاپنى ئېلىپ ، ئۇنى ئۆيگە تەكلىپ قىلغانىدى ، ئۇ قورۇنۇپ ، ھىجىيىپ ، ئالقانلىرىنى ئىشقىلاپ ، كىرىشكە پېتىنالمىدى ، كېتىشكە كۆڭلى ئۈنىمىدى . ئۇنىڭ

نېمىنى تەمە قىلىۋاتقانلىقى ئېنىقلا ئىدى .

— ئابابەكرى ئاكا ، كارىدوردا بۇنداق تۇرۇۋالسىلا ، مەن خىجىل بولۇپ قالىدىكەنمەن ، ئۆيگە كىرسىلە ، توڭغۇپمۇ كېتىپتىلا .

— بولدى... بولدى ، بېگىم... بولدى ، خانزادەم ... مەن... مەن پۇل ئالمايمەن...

— پۇل ئالمايدىغانلىقلىرىنى بىلىمەن . قېنى ئۆيگە كىرسىلە . ئابابەكرى ئۆيگە كىرىپ ، تېلېفۇن زور ، گۈللۈك يېشىل گىلەم ، سوغۇق - ئىسسىق ھاۋا تەڭشىگۈچ ، قىسقىسى ، ئۆيدىكى پۇللۇق ۋە ھەيۋەتلىك مۈلۈكلەرنى بۇرۇن بىر نەچچە قېتىم كۆر-گەچكە ، ئۇلارغا ئانچە سىنەكەپ كەتمىدى . ئۇنىڭ پۈتۈن ئەس - يادى ئاشۇ ترىناقىتەك سۇلياۋ خالىتىدا قالغانىدى . قەدىردان ئىچكەر - كى ئۆيگە كىرىپ كېتىپ ، ئىشكاپ ئىچىدىن قول ياغلىقىغا ئورال - غان ياڭاقىتەك چوڭلۇقتا خروئىنى ئالدى . بۇ «پىكەن كۆل» ساچىخانىسىدىكىلەر تۇتۇپ ماڭغاندا تۇرۇبا ئىچىگە تاشلىۋەتكەن ئابىخان لومپىنىڭ پىرسىلانغان خروئىنى پارچىسى ئىدى .

— تۇتسىلا ، ئابابەكرى ئاكا ، — قەدىردان قول ياغلىقىغا تۈگۈلگەن نەرسىنى بەردى ، — بۇ سىلگە خېلى ئۇزۇن ۋاقىت يېتىدۇ .

— ئاھ بېگىم ! ئاھ خانزادەم ! — ئابابەكرى دوڭكىدا تىزلى - نىپ قەدىرداننىڭ پۇتلىرىنى قۇچاقلدى ، — خۇدايىم سىلنىڭ ھۆرمەت - تۆھپىلىرىنى ، مەرتىۋىلىرىنى تېخىمۇ يۇقىرى قىلغاي ، دۆلەتلىرى زىيادە بولغاي ! ئۆمۈرلىرى ئۇزۇن ، ئامەتلىرى بېھى - ساب بولغاي !

— ئا... تۇرسىلا ، تۇرسىلا ، بىزدە يوقلا بىر ئادەتنى قىلىۋاتى - دىلىغۇ ! تىزلىغانلىرىنى ئاز دەپ ، پۇتسىمۇ سۆيەمدۇ !

قەدىرداننىڭ راستلا ئاچچىقى كەلگەنىدى . خۇدانىڭ بىر لەنەت - گەردى بەندىسى تىلەك تىلىسە ، بىزنىڭ ئاخۇن ، دانالىرىمىز ئې - شەك باقامدۇ ! توۋا ، ماۋۇ كۈل بەڭگىنىڭ خۇدانى تىلغا ئېلىپ

سورمىغىنى قالدىدا! قەدىردانغا تىلىگەن ئاشۇ ئامەت ، بايلىقلارنى ئۆزۈڭگە تىلىسەڭچۇ! سەندەك ئاققا دۈم چۈشۈپ ، ئىمانىنى بۇلغىدىغان ئاسىنىڭ تىلەكلىرىگە خۇدايىم ئېرىپ قالارمىدى!

— خوش... خوش ، شاھزادەم! مەن... مەن قايتاي ، — ئابابەكرى ، قەدىردان خروئىنى تارتىۋالدىغاندەك ، شارىلا قويۇن يانچۇقىغا سالدى ، — ئۆزلىرىگە رەھمەت! رەھمەت... قىزىم كاۋاپدانغا قاراپ قالغان...

— ئابابەكرىكا ، سىلىدە بۆرەك كاۋىپى يوقمۇ؟

— بار... نېمىشقا بولمايدىكەن ، بېگىم...

— ئابابەكرىكا ، مېنى بېگىم ، خانزادەم ، شاھزادەم دېمىسىدە...

لە ، مەن خىجىل بولىدىكەنمەن .

— بولىدۇ ، بولىدۇ ، غوجام... ئالتۇن غوجام... يامبۇ غوجام... بۆرەك كاۋىپى يېگۈلىرى بولسا ، مەن ھازىرلا پىشۇرۇپ قىزىمدىن ئەۋەتەي... قىزىم قارىسىلا ، ئەدەسەز ئۆز ، — ئابابەكرى قۇللارچە ئېگىلىپ ، ھىجىيىپ تۇراتتى ، — بىر كۆرسىدە... لە ئاندىن گېيىمگە ئىشىنىدىلا... مېنىڭ قىزىم يەتتە ئىككىلىمدا كەم تېپىلىدۇ . ئۇ تېخى ئەمدىلا 14 ياشقا...

— ۋاي - ۋوي ، لاۋزا قوغۇننىڭ ئۇرۇقى كۆپ ، دەپ ، نېمانداق قۇمدەك گەپ قىلىدىلا! بولدى ، بولدى... ماڭسىلا... قەدىردان بۇ ئادەمنىڭ ھەددىدىن زىيادە خۇشامەتلىرىدىن بىزار بولدى ، شۇڭا مېھرىباننى سۈرۈشتە قىلىشنى خالىمىدى . ئەمما : «خروئىن ئادەمنى شۇنچىۋالا نەزىرى پەس ، غۇرۇرسىز ، ۋىجدان-سىز ، قۇل قىلىۋېتەلمىغاندۇ؟ ئەگەر پۇلۇم بولمىسا مەنمۇ شۇنداق بولۇپ كېتەرەممۇ؟» دېگەنلەرنى كۆڭلىدىن ئۆتكۈزگەندە ، ۋۇ-جۇدىنى ئىتىرەك بېسىپ كەتتى .

ئەمدى قەدىرداننىڭ ئۇيقۇسى قاچقانىدى . ئابابەكرى ياكى ئۇ-نىڭ قىزى بۆرەك كاۋىپىنى ئېلىپ كەلسە ، ئەلۋەتتە ئۇنى تاپشۇرۇ-ۋېلىپ پۇلىنى بېرىش كېرەك . يەنە بىر تەرەپتىن ، تېلېۋىزوردا تارىخىي خاراكتېرلىك بىر جىددىي ۋەقە قويۇلۇۋاتاتتى . ياپونىيە-

نىڭ ئاۋىئاماتىكىسىدىن ئۇچقان ئايروپىلانلار ئامېرىكىنىڭ پېئارل خاربۇر ئارىلىدىكى پاراخوتلىرىغا ھۇجۇم قىلىدۇ ، سۇ ئۈستى ئوت دېڭىزغا ئايلىنىدۇ . كېيىن ياپونىيىنى تەسلىم قىلدۇرۇش ئۈچۈن ، ئامېرىكا ياپونىيىنىڭ خروشما ۋە ناگاساكى ئارىلىغا ئاتوم بومبىسى تاشلاپ ، نەچچە يۈز مىڭلىغان بىگۇناھ پۇقرا ۋە شەھەرلەر كۆيۈپ كۈلگە ئايلىنىدۇ ...

قەدىردان تارىخ ئوقۇتقۇچىسى سۆزلەپ بەرگەن بۇ تارىخنى تېلېۋىزوردا كۆرۈپ ، ئۆزى خۇددى ئاشۇ ئۇرۇشلارغا قاتناشقانداك ھاياجانلاندى . ۋەقەلىكنىڭ جىددىيلىكى ، ئاتوم نۇرىدا كۆيۈۋاتقان ، ساراڭ بولۇپ قالغان ئادەملەر ، چىرقىراپ - يىغلاپ باشپاناھسىز تەمتىرەپ يۈرگەن يېتىم بالىلار ، ئۆرۈلۈۋاتقان بىنالار ، قىپقىزىل يالقۇن ئىچىدە قالغان پۇقرالارنىڭ ئۆي - ماكانلىرى قەدىرداننى جىددىيلەشتۈرۈپ ، قانچىلىك ۋاقىت ئۆتۈپ كەتكەنلىكىنى بىلمەيلا قالدى . شۇڭا ، ئۇ ئىشك قوڭغۇرىقى مۈزىكىلىق سادا بەرگەندە چۆچۈپ كەتتى . قەدىردان تېلېۋىزورنىڭ ئاۋازىنى تىزگىنەك بىلەن سەل پەسەيتىپ قويۇپ ، ئورنىدىن تۈردى . ئۇ ئىشكىنى ئېچىپلا كۆزلىرى چەكچىيىپ ، نەپەسلىرى ئۈزۈلۈپ ، يۈرىكىنىڭ ئۇرۇشى ئۆزىگە ئاڭلانغۇدەك گۈپۈلدەپ ئۇرۇپ قالدى . ئۇ ھەقىقەتەن ئۆز كۆزلىرىگە ئىشەنمەي قالغانىدى .

— مېھرىبان ...

— قەدىردان ئاكا ...

— ئۆيگە كىرىڭ ...

— ياق ، بولدى . دادام بۇ بۆرەك كاۋىپىنى ئەۋەتكەنىدى . مېھرىبان بۇرۇنقىدەكلا قەدىردانغا تىكىلىپكىنە قارىمىدى ، پەقەت يەرگە باققىنىچە نازۇك سېمىسى يايىدەك ئېگىلىپ تۇراتتى ، بۇ پەزىلەت بابىدا يەكتا بىر قىزنىڭ تەزىم بەجا كەلتۈرۈشى ئىدى ، ئەلۋەتتە . نەچچە يىلدىن بېرى بۇ كەم سۆز ، كەم دىدارغا غايىبانە كۆيۈپ ، ئوتىدا كۈل بولغان ، سۈيىدە ئاققان ، ئۇزۇن قارا تۈنلەردە ئويۇقىدىن بىدار قىلغان ، خىيالىنى توزانغا ئايلاندۇرغان بۇ باغرى

تاش كىچىككىنەم مانا ئالدىدا تۇرۇپتۇ . توۋا ، ئۆزى غورۇلاي^① نىڭ بالىسىدەك بىر سىقىم ، لېكىن ئۇنىڭ مېھرى ئوتى نېمانداق ئالەم-چىدۇر !؟ يەنە كېلىپ قولىنىڭ ئۈچىنى تۇتقۇزمىسا ، مېھرىنى قاچۇرۇپ پىنھان تۇتسا ، دۈپدۈڭلەك قارا كۆزلىرىنى ئۇزۇن كىرىپكىلىك چۈمپەردىلەر ئارىسىغا يوشۇرسا ... بۇ ... بۇ قۇزغۇن-نىڭ ئۇۋىسىدا ئاپىرىدە بولغان جەننەت قۇشمۇ نېمە ؟ ! ئۇ قاچاند-غىچە قەدىرداننى قىينايدۇ ؟ قىيا بولسىمۇ بىر قارىسىچۇ كاشكى ! قەدىردان ماڭماقچى بولۇپ ئارقىسىغا داڭغان مېھرىباننىڭ بىلىكىدىن بىرلا تارتىپ ئۆي ئىچىگە ئېلىپ كىردى ، شۇ ھامان ئىشىكنى گۈپلا قىلىپ ياپتى . ئۇ قىزنى بىتاقەت ھالدا باغرىغا باستى - دە ، لەۋلىرىگە سۆيمەكچى بولدى ، ئەمما قىزنىڭ يېلىنىش ۋە بىچارىلىك بىلەن تولغان كۆزلىرىنىڭ نەملىك يالقۇنىنى كۆرۈپ قالدى . قەدىردان قىزنى ئاستا قويۇۋەتتى ، مېھرىبانمۇ ئىنتايىن مەيۋىس ھەم ئۈمىدسىز كۆزلىرىنى قەدىردانغا تىكتى ...

— توۋا ، سىز ... سىز ئابابەكرى ئاكىمنىڭ قىزىكەنسىز - دە ، — قەدىرداننىڭ ئاغزى تۇنجى قېتىم زۇۋانغا كەلدى ، — مەن مۇشۇ ئۆيىنى ئالغاندىن بېرى دادىڭىز بىلەن تونۇش !
— مۇشۇ ئۆيىنى ئېلىپ زىننەتلىگەن ، ئۆي جابدۇقلىرى ئې-لىپ كەلگەن چاغلىرىڭىزدىن تارتىپلا سىز ئىكەنلىكىڭىزنى بىلەتتىم ...

— ئەمىسە نېمە ئۈچۈن مەندىن قېچىپ يۈردىڭىز ؟
— مەن سىزدىن نېمىشقا قاچقۇدەكمەن ، پەقەت زۆرۈرىيتى يوق دەپ بىلىدىم شۇ ...
— سىزچە زۆرۈرىيتى يوقمىدۇ ؟ — قەدىردان بىردىنلا سولتېيىپ قالدى ، — ھېلىقى يىلى بوتكا دالدىسىدا نېمە دېيىشكە-نىدۇق ؟

— شۇ چاغدىمۇ «زۆرۈرىيتى يوق» دېگىنىم ئېسىمدە ...
— ۋاي خۇدايىم ، بوسۇغىدا ئۆرە تۇرۇۋالغىنىمىزنى قارالڭ ،

① غورۇلاي — كىچىك ، ئەمما ئوماق قۇش .

قېنى كۆرپىگە كېلىڭ ، بولمىسا دىۋانغا...
— ياق ، مەن كەتمىسەم دادام ئەزىسرەپ قالىدۇ ، خاپا بولماڭ .

— نەچچە ۋاقىتتىن بېرى دادىڭىز بىلەن ئالاقىلىشىپ يۈرۈپ-
مۇ ، ئەجەب سىزنى ئۇچراتمايتىمەن .

— ئۇ چاغلاردا دادامنىڭ شاگىرتى بار ئىدى ، — دېدى
مېھرىبان مۇلايىملىق بىلەن ، — ئۇ بالا يۇرتىغا كەتكەندىن كېيىن
مەن ياردەملىشىۋاتىمەن . خوش ، قەدىردان ئاكا ، مەن ماڭاي .
— ۋاي خۇدايىم ، ئاران تېپىشقاندا ، يەنە بىردەم ئولتۇرسىڭىز
بولمامدۇ .

— پۇرسەت بوپقالار .

قەدىردان مېھرىباننى ئۇزىتىپ خالتا كوچىغىچە بىللە چىقتى .
ئاسمان سۈرتۈلگەن چىنىدەك پاكىز ، يۇلتۇزلار جىلۋىلىنىپ تۇرات-
تى . تىنىق زەڭگەر ئاسماندىكى ئاي تىمتاس كوچىلارنى ئاپئاق
يورۇقلۇققا چۆمدۈرگەنىدى . مېھرىباننىڭ ئايدىڭدىكى سەرۋى بويى-
غا ، گۈلىسمان چېھرىگە ، ساغرىسىدا سويلاپ تۇرغان بىر ئۆرۈم
توم چېچىغا قاراپ پايلىمىغان قەدىردان تۇيۇقسىزلا قىزنىڭ ئالدىنى
توستى ۋە ئۇنى قۇچاقلاپ سۆيدى . قىز بۇلجۇنۇپ ، مورلاپ ، ئىت-
تىرىپ بىشەملىك قىلمىغان بولسىمۇ ، نومۇس ئاچچىقىنى كۆزد-
دىن ئالدى . ئاي نۇرىدا ئۇنىڭ ياشلىرى ھال رەڭ نۇر بولۇپ
يۈزلىرىگە تۆكۈلدى ...

— كەچۈرۈڭ ، — دېدى قەدىردان ھاسىراپ ، — ئۆزۈمنى
زادىلا تۇتۇۋالالمىدىم...

مېھرىبان خوشمۇ دېمەي ، بېشىنى سالغىنىچە كېتىپ قال-
دى . ئۇ كاۋاپچىلار قاتارىغا كەلگەندە ، دادىسى ئىشتىن چۈ-
شۈپ نەرسە - كېرەكلەرنى يىغىشتۇرۇۋاتاتتى . ئۇلار ئىككىسى
كاۋاپدان ، ئورۇندۇق ، شىرە قاتارلىقلارنى دۇكان ئىچىگە توشۇپ ،
قۇلۇپ سالغاندىن كېيىن ئۆيلىرىگە قايتىشتى . ئابابەكرىنىڭ چىرا-
يىدىن بىر خىل خۇشاللىق ئەكس ئېتىپ تۇراتتى .

— قىزىم مېھرىبان ، ھايال بولۇپ قالدىڭىزغۇ ؟ — ئابابەكرى
قىزىنىڭ چىرايىغا سەپسالدى ، — قەدىردان بايۋەچچە بىلەن مۇڭدە-
شپ قالدىڭىزمۇ نېمە ؟

— ياقەي ، دادا ، مۇڭداشقىلى مەن ئۇ ئادەمنى تونۇمى-
سام ، — مېھرىبان دەرھاللا بىر باھاننى تاپتى ، — كوچا دوقمۇ-
شدا ئىككى ماشىنا سوقۇلۇپ كېتىپتىكەن ، ئادەملەر توپلىنىپ
كېتىپتۇ . شۇڭا ، ھايال بولۇپ قالدىم .

— قانداق ، قەدىردان بايۋەچچە بولامدەكەن ؟

— نېمىگە بولامدەكەن دەيسىز ؟

— ئۇنداق بىلمەس ، ئوقماس بولۇۋالدىڭىزچۇ ، قانداق ،
يارىدىمۇ ؟

— دادا ، نېمىلەرنى دەيدىغانسىز ؟ مەن 14 ياش تۇرسام ...

— بالام ، قىز بالا دېگەن 11 يېشىدىلا بالاغەتكە يېتىدۇ ...

ئانا - بالا ئىككىسى قەدىردان ھەققىدە تالىشىپ ئۆيىگە يېتىپ
كېلىشتى . ئىچكىرىكى - تاشقارقى بولۇپ ئىككى ئېغىزلىق كىچىك-
كىنە بۇ قورۇ ئۇلارنىڭ بىردىنبىر بايلىقى ئىدى . ئەگەر بۇ يەرلەر -
گە «ئېچىۋېتىش» سىياسىتى كېلىپ قالسا ، ئالىقاندەك قورۇ -
جايلارمۇ پالانچى پۇل بولۇپ كېتىشى مۇمكىن ئىدى . بۇ قورۇنى
سېتىپ ، بىرەر ئېغىز ئۆيىنى ئىجارىگە ئېلىپ ، قالغىنىغا ئۆيلىنىد-
ۇالسام دەيدىغان خىيال ئابابەكرىنى دائىم ۋەسۋەسىگە سالاتتى .
ئەمما ، ئۆيۈڭدە چوچۇك بولۇپ قالغان بىر قىز يۈرسە ، ھەرقانچە
ئىرىسرەپ قالغان چوكانمۇ ئالدى - ئارقىسىغا قاراپ ، ئىككىتايىن
بولۇپ قالاتتى . شۇڭا ، ئابابەكرىنىڭ ئولتۇرسا - قوپسا پىكىر -
خىيالى مېھرىباننى ئۆزىنى ئۆزى ئېلىش ئىدى . يەنە بىر تەرەپتىن ، بۇ
ياۋاش ، مۇلايىم قىزىنىڭ ئۈگەي ئانا ئازابىنى تارتىشىنى خالىمايت-
تى . شۇڭا ، ئابابەكرى قەدىردان دوستلۇقتىكى ئۆيىنى ئېلىپ ،
زىننەتلەشنى باشلىغاندىن بېرى قىزىغا ئۇنىڭ بايلىقىنى ، ئىقتىدا-
رىنى ، ھۆرمەت - ئىناۋىتىنى ماختاپ ، كۆكلەرگە كۆتۈرۈپ كەل-
دى ، ھەتتا : «ئەڭ بولمىسا بىر كۆرۈپ بېقىڭ» دەپمۇ يالۋۇردى ،

لېكىن مېھرىبان «دادا، مېنى قىستىماڭ» دېگەن بىر ئېغىز گەپ بىلەنلا چەكلەندى ...

مانا ھازىرمۇ ئاتا - بالا ئىككىسى چاي ئىچىپ ئولتۇرۇپ يەنە بىر - بىرىنىڭ چىرايىغا قاراشتى ، ئىچىدىكىلىرىنى بىلىشمۇ ، بىلمەسكە سېلىپ جىم بولۇۋېلىشتى . شۇڭا ، ئابابەكرى قويۇن يانچۇقىدىن قول ياغلىققا ئورالغان ياڭاق تەك خروئىنى چىقىرىپ ئېچىپ قايتا كۆردى ۋە : «مۇشۇ 3 - 4 مىڭ سوملۇق نەرسىنى قەدىردان بەردى» دەپ ماختاندى . مېھرىباننىڭ نەزىرىدە ئۇ ماختان - غۇدەك نەرسە ئەمەس ئىدى . بىراق ، بەزىلەردە دادىسى خۇمارى تۇتۇپ ، ۋارقىراپ - چىرقىراپ تولغىنىپ ، ئۆزىنى ئۇيان - بۇيانغا ئۇرۇپ ، كۆزلىرىنى چەكچەيتىپ ، يالۋۇرغىلى تۇرسا ، تەڭقىسلىق - تا قالغان مېھرىبان نېمە قىلارنى بىلمەي بارماق ، لەۋلىرىنى چىشلەپ قانتىۋېتەتتى . شۇڭا ، ئۇ پىرىسلانغان خروئىنى كۆ-رۈپ ، بىر نەچچە ۋاقىت تەڭلىك ئازابىنى تارتمايدىغانلىقىدىن خۇش بولدى .

— قەدىردان بايۋەچچە ، — دېدى ئابابەكرى مەغرۇرلانغان ھالدا ، — پاي - پاي ، ئەجەب مەرد ھاتەمدەك بالىدە ! ئادەمنىڭ قەدىرىگە يېتىدۇ .

— ئۆزىمۇ چەككەچكە بەرگەندۇ ، — مېھرىبان قاپقىنى تۈر - دى ، — كىچىك تۇرۇپ ئۇنىڭغا چېكىشنى كىم قويدى .
— ئوقمايسىز ، قىزىم ، ھەرقانداق پۇل تاپقان بەگزادە - خېنىملار بۇنى قىلىدۇ . چۈنكى ، توقلۇقتىن شوخلۇق كېلىپ چىقىدۇ ئەمەسمۇ !

— ئەمىسە سىزمۇ پۇل تاپقان بايىمۇ ؟ — مېھرىبان مىختەك قانداق دى ، — سىز نېمىشقا چېكىسىز ؟

— ئەمدى ، قىزىم ... يېقىن - يورۇقلارنىڭ كەينىگە كىرىپ ئۆگىنىپ قاپتىمەن ، — ئابابەكرى ئىچىدىكىنى دېيەلمەي تۈر - راتتى ، — قانداق ، قىزىم ، مەن قەدىردان بىلەن سۆزلىشىپ باقايىمۇ ؟

— نېمىنى سۆزلىشىپ باقىسىز ، دادا ؟

— ئىككىڭلارنىڭ توي ئىشىنىچۇ ، قىزىم !

— ۋاي خۇدايىم ، توي دېگەندە ئەر تەرەپ سۆز ئاچىدۇ.

غان ، — مېھرىبان قىزدىرىپ كەتتى ، — سىز ئالجىسىز ، دادا ... قىزىنى ئەرزان قىلىپ ، يۈزىنى تۆكۈپ ، ئەر كىشىنىڭ ئالدىغا بارغان دادىنى ئاڭلىمايتىكەنمەن ...

ئابابەكرى گەپتە تۇتۇلۇپ قېلىپ ، كۆزلىرى غىل - پاللىدى . يەنە : «قىزىم چوڭ بوپتۇ» دەپ كۆڭلى ئېچىلىپمۇ قالدى . ئۇنىڭ بۇ قېتىمقى ئەر تېپىشى مېھرىباننى تالالىق قىلىپ ، ئۆزىنىڭ ئۆيلىنىشى ئۈچۈن يول ئېچىشقا قارىغاندا ، ئىتنىڭ كۆزى سۆڭەكتە بولغاندەك ، خروئىن چېكىدىغان مىليونېر بايغا ئاتا بولۇشتىن ئىبارەت بايلىق خەزىنىسىگە ئىگە بولۇش ئىدى . بۇ يامان غەرەز مېھرىبان ئۈچۈنمۇ سىر ئەمەس ، ئەلۋەتتە ! ئەمما ، ئابابەكرى تۇنجى قەدەمدىلا ، سەۋىزىدىن خەۋەر يوق ، گۈرۈچ دەم يەپ قالغاندەك ، «قەدىردانغا تېگەمسىز ؟» دېگىنى نېمىسى ؟ بۇنداق ئېغى بىلەن بېغىنىڭ تايىنى يوق ئىشقا قىزىنى سايە قىلسا ساراڭلارمۇ كۈلۈپ كېتەر ! شۇنىڭ ئۈچۈن ، ئابابەكرى خاتا ئالغان قەدىمنى رۇسلاپ ، باشقا كۈچىدىن ئايلىنىپ كېلىشكە مەجبۇر بولدى . ئۇنىڭدا : «قەدىمى زىمىنى ماقۇللا دېگۈزۈۋالسام ، كۆڭلى يۇمشاق قەدىرداننى يېلىنىپ - يالۋۇرۇپ ، بىچارە ھالەتكە كىرىۋېلىپ ، ئاخىر ئېرىتەنمەن» دېگەن ئىشەنچ بار ئىدى . شۇڭا ، ئۇ قورقمايلا يالغاندىن بىرنى توقۇدى :

— قىزىم ، قەدىردان بايۋەچچە : «ئۆيگە مېھمان باشلاپ كەل - سەم ياكى توختام تۈزىدىغان سودىگەر ، خوجايىنلار تەرەپىغا كېلىپ قالسا ، ئالدىغا لەپىدە چىقىدىغان ، چاي - پاي قىلىپ ھاردۇق سورايدىغان ئادىم يوق ، شۇڭا قولى ئەپلىك بىر خىزمەتچى قىز لازىم ئىدى» دېگەندى . ئەمىسە بۇنىڭغا رايىڭىز قانداق ؟

— يالغان ئېيتماڭ ، سىز بۇ گەپنى كاسسىڭىزغا ئۇرۇپلا تاپتىڭىز ، — دېدى مېھرىبان دادىسىنىڭ چىرايىغا گۇمان بىلەن

قاراپ ، — ئۇنداق بايۋەچچىلەرگە قىز — چوكان كەممۇ ؟
— راست دەيمەن ، قىزىم ، — ئابابەكرىنىڭ ئاۋازى بارغانسېرى
مۇلايىملاشتى ، — تېخى ئۇ ، ئۆي دېگەننى ۋاقتى — ۋاقتىدا
تازىلاپ تۇرمىسا ، توپا بېسىپ كېتىدىكەن ، دەيدۇ .
— ئۇ دېگىنىغۇ توغرا ، ئۆي دېگەننى بىر ھەپتىلا تازىلىمسا
ئېغىلغا ئايلىنىدۇ .

— ھەببەللى ، مانا بىلىدىكەنسىزغۇ ، قەدىردان بايۋەچچە مېنى
ئۇقۇشۇپ باققان بوسىلىرى ، دېگەندى .

ئاندىن كېيىن قالغان بىر قىز ئۈچۈن دادىنىڭ قولىغا قاراپ
ياشاش تولىمۇ خىجالەتچىلىك تۇرمۇشتۇر . قىز بالا نۇرغۇن سۆزلە-
رىنى ، تۇرمۇشتىكى ئەڭ نازۇك ئىشلىرىنى دادىغا دېيەلمەيدۇ ...
ئۇنىڭ ئۈستىگە ، ئەر ئۈچۈن خوتۇنسىز تۇرمۇش تۈزسىز تائامدەك
تەمى بولمايدۇ . ئۇ خوتۇننى ، خوتۇن ئېلىشنى ئويلىغانسېرى ،
قىسقىسى ، خوتۇن ئاتلىق جىن چاپلاشقانسېرى ، قىزى كۆزىگە
سەت كۆرۈنۈشكە باشلايدۇ . ئەڭ بولمىغاندىمۇ قىزىدىن يوشۇرۇن
بەزى ئىشلارنى قىلىدۇ . ئاقىۋەت بىر كۈنى بولمىسا بىر كۈنى
قىزىنىڭ كۆزىگە چېلىقىپ قالىدۇ ، ھەر ئىككىسى ئازاب ئوچىقىدا
ئۆرتىنىدۇ ... ئەقىللىق مېھرىبان ئاخىر دادىسىغا يالغۇزلۇق شارئە-
تى يارىتىپ بېرىشنى ئويلىدى .

— ئەمەس ، دادا ، ئىش ھەققىم توغرىلۇق ھەرگىز گەپ
ئالچماڭ ، — مېھرىبان تەمكىن سۆزلەۋاتاتتى ، — ئۆزى سورىغان
تەقدىردىمۇ ، «ئۆزلىرى بىلىپ بەرسىلىمۇ ، بەرمىسىلىمۇ مەيلى»
دەپ تۇرۇڭ . ئەگەر ئۇنداق قىلمىسىڭىز ، مەن بەربىر ئۇقۇپ
قالمەن ، ئۇ چاغدا ئىككىمىز ئۇرۇشۇپ قالىمىز .
— ئۇقتۇم ، ئۇقتۇم ...

مېھرىبان ئىچكەركى ئۆيگە كىرىپ يېتىپ قالدى . ئۇ بايىلا
قەدىردان سۆيگەن لەۋلىرىنى ئاستا سىلىدى ، سىلىغانسېرى تال
چىۋىقتەك نازۇك تېنىنى قىزىق بىر ئېقىن كۆيدۈرۈپ ئۆتتى .
مېھرىبان قەدىرداننى ياخشى كۆرەمدۇ ؟ بۇنىڭغا شەك كەلتۈرۈش

نەھاجەت ! ئۇلار بۇندىن ئۈچ يىل ئىلگىرى ئۆسمە كېسەللىكلىرى دوختۇرخانىسىغا كېتىدىغان تار كوچا ئېغىزىدا ئۇچرىشىپ ، تاسادد-
پىي تونۇشۇپ قالغاندا ، قەدىردان 14 ياش ، مېھرىبان 11 ياشتا
ئىدى . بۇ مۇلايىم قىز كۆڭلىدە : «ئەجەب چىرايلىق بالىكەن»
دېگەن ئۇقۇم بىلەن چەكلەنگەن بولسىمۇ ، لېكىن بىر نەچچە يىللار-
غىچە ئېسىدىن زادىلا كۆتۈرۈلمىدى ، ۋاقىتمۇ ئۆتۈلدۈرالمىدى !
شۇنداقتىمۇ قىسمەت بىر سىناپ باقماقچى بولغاندەك ، بىر يىلنىڭ
ئالدىدا ئۇلار ئاپتوبۇستا يەنە تاسادىپىي ئۇچرىشىپ قالدى . قەدىر-
داننىڭ سىن - سىپاتى قەلبىگە مۆھۈر باسقاندەك ئۇيۇلۇپ قالغاچ-
قىمۇ ، مېھرىبان بىرلا قاراپ تونۇۋالدى . قەدىردانمۇ : «سىز مېھ-
رىبانغۇ دەيمەن ؟» دەپ سورىدى . مانا بۇ 2 - قېتىملىق ئۇچرىد-
شش قەدىردان بىلەن مېھرىباننىڭ يۈرىكىدە شېرىن تۇيغۇلارنى
ئويغاتتى . ئۇنداقتا مېھرىبان زادى نېمە ئۈچۈن ئۆزىنى قاچۇرۇپلا
كەلدى ؟ ئاللا كۆڭلىگە سالغان ئۇلۇغ ۋە شېرىن تۇيغۇنى تەرك
ئېتىپ ، نېمە ئۈچۈن ئۆزىنى قىينايدۇ ؟ قەدىرداننىڭ ئۆي ئالغانلى-
قىنى بىلىپ تۇرۇپ ، نېمە ئۈچۈن بىرەر قېتىممۇ ئۇنى كۆرگىلى ،
مۇبارەكلىگىلى بارمىدى ؟ ھەتتا قەدىرداننىڭ ئاھالىلەر رايونىغا
نەچچە قېتىم ئىزلەپ بارغانلىقىدىن خەۋىرى بار ، تېخى بىر قېتىم
قەدىردان ئوچۇق تۇرغان قوش قانات دەرۋازىنىڭ ئالدىدىكى يولدا ،
كېتىۋاتقان بىر ئادەمدىن مېھرىباننى ئىنچىكە تەسۋىرلەپ سورىغان-
دا ، مېھرىبان دېرىزىدىن ئۇنى كۆزىتىپ تۇرغانىدى . قەدىردان
بويۇن قىسىپ كەتكەندىن كېيىن مېھرىبان نەچچە كۈنلەرگىچە
يىغلاپ يۈردى .

مېھرىباننىڭ بۇنداق كۆزگە كۆرۈنمەس سىرلىق زەنجىرلەردە
باغلىنىپ ، ئۆز بەختىدىن كېچىشكە سەۋەب بولۇۋاتقان بىرلا ئامىل
دادىسى ئابابەكرى ئىدى ! خروئىن چېكىدىغان بىر مەلئۇننىڭ قى-
زىنى كىممۇ قورقماي ، ئەنسىرىمەي قانات ئاستىغا ئالسۇن ؟ ھەم-
مىنىڭ كۆزى كۆرۈپ ، قۇلىقى ئاڭلاپ تۇرۇۋاتسا ! خروئىن چەك-
كۈچى بىر ياۋۇز نەچچە ئون يىللىق ئائىلىنى ۋەيران قىلىپ ،

كۈلىنى كۆككە توزۇتۇۋاتمامدۇ! ھەتتا ئۆزىنى تۇغۇپ، ئاق سۈت بېرىپ چوڭ قىلغان ئانىسىنى، يوقتىن ئاپىرىدە قىلىپ دۇنياغا تۆرەلدۈرگەن دادىسىنى ئۆلتۈرگەنلەر يەنىلا شۇ ئاق تۈتۈن شەيدالدى-رىغۇ! مۇشۇنداق ئىكەن، بىگۇناھ، غۇبارسىز قىز ئۆز بەختىنى قۇربان قىلماي مۇمكىنمۇ؟!

ئەسلىدە مېھرىبان قەدىرداننىڭ ئۆي خىزمەتچىسى بولۇشقىمۇ راىى يوق ئىدى. لېكىن، قەدىرداننىڭ خروئىن چېكىدىغانلىقىنى بىلگەندىن كېيىن كۆڭلى تەسكىن تاپتى. ئەلۋەتتە، «قارا ئادەم» قارا ئادەمنى «سەن قارا» دەپ ئەيىبكە بۇيرۇشى ئەسلا ئەقىلگە سىغمايدۇ - دە!

ئابابەكرى: «تۆمۈرنى قىزىقىدا سوق» دېگەن تەمسىلنى بەك-رەك بىلمەدۇ، ئەتىسى دۇكاننى بالدۇرراق يىغىشتۇرۇپ قەدىرداننىڭ ئۆيىگە كەلدى. ئىش خۇشياقماس بولۇپ قېلىۋاتقان قەدىردان بۈگۈن بىر كۈن ھېچ يەرگە بارمىغانىدى. ئۇ ئابابەكرىنى دېۋانغا تەكلىپ قىلدى، چايداندىن ئىستاكىغا چاي قويۇپ، تاتلىق - تۇرۇملارنى چاي شىرەسىگە ئېلىپ قويدى. راست گەپنى قىلغاندا، ئۇ خروئىن چېكىدىغان قېرى بەڭگىنى ئەمەس، بەلكى مېھرىباننىڭ دادىسىنى كۈتۈۋالدى.

— ئابابەكرىكا، چاي ئىچىسە، ئۆيدە ئايال كىشى بولمىغاندىن كېيىن شىرەمۇ قاتتىق - قۇرۇق بولۇپ قالىدىكەن.

— ھەببەللى، مەن ئاشۇ تەڭلىكلىرىنى ھەل قىلىش ئۈچۈن كىردىم.

— ۋۇي شۇنداقمۇ؟ بۇ بىر خۇش خەۋەر كەن ئەمەسمۇ.

ئابابەكرى قىزى مېھرىباننى ئۆي خىزمەتچىسى قىلىپ بېرىپ، قەدىرداننىڭ تۇرمۇشىدىن خەۋەر ئالىدىغانلىقىنى ئېيتقاندا، قەدىردان ئاڭلىغانلىرىغا ئىشىنەلمەيلا قالدى. ئۇ مېھرىباننىڭ بۇنداق ئىشقا ئاسانلىقچە «ماقۇل» دېمەيدىغانلىقىنى بىلەتتى. ئەمدى ماۋۇ كۈل بەڭگى بىر كالىك خروئىننىڭ خۇشلۇقىدا قىزىغا زورلۇق - زومبۇلۇق قىلغانلىقىدىن سەل گۇمانلىنىپ قالدى.

— ئابابەكرىكا ، مېھرىبان ئۆزى قوشۇلدىمۇ ياكى سىلنىڭ مەجبۇرلاشلىرى بارمۇ ؟

— دەسلەپتە قەتئىي ئۈنمىغانىدى ، — ئابابەكرى قىسقا يۆتە-لىپ قويدى ، — كېيىن سىلنىڭ ھۆرمەت - ئىناۋەتلىرىنى ، سېخىي - ساخاۋەتلىرىنى سۆزلىدىم ، ئاندىن تۇرمۇشلىرىدىكى قىيىنچىلىقلارنىمۇ بىر - بىرلەپ ئوتتۇرىغا قويدۇم .

— مەجبۇرلىمىغانلا بولسىلىرى بوپتۇ...

— ئىشەنمىسە ئۆزى كەلگەندىن كېيىن سوراپ باقسىلا .

— بۇنداق دېيىشىم ، مەن مېھرىباننى ئوبدان چۈشىنىمەن .

— شۇنداقمۇ ؟ ئەجەب...

— مەن مېھرىبان بىلەن ئۈچ يىل ئالدىدا تونۇشقان ، لېكىن

كېيىن ئۇچرىشىپ تۇرالمىغان ...

ئابابەكرىنىڭ ئاغزى ئوچۇقلا قالدى . ئۇ كۆزلىرىنى چىمچىقە-

لىتىپ ، پات - پات بۇرىنى تارتىپ قويۇپ ، قېتىپلا قالغانىدى .

ئابابەكرى «قەدىردان بايۇەچچى» نىڭ ئېسىل پەزىلىتى ، مەردلىكى

ھەققىدە قانچە - قانچىلاپ سۆزلىمىدى ؟ ! لېكىن مېھرىبان گويا

ئۇنى تونۇمايدىغاندەك پەرۋاسىزلا ئاڭلايتتى . بەزىدە ئاڭلاپ - ئاڭ-

لاپ بولۇپ ، دادىسىغا تەتۈر قارىغىنىچە : «دادا ، مەن كىرىپ

ياتاي» دەپلا كىرىپ كېتەتتى . ئەمما ، ئابابەكرى تۈن نىسبىلىرىدە

ئويغىنىپ قېلىپ ، ئىچكەركى ئۆيىدىن ئاڭلىنىۋاتقان چوڭقۇر تە-

نىشلارنى ئاڭلاپ قالاتتى . ھە راست ، مەھەللىدىكىلەردىن كېيىنچە

بىر يىگىتنىڭ مېھرىباننى ئىزلەپ نەچچە قېتىم كەلگەنلىكىنى

ئاڭلاپ ، قىزىدىن سورىغىنىدا ، مېھرىبان : «مەن ئەدىن بىلەي ،

بەلكىم مەكتەپتە بىللە ئوقۇغان ساۋاقداشلىرىم بولسا كېرەك» دەپ

مۇجەمل جاۋابلاپ بىلەن چەكلەنگەنىدى . بۇنىڭغا قارىغاندا ، ئۇلار

كونا تونۇش ، كونا ئاشىقلاردىن ئىكەن - دە ! بارىكالا ، بۇ پىشىلا

قالغان ئاشكەنغۇ ! بوپتۇ ، بىرنەچە كۈن ئۆي خىزمەتچىسى بولۇپ

تۇرسۇن ، كىم بىلىدۇ ، ئويلىمىغان يەردىن قورسىقىدا قالامدۇ !

ئۇ چاغدا نىكاھ قىلىپ قويۇشنى ئۆزلىرى تەلەپ قىلىشى تۇرغانلا

گەپ . پاھ ، پاھ ، پاھ ! خۇدايىم بەردى ... قەدىردان بايۋەچچە دېگەن ئېغىنسا تەڭگە تۆكۈلىدىغان دەرەخ ! ئۇنىڭدەك كۈيۈغلۇم تۇرغاندا چېكىملىكتىن نېمە غەم ؟ !

— ئابابەكرىكا ، قېنى چاي ئىچىسە ، — قەدىرداننىڭ ئاۋازى .
دىن قېرى بەگى چۆچۈپ كەتتى ، — ئۇنداقتا مېھرىباننىڭ ئايلىق ئىش ھەققى توغرىلۇق بىر نېمە دەپ باقماسلا ؟

— يوقسۇ ، يوقسۇ ، قىزىم سىلىدەك بىر سېخىي - ساخاۋەت - چىنىڭ خىزمىتىنى قىلسىلا بولىدى ، — ئابابەكرى بېشىنى چايقىدى ، — ئىش ھەققى ئېلىشنى ئاتا - بالا ئىككىمىز ئەسلا ئويلىمىشپ باقمىدۇق ، پەقەت ئەتىسى - ئاخشىمى سىلىگە ھەمراھ بولۇپ ، سىلىنى زېرىكتۈرمەي ، ئۆيىنىڭ ھۆددىسىدىن چىقسىلا بولىدى ...

قەدىردان بىردىنلا تېڭىرقاپ قالدى . «ئەتىسى - ئاخشىمى ھەمراھ بولۇپ ، سىلىنى زېرىكتۈرمەي ...» دېگىنى نېمىسى ؟ بويىغا يېتىپ قالغان قىزىنىڭ خوتۇنى يوق بىر بويتاق بىلەن كېچە - كۈندۈز بىللە بولۇشىغا كۆڭلى چىدايدىغان قانداق ئاتا ئۇ ؟ مېھرىبان بۇنىڭغا ھەرگىز ئۇنىمايدۇ .

قەدىردان چاندۇرماي چېكىپ باقتى :

— مېھرىبان ئىككى ئۆي ئوتتۇرىسىدا قاتناپ ، جاپا چېكىپ قالىدىغان بولىدى - دە ...

— بۇ نېمە دېگەنلىرى ؟ — ئابابەكرىنىڭ ئورا كۆزلىرى چىمچىقلىدى ، — ئەتىگەن سەھەردە ئاشتا تەييارلايدىغان ئىش ، كەچ تەرەپلەردە ئىشتىن ھېرىپ - ئېچىپ كەلسە ، پۇت - قوللىرىنى تۇتۇپ قويىمىسا بولماس . مېھرىبان يېتىپ - قوپقۇدەك ئويغۇ باردۇ ؟

— بار ، بار ... بىر مېھمانخانا ، تۆت ھۇجرا بار ، كۆڭلى خالىغىنىدا ياتسۇن .

— مانا بولمىدىمۇ ، — ئابابەكرى ئورنىدىن تۇردى ، — كېچە بىر ۋاخ بولۇپ قايتۇ . مەن ئەمدى قايتاي .

قەدىردان ئابابەكرىنى ئۆزىتىپ چىقىۋېتىپ : «ئەگەر بىر چې-
كىم خروئىنغا پۇل تاپالمىغۇدەك ھالغا چۈشۈپ قالسام ، مەنمۇ
ئاشۇنداق نومۇسسىز ئاتا بولۇپ قالارمەنمۇ ...» دېگەنلەرنى ئويلاپ ،
پۈتۈن ۋۇجۇدى بىردىنلا مۇزلاپ كەتتى ...

ئون توققۇزىنچى باب

سولغۇن چىراي ، كۆزلىرى ئولتۇرۇشقان ، خېلى بەك جۈدەپ كەتكەنلىكتىن ئېگەكلىرى ئۇچلىنىپ ، زاڭاق سۆڭەكلىرى ئۆسۈپ چىققان قەدىردان «ھۆسنارخان جەننەت نېمەتلىرى ئاشخانىسى» غا ئىلەڭ - سىلەڭ كىرىپ كەلگەندە ، زۇلئاي ئۇچقاندەك كېلىپ ئۇنى يۆلىۋالدى ۋە باشقىلار ئۇنىڭغا دىققەت قىلىپ بولغۇچە ، قول - تۇقىدىن يۆلەپ ئارقا ھويلىدىكى ھۇجرىسىغا ئېلىپ كىرىپ كەتتى . زۇلئاي ئۇنى كۆرىپكە ئاۋايلاپ يانتقۇزۇپ سوغۇق چاي ئىچۈر - دى ، لۇڭگىنى ھۆل قىلىپ يۈزلىرىنى سۈرتتى . قەدىردان شۇندىلا سەل ئەسلىگە كېلىپ ، زۇلئايىنىڭ قولىنى تۇتقىنىچە : «رەھمەت» دەپ قويدى .

— قەدىردان ، ماشىنىڭىز قېنى ؟ — سورىدى زۇلئاي ، — سىز خوتەنگە ماشىنا بىلەن كەتكەنىڭىزغۇ ؟
— خوتەندىكى قورۇ بىلەن ماشىنىنى 300 مىڭغا تەۋە قىلىپ ئۆتتۈرۈۋەتتىم ، ئەمدى خوتەندە ھېچقانداق زېمىن - ئۆيلىرىم قالمىدى .

— مەن سىزنى بارماڭ دېسەم : «بۇ قېتىم دورۇم كەلدى ، بۇرۇن ئۆتتۈرۈۋەتكەن ئىككى قورۇ - جاينىڭ پۇلى بىلەن 170 مىڭنى قايتۇرۇۋالسىمەن» دەپ ئۈنىمىدىڭىز ، — دېدى زۇلئاي خاپا بولغان ھالدا ، — ئۇلار سىزگە 60 مىڭنى بىكار ئۆتتۈرۈپ بەرمىدى . ئۇ دېگەن دان تاشلاش چارىسى ...

— سىز ... سىز راست دەيسىز ، ئۇ ... ئۇلار قىلتاققا دەسسە - تىش ئۈچۈن دان تاشلىسا ، مەن گۈل بولۇپ كېتىۋېرىپتىمەن ...
— مەيەردە ئۇتۇۋالغان 60 مىڭ سومچۇ ؟

— ئۇنى ئۆتتۈرۈپ بولغاندىن كېيىن ، دوغا تىكىدىغان پۇلۇم

يوق ، ئۇۋال قورۇ - جايىنى ، كېيىن ماشىنىنى تىكتىم ...
— 60 مىڭنى ئۇتتۇرۇۋەتكەندىن كېيىن توختاپ قالسىڭىز
بولمامدۇ ؟

— سىز ئۇقمايسىز ، زۇلئاي ، قىمارنىڭ خۇمارىمۇ خروئىد-
نىڭ خۇمارىدىن قېلىشمايدۇ .
— ھەممىنى قىلغان ئاشۇ ئاكام ... بېشىڭنى يەيدىغان
ئەرۋاھ ...

ئون نەچچە كۈن ئىلگىرى ، ئەسەت ئەرۋاھ خوتەندىن كەلگەن
قىمارۋازلاردىن ئەھەد تاۋكا ، ئىمىر ئۈچ بارماق ، ئۆمەر غالتەكلەر-
نى باشلاپ كېلىپ ئۆز ئۆيىدە قىمار ئويۇشتۇردى . بۇ قاغدا لما
قىمارۋازلارنىڭ ھەر قېتىم ئاتقان تۆت ئوشۇقى «چۇ» چۈشۈپ
ئۇتتۇرىۋەردى ، قەدىرداننىڭ ئالدىغا مىڭ ، 2 مىڭ ، 5 مىڭلاپ پۇل
يىغىلىۋەردى . بىر چاغدا ئۇلار يانلىرىنى ئاڭلىغان بولۇپ توختاپ
قالدى .

— قەدىردان ئۇكا ، — دېدى ئەھەد تاۋكا ، — بۇ قېتىم ئامەت
بىزدىن يۈز ئۆرۈپتۇ ، يېنىمىزدىكى دەسمايىنىڭ ھەممىسى غالتەك-
كە چىقتى . ئەگەر ماقۇل دېسەڭ ، بۈگۈن كەچلىك تاماقتىن كېيىن
يولغا چىقىمىز ، داۋامىنى خوتەندە ئوينايىمىز ، قانداق ، رايىڭ
بارمۇ ؟

— ئامەت دېگەن ئوغۇل بالىغا بىر كېلىدۇ ، — ئەسەت ئەرۋاھ
كۈسۈرلىدى ، — ماقۇل دېگىن .

— 60 مىڭنى ئۇتتۇرغان ئادەم ، — ئىمىر ئۈچ بارماق
خىرقىرىدى ، — ماشىنىڭ بىلەن ئاپىرىپ قويارسەن ؟
— ھەي ئىمىر ، گېپىم بار دەپلا قىلىدىكەنەن ، — دېدى
ئۆمەر غالتەك ، — قەدىردان سورۇن كۆرگەن بالا ، ئۈنچىلىك
ئىشلارغا گىرىلىق قىلىپ كەتمەيدۇ ...

قەدىردان 360 مىڭ سومنى ئۇتتۇرۇۋېتىپ ، ئۈرۈمچىگە قايتىش
ئۈچۈن قاتناش بېكىتىگە كەلگەندە ، ئەسەت ئەرۋاھ ئۇنى
ئۈزىتىپ قويمىدى . چۈنكى ، ئۇ ئۈچ قىمارۋاز بىلەن نەگىدۈر

ئوينىغىلى كەتكەندى .

— قەدىردان ، بۈگۈن كەيپىياتىڭىز بەك بوش ، — دېدى
زۇلئاي روھسىز ھالدا ، — مېنىڭ ھۇجرامدا قونۇپ قېلىڭ .
— ئانىڭىز بىلىپ قالسىچۇ ؟

— ھېچنېمە دېمەيدۇ ، ھازىر ماڭا بەكمۇ ئامراق .

ھازىر قەدىردان بازارلارغا ئانچە چىقمايتتى . ئۇ 2 - ئاينىڭ
بېشىدا ھەرقايسى شىركەت ۋە شەخسىي سودىگەرلەر بىلەن بولغان
توختامدىكى ماللارنى ئۆتكۈزۈپ بېرىپ ، پېشىمنى قاققانچە قاق
بازارلىرىدىن ئايىغىنى تارتتى . ئۇنىڭغا ھازىر ئىش - ئوقەت خۇش -
ياقمايدۇ ، قىمار ئويناش ، خروئىن چېكىش ، قىز - چوكانلارنىڭ
پەيزىنى سۈرۈش بولسىلا بولدى ! ئۇ بىكار بولۇپ قالغاندىن بېرى
«مۇساپىرلار مېھمانخانىسى» نىڭ بەشىنچى قەۋىتىدە ھەر كۈنى دې -
گۈدەك ئەيسا خېنەنجىر ، ئەبەي گىتار ، ئابىخان لومپا ، زوھۇرگا -
سىيا ، ئىدرىس مودىڭ قاتارلىق ئۆلپەتلىرى بىلەن ئىچىشىدۇ ،
چېكىشىدۇ ، ئۈستەللەرگە پۇلنى دۆۋىلەپ قويۇپ ، ماجاڭ ، شىشە -
خال ، دۈدۈزە ئوينايدۇ . شۇڭا ، ئۇ ھەر كۈنلىكىگە 60 سوم
تۆلەۋاتقان ئىككى كىشىلىك ياتىقىنى قايتۇرۇۋەتمىدى . بەزىدە قە -
دار قىزىپ ئوتتۇرا كېچىدىن ئېشىپ كەتسە ، ئاشۇ يەردە يېتىپ
قاتاتتى . ئۇنىڭسىزمۇ پات - پات قونۇپ تۇرمىسا ، ھۆسنارخان ،
زۇلئايىلار ئۇنىڭ نەدە يېتىپ - قوپقانلىقىنى سۈرۈشتە قىلاتتى .
ھازىر قەدىرداندا چىقىم بار ، كىرىم يوق بولسىمۇ ، ھەر كۈنلۈكى
600 سومدىن مىڭ سومغىچە چېكىدۇ ، تېخى تۈرتەكلەپ - تۈرتەك -
لەپ ئۆتتۈرىدۇ . ھازىر ئۇنىڭ زىممىسىدە ئىككى ئائىلە بولۇپ
قالدى . بىرى ، ئوچۇق - ئاشكارا گۈل قويغان زۇلئاي ، يەنە
بىرى ، يوشۇرۇن نىكاھ ئوقۇپ ئۆيگە ئەكىرىۋالغان ئايالى مېھرىبان
ئىدى .

مېھرىبان ئۆي خىزمەتچىسى بولغان كۈنلەردە ، گەرچە قەدىر -
داننىڭ ئۆيىدە ياتقان بولسىمۇ ، ئۆزىنى ھەقىقەتەن پاك تۇتتى .
چىرايلىق سۆزلىرى ، ئاچچىق ئىستىھزالىرى بىلەن قەدىرداننى

ئىزا تارتقۇزۇپ ، ئۆزىنى تۇتۇۋېلىشقا مەجبۇر قىلدى . بىراق ، ئارىدىن ئۇزۇن ئۆتمەي ئابابەكرى ئۆيگە كىرىپ كەلدى - دە ، سالاپەتلىك يۆتىلىپ قويۇپ گەپ باشلىدى :

— قەدىردان بايۋەچچە ، سۆز - چۆچەك دېگەن يامان نېمەدەكەن ، ھازىر خەقنىڭ ئاغزىدا : «قەدىردان نىكاھسىز بىر قىزنى ئۆيىگە ئەكىرىۋالدى» دېگەندەك بىر مۇنچە مىش - مىش ، قۇلاق ياقىتى گەپلەر كۈچ - كۈيلاردا ئېقىپ يۈرىدۇ . بۇنىڭ ئامالىنى قىلمىساق ئاقىۋىتى يامان بولارمىكەن !

— بۇنىڭ قانداق ئامالى بار ؟ — قەدىردان ئابابەكرىنىڭ كۆزىگە قارىدى ، — مەنمۇ مۇشۇنداق بولارنى بۇرۇنلا سەزگەن . — ئاخۇنۇمنى چاقىرىپ نىكاھ قىلدۇرۇۋېتەيلى ، قانداق دېدىم ؟

قەدىردان ئىككى تاش ئارىلىقىدا قىسىلىپ قالدى . ئۇ زۇلئايى بىلەن ئەر - خوتۇن بولۇش ئالدىدا ، مېھرىبان ئىككىسى يوشۇرۇن نىكاھ قىلىۋالسا ، بۇ ئەلۋەتتە قانۇنسىزلىق بولاتتى . ئۇنىڭ ئۈستىدە ، ھۆسنارخان بىلىپ قالدىمۇ ، بالايىئاپەتنىڭ ئاغزى ئېچىلىپ ، ئاقىۋىتىنى تەسەۋۋۇر قىلغىلى بولمايتتى . تېخى بارلىق ئۈمىد - ئارزۇسىنى قەدىردانغا ئاتىغان زۇلئايى نېمە بولۇپ كېتەر ؟ ئۇ ئىچى كۈچلۈك قىز ، ئۆزىنى ئۆلتۈرۈۋېلىشتىن يانمايدۇ . بولمىسا ، قەدىردان چىن ئەقىدىلىك قىز مېھرىبان بىلەن بىر ياستۇققا باش قويسا ، ئىككى ئالەم ھۇزۇرغا بەرگۈسىز بەختنى تاپقان بولمامدۇ ؟ ! بىراق ، مېھرىبانغا راست گەپنى قىلماي ئۇنى ئالداشقا يۈرىكى چىدىمايدۇ .

— ئابابەكرىغا ، — قەدىردان ئېغىر تىندى ، — سىلنىڭ دېگەنلىرى يۈرىكىمگە ئالەمچە شادلىق ئاتا قىلدى ، لېكىن مېنىڭ توي قىلىشقا پۈتۈشۈپ گۈل قويغان لايىقىم بار 500 - ئايدا تويىمىز بولماقچى .

— بۇ ئىشتىن خەۋىرىم بار ، — ئابابەكرى قېتىنغىمۇ ئالەمدى ، — ئەر كىشى دېگەنگە تۆت خوتۇن راۋا ، پەيغەمبىرىمىزنىڭمۇ

تۆت خوتۇنى بولغان ئەمەسمىدى! ھەر ئىككىلىسى ئۆز يولىدا كېتىۋېرىدۇ، مېھرىبانغا ئۇقتۇرمىساقلا بولىدۇ.

— مەن مېھرىباننى ئۇنداق ئالدىيالىمايمەن، — دېدى قەدىر. — دان راست گەپنى قىلىپ، — ئۇنىڭ رازىلىقىنى ئالامدەم بولمايدۇ.

مانا شۇنىڭ بىلەن، 18 ياشلىق قەدىردان ئىككى خوتۇنلۇق ئەر بولۇپ قالدى.

... پەي ياستۇقلار ئېگىز قويۇلۇپ سېلىنغان قوش كىشىلىك ئورۇندا قەدىردان بىلەن زۇلئاي ئىچ كىيىملىرى بىلەنلا ياتاتتى. زۇلئاي ئوڭدەسىغا ياتقان، قەدىرداننىڭ بىلىكىگە بېشىنى قويۇۋالغانىدى. ئۇ بولغۇسى ئېرىنىڭ قولىقىغا بوش ئاۋازدا پىچىرلاپ نېمىلەرنىدۇر دەيتتى:

— قەدىردان، ئۇخلاپ قالماغىنىز؟

— ياق!

— بىر گېپىم بار ئىدى، ھازىرغىچە ئىچىمدىن چىقىد-
رالمىدىم.

— قېنى دەڭ، قۇلىقىم سىزدە.

— ئېيتىڭا، سىز ... سىز بىرەر قىز بىلەن بىللە يېتىپ باققانمۇ؟

— يېتىشقا تەييار بولغان، لېكىن يېتىپ باقمىغان ...

قەدىردان زۇلئايىنىڭ سورىغان سوئالىدىن، كۈزدىكى ھېلىقى كېچىسى ئىشىكىنى قاتتىق ئۇرۇپ: «ياتىقىڭىزدىكى قىزنى چىقىد-رىۋېتىڭ، ساقچى كېلىۋاتىدۇ» دەپ ئەنسىز تۇۋالغان ئادەمنىڭ كىم ئىكەنلىكىنى بىلىۋالغانىدى. شۇڭا ئۇ، بىر كېچىسى ئايىپلىق دېگەن قىزنىڭ ياتىقىغا كىرىپ كەلگەنلىكى، ئىككىسى خروغىن چېكىۋاتقاندا، قانداقتۇر خىرقىرىغان بىر ئاۋاز: «ساقچى كېلىۋاتىدۇ ...» دەپ ۋارقىراپ، ئۇلارنى قاچۇرۇۋەتكەنلىكىنى سۆزلەپ بەردى.

— سىز ئايىپلىقنى قانداق تونۇيسىز؟ — سورىدى زۇلئاي.

— بىر ئولتۇرۇشتا ئەسەتكام تونۇشتۇرۇپ قويغان ، —
قەدىردان ھەقىقىي ئەھۋالنى ھەرگىز دىيەلمەيتتى ، — مېنىڭ
گۇمانىمچە ، ئايىپلىقنى ئەسەتكام ئەۋەتكەنمىكەن دەپ گۇمان
قىلىمەن .

— نېمە ئۈچۈن ؟

— شۇ كۈنى ئەسەتكام مەندىن پۇل سورىغانىدى . مەن يېنىمدا
بارنى بەرسەم ، ئۇ : «ئاران 400 سومما ، بىرە - ئىككى مىڭنى
بېرەلمەسەن ، مۇنداق قىلساڭ خىروئىن چېكىدىغىنىڭنى ئاتا -
ئاناڭغا دەپ قويىمەن» دېگەندەك گەپلەر بىلەن قوقاق سالغانىدى .
— ئاتايىن ، سىزدىن پۇل سورىغان ئادەم سىزگە خىروئىن
بىلەن بىر قىزنى ئەۋەتىپ نېمە كەپتۇ .

— مەنمۇ شۇنىڭغا ھەيران ، تېخى ھېلىقى غەلىتىلا توۋلىغان
زادى كىمدۇ ؟ خۇددى ئاغزىغا بارمىقىنى سېلىۋالغاندەك غارالڭ -
غۇرۇڭ ۋارقىرىدى .

— بىر قىزنىڭ يانتىقىڭىزغا كىرىپ كېتىۋاتقىنىنى كۆرگەن
پاتەمخان ئاچام شۇنداق قىلغاندۇ .

— پاتەمخان ئاچام بولسا ، قەستەن ئاۋازىنى ئۆزگەرتىپ يۈر -
مەيدۇ ...

قەدىرداننىڭ قولتۇقىغا بېشىنى تىقىپ ياتقان زۇلئاي بىردەم
جىمىپ قالدى ، ئاشۇ كېچىدە ئانىسى بىلەن ئاكىسىنىڭ قەدىرداننى
قەستلەش ھەققىدە قىلىشقان پاراڭلىرى ئۇنىڭ قۇلاق تۈۋىدە قايتا
جاراڭلىدى :

— ئۇ قىز ساقچىدا تىلىنى چاپناپ يۈرسە ، ئۆزۈڭنى تۇتۇپ
بېرەرسەنمىكەن .

— ۋاي ئانا ، ئىشەن دەيمەن ، ئايىپلىق ماڭا بەش قولىدەك
ئايان . پال - پال قەغەز ، سۇلياۋ نەيچە ، سەرەڭگە ۋە خىروئىن
بىلەن تۇتۇپ بېرىش شۇ قىزنىڭ پىلانى ...

— بۇ كېچىدە ساقچىغا خەۋەر قىلساڭ ، ئۇلارنى تۇتۇپ كېتە -
دۇ . ئاندىن قانداق قىلىسەن ؟

— پۇل خەجلەپ قۇتقۇزۇپ چىقمەن ، قەدىردان بۇ سەتچە-
لىكنىڭ تالا - تۈزلەرگە يېيىلىپ كېتىشىدىن ، ئاتا - ئانىسىنىڭ
خەۋەر تېپىشىدىن قورقۇپ مېنىڭ سىزغان سىزىقىمىدىن چىقمايدى-
غان بولىدۇ ، ھەتتا بانكىدىكى پۇللىرىغىمۇ مەن ئىگىدارچىلىق
قىلىمەن...

زۇلئاي بولغۇسى ئېرىگە لاپىدە قارىشى ، قەدىرداننىڭمۇ ئۇ-
نىڭغا كۆز تاشلىشى توغرا كېلىپ قېلىپ ، ھەر ئىككىسى ئىپادە-
سىزلا جىلمىيىپ قويۇشتى . چۈنكى ، ئۇلارنىڭ بىر - بىرىنى
ئالداۋاتقانلىقى كۆڭۈللىرىگە ئايان ئىدى . قاراڭلار ، بۇ پات ئارىدا
ئەر - خوتۇن بولۇشىدىغان ئاشىق - مەشۇقلارغا ! قەدىردان ئۆزىگە
ئايان ئىشلارنىڭ ھەممىسىنى يوشۇردى ، ھەتتا كېچىسى ئىشكىنى
ئۇرۇپ ئاگاھلاندۇرغان ئادەمنىڭ كىم ئىكەنلىكىنى بىلىپ تۇرۇپ
دېمىدى . ئېھتىمال ئۇ : «مۇشۇنداق قىلسام تېخىمۇ ئىشەنچلىك
بولمەن» دەپ قارىغان بولسا كېرەك . قەدىردانغا قىلىنغان سۈيىد-
قەست زۇلئاي ئۈچۈنمۇ سىر ئەمەس ! بىراق ئۇمۇ ھەممىنى بىلىپ
تۇرۇپ بىلمەسكە سالىدى . توۋا ، ئۇلار ھېلىتىن بىر - بىرىنى
ئالداپ ، بىر - بىرىنى كۈلدۈرلىتىپ ، ئىچكى سىرىنى بەرمىسە ،
ئەر - خوتۇن بولۇپ بىر ياستۇققا باش قويغاندىن كېيىن بىر ئۆمۈر
ئالدامچىلىق قىلىپ ئۆتۈشەرمۇ ؟ !

— قەدىردان ، ئايىپلىق خروئىن چېكەمدىكەن ؟ — زۇلئاي
قەدىردانغا قايرىلىپ قارىدى ، — ئاشۇ بىر نېمىنى چەكسە قانداق
بولدىغاندۇ ؟

— قانداق ، سىزنىڭمۇ چەككۈڭىز كېلىۋاتامدۇ ؟

— ياق ، ئۆلسەممۇ چەكمەيمەن ، لېكىن ...

— ھە ، «لېكىن» دەيسىزغۇ ؟

— لېكىن ، سىز ماڭا ئاسىيلىق قىلغان ۋاقتىڭىزدا ياكى

مېنى تاشلىۋەتسىڭىز ، شۇ چاغدا چېكىمەن ، چەككەندىمۇ ئۆلۈۋې-

لىش ئۈچۈن چېكىمەن ...

— مەن سىزنى تاشلىۋېتەرمەنمۇ ؟

— ھېچنېمە دېگىلى بولمايدۇ ، چۈنكى : « بىرىنچى مۇھەببەت -
تىم ، تۇنجى خوتۇنۇم خروئىن ، ئىككىنچىسى سىز ... » دەپ
ئوچۇق ئېيتقان تۇرسىڭىز .

— ئىككىسى باشقا - باشقا گەپتە .

— قىسقىسى ، خروئىن چەككەن ئادەمدە ۋىجدان ، غۇرۇر ،
ئەقىدە ، ئىمان دېگەن نەرسە بولمايدۇ ، خۇمارى تۇتقاندا كۆزىگە
ھېچنېمە كۆرۈنمەيدۇ ، خوتۇن ، قىزلىرىنى سولاپ بېرىپ ، بېشىدا
قاراپ تۇرۇشتىن ، ھەتتا ئاتا - ئانىسىنىمۇ چاناپ قىيما قىلىشتىن
يانمايدۇ .

— مەنمۇ شۇنداق قىلارمەنمۇ ؟

— پۇلدىن ئايرىلسىڭىز ...

زۇلئاي بىلەن بولغان بۇ سۆھبەت قەدىرداننى نومۇس ئوتىدا
ئۆرتەپ ، ئېغىر ئويلار خۇددى يەلكىسىگە ئارتىلغان تۈگمەن تېشىدەك
دەك باستى . راست ، خروئىن خۇمارىنىڭ ئازابىنى ھېچنېمىگە
ئوخشاتقىلى بولمايدۇ ، ئوخشىتىشمۇ مۇمكىن ئەمەس ! ئېھتىمال
ئەڭ يۇقىرى مۇبالىغە «دوزاخ ئازابى» بولۇشى مۇمكىن ، ئەمما
«دوزاخ ئازابى» نى كىم كۆرۈپتۇ ؟ ياكى باقىيغا رەھلەت قىلغانلار -
دىن بىرەر ئۇ دۇنيا خەۋىرىنى قىلىدىمۇ ؟ ياق ! كەتكەنلەر كەتتى ،
خەۋىرى بولمىدى ، يەرمۇ ئادەم يەپ زادى توپىمدى ! راست ، قەدىر -
دان خروئىن خۇمارىنىڭ دەھشەتلىكلىكىنى بىرلا قېتىم ھېس قىل -
دى ، تېخى ئۇمۇ ھەقدادىغا يەتمىگەن خۇمار ئىدى ! ئاتا - ئانىسى ،
ئاچا - ئىنىسى ئۆز ئىشلىرىغا مېڭىش بىلەنلا ، ھاپىلا - شاپىلا
ئىچ كىيىملىرىدىكى ھېلىقى «دورا» لارنى ئېلىپ خۇمار ئازابىنىڭ
ئالدىنى ئالدى . بولمىسا ، ئۆي ئىچىدە قىقاس - چۇقان كۆتۈرۈپ ،
ئىگراپ - چىرقىراپ ، ئۆزىنى تەرەپ - تەرەپكە ئېتىپ ، تۆمۈر
كارىۋات ، تاملارغا ئۇسۇپ ، ئاغزىدىن پۇژۇلداپ كۆپۈك قاينىتىپ ،
ئۆلمەي تۇرۇپ دوزاخ ئازابىنى تارتقان بولاتتى . بۇ ھەقتە ئاتا -
ئانىسىنى بوغۇزلىۋەتكەن ، ئائىلىدىكى نەرسىلەرنى سېتىپ روزىغا -
رىنى توزۇتۇۋەتكەن ، خوتۇن ، قىزلىرىنىڭ ئىپتىتىنى سېتىشقا

مەجبۇرلىغان مىساللار ئازمۇ؟ راست ، قەدىردان پۇلى بولغاچقا
بۇنداق رەسۋايىئالەم بولۇپ باقمىدى !
قەدىرداننىڭ خىيالى پۇلغا كېلىپ تاقالغاندا ، دەھشەت ئىزىدە -
راپ بىلەن چۆچۈپ كەتتى ! چۆچۈمەي ، قورقماي مۇمكىنمۇ ؟ !
ھازىر كىرىم يوق ، چىقىم بولسا خۇددى ئازمىدىن كوكىراپ چۈ -
شۇپ ، نەلەرگىدۇر غايىب بولۇۋاتقان ئېرىق سۈيىدەك دەقىقە -
مىنۇت سىرى ئېقىپ تۈگىمەكتە . بانكىدىكى پۇللار ساناقلانغاندا قال -
دى ، خوتەندىكى ئۈچ قورۇ - جاي ، ماشىنا ، نەچچە يۈز مىڭلاپ
پۇل «تاۋكا» ، «ئۈچ بارماق» ، «غالتەك» لەقەملىك قىمارۋازلار -
نىڭ تويماس «داخۇر كالۋاسى» غا چۈشۈپ غايىب بولدى . ھازىر
خروئىننىڭ باھاسى ئۆزلەپ بىر گرامى 500 سومغا چىقتى . قە -
دىردانغا كۈنىگە مىڭ سوملۇق چەكسە كۇپايە ئىدى . لېكىن ، كۈندە -
گە 2 مىڭ سوملۇق خروئىن ئالمىسا ، قىزىنى زورمۇ زور تېڭىپ ،
خروئىن تەمەسىدە بولغان ئابابەكرى : «قىزىمنىڭ قىزلىقىنى قايدە -
تۇرۇپ بەر ...» دېيىشتىن يانمايتتى . بۇ خروئىن چەككۈچىلەر -
نىڭ ئورتاق نومۇسىز خاراكىتى ، ئەلۋەتتە ! ھازىر قەدىردانغا
ئىش - ئوقەت «زىيان» قىلغىنى بىلەن ، ئويۇن - تاماشا تولىمۇ
خىل كېلەتتى . ئۇ ھەر كۈنى «مۇساپىرلار مېھمانخانىسى» نىڭ
بەشىنچى قەۋىتىدە ھەر خىل قىمار تۈرىدە ئۇتۇرۇۋاتقان پۇلىمۇ
ئاز ئەمەس ئىدى . تېخى ئىككى خوتۇندىن خۇپىيانە تۇتىدىغان
ئويۇنلار ئۈچۈن ئېلىپ قويغان ياتىقىغا ھەر كۈنى ئادەم ياتىمىسىمۇ
ئايىدا 1 مىڭ 800 سوم تۆلەپ تۇراتتى . قەدىرداننىڭ بانكىدىكى
پۇللىرىنى ھېسابلاپ كۆرۈپ ، قورقۇپ ، ئەندىشە ئىچىدە قالغىنى
شۇ ۋەجىدىن ئىدى .

ۋەھىمە ئىچىدە قالغان قەدىردان تۈۋسىز خىيال ، تىزگىنسىز
غەم ئىلىكىدە قاچانلاردا ئۇخلاپ قالغانلىقىنى بىلمىدى . لېكىن ،
ھۇجرىنىڭ دېرىزە تۈۋىدىلا ئاڭلانغان ھۆسنارخاننىڭ خىرقىرىغان
ئاۋازى ئۇنى چۆچۈتۈۋەتتى .
— زۇلئاي قىزىم ، ھاي زۇلئاي قىزىم ! ئويغاندىڭما ؟

— ھە ، ئانا ، بىر ئىش بارمىدى ؟
— قەدىردان پاكىز يۇيۇنۇپ مېھمانخانىغا كىرسۇن ،
گەپ بار ...
— ماقۇل ، ئانا ...

قەدىردان بىلەن زۇلئاي تىللىرىنى چىقىرىپ ئورنىدىن تۇردى . زۇلئاي چايداندىن چۆگۈنگە سۇ تەڭشەپ ، ئىچكىرىكى قازناققا ئەكىرىپ قويدى . قەدىردان يۇيۇنۇپ بولۇشى بىلەن ، زۇلئاي ئۇنىڭغا بىر قۇر يېڭى ئىچ كىيىم سۈنۈپ بەردى . ئۇ كىيىملىرىنى ئالماشتۇرۇپ چىقىشى ، زۇلئاي ئۇنىڭغا ئېسىلىپ تۇرۇپ سۆيدى ، يەنە ئۇنىڭ قۇلىقىغا پىچىرلاپ :

— ئانامنىڭ ئاچچىقىنى كەلتۈرۈپ قويماڭ ، بولمىسا بۇنداق پۇرسەتلەرگە ئېرىشمىكىمىز تەس ، — دېدى . قەدىردانمۇ :
— خاتىرجەم بولۇڭ ، جېنىمدىن باشقىسىغا «ماقۇل» لا دەپ تۇرىمەن ، — دەپ زۇلئايىنى خاتىرجەم قىلىپ ھۇجرىدىن چىقىپ كەتتى .

قەدىردان مېھمانخانىغا كىرگەندە ، ھۆسنارخاندان باشقا ھېچكىم يوق ئىدى . «كانىدات» كۈيئوغۇل خۇددى ئورنىغا سىيىپ قويغان بالدەك خۇدۇكىسىنىپ ، غىل - پال قارىغىنىچە ، سىپايدىگەرلىك بىلەن دېۋانغا كېلىپ ئولتۇردى . بولغۇسى قېينانا ئۇنىڭغا قارچىغىدەك تىكىلدى . ئۇ : «توۋا ، خۇدايىم كورمۇ نېمە ، مۇشۇنداق سويما قوڭلارغا ئامەت ئاچقۇچىنى تۇتقۇزۇپ قويغىنىنى كۆرمىدىغان ... بۇ دېۋەڭ قەدىرگە يەتسىچۇ كاشكى» دېگەنلەرنى كۆڭلىدىن ئۆتكۈزدى . ھۆسنارخاننىڭ يۈزىگە سوقۇلغان بۇلۇتتىڭ جۇدۇن - چاپقۇنىسىز ئۆتمەيدىغانلىقىنى بىلگەن قەدىردان ئۇنىڭ ئىششىپ قالغاندەك ساپسىرىق يالپا يۈزىنىڭ بارغانسېرى سۈرلۈك تۈتۈلۈۋاتقانلىقىنى كۆرۈپ تېنى ئەيمەندى ، ئولتۇرغان يېرىدە تۈگۈلۈپلا قالدى . لېكىن ، بۇلۇتلار تارقىلىپ ، كۈن ھۆسن - رۇخسارىنى كۆرسەتكەندەك ، ھۆسنارخاننىڭ چىرايمۇ بارا - بارا قىش قۇياشىدەك ئىلمانلاشتى .

— مۇنداق ئىشتى ، بالام ، — ھۆسنارخان ئالدىن تىزىۋالغان گەپلىرىنى ئېھتىيات بىلەن دېدى ، — گۇاڭجۇدىكى قىزىم ئەختەر- نىسا سىنگاپوردىن كىرگۈزۈلگەن ساپلىقى 99 دا 99 بولغان ئاق ئالتۇننى سۆزلىشىپ قويۇپتۇ ، دەسمايە قانچە كۆپ بولسا ، پايدىسىد- مۇ نەچچە ئون ھەسسە قېتىلىدىكەن ... شۇڭا ، بالام ، بولسا 500 مىڭ ، بولمىغاندىمۇ 3 - 4 يۈز مىڭ سوم پاي قاتساڭ ، بىر نەچچە ئاي ئىچىدىلا ئون نەچچە باراۋەر پايدىسىنى كۆرەتتىڭ .

— بۇ... بۇ بەك ئېپىدە كەلگەن ئوقەتكەن ، ئانا ، — دېدى قەدىردان ، — بولسىغۇ 500 مىڭ ئەمەس ، بىر مىليون بەرسەممۇ ئەرزىيدۇ . ھازىر ياقۇپ ھاجىم ، خالىمەت قارىم ۋە باشقىلاردا 300 مىڭ سومدەك پۇلۇم بار . ئۇلارنىڭ قاچان بېرىشى ناتايىن . ھازىر بانكىدا 200 مىڭ سومدىن سەللا ئاشقۇدەك پۇلۇم بار . شۇڭا ، پارچىسىنى خىراجەتكە ئېلىپ قېلىپ 200 مىڭنى بەرسەم ئازلىق قېلىپ قالارمۇ ؟

ھۆسنارخان قەدىرداننىڭ چىرايىغا قاراپ ، ئۇنىڭ يالغان ئېيتىمىغانلىقىغا ئىشەندى . دېمىسىمۇ ئۇ ھازىر ئىش - ئوقەتنى تاشلاپ ، بارىنى يونۇپ يەۋاتىدۇ ، بىكار يېتىپ يېسە ئەلۋەتتە تاغىمۇ توشۇمايدۇ ، ھەتتا ئوغلى ئەسەت چېغىدا ئۇنى سۈلۈكتەك شورۋاتىدۇ .

— بوپتۇ ، بالام ، 200 مىڭنى بىر - ئىككى كۈن ئىچىدە تەييارلاپ قويغىن ، — دېدى ھۆسنارخان ئورنىدىن تۇرۇپ ، — ئەمما گۇاڭجۇغا ئىككىمىز بىللە ماڭىمىز . سەن ئەختەرنىساغا ياردەملەشمەسەڭ بولمايدۇ .

قەدىردان مېھمانخانىدىن چىقىپ ، زۇلئايغا ، خوجاينى ياك مىڭسەندە توختامدىكى پۇلدىن ئازراق قالغانلىقى ، شۇنى ئالغىلى داخىيەنگە بارىدىغانلىقىنى ئېيتتى . قەدىرداندىن گۇمان قىلىپلا يۈرىدىغان زۇلئاي ئۇنىڭ چىرايىغا گۇمان بىلەن ئۇزۇن قاراپ كەتتى . ئۇ ئىشەنمىگەندەك تەلەپپۇزدا :

— كەچتە قايتىپ كېلەرسىز ؟ — دەپ سورىدى .

— قىزىقكەنسز ، — دېدى قەدىردان تەمكىن قىياپەتتە ، —
بۇرۇنقىدەك تەييار ماشىنام بولمىسا ، ئەگەر كەچ قالسام ياكى خوجا-
يىنىنىڭ ئۆيىدە قونۇپ قالغۇدەك .

قەدىردان مېھرىباننىڭ قېشىدا قونۇپ قالغۇدەك بولسا ، پالانى
شىركەت باشلىقى ، ئىچكىرىدىن كەلگەن قاق سودىگىرى ياكى پۇس-
تانى سەيگۈيۈەن ئاغىنەمىنىڭكىگە بارىمەن ، دەپ ، زۇلئاي بىلمەيدى-
غان ئادەملەرنىڭ ئىسىملىرىنى دەيتتى ، چۈنكى بىر - ئىككى
قېتىم ياقۇپ ھاجىمىنىڭ ئۆيىگە بارىدىغانلىقىنى دەپ بەرگەندە ،
زۇلئاي شۇ كۈنىلا داھەيگۇغا بېرىپ ئېنىقلاپ كەلدى - دە ، قەدىر-
داننى بەكمۇ ئوسال ھالغا چۈشۈرۈپ قويغانىدى . مانا بۈگۈنمۇ
داخىيەنگە بارىدىغانلىقىنى ئېيتىپ دوستلۇقتىكى ئۆيىگە كەلدى .
قەۋەتلا خۇشال بولۇپ كەتكەن مېھرىبان دەرھال ئۇنىڭ بېشىدىكى
كۆرپە قۇلاقچا ، پەلتوللىرىنى سالدۇرۇپ ، ئاسقۇغا ئاستى ، قەدىر-
دان تازىلىق ئۆيىگە كىرىپ ئابدەستىدە يۈزلىرىنى يۇيۇپ بولغۇچە ،
ئۇنىڭ ئارقىسىدا لۇڭگىنى تۇتۇپ تۇردى . ئاندىن تەييار قورۇپ
قويغان ئۇندا بىردەمدىلا بىر تەخسە ھالۋا قىلىپ ، قېنىق دەملەنگەن
چاي بىلەن يۇمشاق نان ئەكىلىپ قويدى .

— ھالۋا بىلەن چايدا قورسىقىڭىزنى ئالداپ تۇرۇڭ ، يېڭى
پىلتە بار ، سىزگە ئاش سېلىپ بېرەي . كەچ بولۇپ قالدى ، بىر
نېمە يېمىگەنسز ؟

— مەن كەلسەملا سىزنى ئولتا - قوپ قىلىۋېتىمەن .

— نېمە دېگىنىڭىز بۇ ؟ مەن يات ئادەم بولمىسام...

— قارالڭ سىزنى ، — قەدىردان خىجىللىق ئىلكىدە كۈلۈمسە-

ردى ، — گېپىمنى نەلەرگە ئېلىپ قېچىۋاتىسىز ؟

— گېپىڭىزدىن چىقىپلا تۇرمامدۇ ، — مېھرىبان مىچچىدە

يىغلىۋەتتى ، — راست دەيسىز ، زۇلئاي ئۆز ، مەن بولسام
يات...

مېھرىباننىڭ نۇرانبەگە كۆزلىرىدىن ئېقىۋاتقان ياشلار قىزنى گۇيا
ئېچىلىۋاتقان گۈلگە ئوخشىتىپ قويغانىدى . بىر خىل ئىچ ئاغرىد-

تىشتىن كېلىپ چىققان ئامراقلىق قەدىرداننىڭ يۈرىكىنى ئېچىش-
تۇرۇۋەتتى. ئۇ دەرھاللا مېھرىباننىڭ قولىدىن تارتىپ، يېنىغا
ئولتۇرغۇزدى:

— شۇنىڭغىمۇ يىغلاش كېتەمدۇ، — قەدىردان قىزنىڭ يۈزى-
دىكى مارجاندەك ياشلارنى سۈرتتى، — سىز زە، داۋاملىق زۇلئاي-
نىڭ ئىسمىنى ئۆزىڭىز چىقىرىپ، ئۆزىڭىز يىغلايسىز. مەن سىز-
گە قانچىلاپ دېگەندىمەن، ئۇ دېگەن مەجبۇرىيەت، سىز بولسىڭىز
كۆڭلۈمدىن ياخشى كۆرگەن ئايالىم.

— داۋاملىق ئاشۇنداق دەپ مېنى بەزلەيسىز، ئەمما كىم
بىلىدۇ...

— سىزمۇ گۇمانخور بولۇپ قاپسىز - ھە؟ — قەدىردان
قۇچىقىدىكى مېھرىباننىڭ بۇرنىنى چىمداپ قويدى، — ئەگەر
مېنىڭ نىيىتىم دۇرۇس بولمىسا، سىز بىلەن نىكاھ قىلىۋالغۇچە،
زۇلئاي بىلەن بولغان ئىشنى دېمىگەن بولاتتىم. سىزنى ئالداشقا
يۈرىكىم چىدىماي سىزگە دېدىمغۇ. ئەگەر شۇ چاغدا قوشۇلمىغان
بولسىڭىز، سىزگە بولغان مېھىر - مۇھەببىتىمنى يۈرىكىمگە دەپنە
قىلىۋەتكەن بولاتتىم.

— بولدى قىلىڭ، ئۇلارنى بىلىمەن، — مېھرىبان ۋىلىدە
ئېچىلدى، — راست، خوتەندىن قاچان كەلدىڭىز؟

— قاتناش بېكىتىدىن ئۇدۇللا كېلىشىم.

— ئالدىماڭ، كۆزلىرىڭىزدىن چىقىپ تۇرىدۇ.

— راست دەۋاتىمەن.

— ئەمدى بۈگۈن ماشىنىڭىزنىڭ گۈرگىرىشىنى ئاڭ-

لىمىدىمغۇ؟

— ماشىنىنى ئوغرى ئالدى...

— نېمە؟ — مېھرىبان ئورنىدىن دەس تۇرۇپ كەتتى، —

مېنى قورقۇتماڭ.

— خوتەندە قويدىغان يەر يوق، كوچىغا توختىتىپ قويغاند-

ىم، — قەدىردان مېھرىبانغا قارىيالىدى، — ئەتىگەندە چىقسام

يوق تۇرىدۇ ...

قەدىردان مېھرىبانغا ئىككى كۈن ھەمراھ بولۇپ ، ئۈچىنچى كۈنى «ھۆسنارخان جەننەت نېمەتلىرى ئاشخانىسى» غا كەتتى . ئەمما ، شۇ كۈنى ئۇ زۇلتائىنىڭ يىغلاپ - قاقشىغىنىغا باقماي ، قانداقتۇر باھانىلەرنى كۆرسىتىپ ، دوستلۇقتىكى ئۆيىگە قايتىپ كەلدى . ئۇ ئەتىسى ئەتىگەنلىكى ھۆسنارخان بىلەن ئاق ئالتۇن سودىسى قىلىش ئۈچۈن گۇاڭجۇغا ماڭىدىغانلىقىنى ئېيتىپ ، مېھرىبانغا تۇرمۇش خىراجىتى ئۈچۈن 3 مىڭ سوم بېرىپ چىقىپ كەتتى . ئاق كۆڭۈل مېھرىبان ئۇنى كۈچىغىچە ئۈزىتىپ چىقتى : — ئاقىيول بولسۇن ! خۇدايىم ئامانلىقىنى يار قىلسۇن . مېھرىبان ئېرىنىڭ بويىنىغا ئېسىلىپ ، ئۈنسىز ياش تۈكتى .

يىگىرمىنچى باب

— زادى سەن قاچاندىن بېرى بۇ ئىشنى قىلىۋاتىسەن؟ —
ئەختەرىنىسا قولىنى شىلتىدى، — تۇتۇلۇپ قالساڭ، ئاقىۋىتىڭنىڭ
نېمە بولىدىغانلىقىنى بىلمەمسەن؟

— ئاق ئالتۇن تاموژنىدىن ئەتە ئۆتتىدۇ، بۈگۈن ئۆتتىدۇ،
دەپ ساقلاپ زېرىكىپ ئۆلەي دېدىم، — دېدى قەدىردان جىلە
بولۇپ، — «مال بار، سېتىپ بېرەمسەن؟» دەپتى، ماقۇل دېدىم
شۇ.

— ئۇ گۈينىڭ ئېتى نېمىكەن؟ — ھۆسنارخان قوللىرىنى
شىلتىدى، — نېمانداق ئۆزۈڭنى چاغلىمايدىغان بالا سەن؟! —
ئۇنىڭ ئېتى ماھەنكەن.

— ماھەن؟ — ئەختەرىنىسانىڭ قاپاقلىرى تۈرۈلدى، —
تۈگگەنمىكەن؟

— ياق، ئۇيغۇركەن.

— ھەي، ئۇيغۇرنىڭمۇ ئىسمى ماھەن بولامدا؟ —
ھۆسنارخاننىڭ كۆزلىرى ئالايدى، — شۇنىڭدىنمۇ ئۇنىڭ ساختى-
پەز ئىكەنلىكى بىلىنىپ تۇرمامدۇ!

— ئۇيغۇرچە ئىسمى... — قەدىردان دەرھال ئېسىگە ئالالمى-
دى، — ھوشۇر پالتىكەن.

— ماھەنمۇ، ھوشۇر پالتىمۇ، ھەممىسى يالغان، —
ئەختەرىنىسانىڭ تەلپۈزى قاتتىق ئىدى، — ئۆتكەندە كېلە-
كەلمەي تۇتۇلۇپ قېلىپ بەش كۈن بولغاندا ئاران ئاچىقتىم. ھېلى-
مۇ ياخشى تونۇش باشلىق بولۇپ قالدى.

— ئۇ چاغدا ئۆزىڭىز ئىشقا بۇيرۇغان تۇرسىڭىز، —
قەدىردانمۇ ئالايدى.

— كىم سېنى كوچىلاردا لاغىلاپ يۈرسۇن دەپتۇ ...
بېرىدىغاننى بېرىپ تاكىسى بىلەن تېز يانامسەن ياكى ئادەم قاينىمىد-
غا شۇڭغۇساڭمۇ بولىدىغۇ !

ئەختەرنىسا ئۇچى ئىلمەك پولات سىمنى قەدىرداننىڭ قولىغا
سېلىنغان كۆيزىنىڭ تۆشۈكىگە تىقىپ ئۇياق - بۇياققا تولغايتتى ،
قايرىيتتى ۋە بىگىزدەك بىر نېمىنى تۆشۈكنىڭ بىر يېرىگە تاقاپ ،
ئارقىدىن سۇيۇق مايدەك بىر نېمىنى تېمىتىپ كۆيزىنى سىلكىتىد-
تى . ئەختەرنىسا 40 مىنۇتتەك ھەپىلىشىپ ئاخىر كۆيزىنى ئېچىد-
ۋەتتى . قەدىردان قول بېغىچىدىكى قىپقىزىل قاپارتما ئىزلارنى
سىلاپ ، ئەختەرنىساغا قاراپ كۈلۈپ قويدى .

— ئەمدى بىر مەزگىل زىماڭغا بارما ، — دېدى ئەختەرنىسا
قولىدىكى كۆيزىنى ئەخلەت سېۋىتىگە تاشلاپ ، — يەنە سەنىۋەنلە-
نىڭ بازىرىغىمۇ كىرمە .

— ئانا ، سىلى كەتمىسىلە ، مەن كېتىمەن ، — قەدىردان
ھۆسنارخانغا قارىدى ، — مانا بىر ئاي ئىچىدە ئىككى قېتىم ساقچى-
لارنىڭ قولىغا چۈشۈپ قالدىم . ئاق ئالتۇننىڭ ئون ھەسسە پايدى-
سىنى كۆرۈپ بولغۇچە ، ئاق كېپەنلىككە يۆگىلىپ ئۇ دۇنياغا
كېتىپمۇ قالماي . 200 مىڭنى بېرىۋەتسىلە ، ئۈرۈمچىگە بېرىپ
ئوقتىمىنى قىلاي .

— ھەي بايقۇش ، دەسلەپتە ئۆزۈڭنى چاغلاپ بەرمەمسەن ، —
ئەختەرنىسانىڭ ئاپىسىنىڭكىدەك ساپسېرىق چىرايى ئۆپكىدەك قى-
زىرىپ كەتتى ، — سودا دېگەندە ئۇياقتىن پاي قېتىپ ، بۇياقتىن
پايدىسىنى كۆرىدىغان گەپ يۇق ! بىر - ئىككى ئاي ، ھەتتا يىللاپ
ساقلايدىغان ئىشلارمۇ بولىدۇ . ھازىر ھەممە پۇلنى سىنگاپورلۇق
خوجاينىنىڭ بانكا ھېساباتىغا يوللىۋەتتۇق . ساڭا بېرىدىغانغا نەدىكى
پۈلكەن ئۇ...

— بولدى ، كىرىپ ئۇخلا ، — ھۆسنارخان قىزىغا كۆزىنى
قىسىپ قويدى ، — بىر نەچچە كۈن ساقلاپ باقمىلى ، تاموژنا سەللا
بوشاپ قالسا ماللىرىمىز يېتىپ كېلىشى مۇمكىن ، بولمىسا بىز

كېتىۋېرەيلى ، ئەختەرنىسا ئارقىمىزدىن ئەۋەتىپ بەرسۇن .
ئەختەرنىسانىڭ ئىجارىگە ئولتۇرۇۋاتقان ئۆيى بىر قېرى
ئەر - خوتۇنلارنىڭ شەخسىي قورۇسى بولۇپ ، ئىچكىرىكى قازىنى
كىچىك ، تاشقارقىسى چوڭراق مېھمانخانا ئىدى . سەنيۋەنلىدە بۇنداق
ئاددىي ، كۆرۈمىسىز ئۆيلەرنىڭ ئايلىق ئىجارە ھەققىمۇ نەچچە
مىڭ سومغا توختايتتى . قەدىردان ئالتە كۋادرات مېتىرمۇ كەلمەي-
دىغان قازناق ئۆيىدىكى يىغما كارىۋاتتا ياتاتتى . ھۆسنارخان قىزى
ئەختەرنىسا بىلەن تاشقارقى مېھمانخانىدا يېتىپ - قوپاتتى .
قەدىردان ھۆسنارخاننىڭ بۇيرۇقى بىلەن كىرىپ ياتقان بول-
سىمۇ ، لېكىن بۈگۈنكى قورقۇنچلۇق پاجىئە ۋە گۇاڭجۇغا كەلگەن
بىر ئايدىن بېرى كۆرگەن ، ئاڭلىغانلىرى كۆز ئالدىدىن كەتمەي ،
ۋەھىمە ئىچىدە زادىلا ئۇيقۇسى كەلمىدى .

ھۆسنارخان بىلەن قەدىردان گۇاڭجۇغا كېلىپ ئارىدىن بىر
نەچچە كۈن ئۆتمەيلا ، ئەختەرنىسا قىزىل تور ئىچىگە سېلىنغان بىر
تاۋۇزنى قەدىردانغا بېرىپ :

— بۇ يەردە شىنجاڭ تاۋۇزى بەك ئەتىۋار ، بۇنى بىر تونۇشۇم
دوستىغا ئەۋەتىپتەكەن ، مەن بەك ئالدىراش ، شۇڭا سەن ئاپىرىپ
بەرسەڭ ، — دېدى .

— بولىدۇ ، ئادرېسنى ئېنىق دەپ بەرسىڭىز يەتكۈزۈپ

بېرەي .

— سەنيۋەنلىنىڭ قىزىق بازىرىدىكى «يالقۇنتاغ» تېز تاماقخا-
نىسىنىڭ ئالدىدا بىر ماشىنا توختىتىش مەيدانى بار ، — دېدى
ئەختەرنىسا قوللىرىنى شىلتىپ ، — ماشىنىلارنىڭ ئارىسىدا ئارقا
ئىشىكىنىڭ دېرىزىسى ئوچۇق ، رەڭگى قارا ، «سانتانا 2000»
ماركىلىق بىر ماشىنا بار . ئۇنىڭ ماتور قاپقىقى ئۈستىگە كىرىپتە
شەكلىدە سېرىق چاپلىغۇچ چاپلانغان . سەن ئەتراپنى ئوبدان كۆزدە-
تىپ ، ھېلىقى ئوچۇق دېرىزىدىن تاۋۇزنى ئىچىگە تاشلاپ قوي ۋە
دەرھال قايت...

— ۋاي - ۋۇي ، بىر تاۋۇزنى ئاپىرىپ بېرىدىغان گەپكەنغۇ

شۇ ، — قەدىردان قەستەن بىلمەسكە سالىدى ، — نېمانچە سىرلىق-
لاشتۇرۇۋېتىسىز ؟

— ھەي ، ساڭا ئەختەر ئاچاڭ گەپ قىلىۋاتىدۇ ، —
ھۆسنارخان بوشقىنا : «تازىمۇ بىر» دەپ قويدى ، — شۇڭا تولا
ئاتىكارچىلىق قىلماي دېگىنىنى قىل .

— ھەي گالۋاڭ ، كرىست دېگەننى بىلمەسەن ، — ئەختەرنىسا
سەل ئەنسىرەپ قالغانىدى ، — ئەگەر بىلمىسەڭ قارا ...

— بولدى ، بولدى ، بىلىمەن ، دوختۇرلارنىڭ قوشۇ بەلگىسىدە-
غۇ ، — قەدىردان يەرگە سىزىپ كۆرسەتتى ، — مانا مۇشۇنداق .

قەدىردان شىنجاڭدىن كەلگەن «تۇتىيا» تاۋۇزنى ئىككى قېتىم
ئىگىسى يوق ماشىنىنىڭ ئوچۇق دېرىزىسىدىن كىرگۈزۈۋەتتى ،
ئەمما قىزىقارلىقى ، تاۋۇز ئىچىگە كىرگەن ھامان ، ھېلىقى ماشىنا
جان كىرىپ ، ئۇچقاندەك غايىب بولدى . لېكىن ، «تۇتىيا» تاۋۇزنى
ئۈچىنچى قېتىم يەتكۈزۈپ بەرگەندە ، ماشىنا قۇيۇندەك غايىب بو-
لۇشى ، ئۈچىسىدا ساقچى فورمىسىمۇ يوق بىر نەچچە ئادەم يوپۇرۇ-
لۇپ كەلگەنچە قەدىرداننىڭ قوللىرىنى قايرىپ يەرگە يىقىتىشتى ،
ئۇنىڭ بېشى قاتتىق يەرگە گۈسىسىدە تەگدى - دە ، پىرىدە ئايلان-
غاندەك بولدى ، ئۇنى دېرىزىلىرىگە تۆمۈر چىۋىقلار ئورنىتىلغان
ماشىنىغا سېلىپ ئېلىپ كېتىشتى . ئەتىسى پۇقراچە كىيىنگەن
ئۈچ ئادەم : «ماشىنىنىڭ ئىچىگە نېمە تاشلىدىڭ ، ئۇنىڭ ئىچىدە
نېمە بار ؟» دەپ ، ئىككى سائەتتەك سوراق قىلدى ، شۇنداقتىمۇ
قەدىردان :

— بىر ئادەم ، مۇشۇ تاۋۇزنى ئاشۇ ماشىنىنىڭ دېرىزىسىدىن
ئىچىگە سېلىپ قويساڭ 100 سوم بېرىمەن ، دېسە ، قىلىپ ساپتى-
مەن ، دەپلا تۇرۇۋالدى .

قەدىردان سولانغان بەشىنچى كۈنى ، قاتمۇ قات تۆمۈر ئىشىك-
لەر داراڭ - دۈرۈڭ ئېچىلىپ ، بىر ساقچى قەدىرداننى يالاپ
ساقچىخانىنىڭ كۈتۈش زالىغا ئېلىپ چىقىشى ، ئەختەرنىسا ئالدىغا
يۈگۈرۈپ باردى ، ئۇنى ماشىنىغا سالىدى - دە ، ئۆيىگە ئېلىپ

كەتتى. ھۆسنارخان ئانا - بالا ئىككىسى قەدىرداننىڭ : «بىر ئادەم ، مۇشۇ تاۋۇزنى ئاشۇ ماشىنىنىڭ دېرىزىسىدىن ئىچىگە سېلىپ قويساڭ 100 سوم بېرىمەن ، دېسە ، قىلىپ ساپتىمەن» دېيىش ئارقىلىق بارلىق جاۋابكارلىقىنى ئاتونۇش بىر ئادەمگە ئارتىپ قويغانلىقىدىن بەكمۇ مەمنۇن بولغان بولسىمۇ ، ئەمما قەدىردانغا سەل قارىغىلى بولمايدىغانلىقىنى ھېس قىلىشتى . ئۇنىڭ ساقچىغا بەرگەن جاۋابىدىن ، ئەختەرىنىڭ ئۆزىنى قانداق خەۋەرلىك ئىشقا سېلىۋاتقانلىقىدىن خەۋىرى بارلىقىنى چۈشەنگىلى بولاتتى . شۇڭا ، ئۇلار قەدىرداننىڭ تۇتۇلۇش سەۋەبىنى ياكى ئۆتكۈزگەن سەۋەبلىكىنى دېيىشىمىدى ، خۇددى ئاغزىغا تالقان سېلىۋالغاندەك زۇۋاننى ئاچمىدى ، شۇنداقسىمۇ قەدىردان ئۆزىنىڭ نېمە سەۋەبتىن تۇتۇلۇپ ، نېمە ئۈچۈن قويۇپ بېرىلگەنلىكىنىڭ ئازراق شەپسىسىنى بىلىۋالالىدى . ئۇ قويۇپ بېرىلگەن كۈنى كېچىسى خىيال بىلەن خېلى بىر ۋاقىتلارغىچە ئۇخلىيالمىدى . بۇ چاغدا مېھمانخانىدىكى قوش كىشىلىك چوڭ كارىۋاتتا ياتقان ئانا - بالا ئىككىسى ئاستا كۆسۈرلاشماقتا ئىدى :

— بۇ گالۋاڭ چاندۇرماي كېتىۋېتىپ شارىتلا تاشلاپ قويماي ، ئۇ - بۇ ماشىنىلارغا ھاڭۋېقىپ قاراپ يۈرۈپ ، مەخپىي ساقچىلار - نىڭ دىققىتىنى قوزغاپ قويغان گەپ ، — ئەختەرىنىڭ چوڭقۇر تىنىغىنى ئاڭلاندى ، — ھېلىمۇ ياخشى ، تاياق يېسىمۇ بىزنى چېتىدۇ - ۋالماپتۇ ، ئەگەر باشقا بالىلار بولسا ، بىرىنچى قىستاققىلا ھەممىنى دەۋىتىشتىن يانمايدۇ .

— دېگەن بىلەن بىر تىيىن پۇل خەجلىمەي ، باشلىقنى ئېپىدە جايلاپسەنغۇ .

— جېنىم ئانا ، شۇنداق دېگەننىڭ بىلەن دەردىمنى ئۆزۈم بىلىمەن ، — ئەختەرىنىڭ دېمىقىنى قاقتى ، — ئاز خورلىق تارتىمىدىم...

— ئۇنىڭغا پۇل بېرىپلا قۇتۇلساڭچۇ ...
— نېمە دەيدىغانسەن ، ھازىر گال يوغىناپ كەتتى . 5 مىڭ ،

10 مىڭ دېگەنلەر چىشىنىڭ كامبىرىدا يوقاپ كېتىدۇ ، تېخى 100 مىڭلاپ تەلەپ قىلمىغانغا خۇش بولىمىز .

— ھاي بالام ، قەدىرداننى ئەمدى نېمە ئىشقا سالايمەن ؟
قەدىردان ياستۇقتىن بېشىنى كۆتۈرۈپ ، مېھمانخانا تەرەپكە قۇلاق ياققان بولسىمۇ ، ھېچنېمىنى ئاڭلىيالمىدى . چۈنكى ، ئەخ-
تەرىنسا تولىمۇ پەس ئاۋازدا شىۋىرلىماقتا ئىدى .

قەدىردان ئەختەرىنسانىڭ ئۆزىنى قۇربان قىلىش بەدىلىگە قۇ-
تۇلۇپ چىقىپ ئۈچ كۈنمۇ ئۆتمىدى بولغاچ ، ئىشىك ئالدىدىكى تاش
ئۆستەڭ بويىدا تاماكا چېكىپ ئولتۇراتتى ، چاچلىرىنى گەدىنىگە
چۈشۈرۈۋالغان 26 - 27 ياشلاردىكى بىر ئۇيغۇر بالا ئۇنىڭ قېشىغا
كېلىپ قىرغا زوڭىزلايدى . ئۇ قولىدىكى تاماكىسىنى كۆرسىتىپ :
«تۇتاشتۇرۇۋالاي» دېيىشى ، قەدىردان چاقمىقىنى ئېلىپ چاقتى .
ھېلىقى يىگىت تاماكىسىنى قاتتىق بىر شورىغاندىن كېيىن يوغان
ئاغزىنى كالچايتىپ كۈلدى :

— تونۇشۇپ قالايلى ، — يىگىت قولىنى سۇندى ، — مېنىڭ
ئىسمىم ماجەن ، سىزنىڭچۇ ؟
— مېنىڭ ئېتىم قەدىردان ، — ئۇ يىگىتنىڭ چىرايىغا زەن
سالىدى ، — سىز تۇڭگانما ؟

— ياقەي ، مەن ئۇرغىي .

— ئەمىسە ئىسمىڭىز نېمانداق غەلىتە .

— ئۇرغىيچە ئىسمىم ھوشۇر پالتا .

قەدىردان ئىچىدە : «باھ ، ئىسىملىرىڭمۇ ئۆزۈڭدەك غەلىتە-
كىنا» دەپ ئويلىدى . بۇ ئەسنادا ماجەن ئەتراپقا بىر قارىۋېتىپ ،
يانچۇقىدىن ئىككى ئىلىك چوڭلۇقتا سۇلياۋ خالتىلىق خروئىنى
چىقىرىپ قەدىردانغا كۆرسەتتى :

— بۇنى قىلىپ باققانمۇ ؟

— قىلىپ باققان ، — خروئىنى كۆرۈپ قەدىرداننىڭ يۈرىكى

ئويناپ كەتتى ، — ئۇ قانچىلىك ئىشتى ؟

— ئوغۇل بالا ، — ماجەن قەدىرداننىڭ دولىسىغا ئۇرۇپ

قويدى ، — ئەگەر ئوقەت قىلىمەن دېسەڭ ، بۇنىڭ پايدىسى ئالامەت كۆپ بولىدۇ .

— زادى مەقسىتىڭ نېمە ؟ ئوچۇق دېمەمسەن .

— مۇشۇ خالتىدىن بەشنى ساتساڭ ، بىرى سېنىڭ ھەققىڭ بولىدۇ .

— ماڭە نېرى ، كىمنى ئەخمەق قىلاي دەيسەن ، مەن بۇ ئىشنى قىلغاندا سەن نەدىنىڭ ؟ — قەدىردان خروئىنچى بالىلاردىن ئاڭلىدۇ .
— ۋالغان گەپلىرىنى قورقمايلا دېدى ، — بۇچۇ قارا ، جاننى ئالغاندا غا ئېلىپ قويۇپ قىلىدىغان ئوقەت . تېخى بەشنىڭ بىرى سېنىڭ دەيدا ...

— ئەمەس ، سەن قانداقتىن قىلغان ؟

— ئالتىدە ئىككى بولسا ، قېنى سىناپ باقاي ، لېكىن گۇاڭ .
جۇنىڭ قائىدە - نىزاملارنى ئانچە بىلمەيمەن .

— سەن نەدە قىلغان ؟

— بېيجىڭدا .

— توغرا ، بېيجىڭدىكىگە ئاساسەن ئوخشاپ كېتىدۇ . بىرەر يول قىرىدا ئولتۇرغىنىڭدا ، تىزىڭنى جۈپلەيسەن ، ئىككى پۈتۈڭ .
ئىككى ئۈچىنى توختىماي ئۇرۇپ تۇرسەن . يەنە بىرى ، ئەخلەت ساندۇقلىرى ، گۈللۈك ، چىملىقلارغا خروئىن خالتىلىرىنى تاشلاپ قويۇپ ، خېرىدار بىلەن سۆزلىشىپ بولۇپ ، ئورنىنى كۆرسىتىپ قويساڭلا بولىدۇ . ھەرگىز خروئىن بىلەن تۇتۇلۇپ قالغۇچى بولما ، ئۇقتۇڭما ؟

— ئۇقتۇم ، لېكىن سۈپەتسىز ، ناچار ، ئارىلاشمىسى كۆپ مالنى بېرىپ ، مېنى ئوسال قىلىدىغان بولساڭ ، بېيجىڭدىكىدەك ئىش يۈز بېرىپ قالمىسۇن .

— بېيجىڭدا نېمە ئىش يۈز بېرىپتىكەن ؟

— بولدى سورىما ، ئاڭلىساڭ چوقۇم يېنىۋالىسەن .

— قېنى دېمەمسەن ...

— جا مال بېرىپ ، مېنى ئالدىغان بىرىنى بوغۇزلىۋەتكەن ،

لېكىن ئۇ ساختىپەز ئۆلمەپتۇ ...
— نېمە ؟ ! — ماجەن تاتىرىپ كەتتى ، — شۇ ... شۇڭا ...
گۇاڭجۇغا كە ... كەپسەن - دە ؟
— سەن ئۇنداق قىلمايدىغانسەن ؟
— يا ... ياق ، ھەر ... ھەرگىز ئۇ ... ئۇنداق قىلمايمەن ...
سېنى ئالدىغىلى بولمىغۇدەك ... مې ... مېنىڭ ئۆلگۈم يوق !
— ئەمىسە شۇنداق كېلىشتۇق ، — قەدىردان ئورنىدىن لىك-
كىدە تۇرۇۋىدى ، ماجەن ئۇنىڭ ئېگىز ، قامەتلىك بويىغا قاتىيىپ
قارىدى .

قەدىرداننىڭ ماجەنگە ماقۇل دەپ جاۋاب بېرىشى ، ئەختەرىنسا
ۋەزىپە ئارتىشتىن بۇرۇن بىرەر ئىشنىڭ پېشىنى تۇتۇپ ، ئۆز
ئالدىغا پۇل تېپىش ئىدى . ئەلۋەتتە ، ھەر كۈنى خروئىنغا كېتىۋات-
قان پۇلنى ھۆسنارخان بىلەن ئەختەرىنسا بەرمەيتتى . 200 مىڭ
سوم ئانا - بالا ئەجدىھاننىڭ تۇۋىسىز غارىغا كىرىپ كەتتى ، ئەمدى
ئۇنى ئالماق بەسىمۈشكۈل ! قاتتىقراق گەپ قىلىشقا قەدىرداننىڭ
تىلى باغلانغان ، پەقەت زۇلئاي بىلەن توي قىلىپ قانۇنىي جازادىن
قۇتۇلغاندىن كېيىنلا ، ئۇ پۇل ھەققىدە ئېغىز ئاچقىلى بولىدۇ .
قەدىرداننىڭ يۈرىكىنى توم قىلىپ تۇرغان بانكىدىكى پۇللارمۇ
توزغاقتەك توزۇپ تۈگىدى . ئەڭ ئاخىرقى 50 مىڭ سومدەك پۇل
نېمىگە دال بولاتتى ؟ شۇڭا ماجەننىڭ مېلىدىن تۆت خالتا ساتسا ،
ئىككى خالتا ئۆزىگە قالاتتى ، بۇمۇ ئاز پۇل ئەمەس - تە .

گۇاڭجۇنىڭ سەنىۋەنلى ۋە زىماگاڭ دېگەن يەرلىرى پۈتۈنلەي
دېگۈدەك شىنجاڭدىن بارغان ئۇيغۇرلار بولۇپ ، خروئىن ئەتكەسچە-
لىرى ، پارچە سانقۇچىلار ، توپ ھەم پارچە ئالغۇچىلار ھەممىلا
يەردە تىمسىقىلاپ يۈرۈشەتتى . قەدىردان بىر كۈنى زىماگاڭ بازىرى-
دا ، ئەتىسى سەنىۋەنلىدە «ئوقەت» قىلاتتى . ئۇ بەزىلەرگە : «ساپ
مال بار ...» دەپ پىچىرلاپ ئۆتۈپ كەتسە ، بەزى خەنزۇلارغا :
«ياۋ - بۇياۋ خو»^① دەپ قوياتتى . ھەر ھالدا ھەر كۈنى جاپاغا

① ياۋ - بۇياۋ خو — مال لازىمۇ - ئەمەسمۇ ؟

تۇشلۇق كىرىم بار ئىدى . تېخى تەلەي ئوڭدىن كەلگەندە بىر قېتىمدا 10 - 20 خالتا ، ھەتتا ئۇنىڭدىنمۇ ئارتۇق سېتىلاتتى . قەدىردان سەنيۋەنلى ، زىماگاڭ قاتارلىق بىر نەچچە بازارلارنى ئۆ- ۋەت بىلەن ئايلىناتتى . بىر كۈنى ئۇ گۇاڭجۇنىڭ ئەڭ ئاۋات بازىرى «بېيجىڭ يولى» غا باردى . چۈنكى ، بىر ھەپتىنىڭ ئالدىدا گۈل- لۈك ، چىملىق ۋە ئەخلەت ساندۇقلىرىنىڭ «ھەمكارلىشىشى» ئار- قىلىق بىر نەچچە قېتىم كۆڭۈلدىكىدەك سودا قىلىۋالغانىدى . قە- دىردان تۆت كوپا ئۈستىدىكى ئاسما كۆۋرۈكتە كېلىۋېتىپ پەسكە كۆزى چۈشۈپ قالدى . يول دوقمۇشىدا بىر ساقچى مىنىبۇسى توختىتىپ قويۇلغان ، بىر قانچىلىغان خەنزۇ ، ئۇيغۇر ساقچىلار ئۈچ بالىنىڭ گەجگىسىدىن بېسىپ دوڭغايىتىقنىچە ماشىنىغا ئىت- تىرىپ كىرگۈزدى . ئاندىن ساقچى ماشىنىسى ئەنسىز چىرىق- راپ كېتىپ قالدى ... قەدىرداننىڭ كۆڭلىگە قانداقتۇر بىر ئىش كېلىشى بىلەن ، پەلەمپەيلەردىن تاقىلداپ چۈشۈپ ، چىملىق ئەترا- پىنى ئايلاندى . ئۇ چىم ئىچىدىن ئارانلا كۆرۈنۈپ تۇرغان سۇلياۋ خالتىلارنى چاندۇرماي بىر - بىرلەپ تېرىپ سومكىسىغا سالدى . يولنىڭ ئۇ تەرىپىدىكى چىملىقتىنمۇ بىر مۇنچە «سۇلياۋ خالتا» لارنى تاپتى . خۇشاللىقى ئىچىگە پاتمايۋاتقان قەدىرداننىڭ يۈرىك- نىڭ دۈپۈلدىشى ئۆزىگە ئاڭلىنىۋاتاتتى . ئۇ ئاسما كۆۋرۈك پەلەم- پىيىنىڭ ئوتتۇرىغا كەلگەندە ، چوڭ يولنىڭ ئۇ چېتىدە قاتىرىسىغا تىزىلىپ تۇرغان ئەخلەت ساندۇقلىرىغا كۆزى چۈشۈپ قالدى . ئۇياق - بۇياققا ئۆتۈشۈپ تۇرغان ئادەملەرنى ھېسابقا ئالمىغاندا ، يېقىن ئارىدا ساقچى كۆرۈنمەيتتى . قەدىردان پەسكە چۈشۈپ ، يولغا تاشلىۋېتىلگەن ئاپپىلىسن ، بانان شۆپەكلىرى ، شاكىلات ، مۇز كالا- تەك قاپلىرىنى بىر سۇلياۋ خالتىغا سېلىپ ، يولنىڭ ئۇ تەرىپىگە ئۆتتى ، ئاندىن قولىدىكى ئەخلەتنى تاشلىۋەتمەكچى بولغان ئادەم قىياپىتىدە ، ساندۇقلارنىڭ قاپاقلىرىنى بىر - بىردىن ئېچىپ ، نېمىلەرنىدۇر تېرىپ سومكىسىغا سالدى . ئۇنىڭ قولىغا ھەر قېتىم سېرىق قەغەزگە ئورالغان گادا - گادا نېمىلەر ئۇرۇلغاندا ، يۈرىكى

خۇددى كۆكرەك قەپزىنى يېرىپ چىقىپ كېتىدىغاندەك تېپىچەك -
لەيتى...

قەدىردان شۇ كۈنى بىر گراملىق ، ئىككى گراملىق 11 خالتا
خروئىندىن باشقا ، 10 گراملىقتىن ئالتە دانە ، 20 گراملىقتىن
ئۈچ دانە خروئىن كېسەكچىسى يىغۋالدى . بۇ شۇ چاغدىكى گۇاڭجۇ
باھاسى بويىچە 50 مىڭ سومدىن ئارتۇق خروئىن ئىدى . ئۇندىن
باشقا ، ماجەننىڭ مېلىنى سېتىش ئارقىلىق 40 بولاقتەك خروئىن
ئۆزىگە قېپقالدى . ھازىر قەدىردان خروئىندىن ئانچە غەم يېمەيدى -
غان بولدى ، شۇنداقتىمۇ تېخىمۇ كۆپرەك توپلىۋالسا يۈرسى پۈتۈن
تۇرىدىغانلىقىنى ھېس قىلغان قەدىردان بىر كۈنى ماجەن بەرگەن
12 بولاق خروئىننى بازارغا ئېلىپ چىققاچى بولدى . ئۇنىڭ
زىمىنىدا يېتىۋاتقان ياتىقى بامبۇكزارلىق بىر يېزىدىكى دېھقاننىڭ
ئىككى قەۋەتلىك ئۆيى بولۇپ ، پۈتۈنلەي بامبۇك ۋە ئىرغايىدىن
سېلىنغان ياغاچ ئۆيلەر ئىدى . ئۇنىڭ شەكلىمۇ خۇددى يۈننەندىكى
ئاز سانلىق مىللەتلەر ئۆيلىرىدەك ، غىچىرلاپ تۇرىدىغان كارىدور ،
ئىككىنچى قەۋەتكە بىۋاسىتە تۇتاشقان پەلەمپەي ، كۈنگۈرىلىك دې -
رىزىلىرى ، ئۇششاق ياغاچلاردىن نەقىشلەنگەن دۈۋەزۈنلۈك ئىدى .
قەدىردان بامبۇك قوۋزاقلىرىدىن توقۇلغان ئورۇندۇقتا ئولتۇرۇپ ،
ياتىقى ئالدىدا چاي ئىچىۋاتاتتى . ئۇ كالتە يەك ئاق كۆڭلەك كىيگەن
بىر خەنزۇنىڭ پەلەمپەي ئارقىلىق ئىككىنچى قەۋەتكە ئېگىشىپ
چىقىۋاتقانلىقىنى كۆرۈپ قالدى . بۇنداق ياقا يەرلەرگە كېلىدىغان -
لارنىڭ كۆپىنچىسى «مال» ئىزلەپ كېلىدىغانلار ئىدى . شۇڭا ،
قەدىردان ئۇنىڭغا قاراپ ۋارقىرىدى :

— ھەي ، ياۋ - بۇياۋ خو ؟

ھېلىقى ئاق كۆڭلەكلىك خەنزۇ لەپىدە قارىدى - دە : «ياۋ»
دەپ بىر قولىنى كۆتۈردى . لېكىن ، ئۇ قولىنى كۆتۈرۈشى ،
كۆڭلەك ئېتىكى ئاستىدىن ساڭگىلاپ تۇرغان كويىزا بىلەن تاپانچە -
نىڭ ئۇچى كۆرۈنۈپ قالدى . قەدىردان قولىدىكى چىنىنى تاشلىۋې -
تىپ بالكوندىن بويلاپ قاچتى . ئۇ بالكون سالاسۇنىدىن پەسكە

ساڭگىلاپ ، تۈۋرۈكنى قۇچاقلىۋالدى ، ئاندىن پەسكە سىيرىلىپ چۈشۈپ قېچىشى ، يەنە ئىككى پۇقراچە كىيىنگەن ساقچى ئۇنىڭ ئالدىنى توسۇپ ، تاپانچىسىنى تەڭلەپ كەلدى - دە ، قولىغا كويىزا سالدى . بۇ ئەسنادا ، ئىككىنچى قەۋەتتىكى ياتاقلاردىن قالايمىقان ۋارقىراش - چىرقىراشلار ئاڭلىنىش بىلەن ، ئوتتۇرا ياشلىق ساقچى ياشراق ھەمراھىغا نېمىلەرنىدۇر دېگەچ ئالدىراپ ئىككىنچى قەۋەتكە چىقىپ كەتتى . ياش ساقچى قەدىرداننى يالاپ چوڭ يولغا ئېلىپ چىقىشى ، كىچىك ماشىنا ھەيدەپ كەلگەن ماجەن ئۇنى كۆرۈپ قالدى . ئۇ ماشىنىسىنى ئاستا ھەيدىگەچ قەدىردانغا كۆزىنى قىسىپ ، قانداقتۇر ئىشارىلەرنى قىلدى - دە ، زىماگاڭ بازىرىغا ئۇچقاندەك كىرىپ كەتتى .

قەدىرداننى ئېلىپ ماڭغان ساقچى زىماگاڭ بازىرىغا ئەمدىلا كىرىشى ، بىرى تاقىرباش ، يەنە بىرى چېچىنى مۈرىلىرىگىچە ئۆس- تۈرۈۋالغان ئىككى ئۇيغۇر يىگىت بىلەن قوڭۇر چاچلىق ، چېقىر كۆز ، بىر قۇلىقىنىڭ ئۈچ يېرىدە ئاق ئالتۇن چەمبەر پىلىدىرلاپ تۇرغان ، ئۇزۇن ئۇچلانغان تىرناقلىرىغا كۈمۈش رەڭ لاک سۇۋال- غان بىر سەتەڭ ئۇيغۇر قىزى ياش ساقچىنىڭ ئالدىنى توستى : — ۋىيەي ، شياۋ ۋۇ ، يوقاپلا كەتتىڭىزغۇ ؟ — يېرىم يالىڭاچ سەتەڭ بەللىرىنى تولغىدى ، — ئۆتكەنكى ئولتۇرۇش سىزگە سو- غۇق كەلدىمۇ نېمە ؟ قارىڭىزنى كۆرسەتمەيدىغانلا بولۇپ كەتتىڭىز . سەتەڭ ياش ساقچىنى راسا گەپكە سېلىۋاتقاندا ، قەدىردانغا ئارقىسىنى قىلىۋالغان تاقىرباش ساغرىسى ئۈستىدىكى قوللىرىنى ئوينىتىپ «قاچ» ئىشارىتىنى قىلماقتا ئىدى . ئاخىر ئۇ ئىشارىتىنى ئۇقتۇرالمى ، يېنىدىكى ئۇزۇن چاچ بۇرادىرىگە گەپ قىلغان بولۇپ : «قاچمامسەن ، ھەي لامزەللە» دەپ تىللىدى . شۇ چاغدىلا قەدىردان پارتلا قىلىپ قاچتى . ئۇنىڭ قولىدا كويىزا بولغاچقىمۇ ، جان - جەھلى بىلەن يۈگۈرۈشكە كاشىلا بولاتتى . ياش ساقچى راسا ئادەم قاينىمىغا كەلگەندە ، قەدىردانغا يېتىشىۋالغىلى تاس - تاسلا قالدى ، ئەمما ئادەملەر ئارىسىدىن كىمدۇر بىرى ئۇنى پۇتلىۋەتتى .

ئۇ ئورنىدىن تۇرۇشى ، بىر مۇنچە ئادەم ئۇنىڭ ئالدىنى توسۇپ تۇرۇۋالدى . بۇ چاغدا ماشىنا ئىشىكىنى ئېچىپ قاراپ تۇرغان ماجەن قەدىرداننى ماشىنىغا سالىدى - دە ، بىردەمدىلا غايىب بولدى...

قازناق ئۆيدە تۇرۇشقا تىكىلگىنىچە ئوڭدىسىغا ياتقان قەدىردان كۆيىزىنى بۇزۇپ ئالغۇچە قىزىرىپ ، ئىششىپ قالغان قول بېغىچىدىن سىلاپ يەنە خىيالغا كەتتى . ھېلىمۇ ياخشى ، ئەختەرنىسا كۆيىزىنى بۇزۇپ ئېچىشنى بىلىدىكەن ، بولمىسا قانداقمۇ قەدىرلار ئىدى؟! بىرەر رېمونتچىنىڭ قېشىغا ئاپارسا ، ئۇلارمۇ جاۋابكارلىقتىن قورقۇپ ئېچىشقا پىتىنالمىتتى . بۇ ياپون كۆيىزىسى قول بېغىچى مېدىرلىغانسېرى چىڭىپ ، قان ئايلىنىشنى بوغۇپ قويمايتتى . توۋا ، ئەختەرنىسا دېگەن بۇ خوتۇن بوش ئەمەسكەن . بولدى ، ئەمدى كېتىش كېرەك! بىر ئاي ئىچىدە ئىككى قېتىم ساقچىلارنىڭ قولىغا چۈشۈپ قېلىش ئادەتتىكى ئىش ئەمەس! ئەمدى ئاق ئالتۇن بولامدۇ ، 200 مىڭ سوم پۇل بولامدۇ ، ئانىسىنىڭ غېرى! ھېلىمۇ ياخشى ، بۇ قېتىم ماجەننىڭ ئادەملىرى پۇرسەت يارىتىپ بېرىپ قېچىپ قۇتۇلدى . ئەگەر ئەختەرنىسا بولغان بولسا ، بۇ ئىككىنچى قېتىملىققا يول ماڭامدۇ - ماڭامدۇ ، بىر نېمە دېمەك تەس ، ئەلۋەتتە . قەدىردان ئۈچۈن ئۆزىنى خار قىلىدىغان ئۇنداق پىداكار خوتۇنلار بولۇۋەرمەيدۇ - دە!

قەدىردان ئەتىسى ئەتىگەندە ناشتا قىلىۋېتىپ ، شىنجاڭغا قايتىدىغانلىقىنى دېگەنىدى ، ئەختەرنىسا ئۇنىڭغا بىر ئالايىپ قويۇپ :

— بىر - ئىككى كۈن چىدا ، سىنىڭ پۇرلۇق خوجايىنىدىن خەۋەر كېلىپ قالسا ئەجەب ئەمەس . لېكىن ، بۈگۈندىن باشلاپ ھېلىقى ئىسمى غەلىتە ئادىمىڭ بىلەن ئالاقە قىلما ، — دەپ گەپنى ئۈزۈۋەتتى . ئۇ ناشتىدىن كېيىن ئانىسى ھۆسنارخان بىلەن چىقىپ كېتىپ نەگىدۇر يوقالدى .

قەدىردان ئادەمسىز قالغان ئۆيدە ، توپلاۋالغان چاقماق قەندە

تەك خروئىن كېسەكچىلىرىنى ، ئۇنىسىمان خروئىنلارنى ئىچ كە-
يىملىرىنىڭ ئىچىدىكى ئۆزى چاپلاپ تىكىۋالغان يانچۇقلىرىغا سې-
لىپ ئاغزىنى تىكىۋەتتى . ھەممىنى بىر قۇر سەرەمجانلاشتۇرۇپ
بولغاندىن كېيىن ، سەپەر سومكىسىنىڭ سىيرىتمىسىغا قوشلاپ
قۇلۇپ سالدى .

كەچ بولۇپ قالغانىدى ، قەدىردان ئارقا - ئارقىدىن ئەسنەپ ،
كۆزىدىن ياش ، بۇرىنىدىن سۇ ، ئاغزىدىن شۆلگەي ئېقىپ ، پۇت -
قوللىرى تارتىشىپ ، خۇمارنىڭ ئالدىنقى بەلگىلىرى كېلىشكە باش-
لىغانىدى . ئۇ ئەمدىلا پال - پال قەغەز ، نەيچە ، سەرەڭگىلەرنى
ئېلىپ تۇرۇشى ، ئۆيگە ھۆسنارخان كىرىپ كەلدى . ئۇ خۇشال
ھالدا :

— قەدىردان بالام ، كۆڭلۈڭنى توق تۇت ، ئەختەر ئاچاڭ
تاموژنىدىكىلەرنى كاتتا مېھمان قىلىپ قالدى ، ئەمدى ئۈمىد چوڭ
جۇما ، — دەپ كۆڭۈل ياسىدى .

— ئانا ، مەن ئەتىگەندىن بېرى سىرتقا چىقىمىدىم ، — دېدى
قەدىردان ، — كەچ سالقىنىدا بىر ئاز ھاۋالىنىپ كېلەي .

— يىراققا كەتمە ، بالام ، سەندىن ئەنسىرەيدىغان بولۇپ
قالدىم جۇما ، — ھۆسنارخان راست - يالغانلاردىن «ئۇھ»
دەپ قويدى ، — ئىككى قېتىملىق بالا - قازادىن خۇدا ساقلىدى .
ئاممىزە ، بىرەر كېلىشمەسلىك بولۇپ قالسا ، زۇلئايىمدىن ئايرى-
لىپ قالىمەن دېگەنە .

قەدىردان ئىشىك ئالدىغا چىقىپ ، چوڭ يولنىڭ ئۇ تەرىپىگە
ئۆتتى . بۇ يەرگە تاش ئۆستەڭنى بويلاپ ئۇزۇنغا سوزۇلغان ئورمان-
نى ئاسراش ئۈچۈن تۆمۈر سالاسۇن بېكىتىلگەن بولۇپ ، سالاسۇن
تۈۋىدە ئۆگزە بويى ئېگىزلىكتە ئۆسۈپ كەتكەن ئۈجمە يوپۇرماقلىق
مودەنگۈل بار ئىدى . ئۇنىڭ ئارىلىقلىرىغا ئورنىتىلغان شادا ئورۇند-
ىدۇقلار شۇنچىلىك پىنھان ئىدىكى ، ئالدىدىكى ئورمان ۋە ئارقىدى-
كى چوڭ يولدا كېتىۋاتقانلارنىڭ ھېچقايسىسىنى پەرق ئېتەلمەيت-
تى . قەدىردان ئۈجمە يوپۇرماقلىق مودەنگۈل تۈۋىدىكى بىر شادا

ئورۇندۇققا كېلىپ ئولتۇردى . ئاندىن پال - پال قەغەز ، سۇلياۋ نەيچە ، سەرەڭگىلەرنى ئېلىپ يېنىغا قويدى . بۇ يەر قاپقاراڭغۇ كۆرۈنگىنى بىلەن ، كوچا چىراغلىرى يېنىپ كەتكەن چوڭ يول ئاپئاق يورۇپ تۇراتتى . ئەختەرنىڭ ئۆيى يولىنىڭ ئۇ تەرىپىدىكى خالتا كوچىدا ئىدى .

قەدىردان خۇماردىن چىقىپ يېپيېنىڭ بولۇپ قالدى . ھېلىقى كۆڭۈلسىزلىكلەر ، ھەتتا 200 مىڭ سوممۇ ھېچنېمىگە ئەرزىمەس بىر نېمىگە ئايلاندى . ئەمدىلىكتە ئۇنىڭ گەجگىسىدىن بېسىپ تۇرغان بىر تاغ — زۇلئاي بىلەن بولۇش ئالدىدا تۇرغان توي ئىشى ئىدى . قەدىردان شۇنچىلىك پۇشايمان ئىلكىدە قالغانىدىكى ، ھېچ چىقىش يولى تاپالمايتتى . ئۇنىڭ كۆز ئالدى قاپقاراڭغۇ ۋە تۈيۈك ، خۇددى تەۋەككۈل دەرياسىغا ئۆزىنى تاشلاپ ، تەلىيى بولسا قىرغاققا چىقىش ، بولمىسا غەرق بولۇشتەك ئاقىۋەت كۈتۈپ تۇراتتى . زۇلئايىنىڭ زەپپانى دادىسى ئاپاق توختى ، بىشەم ، ئازارۇل ئانىسى ھۆسنارخان ، كۈل بەڭگى ئەسەت ئەرۋاھ ، ئاچىسى ئەتكەسچى ئەختەرنىڭ قەدىرداننىڭ كۆز ئالدىغا كېلىشى بىلەن ، ئۆزىنى يىلان - چايانلار ئىچىگە كىرىپ قالغاندەك ھېس قىلاتتى . ئاشۇ لەنتى چارشەنبە كۈنىدىكى ئەسەت ئەرۋاھنىڭ زورلاپ ھاراق ئىچۈرۈشى ، قەستەن ئۆيىگە ئەكېلىپ قوندۇرۇشى ، يېرىم يالىڭاچ زۇلئايىنىڭ قوينىغا كىرىشى... مانا بۇ خاتا ئېلىنغان بىر قەدەم ئىدى ! لېكىن ، بۇ بىر قەدەم ئۇنىڭ تەقدىرىنى ئۆزگەرتىپ ، ئۆمۈرلۈك پۇشايمانغا قالدۇردى ! ھازىر قەدىردان ئۆزى سۆيگەن ئايالى مېھرىباننىڭ چىرايىغا تىكىلىپ قارىيالمايدۇ ، چۈنكى بۇ پاك قىزنىڭ كۆزلىرى : «بىر يۈرەككە ئىككى ئادەمنى سىغدۇرغىنىڭىزغا ھەيرانمەن» ، «سىزدە ھەقىقىي سۆيىدىغان قەلب ، ئۆيلىدىغان يۈزمۇ بارمۇ؟» ، «چىن مۇھەببەت ، پاك سۆيگۈنىڭ مەنىسى نېمە؟!» دەپ سوراۋاتقاندا قىلاتتى ! ياق ! قەدىردان ئاشۇ ئۇلۇغ مەنىلەرنىڭ ھۆددىسىدىن چىققۇدەك بالا ئىدى ، لېكىن ئۇ ئاشۇ «ئاق» بالاسىغا گىرىپتار بولغاندىن كېيىن ئۆزىگە ئوخشىد .

ماي قالدى ، باشقىچىلا بىر مەخلۇققا ئايلاندى ! ئۇنى ئادىمىيلىكتىن
ئادىمىي ھايۋانلىققا ئۆزگەرتىپ قويغىنى ئاق تۈتۈن ! ئاق...
ئاق... ئاق...

قەدىردان شادا ئورۇندۇققا يۆلەنگىنىچە ئاسماندىكى ئايغا ، پىد-
لىلىداپ تۇرغان يۇلتۇزلارغا قارىدى ، لېكىن ئۇلار سۇۋارى يېيىد-
لىپ كەتكەن نۇز پارچىسىگە ئوخشاپ قالغانىدى . چۈنكى ، ئۇنىڭ
يۈزلىرىنى يۇيۇپ چۈشۈۋاتقان ياش قىيانلىرى كۆزلىرىنى لىپمۇ-
لىپ سۈزۈك مانانلارغا تولدۇرۇپ ئېقىۋاتاتتى . راست ، ئۇ چىقىش
يولىنىڭ نەدە ئىكەنلىكىنى تاپالمىدى . بۇ لەنتى ئاقنى «تاشلىۋې-
تەيا» دەپلا تاشلىۋەتكىلى بولمىسا ! ئۇنداق قىلسا ئۆلۈم ئازابى ،
مۇنداق قىلسا ئۆلۈم يولى ! ھازىر ئاتا - ئانىسى ، ئاچا - ئىنىلىرى
ئۇنى «تاشلىۋەتتى» دەپ كۆڭلى ئەمىن يۈرىدىغاندۇ ؟ لېكىن قە-
دىردان ئۇلارنى ئالدىدى . زۇلئائىنىڭ ئاچىسى ئەختەرىنىڭغا بەرگەن
تېلېفوندا ، «ياشلار بىناسى» نىڭ دىرېكتورى ئوبۇلھەسەن ئۈرۈمچى-
گە كېلىپ قەدىرداننى تاپالماي ، ئاشخانغا ھەپتە قاتراپ ئاخىر
خوتەنگە قايتىپ كېتىپتۇ . ئۇنىڭغۇ قېپقالغان ئازراق پۇلى بانكىدا
بار ، ئۇنى بېرىۋەتسە ئىش تۈگەيدۇ . بىراق ، ئۇ ئاتا - ئانىسىغا
خروئىنى تاشلىيالمىغانلىقىنى ئېيتسا ، ئۇلار نېمە بولۇپ كېتەر !
تېخى پاختا ئىچىدە چوغ ساقلىغىلى بولمىغىنىدەك ، ھۆسنارخان ،
زۇلئائىلار دوستلۇقتا ئۆيى ، شۇنداقلا ئايالى بارلىقىنى ئوقۇپ قال-
سا ، قانداق پاجىئەلەر قارار تاپار ؟ مېھرىبانىدەك نازۇك قىز بۇنداق
ئېغىر زەربىگە بەرداشلىق بېرەلمىمۇ ؟ ئاھ خۇدا ! چۈشۈمگە ئايان
بولغان كۈمۈش چاچلىق پەرىشتە ئانا راست دەپتىكەن ، مېنىڭ
ئامىتىم راسلا چۈش ۋاقتىدىكى دەرەخ سايىسىدەك قىسقا بولدى !
لېكىن ئازابلىرىم قاچانغىچە داۋام ئېتەر...

قەدىردان بۇ تىزگىنسىز غەم ، چىگىش سۇئالغا جاۋاب تاپالمى-
دى . ئۇ چوڭقۇر ئۇھسىنىپ تۇرۇشى ، بىر كىچىك ماشىنا قاتتىق
تورمۇز بىلەن ئۇنىڭ ئارقىسىدىلا توختىدى . قەدىردان ئۈجمە يو-
پۇرماقلىق مودەنگۈلنىڭ قويۇق شاخلىرى ئارىسىدىن ، ماشىنىدىن

ئەمدىلا چۈشكەن ئەختەرنىسا بىلەن ماجەننى كۆرۈپ قالدى ، كۆر-
گەندىمۇ ئىنتايىن ئېنىق كۆردى ! چۈنكى ئۇلارنىڭ بېشىدىلا كوچا
چىرىغى ئاپئاق يورۇپ تۇراتتى .

— شاۋكەت ، زىمىڭنىڭ ھەرىكىتىڭ ئالامەت تېز بولدى
جۈمۈ ، — دېدى ئەختەرنىسا مەمنۇن بولغان ئاھاڭدا ، — بولمىسا
قەدىردان قۇتۇلالمايتتى .

— بالىلارغا چاقماق تېزلىكىدە خەۋەر قىلىدىم ئەمەسمۇ ، تەلى-
يىمگە ئۇلارمۇ يول ئۈستىدىكى بىر ئاشخانىدا ئولتۇرۇپتىكەن .
دېرىزىدىن كۆزۈمگە چېلىقىپ قالدى .

— شاۋكەت ، قەدىردان ھېلىقىلارنى پۇل قىلالىدىمۇ ؟

— ئەختەر ئاچا ، ئۇ سودىغا پىششىق نېمىكەن جۈمۈڭ ، سىز
ماڭا بەرگەن مالنىڭ ئۈچتىن بىرىنى ئاشۇ سېتىپ تۈگەتتى ، —
دېدى ماجەن ، — ئەتىدىن باشلاپ يەنە بېرەيمۇ ؟

— ياق ، ئەمدى بەرمە ، — ئەختەرنىسا ئېغىر تىندى ، —
ئۇ شىنجاڭغا ساق - سالامەت كېتىۋالسۇن .

— ۋاي - ۋۇي ، ئۇنىڭغا ئەجەب قانات يېپىپ كەتتىڭىز ، —
ماجەن تاماكا تۇتاشتۇردى ، — سىز ئىشقا سالغان قىز - يىگىتلەر -
دىن نەچچىسى تۇتۇلۇپ ، قانچىسى كېسىلىپ كەتتى . بىر پاي
كارىڭىز بولمىغان ، بۇ سولتەككە ئەجەب ئۆچكە ياغلىرىڭىز ئېرىپ
كەتتى .

— نېمە ، كۈندەشلىكنىڭ كېلىۋاتامدا ؟

— ئادەمنىڭ كۈندەشلىكى كەلگۈدەك ئىشنى قىلىۋاتسىڭىز...

— شاۋكەت ، سەن ئۇقمايسەن ، ئۇ دېگەن مېنىڭ سىڭلىمنىڭ

لايىقى !

— سىڭلىڭىزنىڭ لايىقى بولسا نېمە بوپتۇ ؟ خۇددى سىڭلىڭىز

ئەرسىز قالدىغاندەك...

— ساڭا نېمە دېسەم بولا ، سىڭلىم بىر پەرۋانە ، قەدىردان

بولسا شام ، ئەمدى چۈشەنگەنسەن ؟

— ھىم ، ماقۇلە ، سىڭلىڭىز بۇ سولتەككە كۆيۈپ قاپ -

ئىكەن - دە! ئۆزىمىغۇ قىزلار كۆيۈك ئوتى تارتقۇدەك گۈيىكەن ئۇ...

— ئۇ ئىككىسىنى باغلاش ئۈچۈن ئانام بىلەن ئىنىم ئەسەت جىق ئەجىر سىڭدۈرگەن. ئەگەر ئانام يىغلاپ تۇرۇۋالغان بولسا، دەسلەپتە تۇتۇلغاندىلا بىر نەچچە كالىك پۇلنىڭ مەرىدىن كېچىپ ئۇنى تۈرمىدىن چىقالماس قىلىۋېتەتتىم.

— ئۇنداقتا سىز ئۇنىڭغا ئۆچ ئىكەنسز - دە؟

— مەن ئۇنى تونۇمىسام نېمىشقا ئۆچ بولاي! بىراق ئۇنىڭ 200 مىڭ سوم پۇلىنى بۇ قېتىمقى مالغا ئىشلەتتۇق.

— پاھ، پۇلى جىق گۈيىكەن ئۇ! كېيىنچە 200 مىڭ سوم پۇل ئۈچۈن ئەرز قىلارمۇ؟

— «خروئىغا پاي قاتقاندىم» دەپ ئەرز قىلسا، ئۆزىنى تۇتۇپ بەرمەيدۇ. بولدى، بۇ گەپلەرنى قىلىشمايلى. ماشىنىنى ئەتە سائەت 10 لاردا ئىشك ئالدىغا ئەكىلىپ قوي. مەن ئۇلارنى پويىز ئىستانسىسىغا ئاپىرىمەن...

«ئۇنىڭ ئىسمى شاۋكەت ئىكەن - دە، — قەدىردان ئاستا شىۋىرلىدى، — ئەسلىدە ئۇلار بىر گۇرۇھكەن ئەمەسمۇ... زىماگاڭدا مېنى قاچۇرۇۋەتكەن ھېلىقى سەتەڭ ۋە تاقىرباش، ئۇ. زۇن چاچلار، ساقچىنى پۇتلاپ قېچىپ كەتكەنلەرنىڭ ھەممىسى مۇشۇلارنىڭ ئادەملىرى ئىكەن! شاۋكەتنىڭ ماڭا ساقۇزغان مېلى. مۇ ئەختەرىنىڭ ئورۇنلاشتۇرۇشى ئىكەن! بۇ ھېلىگەر خوتۇن ھەممىلا ئىشتا شاۋكەتنى ئالدىغا چىقىرىپ قويۇپ، ئۆزى ئارقىدا تۇرۇپ تىزگىن تۇتىدىكەن - دە! ئەگەر يالغان ئىسىملىك ماجەن قېچىپ كەتسىلا، تۇتۇلۇپ قالغۇچىلار تۈرمىدە ئېغىر قانۇن جازا. سى ياكى ئۆلۈمگە ئەلەكمولسىلا دېمەي ئىلاجى يوقتە!» بۇ ۋەھىمىلىك خىياللار كۆڭلىدىن ئۆتكەندە، قەدىرداننىڭ تېنى مۇزدەك تەرلەپ كەتتى.

ھۆسنارخان بىلەن قەدىردان ئەتىسى ئەتىگەندە پويىز بىلەن شىنجاڭغا قاراپ يولغا چىقتى.

— قەدىردان ! — مېھمانخانا ئوتتۇرىسىدا تىزلىنىپ ئولتۇرغان مېھرىباننىڭ ئاۋازى تولىمۇ مىسكىن ئىدى ، — سىز ... سىز ماڭا بۇنچىۋالا جىق پۇلنى بەرگىنىڭىزگە قارىغاندا ، ئەمدى ... ئەمدى كەلمەيدىغان ئوخشايسىز ...

— مېھرىبان ، ماڭا ئىشنىڭ ، تويدىن كېيىن ئاتا - ئانىم بىر نەچچە ئاي ، ھەتتا يېرىم يىلدەك قويۇپ بەرمەي تۇتۇۋالسا ، — دەدى قەدىردان دىۋاندا ئېڭىشىپ ئولتۇرغىنىچە ، — سىز ... سىزنىڭ بۇ يەردە قىيىنلىق قېلىشىڭىزنى خالىمايمەن ! 30 مىڭ دېگەن ھېچقانچە جىق پۇل ئەمەس !

— ئاھ خۇدا ، قارارى يوق شۇ كۈنلەردە كىملىرىنىڭ يولىغا تەلۈرەرمەن ، — مېھرىباننىڭ يۈزلىرىدىن ياش تامچىلىرى ئۈزۈل-مەي تۆكۈلۈپ تۇراتتى ، — تاڭ ئاتماس ئۇزۇن تۈنلەردە كىملىرى بىلەنمۇ مۇڭدۇشارمەن ، كىمگە ئەركىلەپ ، كىمگە قېيىداپ ئاچچە-قىمىنى چىقىرارمەن ... ئاھ قەدىردان ... مېنىڭ قەدىردانىم ! سىزنى يەنە كۆرەر كۈنلىرىم بولارمۇ ؟ زادى قاچان ... زادى قاچان ؟ !

گىلەم ئۈستىدە تىزلىنىپ ئولتۇرغان مېھرىباننىڭ ئاۋازىدىن روھسىزلىق ۋە بىچارىلىك چىقىپ تۇراتتى . قەدىردان ئايالىنىڭ چىرايىدىن ئېيتىپ تۈگەتكۈسىز دەرد - ئەلەمنى ، ئېيتىپ تۈگەتكۈسىز ئۆتۈنۈشنى كۆردى . قەدىرداننىڭ يۈرىكى ئاجايىپ ئېچىشپ كەتتى . راست ، مېھرىباننىڭ كۆز ياشلىرىغا كۈندەشلىك زەھەر - زوقۇملىرىمۇ ئارىلىشىپ كەتكەنىدى . ھەر قانچە ۋاپادار ، سۆيگۈسى ئەقىدىگە ئايلىنىپ كەتكەن بىر ئايال ئېرىنى قان ھىدى بۇقسىغان ئۇرۇش مەيدانىغا ، ئۇزۇن سەپەرگە ، قاققۇنلۇق ھاياتقا ئۇزاتسىمۇ ، ھەر ھالدا يۈرىكىدىكى غۇرۇر ، ئادىمىيلىك ، ۋىجدان ئۇنى بەزلەيدۇ ، مەدەت بېرىدۇ ، لېكىن ئېرىنى ئۆيلىنىشكە ، ياق ، يۈزىگە نىجاسەت سۇۋاشقا ئۇزاتقان ئايالنى كىملىرى كۆرۈپ باققان ؟ يەنە كېلىپ ، يۈرەكتىن سۆيگەن جۈپتى ھەمراھىنى ! بۇ نازۇك ھېس - تۇيغۇلار ، شېرىن خىياللار ، تاتلىق ئۈمىدلەر ، ئىزگۈ -

تېلەكلەر ماكانى بولغان مۇشتۇمدەك يۈرەكنى زىخقا سانجىپ ،
ئاتەش ئىچىگە تاشلىغانلىققۇ !

مېھرىبان بۇلاقتەك دۈپدۈگىلەك قارا كۆزلىرىنى مۆلدۈرلە-
تىپ ياش تۆكۈپ ئولتۇراتتى . قەدىردان ئۇنىڭغا قولىنى سوزدى ،
ئۇمۇ ئاپئاق نازۇك قوللىرىنى بەردى . ئۇلار بىر - بىرىگە سىڭىپ
كەتتى . ئايالىنى باغرىغا بېسىپ تۇرغان قەدىردان ئىچىگە قوقاس
تۆكۈلۈپ كەتكەندەك ئازابلىق تولغاندى ، كۆزلىرىدىن يوغان -
يوغان ياش تامچىلىرى دومىلاپ چۈشتى . قەدىردان كۆكرىكىگە باش
قويۇپ ئۈنسز ئېسەدەۋاتقان مەسۇم سەنەمگە قارىدى ، قىزنىڭ
چېھرى باھار يامغۇرى سۆيۈپ تامچىلاۋاتقان غۇنچىگە ئوخشاپ قالغا-
نىدى .

— قەدىردان ، سىزنىڭ ماڭا يالغۇز تەئەللۇق ئەمەسلىكىڭىزنى
بىلىمەن ، — دېدى مېھرىبان ياشلىرىنى سۈرتىپ ، — شۇنداقتىمۇ
تۆت ئايلىق بولغان بالىڭىزنى ئويلاڭ ، تېزىرەك قايتىپ كېلىڭ .
— مەن ئۆزۈمنى يالغۇز سىزگە تەئەللۇق دەپ بىلىمەن ، —
قەدىردان ئالاقىسىدا ئۇنىڭ ياشلىرىنى سۈرتتى ، — قالغانلىرىنىڭ
ھەممىسى شەيتان ئازدۇرغان ئىشلار .

— رەھمەت سىزگە ، — مېھرىبان كۆزلىرىنى يۇمدى ، —
مېنى ... مېنى سۆيۈپ قويۇڭ ...
قەدىردان ئاستا ئېڭىشتى .

— ئاھ تەڭرىم ، بۇنىڭ ئاخىرقىسى بولۇپ قېلىشىدىن ساقلا !
— مېھرىبان ، مەن ماڭاي . ئۇلار بىتاقەت بولۇپ قالمىسۇن ،
بولۇپمۇ ھۆسنارخاننىڭ سېسىق تىللىرىدىن بىزارمەن .
— ئائىلە بويىچە ماڭامسىلەر ؟

— ياق ، زۇلئاي ، ئەسەت ئۈچىمىز ئالدىن بېرىپ توغغا
تەييارلىق قىلىمىز . ھۆسنارخان ئېرى ئاباق توختى بىلەن
5 - ئاينىڭ 12 - كۈنىدىكى توغغا ئۆلگۈرۈپ بارماقچى .

— ئۆھ ، ۋاي يۈرىكىم نېمانداق ئەنسىز سالىدىغاندۇ ...
— مەن قالدۇرغان 30 مىڭ سومنى دادىڭىز ھەرگىز ئوقۇپ

قالمىسۇن . ئۇقۇپلا قالسا سىزگە ھەرگىز ئاراملىق يوق ...
— ئۇقتۇم !

— بولدى ، مېنى ئۇزاتماڭ ، ئارقامدىن بىللە چىقسىڭىز كۆڭ-
لۇم بىر قىسما بولۇپ قالدىكەن .

قەدىردان مېھرىباننى باغرىغا بېسىپ سۆيگەندىن كېيىن ئار-
قىسىغا قارىمايلا چىقىپ كەتتى . ئۇ خالتا كوچىغا چىققاندىمۇ ئار-
قىسىغا قارىماسلىققا تىرىشتى ، بىراق يەنىلا چىدىيالمىدى ، بالكود-
دىكى تامغا يۆلەنگىنىچە يىغلاۋاتقان ئايالنى كۆرۈپ ، يۈرىك-
گە غاسسىدا پىچاق سانجىلغاندەك بولدى - دە ، ئۆزىنى
تۇتۇۋالالمىدى ...

مەسئۇل مۇھەررىرى : مۇنارجان توختاخۇن
مەسئۇل كوررېكتورى : ئايگۈل سابىت
مۇقاۋىسىنى لايىھىلىگۈچى : مىرزات ئابدۇللا تاجى

ئامەت ۋە ئاپەت (1)

ئاپتۇرى : جالالىدىن بەھرام

*

شىنجاڭ خەلق نەشرىياتى نەشر قىلدى

(ئۈرۈمچى شەھىرى جەنۇبىي ئازادلىق يولى 348 - نۆ)

شىنجاڭ شىنخۇا كىتابخانىسىدىن تارقىتىلدى

شىنجاڭ جېنېن مەتبەئىچىلىك چەكلىك شىركىتىدە بېسىلدى

فورماتى : 880×1320 مىللىمېتىر ، $1/32$

بىلىم تەۋىقى : 16.125 قىستۇرما ۋارىقى : 4

2006 - يىلى 4 - ئاي 1 - نەشرى

2006 - يىلى 12 - ئاي 2 - بېسىلىشى

تراژى : 5 001 — 10 000

ISBN 7—228—09910—9

بىلەسلى : 33.00 يۈەن

